

## سۆز بېشى

11 - ئەسردە ياشىغان ئۇلۇغ ئۇيغۇر شائىرى، ئەدىب، پەيلاسوپ ۋە دۆلەت ئەربابى يۈسۈپ خاس ھاجىپ تەرىپىدىن يېزىلغان «قۇتادغۇبىد» لىك» داستانىنىڭ ھازىرقى زامان ئۇيغۇر ئەدەبىي تىلىدىكى نەسرىي يەشمىسىنىڭ نەشر قىلىنىشى ۋە تىنىمىزدىكى ئاز سانلىق مىللەتلەر كلاسسىك ئەدەبىياتى تەتقىقاتى ساھەسىدە قىلىنغان يەنە بىر چوڭ ئىش.

«قۇتادغۇبىلىك» داستانى ئۇيغۇر كلاسسىك ئەدەبىياتىنىڭ ئەڭ مۇ- نەۋۋەر بىر ئابدۇسى، شۇنداقلا، جۇڭخۇا مىللەتلىرى مەدەنىيەت خەزىنىسى- نىڭ قىممەت باھا دۇر دانىسى. مەملىكىتىمىزنىڭ مەشھۇر ئەدەبىياتشۇ- ناسى لاۋشى 50 - يىللاردىلا بۇ داستاننىڭ قىممىتى ئۈستىدە توختىلىپ: «قۇتادغۇبىلىك» داستانى يالغۇز ئۇيغۇر خەلقىنىڭ قىممەتلىك مەدەنىيەت بايلىقى بولۇپلا قالماستىن، بەلكى ۋە تىنىمىز مەدەنىيەت تارىخىنىڭ بىباھا بايلىقىدۇر» دېگەندى ①.

### 1

پارتىيە 11 - نۆۋەتلىك مەركىزىي كومىتېتىنىڭ 3 - ئومۇمىي يىغىنىدىن كېيىن مەملىكىتىمىزدىكى ھەرقايسى ئاز سانلىق مىللەتلەرنىڭ، جۈملىدىن، ئۇيغۇر خەلقىنىڭ كلاسسىك ئەدەبىياتى ۋە مەدەنىيىتى ساھەسى- دىكى تەتقىقات كەڭ قانات يايدۇرۇلدى. پارتىيىمىز ۋە ھۆكۈمىتىمىز ئەدەبىي مىراسلارغا ۋارىسلىق قىلىش ۋە ئۇنى كەڭ كۆلەمدە ئېچىش خىزمىتىگە

① لاۋشى: «جۇڭگو يازغۇچىلار جەمئىيىتىنىڭ 2 - قېتىملىق ھەيئەت ئەزالىرى كېڭەيتىلگەن يىغىنىدا قىلىنغان سۆز»، 1956 - يىل، بېيجىڭ.





ئالاھىدە ئېتىبار بىلەن قارىدى. 1980 - يىلدىن باشلاپ شىنجاڭ ئۇيغۇر ئاپتونوم رايونلۇق پارتكوم ۋە خەلق ھۆكۈمىتى «قۇتادغۇبىلىك» داستانى تەتقىق قىلىش خىزمىتىگە بىۋاسىتە يېتەكچىلىك قىلىپ، نۇرغۇن ئىلمىي خىزمەتلەرنى ئۇيۇشتۇردى. ئەينى ۋاقىتتا ئاپتونوم رايونىمىزنىڭ مۇئاۋىن رەئىسى ھامۇت ئىمىنوپ باشچىلىقىدا «قۇتادغۇبىلىك» تەتقىقاتىغا يېتەكچىلىك قىلىدىغان مەخسۇس رەھبەرلىك ھەيئىتىنى قۇرۇپ، تەتقىقاتنى كۈنكۈن رېت تەشكىللىدى، تىل - ئەدەبىيات تەتقىقاتى ساھەسىدىكى ئالىم - مۇتەخەسسسلەر كەڭ جەلپ قىلىندى، ھەيئەت بۇ ئۇلۇغ ئەسەرنى تەتقىق قىلىش ۋە نەشر قىلىشتا كۆپلىگەن ئەمەلىي خىزمەتلەرنى ئىشلىدى. ئاپتونوم رايونلۇق ئىجتىمائىي پەنلەر ئاكادېمىيىسىنىڭ تەسىس قىلىنىشى ئاز سانلىق مىللەتلەر كلاسسىك ئەدەبىيات تەتقىقاتىنىڭ سىستېمىلىق، ئىلمىي تەرتىپ بىلەن ساغلام راۋاجلىنىشىغا زېمىن ھازىرلىدى. ئىجتىمائىي پەنلەر ئاكادېمىيىسىنىڭ مىللەتلەر ئەدەبىياتى تەتقىقات ئورنى ئالىم، مۇتەخەسسسلەرنىڭ زور تىرىشچانلىقى بىلەن بۇ ئەسەر ئۈستىدە ئىزچىل تەتقىقات ئېلىپ باردى، نەتىجىدە 1984 - يىلى بۇ داستاننىڭ ترانسكرىپسىيىلىك تولۇق مەتنى، نەزمىي يەشمىسى، 1986 - يىلى خەنزۇچە تەرجىمىسى نەشر قىلىندى. مانا ئەمدى نەسرېي يەشمىسى خەلقىمىز بىلەن يۈز كۆرۈشمەكتە.

## 2

ھەرقانداق مىللىي ئەدەبىيات مىراسلىرىنى تەتقىق قىلىش ۋە ئۆگىنىش - نىڭ تۈپ مەقسىتى ئۇنىڭ ئىجابىي ۋە ئىلغار تەرەپلىرىنى ئېچىپ، رېئال تۇرمۇشقا ماس كېلىدىغان ۋە پايدىلىق بولغان خۇسۇسىيەتلىرىنى مۇئەييەن - لەشتۈرۈشتىن ئىبارەت.

ھەرقانداق ئەدەبىي مىراس ئەجدادلارنىڭ تەپەككۈر تارىخىدىن، ئۆت - مۇشنىڭ سىياسىي - ئىجتىمائىي ئەھۋالىدىن دېرەك بېرىدۇ. ئەدەبىيات - سەنئەتنىڭ ئۆتمۈش دەۋرىدىن بىزگىچە يېتىپ كەلگەن ئەڭ ياخشى يادىكار - لىقلىرى مەلۇم تارىخىي شارائىت بىلەن باغلىق بولغان ھالدا، بىزنى ئۆتمۈش

ھاياتىدىن خەۋەردار قىلىدۇ.

«قۇتادغۇبىلىك» داستانى ئۇيغۇر خەلقىنىڭ ئوتتۇرا ئەسىردىكى پەل-سەپە ۋە ئىجتىمائىي ئىدىئولوگىيە ئەھۋالىنى ئەكس ئەتتۈرۈش جەھەتتە ناھايىتى چوڭقۇر ئەھمىيەتكە ئىگە، تەڭدىشى يوق بىر ئەسەردۇر. يېقىنقى ئون يىلدىن بۇيان بۇ ئەسەر ئۈستىدە بىرقەدەر كەڭ تەتقىقاتلار ئېلىپ بېرىلدى.

بىرەر ئەدەبىي ئابىدىگە ئۈزۈل - كېسىل باھا بېرىش ئۈچۈن ئۇنى چوڭقۇر ۋە ئەتراپلىق ئۆگىنىش، تەتقىق قىلىش لازىم. چوڭقۇر ۋە ئەتراپلىق ئۆگىنىپ چىقىش ئۈچۈن ئالدى بىلەن ئۇنىڭ ھازىرقى زامان تىلىدىكى نۇسخىلىرىنى بارلىققا كەلتۈرۈشكە - ئۇ ئۆز ئىچىگە ئالغان مەزۇن ۋە غايىلەرنى خەلق چۈشىنىدىغان ۋاسىتىلەر ئارقىلىق ئايان قىلىشقا توغرا كېلىدۇ. شۇنداق قىلغاندىلا، ئۇنىڭ بەدىئىي ئەھمىيىتى، تارىخىي قىممىتى ۋە رېئال تۇرمۇش بىلەن بولغان مۇناسىۋىتىمۇ روشەن بولىدۇ.

جۇڭخۇا مىللەتلىرى مەدەنىيەت خەزىنىسىنىڭ ئالەمشۇمۇل بايلىقى بولغان «قۇتادغۇبىلىك» داستانى يېقىنقى بىر ئەسىردىن بۇيان دۇنيا شەرق-شۇناسلىق ئىلمىنىڭ مۇھىم بىر تەتقىقات نۇقتىسى بولۇپ كەلدى. ئۇنىڭ ئۈچ خىل قوليازما نۇسخىسى دۆلىتىمىزدە ۋە چەت ئەللەردە ئەينەن نەشر قىلىندى. تۈرك ئېنگىلىز، نېمىس، ۋە رۇس تىللىرىدىكى يەشمىلىرى ئىشلەندى. بۇلارنىڭ ھەممىسى بۇ ئۇلۇغ ئەسەرنى يەنىمۇ چوڭقۇر ۋە ئەتراپلىق تەتقىق قىلىش ئۈچۈن بىزنى يېتەرلىك ئىلمىي ئاساسلار بىلەن تەمىنلەيدۇ. «قۇتادغۇبىلىك» داستانىنىڭ نەسرىي ئۇسۇل بىلەن يېشىپ بېرىلگەنلىكى، داستاننىڭ ئومۇمىي مەزمۇنى ۋە سۆزىتى، ئۇ ئالغا سۈرگەن ئىدىيە ۋە مۇئەللىپ يۈسۈپ خاس ھاجىپنىڭ دۇنيا قارىشى بىلەن ھەر ساھە كىتابخان-لارنىڭ تېخىمۇ چوڭقۇر تونۇشۇپ چىقىشى ئۈچۈن پايدىلىق.

قىلىش، ” مېخىزى بىلەن شاكىلىنى ئايرىش “، ” قەدىمكىنى بۈگۈن ئۈچۈن خىزمەت قىلدۇرۇش “ فاڭجېنىدا چىڭ تۇرۇش كېرەك. بولۇپمۇ ۋارىسلىق قىلىش بىلەن يۇقىرى كۆتۈرۈشكە ئەھمىيەت بېرىش لازىم.

مىراس بولۇپ قالغان ھەرقانداق يادىكارلىق ئۆزىنىڭ پۈتۈن مەزمۇنى بىلەن ئۆزى ۋۇجۇدقا كەلگەن دەۋردە قانداق ئەھمىيەتكە ئىگە بولغان بولسا، كېيىنكى دەۋرلەر ئۈچۈنمۇ خۇددى شۇنداق ئەھمىيەتكە ئىگە بولالمايىتى. ناتايىن. چۈنكى، ئۇ يېڭى تارىخىي شارائىتتا، يېڭى ئىجتىمائىي تۇرمۇش چۈشەنچىسى ئىچىدە، يېڭى بىر ئەۋلادنىڭ مەنئى داۋرىسىدە ياشايدۇ. شۇڭا ئۇنىڭ مەزمۇنىدا قانداقتۇر بۇ نۇقتا كۆنراپ قالغاندەك، ۋاقتى ئۆتۈپ، رېئال ئەھمىيىتىنى يوقاتقاندا بىلىنىدۇ. لېكىن، ئۇنىڭ ئىجتىمائىي تەرەققىيات قانۇنىيەتلىرىنىڭ تۈپ ماھىيىتىنى بېچىپ بەرگەن، ھەقىقەتكە ئۇيغۇن بولغان ئىلغار ۋە ئىجابىي نۇقتىلىرى يەنىلا ئۆز قىممىتىنى يوقاتمايدۇ. بۇلارغا دىققەت قىلغاندىلا، ئەدەبىي مىراسلارغا توغرا باھا بەرگىلى ۋە ئۇنى يۇقىرى كۆتۈرگىلى بولىدۇ.

” ئەجدادلىرىمىز بىزگە ئىنتايىن مول، ئىنتايىن قىممەتلىك مەدەنىيەت مىراسلىرىنى قالدۇرۇپ كەتكەن. بىز جۇڭخۇا مىللەتلىرىنىڭ مۇنەۋۋەر مەدەنىيەت مىراسىنى قەدىرلىشىمىز، ئاسرىشىمىز، قېزىشىمىز ھەم ۋارىسلىق قىلىش ئاساسىدا ئۇنىڭدىن پايدىلىنىشىمىز، ئۇنى يېڭىلىشىمىز، ئىلگىرىلىتىشىمىز لازىم. ①“

## تۆمۈر داۋامەت

① لى رۇيخۇەن: «مەملىكەتلىك مەدەنىيەت - سەنئەت خىزمىتى يىغىنىدا سۆز - لەنگەن سۆز»، «تەڭرىتاغ» ژۇرنىلى، 1990 - يىل 3 - سان.

## نەشرگە تەييارلىغۇچىلاردىن

### 1

«قۇتادغۇبىلىك» داستانىنىڭ ئەسلىي نۇسخىسىنىڭ ترانسكرىپسىيە-سىنى، ھازىرقى زامان ئۇيغۇر ئەدەبىي تىلى بويىچە نەزمىي ۋە نەسرىي يەشمىسىنى نەشرگە تەييارلاش ۋە خەنزۇچە تەرجىمىسىنى ئىشلەش ئاپتونوم رايونىمىزنىڭ ئىجتىمائىي پەن ساھەسىدىكى نۇقتىلىق تەتقىقات تېمىسىنىڭ بىرى ئىدى. داستانىڭ ئەسلىي نۇسخىسىنىڭ ترانسكرىپسىيەسى ۋە نەزمىي يەشمىسى 1984 - يىلى، خەنزۇچە تەرجىمىسى 1986 - يىلى نەشر قىلىندى. شىنجاڭ ئىجتىمائىي پەنلەر ئاكادېمىيەسى مىللەتلەر ئەدەبىياتى تەتقىقات ئورنى «قۇتادغۇبىلىك» داستانىنىڭ نەسرىي يەشمىسىنىمۇ ئەينى ۋاقىتتا ئىشلەپ چىققاندى، ھازىر شىنجاڭ ئىجتىمائىي پەنلەر ئاكادېمىيەسى قۇرۇلغانلىقىنىڭ ئون يىللىقىغا سوۋغا سۈپىتىدە نەشر قىلدۇردى.

مەزكۇر نەسرىي يەشمە تېكىستلىرى داستانىنىڭ ئەسلىي نۇسخىسىنىڭ ترانسكرىپسىيەسى ئاساسىدا ئىشلەندى ۋە بىر بېيىت بىرلىك قىلىندى. ھەر بىر بېيىتنىڭ مەنىسىنى ئۆز ئەينى يېشىپ بېرىشكە، سۆز مەنىلىرىنى ئىمكانقەدەر چۈشۈرۈپ قويىسلىققا، قەدىمكى ئۇيغۇر تىلىدا قوللىنىلغان سۆز - ئىبارىلەرنىڭ ھازىرقى زامان ئۇيغۇر ئەدەبىي تىلىدا ساقلىنىۋاتقاندا - لىرىنى ئۆز ئەينى ئېلىشقا دىققەت قىلىندى. مەنىنى يېشىپ بېرىشتە گرامماتىكىلىق باغلىنىشلارنى ساقلاش يۈزىدىن مىسرالارنىڭ ئورنى ئال- ماشقان بېيىتلار نومۇرىنىڭ ئالدىغا يۇلتۇز بەلگىسى ( \* ) قويۇلدى.

ھەربىر بېيىتتا شېئىرىي جۈملىدە يوشۇرۇنغان، لېكىن بېيىت مەزمۇنىدىن مەنىسى چۈشىنىلىدىغان سۆزلەر ھەمدە بېيىتلار مەنىسىنىڭ باغلىنىشى، پىكىر ۋە مەزمۇننىڭ ئۆزئارا چېپىلىشى زۆرۈرىتىدىن قوشۇلغان سۆزلەر تىرىق ئىچىدە بېرىلدى.

بېيىتلارنىڭ مەنىسى پەقەت ھازىرقى زامان ئۇيغۇر ئەدەبىي تىلىدا ئەمەلىي ئىستېمال قىلىنىۋاتقان سۆز - ئىبارىلەر بىلەن يېشىلدى. ئىزاھ بېرىشكە تېگىشلىك سۆز، ئاتالغۇ ۋە بېيىتلاردىن بەت ئاستىدا ئىزاھ بېرىلگەنلىرىدىن باشقىلىرىنىڭ يېنىغا يۇلتۇز بەلگىسى قويۇلۇپ كىتاب ئاخىرىدا ئىزاھ بېرىلدى.

كىتابخانلارنىڭ يەشمە تېكىستلىرىنى ئەسلىي مەتىنگە سېلىشتۇرۇشى ئاسان بولسۇن ئۈچۈن «قۇتادغۇبىلىك» (مىللەتلەر نەشرىياتىنىڭ 1984 - يىلى بېيجىڭ نەشرى) ترانسكرىپسىيىسىنىڭ بېيىت رەت نومۇرلىرى ئەينەن بېرىلدى.

## 2

نەسرەي يەشمىنى ئىشلەشتە تۆۋەندىكى ماتېرىياللاردىن پايدىلىنىلدى:

1. «تۈركىي تىللار دىۋانى»، شىنجاڭ خەلق نەشرىياتى نەشرى، 1 -، 2 -، 3 - توملار.
2. رېشىت رەخمەتى ئارات: «قۇتادغۇبىلىك»، I مەتىن، ئەنقەرە، 1947 - يىلى.
3. رېشىت رەخمەتى ئارات: «قۇتادغۇبىلىك»، II (تۈركچە نەسرەي يەشمىسى)، ئەنقەرە، 1974 - يىلى.
4. رېشىت رەخمەتى ئارات: «قۇتادغۇبىلىك»، III ئىندېكس، ئىستامبۇل.

- مۇل، 1970 - يىل.
5. ق. كەرىموۋ: «قۇتادغۇبىلىك»، «ھازىرقى زامان ئۆزبېك تىلىغا تەۋسىنى» (تاشكەنت، 1971 - يىل).
6. س. ئىۋانوۋ: «قۇتادغۇبىلىك»، (رۇس تىلىدىكى نەزمى تەرجىمە. موسكۋا، ئىلىم نەشرىياتى، 1983 - يىل).
7. ۋ. نادېليايبۇ، ئە. تېنىشېۋ قاتارلىقلار: «قەدىمكى تۈركىي تىللار لۇغىتى». 1969 - يىل، موسكۋا نەشرى
8. كىلاۋسون: «13 - ئەسىردىن ئىلگىرىكى تۈركىي تىللار ئېتىمى - لوگىيە لۇغىتى»، (ئوكسفورد، 1972 - يىل)، (ئېنىگىلىزچە نەشرى).
9. سەمى تەزچان: «قۇتادغۇبىلىك تىزىمى توغرىسىدا». «تۈرك تىل قۇرۇمى ئىلمىي ژۇرنىلى» 178 - سان، ئەنقەرە، 1981 - يىل، تۈركىيە مەدەنىيەت تەتقىقاتى نەشرىياتى، ئىستانبۇل، 1979 - يىل).

ئا. تۇردى

ق. ئەكبەر





## مۇقەددىمە

### 1

ئۇيغۇرلار — ئۇزۇن تارىخقا، مول مەدەنىيەتكە ۋە قىممەتلىك مەدەنىي مېراسلارغا ئىگە قەدىمىي بىر مىللەت. ئۇلۇغ ۋە تىنمىز جۇڭگونىڭ بىرلىكىگە كەلگەن كۆپ مىللەتلىك ۋە پارلاق مەدەنىيەتكە ئىگە مەملىكەت بولۇپ شەكىللىنىشىدە، ئۇيغۇر خەلقىمۇ، باشقا قېرىنداش مىللەتلەرگە ئوخشاشلا، تۈرلۈك تارىخىي دەۋرلەردە سىياسىي، ئىقتىسادىي ۋە مەدەنىي جەھەتلەردە مۇھىم رول ئوينىغان، بولۇپمۇ ۋە تىنمىزنىڭ مول مەدەنىيەت خەزىنىسىنى بېيىتىشقا چوڭ تۆھپىلەرنى قوشقاندى. ئەنە شۇنداق تۆھپىلەرنىڭ بىرى ئۇيغۇر خەلقىنىڭ 11 — ئەسىردە ياشىغان بۈيۈك مۇتەپەككۈرى ۋە دانىشمەن شائىرى يۈسۈپ خاس ھاجىپنىڭ ئۆلمەس ئەسىرى «قۇتادغۇبىلىك» داستانىدۇر.

بۇ داستان ئۇيغۇرلارنىڭ ئىسلامىيەت قوبۇلىدىن كېيىنكى ئازما ئەدەبىياتىدىن ھازىرچە زامانىمىزغا يېتىپ كەلگەن تۇنجى بەدىئىي ئەسەر؛ 11 — ئەسىر ئۇيغۇر ئەدەبىي تىلىنىڭ ئەڭ ياخشى نەمۇنىسى ھەم قاراخانىيلار دەۋرى ئىجتىمائىي ھاياتى بىلەن ئىجتىمائىي ئىدىئولوگىيىسىنىڭ روشەن ئىنكاسى ۋە ئىپادىسىدۇر. بۇ داستان پۈتۈن ئۇيغۇر مەدەنىيىتى تارىخىدىكى پارلاق نامايەندە بولۇش سۈپىتى بىلەن ئوتتۇرا ئاسىيا مەدەنىيىتى تارىخىدا مۇ زور قىممەتكە ئىگە.

10 —، 11 — ئەسىرلەردە، بىزنىڭ ھازىرقى بىرلىكىگە كەلگەن كۆپ مىللەتلىك ۋە تىنمىزدە بىر قانچە ھاكىمىيەت تەڭ مەۋجۇت بولۇپ تۇرغان ئىدى. شىمالىي جۇڭگودا كىدان (قىتان) لار ھاكىمىيىتى، جەنۇبىي جۇڭ-گودا سۇڭ سۇلالىسى، غەربىي شىمال ئېگىزلىكىنىڭ بىر قىسمىدا تاڭغۇتلار ھاكىمىيىتى، خېشى كارىدورىدا گەنجۇ ئۇيغۇر ھاكىمىيىتى، تۇرپان ئويمان-



لىقى ۋە ئۇنىڭ ئەتراپىدىكى بىر قىسىم جايلاردا قۇجۇ (ئىدىقۇت) ئۇيغۇر ھاكىمىيىتى، كۇچانىڭ غەربىدىن تارتىپ بۇخاراغىچە ۋە شىمالدا ئىسسىق كۆلدىن تارتىپ جەنۇبتا خوتەنگىچە بولغان كەڭ زېمىندا قارا خانىيلار ھاكىمىيىتى مەۋجۇت ئىدى. دەسلەپ بالاساغۇن شەھىرىنى، ئاندىن قەشقەر (ئورداكەنت) نى پايتەخت قىلغان قاراخانىيلار ھاكىمىيىتىمۇ ئۇيغۇر خەلقىنىڭ ئەجدادلىرى تەرىپىدىن قۇرۇلغان بىر سۇلالە بولۇپ، بۇ سۇلالە مىلادى 9 - ئەسىردىن 13 - ئەسىرنىڭ باشلىرىغىچە دەۋر سۈرگەن ۋە پۈتۈن ئوتتۇرا ئاسىيا رايونىنىڭ ئىقتىساد ھەم مەدەنىيەت تەرەققىياتىدا مۇھىم رول ئوينىغانىدى. قاراخانىيلار سۇلالىسى 11 - ئەسىردە زور گۈللەش دەۋرىگە كىردى. بۇ دەۋردە، بىر تەرەپتىن، ئاللىقاچان باشلىنىپ كەتكەن يېزا ئىگىلىك ۋە قول ھۈنەر سانائىتى ئىجتىمائىي ئىشلەپچىقىرىش كۈچىنىڭ ئاساسىي قىسمى بولۇپ قېلىش نەتىجىسىدە، ئولتۇراقلىشىش ۋە شەھەرلىشىش ئومۇملىشىپ كەتتى. قەشقەر، بارچۇق (مارالۇبىشى)، بالاساغۇن، ئوتتارا، فاراب، سەمەرقەنت ۋە شۇنىڭغا ئوخشاش يىرىك ئىقتىساد، سودا ۋە مەدەنىيەت مەركەزلىرى مەيدانغا كەلدى؛ يەنە بىر تەرەپتىن ئۇزۇن تارىخقا ئىگە مىللىي ئەنئەنىۋى مەدەنىيەت ئاساسىدا، ئىسلام مەدەنىيىتى ۋە مەملىكىتىمىزنىڭ ئوتتۇرا تۈزلەڭلىكى مەدەنىيىتىنىڭ مۇنەۋۋەر ئامىللىرىنى قوبۇل قىلىش بىلەن ئۇيغۇر خەلقىنىڭ مەدەنىيەت تارىخىدا يېڭى بىر دەۋر باشلاندى. بۇ يېڭى دەۋر مەدەنىيىتى (تاكى 13 - ئەسىرگىچە) غەرب مەدەنىيىتىدىن ئېشىپ كەتكەنىدى. ئەنە شۇ چاغلاردا قاراخانىيلار سۇلالىسى تەۋەسىدە ئەبۇ ئابباس پەرغانى، ئەبۇ نەسىر فارابى، ئەبۇ رەبھان بىرۇنى، يۈسۈپ خاس ھاجىپ، مەھمۇت قەشقەرى قاتارلىق ئۇلۇغ ئالىم، مۇتەپەككۇر ۋە شائىرلار مەيدانغا كەلدى. شەرقتىكى بۇددا دىنىدىكى «ئىدىقۇت» ئۇيغۇرلىرى ئىچىدە ساڭقۇسالى تۇتۇڭ قاتارلىق بۈيۈك ئالىم ۋە تەرجىمانلار يېتىشىپ چىقتى. بۇ دەۋردە دىنىي ئايرىملىقلاردىن قەتئىينەزەر، ئۆز دەۋرىگە نىسبەتەن يۈكسەك سەۋىيىگە ئىگە بىر پۈتۈن ئۇيغۇر مەدەنىيىتى ۋۇجۇدقا كەلدى. «قۇتادغۇبىلىك» داستانى ئەنە شۇنداق بىر تارىخىي شارائىتتا مەيدانغا كەلدى.

بۇ داستان قەشقەردە يېزىلىپ تاماملانغان بولۇپ، مۇئەللىپنىڭ ئېيتىمىغا كۆرە، ھىجرىيەنىڭ 462 - يىلى 18 ئايدا تاماملانغان. شۇنىڭغا قارىغاندا، داستاننىڭ يېزىلغان ۋاقتى مىلادى 1070 - 1069 - يىللىرىغا توغرا كېلىدۇ. مۇئەللىپنىڭ ئۆزى بالاساغۇندا تۇغۇلۇپ، كېيىنكى ئىجادىي پائالىيىتىنى قەشقەردە ئۆتكۈزگەن.

تەگۈردى ماڭا ئەلگىن ئەلگى ياشىم،  
قوغۇ قىلدى قۇزغۇن تۇسى تەگ ياشىم.  
(ماڭا ئەللىك يېشىم قولىنى تەگكۈزدى،  
قۇزغۇن تۈسدەك يېشىمنى ئاق قۇدەك قىلدى)

بۇ مىسرالاردىن مۇئەللىپنىڭ بۇ داستاننى يېزىۋاتقان چاغلىرىدا ئەللىك ياشلىرىدىن ئاشقانلىقى، داستاننى يېزىپ بولغان ۋاقتى بىلەن سېلىشتۇرۇپ قارىغاندا، تەخمىنەن مىلادى 1018 - 1019 - يىلى تۇغۇلغانلىقى مەلۇم بولىدۇ.

داستان يېزىلىپ بولغاچ، مۇئەللىپ ئۇنى قاراخانىيلار ھۆكۈمدارى تاۋغاچ بۇغرا قاراخان ئەبۇ ئەلى ھەسەنگە تەقدىم قىلغان، ھەسەن بۇغراخان مۇئەللىپكە خاس ھاجىپلىق<sup>①</sup> ئۈنۋانىنى بەرگەن.

داستاننىڭ ئەسلىي قوليازمىسى تېخى تېپىلغىنى يوق. ھازىر ئىلىم دۇنياسىغا مەلۇم بولغىنى ئۆز زامانىسىدىن خېلى كېيىن كۆچۈرۈلگەن ۋېنا، قاھىرە، پەرغانە (ياكى نەمەنگان) نۇسخىلىرىدىن ئىبارەت.

① ھاجىپ - (ئەرەبچە) ئارىچى، ۋاكالەتدار، خاننىڭ ئەك بېقىن مەسلىھەتچىسى دېگەن مەنىلەردىكى سۆز بولۇپ، مەھمۇت قەشقەرنىڭ ئېيتىشىچە، بۇ سۆزنىڭ قەدىمكى تۈركچىسى "تايانچۇ" يەنى تايانچ، سەلتەنەت تايانچىسى، دۆلەت تۈۋرۈكى دېيەكتۇر. («دەۋانۇ لۇغاتىت تۈرك»، فوتو نۇسخا 230 - بەت.)

ۋېنا نۇسخىسى مىلادى 1439 - يىلى ھىرات شەھىرىدە ھەسەن قارا ساپىل شەمس دېگەن كىشى تەرىپىدىن قەدىمكى ئۇيغۇر يېزىقىدا كۆچۈرۈلۈپ، مىلادى 1474 - يىلى ئىستانبۇلغا كەلتۈرۈلگەن ۋە كېيىن ئاۋستىرىيە-لىك شەرقشۇناس ھاممىر پورگىشتال بۇ نۇسخىنى ۋېنا ئوردا كۈتۈپخانىسىغا كەلتۈرگەن، بۇ ھازىرمۇ شۇ كۈتۈپخانىدا ساقلانماقتا (بۇ نۇسخا ھىرات شەھىرىدە كۆچۈرۈلگەنلىكى ئۈچۈن، ھىرات نۇسخىسى دەپمۇ ئاتىلىدۇ). 1823 - يىلى فرانسۇز شەرقشۇناسى ژانۇبېرت ئام بېدى تۇنجى بولۇپ مەتبۇئاتتا «قۇتادغۇبىلىك» ھەققىدە خەۋەر ئېلان قىلىش بىلەن تەڭ ئۇنىڭدىن بەزى نەمۇنىلەرنى نەشر قىلدۇرغان. 1870 - يىلى ۋېنگرىيە ئالىمى ۋامبىرى شۇ نۇسخا بويىچە «قۇتادغۇبىلىك» نىڭ ئەڭ مۇھىم قىسىملىرىنى نېمىسچىغا تەرجىمە قىلدۇرغان.

قاھىرە نۇسخىسى ئەرەب ھەرپى ئاساس قىلىنغان ئۇيغۇر يېزىقىدا كۆچۈرۈلگەن بولۇپ، قاھىرەدىكى «ھىدىۋ» (ھازىرقى قىرال) كۈتۈپخانىسىدا ساقلانماقتا، بۇ نۇسخىنى 1896 - يىلى نېمىس ئالىمى ھورنتسز تۇنجى قېتىم ئاشكارىلىغان ھەم 1897 - يىلى مەشھۇر رۇس ئالىمى رادلوفقا شۇ نۇسخىنىڭ كۆچۈرمىسىنى ئەۋەتكەن، رادلوف ۋېنا نۇسخىسى بىلەن بۇ نۇسخىنى سېلىشتۇرۇپ، نۇرغۇن ئەمگەك سىڭدۈرگەندىن كېيىن، 1910 - يىلى «قۇتادغۇبىلىك» نىڭ ترانسكرىپسىيىسى بىلەن نېمىس تىلىغا قىلىنغان تەرجىمىسىنى نەشر قىلدۇرغان، 1943 - يىلى قاھىرە نۇسخىسىنىڭ فوتو نۇسخىسى تۈركىيىگە كەلتۈرۈلۈپ، قايتا بېسىلىپ چىققان.

پەرغانە نۇسخىسى ئەرەب ھەرپى ئاساس قىلىنغان ئۇيغۇر يېزىقىدا كۆچۈرۈلگەن ۋە ھەممىدىن تولۇق نۇسخا بولۇپ، بۇ نۇسخىنى تۇنجى قېتىم تاتار ئالىمى زەكى ۋەلىدى 1914 - يىلى پەرغانىنىڭ نەمەنگەن شەھىرىدىكى مۇھەممەت ھاجى ئىشان لالەرىش دېگەن كىشىنىڭ شەخسىي كۈتۈپخانىسىدا كۆرگەن ۋە بۇ ھەقتە خەۋەر ئېلان قىلغان. 1924 - يىلى ئۆزبېك ئالىمى پىترەت بۇ نۇسخىنى قولغا چۈشۈرۈشكە مۇۋەپپەقىيەت بولغان ۋە بىر يىلدىن كېيىن بۇ نۇسخا ھەققىدە مائالە ئېلان قىلغان، ئاندىن 1928 - يىلى بۇ نۇسخىنىڭ ئايرىم پارچىلىرىنى زۆرۈر ئىزاھلار بىلەن ئۆزبېك تىلىدا نەشر

قىلدۇرغان. يۇقىرىدىكى ئۈچ خىل كۆچۈرمە نۇسخىدا بېيىتلار سانى ھەر خىل ئىدى. مەسىلەن، قاھىرە نۇسخىسى 5.400 بېيىتتىن، پەرغانە نۇسخىسى 6.095 بېيىتتىن تەركىب تاپقان. ۋېنا نۇسخىسى تېخىمۇ تولۇقسىز ئىدى. ئۇنىڭ ئۈستىگە، ئۈچ نۇسخىدا دېگۈەك كۆچۈرگۈچىلەردىن كەتكەن ئايرىم خاتالارمۇ بار ئىدى. كېيىن، تۈركىيە ئالىمى رېشىت رەھىمىتى ئارات يۇقىرىدا بايان قىلىنغان ئۈچ نۇسخىنى تەپسىلىي سېلىشتۇرۇپ تولۇقلاش بىلەن 1947 - يىلى «قۇتادغۇبىلىك» نىڭ A. نەسرى مۇقەددىمە B. نەزمىي مۇقەددىمە C. بابىلار مۇندەرىجىسى D. «قۇتادغۇبىلىك»: تېكىستى؛ E مۇئەللىپ تەرىپىدىن ئىلاۋە قىلىنغان ئۈچ پارچە لېرىكىدىن ئىبارەت ترانسكرىپسىيەلىك تولۇق مەتنى (تېكىست) نى تۇرغۇزۇپ چىقتى. شۇ مەتنى بويىچە قۇتادغۇبىلىك داستانى 85 بابقا بۆلۈنگەن بولۇپ، 6.645 بېيىت، يەنى 13.290 مىسرادىن تەركىب تاپقان (كېيىن قوشۇلغان نەسرى ۋە نەزمىي مۇقەددىمىلەر بۇنىڭ سىرتىدا).

داستان ئايرىم تۆتلىكلەرنى ھېسابقا ئالمىغاندا، مەسنەۋى (ئىككىلىك) شەكلىدە ئارزۇ ۋەزنىلىك مۇتاقارىپ بەھرىدە يېزىلغان بولۇپ، 3800 - 3801 بېيىتلەردىكى تۆتلىك بىلەن ئاخىردا ئىلاۋە قىلىنغان ئۈچ لېرىكىنىڭ ئىككىسى مۇتاقارىپ مۇسەممەنى سالىم (يەنى فەئۇلۇن، فەئۇلۇن، فەئۇلۇن، فەئۇلۇن) ۋەزنىدە، قالغان بېيىتلارنىڭ ھەممىسى مۇتاقارىپ مۇسەممەنى مەھزۇپ ياكى مەقسۇر (فەئۇلۇن، فەئۇلۇن، فەئۇلۇن، فەئۇلۇن) ۋەزنىدە يېزىلغان.

«قۇتادغۇبىلىك» ئۇيغۇر تىلىدا يېزىلغان ھەجىم جەھەتتىن چوڭ، ژانىر ۋە ئۇسلۇب جەھەتتىن ئۆز دەۋرى ئۈچۈن تامامەن يېڭى بىر بەدىئىي ئەسەر بولۇش بىلەن بىللە، شۇ زامان ئۇيغۇر ئەدەبىي تىلىنىڭمۇ مۇجەسسەم قامۇسىدۇر. مەشھۇر سوۋېت ئالىمى س. ي. مالوفمۇ «قۇتادغۇبىلىك» ئۇيغۇرلارنىڭ يېزىلغان يىلى مەلۇم بولغان ئەڭ قەدىمىي ئىسلام دىداكتىك مەزمۇنىدىكى يادىكارلىقىدۇر... ئۇنىڭ ئەرەب ئېلىپبەسى بىلەن يېزىلغان نۇسخىلىرى 11 - ئەسىردىكى ئۇيغۇر تىلىنىڭ تاۋۇشلىرىنى بىر قەدەر

روشن ئەكس ئەتتۈرىدۇ<sup>①</sup>» دەيدۇ.

3

«قۇتادغۇبىلىك» ئۆزىنىڭ قۇرۇلمىسى ۋە مەزمۇنى بىلەن ھەممىدىن بۇرۇن بىر ئەدەبىي ئەسەر ۋە ئۇيغۇر داستانچىلىقىنىڭ تىپىك نەمۇنىسىدۇر. ئۇنىڭدا لىرىكا ئامىللىرى بىلەن ئىپىك بايان، دراملىق ئىپىزوتلار بىلەن تەبىئەت تەسۋىرى، ئوبرازلىق تەسەۋۋۇر بىلەن شەخس (ئادەم) خاراكتېرى، پەلسەپىلىك تەپەككۈر بىلەن مەجاز (مىتافورا) ناھايىتى ئۈستىلىق بىلەن جىپسىلاشتۇرۇلغان. لېكىن ئۇ مۇمەببەت داستانى ياكى قەھرىمانلىق داستانى ئەمەس، شۇنداقلا، بەزىلەرنىڭ ئېيتقىنىدەك، نوقۇل پەند - نەسەھەت (دىداكتىكا) كىتابىمۇ ئەمەس. بۇ ئەينى زامان ئىجتىمائىي ھاياتى بىلەن زىچ باغلانغان، ئۆز دەۋرىگە نىسبەتەن رېئاللىقى ئىنتايىن كۈچلۈك بولغان ئەدەبىي ئەسەردۇر. «قۇتادغۇبىلىك» تىكى نۇرغۇن تەسۋىرلەردە رېئاللىق نۇرى چاقناپ تۇرىدۇ، مۇئەللىپ ئۆز دەۋرىدىكى ئىجتىمائىي تۇرمۇشنى قۇرۇق پەند - نەسەھەتكە تايىنىپ ئەمەس، بەلكى بەدىئىي ئۇسۇل بىلەن پېرسوناژ ئوبرازىنى يارىتىپ، كىنۇرېت ۋەقە ئىپىزوتلىرى ئارقىلىق ئەكس ئەتتۈرىدۇ، ئەسەردىكى تۆت پېرسوناژ ئۆزئارا بىر - بىرىنى يورۇتۇپ بېرىدۇ. ئۇلارنىڭ خاراكتېرىدىكى پەرقلەر پېرسوناژلارنىڭ بىر - بىرىگە تامامەن ئوخشىمايدىغان ھايات پەلسەپىسى ۋە پائالىيەتلىرى ئارقىلىق گەۋدەلەندۈرىدۇ. مانا بۇ نۇقتا «قۇتادغۇبىلىك» داستانىنى باشقا ھەرقانداق پەند - نەسەھەت خاراكتېرىدىكى ئەسەردىن پەرقلەندۈرۈپ تۇرىدۇ. ئەسەردىكى ھۆكۈمدار كۈنتۇغدى مۇئەللىپ تەرىپىدىن يۈكسەك دەرىجىدە غايىۋىلەشتۈرۈلۈپ، «ئادىل قانۇننىڭ سىمۋولى» قىلىنغان. ئۇ مۇنداق دەپ جاكارلايدۇ:

① س.ي. مالوف: «قەدىمكى تۈركىي يېزىقلار يادىكارلىقلىرى» 229 - بەت. 1959 - يىل، موسكۋا - لېنىنگراد.



كۆنلىك ئۆزەلە كەسەرمەن ئىشىگ،  
ئادىرمازمەن بەگسىگ، يا قۇلسىغ كىشىگ.  
(ئىشلارنى ئادالەت بىلەن ھەل قىلىمەن،  
كىشىلەرنى بەگ تائىپسىدى، قۇل تائىپسىدى دەپ  
ئايرىمايمەن.)

كەرەك ئوغلۇم ئەرسە ياقىن يا ياغۇق،  
كەرەك بارقىن ئەرسە كەچىگلى قونۇق،  
(مەيلى ئوغلۇم بولسۇن ياكى يېقىنىم - تونۇشۇم بولسۇن،  
مەيلى يولۇچى، ئۆتكۈنچى، ياكى مېھمان بولسۇن.)

تۆرۈدە ئىككىگۈ ماڭا بىر سانى،  
كەسەردە ئادىن بولماغاي ئول مەنى،  
(قانۇن ئالدىدا ھەر ئىككىسى مەن ئۈچۈن بىردەك،  
ھۆكۈم قىلغاندا، (ئۇلار) مەندە پەرق تاپالمايدۇ.)

ئەسەردىكى ۋەزىر ئايتولدى ئۆزىنىڭ بەخت - سائادەت سىمۋولى  
ئىكەنلىكىنى، ئەمما بەخت - سائادەتنىڭ قارارسىزلىقىنى، تۇتۇشنى بىلمىسە،  
ئۇنىڭ تېز قېچىپ كېتىدىغانلىقىنى ئېيتىدۇ ۋە بەخت - سائادەتنى تۇتۇپ  
تۇرۇشنىڭ ئەڭ مۇھىم ئامىلى گۈزەل ئەخلاقلىق بىر كىشى بولۇش ئىكەنلىكىنى  
تەكىتلەيدۇ.

ۋەزىرنىڭ ئوغلى ئۈگدۈلمىش ئەقىل - پاراسەت سىمۋولى بولۇپ،  
ئۇنىڭ ئوبرازى ئاتىسىنىڭ ئوبرازىدىنمۇ يارقىنراق، ئۇ بىرمۇنچە ئالىيجاناب  
پەزىلەتلەرنى تولۇق ئىگىلىگەندىن تاشقىرى، يەنە يۈكسەك ئەقىل - پارا-  
سەت ۋە بىلىمگە ئىگە ھەم ئاشۇ ئەقىل - پاراسەت ۋە بىلىم ئارقىلىق  
دۆلەت ۋە پۇقرالار ئۈچۈن خىزمەت قىلىشقا ئىنتىلىدىغان بىر ئوبرازدۇر.  
ئەسەردىكى قانائەت سىمۋولى ئودغۇرمىش ھەممىدىن مۇرەككەپ  
شەخس. ئۇ زور ئالىم، دانىشمەن، پەيلاسوپ، لېكىن، رېئال دۇنيادىن قول  
ئۈزگەن زاھىت. ئۇ، بۇ دۇنيانى بىر قونالغۇ (ئۆتەڭ)، كىشى ئۈچۈن ئازغىنا

يېمەكلىك بىلەن بەدەننى ياپقۇدەك بىر پارچە لاتا كۇپايە، باشقا ئىشلارنىڭ ھەممىسى بىھۇدە ئاۋارگەرچىلىك دەپ قارايدۇ. كۈتتۇغدى ئەلگىنىڭ ساراي خىزمىتىگە تەكلىپ قىلىپ يازغان خېتىگە قاتتىق جاۋاب قايتۇرىدۇ. لېكىن ئاخىردا ئۆگدۈلمىش بىلەن كۈتتۇغدى ئەلگىنىڭ: خەلققە پايدىلىق بولۇش كېرەك، خەلققە خىزمەت قىلغان كىشىلەرلا ھەقىقىي بەختكە ئېرىشەلەيدۇ. خەلققە خىزمەت قىلىشنىڭ ئۆزىمۇ بىر ئىبادەت دېگەن مەزمۇندىكى گەپلىرىدە گە قايىل بولىدۇ ۋە ئۆگدۈلمىشكە: سېنىڭ ماڭغان يولۇڭ توغرا، سەن شۇ يولدا مېڭىشنى داۋام ئەت، دەپ ئىپادە بىلدۈرىدۇ.

دېمەك، مۇئەللىپ ئۆزىنىڭ بىر پۈتۈن ئىدىيە سىستېمىسىنى ئەنە شۇ تۆت پېرسوناژ، يەنى ئادالەت سىمۋولى كۈتتۇغدى ئەلگى (ھۆكۈمدار)، بەخت - سائادەت سىمۋولى ئايتولدى (ۋەزىر) ئەقىل - پاراسەت سىمۋولى ئۆگدۈلمىش (ۋەزىرنىڭ ئوغلى)، قانائەت سىمۋولى ئودغۇرمىش (زاھىت) ئارىسىدىكى دراممىلىق سۆھبەتكە سىڭدۈرۈپ، ئۆزىنىڭ دۆلەت ۋە جەمئىيەتنى قانۇن، بىلىم ۋە ئەخلاق - پەزىلەت بىلەن ئىدارە قىلىش ھەققىدىكى بىر قاتار غايىۋى قاراشلىرىنى نامايان قىلىدۇ. ئۆز دەۋرىدىكى رېئاللىقنى ئىسلاھ قىلىشقا قارىتىلغان بىر قاتار ئىجتىمائىي تەشەببۇسلارنى ئوتتۇرىغا قويىدۇ، ئۇ، قاراخانىيلار دەۋرىدىكى يۇقىرى تەبىقىغە مەنسۇپ شەخس بولسىمۇ، ئىجتىمائىي زىددىيەتلەردىن ئۆزىنى قاچۇرماستىن ۋە رېئاللىقنى پەردازلىماس - تىن، بەلكى ئۇنىڭدىكى مەۋجۇت ئىللەتلەرنى دادىللىق ۋە رەھىمسىزلىك بىلەن ئېچىپ تاشلايدۇ ھەم سۆكىدۇ. مەسىلەن:

ئەي ئەلگى، ئوتتۇچى سانى سەن بۇ كۈن،  
بۇدۇن پارچە ئىگىلىگ ساڭا مۇڭلۇغۇن.  
(ئەي ئەلگى بۈگۈن ئۆزۈڭنى تېۋىپ ھېسابلا،  
خەلقنىڭ ھەممىسى ئاغرىق ساڭا موھتاجدۇر.)

قايۇسى كۆتۈرمىش بولۇر كۈچ ئەرىنچ،  
قايۇسى چىغايلىق بىلە يەر ساقىنچ.

(بەزىسى زۇلۇم، مۇشەققەت كۆرگەن،  
بەزىسى كەمبەغەللىك بىلەن ئەلەم چەككەن.)

قايۇ ئاچ، قايۇسى يالنىمىش بولۇر،  
قايۇ قادغۇ بىرلە ئۇلىنىمىش بولۇر.  
(بەزىسى ئاچ، بەزىسى يالنىچ،  
بەزىلىرى قايغۇ بىلەن نادامەت قىلماقتا.)

سەندە تۇرۇر، كۆر، بۇلارنىڭ ئەمى،  
ئوتاغىل دارۇ بىرلە، بولغىل قامى،  
(قارا، بۇلارنىڭ داۋاسى سەندە،  
دورا - دەرمان بىلەن داۋالا تېۋىپ بول.)

قالى قىلماسا سەن ئەمى يا ئوتى،  
بۇدۇنقا بولۇرسەن تىرىگلىك يۈتى،  
(ئەگەر سەن دورا - دەرمان بىلەن داۋالىمىساڭ،  
خەلق ھاياتىنىڭ ئاپىتى بولسەن.)

مۇئەسسەسە يەنە بىرقانچە بېيىتتا شۇ ۋاقىتتىكى رېئال جەمئىيەتكە  
بولغان كۆز قارىشىنى تۆۋەندىكى مەزمۇنلار بىلەن ئىپادىلەپ بېرىدۇ:  
”ئەي بىلىملىك كىشى، ئەتراپىڭغا بىر باق. نېمىلەرنى كۆرەرسەن،  
بىلىملىكلىرى خارلانغان، ئېتىباردىن چۈشكەن، چەتكە قېقىلغان ...  
ئەقىللىقلار تىلسىز، ئۇلار ئاغزىنى ئاچماس ... ھالانىڭ پەقەت ئېتىلا  
قالدى، ھەممە ياقنى ھارام قاپلىدى، بۇنى سەزگەن كىشى يوق ... ۋاپا  
ئورنىنى جاپا ئىگىلىدى، توغرا يولدا ماڭغان كىشى نەدە؟!“  
ئۆز دەۋرىدىكى رېئاللىققا قارىتا، يۈسۈپ خاس ھاجىپ ئۆزى ياراتقان  
غايىۋى پېرسوناژلار ئاغزىدىن ئادىل قانۇن يۈرگۈزۈش، بىلىم، ئەقىل -  
پاراسەت ۋە ئەخلاقنى ئىززەتلەش ئاساسىي مەزمۇن قىلىنغان ئىجتىمائىي



غايىنى ئوتتۇرىغا قويدۇ. بۇنداق بىر ئىجتىمائىي غايىنىڭ ئوتتۇرىغا قويۇلۇشى ئەينى دەۋرگە نىسبەتەن ئېيتقاندا، بىر ئوتتۇپىيە (خىيال) بولسىمۇ، شۇبھىسىزكى، ئۇ مەلۇم دەرىجىدە ئەينى دەۋردىكى خەلق ئارزۇ - ئارمانلىرىنى ۋە مەنپەئەتلىرىنى ئەكس ئەتتۈرگەن. تارىخىي تەرەققىيات تەلپىنى ئىپادىلىگەن. شۇڭا بۇ مۇئەييەن ئىلغارلىققا ئىگە. ئەنە شۇ نۇقتىلار بويىچە ئېيتقاندا، «قۇتادغۇبىلىك» باشقا بارلىق مۇنەۋۋەر كلاسسىك ئەدەبىيات مىراسلىرىغا ئوخشاشلا، روشەن خەلقچىللىق خۇسۇسىيىتىگە ئىگە ئەسەردۇر. شۇنى ئالاھىدە تەكىتلەپ كۆرسىتىش كېرەككى، «قۇتادغۇبىلىك» تىل ۋە شېئىرىي ئۇسلۇب جەھەتتىكى ئالاھىدىلىكى بىلەن ئۇيغۇر شېئىرىيىتىنىڭ 11 - ئەسىردىلا خېلى يۇقىرى سەۋىيىگە ئېرىشكەنلىكىدىن دالالەت بېرىدۇ. مەسىلەن، ئەسكەر باشلىقى يۈرەكلىك ۋە جەسۇر بولۇشى لازىم، شۇ چاغدىلا ئۇنىڭ جەڭلىرىمۇ جاسارەتلىك بولالايدۇ، دېگەن پىكىر مۇنداق گەۋدىلەندۈرۈلگەن:

كۆر، ئارىسلان بولۇ بەرسە ئىتقا باشى،  
بۇ ئىت بارچا ئارىسلان بولۇر ئۆز تۇشى.  
قالى بولسا ئارىسلانغا ئىت باشچىسى،  
ئول ئارىسلان بولۇر بارچە ئىت ساقىشى.  
(كۆر، ئارىسلان ئىتلارغا باش بولسا،  
بارچە ئىتلار ئارىسلاندىك بولىدۇ،  
ئەگەر ئارىسلانغا ئىت باشچىلىق قىلسا،  
بارچە ئارىسلانلار ئىت سىياقىغا كىرىپ قالىدۇ.)

مۇئەللىپ ئادەمنىڭ مەنبۇى كامالەتكە ئېرىشىش ۋاقتى ياشلىق چېغى ئىكەنلىكى توغرىسىدا مۇنداق دەيدۇ:

بىر دۇم ئەردى ئوقتەگ، كۆڭۈل ئەردى يا،  
كۆڭۈل قىلغۇ ئوقتەگ بىر دۇم بولدى يا،

(قەدەم ئوقتەك، قەلبىم يادەك ئىدى،  
قەلبىمنى ئوقتەك قىلغۇچە، قەدەم يادەك بولدى.)

تەبىئەت تەسۋىرىگە بىر مىسال:

قالق يىرتتى كەدمش قارا كۆڭلەكن،  
ئاچىلدى يارۇق يۈز كۆتۈردى ئەگىن.  
كۈلە باقتى ئۆزلەپ تالۇ قىز يۈزى،  
يارۇدى بۇ دۇنيا ئىرى ھەم قۇزى.

(ئاسمان كىيگەن قارا كۆڭلىكىنى يىرتتى،  
چۈمپەردىسىنى ئاچتى، يورۇق يۈزى كۆرۈندى.  
قۇياش ئۆزلەپ گۈزەل قىزدەك كۈلۈپ قارىدى،  
دۇنيانىڭ كۈنگەي ھەم تەسكەي تەرىپى يورۇدى.)

«قۇتادغۇبىلىك» نىڭ ئۇيغۇر ئەدەبىياتى بولۇپمۇ ئۇيغۇر شېئىرىيىتىدە...  
دىكى يەنە بىر مۇھىم تۆھپىسى شۇكى، ئۇنىڭدا ھازىرقى زامان ئۇيغۇر  
شېئىرىيىتىدىكى بەزى نادىر ژانىرلار (مەسىلەن، تۆتلۈك، تەجنىس، تۇيۇق)  
نىڭ شۇ دەۋرلەردىن تارتىپ ئۇيغۇر شېئىرىيىتىدە مەۋجۇت ئىكەنلىكى، يەنى  
بۇ شەكىللەرنىڭ قەدىمدىن قالغان مىللىي مىراسلىرىمىز ئىكەنلىكى روشەن  
نامايان قىلىنغان.

تۆتلۈكلەرگە مىسال:

نەگۈ ئەر بولۇر، كۆز، مېڭە دۈشمەنى،  
مېڭە سۆزلەمەسە كۈنگە ئانى.  
بورىمۇ بولۇر كورگىل ئىتتە قايار،  
ئۇدۇلا ئىشتىسە مېڭ ئىتلار ئۇنى.

(ئەرنىڭ مىڭلارچە دۈشمىنى بولمىسا،  
كۈنىگە مىڭ قېتىم غەيۋىتىنى قىلمىسا، ئۇ قانداق ئەر  
بولسۇن.

قارا، مىڭ ئىتنىڭ ئۈنىنى ئاڭلاپ  
قېچىپ كەتكەن بۆرە بۆرە بولامدۇ؟)

قۇت ئول بەگ، بودۇنقا قۇتادغۇ كەرەك،  
قۇتادسا بودۇن قارنى تودغۇ كەرەك.  
بۇ بەگلەر تەڭىز ئول تۇپى يىنچۇلۇگ،  
تەڭىزكە ياغۇغلى باياغۇ كەرەك.

(بەگ بەخت، ئەلگە بەخت كەلتۈرۈش كېرەك،  
بەخت كەلتۈرۈش ئۈچۈن خەلقنىڭ قورسقىنى تويدۇ.  
رۇش كېرەك.

بۇ بەگلەر تۈۋى ئۈنچىگە تولغان دېڭىزدۇر،  
دېڭىزغا يېقىنلاشقانلار بېيىشى كېرەك.)

تەجنىس ۋە تۇيۇق ئۇمۇنىم سۆزلەردىن پايدىلىنىپ يېزىلغان بىر خىل  
شېئىر شەكلى بولۇپ، ئوتتۇرا ئاسىيا خەلقلىرى بولۇپمۇ ئۇيغۇر شېئىرىيىتى-  
دە كەڭ تارقالغان بىر خىل نادىر سۆز سەنئىتىدۇر. بۇ خىل شېئىر شەكلى  
قەدىمدىن تارتىپ ھازىرغىچە مەۋجۇت بولۇپ كەلمەكتە ۋە تەرەققىي قىلماقتا.  
تا. «قۇتادغۇبىلىك» تە مانا شۇ سۆز سەنئىتىگىمۇ ئاللىقاچان ئاساس سېلىندى-  
غانلىقىنى كۆرىمىز.

مەسىلەن، «قىز» دېگەن سۆز قەدىمكى ئۇيغۇرچىدا ھازىرقى مەنىسى-  
دىن تاشقىرى، «قىس»، «كەم»، «نادىر» دېگەن مەنىلەرنى بېرەتتى. شائىر  
بۇنىڭدىن پايدىلىنىپ بۇنداق يازىدۇ:

بۇ مۇنداغ كىشىلەر بولۇر ئىدى قىز،  
بۇ قىز قىزلىقى قىلدى قىز ئاتى قىز.

(مۇشۇنداق كىشىلەر ناھايىتى قىس بولىدۇ،  
قىس نەرسىلەر قىممەتلىكى ئۈچۈن قىزنىڭ ئىسمىمۇ قىز  
بولغان.)

”ھېساب“ دېگەن سۆز قەدىمكى ئۇيغۇرچىدا ”ساقش“ دېيىلەتتى.  
ساقش سۆزىنىڭ ئېتىمولوگىيىسى (كېلىپ چىقىشى) ”ساق ئىش“ بولغاچقا،  
شائىر بۇنىڭدىن پايدىلىنىپ مۇنداق يازغان:

ساقش ساقلىغىن بولدى ئاتى ساقش،  
كۆرۈ بارسا ساقش ئىدى ئۆك ساق ئىش.  
(ھېساب ئىنچىكە ئىش بولغانلىقىدىن ساقش دەپ ئاتالغان،  
سەپسالساڭ، ھېساب بەك ساقلىقنى تەلەپ قىلىدىغان ئىش.)

”ئۆگ“ دېگەن سۆز قەدىمكى زاماندا ئەقىل - ئىدراك، ماختىماق،  
چوڭ ياكى بۈيۈك دېگەن مەنىلەردە قوللىناتتى، شائىر بۇنىڭدىن پايدىلىنىپ  
ناھايىتى ئوبدان تۈيۈق (مۇختەملات) يازغان:

قايۇ ئەردە بولسا ئوقۇش بىرلە ئۆگ،  
ئانى ئەر ئاتاغىل، نەچە ئۆگسە ئۆگ،  
ئوقۇش، ئۆگ، بىلىك كىمدە بولسا تۆگەل،  
ياۋۇز ئەرسە كەد تە، كىچىك ئەرسە ئۆگ.

(ئەگەر كىمدە ئەقىل ۋە ئىدراك بولسا،  
ئۇنى ئەر دەپ ھېسابلا قانچە ماختىساڭ ماختا،  
ئەقىل - ئىدراك، بىلىم كىمدە بولسا جەم،  
ئۇنى يامان بولسا ياخشى، كىچىك بولسا ئۇلۇغ دەپ

(بىل.)

«قۇتادغۇبىلىك» تە مول ۋە كىشىنى چوڭقۇر ئويلايدۇرىدىغان پەلسە-  
پىلىك پىكىرلەر شەرھلەنگەنلىكى، يۈكسەك بەدىئىيلىك ئىپادىلەنگەنلىكى  
ئۈچۈن، ئۇ دۇنياغا كېلىشى بىلەنلا قاراخانىيلار تېررىتورىيىسىنىڭ ئىچى  
ۋە سىرتىدىكى كەڭ رايونلاردا چوڭقۇر تەسىر قوزغىغان. كىتابقا شۇ  
دەۋرلەردىلا باشقىلار تەرىپىدىن ئىككى مۇقەددىمە يېزىلغانلىقى ۋە 14 -  
ئەسىرنىڭ كېيىنكى يېرىمىغىچە ياشىغان «ئالتۇن ئوردا دۆلىتىنىڭ مەركەز-  
لىرىدىن بولغان سارايجىق شەھىرى خارابىسىدىن 1909 - يىلى تېپىلغان  
بىر كوزىدا «قۇتادغۇبىلىك» كە تەقلىدەن يېزىلغان مىسرالارنىڭ ئۇچراي-  
دىغانلىقى بۇنىڭ جانلىق دەلىلىدۇر.

12 - ئەسىرنىڭ ئاخىرى 13 - ئەسىرنىڭ باشلىرىدا ياشىغان ئەدىب  
ئەخمەت يۈكەنەكنىڭ «ئەتەبەتۇل ھەقايىق» (ھەقىقەت ئىشىكى) ناملىق  
دىداكتىك داستانىنىڭ مەزمۇنى، ئۇسلۇب ۋە تىل جەھەتتىن «قۇتادغۇبى-  
لىك» كە ئوخشايدىغانلىقى، «قۇتادغۇبىلىك» تىن 250 يىل كېيىن نەسىر-  
دىن رابغۇزى تەرىپىدىن يېزىلغان «قىسسەسۇل ئەنبىيا» ناملىق ئەسەرنىڭ  
بېشىدىكى «باھار ھەققىدە مەدھىيە» دىمۇ «قۇتادغۇبىلىك» ئەدەبىي ماھارەت  
تەسىرىنىڭ كۈچلۈكلۈكى «قۇتادغۇبىلىك» نىڭ دۆلەت، سىياسەت ۋە ئىج-  
تىمائىي ئىدىيىلەر جەھەتتىلا ئەمەس، بەلكى ئەدەبىي ئىجادىيەت ئۇسلۇبى  
جەھەتتىمۇ كېيىنكىلەرگە قانچىلىك كۈچلۈك تەسىر كۆرسەتكەنلىكىنى ئىس-  
پاتلايدۇ.

#### 4

يۇقىرىدا بايان قىلىنغانلاردىن مەلۇم بولدىكى، «قۇتادغۇبىلىك» يېڭى-  
دىن ئايىغى چىقىپ، ئايتاڭلاپ ھېڭىۋاتقان يېڭى بىر مەدەنىيەتنىڭ ئەمەس،  
بەلكى قەدىمىي ۋە يۈكسەك بىر مىللىي مەدەنىيەتنىڭ بىۋاسىتە مەھسۇلى.  
ئۇ، ئەدەبىي ئەسەر بولۇش بىلەن بىللە ھەم تارىخ، ھەم پەلسەپە، ھەم  
«سىياسەتنامە» ياكى دۆلەتشۇناسلىق، ھەم ئىجتىمائىي تەلىم - تەربىيە ۋە  
ئۇزاق ئۆتمۈش ھايات بىلەن قاراخانىيلار دەۋرىدىكى رېئال ھاياتنى ئۆزىدە

مۇجەسسەملەشتۈرگەن سىستېمىلىق بىر ئىلمىي ئەسەر. شۇنىڭ ئۈچۈن، ئۇ، شەرق مەدەنىيىتىنى ئۇيغۇر ۋە باشقا تۈركىي تىلدا سۆزلىشىدىغان خەلقلەر تارىخىنى، بولۇپمۇ قاراخانىيلار سەلتەنەت تارىخى بىلەن ئۇيغۇر تىلى ۋە ئەدەبىياتى، تارىخىنى، شۇنداقلا قەدىمىي ئەجدادلارنىڭ پەلسەپە، ھوقۇق «قانۇن»، ئېتىكا (ئەخلاق)، تەلىم - تەربىيە، دىنىي ئېتىقاد، دۇنيا قاراش، ئۆرپ - ئادەتلىرىنى تەتقىق قىلىشتا زور ئەھمىيەتكە ئىگە.

شۇنداق بولغاچقا، ئۆتكەن ئەسىرنىڭ ئاخىرىدىن باشلاپلا، ئۇ ئەسەر خەلقئارادا ئىلىم ساھەسىدىكىلەرنىڭ زور دەرىجىدە دىققەت - ئېتىبارىنى قوزغىدى، ھەرقايسى مەملىكەت ئالىملىرى ۋە تەتقىقات خادىملىرى «قۇتادغۇبىلىك» تەتقىقاتىدا كۆزگە كۆرۈنەرلىك نەتىجىلەرنى ياراتتى. ھەقىقەتەنمۇ «قۇتادغۇبىلىك» ئۇيغۇر مەدەنىيەت تارىخىدىكى يازما يادىكارلىقلار ئىچىدە ھەممىدىن كۆپ تەتقىق قىلىنغان ئەسەر. بۇ ئەسەر خەلقئارا ئىلىم ساھەسىدىكىلەرنىڭ مۇھىم تەتقىقات تېمىلىرىنىڭ بىرى بولۇپ كەلمەكتە. بىزنىڭ ئېلىمىزدىمۇ ماركسىزىملىق مەيدان، نۇقتىئىنەزەر ۋە ئۇسۇل بىلەن «قۇتادغۇبىلىك» ئۈستىدە ئومۇميۈزلۈك ۋە سىستېمىلىق تەتقىقات ئېلىپ بېرىلماقتا. ئوچۇقراق قىلىپ ئېيتقاندا، «قۇتادغۇبىلىك» 11 - ئەسىرگە تەئەللۇق بىر ئەدەبىي ئەسەر بولغاچقا، بارلىق كلاسسىك مەدەنىي مىراسلارغا ئوخشاشلا، بۇ ئەسەر ۋە ئۇنىڭ مۇئەللىپىمۇ بەزى جەھەتلەردە تارىخىي چەكلىمىلەردىن خالىي بولالمىغان. شۇڭا، بىز تارىخىي ماتېرىيالنىڭ نۇقتىئىنەزەر بىلەن، ئۇنىڭ شاكىلىنى چىقىرىۋېتىپ مېخىزدىنى ئېلىپ، ئۇنىڭ ئىچىدىكى پايدىلىق تەرەپلەرنى سوتسىيالىستىك مەنىۋى مەدەنىيەت قۇرۇلۇشى ئۈچۈن خىزمەت قىلدۇرۇشىمىز لازىم.

«قۇتادغۇبىلىك» داستانىنىڭ ھازىرقى زامان ئۇيغۇر تىلىدا نەزىمىي ۋە نەسرىي يەشمىسىنى ئىشلەش تۇنجى قېتىم بولۇۋاتقان ئىش. بۇ نۇسخىلاردا بەزى يېتىشىسزلىكلەرنىڭ كۆرۈلۈشى تەبىئىي. كىتابخانلارنىڭ قىممەتلىك پىكىرلىرىنى ئايماسلىقىنى ئۈمىد قىلىمىز.

«قۇتادغۇبىلىك» نى نەشرگە تەييارلاش گۇرۇپپىسى.





## مۇندەرىجە

- A نەسرى مۇقەددىمە ..... 1
- B نەزمى مۇقەددىمە..... 3
- C بابلار مۇندەرىجىسى ..... 12
- D قۇتادغۇبىلىك ..... 18
1. قۇدرەتلىك ۋە ئۇلۇغ تەڭرىنىڭ مەدھىيىسى ئېيتىلدى ..... 18
2. پەيغەمبەر ئەلەيھىسسالامنىڭ مەدھىيىسى ئېيتىلدى ..... 22
3. تۆت ساھابىنىڭ مەدھىيىسى ئېيتىلدى ..... 24
4. نۇرلۇق باھار پەسلى ، ئۇلۇغ بۇغراخان مەدھىيىسى سۆزلىنىدى ..... 26
5. يەتتە يۇلتۇز ، ئون ئىككى بۇرج ئېيتىلدى ..... 33
6. ئىنسان بالىسىنىڭ قەدىرى بىلىم (ۋە) ئەقىل بىلەن بولىدىغانلىقى سۆزلىنىدى ..... 36
7. تىلنىڭ پەزىلىتى ۋە قۇسۇرى ، پايدىسى ۋە زىيىنى ئېيتىلدى ..... 38
8. كىتاب ئىگىسى ئۆز ئۆزىنى ئېيتىدى ..... 42
9. ياخشىلىق قىلىشنىڭ مەدھىيىسى ۋە پايدىسى ئېيتىلدى ..... 47
10. بىلىم ۋە ئىدراك - پاراسەتنىڭ پەزىلىتى ، پايدىسى ئېيتىلدى ..... 53
11. كىتابنىڭ نامى ، مەنىسى ۋە ( ئۆزىنىڭ قېرىلىقى سۆزلىنىدى ..... 60



- 12 . سۆز بېشى ، كۈنتۇغدى ئەلگى ھەققىدە..... 66
- 13 . ئايتولدىنىڭ كۈنتۇغدى ئەلگى خىزمىتىگە كەلگەنلىكى  
..... 74
- 14 . ئايتولدىنىڭ ئەلگى كۈنتۇغدى ھۇزۇرىدا كۆرۈنگەنلىكى  
ئېيتىلىدۇ ..... 89
- 15 . ئايتولدى ئەلگىگە ئۆزىنىڭ دۆلەت (بەخت - سائادەت) ئىكەنلىكى  
كىنى ئېيتىدۇ ..... 94
- 16 . ئايتولدى ئەلگىگە بەخت - دۆلەت سۈپىتىنى ئېيتىدۇ  
..... 99
- 17 . كۈنتۇغدى ئەلگى ئايتولدىغا ئادالەت سۈپەتلىرىنى  
ئېيتىدۇ ..... 112
- 18 . كۈنتۇغدى ئەلگى ئايتولدىغا ئادالەت سۈپەتلىرىنىڭ قانداقلىقىنى  
ئېيتىدۇ ..... 116
- 19 . ئايتولدى ئەلگىگە تىلنىڭ پەزىلەتلىرىنى ، سۆزنىڭ پايدىسىنى  
ئېيتىدۇ ..... 135
- 20 . بەختنىڭ ئۆتكۈنچىلىكى ۋە دۆلەتنىڭ تۇراقسىزلىقى  
ئېيتىلىدۇ ..... 147
- 21 . ئايتولدىنىڭ ئوغلى ئۆگدۈلمىشكە پەند - نەسىھەت قىلغانلىقى  
ئېيتىلىدۇ ..... 161
- 22 . ئايتولدىنىڭ ئوغلى ئۆگدۈلمىشكە نەسىھىتى ..... 175
- 23 . ئايتولدىنىڭ كۈنتۇغدى ئەلگىگە ۋەسىيەت خېتى يازغانلىقى  
ئېيتىلىدۇ ..... 182
- 24 . كۈنتۇغدى ئەلگىنىڭ ئۆگدۈلمىشىنى چاقىرتقانلىقى  
ئېيتىلىدۇ ..... 204
- 25 . ئۆگدۈلمىشنىڭ كۈنتۇغدى ئەلگى ھۇزۇرىغا كىرگەنلىكى  
ئېيتىلىدۇ ..... 209
- 26 . ئۆگدۈلمىشنىڭ كۈنتۇغدى ئەلگى خىزمىتىگە كىرگەنلىكى  
ئېيتىلىدۇ ..... 211

- 27 . ئۆگدۈلمىش ئەلىگكە ئەقىل - ئىدراكىنىڭ تەرىپىنى  
 ئېيتىدۇ ..... 240
- 28 . بەگلىككە لايدىق بەگنىڭ قانداق بولۇشى كېرەكلىكى  
 ئېيتىلىدۇ ..... 249
- 29 . ئۆگدۈلمىش بەگلەرگە ۋەزىر بولغۇچىنىڭ قانداق بولۇشى كېرەك-  
 رەكلىكىنى ئېيتىدۇ ..... 278
- 30 . ئۆگدۈلمىش ئەلىگكە قوشۇن قوماندانىنىڭ قانداق بولۇشى كېرەك-  
 رەكلىكىنى ئېيتىدۇ ..... 288
- 31 . ئۆگدۈلمىش ئەلىگكە ئۇلۇغ ھاجىپلىققا قانداق ئادەم كېرەكلىكى-  
 نى ئېيتىدۇ ..... 307
- 32 . ئۆگدۈلمىش ئەلىگكە ئىشەك ئاغىسىنىڭ قانداق بولۇشى كېرەك-  
 لىكىنى ئېيتىدۇ ..... 318
- 33 . ئۆگدۈلمىش ئەلىگكە ئەلچىلىككە ئەۋەتىش ئۈچۈن قانداق ئادەم  
 بولۇشى كېرەكلىكىنى ئېيتىدۇ ..... 326
- 34 . ئۆگدۈلمىش ئەلىگكە پۈتۈكچىنىڭ قانداق بولۇشى كېرەكلىكىنى  
 ئېيتىدۇ ..... 335
- 35 . ئۆگدۈلمىش ئەلىگكە خەزىنىچىنىڭ قانداق بولۇشى كېرەكلىكى-  
 نى ئېيتىدۇ ..... 343
- 36 . ئۆگدۈلمىش ئەلىگكە ئاشپەز باشلىقى — داستىخان سالغۇچىنىڭ  
 قانداق بولۇشى كېرەكلىكىنى ئېيتىدۇ ..... 353
- 37 . ئۆگدۈلمىش ئەلىگكە باش ئىدىشچىنىڭ قانداق بولۇشى كېرەك-  
 لىكىنى ئېيتىدۇ ..... 360
- 38 . ئۆگدۈلمىش ئەلىگكە خىزمەتچىلەرنىڭ بەگلەر زىممىسىدىكى  
 ھەققى قانداق بولىدىغانلىقىنى ئېيتىدۇ ..... 369
- 39 . كۈنتۇغدى ئەلىگنىڭ ئودغۇرمىشقا خەت يېزىپ ئەۋەتكەنلىكى  
 ئېيتىلىدۇ ..... 395
- 40 . ئۆگدۈلمىش ئەلىگنىڭ ئودغۇرمىشنىڭ قېشىغا بارغانلىقى ئېيتىد-  
 لىدۇ ..... 407

- 41 . ئودغۇرمىشنىڭ ئۆگدۈلمىش بىلەن مۇنازىرە قىلغانلىقى ئېيتىدۇ .  
 411 .....
- 42 . ئودغۇرمىش ئۆگدۈلمىشكە دۇنيانىڭ ئەيىبلەرنى سۆزلەيدۇ  
 433 .....
- 43 . ئۆگدۈلمىش ئودغۇرمىشقا (بۇ) دۇنيا (ئىشلىرى) بىلەن ئاخىر-  
 رەتلىكنى تېپىشنى ئېيتىدۇ ..... 448
- 44 . ئودغۇرمىشنىڭ ئەلىگكە خەت يېزىپ ئەۋەتكەنلىكى ئېيتىلدى .  
 456 .....
- 45 . كۈنتۈغدى ئەلىگنىڭ ئودغۇرمىشقا ئىككىنچى قېتىم خەت ئەۋەت-  
 كەنلىكى ئېيتىلدى ..... 478
- 46 . ئۆگدۈلمىشنىڭ ئودغۇرمىش بىلەن ئىككىنچى قېتىم مۇنازىرە-  
 لەشكەنلىكى ئېيتىلدى ..... 487
- 47 . ئۆگدۈلمىش ئودغۇرمىشقا بەگلەرگە خىزمەت قىلىشنىڭ قائىدە-  
 يوسۇنلىرى توغرىسىدا ئېيتىدۇ ..... 495
- 48 . ئۆگدۈلمىش ئوردىدىكى خىزمەتچىلەر بىلەن قانداق ئارىلىشىش  
 كېرەكلىكىنى ئېيتىدۇ ..... 510
- 49 . ئۆگدۈلمىش ئودغۇرمىشقا ئاۋام خەلق بىلەن قانداق مۇناسىۋەتتە  
 بولۇش كېرەكلىكىنى ئېيتىدۇ ..... 528
- 50 . ئەلى ئەۋلادى بىلەن مۇناسىۋەت قىلىش ھەققىدە ..... 530
- 51 . دانا ، ئالىملار بىلەن مۇناسىۋەت قىلىش ھەققىدە ..... 531
- 52 . تېۋىپلار بىلەن مۇناسىۋەت قىلىش ھەققىدە ..... 533
- 53 . ئەپسۇنچىلار بىلەن مۇناسىۋەت قىلىش ھەققىدە ..... 534
- 54 . چۈش ئۆرۈگۈچىلەر بىلەن بولغان مۇناسىۋەت ھەققىدە  
 535 .....
- 55 . مۇنەججىملەر بىلەن مۇناسىۋەت قىلىش ھەققىدە ..... 537
- 56 . شائىرلار بىلەن مۇناسىۋەت قىلىش ھەققىدە ..... 539
- 57 . دېھقانلار بىلەن مۇناسىۋەت قىلىش ھەققىدە ..... 540
- 58 . سودىگەرلەر بىلەن مۇناسىۋەت قىلىش ھەققىدە ..... 543

- 59 . چارۋىچىلار بىلەن مۇناسىۋەت قىلىش ھەققىدە ..... 546
- 60 . ھۈنەرۋەنلەر بىلەن بولىدىغان مۇناسىۋەت ھەققىدە ..... 549
- 61 . كەمبەغەللەر بىلەن مۇناسىۋەت قىلىش ھەققىدە ..... 551
- 62 . قانداق ئايالغا ئۆيلىنىش كېرەكلىكى ھەققىدە ..... 552
- 63 . ئوغۇل - قىز تۇغۇلسا ، قانداق تەربىيىلەش ھەققىدە ..... 556
- 64 . قول ئاستىدىكى خىزمەتچىلەرنى قانداق تۇتۇش كېرەكلىكى ھەققىدە ..... 560
- 65 . ئۆگدۈلمىش ئودغۇرمىشقا زىياپەتكە بېرىش قائىدىسىنى ئېيتىدۇ ..... 567
- 66 . ئۆگدۈلمىش ئودغۇرمىشقا زىياپەتكە تەكلىپ قىلىش قائىدىسىنى ئېيتىدۇ ..... 577
- 67 . ئودغۇرمىش ئۆگدۈلمىشكە دۇنيادىن يۈز ئۆرۈپ ، بارغا قانائەت قىلماقنى ئېيتىدۇ ..... 582
- 68 . كۈنتۇغدى ئەلگىنىڭ ئودغۇرمىشىنى ئۈچىنچى قېتىم تەكلىپ قىلغانلىقى ئېيتىلىدۇ ..... 610
- 69 . ئودغۇرمىشنىڭ ئۆگدۈلمىش يېنىغا كەلگەنلىكى ئېيتىلىدۇ ..... 622
- 70 . كۈنتۇغدى ئەلگىنىڭ ئودغۇرمىش بىلەن كۆرۈشكەنلىكى ئېيتىلىدۇ ..... 623
- 71 . ئودغۇرمىشنىڭ ئەلگىگە نەسىھەت قىلغانلىقى ئېيتىلىدۇ ..... 635
- 72 . ئۆگدۈلمىش ئەلگىگە ئەلنى ئىدارە قىلىش ئۇسۇللىرىنى ئېيتىدۇ ..... 672
- 73 . ئۆگدۈلمىشنىڭ ئۆتۈپ كەتكەن ھاياتىغا ئېچىنىپ توۋا قىلغانلىقى ئېيتىلىدۇ ..... 691
- 74 . ئودغۇرمىشنىڭ ئۆگدۈلمىشكە مەسلىھەت بەرگەنلىكى ئېيتىلىدۇ ..... 702

- 75 . توغرىلىققا توغرىلىق ، ئادەمگەرچىلىككە ئادەمگەرچىلىك قىلىش  
ئېيتىلىدۇ ..... 707
- 76 . ئودغۇرمىشنىڭ كېسەل بولۇپ ، ئۆگدۈلمىشنى چاقىرغانلىقى  
ئېيتىلىدۇ ..... 729
- 77 . ئۆگدۈلمىش ئودغۇرمىشقا چۈش تەبىرىنى ئېيتىدۇ ..... 735
- 78 . ئودغۇرمىش ئۆگدۈلمىشكە كۆرگەن چۈشىنى ئېيتىدۇ  
..... 740
- 79 . ئۆگدۈلمىشنىڭ ئودغۇرمىشنىڭ چۈشىگە تەبىر بەرگەنلىكى ئېيى-  
تىلىدۇ ..... 741
- 80 . ئودغۇرمىشنىڭ بۇ چۈشكە باشقىچە تەبىر بەرگەنلىكى  
ئېيتىلىدۇ ..... 743
- 81 . ئودغۇرمىشنىڭ ئۆگدۈلمىشكە پەند - نەسەت بەرگەنلىكى ئېيى-  
تىلىدۇ ..... 748
- 82 . قۇمارۇ ئۆگدۈلمىشكە ئودغۇرمىشنىڭ ئۆلگەنلىكىنى ئېيتىدۇ  
..... 771
- 83 . قۇمارۇنىڭ ئودغۇرمىشقا تەزىيە بىلدۈرگەنلىكى ئېيتىلىدۇ  
..... 773
- 84 . ئۆگدۈلمىشنىڭ ئودغۇرمىشقا ماتەم تۇتقانلىقى ئېيتىلىدۇ  
..... 774
- 85 . ئەلگىنىڭ ئودغۇرمىشقا تەزىيە بىلدۈرگەنلىكى ئېيتىلىدۇ  
..... 775
- E . ئىلاۋىلەر . I . يىگىتلىككە ئېچىنىپ ، قېرىلىق ھەققىدە  
ئېيتقانلىرى ..... 801
- II . زاماننىڭ بۇزۇقلۇقى ۋە دوستلارنىڭ جاپاسى ھەققىدە  
..... 807
- III . كىتاب ئىگىسى يۈسۈپ ئۇلۇغ خاس ھاجىپنىڭ ئۆزىگە  
نەسەتتى ..... 812
- ئىزاھاتلار ..... 817



A

(نەسرېي مۇقەددىمە)

كۆيۈنگۈچى ۋە ئايغۇچى ئاللاننىڭ ئىسمى  
بىلەن (باشلامەن)

ھەمدۇسانا، مىننەتدار (لىق) ۋە سانسىز مەدھىيەلەر ئۇلۇغ، قۇدرەتلىك تەڭرىگە خاستۇركى، (ئۇ) ئۇلۇغلۇق ئىگىسى، تۈگەل قۇدرەتلىك پادىشاھ-دۇر. (ئۇ) يەرنى، كۆكنى ياراتتى، جىمى جانلىقلارغا رىزىق بەردى، نېمىنى خالىغان بولسا قىلدى، يەنە نېمىنى خالىسا (شۇنى) قىلىدۇ — ئاللا خالىغىنىنى قىلىدۇ ۋە ئىرادىسى بويىچە ھۆكۈم قىلىدۇ. يەنە سانسىز سالام ۋە دۇرۇت خەلقلەرنىڭ ياخشىسى، پەيغەمبەرلەرنىڭ تاللانغىنى، (ئاللاننىڭ) ئۇلۇغ ئەلچىسى مۇھەممەد مۇستاپاغا بولسۇن ھەمدە ئۇنىڭ ھەمراھلىرى — ئەزىز، ھۆرمەتلىك ساھابىلارغا (بولسۇن)، ئۇلاردىن ئاللا رازى بولسۇن.

بۇ كىتاب بەك ئەزىزدۇر. (ئۇ) چىن ① ھۆكۈمالىرىنىڭ تەمسىللىرى بىلەن بېزەلگەن، ماچىن ② ئۆلىمالىرىنىڭ شېئىرلىرى بىلەن زىننەتلەنگەن. بۇ كىتابنى ئوقۇغان، بۇ بېيىتلەرنى مەلۇم قىلغان (كىشى) كىتابتىنمۇ ياخشىراق، ئەزىزەكتۈر. چىن ۋە ماچىن ئالىملىرى ۋە ھېكىملىرى (نىڭ) ھەممىسى بىردەك (پىكىرگە) كەلدىكى، مەشرىق ۋىلايەتلىرىدە، پۈتۈن تۈركىستان ئەللىرىدە بۇغراخان تىلىچە ③، تۈركىي سۆز بىلەن ھېچكىم، ھېچقاچان بۇ كىتابتىن ياخشىراق كىتاب يازمىغان. بۇ كىتاب قايسى پادىشاھقا ياكى قايسى ئىقلىمغا يېتىپ بارسا، غايەت ئۇزلۇقى، ھەددىدىن



زىيادە گۈزەللىكىدىن ئۇ ئەللەرنىڭ ھېكىملىرى، ئالىملىرى قوبۇل قىلىپ، (ئۇنىڭغا) ھەربىرى بىر تۈرلۈك ئات - لەقەب قويدى: چىنلىقلار ”شاھلار ئەدەپ قائىدىسى“ (دەپ) ئاتىدى. ماچىن پادىشاھلىقىنىڭ ھۆكۈملىرى ”مەملىكەت قائىدىسى“ دېيىشتى. مەشرىقلىقلار ”ئەمىرلەر زىننىتى“ دەپ ئاتىدى. ئىرانلىقلار ”تۈركىي شاھنامە<sup>④</sup>“ (دەپ) ئاتاشتى. بەزىلىرى بولسا ”پادىشاھلار نەسەپتە نامىسى“ دېيىشتى. تۇرانلىقلار ”قۇنادغۇبىلىك“ دەپ ئاتايدۇ.

بۇ كىتابنى يېزىپ چىققۇچى - بالاساغۇندا<sup>⑥</sup> تۇغۇلغان پەرھىزكار كىشى ئىدى. ئەمما بۇ كىتابنى قەشقەر ئېلىدە تاماملاپ، مەشرىق پادىشاھى تاۋغاچ بۇغراخان ھۇزۇرىغا سۇنغان. شاھ بۇغراخانمۇ ئۇنى ھۆرمەتلەپ، ئۇلۇغلاپ، ئۆزىنىڭ خاس ھاجىپلىقىنى<sup>⑦</sup> ئۇنىڭغا بېرىپ تەقدىرلىگەندى. شۇنىڭ ئۈچۈن يۈسۈپ ئۇلۇغ خاس ھاجىپ دەپ نام - شوھرىتى دۇنياغا يېيىلغاندۇر.

بۇ ئەزىز كىتاب تۆت ئۇلۇغ، قىممەتلىك ئۇل ئۈستىگە بىنا قىلىنغان. دۇر: بىرى - ئادالەت، ئىككىنچىسى - دۆلەت، ئۈچىنچىسى - ئەقىل، تۆتىنچىسى - قانائەت. يەنە، (ئۇنىڭ) ھەربىرىگە بىر تۈركچە ئات قويغان: ئادالەتكە ”كۈنتۇغدى ئەلىگ<sup>⑧</sup>“ (دەپ) ئات بېرىپ، پادىشاھ ئورنىغا قويۇلغان، دۆلەتكە ”ئايىتولدى“ (دەپ) ئات بېرىپ، ۋەزىر ئورنىغا قويۇلغان، ئەقىلگە ”ئۆگدۈلمىش“ (دەپ) ئات بېرىپ، ۋەزىرنىڭ ئوغلى ئورنىغا قويۇلغان. قانائەتكە ”ئودغۇرمىش“ دەپ ئات بېرىپ، ۋەزىرنىڭ قېرىندىشى، دەپ ئېيتقان. يەنە ئۇلار ئوتتۇرىسىدىكى مۇنازىرە، سوئال - جاۋابىلارغا ئوخشاش سۆزلەر سۆزلەنگەندۇر. ئوقۇغانلارنىڭ كۆڭلى ئېچىلىپ، يازغۇچى - نى ئەزگۈ دۇئا بىلەن ياد قىلسۇن دەپ...



B

(نەزمىي مۇقەددىمە)

1. ئۇ قۇدرەتلىك، بىرلا خۇدا ھەممىدىن ئىلگىرىدۇر،  
بارلىق شۈكۈر، مەدھىيىلەر ئۇنىڭغا مەنسۇپتۇر.
2. (ئۇ) ئۇلۇغلۇق ئىگىسى، قادر ۋە زۇل جالال \* ،  
ياراتقان، تۆرەلدۈرگەن، قادر (ۋە) كامىلدۇر.
3. يەر، كۆك بىلەن خالايقنىڭ ئىگىسى (ھەممە ئۈچۈن)  
رىزقىنىمۇ تەييارلىدى، كۈلۈپ تۇرۇپ يېگىن.
4. (خۇدا) ھەممىگە ھېسابسىز رىزىق بەرگۈچىدۇر،  
ھەممىنى يېگۈزىدۇ، (لېكىن) ئۆزى يېمەيدۇ.
5. ھەممە جانلىقلارنى ھەرگىز ئاچ قويمىيدۇ،  
ئىلكىدىكى ھەممىنى يېگۈزىدۇ، ئىچكۈزىدۇ.
6. (ئۇ) قانداق خالىغان بولسا، ھەممە (نەرسە) شۇنداق بولىدۇ.  
كىمىنى خالسا، (شۇنى) ئۇلۇغ قىلىدۇ.
7. (ئاللا) تاللىغان پەيغەمبەرگە مەدھىيە ۋە سالام (بولسۇن)،  
يەنە ھەمراھلىرىغا داۋاملىق سالام - ئېھتىرام (بولسۇن).



8. مۇھەممەد پەيغەمبەر — خالايىقنىڭ باشچىسى،  
(ئۇ) ھەممە (كىشىلەر) نىڭ كۆز ۋە قېشى.
9. يەنە، بۇ بەك ئەزىز بىر كىتابتۇر،  
بىلگەنلەر ئۈچۈن بىلىم دېگىزىدۇر.
10. (بۇ) قېمەتلىك بىلىملەر بىلەن بېزەلگەن،  
شۇنداق ئىكەن، شۈكۈر قىل، قانائەت تىلە.
11. (كىتابنىڭ) ھەممە يېرىگە دانىشمەنلەر سۆزلىرىنىڭ  
بارچىسى ئۈنچىدەك تەپتەكشى تىزىلغان.
12. شەرق پادىشاھى، ماچىنلار بېگى،  
دۇنيادىكى بىلىملىك، ئىدراكلىق ياخشىلار —
13. بارلىقى بۇ كىتابنى (قولغا) ئېلىپ ئۆزلەشتۈرگەن،  
خەزىنە ئىچىدە ساقلاپ، ئاسرىغان.
14. بىرىدىن — بىرىگە مىراس بولۇپ قالغان،  
ئۆزى تۇتۇپ، باشقىلارغا بەرمىگەن.
15. بۇ (كىتاب) پايدىلىقتۇركى، ھېچ زىيىنى يوق،  
كۆپلىگەن تۈركلەر بۇنىڭ مەنىسىنى چۈشەنمەيدۇ.
16. كىتابنى چۈشەنگەنلەرلا (مەزمۇنىنى) بىلەلەيدۇ،  
ئوقۇغان، يازالايدىغان (ساۋاتلىق) بولسلا چۈشەنەلمەيدۇ.
17. بۇ كىتابنىڭ سۆزلىرى قول ۋە كۆز (بولۇپ يول كۆرسىتىدۇ)،

ئىككىلا دۇنيادا ئىشنى ئوڭشايدۇ.

18. ماچىن (ۋە) چىن ھېكىملىرىنىڭ ھەممىسى بىردەك بۇ (كىتاب) نى ياخشى، دېيىشتى.
19. ھەممە تۈرك، چىن ۋە شەرق ئەللىرىدە — دۇنيادا بۇنىڭدەك باشقا بىر كىتاب يوق.
20. كىتاب قەدىرىنىمۇ بىلىملىك بىلىدۇ، ئىدراكسىز كىشىدىن (نادانلىقتىن) باشقا نېمە كېلىدۇ؟
21. ھەي، كىتابنى كۆرگەنلا ئادەمگە بەرمىگۈلۈك، ئەگەر دوستۇڭ بولسىمۇ، ئىشەنمىگۈلۈك.
22. چۈنكى بىلىمسىز (لەر) بۇنىڭ (قەدىرىنى) بىلمەيدۇ، ئىدراكلىقلار ئوقۇپ، ئۇنى ئاسرايدۇ.
23. (مۇئەللىپ) ئۇنى بۇغراخان زامانىدا، ۋە خان تىلى بىلەن بايان قىلغاندۇر.
24. بۇنداق كىتابنى ئاۋۋال كىم بايان قىلغان؟ بۇندىن كېيىنمۇ كىم بۇنچىلىك ئۆز بايان قىلالسۇن؟
25. قېنى، كىم بولمىسۇن، مۇشۇنداق يازالامدۇ؟ يازالغىنى بار بولسا، ئۇنى ماختايمەن.
26. ھەرقايسى شەھەر، كەنت، ئوردا — سارايدا كىتابنى باشقىچە ئات بىلەن ئاتىدى.

27. ھەرىبەر ئەلنىڭ دانا، ھېكىم (لىرى) شۇ ئەلنىڭ يوسۇنى بويىچە ئات قويدى.
28. چىنلىقلار "شاھلار ئەدەپ قائىدىسى" دېيىشتى، ماچىنلىقلار "مەملىكەت سىردىشى" (دەپ) ئاتىدى.
29. مەشرىق ئېلىدىكى ئۇلۇغلار بۇ (كىتاب)نى "ئەمىرلەر زىننىتى" دەپ توغرا ئاتىدى.
30. ئىرانلىقلار بۇنى "شاھنامە" دەيدۇ، تۇرانلىقلار "قۇتادغۇبىلىك" دەپ ئاتايدۇ.
31. كۆرگىنىكى، ھەرقايسى ئەللەر ئوخشىمىغان تىللاردىكى تۈرلۈك سۆزلەر (ئارقىلىق) ئۇنىڭغا (ھەر خىل ناملارنى) بەردى.
32. يەنە، بۇ كىتابقا ئات قويغان ئۇلۇغ ۋە ياخشى بەندىسىنى خۇدا كەچۈرسۇن.
33. ئەي، بۇ كىتابنى قوبۇل قىلغۇچى، بۇ تۈركلەر تىلىدا يېزىلغىنىغا ئەجەبلەنگۈچى،
34. قارا، بۇ كىتاب ھەممىگە يارايدۇ، شاھلار ئۈچۈن ئەل - يۇرتنى ئۇزۇن باشقۇرۇشقا (پايدىلىق).
35. مەملىكەتنى ئىدارە قىلغۇچى كىملىرى (بولۇشىنى)، ئۇنىڭغا نېمە (قىلىش) كېرەكلىكىنى ھېكىملەر سۆزلىگەن.

36. شاھنىڭ قوغدىلىشى ۋە بۇنىڭغا كېرەكلىك ۋاستىلەر،  
مەملىكەت تۈزۈشىنىڭ تەرتىپ - شەرتلىرى،
37. مەملىكەتنىڭ خاراب (بولۇشى)، تۇراقلىقلىقى نېمىدىن،  
ياكى مەملىكەتلەرنىڭ يېقىلىشى، داۋاملىق تۇرۇشى ۋە باشقىلار،
38. يەنە، چېرىك، ئەسكەر، قوشۇنلارنىڭ  
قانداق توپلىنىشى، يەر ۋە يول تېپىشى -
39. بۇلارنىڭ تەرتىپىمۇ كىتابتا ئوچۇق،  
تاللاپ، ئايرىم - ئايرىم كۆرسىتىپ بېرىلگەن.
40. يەنە، مەملىكەتنى مەھكەم تۇتقۇچى كىشىنىڭ،  
ياراملىق ئەلەرگە ئىش تاپشۇرغانلىقى (كۆرسىتىلگەن).
41. ئىدراكلىق، لايىق بىرسى لازىمكى،  
چىراغقا ئاي (نۇرنى) يېغىشلىغاندەك (بولسۇن).
42. خەلقنىڭ شاھلاردا ھەققى بار،  
شاھنىڭمۇ خەلقنىڭ ھەققى راۋادۇر.
43. يەنە، پۇقرالار ئۇنىڭغا رىئايە قىلسۇن،  
شاھمۇ (پۇقرانىڭ) جان - تېنىنى ئاسرىسۇن.
44. قايسى بىر شاھ ئۇرۇش قىلىدىكەن،  
جەڭ پەيتىدە لەشكەرنى قانداق تۈزۈشى،
- \* 45. دۈشمەن چېرىكلىرىنى قىرىش ئۈچۈن،

قانداق ھىيلە ئىشلىتىش (لازملىقى) سۆزلىنىدۇ.

46. شاھ قانداق تەدبىرلەر قوللىنىشى،  
ئۆزىنىمۇ، خەلقىنىمۇ توغرا يولغا سېلىشى كېرەكلىكى  
(سۆزلىنىدۇ).
47. بۇ يەڭلىخ شاھنى خەلق سۆيىدۇ،  
ئۆزىگىلەرمۇ يۈزىنى كۆرەي، دەپ ئالدىرايدۇ.
48. ئۆز، ئامەتلىك، دەپ (بىلىپ)، خىزمەتكە  
بەزىلەرنى يېقىنلاشتۇرغۇلۇق، (بەزىلەرنى) يىراقلاشتۇرغۇلۇق.
49. بىرمۇنچىلارنى پۇختىلىق بىلەن يېقىن تۇتۇش،  
(بەزىلەرنى) ئەسقا تاپىدۇ، يامان، دەپ يىراقلاشتۇرۇش  
(كېرەك).
50. يەنە بىرى، باش كېسىش ئۈچۈن سىياسەت ئىشلىتىش،  
ئىككىنچىدىن، كۆڭۈل بېلىش ئۈچۈن پارسەت ئىشلىتىش  
(كېرەك).
51. پارسەتلىك، بىلىملىك، باتۇر (شىر) يۈرەك بولۇش،  
خەزىنىنى تولدۇرۇش ۋە ئۇنى (لايىقىدا) تارقىتىش (كېرەك).
52. پۇقرالارغا (نەسبەتەن) ناھايىتى سەۋرچان بولسا،  
ھەممە ئىشتا راھەت تاپىدۇ.
53. بىرقانچە سۆزنى ساڭا ۋەسىيەت سۈپىتىدە  
قالدۇردۇم، ئۇنتۇما، ماڭا دۇئا قىل.

54. نەزەر سال، بۇ كىتابنى تۈزگەن كىشى —  
ماھر ئەر، كىشىلەرنىڭ سەرى ئىكەن.
55. ئۇ، تۈرلۈك پەزىلەت، پاراسەت بىلەن  
بېزەلگەن ۋە خۇشال ئۆتكەن ئىكەن.
56. ئۇ توغرىلىقى، ھۆرمىتى ۋە خۇداگۈيلىقى سەۋەبىدىن  
تەقۋادار، بىلىملىك، پاك (بولۇپ) ئۆتتى.
57. ئۇنىڭ ياشىغان ماكانى قۇز ئوردۇ \* ئېلى،  
(ئۇنىڭ) تەكتى ياخشى نەسەبتىن، سۆزگىمۇ ماھر (ئىدى).
58. ئۇ تۇغۇلغان ئېلىدىن چىقىپ كېتىپ،  
بۇ كىتابنى تۈزۈپ تۈگەللىدى.
59. ھەممىنىسى يېزىپ تۈگىتىپ، بىر تەرتىپكە سېلىپ،  
قەشقەر ئېلىدە تاماملىدى.
60. ئۇنى شاھنىڭ ئالدىدا ئوقۇپ بەردى،  
خانلار خانى تاۋغاچ قارا بۇغراخان
61. ئۇنى كۆپ قەدىرلەپ، مۇكاپات بېرىپ،  
قەلەم ھەققى (ۋە) ئەقىل - پاراستى (ئۈچۈن) ھۆرمەتلىدى.
62. ئۇنىڭغا خاس ھاجىپ نامىنى تەقدىم قىلىپ،  
ئۇنى ئۆزىگە تېخىمۇ يېقىنلاشتۇردى.
63. قارا، بۇ مەنىلىك ئىش ئۈچۈن ھۆرمەتلەپ،

- تۇنى "يۇسۇپ خاس ھاجىپ" دەپ توغرا ئاتىدى.
64. يەنە بۇ كىتابنى بايان قىلغاندا  
تۆت ئۇلۇغ نەرسە ئاساس قىلىنغان:
65. بىرى، توغرىلىق ئاساسدىكى ئادالەتتۇر،  
ئىككىنچىسى، دۆلەت، بەخت - ئىقبالدۇر.
66. ئۈچىنچىسى، ئۇلۇغلۇق بىلەن ئەقىلدۇر،  
تۆتىنچىسى، قانائەت بىلەن سالامەتلىكتۇر.
67. بۇنىڭ ھەربىرى ئۈچۈن باشقىچە نام بەرگەن  
(ۋە) شۇ نام بىلەن ئاخىرىغىچە بايان قىلغاندۇر.
68. ئادالەتنى "كۈنتۇغدى ئەلگ" دەپ ئاتاپ،  
تۇنى شاھلىق ئورنىغا قويدۇ.
69. دۆلەت توغرىدىن توغرا "ئايپولدى" دەپ ئاتىلىدۇ  
(ۋە) تۇنى ۋەزىرلىك ئورنىغا قويدۇ.
70. ئۇ ئەقىلنى "ئۆگدۈلمىش" دەپ ئاتايدۇ  
(ۋە) ۋەزىرنىڭ ئوغلى، دەپ ئېيتىدۇ.
71. قانائەتكە "ئودغۇرمىش" نامىنى بېرىدۇ،  
بۇنىمۇ ۋەزىرنىڭ يېقىنى دەيدۇ.
72. تارا، بۇنىڭ ھېكمىتى تۆت نەرسە ئۈستىدەدۈركى،  
ئۇلارنى تەرتىپ بىلەن (يېزىپ) كىتابنى تاماملايدۇ.

73. ئەرەبچە، تاجىكچە كىتابلار كۆپ،  
بىزنىڭ تىلىمىزدا بۇ — يېگانە ھېكمەتتۇر.
74. بۇ (كىتاب) نىڭ ھۆرمىتىنى بىلىملىك (كىشىلەر)لا بىلىدۇ،  
بىلىمنىڭ قىممىتىنى ئەقىللىق (كىشىلەر)لا چۈشىنىدۇ.
75. ساڭا بۇ تۈركچە قوشاقلارنى تۈزۈپ بەردىم،  
ئوقۇغاندا ئۇنتۇما، ماڭا دۇئا قىل.
76. دۇنيادىن ئۆتۈپ كېتىمەن، سۆزۈمنى ئۆزۈڭ ئاڭلا،  
كۆپ ئىبرەت ئال ۋە كۆزۈڭنى ئاچ.
77. ئىلاھا، سەن يەككە — يېگانىسەن، ھەممىمىزنى كەچۈرگىن،  
ھەممە مۆمىنلەرگە دىدارىڭنى نېسىپ قىل.



بابلار مۇندەرىجىسى<sup>①</sup>

- 1 - باب ئەزىز ۋە ئۇلۇغ تەڭرىنىڭ مەدھىيىسى ئېيتىلىدۇ.
- 2 - باب پەيغەمبىرىمىز ئۇلۇغ مۇھەممەد مۇستاپانىڭ مەدھىيىسى ئېيتىلىدۇ
- 3 - باب پەيغەمبىرىمىزنىڭ تۆت ھەمراھىنىڭ مەدھىيىسى ئېيتىلىدۇ
- 4 - باب ياز پەسلى ۋە بۇغراخان مەدھىيىسى ئېيتىلىدۇ
- 5 - باب يەتتە يۇلتۇز ۋە ئون ئىككى بۇرج (ھەققىدە) سۆزلىنىدۇ
- 6 - باب ئىنسان ئوغلى قەدىر - قىممىتىنىڭ ئەقىل ۋە بىلىم بىلەن بولىدىغانلىقى سۆزلىنىدۇ
- 7 - باب تىلنىڭ پەزىلىتى، قۇسۇرى، پايدىسى، زىيىنى ئېيتىلىدۇ
- 8 - باب كىتاب ئىگىسىنىڭ ئۆز ئۆزىنى ئېيتقانلىقى سۆزلىنىدۇ
- 9 - باب ياخشىلىق قىلىش توغرىسىدا پەند - نەسىھەت بىلىم ۋە ئەقىلنىڭ پەزىلىتى ھەم پايدىسى ئېيتىلىدۇ
- 11 - باب كىتابنىڭ نامى، مەنىسى ۋە ئۆزىنىڭ قېرىلىقىنى ئېيتىدۇ

① بۇ مۇندەرىجە مۇئەللىپنىڭ ئۆزى تەرىپىدىن ئەمەس، كىتابنى كۆچۈرگۈچىلەر تەرىپىدىن قوشۇپ قويۇلغان، شۇڭا بەزى ماددىلىرى تېكىستنىڭ مەزمۇنىغا ئۇيغۇن كەلمەيدۇ.

- 12 - باب - قىلىق ۋە خۇي - پېئىل بۇزۇقلۇقىنىڭ زىيىنى ئېيتىلىدۇ
- 13 - باب - سۆز بېشى، كۈنتۇغدى ئەلگى بىلەن ئادالەتنىڭ سۈپىتى ئېيتىلىدۇ
- 14 - باب - ئايتولدىنىڭ كۈنتۇغدى ئەلگى ھۇزۇرغا كەلگەنلىكى ئېيتىلىدۇ
- 15 - باب - ئايتولدىنىڭ كۈنتۇغدى ئەلگىگە كۆرۈنگەنلىكى ئېيتىلىدۇ
- 16 - باب - ئايتولدىنىڭ كۈنتۇغدى ئەلگىگە ئۆزىنىڭ بەخت - دۆلەت ئىكەنلىكىنى ئېيتقانلىقى سۆزلىنىدۇ
- 17 - باب - بەخت - دۆلەتنىڭ سۈپىتى ۋە تەبىئىتىنىڭ ۋاپاسزلىقى ئېيتىلىدۇ
- 18 - باب - كۈنتۇغدى ئەلگىنىڭ ئايتولدىغا ئۆزىنى كۆرسەت-كەنلىكى ئېيتىلىدۇ
- 19 - باب - كۈنتۇغدى ئەلگىنىڭ ئادالەتنىڭ قانداقلىقىنى ئېيتقانلىقى سۆزلىنىدۇ
- 20 - باب - ئايتولدىنىڭ ئەلگىدىن سوئال سورىغانلىقى ئېيتىلىدۇ
- 21 - باب - ئەلگىنىڭ ئايتولدىغا جاۋابى
- 22 - باب - تىلنىڭ پەزىلەتلىرى ۋە سۆزنىڭ پايدىسى ئېيتىلىدۇ
- 23 - باب - ۋەزىر ئايتولدىنىڭ سوئالى ۋە ئەلگىنىڭ جاۋابى
- 24 - باب - سۆز ئېيتماق ياخشىراقمۇ ياكى شۇك تۇرماقمۇ
- 25 - باب - بەختنىڭ تۇراقسىزلىقى ۋە دۆلەتنىڭ ۋاپاسزلىقى سۆزلىنىدۇ
- 26 - باب - ئايتولدىنىڭ ئوغلى ئۆگدۈلمىشكە نەسەھەت قىلغانلىقى ئېيتىلىدۇ
- 27 - باب - ئايتولدىنىڭ ئەلگىگە ۋەسىيەنامە يازغانلىقى ئېيتىلىدۇ

- 28 - باب ئەلگىنىڭ ئۆگدۈلمىشى چاقىرتقانلىقى ۋە ئۇنىڭ ئەلگىگە كۆرۈنگەنلىكى ئېيتىلىدۇ
- 29 - باب ئەلگىنىڭ ئۆگدۈلمىشكە سوئالى
- 30 - باب ئۆگدۈلمىشنىڭ ئەلگىگە جاۋابى
- 31 - باب ئۆگدۈلمىش ئەلگىگە ئەقىل سۈپىتىنى ئېيتىدۇ
- 32 - باب بەگلەرنىڭ قانداق بولۇشى كېرەكلىكى ئېيتىلىدۇ
- 33 - باب ۋەزىرلەرنىڭ قانداق بولۇشى كېرەكلىكى ئېيتىلىدۇ
- 34 - باب قوشۇن قوماندانىنىڭ قانداق بولۇشى كېرەكلىكى ئېيتىلىدۇ
- 35 - باب ئۇلۇغ ھاجىپنىڭ قانداق بولۇشى كېرەكلىكى ئېيتىلىدۇ
- 36 - باب ئىشك ئاغىسىنىڭ قانداق بولۇشى كېرەكلىكى ئېيتىلىدۇ
- 37 - باب ئەلچىنىڭ قانداق بولۇشى كېرەكلىكى ئېيتىلىدۇ
- 38 - باب كاتىپنىڭ قانداق بولۇشى كېرەكلىكى ئېيتىلىدۇ
- 39 - باب خەزىنىچىنىڭ قانداق بولۇشى كېرەكلىكى ئېيتىلىدۇ
- 40 - باب باش ئاشپەزنىڭ قانداق بولۇشى كېرەكلىكى ئېيتىلىدۇ
- 41 - باب باش ئىدىشچىنىڭ قانداق بولۇشى كېرەكلىكى ئېيتىلىدۇ
- 42 - باب خىزمەتچىلەرنىڭ بەگلەر ئۈستىدە قانداق ھەقلىرى بارلىقى سۆزلىنىدۇ
- 43 - باب ئەلگىنىڭ سوئاللىرىغا ئۆگدۈلمىشنىڭ جاۋابلىرى
- 44 - باب كۈنتۈغدى ئەلگىنىڭ ئودغۇرمىشقا خەت ئەۋەتكەندىكى ئېيتىلىدۇ
- 45 - باب ئۆگدۈلمىشنىڭ ئودغۇرمىش قېشىغا بارغانلىقى ئېيتىلىدۇ
- 46 - باب ئۆگدۈلمىشنىڭ ئودغۇرمىش بىلەن مۇنازىرىلەشكەندىكى ئېيتىلىدۇ

- 47 - باب ئۆگدۈلمىشنىڭ ئودغۇرمىشى دەۋەت قىلغانلىقى ئېيتىلىدۇ
- 48 - باب دۇنيانىڭ پەزىلىتى، پايدىسى ۋە زىيىنى سۆزلىنىدۇ
- 49 - باب ئودغۇرمىشنىڭ ئۆگدۈلمىشكە دۇنيانىڭ قۇسۇر ۋە ئەيىبلىرى ھەققىدە ئېيتقانلىرى
- 50 - باب ئۆگدۈلمىشنىڭ ئودغۇرمىشقا بۇ پائىي دۇنيا بىلەن باقىي ئاخىرەتكە ئېرىشىش ھەققىدە ئېيتقانلىرى
- 51 - باب ئودغۇرمىشنىڭ ئەلگىگە نەسەتلىرىنى يېزىپ ئەۋەتكەنلىكى ئېيتىلىدۇ
- 52 - باب ئەلگىنىڭ ئودغۇرمىشقا ئىككىنچى قېتىم خەت ئەۋەتكەنلىكى ئېيتىلىدۇ
- 53 - باب ئۆگدۈلمىشنىڭ ئودغۇرمىش بىلەن ئىككىنچى قېتىم مۇنازىرىلەشكەنلىكى ئېيتىلىدۇ
- 54 - باب بەگلەرگە خىزمەت قىلىشنىڭ ئەدەپ ۋە ئۇسۇللىرى ئېيتىلىدۇ.
- 55 - باب ئوردا خادىملىرى بىلەن قانداق مۇناسىۋەتتە بولۇش سۆزلىنىدۇ.
- 56 - باب ئاۋام خەلق بىلەن قانداق مۇناسىۋەتتە بولۇش سۆزلىنىدۇ
- 57 - باب پەيغەمبەر ئەۋلادى بىلەن قانداق مۇناسىۋەتتە بولۇش سۆزلىنىدۇ
- 58 - باب ئالىملار، تېۋىپلار، ئەپسۇنچىلار، چۈش ئۆرۈگۈچىلەر، مۇنەججىملەر، شائىرلار، دېھقانلار، چارۋىچىلار، ھۈنەرۋەنلەر ۋە كەمبەغەللەر بىلەن قانداق مۇناسىۋەتتە بولۇش لازىملىقى ئېيتىلىدۇ
- 59 - باب ئۆيلىنىش ۋە ئوغۇل - قىز پەرزەنتلەر تەربىيىسى سۆزلىنىدۇ
- 60 - باب ئەلگى (ئۆز) خادىملىرى بىلەن قانداق مۇناسىۋەتتە بولۇش سۆزلىنىدۇ

- 61 - باب زىياپەتكە چاقىرىش ۋە بېرىش - پارماسلىق  
(ھەققىدە) ئېيتىلىدۇ
- 62 - باب زىياپەتكە بارغاندا تائامنى قانداق يېيىش - يېمەس-  
لىك سۆزلىنىدۇ
- 63 - باب چايغا چاقىرىش قائىدىلىرى ئېيتىلىدۇ
- 64 - باب ئودغۇرمىشنىڭ دۇنيادىن بېزىپ، ئۇنىڭ ئەيىبلىرىنى  
ئېيتىپ، بارغا قانائەت قىلىشنى ماختىغانلىقى  
ئېيتىلىدۇ
- 65 - باب غەپلەت ئۇيقۇسىدىن ئويغىنىش (توغرىسىدا)  
سۆزلىنىدۇ
- 66 - باب ئۆگدۈلمىشنىڭ ئودغۇرمىشنى زىيارەت ئۈچۈن  
چاقىرىشقا بارغانلىقى ئېيتىلىدۇ
- 67 - باب ئودغۇرمىشنىڭ ئەلگە ھۇزۇرغا كەلگەنلىكى  
ئېيتىلىدۇ
- 68 - باب ئودغۇرمىشنىڭ ئەلگە نەسەت قىلغانلىقى  
ئېيتىلىدۇ
- 69 - باب ئۆگدۈلمىشنىڭ ئەلگە ئەلنى ئىدارە قىلىش  
ئۇسۇللىرىنى ئېيتقانلىقى سۆزلىنىدۇ
- 70 - باب ئۆگدۈلمىشنىڭ پۇشايمان قىلىپ، توۋا قىلماقچى  
بولغانلىقى ئېيتىلىدۇ
- 71 - باب ئادەمگە رىچىلىككە ئادەمگە رىچىلىك قىلىش سۆزلىنىدۇ
- 72 - باب ئودغۇرمىشنىڭ ئاغرىپ قېلىپ، ئۆگدۈلمىشنى  
چاقىرتقانلىقى ئېيتىلىدۇ
- 73 - باب ئودغۇرمىشنىڭ چۈش كۆرگەنلىكى ئېيتىلىدۇ
- 74 - باب ئۆگدۈلمىشنىڭ چۈشكە تەبىر بەرگەنلىكى ئېيتىلىدۇ
- 75 - باب ئودغۇرمىشنىڭ ئۆگدۈلمىشكە نەسەت قىلغانلىقى  
ئېيتىلىدۇ
- 76 - باب ئۆگدۈلمىشنىڭ ئەلگە ئودغۇرمىشنىڭ ئاغرىپ  
قالغانلىقىنى ئېيتقانلىقى سۆزلىنىدۇ

- 77 - باب ئۆگدۈلمىشنىڭ قېرىندىشى ئالدىغا بارغانلىقى ئېيتىلىدۇ
- 78 - باب ئۆگدۈلمىشنىڭ ئودغۇرمىشقا ماتەم تۇتقانلىقى ئېيتىلىدۇ
- 79 - باب ئۆمۈرنىڭ بەھۋدە ئۆتكەنلىكىگە ئېچىنغانلىقى ئېيتىلىدۇ
- 80 - باب يۈسۈپنىڭ يىگىتلىكىگە ئېچىنىپ قېرىلىق ھەققىدە ئېيتقانلىرى
- 81 - باب زاماننىڭ بۇزۇقلۇقى ۋە دوستلارنىڭ ۋاپاسزىلىقى (ھەققىدە) ئېيتقانلىرى
- 82 - باب كىتاب ئىگىسى ئۆزىگە نەسەت قىلىپ، ئۆز ئۆزىنى ئېيتىدۇ



D

## قۇتادغۇبىلىك

كۆيۈنگۈچى ۋە ئايغۇچى ئاللاننىڭ ئىسمى بىلەن باشلايمەن

1

قۇدرەتلىك ۋە ئۇلۇغ تەڭرىنىڭ مەدھىيسى ئېيتىلىدۇ

- \* 1. ياراتقان، تەربىيە قىلغان ۋە كەچۈرگەن ئىگەم (خۇدا) نىڭ نامى بىلەن سۆزۈمنى باشلىدىم.
- \* 2. قۇدرەتلىك، بىرلا ئاللاغا تۈمەننىڭ سانا ۋە كۆپ مەدھىيە (بولسۇن)، ئۇ يوقالمايدۇ.
3. (ئۇ) بوز يەر، يېشىل ئاسمان، كۈن ۋە ئاي، تۈننى، خەلقنى، زامان ۋە كۈنلەرنى ياراتتى.
4. بۇ ھەممە بارلىقنى خالىدى ۋە ياراتتى، بىرلا (پەيدا) بول دېۋىدى، خالىغىنىنىڭ ھەممىسى (پەيدا) بولدى.
5. يارىتىلغان بارلىق نەرسىلەر (ئۇنىڭغا) موھتاج،



موھتاجسىز بىرلا خۇدا، (ئۇنىڭ) شېرىكى - ھەمراھى يوقتۇر.

6. ئەي ئەركلىك، قۇدرەتلىك، مەڭگۈ موھتاجسىز خۇدا،  
بۇ ئات سېنىڭدىن باشقا لايىق ئەمەس.
7. ئۇلۇغلۇق (ۋە) بۈيۈكلۈك ساڭلا خاس،  
سېنىڭدىن باشقا ساڭا تەڭتۇش يوق.
8. ئەي بىر (خۇدا)، ساڭا باشقا بىرسى (ھەرگىز) ئورتاق بولالمايدۇ،  
سەن ھەممىدىن ئاۋۋالسىن، ئەزەل ھەم ئاخىرسەن.
9. سېنىڭ بىرلىكىڭنى ھېسابلاشقا بولمايدۇ،  
سېنىڭ قۇدرىتىڭ ھەممىگە يېتىدۇ.
10. شۈبھىسىزكى، سەن بىرلا، ئەي مەڭگۈلۈك ئاتا،  
سەن ھېسابقا قېتىلمايسەن، ئىنكارمۇ قىلىنمايسەن.
11. ئەي، ھەممىنى بىلگۈچى، مەۋجۇداتنىڭ ھەقىقىتى،  
كۆزۈمدىن يىراقسەن، (ئەمما) كۆڭۈلگە يېقىنسەن.
12. سېنىڭ بارلىقىڭ كۈن، ئايدەك روشەن - ئاياندۇر.  
(لېكىن) بۇنىڭ تەكتىنى چۈشىنىشكە ئەقىل - پاراسەت يەتمەيدۇ.
13. سېنىڭ بىرلىكىڭ مەۋجۇت نەرسىلەرگە باغلىق ئەمەس،  
(چۈنكى) ھەممە نەرسىنى سەن ياراتتىڭ، ئۇلار سېنىڭدۇر.
14. بارلىق مەۋجۇدىيەتنى سەن ياراتتىڭ،  
ھەرقانداق نەرسە يوقلىدۇ، ئەمما سەنلا تىرىك (قالسىن).

15. ياراتقۇچىنىڭ بارلىقىغا يارىتىلغانلار گۇۋاھ،  
يارالغان ئىككى (دۇنيا) بىرلىكىگە ئېنىق شاھىت.
16. ئۇنىڭغا ئوخشايدىغىنى ياكى سېلىشتۇرمىسى يوق،  
نېمىشقا شۇنداق ئىكەنلىكىگە خەلقنىڭ ئەقلى يەتمەيدۇ.
17. (ئۇ) ماڭمايدۇ، يا ياتمايدۇ، ئۇخلىمايدۇ، ئويغاق،  
ئۇنى ئوخشىتىشقا، يا سېلىشتۇرۇشقا، يا سۈرەتلەشكە بولمايدۇ.
18. كەينىدىمۇ، ئالدىدىمۇ ئەمەس، ئوڭىدىمۇ، سولدىمۇ ئەمەس،  
ئاستىدىمۇ، ئۈستىدىمۇ، يا ئوتتۇرىدىمۇ ئورنى يوق.
19. ئورۇننى ئۇ ياراتتى، (بىراق) ئۇنىڭ ئورنى يوق،  
ئۇنىڭسىز ئورۇن يوق، بۇنىڭغا ئىشەن.
20. ئەي، سىرلارغا يېقىن، كۆڭۈللەردىن يۈكسەك (خۇدا)،  
بارلىق سۈرەت، شەكىللەر ساڭا گۇۋاھدۇر.
21. سەن تۈمەنىڭ، سان - ساناقسىز تىرىكلەرنى ياراتتىڭ،  
تۈزلەڭ، تاغ، دېڭىز، دۆڭ، ئويمان يەرلەرنى (ياراتتىڭ).
22. يېشىل ئاسماننى تۈمەنىڭ يۇلتۇز بىلەن بېزىدىڭ،  
قاراڭغۇ تۈننى نۇرلۇق كۈندۈز بىلەن يورۇتتۇڭ.
23. قانچىلىغان ئۇچىدىغان، يۈرىدىغان، تىنىدىغان (جانلىقلار)  
سېنىڭدىن ئوزۇق ئېلىپ ياشايدۇ.
24. يۇقىرىدا ئەرشتىن تۆۋەندە بەرگە قەدەر،  
بارچە (نەرسە) بىردەك ساڭا موھتاج، ئەي ئىگەم.

25. ئەي، بىر (خۇداغا) ئىشەنگۈچى، (ئۇنى) تىلىك بىلەن مەدھىيەلە،  
دىلىك شەكسىز ئىشەنگەن ئىكەن، ئەقلىنى ياۋاش تۇت.

26. ئۇنىڭ تەككىگە يېتىمەن دېمە، كۆڭلۈڭنى كۆزەت،  
(ئۇنىڭ) بارلىقىغا ئىشەن - دە، خاتىرجەملىككە ئېرىش.

27. ئۇنىڭ قەيەردە، قانداقلىقى ھەققىدە ئىزدەنمە، ئۆزۈڭنى تۇت،  
ھېچ يەردە ۋە ھېچقانداق ئەمەس دەپ بىل، (بۇ توغرىدا) كۆپ  
سۆزلىمە.

28. ئەي، موھتاجسىز ئىگەم، سەن بۇ موھتاج قۇلۇڭغا  
شەپقەت قىلىپ، بارلىق گۇناھلىرىنى كەچۈرگىن.

29. ساڭلا سىغىندىم، ئۈمىدىم سەندە،  
موھتاج بولغان يېرىمدە مېنىڭ قولۇمنى تۇت.

30. مېنى سۆيۈملۈك پەيغەمبەر بىلەن بىللە تۇرغۇز،  
ئادالەت كۈنى (قىيامەتتە) ئۇنى ماڭا يېتەكچى قىل.

31. تۆت ھەراھىنىڭ ھەممىسىگە داۋاملىق،  
ئۈزۈلدۈرمەي تۈمەنىڭ سالام يەتكۈز.

32. ئۇلۇغ كۈندە (ماڭا) ئۇلارنىڭ يۈزىنى كۆرسەت،  
ياخشى سۆزىنى ماڭا يول كۆرسەتكۈچى قىل.

33. ساڭا لايىقىدا مەدھىيە ئوقالمايمەن،  
سېنى ئۆزۈڭلا ماختا، سۆزۈم كېسىلدى.

## پەيغەمبەر ئەلەيھىسسالامنىڭ مەدەھىيىسى ئېيتىلىدۇ

34. شەپقەتلىك ئىگەم سۆيۈملۈك پەيغەمبەرنى ئەۋەتتى،  
(ئۇ) خەلق ئىچىدىن تاللانغىنى، كىشىلەرنىڭ ياخشىسى  
(ئىدى).
35. (ئۇ) قاراڭغۇ تۈندە خەلققە مەشئەل بولدى،  
يورۇقلۇق چېچىپ، سېنى يورۇتتى.
36. ئۇ خۇدادىن ساڭا دەۋەتچى ئىدى،  
شۇندىن كېيىن، (ئەي) قەھرىمان، توغرا يولغا كىردىڭ.
37. ئۇ، ئاتا، ئانىسىنى پىدا قىلدى،  
تىلىكى - ئۈممەتلىرى ئىدى، شۇڭا (ئۇلارغا) يول كۆرسىتىپ  
بەردى.
38. بىلگىنكى، كۈندۈزلىرى يېمىدى، كېچىلىرى ياتمىدى،  
ئالدىن ساڭا (شاپائەت) تىلدى، باشقىنى تىلمىدى.
39. كېچە - كۈندۈز مۇشەققەت چېكىپ سېنى تىلدى،  
سەن ئەمدى ئۇنى مەدھىيەلە ۋە رازىلىقنى تىلە.
40. ئۇنىڭ بارلىق قايغۇسى ئۈممەتلىرى ئۈچۈن ئىدى،

ئۇلارنىڭ راھەتى ئۈچۈن، (ئازابتىن) قۇتۇلدۇرۇشنى تىلەيتتى.

41. (ئۇ) ئاتا - ئانىدىنمۇ مېھرىبان ئىدى،  
خۇدادىن داۋاملىق (ياخشىلىق) تىلەيتتى.
42. (ئۇ) خۇدانىڭ بەندىلىرىگە قىلغان رەھىمىتى ئىدى،  
ئۇنىڭ مەجەز - خۇلقى ياخشى، قىلقى تۈز ئىدى.
43. ئۇ كەمتەر، مۇلايىم، ياخشى مەجەزلىك،  
ھايالىق، رەھىمدىل، سېخىي، قولى كەڭ ئىدى.
44. (ئۇنداق كىشى) بوز يەر ۋە كۆك ئاسمان ئۈچۈن ئەزىز،  
تەڭرى ئۇنىڭغا ناھايىتى زور قەدىر - قىممەت بەردى.
45. ئۇ بارلىق يولباشچىلارنىڭ ئالدىدىكى باشچىسى ئىدى،  
ھەممە پەيغەمبەرلەرگە ئاخىرقى تامغا بولدى \* .
46. ئۇنىڭ يولىغا كۆڭۈل باغلىدىم،  
ئۇنىڭ دېگەنلىرىگە ئىشىنىپ، خۇشاللىق بىلەن سۆزىنى ئاڭلىدىم.
47. ئىلاھىم، كۆڭلۈمنى كۆزەتكىن،  
(قىيامەتتە) سۆيۈملۈك پەيغەمبەر بىلەن بىللە تۇرغۇزغىن.
48. قىيامەتتە تولۇن (ئايىدەك) يۈزىنى كۆرسەت،  
ئىلاھىم، ماڭا ئۇنى يول كۆرسەتكۈچى قىل.

### تۆت ساھابىنىڭ مەدھىيىسى ئېيتىلىدۇ

49. ئۇنىڭ كۆرۈپ ئاۋۇندىغان تۆت ھەمراھى بار (ئىدى) \* ،  
بۇلار (پەيغەمبەرنىڭ) بىللە تۇرىدىغان مەسلىھەتچىلىرى ئىدى.
50. (ئۇلارنىڭ) ئىككىسى — قېيىن ئاتىسى، ئىككىسى —  
كۈيۈغلى \* ،  
بۇلار خەلق ئىچىدىكى خىل كىشىلەردىن ئىدى.
51. دەسلەپكى، ھەممىدىن ئاۋۋالقىسى ئاتى \* ئىدى،  
(ئۇنىڭ) كۆڭلى تىلى بىلەن بىردەك، خۇداغا ئىشەنگەن.
52. (ئۇ) مال — دۇنياسى، تېنى ۋە جېنىنى پىدا قىلدى،  
(پەقەت) پەيغەمبەرنىڭ رازىلىقىنى تىلىدى.
53. ئۇنىڭدىن كېيىنكىسى فارۇق \* — كىشىلەرنىڭ خىلى ئىدى،  
(ئۇ) دىلى بىلەن تىلى بىردەك، خەلق ئىچىدىكى ئېسىل (كىشى)  
ئىدى.
54. بۇ سادىق ياردەمچى، دىننىڭ تىرىكى بولۇپ،  
شەرئەت يۈزىدىكى پەردىنى كۆتۈردى.
55. كېيىنكىسى ھايالىق، خۇش مەجەز ئوسمان بولۇپ،

كىشىلەر ئىچىدە ئەڭ سېخىي، قولى ئوچۇق ئىدى.

56. ئۇ بارلىقىنى — مېلى ۋە چېنىنى پىدا قىلدى،  
پەيغەمبەر ئۇنىڭغا ئىككى قىزنى بەردى.

57. بۇنىڭدىن كېيىنكى تاللانغىنى ئەلى بولۇپ،  
ئۇ باتۇر - جەسۇر، يۈرەكلىك، ئەقلى تولۇق ئىدى.

58. ئۇنىڭ قولى ئوچۇق، قەلبى ساپ،  
بىلىملىك، ئېتىقادىمەن، نامى ئۇلۇغ ئىدى.

59. بۇلار — دىن ۋە شەرىئەتنىڭ ئاساسى ئىدى،  
ئۇلار كاپىر ۋە مۇناپىقلارنىڭ يۈكىنى كۆتۈردى \* .

60. بۇ تۆت ھەمراھ مەن ئۈچۈن (تەبىئەتنىڭ) تۆت ئاساسدەك  
تۇيۇلدى \* ،  
تۆت ئاساس مۇۋاپىقلاشسا، ھەقىقىي تىرىكلىك بولىدۇ.

61. مەندىن ئۇلارغا داۋاملىق، تۈمەنىڭ سالام  
يەتكۈزگەيسەن، ئەي ئىگەم!

62. ئۇلارنى دائىم مېنىڭدىن رازى قىلغايەن،  
(ئۇلارنى) ئۇلۇغ كۈندە ماڭا يول كۆرسەتكۈچى قىل.



## نۇرلۇق باھار پەسلى، ئۇلۇغ بۇغراخان مەدھىيىسى سۆزلىنىدۇ

63. شەرقتىن ئىللىق (باھار) شاملى ئېسىپ كەلدى،  
دۇنيا ئى بېزەش ئۈچۈن جەننەت يولىنى ئاچتى.
64. بوز يەردىن كافوردەك (قارلار) كېتىپ، ئىپار بىلەن تولدى،  
دۇنيا ھۆسنىگە تولۇپ بېزەنمەكنى ئىستىدى.
65. باھار شاملى يېقىمسىز قىشنى ھەيدىدى،  
نۇرلۇق باھار سائادەت ئوقياسنى يەنە بەتلىدى.
66. قۇياش يەنە ئۆز ئورنىغا يېنىپ كەلدى -  
"بېلىق" قۇيرۇقىدىن "قوزى" بۇرغىغا ئۆتتى \* .
67. قۇرۇغان دەرەخلەر يېشىل تون كىيدى،  
سۆسۈن، ھال، سېرىق، كۆك، قىزىل بولۇپ بېزەندى.
68. بوز يەر يۈزىگە يېشىل يىپەك يايدى،  
(گويا) قىتان كارۋىنى تاۋغاچ تاۋار - دۇردۇننى يېپىۋەتكەندەك  
بولدى.
69. تۈزلەك، تاغ، قىر، ئويمان (تۈشەك) يېپىپ، تۈشەندى،

- ۋادىلار، يوتىلار قىزىل، كۆك كىيىنىپ ياساندى.
70. تۈمەن - تۈرلۈك چېچەكلەر كۈلۈپ ئېچىلدى،  
دۇنيا ئىپار ۋە كافور ھىدى بىلەن تولدى.
71. قەلەمپۇر ھىدىغا تولغان غۇر - غۇر شامال چىقتى،  
بۇ دۇنيا پۈتۈنلەي ئىپار پۇراپ كەتتى.
72. غاز، ئۆردەك، ئاق قۇ، قىلقۇيرۇق كۆكنى قاپلىدى،  
غاقلىدىشىپ يۇقىرى - تۆۋەن (ئۇچۇپ) ئويناشتى.
73. قارىغىن، بەزىسى قوزغالسا، بەزىسى قونىدۇ،  
بەزىسى سۇ ئۈزسە، بەزىسى سۇ ئىچىدۇ.
74. كۆكش \* ، تۇرنىلار كۆكتە ئۈننى ياڭرىتىپ،  
تۆگە (كارۋىندەك) تىزىلىپ، پەرۋاز قىلىپ ئۇچۇشىدۇ.
- \* 75. ئۇلار قۇشى خۇددى ئىپپەتلىك قىز ئۆز سۆيگىنىنى چاقىرىغىنىدەك  
ساز ئاۋاز بىلەن ھەمراھىنى ئۈندىمەكتە.
76. كەكلىك قاقاقلاپ كۈلگەندەك ئۈنلۈك سايىردى،  
(ئۇنىڭ) ئاغزى قاندەك قىزىل، قېشى قاپقارا.
77. قارا قۇشقاچ نەيزىدەك تۇمشۇقنى (سوزۇپ) سايىردى،  
ئۇنىڭ ئۈنى ئەركە قىز ئۈندەك يېقىملىقتۇر.
78. گۈلزاردا بۇلبۇل مېڭ خىل ئۈن بىلەن سايىرماقتا،  
(گويا) كېچە - كۈندۈز «سۈرە ئىبرى» \* نى ئوقۇماقتا.

77. ئىلىك، تاغ ئۆچكىسى چېچەكلەر ئۈستىدە ئويناشماقتا،  
بۇغا، — مارال ئېغىناپ، قىيغىتىپ، كېزىپ يۈرمەكتە.
80. ئاسمان قاپقىنى تۈرۈپ، كۆزىدىن ياش تۆكتى،  
ئەنە، چېچەكلەر يۈز ئېچىپ، قاقاقلاپ كۈلدى.
81. بۇ پەيتتە دۇنيا ئۆز — ئۆزىگە بېقىپ،  
مەغرۇرلىنىپ، سۆيۈنۈپ ياسىداق ئەگىنگە قاراپ،
82. دۇنيا سۆز ئېچىپ، ماڭا يەتكۈزۈپ،  
دېدىكى: بۇ خاقاننىڭ يۈزىنى كۆرمىدىڭمۇ؟
83. ئۇخلاپ قالغان بولساڭ، تۇر، ئەمدى كۆز ئاچ،  
ئاڭلىمىغان بولساڭ، (ئەمدى) مەندىن سۆز ئاڭلا.
84. تۈمەن يىلدىن بېرى سولغۇن قۇل ئىدىم،  
ئەمدى قۇللۇق تونى يېشىلىپ، ئاق سۆسەردىن كىيىملەر كىيىدىم.
85. بېزەندىم، (چۈنكى) ئۇلۇغ خاقان بېگىم بولدى،  
ئۇ تىلسە، جېنىم قۇربان بولسۇن، دەپ ئۆتۈندۈم.
86. بۇلۇت گۈلدۈرلەپ قاراۋۇللۇق دۈمبىقىنى ئۇردى،  
چاقماق چېقىپ، خاقاننىڭ تۇغىنى يايىدى.
87. (ئۇلارنىڭ) بىرى قىنىدىن چىقسا سوزۇلۇپ، ئەلنى باشقۇرىدۇ،  
بىرسى شان — شۆھرىتىنى جاھانغا يايىدۇ.
88. ئۇلۇغ تاۋغاچ بۇغراخان جاھان تۇتتى،  
نامى قۇتلۇق بولسۇن، (خۇدا) ئىككى دۇنيانى بەرسۇن.

89. ئەي، دىننىڭ ئىززىتى، ئەي، دۆلەتنىڭ تىرىكى ۋە ھامىيىسى،  
 ئەي، مىللەتنىڭ تاجى، شەرئەتنىڭ ئىشەنچى.
90. خۇدا بارلىق تىلىگەن تىلىكىڭگە يەتكۈزدى،  
 خۇدالا (ساڭا) دائىم ئارقا تىرەك بولسۇن.
91. ئەي، دۇنيانىڭ جامالى، ئۇلۇغلىقىڭنىڭ ھۆسنى،  
 مەملىكەتكە نۇر، تۇراقسىز بەختكە يۈگەن.
92. پەلەك ساڭا باقتى، ئەل ۋە تەخت بەردى،  
 بۇ تەخت بىلەن بەختنى تەڭرىم دائىملىق قىلسۇن.
93. شۇ خاقان بىلەن دۇنيا تىنچلىق تاپتى،  
 شۇڭا دۇنيا (ئۇنىڭغا) بارلىق سوۋغىلىرىنى ئەۋەتتى.
94. پازادىن كەلگەن ئاسمان قۇشلىرى (نىڭ)  
 بەزىسى ھىندى مەملىكىتىدىن، بەزىسى رۇم ئېلىدىن (كېلىپ)،
- \* 95. مەغرۇر شادلىنىپ، سۆيۈنچىگە تولۇپ،  
 (خاقاننىڭ) نامىغا مەدھىيە ئوقۇپ، بەس - بەستە سايراشماقتا.
96. تۈرلۈك چېچەكلەر يەر (يۈزى)گە شۇنداق بېزەك بەردىكى،  
 تۈزلەڭ، تاغ، ئويمان، دۆڭنىڭ مەڭزىلىرى يېشىل، كۆك  
 (كە بويالدى).
97. بەزىلىرى (خۇش) ھىدى بىلەن خىزمەت كۆرسەتسە،  
 بەزىلىرى چىراي - ھۆسنى بىلەن ئىشىك ئاچىدۇ.
98. بەزىلىرى قول سوزۇپ (خۇش پۇراقلىق) ئىسرىق تۇتسا،

- بەزىلىرى ئىپار پۈركۈپ، دۇنيانى خۇش ھىدقا تولدۇرىدۇ.
99. بەزىسى شەرقنىڭ خىلمۇخىل سوۋغىلىرىنى (ئېلىپ) كەلسە، بەزىسى غەربتىن (كېلىپ) خىزمەت قىلىشقا تەييار تۇرىدۇ.
100. خىزمىتىگە كەلگەن بەخت ئىشىكىدە تۇرىدۇ، ئىشىكتە تۇرۇپ ئۇ، قۇللۇق قىلىدۇ.
101. دۇنيا مۇشۇنداق خىزمەت كۆرسىتىش ئۈچۈن تەييارلاندى، دۈشمەننىڭ بويىنى ئېگىپ خاقاننى يۇقىرى ئۆرلەتتى.
102. خاقاننىڭ نام شۆھرىتى دۇنياغا تارالدى، ئۇنى كۆرمىگەن كۆزلەردىن ئۇيقۇ قاچتى.
103. دۇنياغا ئاسايىشلىق يەتتى، (چۈنكى) قانۇن تۈزۈلدى، قانۇن بىلەن (ئۇ) نامنى يۈكسەلدۈردى.
104. كىمكى سېخىنىڭ سۈرىتىنى كۆرەي دېسە، تەشئاللىق بىلەن خاقاننىڭ يۈزىگە باقسۇن.
105. چاپاسىز، ۋاپادار بەختنى تىلىسەڭ، (ئۇنىڭ) يۈزىنى كۆر، قىلغان ئىشى پۈتۈنلەي ۋاپادۇر.
106. ئۆزۈڭ زىيان تارتماي، پايدا كۆرەي دېسەڭ، بېرى كەل، خىزمەت قىل، كۆڭۈل بەر (ۋە دىلىڭنى) ئىسسىتقىن.
107. ئالىيجاناب، مۇلايىم، شەپقەتلىك، ئاق كۆڭۈل كىشىنى كۆرەي دېسەڭ، كەل، ئۇنى كۆر، خاتىرجەم بول.

- 108. ئەي، ياخشى خۇلقلۇق، ئەسلى ياخشى ئۇرۇقلۇق (خاقان)، دۇنيا سېنىڭدىن قۇرۇق قالمسۇن.
- 109. ئەي، بەختلىك خان، خۇدا ساڭا دۆلەت بەردى، مېڭ مەرتەم ئۇنىڭ نامىنى ئاناپ شۈكۈر قىل.
- 110. ناھايىتى قەدىمىي مەسەلدە (بۇنداق) دېيىلگەن: ئاتنىڭ ئورنى، نامى ئوغۇلغا قالدۇ.
- 111. ئاتنىڭ نامى بىلەن ئورنى ساڭا قالدى، بۇنىڭدىن كېيىنمۇ يەنە تۈمەن يىل داۋاملاشسۇن.
- 112. مېڭلىغان قوللار (ساڭا) نۇرغۇن نەرسە سوۋغا تۇتتى، (مەنمۇ) بۇ «قۇتادغۇبىلىك» نى سوۋغا قىلاي.
- 113. ئۇلارنىڭ سوۋغىسى كېلىدۇ، (ئاخىر) كېتىدۇ، لېكىن مېنىڭ بۇ سوۋغام مەڭگۈ قالىدىغان (سوۋغا) بولىدۇ.
- 114. قانچە دۇنيا يىغىنىڭ بىلەن تۈگەپ (ئاخىر) يوقايدۇ، سۆز پۈتسەڭ ئۇ قالىدۇ، ئالەم كېزىدۇ.
- 115. بۇ خاننىڭ نامى كىتابقا پۈتۈلدى، بۇ نام مەڭگۈ (ساقلىنىپ) قالىدۇ، ئەي، بەختلىك خان.
- 116. يا رەببىم، دۆلىتىنى كۆپەيتكىن، تىلىگىنىنى تۈگەل قىل، بارلىق ئىشتا سەن (ئۇنىڭغا) ئارقا ترەك بول.
- 117. ئۇ سۆيگەنلەرنى ئامان قىل، دۈشمىنىنى يوقات، شادلىقىنى قويۇق قىل، قاينۇنى يىراق (تۈت).



118. يامغۇر يېغىپ تۇرسۇن، چېچەك ئېچىلسۇن،  
قۇرۇغان دەرەختىن بىخىلار كۆكلىسۇن.
119. پەلەك داۋاملىق ئايلىنىۋەرسۇن،  
دۈشمەن بويىنى قايرىلىپ تۆۋەن بولسۇن.
120. بوز يەر مستەك قىزىل بولمىغۇچە \* ،  
(ياكى) ئوت (ئۈستىدە) يېشىل چېچەك ئۈنمىگۈچە،
121. بەختلىك خان، (ئۇزۇن) ياشاپ، كۆپ بەخت كۆرسۇن،  
كۆرەلمەسلەرنىڭ كۆزلىرى ئوت بولۇپ يانسۇن.
122. ئۇنىڭ يەنە قانداق ئارزۇ - تىلىكى بولسا،  
خۇدالا ئۇنىڭغا ئارقا تىرەك بولسۇن.
123. ئۇنىڭ ئېلى، شاد - خۇراملىق بىلەن مەغرۇر ياشسۇن،  
(ئۆزى) لوقمان يېشىدەك ھايات كەچۈرسۇن \* .

## يەتتە يۇلتۇز، ئون ئىككى بۇرج ئېيتىلىدۇ

124. خۇدانىڭ نامى بىلەن سۆزۈمنى باشلىدىم،  
(ئۇ) ياراتقۇچى، تەرىپىيە قىلغۇچى، كەچۈرگۈچى ئىگەم.
125. (خۇدا) پۈتۈن ئالەمنى ئۆزى خالىغىنىدەك ياراتتى،  
دۇنياغا كۈن ۋە ئايىنى يورۇتتى.
126. قارا، پەلەكنى ياراتتى، (ئۇ) دائىم ئايلىنىپ تۇرىدۇ،  
ئۇنىڭ بىلەن بىللە پەلەك (چاقمۇ) چۆرگەلىدۇ.
127. كۆك ئاسماننى ۋە (ئۇنىڭ) ئۈستىدىكى يۇلتۇزلارنى ياراتتى،  
قاراڭغۇ تۈن (ۋە) يورۇق كۈندۈزنى ياراتتى.
128. بۇ ئاسماندىكى يۇلتۇزلارنىڭ بىر قىسمى بېزەك،  
بىر قىسمى يول كۆرسەتكۈچى، بىر قىسمى كۆزەتكۈچىلەر.
129. بىر قىسمى كىشىلەرگە يورۇقلۇق بېرىدۇ،  
بىر قىسمى يول كۆرسەتكۈچى، ئۇنىڭدىن (كىشىلەر يول)  
تاپالايدۇ.
130. بەزىلىرى يۇقىرىراق تۇرىدۇ، بەزىلىرى تۆۋەن،  
بەزىسى يورۇقراق (بولسا)، بەزىلىرى خىرە.

131. بۇلاردىن ئەڭ يۇقىرىدا سەكەنتىر \* ھەرىكەت قىلىدۇ،  
 (ئۇ) ئىككى يىل، سەككىز ئاي بىر "ئۆيدە" \* تۇرىدۇ.
132. ئۇنىڭدىن كېيىنكىسى، يەنى ئىككىنچىسى ئوڭاي \* بولۇپ،  
 ئۇ بىر "ئۆيدە" ئون ئىككى ئاي تۇرىدۇ.
133. ئۈچىنچى بولۇپ كۇرۇد \* كېلىدۇ، ئۇ قەھر بىلەن ھەرىكەت  
 قىلىدۇ،  
 ئۇ قاياققا باقسا، ياشارغان (نەرسىلەر) قۇرۇپ كېتىدۇ.
134. تۆتىنچىسى ياشق \* بولۇپ، ئۇ جاھاننى يورۇتىدۇ،  
 يېقىنلاشقاننى، قارشىسىغا كەلگەن (نەرسىلەر)نى يورۇتىدۇ.
135. بەشىنچى سەۋەت \* بولۇپ، سۆيۈملۈك يۈزىنى ئاچتى،  
 ساڭا كۈلۈپ باقسا، ئۆزۈڭنى خۇشال تۇت.
136. كېيىن ئارزۇ - تىلەك \* كېلىدۇ، ئارزۇلىغانلار  
 ئۇنىڭغا يېقىنلاشسا، تىلىكىگە يېتىدۇ.
137. بۇلارنىڭ ئەڭ تۆۋىنىدە يالچىق \* ھەرىكەت قىلىدۇ،  
 ئۇ قۇياش بىلەن قارىمۇقارشى بېقىشقاندا تولدۇ.
138. بۇلاردىن باشقا، ئون ئىككى بۇرج بار،  
 ئۇلارنىڭ بەزىلىرى ئىككى ئۆيلۈك، بەزىلىرى بىر ئۆيلۈكتۇر.
139. قوزى \* — باھار يۇلتۇزى، كېيىن ئۇد \* كېلىدۇ،  
 ئەرەنتىر \* قۇچىق \* بىلەن (بىر - بىرىگە) يېقىن يۈرىدۇ.
140. قارا، ئارسلان \* بىلەن بۇغدايياشى \* قوشنىدۇر،

- كېيىن ئۈلگۈ \* ، چايان \* بىلەن يا \* نىڭ ھەمراھى .
- 141 . ئۇنىڭدىن كېيىن ، ئوغلاق \* ، كۆنەك \* ھەم بالىقلار \* كېلىدۇ ، بۇلار توغسا ، ئاسمان يورۇپ كېتىدۇ .
- 142 . بىلسەڭ (بۇلارنىڭ) ئۈچى ئەتىيازلىق ، ئۈچى يازلىق يۇلتۇز ، ئۈچى كۈزلۈك ، يەنە ئۈچى قىشلىق يۇلتۇزدۇر .
- 143 . (ئۇلارنىڭ) ئۈچى ئوت ، ئۈچى سۇ ، ئۈچى شامال ، ئۈچى تۇپراق بولۇپ ، (شۇلاردىن) دۇنيا ۋە ئەللەر پەيدا بولغان .
- 144 . بۇلار بىرسى - بىرسىگە ياۋ ، (خۇدا) ياۋغا ياۋ ئەۋەتتى ، جاڭجالنى توختاتتى .
- 145 . ئۇچراشماس ياۋلار ئۆزئارا يارشىپ قالدى ، كۆرۈشمەس ياۋلارنىڭ ئۆچمەنلىكى پەسەيدى .
- 146 . ياراتقۇچى خۇدا (ھەممىنى) ئۆزى ياراتتى ، ياراتتى - دە ، تەرتىپكە سالدى ، بىر - بىرسىگە مۇۋاپىقلاشتۇردى .
- 147 . بۇنىڭدىن كېيىن ئەمدى ئىنسان (ھەققىدە) سۆزلىدىم ، (ئۇنىڭ) قەدىر - قىممىتى بىلىم ، ئەقىل - پاراسەت بىلەن بولىدۇ .

ئىنسان بالىسىنىڭ قەدىرى بىلىم (ۋە) ئەقىل  
بىلەن بولىدىغانلىقى سۆزلىنىدۇ

148. (خۇدا) ئىنساننى خىلاپ، تاللىدى ۋە ياراتتى،  
ئۇنىڭغا پەزىلەت، بىلىم، ئەقىل ۋە پاراسەت بەردى.
149. (ئۇنىڭغا) قەلب ئاتا قىلدى ھەم تىلىنى راۋان قىلدى،  
ھاياھەم گۈزەل خۇلق ۋە قىلىق بەردى.
150. بىلىم بەرگەنلىكى (ئۈچۈن) ئىنسان بۈگۈنكى بۈيۈكلۈككە ئېرىشتى،  
پاراسەت بەرگەنلىكى (ئۈچۈن) تۈگۈنلەر يېشىلدى.
151. خۇدا كىمگە ئەقىل - پاراسەت ۋە بىلىم بەرگەن بولسا،  
(ئۇنىڭ) قولىدىن كۆپ ياخشىلىقلار كەلدى.
152. بىلىمنى بۈيۈك، ئىدراكنى ئۇلۇغ دەپ بىل،  
بۇ ئىككىسى خىللانغان قۇل (بەندە) نىڭ مەرتىۋىسىنى ئۆستۈرىدۇ.
153. بۇ سۆزنىڭ دەلىلى سۈپىتىدە مۇنۇ سۆز كەلدى،  
بۇ سۆزنى ئاڭلىغىن - دە، سۆزۈڭنى شۇ يەردە توختات.
154. قەيەردە ئىدراك بولسا، ئۇلۇغلۇققا ئېرىشىدۇ،  
بىلىم كىمدە بولسا، ئۇ بۈيۈكلۈككە ئىگە بولىدۇ.

155. پاراسەتلىك ئۇقالايدۇ، بىلىملىك بىلەلەيدۇ،  
بىلىملىك، پاراسەتلىكلەر تىلىكىگە يېتىدۇ.
156. بىلىمنىڭ مەنسىنى بىل، بىلىم نېمە دەيدۇ:  
بىلىم بىلگەن ئەردىن ھامان كېسەل يىراقلىشىدۇ.
157. بىلىمسىز كىشىلەرنىڭ بارچىسى كېسەلچان كېلىدۇ،  
كېسەلنى داۋالىمىسا كىشى تېزلا ئۆلۈپ كېتىدۇ.
158. يۈر، ئەي بىلىمسىز، كېسىلىڭنى داۋالا،  
ئەي ئالىم، بىلىمسىز(لىك)نىڭ داۋاسىنى سەن ئېيتىپ بەر.
159. پاراسەت بىر چۆلۈۋوردۇر، ئۇنىڭغا ئېرىشكەن كىشى  
تۈمەنلىگەن ئارزۇسى بولسىمۇ، تىلىگىنىگە يېتەلەيدۇ.
160. قارا، پاراسەتنىڭ كىشىگە پايدىسى كۆپ،  
بىلىم بىلگەندىن كېيىن كىشى ئەزىز بولىدۇ.
161. ھەرقانداق ئىشنى پاراسەت بىلەن ئىشلە،  
ئېرىشكەن ۋاقىتلىرىڭنى بىلىم بىلەن مۇستەھكەملە.

## تىلنىڭ پەزىلىتى ۋە قۇسۇرى، پايدىسى ۋە زىيىنى ئېيتىلىدۇ

162. تىل بىلىم، ئەقىل - پاراسەتكە تىلماچتۇر،  
بۇ راۋان تىلنى كىشىنى يورۇتقۇچى (دەپ) بىل.
163. تىل كىشىنىڭ قەدىرىنى ئاشۇرىدۇ، (ئۇنىڭ بىلەن) كىشى بەختكە  
ئېرىشىدۇ.  
تىل كىشىنى خورلاپ قويدۇ، (ئۇنىڭ بىلەن) ئەرنىڭ بېشى  
كېتىدۇ.
164. تىل (گويا) ئىشكە ياتقان ئارىسلاندۇر،  
ئەي، ئۆي ئىگىسى، ئېھتىيات قىل، بېشىڭنى يەيدۇ.
165. تىل (ئازابى)دىن قىينالغان كىشى نېمە دەيدۇ، ئاڭلا،  
بۇ سۆزگە ئەمەل قىلىپ، (ئۇنى) ئۆزۈڭگە ھەمراھ قىل:
166. تىل ماڭا قانچىلىك كۆپ چاپا چەكتۈردى،  
بېشىمنى كەمسۇن ئۈچۈن، تىلىمنى كېسەي.
167. سۆزۈڭگە ئېھتىيات قىل، بېشىڭ كەتمسۇن،  
تىلىڭنى كۆزەتكىن، چىشىڭ سۇنمىسۇن.
168. بىر ئالىم تىل ھەققىدە پۇختا بىلىم بەرگەندى:



- ئەي تىل ئىگىسى، بېشىڭنى قوغدىغىن.
169. سەن ئۆزۈڭگە بېسەنلىك تىلسەڭ،  
تىلىڭدىن يارامسىز سۆزلەرنى چىقارما.
170. سۆزنى بىلىپ سۆزلىسەڭ بىلىمگە ياتىدۇ،  
بىلىمىسىزنىڭ سۆزى ئۆزىنىڭ بېشىنى يەيدۇ.
171. كۆپ سۆزدىن ئارتۇق پايدا كۆرمىدىم،  
تەكرار سۆزلەشتىن نەپمۇ تاپمىدىم.
172. كۆپ سۆزلىمە، زۆرۈر بولغاندا ئاز سۆزلە،  
تۈمەن سۆزنىڭ تۈگۈنىنى بىرلا سۆز بىلەن يەش.
173. كىشى سۆز بىلەن يۇقىرى ئۆرلەپ پادىشاھ بولىدۇ،  
كۆپ سۆز باشنى يەرگە ئەگدۈرىدۇ.
174. كۆپ سۆزلىسە، قۇرۇق گەپ ساتتى دېيىشىدۇ.  
ئەگەر سۆزلىمىسە، كېكەچ ئىكەن، دەيدۇ.
175. شۇنداق ئىكەن، ئۈستىلىق بىلەن ئىش قىل،  
ئۈستىلىق بىلەن قىلىنغان ئىش كىشىنى يۇقىرى كۆتۈرىدۇ.
176. تىلىڭنى قاتتىق ساغلا، بېشىڭ ساغلىنىدۇ،  
سۆزۈڭنى قىسقارتقىن، بېشىڭ ئوزۇرايدۇ.
177. تىلىنىڭ كۆپ پايدىسى بار، زىيىنىمۇ نۇرغۇن.

تىل بەزىدە ماختىلىدۇ، بەزىدە مىڭ تۈرلۈك سۆكۈش  
(ئالدىدۇ).

178. دېمەك، شۇنداق ئىكەن، سۆزنى بىلىپ سۆزلە،  
سۆزۈڭ كۆرسىز قارىغۇغا كۆز بولسۇن.

179. بىلىمسىز، ئېنىقكى، قارىغۇدۇر،  
يۈر، ئەي بىلىمسىز، تېگىشلىك بىلىم ئال.

180. قارا، تۇغۇلغان (ئادەم) ئۆلدى، سۆزى بەلگە بولۇپ قالدۇ،  
سۆزۈڭنى ياخشى سۆزلە، ئۆزۈڭ ئۆلمەيسەن.

181. ئىككى نەرسە بىلەن ئادەم قېرىمايدۇ:  
بىرى — ياخشى ھەرىكەت، بىرى — ياخشى سۆز.

182. ئادەم تۇغۇلدى، ئۆلدى، باققىنكى، ئۇنىڭ سۆزى قالدۇ.  
ئىنسان ئۆزى كەتسىمۇ، نامى قالدۇ.

183. سەن ئۆلمەيدىغان بىر ھايات تىلسەڭ،  
خۇلق — مەجەزىڭ بىلەن سۆزۈڭنى ياخشى قىل، ئەي دانا!

184. تىلنى خېلى ماختىدىم، بەزىدە سۆكتۈم،  
مەقسىتىم تىلنى ساڭا چۈشەندۈرۈش ئىدى.

185. ھەممىلا سۆزنى يېغسا ئەقىل ماقۇل كۆرمەيدۇ،  
كىشى ھاجەتلىك سۆزنى سۆزلەيدۇ، يوشۇرمايدۇ.

186. ئەي دانا، سۆزۈمنى ئوغلۇمغا سۆزلىدىم،  
ئوغلۇل مەندىن تۆۋەن تۇرىدۇ، ماڭا قانداق تەڭلەشسۇن.

187. ئەي ئوغۇل، سۆزۈمنى ساڭا سۆزلىدىم،  
ئەي ئوغۇل، ساڭا ئۆزۈمنىڭ بۇ نەسەتلىكىنى قىلدىم.
188. مەندىن ساڭا ئالتۇن - كۈمۈش قالسىمۇ،  
سەن ئۇنى بۇ سۆز(لەر)گە تەڭ كۆرمە.
189. كۈمۈشنى ئىشلەتسەڭ تۈگەيدۇ، يوقىلىدۇ،  
سۆزۈمنى ئىشقا سالساڭ كۈمۈش تېپىلىدۇ.
190. كىشىدىن كىشىگە (قالدىغان) ھىراس سۆزدۈر،  
ۋەسىيەت قىلىنغان سۆزنى ئېسىڭدە تۇتساڭ پايدىسى كۆپتۈر.
191. ئەي دانا ئالىم، بۈگۈن قاپقىڭنى تۈرمە،  
ئۆز ئۆزۈمنى ئەيمىنىپ ئېيتىۋاتمەن.

## كىتاب ئىسمى ئۆز ئۆزىنى ئېيتىدۇ

- \* 192. ئەي ئالىم، دانا، تىلىكىم: كەلگۈسى ئەۋلادلارغا تېگىشلىك سۆزلىرىمنى قالدۇرۇش ئىدى.
193. (لېكىن) بىر پىكىر قارشى چىقىپ دېدىكى، "دېققەت قىل، سۆزۈڭ خاتا بولسا، ساڭا زىيان - زەخمەت يېتىدۇ.
194. خەلقنىڭ تىلى يامان، ئۇ گېپىڭنى قىلىدۇ، كىشى (لەر) نىڭ قىلىقى ھەسەتخور، گۆشۈڭنى يەيدۇ".
195. سەپسىلىپ قارىسام، يۈكۈم يەڭگىلىدى، ئۆزۈمگە دېدىمكى، سۆزلە، ھەممە سۆزۈڭنى تۆك.
196. نېمە ئۈچۈن دېسەڭ، ساڭا ئېيتاي، ئەي جەسۇر قەھرىمان، سۆزۈمنى ئاڭلىغىن:
197. ئىنسان يېڭىلىدىغانلىقى ئۈچۈن، ئۇنىڭ نامى "ياڭلۇق" بولغان، يېڭىلىش (ياڭلۇق) ئىنسان ئۈچۈن بېرىلگەن \* .
198. كىم يېڭىلمەيدۇ، ماڭا ئېيتىپ بەرگىن(چۇ)؟ ساڭا ئېيتايكى، يېڭىلىدىغان كىشىلەر تۈمەنمىڭدۇر.

199. بىلىملىكلەر ناھايىتى ئاز، بىلىمسىزلەر كۆپ، بىلگىنكى، ئىدراكسىزلار كۆپ، ئىدراكلىقلار كەم ئۇچرايدۇ.
200. بىلىمسىزلەر بىلىملىككە دۈشمەن بولدى.  
بىلىمسىز(لەر) بىلىملىككە ھەسەت قىلدى.
201. كىشى بىلەن كىشىنىڭ زور پەرقى بار،  
بۇ پەرق بىلىمدىلا (كۆرۈلىدۇ)، دەيمەن.
202. ئۇشبۇ سۆزۈمنى بىلىملىكلەر ئۈچۈن سۆزلىدىم،  
بىلىمسىزنىڭ تىلىنى ئۆزۈممۇ بىلمەيمەن.
203. مېنىڭ بىلىمسىز بىلەن (قىلىدىغان) ھېچ سۆزۈم يوق،  
ئەي دانا، مەن سېنىڭ(لا) خىزمەتكارىڭ.
204. ساڭا سۆزۈمنى سۆزلەشكە ئەيىبنىپ،  
ئۇشبۇ ئۆزۈمنى بايان قىلدىم.
205. سۆزلىگۈچى ئازىدۇ ھەم يېڭىلىدۇ،  
ئىدراكلىقلار ئاڭلىسا، ئوڭلايدۇ، تۈزىتىدۇ.
206. سۆز تۆگە بۇرىندەك چۈلۈكلۈك (نەرسىكى)،  
تۆگىنى قاياققا يېتىلسە، (شۇ ياققا) كېتىدۇ.
207. سۆزنى بىلىپ سۆزلىگۈچىلەر كۆپ،  
بۇنى چۈشەنگۈچىلەر مەن ئۈچۈن بەك ئەزىزدۇر.
208. ھەممە ياخشىلىقلار ئىلىمنىڭ پايدىسىدىندۇر،  
مىسالى بىلىم بىلەن كۆككە(مۇ) يول ئېچىلىدۇ.

- 209 . ھەممە سۆزۈڭنى بىلىم بىلەن سۆزلە،  
ھەممە كىشى بىلىمى بىلەن بۈيۈك بولىدۇ، دەپ بىل .
- 210 . سۆز كۆك ئاسماندىن بوز يەرگە چۈشتى،  
ئىنسان سۆز بىلەن ئۆزىنى قەدىر - قىممەتكە ئىگە قىلدى .
- 211 . كىشىنىڭ كۆڭلى گويا تۈپسىز دېڭىزغا ئوخشايدۇ،  
بىلىم بولسا ئۇنىڭ تېگىدە ياتقان ئۈنچىدۇر .
- 212 . كىشى دېڭىزدىن ئۈنچىنى چىقارمىسا،  
(ئۇ) مەيلى ئۈنچە بولسۇن، مەيلى ساينىڭ تېشى (پەرقسىز  
بولسۇن) .
- 213 . بوز يەر قېتىدىكى ئالتۇن بىر تاشتۇر،  
ئەگەر (قېزىپ) چىقىرىلسا، بەگلەرنىڭ بېشىغا بېزەك (بولسۇن) .
- 214 . بىلىملىك (كىشى) بىلىمنى تىل بىلەن بايان قىلمىسا،  
ئۇنىڭ بىلىمى يىللاپ ياتسىمۇ (ئەتراپىنى) يورۇتالمايدۇ .
- 215 . ئىدراكلىق، بىلىملىك بولۇش ناھايىتى ياخشى نەرسىدۇر،  
ئەگەر (ئۇنىڭغا) ئېرىشسەڭ ئىشلەت، ئۇچۇپ كۆككە يەت .
- \* 216 . ئىدراك ۋە بىلىمنىڭ نېمە ئىكەنلىكىگە ئەقلى يەتكەن  
ئەل - يۇرت بېگى نېمە دەيدۇ، ئاڭلا:
- 217 . جاھان تۇتۇشقا ئىدراكلىق ئەر كېرەك،  
خەلقنى باشقۇرۇشقا ئەقىل ھەم جاسارەت كېرەك .
- 218 . جاھان تۇتقۇچى جاھاننى ئىدراك بىلەن تۇتتى،

- خەلقنى باشقۇرغۇچى ئىلىم بىلەن باشقۇردى.
219. دۇنياغا ئادەم زاتى تۆرەلگەندىن تارتىپ،  
ئىدراكلىقلار ياخشى قانۇن تۇرغۇزۇپ كەلدى.
220. بۈگۈنگە قەدەر قايسى زاماندا بولسۇن،  
بىلىملىككە يۈكسەك ئورۇن تەگدى.
221. كىشىلەرنىڭ يامنى ئەقىل تاپسا تۈزىلىدۇ،  
خەلق ئىچىدىكى قالايمىقانچىلىق بىلىم بىلەن بېسىلىدۇ.
222. بۇ ئىككىسى كار قىلمىسا، بىلىمنى قوي - دە،  
ئاندىن قولۇڭنى قىلىچقا ئۇزاتقىن.
223. ئالىم، دانا بەگلەر خەلققە باش (بولۇپ)  
بىلىمسىزلەرنىڭ ئىشىنى قىلىچ بىلەن ھەل قىلدى.
224. جاھاننى (قولدا) تۇتماق ئۈچۈن، كىشى ناھايىتى ئىدراكلىق  
بولۇشى كېرەك،  
خەلقنى باشقۇرۇش ئۈچۈن كىشى بىلىم بىلىشى كېرەك.
225. بۇ ئىككىسىنى بىرلەشتۈرگەن كىشى كامالەتكە يېتىدۇ،  
كامىل ئەر دۇنيا (نېمەتلەرنىڭ) ھەممىسىگە ئىگە بولىدۇ.
226. ئەگەر ھەر ئىككى دۇنيانى تىلىمەكچى بولساڭ،  
قولۇڭدىن كەلسە، ئۇنىڭ چارىسى ياخشىلىق قىلىشتۇر.
227. ئەگەر ئۆزۈڭ ياخشى بولۇشنى تىلىسەڭ،  
يۈر، ياخشىلىق قىل، (باشقا) سۆزگە ھاجەت يوق.



228. كىشى مەڭگۈلۈك ياشمايدۇ، نامى مەڭگۈ (ياشايدۇ).  
ئۇنىڭ ياخشى نامى مەڭگۈ ساقلىنىپ قالدۇ.

229. ئۆزۈڭ مەڭگۈ ئەمەس، (بەلكى) نامىڭ مەڭگۈدۇر،  
نامىڭ مەڭگۈ بولسا، ئۆزۈڭمۇ مەڭگۈلۈك بولسەن.

## ياخشىلىق قىلىشنىڭ مەدەھىيسى ۋە پايدىسى ئېيتىلىدۇ

230. ئەگەر خەلققە ھۆكۈمرانلىق يۈرگۈزىدىكەنسىن،  
بارلىق سۆز - ھەرىكىتىڭ بىلەن ياخشىلىق قىل.
231. يىگىتلىك ئۆتۈپ كېتىدۇ، تىرىكلىكمۇ تۈگەيدۇ،  
سەن بۇ چۈش كەبى دۇنيادىن تېزلا ئۆتۈپ كېتسەن.
232. ھاياتىڭنى سەرمايە قىلدى، (ئۇنىڭ) پايدىسى - ياخشىلىقتۇر،  
بۇ ئەتە (ئاخىرەتتە) ياخشى يېگۈلۈك ۋە كىيگۈلۈك بولىدۇ.
233. كىشىلەرنىڭ ياخشىسى نېمە دەيدۇ، ئاڭلا:  
نەپەس ئېلىپ يۈرىدىغان جانلىقلار ئاخىر ئۆلگۈسى.
234. نەزەر سال، دۇنيادا نى - نى ئەزلەر تۇغۇلدى،  
(ئۇلار) بىر مۇددەت ھايات كەچۈرۈپ، ئاخىر ئۆلدى.
235. مەيلى بەگ، مەيلى قۇل ياكى ياخشى، يامان بولسۇن،  
ئۆزى ئۆلگەن بولسا، ئىز - نامى قالدى.
236. ئەمدى بۇ ئورۇن نۆۋىتىدە ساڭا تەگدى،  
ھەممىدىن ئاۋۋال ياخشىلىق قىل، ياخشى بول.
237. تىرىك ئادەم ئاخىر ئۆلگۈسى (ۋە) يەرنى تۆشەك قىلغۇسىدۇر،

قارا، كىشى ياخشىلىق بىلەن ئۆلسە، نامى ھايات قالدۇ.

238. ئىككى تۈرلۈك نام تىللاردا ياشايدۇ:  
برى — ياخشى (نام)، برى — يامان (نام) دۇنيادا قالدۇ.
239. يامان سۆكۈش (ئالدى)، ياخشى ماختاشقا ئېرىشىدۇ،  
ئۆزۈڭگە قاراپ كۆرگىن، قايسىسىنى خالايسىن؟
240. ئۆزۈڭ ياخشى بولساڭ، نامىڭ ماختىلىدۇ،  
ئەگەر يامان بولساڭ، سۆكۈلسەن، ئەي پاك كىشى.
241. پەس زەھھاڭ \* نېمە ئۈچۈن سۆكۈشكە لايىق بولدى،  
بەختلىك فرىدۇن \* نېمە ئۈچۈن ماختالدى؟
242. برى — ياخشى ئىدى، ئۇنى ماختاشتى،  
برى — يامان ئىدى، ئۇنى سۆكۈشتى.
243. ساڭا يامانلىق لايىقمۇ ياكى ياخشىلىقمۇ؟  
سۆكۈشنى خالامسەن ياكى ماختاشنىمۇ؟
244. قايسىسىنى خالساڭ، بىرىنى تاللا،  
تاللىغىنىڭ ياخشى (بولسۇمۇ)، يامان (بولسۇمۇ) كېيىن ئۆكۈنمە.
245. تەجرىبىلىك كىشى بۇنىڭغا بىر تەمسىل سۆز ئېيتتى،  
تەجرىبىلىك كىشى ئەل — يۇرت ئىشىنى بىلىدۇ.
246. كىشى ياخشى نام بىلەن ئالغىشقا ئېرىشىدۇ.  
يامان نام چىقارغانلار ئۆلگەندە قارغىش تاپىدۇ.
247. يامانلىق قىلغانلارنى كۆپ سىندىم،

كۈنلەر ئۆتكەنسېرى كۈچتىن ئۈزۈلدى.

248. ئەي بىلىملىك كىشى، قانچىكى كۆزەتسەم،  
يامانلارنىڭ ئىشى ئىلگىرى باسمىدى.
249. يامانلىق بىر ئوتدۇر، ئوت كۆيدۈرىدۇ.  
يولدا ئۆتۈشكە بولىدىغان كېچىك يوقتۇر.
250. بىزدىن ئىلگىرى ئۆتكەنلەرگە قاراپ كۆرسەك،  
(مەيلى) قارا خەلق، بەگ ياكى دۇنيا سورىغۇچى بولسۇن،
251. بۇلارنىڭ قايسىسى بىلىمگە ئېرىشكەن بولسا،  
ئۇلار زامان (ۋە) دۇنيانى قولدا تۇتالىدى.
252. دۇنيا بەگلىرىنىڭ قايسىسىنىڭ بىلىمى بولسا،  
ياخشى قانۇن تۇرغۇزدى، ئوبدان كىشىلەردىن (بولدى).
253. بۈگۈنمۇ كىمكى ياخشى دەپ ئاتالغان بولسا،  
ئەڭ ئاۋۋال شۇلار ياخشىلارغا باش بولدى.
254. قايسى بەگ دانا، بىلىمگە يېقىن بولغان بولسا،  
ئۇ، بىلىملىك كىشىلەرنى ئۆزىگە يېقىن تۇتتى.
255. (ئۇ) قولغا ئالغان ھەربىر ئىشنى دىققەت بىلەن ئىشلىدى،  
ئىلمىنى ئىشقا سېلىپ، خەلقنى باشلىدى.
256. ئېلىنى تۈزەتكەنلىكتىن خەلق بېيىدى،  
خەلقنىڭ بايلىقىنى ئۆزىگە قورغان قىلدى.
257. سېخى دەپ ئاتىلىپ ياخشى نام چىقارغان،

- سېخىي (ئادەم) ئۆلسە، (ئۇنىڭ) نامىنى تىرىك دەپ بىل.
258. ئۆلۈشنى بىلىپ، ئۆزىگە ھازىرلىق قىلغانلار تىرىكلەر ئۈچۈن نامىنى كىتابقا پۈتۈپ قويدى.
259. بۈگۈن كىم ئۇنى ئوقۇسا، بىلىمگە ئىگە بولىدۇ، ئۇلارغا ئەگىشىپ، ياخشىلىق قىلىدۇ.
260. دۇنيادا بىلىمدىن ئەزىز يەنە نېمە بولسۇن، "بىلىمسىز" دېگەنلىك ئەر ئۈچۈن سەت، ھاقارەتتۇر.
- \* 261. دۇنيادا كۆپ نەرسىلەرنى سىناپ، ئۇزۇن ياشىغان بىلىملىك كىشىنىڭ نېمە دېگەنلىكىنى ئاڭلا:
262. بىلىمسىزگە تۆردىن ئورۇن تەگسە، قارىغىنكى، بۇ تۆر پەگا ھېسابلىنىدۇ، پەگا بولسا تۆرگە ئېرىشىدۇ.
263. ئەگەر داناغا پەگادىن ئورۇن تەگسە، بۇ پەگا تۆردىنمۇ يۇقىرى بولىدۇ.
264. بۇنچىلىك قەدىر - قىممەتنىڭ ھەممىسى بىلىم ئۈچۈندۇر، دۇنيادا (ئۇنىڭ ئورنى) مەيلى تۆردە، ياكى پەگادا بولسۇن، بەربىر.
265. قارا، بۇ ئېسىل كىشىلەر ئىككى تۈرلۈك بولىدۇ: بىرى - بەگ، بىرى - دانا، (بۇلار) ئىنسانلارنىڭ باشلامچىسىدۇر.
266. بۇنىڭدىن باشقىلىرىنىڭ ھەممىسىنى ھايۋان ھېسابلا، خالىساڭ، بۇ تەرەپتە تۇر، خالىساڭ، ئۇ تەرەپتە.

267. سەن قايسى تەرەپتە تۇرسەن، ماڭا ئوچۇق ئېيت،  
ئىككىنىڭ بىر (تەرىپىدە) بول، ئۈچىنچىسىدىن قاچ.
268. بىرى (قولىغا) قىلىچ ئېلىپ، خەلقنى ئىدارە قىلىدۇ،  
بىرى قەلەم ئېلىپ، ياشاش يولىنى كۆرسىتىدۇ.
269. ئۇلاردىن ياخشى قانۇن (مىراس) بولۇپ كەلدى،  
(بۇ) مىراس (كىمىنىڭ قولىغا) تەگسە، يۇقىرى ئۆرلىدى،
270. ئۆلۈكتىن تىرىككە مىراس قالىدىغان نەرسە سۆزدۇر،  
مىراس قالغان سۆزنى ئاڭلىسا، (ئۇنىڭ) كۆپ پايدىسى بار،
271. ئېنىقكى، بىلىمسىز بىر قارىغۇدۇر،  
ئەي كۆزسىز قارىغۇ، بىر ئۆلۈش بىلىم ئال.
272. كىشى كۆركى سۆزدۇر، سۆزنىڭ تۈرى كۆپ،  
يۈر، ئەي تىلىم، ياخشى سۆزلۈك كىشىنى ماختا.
273. بۇنىڭغا تەقلىدەن تۈركچە بىر مەسەل كەلتۈرۈپ،  
بۇنى شۇنىڭغا ئوخشىتىپ سۆزلىدىم:
274. ئەقىل كۆركى تىلدۇر، تىلنىڭ كۆرۈنى — سۆز،  
كىشىنىڭ كۆركى يۈزدۇر، يۈزنىڭ كۆركى — كۆز.
275. ئىنسان سۆزىنى تىلى بىلەن سۆزلەيدۇ،  
سۆزى ياخشى بولسا، يۈزى يورۇق بولىدۇ.
276. نەزەر سېلىنسا، بۇ تۈرك بەگلىرى  
جاھان بەگلىرىنىڭ ياخشىلىرى ئىدى.

277. تۈرك بەگلىرى ئىچىدە نامى مەشھۇر بولغىنى  
سانادەتمەن توڭا ئالىپ ئەر ئىدى.
278. يۇقىرى بىلىمى بىلەن پەزىلىتى كۆپ،  
بىلىملىك، ئەقىل - پاراسەتلىك، خەلقنىڭ خىلى (ئىدى).
279. (ئۇ) ئاجايىپ خىل، ياراملىق جەسۇر ئەر ئىدى،  
دۇنيادا زېرەك ئەر(لەر) جاھان سورىدى.
280. تاجىكلار ئۇنى ئەفراسىياپ (دەپ) ئاتايدۇ،  
بۇ ئەفراسىياپ (كۆپ) ئەللەرنى تالاپ، باشقۇردى.
281. ناھايىتى كۆپ پەزىلەت، ئەقىل، بىلىم كېرەككى،  
جاھان سورىغۇچى ئاندىن (جاھانغا) قول سۇنسۇن.
282. تاجىكلار بۇنى كىتابتا يازدى \* ،  
كىتابقا يازمىغان بولسا، ئۇنى كىم بىلەتتى؟
283. جەسۇر، باتۇر كىشى ناھايىتى ياخشى ئېيتقان:  
جەسۇر كىشى چىگىش تۈگۈنلەرنى بېشىدۇ.
284. جاھان سوراش ئۈچۈن مىڭ (تۈرلۈك) پەزىلەت كېرەك،  
قۇلانى بېسىش ئۈچۈن ئارىسلان كېرەك.
285. جاھان سورىغۇچىغا مىڭ (تۈمەن) پەزىلەت كېرەككى،  
ئۇنىڭ بىلەن ئەل - يۇرتنى سورايدۇ ۋە تۇماننى سۈزۈلدۈرىدۇ.
286. (جاھان سورىغۇچى) قىلىچ ئۇرۇپ دۈشمەن بوينىنى كەسسۇن،  
ۋانۇن بىلەن ئېلى ۋە خەلقنى تۈزسۇن.



بىلىم ۋە ئىدراك - پاراسەتنىڭ پەزىلىتى،  
پايدىسى ئېيتىلىدۇ

287. تىلىكىم سۆز ئىدى، ئەي بىلىمدان دانا،  
پاراسەت، بىلىم ھەققىدە ئۆزۈم سۆزلىگەيمەن.
288. پاراسەت - قاراڭغۇ تۈندىكى مەشئەلگە ئوخشايدۇ،  
بىلىم - يورۇقلۇق (بولۇپ) سېنى يورۇتىدۇ.
289. كىشى پاراسەت بىلەن ئۆرلەپ، بىلىم بىلەن يۈكسىلىدۇ،  
بۇ ئىككىسى بىلەن ئەر قەدىر - قىممەت تاپىدۇ.
290. بۇنىڭغا ئىشەنمىسەڭ نۇشرۋانغا قارا \* ،  
(ئۇ) جاھاننى پاراسەت كۆزى بىلەن يورۇتتى.
291. توغرا قانۇن يۈرگۈزدى، خەلقى بېيىدى،  
ياخشى دەۋرانى بىلەن نامنىمۇ ياخشى قىلدى.
292. بىلىملىكنىڭ مۇنداق بىر سۆزى يادىمغا كەلدى:  
(بىلىملىك) دەۋزەخى بولسا، دەۋزەختىن يىراقلىشىدۇ.
293. كىچىك ئوغلاننى كۆر، ئىدراكقا يېتىپ،  
پېشىغا تولمىغۇچە قەلەم يۈرگۈزمەيدۇ.

294. كۆرگىنىكى، ئىدراكلىق كىشىلەر قېرىسا ئازىدۇ،  
ئىدراك كەتتى، دەپ قەلەمنىمۇ توختىتىدۇ.
295. ئەگەر تەلۋە، كىشىنى ئۇرۇپ ئۆلتۈرسە،  
ئۇنىڭغا ئۆلۈم يوق، زەخمەت يەتكۈزۈلمەيدۇ.
296. نېمىشقا دېسەڭ، ئۇ ئىدراكسىز دۇر،  
ئىدراكسىز كىشىلەرنىڭ (ھېچنېمىدە) ھەسسىسى بولمايدۇ.
297. قەدىر - قىممەت ئىدراك ئۇچۇندۇر،  
ئەقىل - ئىدراكسىز كىشى بىر ئۇچۇم لايدۇر.
298. سەپىلىپ قارىساڭ، بۇ سۆز ياخشى ئېيتىلغان:  
ئەقىل - ئىدراكسىز، بىلىمسىزلەر ئۆزىنى يۈكسەلدۈرەلمەيدۇ.
299. نەزەر سالساڭ، بارچە كىشى كىيىم كىيىدۇ،  
ئىدراكلىق، بىلىملىكلەر (كىيىم بىلەن ئەمەس) ئەسلى بىلەن  
قەدىرلىكتۇر.
300. ئىدراكلىق (كىشى) ئېسىل ئەر بولمەن دېسە بولالايدۇ،  
بىلىمى بولغان ئەر بەگلىك قىلىشمۇ قىلالايدۇ.
301. كىمدە ئەقىل - ئىدراك بولسا، ئۇ ئېسىل (ئىنسان) بولىدۇ.  
كىمدە بىلىم بولسا، ئۇ بەگلىككە ئېرىشەلەيدۇ.
302. بوز يەر ئۈستىدە ئىنسان بالىسى قول كۆتۈردى،  
ھەممىنى بىلىم بىلەن بەرپا قىلدى.

303. كىشى ئەقىل - ئىدراك بىلەن ئېسىل ئاتىلىدۇ،  
بەگلەر ئەل ئىشىنى بىلىم بىلەن يۈرگۈزىدۇ.
304. تۈمەنىڭ خىل پەزىلەتلەر، كۆپ مەدھىيلەنگەن (ئىشلار)  
ئەقىل - ئىدراك بىلەن قىلىنغانلىقى ئۈچۈن ماختالغاندۇر.
305. ئىدراك ئازلىقىنى ئاز دېمە، ئۇنىڭ پايدىسى كۆپتۇر،  
بىلىم ئازلىقىنى ئاز دېمە، (ئۇ) ئەر ئۈچۈن قىممەتلىكتۇر.
- \* 306. دانا سۆزلىگەن مۇنۇ تۆت نەرسىنىڭ ئازلىقىنى ئاز دەپ سانما،  
(بۇ) سۆزنى زېھنىڭ بىلەن ئاڭلا:
307. بۇ تۆتنىڭ بىرى ئوت، بىرى ياۋدۇر،  
ئۈچىنچىسى، تىرىكلىكنىڭ كۈشەندىسى بولغان كېسەلدۇر.
308. بۇلاردىن ئاخىرقى بىرى بىلىمدۇر،  
بۇ تۆت نەرسىنى سەل چاغلىما، قىممىتى يۈكسەكتۇر.
309. بۇلاردىن ھەربىرنىڭ پايدىسىمۇ، زىيىنىمۇ كۆپ،  
بەزىسى بېرىمدەك، بەزىسى ئېلىمدەك (زۆرۈر).
310. بىلىم گويا كىمىيادۇركى، (پۈتۈن) نەرسىنى ئەتراپىغا يىغىدۇ \* ،  
ئۇ ئىدراك ئوردىسى، ھەممە نەرسە ئۇنىڭغا جەملىنىدۇ.
311. ئىپار ۋە بىلىم بىر - بىرىگە ئوخشاش نەرسىلەردۇر،  
ئۇنى ئۆزۈڭدە يوشۇرۇپ ساقلاشقا بولمايدۇ.
312. سەن ئىپارنى يوشۇرساڭ (ئۇنىڭ) ھىدى بىلىنىپ قالىدۇ،

- بىلىمنى يوشۇرساڭ، تىلىڭ ئاشكارا قىلىدۇ.
313. بىلىم بىر بايلىقدۇركى، (ئۇ زادى) كەمبەغەللەشمەيدۇ،  
ئوغرى، ھىيلىگەرلەرمۇ ئوغرىلاپ ئالالمايدۇ.
314. بىلىم ۋە ئىدراك — كىشى ئۈچۈن كىشەندۇر،  
كىشەنلىك (كىشى) يارىماس ئىشلارغا يېقىن بارالمايدۇ.
315. كىشى ياخشى كۆرىدىغان ئېتىنى كىشەنلەپ تۇتىدۇ،  
مىنىشلىك ئېتىنى بولسا، كۆزىتىپ ساقلايدۇ.
316. كىشەنلىك قاچالمايدۇ، خالىغىنىڭچە يۈرىدۇ،  
چۈشەنكىلىك يىراقلاشمايدۇ، خالىغان يېرىڭدە تۇرىدۇ.
317. ئەقىل — ئىدراك ساڭا ياخشى ۋە ئىشەنچلىك ئاداقتۇر،  
بىلىم ناھايىتى مېھرىبان قېرىنداشتۇر.
318. بىلىمسىزگە بىلگىنى ۋە قىلقى دۈشمەندۇر،  
باشقىسى بولمىغاندىمۇ، بۇ ئىككى چېدەل يېتەرلىكتۇر.
319. بۇنىڭغا تەقلىد تەن تۈركچە تەمسىل (ئېسىمگە) كەلدى،  
بۇنى سەن ئوقۇغىن، ئەس — يادىڭدا تۇت:
320. ئىدراكلىق كىشى ئۈچۈن ئىدراكنىڭ ئۆزى چىن دوستتۇر،  
بىلىمسىز كىشىگە نامىلا يېتەرلىك ھاقارەتتۇر.
321. بىلىملىككە بىلىمى يېتەرلىك كىيىم — كېچەك، يېمەك — ئىچمەكتۇر،  
بىلىمسىزگە ئۆز قىلمىشى ياۋۇز قولداشتۇر.

322. ئەي، ئىدراكلىق ياخشى ئادەم: غەزەپنى ئۆزۈڭدىن يىراقلاشتۇر،  
بىلىملىك بەگ، قەھرلەنمە، نامىڭنى ياخشى قىل.

323. بۇ ئىككىسى بىلەن ئىشقا ئالدىراپ يېقىنلاشما،  
ئەگەر يېقىنلاشساڭ ئۆمرۈڭنى زايە قىلسەن.

324. غەزەپ بىلەن قىلىنغان ئىش دائىم پۇشايمانلىق بولىدۇ،  
كىشى قەھرلەنمە ئىشتا ئادىشىدۇ.

325. كىشى ئېغىر - بېسىق، سالماق مەجەزلىك بولۇشى كېرەك،  
بەگ ۋەزىمىن بولسا كۈنلىرى يورۇق بولىدۇ.

326. مۇلايىم ھەم خۇش يېنىل بولۇش كېرەك،  
ئەقىل - ئىدراكلىق ھەم بىلىملىك بولۇش كېرەك.

327. كىشىنى ياخشى تاللاش ئۈچۈن ئىدراكلىق بولۇش كېرەك،  
ئىشىنى ياخشى پۈتتۈرۈش ئۈچۈن بىلىملىك بولۇش كېرەك.

328. يارامسىز، ياراملىقنى ئېنىق كۆزىتىپ،  
كېرەكلىك، كېرەكسىزنى ھەقىقىي سۈرۈشتۈرۈپ،

329. ئۆزى ئايرىپ - تاللاپ، پەرقلەندۈرەلسە،  
ھەممىلا ئىشتا كۆزنى ئۆتكۈر قىلسا،

330. ئاندىن ئىشلار مۇكەممەل ھەم پىششىق بولىدۇ،  
(چۈنكى) بىلىملىك كىشىلەر ئاشنى پىششىق يەيدۇ.

331. بۇ خىل كىشىلەر تىلىكىگە يېتىدۇ،

ئىككىلا دۇنيادا ئىشى ئوڭۇشلۇق بولىدۇ.

332. قەھرىلىنىش بىلەن غەزەپ ئادەم ئۈچۈن ياۋۇز (نەرسە)،  
بۇ ئىككىسى بىلەن ۋۇجۇد داۋاملىق ئەزىيەت چېكىدۇ.

333. بىلىملىك، دانا نېمە دېگەنلىكىنى ئاڭلا،  
بۇ سۆزگە ئەمەل قىل، ئەي مەڭزى قىزىل (كىشى):

334. ئىنسان قەھرىلىك بولسا، ئەقىلدىن ئازىدۇ،  
ئەگەر غەزەپ كەلسە، پاراسەتتىن مەھرۇم قىلىدۇ،

335. قەھرىلىنىش كىشى ئۈچۈن ياۋۇزدۇر، ئۇ بىلىمنى يوقىتىدۇ،  
ئالىيجاناب كىشىلەرمۇ قەھرىلەنسە قوپاللىق قىلىدۇ.

336. بىلىملىك كىشى نېمە دەيدۇ، ئاڭلا،  
بىلىملىكنىڭ سۆزى — ھەقىقەتەن سۆيۈملۈك جانغا ئوخشاشتۇر.

337. قارا، بۇ بىرقانچە نەرسە كىشى ئۈچۈن ياۋۇزدۇر،  
ئىنسان ئۇنىڭغا ئۆگىنىپ قالسا، ۋۇجۇدى بۇلغىنىدۇ.

338. بۇلاردىن بىرى — يالغان سۆزلەش،  
ئۇنىڭدىن كېيىنكىسى — سۆزىدە تۇرماسلىق.

339. ئۈچىنچى بىرى — ئىچىملىككە بېرىلىش،  
بۇنداق ئادەم، شۈبھىسىزكى، تامامەن بەھۇدە ياشايدۇ.

340. ئادەم ئۈچۈن يەنە بىرى جاھىل قىلىقتۇر،  
جاھىل مەجەزلىك (ئادەمدە) خۇشاللىق بولمايدۇ.

- 341. يارماس (ئادەتنىڭ) يەنە بىرى پەسكەش قىلىقتۇر،  
بۇنداق ئادەم كىشلەرنىڭ ئۆيگە سورۇقچىلىق سالدۇ.
- 342. يەنە بىرى، تىلى يامان، قەھر - غەزەپلىك بولۇش،  
(بۇنداقلار) ئېغىز ئېچىپ سۆكسە، كىشىنى ئازابلايدۇ.
- 343. بۇ بىرقانچە نەرسە بىر (ئادەمدە) يىغىلسا،  
ئۇنداقلاردىن مۇقەددەس بەخت تېزىپ يىراقلىشىدۇ.
- 344. پەلەك ئاڭا باقمايدۇ، بېشى گاڭگىراپ قالىدۇ،  
شۇنىڭ بىلەن بىللە خۇي - پەيلمۇ ئاينىدۇ.
- 345. يۈر، ئەي ياخشى كىشى، ياخشىلىق قىل،  
ياخشى (كىشىنىڭ) ئىشى دائىم ئوڭۇشلۇق بولىدۇ.
- \* 346. ئەمدى، سىناقلار ئارقىلىق يۈكسىلىپ، ئەل ئىشىنى  
باشقۇرغان، خۇش پېئىل كىشىنىڭ نېمە دېگەنلىكىنى ئاڭلا:
- 347. ياخشىلىق نەچچە يىللار ياشىسىمۇ قېرىمايدۇ،  
يامانلىقنى قانچە پەرۋىش قىلىسىمۇ تۈزەلمەيدۇ.
- 348. ياماننىڭ يېشى قىسقا، (ئۇ) پۇشايمان بىلەن قېرىيدۇ،  
ياخشىلىقنىڭ ئۆمرى ئۇزۇن، (ئۇ) پۇشايمانسىز يۈرىدۇ.
- 349. ياخشى ھەر كۈنى يېڭى - يېڭى تىلىكىنى تاپىدۇ،  
ياماننىڭ غېمى كۈندە مىڭلاپ ئاشىدۇ.



كىتابنىڭ نامى، مەنىسى ۋە (ئۆزىنىڭ) قېرىلىقى سۆزلىنىدۇ

350. كىتابنىڭ نامىنى «قۇتادغۇبىلىك» \* قويدۇم.  
ئوقۇغانلارنى بەختلىك قىلسۇن ۋە يول كۆرسەتسۇن.
351. مەن سۆزۈمنى سۆزلىدىم (ۋە بۇ) كىتابنى يازدىم،  
(بۇ) ئىككى دۇنيانى تۇتۇشقا سۇنۇلغان قول (بولسۇن).
352. كىشى ھەر ئىككى دۇنيانى بەختلىك ھالدا (قولدا) تۇتالسا،  
بەختلىك بولىدۇ، بۇ سۆزۈم ھەق، راستتۇر.
353. كۈنتۇغدى ئەلگىنى سۆز بېشى دېدىم،  
ئەي ياخشى كىشى، (ئۇنىڭ) تەرىپىنى قىلاي.
354. ئۇنىڭدىن كېيىن ئايتولدىنى سۆزلىدىم،  
ئۇنىڭدىن مۇقەددەس بەخت كۈنى يورۇيدۇ.
355. بۇ كۈنتۇغدى دېگىنىم قانۇن، ئادالەتتۇر،  
ئايتولدى دېگىنىم بەخت - سائادەتتۇر.
356. ئۇنىڭدىن كېيىن، ئۆگدۈلمىشنى سۆزلىدىم،  
ئۇ ئەقىل - ئىدراكنىڭ نامى بولۇپ، كىشىلەرنى يۈكسەلدۈرىدۇ.

357. بۇنىڭدىن كېيىنكىسى ئودغۇرمىشتۇر،  
ئۇنى ئۆزۈم ئاقشۈت دەپ تەرىپلىدىم.
358. سۆزۈمنى شۇ تۆت نەرسە ئۈستىدە سۆزلىدىم،  
ئوقۇساڭ (ھەممىسى) ئېچىلىدۇ، كۆزۈڭنى ئۆتكۈر قىل،
359. خۇشال - خۇرام ھايات كەچۈرگەن، ئەي ياخشى يىگىت،  
سۆزۈمنى زايە قىلماي، كۆڭۈل قويۇپ ئاڭلا.
360. تىرىشقىن، ئادالەت يولىدىن ئاداشما،  
يىگىتلىكىڭنى زايە قىلما، (ئۇنىڭ) پايدىسىنى ئال،
361. يىگىتلىكىڭنى قەدىرلە، ئۇ تېزلا ئۆتۈپ كېتىدۇ،  
قانچىلىك مەھكەم تۇتساڭمۇ، تىرىكلىك سەندىن قاچىدۇ.
362. سېنىڭدە يىگىتلىك كۈچ - قۇۋۋىتى بار ئىكەن،  
(ئۇنى) زايە قىلما، داۋاملىق تائەت، ئىبادەت قىل.
363. يىگىتلىكىمگە قايغۇرمىەن، ئۆكۈنمەن،  
(ئەمما) ئۆكۈنۈشۈمنىڭ پايدىسى يوق، سۆزۈمنى توختىتىمەن.
364. كىمنىڭ ئۆمرىدە يېشى قىرىققا يەتسە،  
يىگىتلىك ئۇ ئەر بىلەن خوشلىشىدۇ.
365. ماڭا ئەللىك يېشىم قولىنى تەگكۈزدى،  
قۇزغۇن تۈسىدەك (قارا) بېشىمنى ئاق قۇدەك قىلدى.
366. ئاتمىش (ياش) ئەمدى مېنى "كەل" دەپ چاقىرىۋاتىدۇ،

(ئەجەل) پىستىرمىسىغا يولۇقىمىسام، ئەمدى ئۇياققىمۇ بارىمەن.

367. كىمىنىڭ يېشى ئاتىمىش ھېسابىنى تۈگەتسە،  
ئۇنىڭدىن (ھايات) لەززىتى كېتىدۇ، يازى قىش بولىدۇ.
368. ئوتتۇز ياشتا يىغقانلارنى ئەللىك ياش ياندۇرۇۋالدى،  
ئاتىمىش ياش قول ئۇزارتسا نېمىلەرنى قىلمايدۇ؟
369. (ئەي) ئەللىك ياش، مەن ساڭا نېمە قىلغانىدىم،  
نېمىشقا مەندىن ئۈچ ئېلىشقا تۇردۇڭ؟
370. يىگىتلىكىمدىكى بارچە ئىشىم لەززەتلىك ئىدى،  
ئەمدى مېنىڭ يەيدىغان ئېشىمنى ئوغا قىلدى.
371. قەدىم ئوقتەك (تۈز)، قەلبىم يادەك (ئەگرى) ئىدى،  
قەلبىمنى ئوقتەك قىلغۇچە، قەدىم يادەك بولدى.
372. يىگىتلىك ماڭا نېمە يىغىپ بەرگەن بولسا،  
قېرىلىق كېلىپ ئېلىپ كەتتى، (ئۇ) ساڭمۇ كېلىدۇ.
373. ئەي قۇتۇلدۇرغۇچى، كەل، مېنى قۇتۇلدۇر،  
مۇشەققەت بىلەن يىل، ئايلارنىڭ تۇتقۇنى بولۇپ قالدىم.
374. ئايىغىم كىشەنسزلا پۇتلاشتى، ماڭالماس بولدى،  
كۆرىدىغان (كۆز) قارىچۇقۇم قاراڭغۇلاشتى، يورماس بولدى.
375. (ھايات) لەززىتى كەتتى، قەلبىمنىڭ ئوتى ئۆچتى،  
يىگىتلىك نامى مېنىڭدىن يىراقلاشتى.

376. ئويغان، ئەي ئاقساقال، ئۆلۈمگە ھازىرلان،  
ئۆتۈپ كەتكەن كۈنلىرىڭ ئۈچۈن ئۇن سېلىپ يىغلا.
377. ۋاقت، كۈنلەر بەھۇدە ئۆتۈپ كەتتى،  
قالغان كۈنلىرىڭدە ئۆزرەڭنى سورىغىن.
378. ئەي موھتاجسىز، مەڭگۈ ۋە دائىم تىرىك ئىگەم،  
بۇ سانسىز تىرىكلەرنى ئۆلۈم ئۈچۈن ياراتقانمەن.
379. سەندىن بۇ سۆز بىلەن دۇئا تىلەيمەن:  
مېنى بىرمۇنچە (ۋاقت) تىرىك قىل، يېشىمنى ئۇزارت.
380. سېنىڭدىن كۈچ - قۇۋۋەت تىلەپ بۇ سۆزنى باشلىدىم،  
بۇنى تۈگەتكۈچە، سەنلا كۈچ بەرگىن، ئەي ئىگەم.
- \* 381. (ئەي) تىلىم، ياراتقۇچىنى (ۋە) يارامسىزلارنى  
مەندىن يىراقلاشتۇرغۇچى (ئىگەم) نى تىنماي مەدھىيەلە.
382. (چۈنكى ئۇ) تاللىدى، ياراتتى، كۆڭلۈمنى يورۇتتى،  
كۆڭلۈمنى توغرا يول ۋە خاتىرجەملىك ئىچىدە تۇتتى.
383. قاراڭغۇدا ئىدىم، تۈنۈمنى يورۇتتى،  
زۈلمەتتە ئىدىم، كۈنۈمنى تۇغدۇردى.
384. ئادىشىپ يۈرگەندىم، يولۇمنى كۆرسىتىپ بەردى،  
ئۇ ساقلىمىغان بولسا، ئوتتا كۆيەتتىم.
385. (ئۇ) مېنى تاللىدى، ئايرىدى، يۈكسەلدۈردى،

- ھەم ئازغىنلار يولىدىن چىقاردى.
386. كۆڭلۈمنى يورۇقلۇق بىلەن زىننەتلىدى،  
تېلىمنى شاھادەت بىلەن بېزىدى.
387. قەلب، كۆز، ئىدراك، ئەقىل ۋە بىلىم بەردى،  
تېلىمنى ئېچىپ سۆزۈمنى راۋان قىلدى.
388. مېنى يېتەكلىگۈچى سۆيۈملۈك پەيغەمبەرنىڭ يولىدۇر،  
شۇ پەيغەمبەرلا ماڭا يول كۆرسەتكۈچى بولسۇن.
389. بۇلارنىڭ ھەممىسى ئىگەمنىڭ پەزىلىتىدىن ئىدى،  
ئۇ، مەندەك تائەتسىز قۇلىنى قەدىرلىك قىلدى.
- \* 390. يەنە ئايىلار ۋە يىللار ھايات ياشساممۇ،  
بۇنىڭ شۈكۈرسىنى قانداق ئادا قىلارمەن؟
391. ئىلاھىم، بۇ ئاجىزلىقىمنى بىلسەن،  
(شۇڭا) مۈشكۈلۈم ۋە موھتاجلىقىمنى ساڭىلا ئاچمەن.
392. بۇلارنىڭ ھەممىسىگە لايىق شۈكۈر قىلالمايمەن،  
مەن ئۈچۈن (ئۈزۈڭ) شۈكۈر قىل، ھېكمىتىڭگە ئەقىل يەتمەيدۇ.
393. مېنى تۈز ۋە توغرا يولىدىن چىقارما،  
مەندىن بۇ ئىمان تونىنى يەشىگىن.
394. مېنىڭ بۇ جېنىم تېنىمدىن چىقار ۋاقتىدا،  
ئاخىرقى نەپىسىمنى شاھادەت بىلەن ئۈز.

395. قارا يەر قېتىدا ئۆزۈم يالغۇز قالغىنىمدا،  
ماڭا ئۇ يەردىمۇ كۆپ رەھمەت قىلغىن.

396. مەن تائەتسىز بىر قۇلۇڭمەن، گۇناھىم نۇرغۇن،  
ئەي قەدىردان، ئۆز پەزىلىتىڭ بىلەن مېنى كەچۈرگىن.

397. بارلىق مۆمىنلەرنىڭ ھەممىسىگە يار - يۆلەك بول،  
ئەتىكى باقىي (ئالەمنىڭ) دىدارىنى بۈگۈنلا كۆرسەت.

### سۆز بېشى، كۈنتۇغدى ئەلىگ ھەققىدە

398. بىلگىنىكى، ئىدراك تەسەۋۋۇر قىلدۇرۇپ، بىلىم بىلدۈرىدۇ،  
بىۋاپا دۇنيانىڭ قىلىقىنى ساڭا ئۇقتۇرىدۇ.
399. بۇ تۇراقسىز، بىۋاپا، قېرى دۇنيانىڭ  
مىجەزى قىزغا ئوخشايدۇ، سەپسالساڭ، يېشى چوڭدۇر.
400. بەزى قىلىقى فىزىكىدەك، خۇلقى چىرايلىق،  
ئاشىق قىلىدۇيۇ، تۇتاي دېسەڭ، قولىنى بەرمەيدۇ.
401. سۆيگەننى سۆيىمەيدۇ، كېيىكتەك قاچىدۇ،  
قاچقانغا يېپىشىدۇ، ئايغىنى قۇچاقلايدۇ.
402. بەزىدە قارىساڭ، بېزىنىپ ئىزىڭدىن يۈگۈرىدۇ،  
بەزىدە كۆرمىگەندەك (بېشىنى) يەرگە سالىدۇ.
403. بەزىدە باقساڭ، يەنە تېزلا يۈزىنى ئۆرۈيدۇ،  
قانچە تۇتاي دېسەڭمۇ نازلىنىپ تۇتۇق بەرمەيدۇ.
404. (ئۇ) كۆپلىگەن بەگلەرنى قېرىتتىيۇ، ئۆزى قېرىمىدى،  
تالاي بەگىنى (بېشىدىن) كەچۈردى، سۆزى تۈگىمىدى.



\* \* \*

405. دۇنيادا بىر دانا - بىلىمدان بەگ بار ئىدى،  
ئۇ ئۇزۇن يىل بەگلىك قىلىپ ئۆتتى.
406. بۇ - نامى مەشھۇر كۈنتۇغدى ئىدى،  
جاھانغا داڭقى چىققان بەختىيار ئىدى.
407. تەبىئىتى دۇرۇس، مەجەزى مۇلايىم،  
سۆزلىرى چىن - ھەق، كۆزى - كۆڭلى باي ئىدى،
408. بىلىملىك، ئىدراكلىق، سەزگۈر بەگ ئىدى،  
يامانلارغا ئوت، دۈشمەنگە ئاپەت ئىدى.
409. ئۇ باتۇر ۋە مەغرۇر، توغرا تەبىئەتلىك ئىدى،  
بۇ خۇسۇسىيەتلىرى ئۇنى كۈنسىپرى (يۇقىرى) ئۆرلەتتى.
410. ئۇ، شۇنداق بەگ ئىدىكى، بىلىملىرى بىلەن  
ياشىدى، توغرا ئىش - ھەرىكەت قىلدى.
411. غەيرەت - ئىشتىياق بىلەن سىياسەت يۈرگۈزدى،  
ئىشتىياق ئاللىجانابلىققا يارىشىدىغان ئىش.
412. بۇنىڭغا تەقلىدەن (بىر) شائىرنىڭ سۆزى (ئېسىمگە) كەلدى،  
(بۇنى) ئوقۇسا، ئوقۇغانلارنىڭ كۆزى ئېچىلىدۇ:
- \* 413. ياۋۇز، يارىماسلارنى ئۆزىدىن يىراقلاشتۇرۇش ئۈچۈن،  
كىشى ھەم ھىممەتلىك ھەم مۇرۇۋۋەتلىك بولۇشى كېرەك.

- 414 كىشىلىك ئۈچۈن ھىممەت، مۇرۇۋۋەتلىك كېرەك، كىشىنىڭ قەدىرى ھىممەت ۋە مۇرۇۋۋەت دەرىجىسى (بىلەن تۆلچىنىدۇ).
- 415 بۇ كۈنتۇغدى ئەلگ تاشۇ مەجەز - خۇلقى بىلەن كۈن ۋە ئايدەك پارلاپ دۇنياغا يورۇدى.
- 416 كىم ئەقىل - ئىدراكلق بولسا، ئۇنى چاقىرتتى، كىم بىلىملىك بولسا، ئۇنى يۈكسەلدۈردى.
- 417 ئۇنىڭ (ئەتراپىغا) دۇنيادىكى خىل، ئەقىل - ئىدراكلق، بىلىملىك كىشىلەر زىچ توپلاندى.
- 418 ئۇ، ئەل - يۇرت ئىشىنى ئۆزىلا تۈزەپ، يولغا سالدى، (لېكىن) يەنە خىل كىشىلەرنىڭ بولۇشىنىمۇ تەلەپتتى.
- 419 ئۆزىگە ياردەم قىلسا، ئىش باشلىسا، ئۆزى بىر پەس ئارام ئالسا، ئىشلارنى ئۇ ئىشلىسە (دەپتتى).
- \* \* \*
- 420 (كۈنتۇغدى) بىر كۈنى ئۆزى (يالغۇز) ئولتۇرۇپ، قايغۇرۇپ ئېيتتى:  
"بەگلىك" دېگەن سۆز (ۋە) بەگلىك ئىشى - بۈيۈك ئىش.
- 421 قارىساڭ باش ئاغرىقى كۆپ، ئىشمۇ نۇرغۇن، كۆپ ئىشلارنى ئوڭشايدىغان ئىدراكلق ئادەم ئاز تېپىلىدۇ.

42. ئەل - يۇرتنىڭ بارلىق ئىشلىرىنى ئۆزۈم قىلالمايمەن،  
ماڭا ئىشنىڭ يولىنى بىلىدىغان بىر ئادەم كېرەك.

\* 423. ماڭا ئەمدى كىشىلەرگە باش بولالايدىغان،  
ئەقىل - ئىدراكلىق، بىلىملىك، تاللانغان بىر ئادەم كېرەك،  
(دەيتتى).

424. (ئۇ) سادىق، ئىشەنچلىك، ئىش - ھەرىكىتى توغرا،  
تىلى ۋە كۆڭلى تۈز، (ئىشلارنى) چۈشىنىدىغان بولسا ئىدى.

425. مېنىڭ ئىشلىرىمنى قىلىشىپ بەرسە،  
بارلىق سىرلىرىمنى ياخشى چۈشىنىپ كېتەلسە ئىدى.

\* 426. بېشىدىن (نۇرغۇن ئىش) كەچۈرۈپ، يېشى ئۇلغايغان،  
تەجرىبىلىك بىر كىشىنىڭ نېمە دېگەنلىكىنى ئاڭلا:

427. ئەر ئۈچۈن ياردەمچى (ۋە) يۆلەنچۈك (بولالغۇدەك)،  
ئەقىل - ئىدراكلىق، دانىشمەن ئەل باشقۇرغۇچىلار كېرەك.

428. بارلىق ئىشلارنى بىلىدىغان بىر ياردەمچى كېرەككى،  
ئىشنى بىلىپ ئىشلىسە كىشى تىلىكىگە يېتىدۇ.

429. ياردەمچىلەر كۆپ بولسا، بەگ جاپا چەكمەيدۇ،  
ئۇنىڭ ئىشى ئوبدان يۈرىشىدۇ، قانۇن بۇزۇلمايدۇ.

430. بىلگىنكى، ھەرقانداق ئىشتا ياردەمچى كېرەك،  
بولۇپمۇ بەگلىك ئىشىغا تېخىمۇ كۆپ بولۇشى كېرەك.

431. ئەلگ، ياردەمچى تىلەپ، ئۇنىڭغا ئېرىشەلمىدى،  
 ھەممە ئىشقا ئۆزى قول تەگكۈزدى.
432. (ئۇ) كۈندە ناھايىتى كۆپ مۇشەققەت چېكەتتى،  
 ھۇزۇر - ئارام تىلسە، ئورنىغا جاپا تەگدى.
433. سەپسالساڭ، سىناپ سۆزلەيدىغان،  
 بەختكە ئېرىشكەن كىشى بۇ سۆزنى ئوبدان ئېيتقان:
434. راھەت تىلسەڭ، قوشۇلۇپ جاپامۇ كېلىدۇ،  
 شادلىق تىلسەڭ، بىرلىكتە قايغۇمۇ تېگىدۇ.
435. كىشى قانچە يۈكسەلسە، باش ئاغرىقىمۇ كۆپىيىدۇ،  
 بېشىڭ قانچە چوڭايسا، شۇنچە چوڭ بۆك كېيسەن.
436. ئەلگ پۈتۈن مەملىكەتكە كۆز - قۇلاق تۇتتى،  
 ئۇنىڭغا ھەممە تاقاقلىق ئىشكىلەرمۇ ئېچىلدى.
437. يارامسىزلارنىڭ قولىنى باغلاپ، جىمىقتۇردى،  
 يامانلارنى سۈرۈپ، ئەلدىن يىراقلاشتۇردى.
438. (ئۇ) شۇنداق ھوشيارلىق بىلەن ئېلىنى باشقۇردىكى،  
 ئامىتى كۈندىن - كۈنگە ئېشىپ، يۇقىرى ئۆرلىدى.
439. كىشى ئۈچۈن ھەرقانداق يەردە ھوشيارلىق كېرەك،  
 بولۇپمۇ بەگلىك ئىشىگە ئېھتىيات زۆرۈر.
- \* 440. ئەل ئىشلىرى ۋە (ئۆزۈڭنىڭ) ئۇزۇن تۆمۈر كۆرۈشۈك ئۈچۈن،

ئېھتىيات (ۋە) ھوشيارلىق كۆپ پايدىلىقتۇر.

441. بۇنىڭغا تەقلىد تەن، (بىر) شائىر سۆزى (يادىمغا) كەلدى،  
شائىرنىڭ ئېيتقىنى بۇ سۆزۈمگە ئۇل - ئاساس بولدى؛

442. ھوشيارلىق، ئېھتىياتنى ئەرلەر ماختايدۇ،  
(چۈنكى) بىخۇدلۇق بىلەن تۈمەنلىگەن ئەرلەر چىنىدىن ئايرىلدى.

443. ھەرقانداق ئىشتا بىخۇدلۇق قىلماي، ئېھتىيات قىل،  
مۇشۇنداق ئېھتىياتچانلىق بىلەن ئىككى دۇنيانى ئارزۇ قىل.

444. بىلگىنىكى، ئۆزىگە ئىشەنگەن كىشى بىخۇدلۇق قىلىدۇ،  
دۈشمەن كەلسە ئەڭ ئاۋۋال بىخۇدلار ئۆلىدۇ.

\* 445. ئېھتىياتچان بولۇپ، دۈشمەننى يەڭگەن  
ۋە جاھانغا ھاكىم بولغان ئەرنىڭ نېمە دېگەنلىكىنى ئاڭلا:

446. ئەي جاھان باشقۇرغۇچى، ئەلنى (سورماق) تىلسەڭ،  
ئېھتىياتچان بول،  
ئېھتىياتچانلىق شەرىئەتنىڭمۇ تەلپىدۇر.

447. بىخۇد كىشى كۆز يۇمۇپ، غەپلەتتە ئۇخلايدۇ،  
ئەي قۇدرەتلىك، بىخۇد بولما، ھوشيار بولغىن.

448. ئەلگىنىڭ ھوشيارلىقى ئەلگە پايدا يەتكۈزدى،  
بۇ پايدا بىلەن ئەل ھالاۋەتكە يېتىشتى.

449. ئېلىنى تۈزەپ، ئوڭشىدى، خەلق بېيىدى،

- ئۇ زاماندا بۆرە بىلەن قوي بىللە سۇ ئىچتى.
450. ياخشى كۆرىدىغانلار خۇشاللىق بىلەن ئۇنى ماختىدى،  
دۈشمەنلىرى (بۇنى) ئاڭلاپ، بوينىنى ئەگدى.
451. بەزىلەر (ئۇنىڭغا) سىغىنىپ كەلدى ۋە پاناھ تىلىدى،  
بەزىلىرى كېلىپ ئەلگىنىڭ ئىشىكىنى سۆيىدى.
452. ئەمدى كۆڭلى ئويغاق كىشىنىڭ نېمە دېگەنلىكىنى ئاڭلا،  
ئۇنىڭ سۆزى تۈمەن خىل چېچەكتەك رەڭمۇرەڭدۇر.
- \* 453. ئەي قىزىل يۈزلۈك (ئىنسان)، ئىش - ھەرىكىتى ئادىل بولسا،  
بۇ بەگلىك ئۇلۇغ ھەم ناھايىتى ياخشى نەرسىدۇر.
454. بەگلىك ناھايىتى ياخشى، (ئەمما) تېخىمۇ ياخشىراقى —  
قانۇندۇر، ئۇنى توغرا يۈرگۈزۈش لازىم.
- \* 455. بەگ ياخشى بولۇپ، ئادالەت بىلەن ئىش كۆرسە،  
خەلق ئۈچۈن نەقەدەر قۇتۇلۇق زامان بولىدۇ - ھە!
456. ياخشى نام ئەر ئۈچۈن قانچىلىك مۇقەددەس بەخت - ھە،  
بۇنداق ياخشى نام ۋە بەخت مەڭگۈ قالىدۇ.
- \* 457. خەلق ئىشىنى كىشىلىك بىلەن باشقۇرسا،  
بۇنداق ياخشى كىشى نەقەدەر ياخشى بەگ بولغان بولاتتى!
458. ئەلگىنىڭ (بۇ) ياخشىلىقلىرى بارلىق ئەللەرگە يەتتى،  
ئۇنىڭ شۆھرىتى - داڭقى جاھانغا يېيىلدى.

459. ئەلدە (ئۇنىڭغا) دۇئا (قىلغۇچىلار) كۆپەيدى، ياخشى نام قازاندى،  
ئۇنىڭ نامى ۋە سائادىتى كۈندىن - كۈنگە ئۇلغايىدى.

460. دۇنيا خەلقى ئۇنى ئاڭلاپ ۋە ئارزۇ قىلىپ،  
توپلىشىپ، يىغىلىپ ئۇنىڭ قېشىغا كەلدى.

461. قارا، دۇنياغا پۈتۈنلەي بەخت كەمىرى باغلاندى،  
قوزا بىلەن بۆرە بىرگە قېتىلىپ يۈرىدىغان بولدى.



ئايئولدىنىڭ كۈنتۈغدى ئەلىگ خىزمىتىگە  
كەلگە زاكى ئېيتىلىدۇ

462. ئايئولدى ئاتلىق بىر زەكى ئادەم بار ئىدى،  
(ئەلىگنىڭ) داڭقىنى ئاڭلاپ، تەييارلىق كۆردى.
463. ئۇ ياش، يۇمشاق پېئىل بىر يىگىت ئىدى،  
ئەقىل - ئىدراكلق، بىلىملىك ھەم چوڭقۇر پىكىرلىك ئىدى.
464. ئۇنىڭ يۈزى (شۇنچىلىك) چىرايلىق ئىدىكى، قارىسا كۆزنى  
قامتاتتى،  
سۆزلىرى يۇمشاق ئىدى، تىلىدىن ھەقىقەت تاماتتى.
465. (ئۇ) بارلىق پەزىلەتلەرنى تولۇق ئۆگىنىپ،  
بۇ پەزىلەتلەرنى ئىگىلەپ يۈرەتتى.

\* \* \*

466. ئۇ ئۆزىگە قاراپ شۇنداق دېدى: مەنمۇ بۈگۈن  
تۈمەنلىگەن پەزىلىتىم بىلەن ئەلىنىڭ ئالدىدا تۇرمىەن.
467. يەنە نېمىشقا بۇ يەردە بىكارغا يۈرمىەن؟  
ئەلىگنىڭ (يېنىغا) باراي ۋە ئۇنىڭغا خىزمەت قىلاي.

468 . بۇ پەزىلەتلىرىم ئەلگىگە پايدا يەتكۈزسۇن،  
(ئۇ ماڭا) غەمخورلۇق قىلسۇن، مۇشەققەتلىرىم تۈگسۇن.

469 . ئۇ ئىدراكلىق، بىلىملىك، مۇلايىم بەگ ئىكەن  
ۋە پەزىلەت ئىگىلىرىنى خالايدىكەن.

470 . ئەقىل - ئىدراك قەدىرىنى ئەقىللىقلار بىلىدۇ،  
ئالىملار بىلىم ساتسا، (ئۇنى) بىلىملىكلەر ئالىدۇ.

471 . (بىر) شائىر بۇنىڭغا ئوخشىتىپ ۋە تەقلىد قىلىپ،  
تىل ۋە لەۋزى بىلەن (بۇ) سۆزنى ئېيتتى.

472 . "بىلىمنىڭ قىممىتىنى بىلىملىك بىلىدۇ،  
ئەقىل - ئىدراكنىڭ قەدىرى بىلىمدىن كېلىدۇ.

473 . تەلۋە (نادان) بىلىمنىڭ قەدىرىنى نەدىن بىلىسۇن،  
قەيەردە بىلىم تېپىلسا، بىلىملىك (بېرىپ) ئالىدۇ."

\* \* \*

474 . ئايتولدى، ئات، كىيىم، قورال تەييارلىدى  
ۋە "خىزمەت قىلىشقا يول ئالاي" دېدى.

475 . ئۇ، ئۆزىگە لازىملىق نەرسىلىرىنى تەييارلاپ بولدى،  
بۇ دانا، ئالىم ئەلگ تەرەپكە يول ئالدى.

\* \* \*

476. يەنە (ئۇ ئۆزىگە) ئېيتتىكى؛ ”مەن بۇ يەردىن قوزغىلىپ، ئەلگ خىزمىتىگە يۈزلىنىپ كېتىۋاتىمەن.

477. يات يەردە مال لازىم بولىدۇ، قول قىسقىلىق قىلسا، يۈزۈم سارغىيدۇ.

478. غېربلىق دېگەن ناھايىتى قاتتىق نەرسە، نى - نى ئەرلەرنىڭ غېربلىقتىن بېشى قايغان.

\* 479. ئۆزۈم ئىشلىتەي دېسەم، شۈبھىسىزكى، نۇرغۇن ئالتۇن - كۈمۈش كېرەك بولىدۇ.

480. ئەمدى، بىلىمى دېڭىزدەك (كىشىنىڭ) نېمە دېگەنلىكىنى ئاڭلا، نەزەر سالساڭ، ئۇ مەنۇن كىشى سۆزىنى ئوخشىتىپ ئېيتقان:

481. كىمكى (خان) خىزمىتىگە كىرەي دېسە، كېسىپ ئېيتايكى، ئۇنىڭغا ئىككى نەرسە كېرەك.

482. بىرسى، ئاغرىق - سىلاقسىز، ساغلام ھايات. ئۇ نۇقسانسىز خىزمەت كۆرسىتىپ، يۈزىنى يورۇق قىلسۇن.

483. يەنە بىرسى، ئەي زېرەك، ساپ ئالتۇن كېرەك، ئۇنى ئىشلىتىپ، ئۆزىگە تېگىشلىك ئىشلارنى بېجىرسۇن.

484. شۇنىڭدىن كېيىنلا سېنىڭ خىزمىتىڭ يارايدۇ، بۇنى بىلسەڭ، ساڭا ئىشك تاقالمايدۇ.

\* 485. (ئايتولدى) ”ھاجىتىم چۈشكەندە كېرەك بولار“ دەپ،

ساپ ئالتۇن، كۈمۈش ۋە مال - دۇنيا ئېلىۋالدى.

\* \* \*

486. (ئۇ) ئۆيىدىن قوزغىلىپ چىقتى، ئۇ ياققا (قاراپ) ماڭدى،  
بىر مۇددەت يۈردى ھەم بىر مۇددەت توختاپ (دەم ئالدى).

487. (ئاخىر) ئەلىگ تۇرىدىغان ئوردىغا يەتتى،  
جان - دىلى ئىنتىلگەن ئارزۇ - تىلىكىگە ئېرىشتى.

488. شەھەرگە كىرىپ، قونالغۇ ئىزدىدى،  
قونالغۇ تاپالماي، دۇنيا ئۇنىڭغا تار كۆرۈندى.

489. غەمگە پاتتى، (ئاخىر) بىر غېرىبخانىغا بېرىپ چۈشتى،  
كېچىسى شۇ يەردە يېتىپ، چىدام بىلەن تۈننى ئۆتكۈزدى.

490. ئىدراكلىق كىشىنىڭ نېمە دېگەنلىكىنى ئاڭلا،  
بۇنى بىلىمىدىن ئېلىپ ۋە بىلىپ تۇرۇپ ساڭا سۆزلىدى:

\* 491. تونۇش - بىلىشى بولمىغان كىشى يات كىشىلەر  
ئىچىگە يالغۇز كىرىپ قالسا، ئىنتايىن قىيىن بولىدۇ.

492. يېڭى كەلگەن كىشىنىڭ تونۇشى بولمىسا، داۋاملىق  
موھتاجلىق ئىچىدە تۇرسا، بەك ئېغىر بولىدۇ.

493. تونۇش - بىلىشى يوق كىشىلەر قارىغۇغا ئوخشايدۇ،  
قارىغۇ يولدىن ئاداشسا، ئۇنى سۆكەمسىلىك كېرەك.

494. ئەگەر كىشى كېلىپ باقمىغان ئەلگە كەلسە،  
ئەر كىشىمۇ كېلىندەك (تارتىنچاق) بولۇپ تىلى تۇتۇلدى.

495. يات يەردىن كەلگەنلەرگە يار - يۆلەك بول، يېمەك - ئىچمەك  
بەر،  
مۇساپىرلارنى قەدىرلە، ئەي دانا ئالىم.

496. ياتلارنى قەدىرلىسە، ئەر يۈزى يورۇق بولىدۇ،  
مۇساپىرلارغا ياخشى قارسا، شۆھرىتى تارقىلىدۇ.

497. كىشىگە ھەرقانداق يەردە تونۇش - بىلىش كېرەك.  
ھەرقانداق ئىشلار تونۇشلار ئارقىلىق قىلىنىدۇ.

498. ئايتولدى بىرمۇنچە ۋاقت شۇ تەرىقىدە يۈردى،  
غېرىبلىق ئازابى ئۇنىڭ چىرايىنى سارغايىتى.

499. (كېيىن) ئۇ كىشىلەر بىلەن تونۇشتى،  
ماكان تۇتتى ۋە كۈلۈپ (يۈزى) نۇرلاندى.

500. يەنە ئۇ ئەل - ئاغىنە تۇتۇپ، ئۇلار بىلەن يېقىنلاشتى،  
چوڭغىمۇ، كىچىككىمۇ ئوچۇق چىرايى ئاچتى.

501. ئايتولدى ئۆزىگە بىر ھەمراھ تاپتى،  
ئاتاقلىق بىر كىشى بىلەن دوستلىشىپ، مەسلىھەتلەشتى.

\* \* \*

502. ئايتولدى ياخشى بىر ئادەمنى دوست تۇتتى،

ئۇنىڭ ئىسمى كۈسەمىش بولۇپ، ياخشى ئىشلار قىلاتتى.

503. ئايتولدى ئۇنىڭغا كۆڭلىدىكى سۆزلەرنى ئاچتى،  
ئارزۇسى نېمىلىكى ۋە ئۆزىنىڭ كىم ئىكەنلىكىنى (ئېيتتى).

504. ئۆز يېرىدىن نېمىشقا بۇ ياققا كەلگەنلىكىنى  
ۋە ئۆزىنىڭ بىلگەنلىرىنى سۆزلەپ بەردى.

\* \* \*

505. ئەلىگكە يېقىن بىر خاس ھاجىپ بار ئىدى،  
ئۇ ناھايىتى مەرد (كىشى بولۇپ)، ئەلىگ بىلەن سىرداش ئىدى.

506. كۈسەمىش بىر كۈنى ئۇنىڭ يېنىغا باردى،  
سۆزگە يول تېپىپ، ھەممە گەپنى (ئۇنىڭغا) ئېيتتى.

507. ھاجىپ سۆزنى تەكتىگە يەتكۈزۈپ،  
(ئايتولدىنىڭ) مەقسىتى نېمە ئىكەنلىكىنى تولۇق سورىدى.

508. كۈسەمىش ھەممە گەپنى — (ئايتولدىنىڭ) كىم ئىكەنلىكىنى  
ۋە ئارزۇسىنىڭ نېمە ئىكەنلىكىنى سۆزلەپ بەردى.

### ھاجىپنىڭ كۈسەمىشكە بەرگەن جاۋابى

509. ھاجىپ ئېيتتى: ئاۋۋال مېنىڭ قېشىمغا كەلسۇن،  
مەن ئۇنى كۆرەي، ئۇمۇ مېنى كۆرسۇن.

510. كېيىن، بۇ سۆزنى ئەلىگكە يەتكۈزەي،

ئۇنىڭ قاچان كېلىپ، قايسى كۈنى كۆرۈنۈشىنى (سوراي).

### كۈسەمىشنىڭ ئايتولدىغا ئېيتقان سۆزى

511. كۈسەمىش تۇرۇپ، ئۇ يەردىن چىقتى ۋە يەنە (ئايتولدى) قېشىغا كېلىپ دېدى: ئەي ئايتولدى، كۈنۈڭ تۇغدى.
512. ئەمدى بېرىپ ھاجىپ بىلەن تونۇشقن، نېمە ئارزۇ - تىلىكىڭ بولسا، ئۇنىڭدىن سورا.
513. (ئۇ) سېنى كۆرسۇن، بېلىسۇن، سۆزلىرىڭنى ئاڭلىسۇن، نېمە تىلىكىڭ بولسا، ئۆز تىلىڭ بىلەن سۆزلە.
514. ئۇنىڭغا (سېنىڭ) بارلىق سۆزلىرىڭنى ئېيتتىم، ياخشىراقى مەندىن كۆرە ئۆزۈڭ ئوچۇق ئېيتقىن.
- \* 515. راست سۆزلۈك، توغرا پىكىرلىك ئادەم ناھايىتى ياخشى ئېيتقان، تولۇق سەپسالساڭ، بۇ سۆز بىنتايىن توغرا:
516. كىشى باشقا بىرسىنىڭ سۆزىنى سۆزلەپلا قويدۇ (خالاس)، ئۆز ئىشىغا باشقىلاردىن كۆرە ئۆزۈڭ جان كۆيدۈرسەن.
517. ئۆزۈڭگە قانچە يېقىن ياخشى كىشى بولمىسۇن، ئويلانغىن، (ئۇ) ئۆزۈڭدىنمۇ سادىق بولالامدۇ؟
518. ئۆزۈڭگە سادىق (كىشى) ئىزدەسەڭ، ئۆزۈڭدىن سادىقراق كىشى يوق، سۆز تامام.



\* \* \*

519. ئايتولدى ئورنىدىن تۇرۇپ، توننى كىيدى، چىقىپ، كۈسەمىش بىلەن ئۇ ياققا باردى.

520. ئىشككە يېتىپ (ئاتتىن) چۈشتى، (پىيادە ئىچكىرى) كىردى، ھاجىپنىڭ خىزمەتچىسى كېلىپ قارشى ئالدى.

\* \* \*

521. كۈسەمىش كىرىپ (ھاجىپ بىلەن) ئۇچراشتى، يېنىپ چىقىپ، (ئايتولدىنى) چاقىرىپ، ھاجىپ قېشىغا ئېلىپ كىردى.

\* \* \*

522. ھاجىپ ياخشى قارشى ئېلىپ تۆردىن ئورۇن بەردى، ياخشى ۋە ئىللىق سۆزلەرنى قىلدى.

### ھاجىپنىڭ ئايتولدىغا سوئالى

523. ھاجىپ سورىدى: كەيپىڭ قانداق؟ كېلىپ نەگە چۈشتۈڭ؟ (تۇرغان) ئورنۇڭ قانداقراق؟

524. تونۇش - بىلىشك، يار - دوست، بۇرادىرىڭ بارمۇ؟ قارايدىغان كىشىڭ، يېمەك - ئىچمىكىڭچۇ؟

525. يەنە ئۇ سورىدى: تىلىكىڭ نېمە؟ نېمە ئىش قىلماقچىسەن، نېمىلەر كېرەك؟

## ئايىتولدىنىڭ ھاجىپقا جاۋابى

526. ئايىتولدى ئېيتتى: ئەي دۆلەتلىك ھاجىپ، مەن بۇ كۈنتۇغدى ئەلگىنىڭ نامىنى ئاڭلىدىم.
527. يىراقتىن ئۇنىڭ داڭقىنى ئاڭلىدىم، بىلىمىدىن، ئەقىل - ئىدراكىدىن، ئوبدان سۆزلىرىدىن (خەۋەر تاپتىم).
528. ئۇنىڭ خىزمىتىنى قىلىشنى ئارزۇ قىلدىم، ئۇنىڭ ئىشىكىگە خىزمەت قىلغىلى كەلدىم.
529. تىلىكىم - ئەلگىگە خىزمەت قىلماق، ھاجىپ مۇناسىپ كۆرسە، بۇ سۆزۈمنى ئىلتىماس قىلىپ باقسا.
- \* \* \*
530. ھاجىپ ئايىتولدىنى كۆرۈپ ياقىتۇرۇپ قالدى، ئۇنىڭغا كۆپلەپ مەدھىيە ئېيتتى.
531. (ئۇنىڭ) ھۆسنى - چىرايى، مەجەز - خۇلقى، ئەقى - تۇرقى، ئۇز سۆزلىرىنىڭ ھەممىسىنى ياقىتۇرۇپ قالدى.
532. ئۇنى چىن دىلىدىن سۆيۈپ، ماقۇل تاپتى. بۇ كىشى ئەلگى خىزمىتىگە يارايدىكەن، دېدى.
533. سۆيگۈگە سازاۋەر بولغان كىشىنىڭ نېمە دېگەنلىكىنى ئاڭلا، كىشى سۆيگۈگە سازاۋەر بولسا، نۇقسانى پەزىلەت ھېسابلىنىدۇ.

534. كىمنى سۆيسەڭ، ئۇنىڭ ئەيىبى پەزىلەت تۇيۇلىدۇ،  
كىمنى سۆيىمىسەڭ (ئۇنىڭ) پەزىلىتى قۇسۇر بولۇپ كۆرۈنىدۇ.

535. بۇنىڭغا شاھىت تەرىقىسىدە تۆۋەندىكى سۆز (ئېسىمگە) كەلدى،  
ئەي، ئەزىز ئادەم، بۇنى سەن ئوقۇغىن:

536. دىلىڭ كىمنى سۆيسە، (ئۇنىڭ) نۇقسانى پەزىلەتكە ئايلىنىدۇ.  
بارلىق تەتۈر ئىشلىرى ئوڭ، كەم يېرى تولۇق (كۆرۈنىدۇ).

537. دىلىڭ كىمنى سۆيسە، ئۇنىڭ ھەممە نەرسىسى سۆيۈملۈك بولىدۇ،  
(ئۇ) كۆرەر كۆزۈڭگە ئۇرسىمۇ كۆرۈنمەيدۇ.

### ھاجىپنىڭ ئايتولدىغا جاۋابى

538. ھاجىپ ئايتولدىغا جاۋاب بەردى  
(ۋە) دېدى: ئالدىرىما، مېنى كۈتۈپ تۇر.

539. مەن ئاۋۋال ئەلىگە سۆزۈڭنى (يەتكۈزەي)،  
تىلىڭنىڭ نېمىلىكىنى، ئۆزۈڭنىڭ كىملىكىنى ئېيتاي.

540. سېنى بىلسۇن، ئاندىن يۈز كۆرۈشسۇن،  
(سېنى) كەستىمىسۇن، قەدىرىڭنى قىلسۇن.

541. كېرەك نەرسەڭ بولسا، مەن قارشىپ تۇرىمەن،  
ھەممە ئىشلىرىڭنى خۇشاللىق بىلەن ئاتقۇرۇپ بېرىمەن.

\* \* \*

542. (هاجىپ) ناھايىتى ياخشى سۆزلەرنى قىلدى،  
ئىشىڭنى بېجىرىپ بېرىمەن دەپ، قاتتىق بەل باغلىدى.
543. ياخشى ئادەم دېگەن مۇشۇنداق بولىدۇ،  
ياخشى كىشى خەلقنىڭ يۈكىنى كۆتۈرىدۇ.
- \* 544. خەلقنى باشلىغان (ۋە) بارلىق ئىشلارنىڭ تېگى - تەكتىگە  
يېتىپ  
ئىشلەيدىغان ئەرنىڭ نېمە دېگەنلىكىنى ئاڭلا:
545. كىمنىڭ دۆلىتى يۇقىرى كۆتۈرۈلىدىكەن،  
(ئۇ) خەلققە ياخشى قانۇنلارنى يۈرگۈزۈشى كېرەك.
546. كىمكى خەلققە ھاكىمىيەت يۈرگۈزسە،  
قىلىقى كۆركەم، مەجەزى تەمكىن بولۇشى لازىم.
547. كىمنىڭ خەلق ئىچىدە گېپى ئاقىدىكەن،  
(ئۇنىڭ) تىلى - سۆزى شېرىن، ئۆزى مۇلايىم بولۇشى لازىم.
548. دۆلەت دېگەن ئۆزگىرىشچان نەرسە، تۈزەيدۇ ھەم بۇزىدۇ،  
(ئۇ) شۇنچىلىك تۇراقسىزكى، تېز كېلىدۇ ۋە تېزلا (كېتىدۇ).
549. بەخت - ئامەتكە ئىشەنمە، مۇمكىنقەدەر ياخشىلىق قىل،  
بىلگىنىكى، بەخت بۈگۈنى بۇ يەردە بولسا، ئەتىسلا ئۇ يەردە  
بولدۇ.
550. ئەي، بەخت تىلىگۈچى، بەخت ئۈچۈن مەغرۇرلىنىپ كەتمە،  
كەلگەن بەخت (ئاخىر) كېتىپ قالىدۇ.

551. ئەي دۆلەتمەن، (داۋاملىق) مۇشۇ دۆلەتنىڭ بىلەن تۇراي دېسەڭ، ياخشىلىق قىلىپ تۇرغىن.
552. ساڭا ئۇلۇغلۇق نېسىپ بولۇپ، بەگلىككە ئېرىشسەڭ، بېشىڭ ئاقارغۇچە ئۆزۈڭنى كىچىك تۇت.
553. ھاجىپ يەنە (مۇنداق) دېدى: ئەمدى (سەن) قايت، خۇشال ياشىغىن، (چۈنكى) بەخت كەمىرىنى باغلىدىڭ.
554. سەن خىزمەت قىلىش پۇرسىتى ئۈچۈن ئانچە ئالدىرما، ۋاقتى كەلگەندە، يېپىق ئىشك (ئۆزى) ئېچىلىدۇ.
555. بىلىملىك كىشىنىڭ بۇ سۆزى ياخشى ئېيتىلغان، بىلىملىكنىڭ سۆزىگە باقساڭ، (ئۇ گويا) تاۋار - دۇردۇنغا ئوخشايدۇ:
556. قانداقلىكى ئىشقا ئالدىرساڭ، ئۇزۇنغا سوزۇلىدۇ، كېچىكىدۇ، ئالدىراپ قىلىنغان ئىشلار ئۆكۈنۈچلۈك بولىدۇ.
557. ئىشنىڭ ۋاقتىنى كۈتۈش، ئالدىرماسلىق لازىم، ئەي دانا، ھەممە ئىش ئۆز ۋاقتىدا بولىدۇ.

### ئايىتولدىنىڭ ھاجىپقا جاۋابى

558. ئايىتولدى (ھاجىپنىڭ) بارلىق سۆزلىرىنى ئاڭلىدى (ۋە بۇنداق) دېدى: تاقەت قىلىپ، ئۆزۈمنى تۇتۇۋالاي،
559. ھاجىپ مەن بىلەن كۆرۈشتى ۋە سۆزۈمنى ئاڭلىدى،

نېمە قىلىش كېرەكلىكىنى ۋە ۋاقتىنى ئۆزى بەلگىلىسۇن.

560. ھاجىپ قايسى ۋاقتتا مېنى خالسا،  
شۇ زامان، شۇ كۈنى كېلەي، دېدى.

\* \* \*

561. ئايتولدى تۇرۇپ ئۇ يەردىن چىقتى،  
كېلىپ ئۆيگە كىردى (ۋە) تونىنى يەشتى.

\* \* \*

562. ھاجىپ كۆردىكى، ئايتولدىنىڭ مەجەز - خۇلقى  
باشقا كىشىلەرنىڭكىدىن ئۆزگىچە، ئالاھىدە ئىكەن.

563. (ئۇ)، مەن بۇنداق ئەقىللىق، بىلىملىك،  
خەلقى باشلايدىغان كىشىنى كۆرمىگەن ئىدىم، دېدى.

564. بۇنداق كىشىلەر ناھايىتى قىس (قىز) بولىدۇ،  
قىس نەرسىلەر قىممەتلىكى ئۈچۈن قىزنىڭ ئىسمىمۇ  
”قىز“ بولغان<sup>①</sup>.

565. نېمىكى قىس بولسا، ئۇ قىممەتلىك بولىدۇ،  
قىممەتلىك نەرسىگە كۆپ مۇشەققەت چەكمىگۈچە ئېرىشكىلى  
بولمايدۇ.

566. بۇنداق كىشىلەر ئەلگىگە لازىم،

① قەدىمكى ئۇيغۇر تىلىدا ”قىز“ سۆزى بىلەن ”قىس“ سۆزى ئوخشاشلا ”قىز“ دېيىلەتتى.

ئەلگىگە لازىم نەرسە ئەلگىمۇ لازىم.

567. پەزىلەت ئىگىسى ھەممىگە پايدا يەتكۈزۈش،  
 كىشى پەزىلىتى بىلەن ئارزۇ - تىلىكىگە يېتىدۇ.

\* \* \*

568. پۇرسىتى كەلدى، ھاجىپ ئەلگىگە سۆز ئېچىپ،  
 ئايتولدىنىڭ مەجەز - خۇلقى (ۋە) تەكتىنى بىلدۈردى.

569. (ئۇنىڭ) مەجەز - خۇلقى، ئادىتىنى سۆزلەپ بەردى،  
 پاراستىگە مۇناسىپ بىلىملىرىنى ساناپ بەردى.

### ئەلگىنىڭ ھاجىپقا جاۋابى

570. ئەلگى ئاڭلىدى ۋە دېدى: "كەلتۈر، قېنى،  
 ئۇ قەيەردە تۇرىدۇ؟ ئۇنى بىر كۆرەي.

571. مەن ئىزىمنى بېسىپ، مەملىكەت ئىشلىرىنى  
 قىلىدىغان مۇشۇنداق بىر كىشىنى ئىزدىگەن ئىدىم.

572. بارلىق تىلىكىمگە ئېرىشتىم، يەنە بىر (ئارزۇيۇم) شۇكى،  
 مۇشۇنداق بىر كىشىگە موھتاجىمەن.

573. ئەي جەسۇر قەھرىمان، يۈر، بېرىپ ئۇنى چاقىر،  
 ھۇزۇرۇمدا (ئۇنى) ماڭا كۆرسەت.



\* \* \*

574. ھاجىپ ئورنىدىن تۇردى، ئىشكىگە چىقىپ،  
بىر ئوغۇلنى يۈگۈرتۈپ، خەۋەر يەتكۈزدى.
575. بۇ بالا يۈگۈردى - دە، سۆزنى يەتكۈزدى،  
(ئايىتولدى) ئورنىدىن تۇرۇپ، سۆيۈنگەن ھالدا تونىنى كىيدى.
576. ئۇ ئېتىنى مىندى، دەرۋازىغا يېتىپ كەلدى،  
ھاجىپ قارشىسىغا چىقىپ، (ئىچكىرىگە) باشلىدى.
577. ھاجىپ (ئۇنى) قىدرلەپ تۆردىن ئورۇن بەردى،  
قارا، ئايىتولدىمۇ ئەنەپ بىلەن ئولتۇردى.

\* \* \*

578. ھاجىپ ئەلگىنىڭ ھۇزۇرىغا كىردى،  
ئۆرە تۇرۇپ ئەلگىدىن ئىلتىماس قىلدى.

### ئەلگىنىڭ ھاجىپقا جاۋابى

579. ئەلگى ئېيتتى: چاقىر قېشىمغا كىرسۇن،  
مەن ئۇنى كۆرەي، (ئۇمۇ) مېنى كۆرسۇن.

\* \* \*

580. ھاجىپ چىقتى ۋە "ئەي، ئايىتولدى، تۇر،  
(ئەلگى) ھۇزۇرىغا بار، بەخت (كەمىرى) ساڭا باغلاندى"، دېدى.

ئايىتولدىنىڭ ئەلىگ كۈنتۇغدى ھۇزۇرىدا  
كۆرۈنگەنلىكى ئېيتىلىدۇ

581. ئايىتولدى كىرىپ، تىزلىنىپ (ئەلىگكە) كۆرۈندى،  
ئۇنىڭ يۈزىنى كۆرۈپ ئەلىگنىڭ كۆڭلى ئېچىلدى.

582. ئەلىگكە ئېگىلدى ۋە سۆز ئاچتى،  
ئۇنىڭ سۆزى ئەلىگنى خۇش قىلدى (ۋە) ئۆزىمۇ سۆيۈندى.

ئەلىگنىڭ ئايىتولدىغا سوئالى

583. ئەلىگ ئېيتتى: كىم سەن، ئېتىڭ نېمە،  
نەدىن كەلدىڭ، يۇرتۇڭ قەيەردە؟

\* \* \*

584. ئايىتولدى تەمكىنلىك بىلەن سۆز باشلاپ،  
ئالىيجانابلىق بىلەن ئۆز سۆزىنى بايان قىلدى.

\* \* \*

585. تەمكىنلىك، ئالىيجانابلىق ئەقىلنىڭ ئىشى،  
ئەقىل - پاراسەتسىز كىشىلارنىڭ ھەممىسى ھايۋاندۇر.

586. بۇنىڭغا تەقلىدەن شائىر بۇ بېيىتنى ئېيتتى،  
(بىرسىگە) ھاجىتىڭ چۈشسە، ئالدىرىما، سەۋر بىلەن ئېيت:

587. ئىشقا ئالدىراپ كىرىشمە، سەۋر قىلىپ كۈت،  
ئالدىراپ قىلىنغان ئىشلار كېيىن پۇشايمان بولىدۇ.

588. ھەرقانداق ئىشتا ئالدىرىما، تاقەت قىل، ئۆزۈڭنى تۇت،  
قۇل تاقەت قىلسا، بەگلىك كەمىرىگە ئېرىشىدۇ.

### ئايىتولدىنىڭ ئەلىگە جاۋابى

589. ئايىتولدى ئېيىتتى: ئەي، دۆلەتلىك ئەلىگ،  
قوللۇق نامى خىزمەت بىلەن گۈزەللىشىدۇ.

590. نامم — قۇل، خىزمەتكار، ئورنۇم ئىشىك ئالدى،  
ئىشلىرىم — ئادىللىق، ئادىتىم — خىزمەتتۇر.

591. ساڭا ئىنتىلىپ ئۇزۇن يول يۈرۈپ كەلدىم،  
بۈگۈن ئارزۇيۇم قېنىپ، تىلىكىمگە يەتتىم.

592. تىلىكىم شۇكى، سەن مېنى چەتكە قاقماي،  
خىزمەتكە سال، مېنى رەت قىلما.

\* \* \*

593. بۇ سۆزلەرنى ئاڭلاپ، ئەلىگ سۆيۈندى،  
تىلىگىن (ئادىمى) تېپىلدى (ۋە ئۇ) ئەرنى سىناپ كۆردى.

## ئەلگىنىڭ ئايتولدىغا جاۋابى

594. ئەلگى ئېيتتى: ئايتولدى، سېنى كۆردۈم،  
چرايىڭ ۋە خۇلقۇڭ مېنى سۆيۈندۈردى.
595. سەن ئۆز لايىقىدا سادىقلىق بىلەن خىزمەت قىل،  
(دائىم) ئىشكىمدە تۇر، يېقىن بول.
596. مەندىن ئېھسان، سەندىن خىزمەت بولسۇن،  
خىزمەت جايىدا بولسا، بەخت ئىشكىنى ئاچىدۇ.
597. بۈگۈندىن باشلاپ باش تارتماي خىزمەت قىل،  
خىزمەت كۆرسەتسە، بەگ خىزمەتچى ھەققىنى ئۆتەيدۇ.

## ئايتولدىنىڭ ئەلگىگە جاۋابى

598. ئايتولدى يەر ئۆپتى ۋە شۇنداق دەدى:  
ئەلگى ئېتىبار بىلەن قارسا، دۆلەت قول ئۇزىتىدۇ.
599. مەن ئۆيۈمدىن چىقىپ، خىزمەت قىلىشقا كەلدىم،  
ساڭا يۈزلىنىپ، ئۇزۇن يول يۈردۈم.
600. خىزمەت قىلىش ئۈچۈن خۇدا كۈچ - قۇۋۋەت بەرسۇن،  
سېنىڭ خىزمىتىڭدە خاتا قىلىشتىن ساقلىسۇن.
- \* \* \*
601. (ئايتولدى) تۇرۇپ، سۆيۈنۈپ كۈلگەن ھالدا ئىشكىگە چىقتى،

ئەقلى - كۆڭلى ئېچىلىپ، مەشئەلدەك يورىدى.

\* 602. بەختكە ئېرىشكەن ۋە شۇ بەختى يۈزسىدىن ئارزۇ - تىلىكىگە يەتكەن ئەرنىڭ نېمە دېگەنلىكىنى ئاڭلا:

603. بەگلەر كىشىگە كۈلۈپ باقسا،  
(ئۇ كىشىنىڭ) ئەقىل - كۆڭلى جانلىنىپ، ئۆزى مەغرۇرلىنىدۇ.

604. بەگلەر كىشىگە خۇش خۇي چىراي ئاچسا،  
(ئۇ كىشى) ئېتىبارغا ئىگە بولىدۇ، سۆزى ئۆتىدۇ.

605. بەگلەر كىمنى ئۆزىگە يېقىن تۇتسا،  
(ئۇنىڭغا) ھەممە نەرسە يېقىنلىق قىلىدۇ.

606. بەگ بەخت دېمەكتۇر، بەختكە كىشى يېقىن بولسا،  
ئارزۇسىغا ئېرىشىدۇ، بارلىق ئىشى ئوڭۇشلۇق بولىدۇ.

\* \* \*

607. شۇندىن تارتىپ ئايتولدى خىزمەت قىلدى،  
سەھەر تۇرۇپ (بىردەممۇ) خىزمەتتىن نېرى بولمىدى.

608. كۈندۈزى ساتچى بولدى، كېچىسى كۆزەتتە تۇردى،  
توغرىلىق ۋە سادىقلىق بىلەن خىزمەت قىلدى.

609. ئەلىگ قېشىغا دائىم كىرىپ - چىقىپ تۇردى،  
ئەلىگمۇ ئۇنىڭغا ياخشى كۆز بىلەن قارىدى.

610. (ئايتولدى) كۈنىگە يېڭى خىزمەت كۆرسىتىپ تۇردى،

ئەلگىمۇ كۈنسېرى باشقىچە قەدىرلىدى.

611. بەگلەر قولىنى (ئۇنىڭ) خىزمىتى ئۈچۈن قەدىرلەيدۇ،  
خىزمەتتە (ئەجر) سىڭدۈرسە، كىچىكلەرمۇ ئۇلۇغ بولىدۇ.

612. خىزمەت قىل، خىزمەت بىلەن قۇل بەگ بولىدۇ،  
خىزمەت كۆرسەتمىسە، كىممۇ تىلىكىگە يېتەلسۇن؟

613. ئەمدى، دانىشمەن نېمە دەيدۇ، سۆزىنى ئاڭلا،  
ئۇ سۆزلەرنى ئىنچىكىلىك بىلەن بېزەپ (مەنىلىك) سۆزلىگەن:

614. (تۆرگە) نالايىق كىشى خىزمەت بىلەن تۆرگە ئېرىشىدۇ،  
يارامسىز ياراپ قالسىمۇ، پەقەت پەگاغلا ئېرىشىدۇ.

615. خىزمەتكار توغرىلىق بىلەن خىزمەت قىلىشى كېرەك،  
خىزمەت سىڭدۈرگەندىن كېيىنلا تىلىكىگە ئېرىشىدۇ.

616. ئايتولىدىمۇ ھەر كۈنى خىزمەت كۆرسەتتى،  
ئەلگىمۇ كۆيۈنۈپ ئىشكىنى ئوچۇق تۇتتى.

617. ئۇ ئوردا خادىمى بولۇپ، كۈنسېرى يۇقىرىغا كۆتۈرۈلدى،  
قايغۇسى ئازلىدى، شادلىقى كۆپەيدى.

618. ئايتولىدى خىزمىتىدىن ناھايىتى ھۇزۇرلاندى،  
ئەلگىمۇ غەمخورلۇق قىلدى (ۋە) كۆپ يار - يۆلەك بولدى.

619. ئەلگى ئۇنى ھەر تۈرلۈك ئىشلاردا سىناپ كۆردى،  
خالغىنىدەك بىر خىزمەتچى ئەرگە ئېرىشتى.

ئايىتولدى ئەلىگە ئۆزىنىڭ دۆلەت (بەخت -  
سائادەت) ئىكەنلىكىنى ئېيتىدۇ

620. ئەلىگ بىر كۈنى ئۆزى يالغۇز ئولتۇرۇپ،  
(ئايىتولدىنى) چاقىردى، ئايىتولدى ئىچ - ئىچىدىن سۆيۈندى.
621. ئايىتولدى كىرىپ، ئۇدۇلدا ئۆرە تۇردى،  
ئەلىگ، بېرى كېلىپ ئولتۇر، دەپ ئىشارەت قىلدى.
622. ئايىتولدى يېنىدىن بىر توپنى چىقىرىپ  
ۋە ئۇنى ئاستىغا قويۇپ ئولتۇردى.
623. ئەلىگ خىلمۇخىل بىلىملەر (ھەققىدە) سورىدى،  
ئايىتولدى سۆز ئېچىپ، جاۋاب بەردى.
624. ئەلىگ سۆيۈندى ۋە يۈزىگە كۈلكە يۈگۈردى،  
ئايىتولدى ئۇنى كۆرۈپ، كۆزىنى يۇمدى.
625. ئەلىگ سۆزدىن توختاپ، ئۇن - تىن چىقارمىدى،  
ئايىتولدىمۇ كۆزىنى يۇمغىنىچە پەقەت ئاچمىدى.
626. ئەلىگ يەنە سۆزگە كىرىشىپ، سوئال سورىدى،  
ئايىتولدى جاۋاب بەردى - دە، چىرايىنى تۇردى.

627. ئەلگ (ئايىتولدىغا) ھەر جەھەتتىن سەپسالدى،  
ئۇنىڭ بىلىمى، ئەقىل - ئىدراكى بارلىقىنى تولۇق سەزدى.

628. ئەلگ سۆيۈنۈپ باقتى ۋە كۆڭلى خۇرسەن بولدى،  
(ئەمما) ئايىتولدى تېزلا يۈزىنى ئورۇۋالدى.

### ئەلگنىڭ ئايىتولدىغا ئىيتقانلىرى

629. ئەلگ غەزەپلەندى، چىرايى تۇتۇلدى  
(ۋە) دەپدى: ھەي، ئالدىراڭغۇلۇق ئادەم ئۈچۈن يامان ئىش.

630. بۇ نۆۋەت مەن ئۆزۈم خاتا قىلدىم،  
نېمە دەپ بىراۋغا سۆز ئاچقاندىمەن!

631. بىلىملىك (كىشىنىڭ) نېمە دېگەنلىكىنى ئاڭلا:  
ئالدىراپ قىلىنغان ئىشلار يىللاپ ئۆكۈنچ بولىدۇ.

632. ئالدىراپ قىلىنغان ئىشلار دائىم خام بولىدۇ،  
ئالدىراپ (خام) پىشۇرۇلغان ئاشنى يېسە كېسەل بولىدۇ.

633. ئالدىراڭغۇلۇق بارلىق خاتالىقلارنىڭ بېشى،  
ئېغىر - بېسىقلىق ياخشىلارنىڭ ئىشى.

634. ئالدىراڭغۇلۇقۇم شۇكى، سېنى چۈشەنمەي،  
خىزمەتتە سىناپ كۆرمەي تۇرۇپ ئۆزۈمگە يېقىن تۇتتۇم.

635. بەگلەر، ھەرقانداق بىر خىزمەتچى - قۇلنى



خىزمەتكە سېلىپ كۆرۈپ، ئاندىن يولدا غەمخورلۇق قىلسا بولىدۇ.

636. خىزمەتتە پىشۇرۇش، سىناش ۋە بايقاش كېرەك،  
قەدەر - قىممەتنى بىلسە، ئاندىن يۇقىرى كۆتۈرۈش لازىم.

### ئايىتلىرىنىڭ ئەلگە سوئالى

637. ئايىتلىرى ئېيتتى: ئەي، دۆلەتلىك ئەلگ،  
نېمىگە غەزەپلىنىپ ئوت بولۇپ ياندىڭ؟

638. گۇناھىم نېمە ئىكەنلىكىنى ئۆزۈممۇ بىلمەيمەن،  
ئۇنى ئېيتىپ بەرسەڭ، سۆزۈمنى باشقىدىن ئاڭلىساڭ  
(بولاتتى)

639. ئەگەر خاتالىقىم بولسا، مېنى جازالىغىن، ئىختىيار سەندە،  
ئەگەر (خاتالىقىم) بولمىسا، ماڭا چىرايىڭنى تۈرمە.

\* 640. ئىدىق - پاراسەت (بۇ توغرىدا) قىياسى مەنە بىلەن  
ئوخشىتىپ، نېمە دېگەنلىكىنى ئاڭلا:

641. "خىزمەتكار خاتالاشسا، ئۇنى چاقىرتىش كېرەك  
ۋە نېمىشقا خاتا قىلغانلىقىنى سوراش لازىم.

642. ئەگەر خاتالىقى بولسا، ئۇنى جازالاش لازىم،  
يوق بولسا، كۆپ ياخشىلىق بىلەن خۇشال قىلىش كېرەك."

## ئەلگىنىڭ ئايتولدىغا جاۋابى

643. ئەلگ يەنىلا غەزەپلىنىپ سۆز باشلىدى،  
دېدىكى، ئەي بىلىمسىز، ئەخمەق ئادەم.
644. ئۆزۈڭگە قارىغىن، مېنىڭ ئالدىمدا كىم ئىدىڭ؟  
ساڭا بۇنداق كىبىر قەيەردىن كەلدى؟
645. خىزمەت كۆرسەتتىمكىن دېسەم، (كۆرسەتكەن) خىزمەتنىڭ يوق،  
نەپ بەردىمكىن دېسەم، پايداڭنىڭ تايىنى يوق.
646. خىزمەت كۆرسەتمەسەڭمۇ، قەدىرلەپ مەرھەمەت كۆرسەتتىم،  
ئورۇن بەرگەندىم، (بىراق) مېنى كەمسىتىڭ.
647. ئولتۇرۇش ئۈچۈن ئاستىڭغا توپ قويدۇڭ،  
ئوبدان چۈشەن، (توپ) ئولتۇرىدىغان نەرسىمۇ؟
648. مەن ساڭا سۆزلىدىم، سۆزلىرىڭنى ئاڭلىدىم،  
كۆزۈڭنى يۇمغان ئىدىڭ، ھەيران قالدىم.
649. (بۇنىمۇ) كەچۈردۈم، يەنە ساڭا سۆزلىدىم،  
نېمىشقا يۈز ئۆرۈگەنلىكىڭنى ماڭا ئېيتىپ بەرگىن.
650. دانالاردىن بۇنداق بىر سۆز ئاڭلىمىغانىدىڭ؟  
بەگگە يېقىن بولسا، ئۆزىنى قاتتىق كۆزەتكۈلۈك.
- \* 651. ئاتاڭ يا ئاناڭ: ئەي ئوغلۇم، بېگىڭگە  
ئۆزۈڭنى تەڭ قىلما، دەپ ئېيتىمىغانىدى؟

652. ساڭا دوستلرىڭنىڭ يىگىتتېشى: بېگىڭنى كەمىستە،  
بېشىڭنى قوغدا، ۱۰ ەپ تاپشۇرمىغانمۇ؟
653. بەگلەر بىر ئرتتۇركى، بۇ ئوتقا يېقىن بارما،  
ئەگەر يېقىن بارساڭ، جەزمەن كۆيسەن.
654. بىخۇد بولما، بەگلەر كۆيۈۋاتقان ئوتتۇر،  
كۆيۈۋاتقان ئوتقا يېقىنلاشساڭ، بۇ ساڭا جۇت بولىدۇ.
655. سەپسالساڭ، بەگلەر كۆيەر ئوت ھېسابلىنىدۇ،  
كەمىستەڭ بېشىڭنى ئۈزۈپ، قېنىڭنى شورايدۇ.
656. ساڭا ئارتۇقچە نەزەر ئاغدۇرسا ئۇنىڭدىن قورققىن،  
ئەگەر قورقمىساڭ، كۈچ بىلەن قورقتىدۇ.

## ئاي تولدى ئەلگە بەخت - دۆلەت سۈپىتىنى ئېيتىدۇ

657. ئاي تولدى كۈلۈپ دېدى: (ھەممىنى) چۈشەندىم،  
بۇنى سورىغان ئىكەنسىن، سۆزۈمنى ئاڭلا،
658. ھازىر بۇ ئىشلارنى بىلىپ تۇرۇپ قىلدىم،  
سەنمۇ بۇنى بىلىشىڭ كېرەك ئىدى.
659. سېنىڭ قېشىڭغا كەلگەنلىكىم  
ۋە كۆرسەتكەنلىرىم مەجەز - ئادىتىم ئىدى.
660. سەن ئورۇن بەردىڭ، (لېكىن) مەن ئولتۇرمىدىم،  
مېنىڭ ئورنۇم يوق، بۇنى سەن بىلگىن، دېگىنىم (ئىدى).
- \* 661. بۇ سۆزنى ئىسپاتلاش (ۋە) ئۆزۈمگە ئوخشاش نەرسىنى  
كۆرسىتىش ئۈچۈن توپنى يەرگە قويدۇم.
662. چۈنكى، توپ بىر ئورۇندا تۇرمايدۇ، دومىلاپ كېتىدۇ،  
دۆلەتمۇ شۇنداق، مەنمۇ دومىلاپ كېتىمەن.
663. سەن ماڭا سۆيۈنۈپ قارىغاندا، كۆزۈمنى يۇمغانلىقىم -  
(ئۆزۈمنىڭ) قانداق نەرسە ئىكەنلىكىمنى كۆرسەتكەنلىكىم ئىدى.

664. بۈگۈن مەن — دۆلەت، (ئۇ) قارىغۇغا ئوخشايدۇ،  
كىمكى ماڭا ئىلىنسە، شۇنىلا تۇتمەن.
665. سەن قايتا سۆزلىگەندە، مەنمۇ سۆزلىدىم،  
كۈلۈپ قارىغىنىڭدا، يۈزۈمنى يوشۇردۇم.
666. مەن ئۆز ئادىتىمنى ساڭا كۆرسەتتىم،  
مىجەزىم تۇراقسىز، ماڭا ئىشەنمە، دېدىم.
667. بېشىدىن (كۆپ ئىش) كەچۈرگەن ئاقساقالنىڭ  
تۈركچە مەسەل كەلتۈرۈپ نېمە دېگەنلىكىنى ئاڭلا:
668. ئەي. بەختلىك ئادەم، (بىردەملىك) بەختكە مەغرۇرلانمىغىن،  
ئەي ئاتاقلىق ئادەم، سەن بەختكە ئىشىنىپ كەتمە.
669. ئاقار سۇ، زاۋان تىل ۋە بۇ بەخت تۇرمايدۇ،  
تىنماستىن يۈرۈپ دۇنيانى كېزىدۇ.
670. بەخت ئىشەنچسىز، ۋاپاسىز، تۇراقسىزدۇر،  
كەتكەندە تېز ئۇچىدۇ، ئايىغى تايغاق.

### ئەلىگىنىڭ ئايتىلدىغا سوئالى

671. ئەلىگى ئېيتتى: ئۇقتۇم، سۆزۈڭ ئايدىڭلاشتى،  
خاتالىقنىڭ ئۆزىنى سىراپ، ئۆزۈڭ قۇتۇلدۇڭ.
672. ئەمدى ماڭا ئېيت، پەزىلىتىڭ نېمە،  
ئۆكتەم تىلىك (نېمىشقا) چوڭ سۆزلەرنى سۆزلىدى؟

## ئاي تولدىنىڭ ئەلگە جاۋابى

673. ئاي تولدى ئېيتتى: پەزىلىتىم كۆپ،  
كىشىلەرگە نەپ تەگسە، مېنىڭدىن تېگىدۇ.
674. قارساڭ، مەجەزىم يۇمشاق، يېشىمۇ كىچىك،  
مەن بارلىق بەگلىك ۋە بۈيۈكلۈككە ئۆتكەل.
675. يۈز - ھۆسنۈم چىرايلىق ۋە قىلىقىم گۈزەل،  
تىلىگەن ئارزۇلىرىمغا قول يەتكۈزدۈم.
676. مەن قەيەردە بولسام، ھەممىسى ئارزۇ قىلىدۇ،  
مەن بىلەن بىللە يۈرىدۇ ۋە ماڭا باغلىنىدۇ.
677. راھەت مەن بىلەن، مۇشەققەت مېنىڭدىن تازىدۇ،  
خۇشاللىق مەن بىلەن، قايغۇ ماڭا يولمايدۇ.
678. كىم ماڭا قارشىلىق قىلسا، قىيىنلىق ئۆلىدۇ،  
كىم ماڭا بويۇن ئەگسە، ئارزۇسىغا ئېرىشىدۇ.
679. ئۆرمەن دېگۈچىلەر ئۆزى ئۇرۇلىدۇ،  
باسمەن دېگۈچىلەر ئۆزى بېسىلىدۇ.
680. بۇنىڭغا تەقلىدەن بۇ سۆز يادىمغا كەلدى،  
بىلىملىك، ياخشى كىشىلەر بۇنى ئاڭلىسۇن ۋە ئوقۇسۇن:
681. بەخت قەيەردە بولسا (ئۇنىڭغا) بويۇن ئەگ، ئەپ بول،  
ئەگەر بەختنى رەت قىلساڭ، قايغۇ بىلەن ئېلىشىسەن.

682. بەخت كەلسە، ئىنسان ھەقىقىي سائادەتكە ئېرىشىدۇ،  
تۈمەن ئارزۇسىغا يېتىپ ھالاۋەتتە ياشايدۇ.

### ئەلگىنىڭ ئايتولدىغا سوئالى

683. ئەلگى دېدى: بۇ پەزىلەتلىرىڭنى ئۇقتۇم،  
ئېيتقىن، سېنىڭ نۇقسانىڭ بارمۇ؟ (بۇنى) بىلەي.

### ئايتولدىنىڭ ئەلگىگە جاۋابى

684. ئايتولدى ئېيتتى: كىشىلەر ماڭا يالا چاپلاپ،  
نۇقسانىم يوق (بولسىمۇ)، لېكىن بار، دېيىشىدۇ.

685. نۇقسانىم شۇكى، ئىنسانلار مېنى تۇراقسىز دەپ،  
كىشىلەرگە ئېيتىپ، يامانلاپ يۈرىشىدۇ.

686. تۇراقسىزلىقىم مەن ئۈچۈن نۇقسان ئەمەس،  
ئۆزۈمگە دائىم يېڭى نەرسە تاللايمەن.

687. بارلىق كونا نەرسىلەر كۆرۈمىسىز بولىدۇ،  
كۆرۈمىسىزنىڭ ئەيىبى يىرگىنىچلىك بولىدۇ.

688. يېڭى نەرسە بار يەردە، كۈننىڭ نېمە كېرىكى؟  
ئېسىل نەرسە بار يەردە، خۇنۇك (يامان) نىڭ نېمە كېرىكى؟

689. بىلگىنىكى، ھەممە لەززەت يېڭى نەرسىدە بولىدۇ.  
لەززەتنى تىلەپ كىشىلەر قاتتىق مۇشەققەت چېكىدۇ.

690. بۇ ئادىتىم ئۈچۈن (مېنى) تۇراقسىز دەپ سۆكشىدۇ،  
بۇ نامم ئۈچۈن ماڭا ئەيب توقۇشىدۇ.
691. باتۇر ئەر بۇنىڭغا تەقلىدەن ئېنىق ئېيتتىكى،  
بىلسەڭ، ئۇنىڭ مەنىسى بۇ سۆزگە گۇۋاھدۇر:
692. يارىتىلغان نەرسىلەر يوقالغۇسىدۇر،  
ياراتقۇچى خالىق خالىغىنىنى قىلىدۇ.
693. تىرىكلىك دېگەن شامالدەك ئۆتۈپ كېتىدۇ،  
قاچىدۇ، تۇتۇپ بولمايدۇ، ئۇنىڭغا كىم ئېرىشەلەيدۇ.
694. بۇ بەختكە مەغرۇرلانما، (ئۇ) كېلىدۇ ۋە يەنە كېتىدۇ،  
بۇ دۆلەتكە ئىشەنمە، (ئۇ) بېرىدۇ ھەم ئالىدۇ.
695. بۇ دۆلەت تۇراقسىز بولمىسا ئىدى،  
ئەي، قوزام، بەخت نېمىدېگەن ياخشى نەرسە بولاتتى.
696. بۇ دۆلەت كېلىپ يەنە كەتمىسە ئىدى،  
يورۇغان كۈن يەنە قاراڭغۇلاشمىغان بولاتتى.

### ئەلگىنىڭ ئايتۇلدىغا سوئالى

697. ئەلگ دېدى: بۇ تۇراقسىزلىقىڭنى ئۇقتۇم،  
يۈز ئۈرۈپقۇ كېتسەنكەن، تۇرغۇنلۇقۇڭمۇ بولامدۇ؟



## ئايتولدىنىڭ ئەلىگە جاۋابى

698. ئايتولدى دېدى: مېنىڭ ئۆزۈم ۋە قىلىقم كېيىكتەكتۇر، سۆز تامام.
699. سۆيۈپ ئارزۇ قىلغانلار ماڭا تېز ئېرىشەلمەيدۇ، ئەگەر ئېرىشسە، تۇتۇپ تۇرالمایدۇ، تېزلا زايە قىلىۋېتىدۇ.
700. ماڭا ئېرىشكەن ئەر بەك مەھكەم تۇتسا، سۆزۈمنى كېسىپ ئېيتىمەنكى، ئۇنىڭدىن قاچالمىمەن.

## ئەلىگىنىڭ ئايتولدىغا سوئالى

701. ئەلىگ دېدى: ئېيتقىن بۇ تۇرغۇنلۇقۇڭ نېمىدە؟ سېنى باغلايدىغان قانداق كىشەن ئۇ؟

## ئايتولدىنىڭ ئەلىگە جاۋابى

702. ئايتولدى دېدى: مېنى باغلايدىغان كىشەن — بۇ بىرقانچە نەرسىدۇر، قارا، (ئۇلاردىن) بەلگە بېرەي:
703. ماڭا ئېرىشكۈچىنىڭ مەجەزى كەمتەر بولۇشى، كۆڭلى مۇلايم، سۆزى يۇمشاق بولۇشى كېرەك.
704. ئۇ ئۆزىگە ئېھتىيات قىلىشى، ھەرگىز چېكىدىن چىقماستىكى، يامان، يارىماس ئىشلارغا يېقىن يولماسلىقى كېرەك.
705. يىغقان مېلىنى ئۆز لايىقىدا ئىشلىتىشى،

قىلىقى، مەجەز - خۇلقىغا باب ھايات كەچۈرۈشى كېرەك.

706. ئۆزىدىن چوڭلارغا خىزمەت كۆرسىتىشى،  
ئۆزىدىن كىچىكلەرگە شېرىن سۆزلۈك بولۇشى؛
707. مەغرۇرلۇق بىلەن كىشىنى كەستىمەسلىكى،  
ئۆزىدىن كىچىكلەرنى زاغلىق قىلىپ خارلىماسلىقى كېرەك.
708. ئىچىملىككە بەھۇدە بېرىلمەسلىكى،  
مېلىنى بەھۇدە ئىسراپ قىلماسلىقى كېرەك.
709. قول ۋە تىلى بىلەن ئويۇنغا كىرىشمەسلىكى،  
مەجەز - خۇلقىنى توغرا تۇتۇشى كېرەك.
710. بۇ نەرسىلەر تۇراقسىز بەختنىڭ كىشىنىدۇر،  
بەختى بۇنداق باغلىسا، ئۇ قاچمايدۇ، قالدۇ.
711. شائىرنىڭ بۇ سۆزى بۇنىڭغا گۇۋاھ،  
شائىرنىڭ بۇ سۆزى سۆزگە تەم قاتىدۇ؛
712. كىشى ئۈچۈن دۆلەت ئۈرۈكىگە كېيىكتەكتۇر،  
ئەگەر ئۇ كەلسە، چىڭ تۇت، چۈشەپ تىزگىنلە.
713. تۇتۇشنى بىلسەڭ، دۆلەت تېزىپ كېتەلمەيدۇ، تۇرىدۇ.  
ئەگەر تېزىپ كەتسە، ساڭا يەنە تېز نۆۋەت كەلمەيدۇ.

## ئەلگىنىڭ ئايتولدىغا جاۋابى

714. ئەلگى ئىيتتى: ئەي بەخت سېنى چۈشەندىم،  
سېنى قاتتىق سۆيگەندىم، سەن مەندىن يۈز ئۆرۈپسەن.

715. ئەگەر ئۆزگىرىشچان، تۇراقسىزلىقنىڭ بولمىغاندا ئىدى،  
سېنىڭ كەلگەنلىكىڭ قانداق ياخشى ئىش بولاتتى.

716. لېكىن تۇراقسىز سەن، بىۋاپاسەن،  
ۋاپانى كۆرسىتىسەنۇ، جاپا قىلسەن.

717. (بەزىدە) ئاتا ۋە ئانىدىن مېھرىبان بولۇپ،  
كۈلۈپ قاراپ، (كىشىنى) ئالغىنىڭدا تۇتسەن.

718. بەزىدە كۆرمىگەندەك يۈزۈڭنى ئۆرۈپسەن،  
پۈتۈن قىلىقنىڭ ۋە سۆزلىرىڭ باشقىچە ئۆزگىرىدۇ.

719. يىغىنەن، توپلانسا، ھەممىنى قايتا چاچسەن،  
چاقىرسەن، ساڭا يۈزلەنسە، ئىشكىنى ياپسەن.

## ئايتولدىنىڭ ئەلگىگە جاۋابى

720. ئايتولدى دېدى: ئەي دۆلەتمەن ئەلگى،  
بارچە نۇقسان ۋە پەزىلەتلىرىمنىڭ ئېتىنى ئېيتتىم.

721. ماڭا كىم ئېرىشىپ، مەھكەم تۇتاي دېسە،  
(كېرەكلىك) نەرسىلەرنى ئېيتىپ بەردىم، چامى يەتسە تۇتسۇن.

722. مېنى تۇتقۇچى ماڭا يۈگەن سالمسا،  
كېيىكتەك قاچمەن، (ماڭا) يەتكۈچى كىم بار؟
723. تەجرىبىلىك قېرى نېمە دېگەنلىكىنى ئاڭلا،  
تەجرىبىلىك قېرىلار سۆزى — سۆزنىڭ قايىمىقى:
724. بەخت كېلىدۇ، تۇتۇشنى بىلمىسەڭ، كېتىدۇ،  
(ساڭا) مال بېرىدۇ، يېيىشنى بىلمىسەڭ، ئۇنى ئالىدۇ.
725. تۇراقسىز بەختكە ئېرىشسەڭ، ئۇنى ناھايىتى مەھكەم تۇت،  
ئەگەر مەھكەم ساقلىمىساڭ، ئىشەنگىنىكى، قايتا كېتىدۇ.
726. بەختىيار كىشى ئېھتىياتكار بولۇشى لازىم،  
بارلىق ئالايىق ئىشلاردىن يىراقلىشىشى كېرەك.
727. ئۆزى پاك بولۇشى، توغرا يولدا مېڭىشى لازىم،  
بۇنىڭ بېغى مۇشۇنداق، بۇنى بىلىش كېرەك.

### ئەلىگىنىڭ ئايتولدىغا سوئالى

728. ئەلىگ ئېيتتى: نۇقسان ۋە پەزىلىتىڭنى چۈشەندىم،  
سېنىڭ بۇ ئايتولدى (دېگەن) ئېتىڭ نېمە دېمەكتۇر؟
729. ئۇنىڭ مەنىسى نېمە، ماڭا ئېيتىپ بەر،  
(ئۇنى) بىلەي، چۈشەنەي، ساڭا ئىشەنەي.

## ئايتولدىنىڭ ئەلىگە جاۋابى

730. ئايتولدى ئېيتتى: مېنىڭ ئېتىمىنى  
ۋە مەجەزىمىنى دانالار ئايغا ئوخشىتىدۇ.
731. ئاي تۇغسا، دەسلەپتە بەك كىچىك تۇغىدۇ،  
كۈنسىرى چوڭىيىپ يۇقىرى كۆتۈرۈلىدۇ.
732. (ئاي) تولۇن بولۇپ تولسا، دۇنيانى يورۇتىدۇ،  
دۇنيا خەلقى ئۇنىڭدىن يورۇقلۇق ئالىدۇ.
733. (ئاي) تولۇپ ئېگىزگە كۆتۈرۈلسە،  
(ئۇ يەنە) كېمىيىشكە باشلايدۇ، چىراي - ھۆسنى كېتىدۇ.
734. يورۇقلۇقى ئازىيىپ، ئاخىر يوقايدۇ،  
(قايتا) تۇغىدۇ، (ھەر) كېچىسى ئاز - ئازدىن يەنە تولدۇ.
735. مەن ئۆزۈممۇ شۇنىڭغا ئوخشاي مەن،  
بەزەن بار بولمەنۇ، بەزەن يوق بولمەن.
736. مەن ھەرقانچە زەئىپ كىشىگە يۈزلەنسەم،  
كېسىپ ئېيتىمەنكى، ئۇنىڭ ھۆسنى بارغانسىرى گۈزەللىشىدۇ.
737. ئۇ بېيىپ ئۇلغايسا، داڭقى بېيىلسا،  
ئۇنىڭدىن كېتىمەن، (ئۇنىڭمۇ) شۆھرەت - ئىناۋىتى كېتىدۇ.
738. يەنە ئۇنىڭ يىغقان مال - دۇنياسى چېچىلىدۇ،  
ئۇنىڭ تەقى - تۇرقى يەنە قايتا بۇرۇنقىدەك بولۇپ قالىدۇ.

739. بۇنىڭغا تەقلىدەن شائىرنىڭ بىر سۆزى باركى،  
شائىرنىڭ بۇ سۆزى بىلىمسىزنىڭ كۆزىدۇر:
740. "كىشىگە بەخت كېلىدۇ، نامى شۆھرەتلىك بولىدۇ،  
خۇددى يېڭى ئايدەك نۇرى ئارتىپ، (ئاخىر) تولىدۇ.
741. دۆلەت تۇراقسىز، تەلۋە، (ئۇنىڭغا) كۆڭۈل باغلىما،  
دۆلەت تولۇن (ئايدەك) قايتا كىچىكلەيدۇ."
742. ساڭا (ئېتىمنىڭ) يەنە بىر مەنىسىنى ئېيتاي،  
ئۇنى ئاڭلىغىن، بۇنىڭدا ماڭا ئىشەنگىن؛
743. بۇ ئاينىڭ ئورنى - ئۆيى ئۆزگىرىپ تۇرىدۇ،  
ئۆزگىرىپ تۇرغاچقا، ھەرنېمە تىلساڭمۇ، ئورۇنسىز قالىدۇ.
744. ئاينىڭ بۇرچى سەرتاندۇر، بۇ ئۆي ئايلىنىدۇ،  
ئۆيى ئايلىنىدۇ ھەم ئۆزى چۆرگىلەيدۇ.
745. بۇ ئاي قايسى ئۆيگە كىرسە، تېزلا چىقىدۇ،  
تېز چىقماق ئۈچۈن، ياتقان يېرىنىمۇ بۇزىدۇ.
746. قارا، مەن ئۆزۈممۇ شۇنىڭغا ئوخشاي مەن،  
قىلىقىم بەزىدە تۆۋەنلەش، بەزىدە يۇقىرى ئۆرلەش.
747. كېلىمەن، كېتىمەن، (ھەممىدىن) بۇرۇن يۈرمەن،  
دۇنيانى كېزىمەن، مېنىڭ (تۇراقلىق) ئورنۇم يوق.
748. (قىلىقلىرىمنىڭ) مەنىسى شۇنداق بولغىنى ئۈچۈن

دانشمەنلەر نازۇك مەنىلىك قىلىپ ئېتىمىنى ئايتولدى دەپ ئاتىدى.

749. شۇنداق، مەن دۆلەت بولساممۇ، نۇقسانم (ۋە) پەزىلىتىمنى، كېسىلم ھەم (ئۇنىڭ) داۋاسىنى ئېيتىپ بەردىم.

750. سۆزنى ئوچۇق سۆزلىدىم، ئەمدى ماڭا ئىشەن، تاشلايمەن دېسەڭ تاشلا، تۇتمەن (دېسەڭ) تۇت.

### ئەلگىنىڭ ئايتولدىغا جاۋابى

751. ئەلگى ئېيتتى: بارچە سۆزۈڭنى ئاڭلىدىم، سۆزلىرىڭ (دىلىنى) يورۇتتى، ئۆزۈڭمۇ يارىدىڭ.

752. سەندەك بىر كىشىنى ئارزۇ قىلغاندىم، ئەي، ئەرلەر سەردارى، خۇدا ئارزۇيۇمنى بەردى.

753. خۇدا كىمنىڭ ئارزۇ - تىلىكىنى بەرسە، ئۇنىڭغا جاۋابەن شۈكۈر قىلغۇلۇق.

754. بۈگۈندىن باشلاپ مەنمۇ تىنماستىن، ئېرىنمەستىن بۇنىڭ شۈكۈرىسىنى قىلىشىم كېرەك.

\* 755. بىزگە كىتاب قالدۇرۇپ (دۇنيادىن) ئۆتكەن، ئالىم، ئاقىل (كىشىنىڭ) نېمە دېگەنلىكىنى ئاڭلا:

756. ئەي، نېمەتكە ئىگە بولغۇچى ئەزىمەت، شۈكۈر قىل، شۈكۈر قىلساڭ خۇدا نېمەتنى ئاشۇرىدۇ.

757. نېمەتكە ئىگە بولغۇچى ئۆزىنى ئۇنتۇپ قالدۇ،  
بۇنىڭغا شۈكۈر قىلسا، (نېمەت) يۈز ئۆرۈمەيدۇ.

758. ئاز ياخشىلىق ئۈچۈن ناھايىتى كۆپ شۈكۈر قىل،  
(ئېرىشكەن) نېمەتنىڭ كۆپ بولسا، ئۇنىڭ قەدىرىنى بىل.

759. شۈكۈر قىلساڭ، بىر نېمەت ئون بولىدۇ،  
بىرى ئون بولۇپ، ئۆيگە مال - دۇنيا تولدۇ.

\* \* \*

760. ئەلگ ئايتولدىنى ئالقىشلىدى  
ۋە كېچە - كۈندۈز ماڭا قارشىپتۇر، دېدى.

761. نۇرغۇن مال - دۇنيا، مۈلۈك بەردى، كۆپ ماختىدى،  
قەدىرلىدى، كۆپ ئالتۇن - كۈمۈش بەردى.

762. ئەلگ ئۇنىڭغا ھەممە ئىشلىرىنى سۆزلەپ بەردى،  
ھەممە (ئىشتا) ئۇنىڭدىن ئەقىل ۋە بىلىم تەلەپ قىلدى.

763. ئايتولدىمۇ بۇ قەدىر - قىممەتكە ئېرىشىپ،  
چىن - ھەقىقىي سادىقلىق بىلەن خىزمەت قىلدى.

764. ئەلگ (ئۇنى) يەنە بىر مۇددەت سىناپ يۈردى،  
ئېرىشكەن بۇ ئادەمى ھەممىدىن مۇكەممەل ئىكەنلىكىنى بىلدى.



## كۈنتۇغدى ئەلگ ئايتولدىغا ئادالەت سۈپەتلىرىنى ئېيتىدۇ

765. ئەلگ بىر كۈنى ئۆزى يالغۇز ئولتۇرۇپ،  
ئۆيىنى خالىي قىلدى، خىيالغا چۆمدى.
766. ئۇ ئايتولدىنى چاقىردى، (ھۇزۇرغا) يول بەردى،  
ئايتولدى كىردى ۋە قول قوشتۇردى.
767. ئۇ ئەلگنىڭ قارشىسىدا تىك تۇردى،  
ئەلگ خېلى ۋاقتقىچە گەپ قىلماي تۇردى.
768. ئەلگ (ئۇنىڭغا) قاراپ كۆزى بىلەن ئىملىدى،  
ئىشارەت بىلەن، كەل، ئولتۇر، دېدى.
769. ئايتولدى ئاستا، ئېھتىيات بىلەن ئولتۇردى،  
كۆزىنى يەرگە تىكتى، كۆڭلى يورۇدى.
770. يوشۇرۇنچە، كۆز قىرى بىلەن ئەلگكە قاراپ كۆردىكى،  
(ئەلگ) قاش - قاپقىنى تۈرگەن، چىرايى سۈرلۈك (ئىدى).
771. (ئۇ) كۈمۈش كۇرسى قويۇپ، ئۈستىدە ئولتۇراتتى،  
بۇ كۇرسىنىڭ ئايىغى ئۈچ ئاچماق ئىدى.

772. (ئەلگ) قولىدا چوڭ بىر پىچاق تۇتقانىدى،  
سول (تەرىپى) دە ئۇراغۇن \* ، ئوڭ (تەرىپى) دە شېكەر  
(تۇراتتى).

773. ئايتولدى ئۇنى كۆرۈپ، راستتىنلا  
قاتتىق قورقتى (ۋە) چوڭقۇر نەپەس ئالدى.

### ئەلگنىڭ ئايتولدىغا سوئالى

774. بىرئاز تۇرغاندىن كېيىن، ئەلگ بېشىنى كۆتۈردى  
(ۋە) ئايتولدىغا ئېيتتى: تىلىڭنى تەۋرەت.

\* 775. مېنى بۇ يەردە مۇشۇنداق يالغۇز كۆرۈپ تۇرۇپ  
نېمە ئۈچۈن كېكەچتەك سۆزلىمەي تۇرسەن؟

### ئايتولدىنىڭ ئەلگكە جاۋابى

776. ئايتولدى ئېيتتى: ئەي، دۆلەتمەن ئەلگ،  
سۆزلەش ئۈچۈن مەندە جۈرئەت يوق.

777. بۈگۈن سېنىڭ مەجەز - ھەرىكىتىڭنى باشقىچە كۆرۈۋاتمەن،  
شۇنىڭ ئۈچۈن ئەيمىنىۋاتمەن، ئەي دانا.

778. روشەن بىلىملىك (كىشى) خەلققە (شۇنداق) نەسەت قىلغان؛  
غەزەپلەنگەن چاغدا بەگلەرگە يېقىن بارما.

779. بىلىملىك، دانىشمەن تېخىمۇ ياخشى ئېيتقان؛  
غەزەپلەنگەن چاغدا بەگلەر ئوت ۋە زەھەر بولىدۇ.

780. ئەگەر بەگلەر قەھرگە كېلىپ، غەزەپلىك بولغان بولسا، ئۇنىڭغا يېقىن تۇرما، ئەي خۇش پېئىل (كشى).

781. بەگلەر غەزىپى كېلىپ قەھرلەنگەن بولسا، ئۇنىڭدىن يىراق تۇر، زىيىنى تېگىدۇ.

782. بۇنىڭغا تەقلىد تەن مۇنداق بىر سۆز كەلدى، (بۇنى) ئېسىڭدە تۇت، ئۆزۈڭنى ياخشى كۆزەت:

783. ”قەھرى كەلگەن چاغدا بەگلەرگە يېقىن بارما، يېقىن بارىدىكەنسەن، قەدىرسىز بولۇشۇڭ ئېنىق.

784. قازا، بەگلەر (گويا) ئارىلانغا ئوخشايدۇ، قەھرى كەلسە، باش كېسىدۇ، ئەي بىلىمى روشەن (كشى).“

### ئەلگىنىڭ ئايتولدىغا سوئالى

785. ئەلگى دەيدى: قېنى ماڭا ئۆز سۆزلىرىڭنى ئېيت، ھازىر نېمىگە تېڭىرقاپ قالدىڭ؟

### ئايتولدىنىڭ ئەلگىگە جاۋابى

786. ئايتولدى دەيدىكى: مېنىڭ تاڭ قالغىنىم — سەن ئولتۇرغان كۈمۈش كۇرسى نېمە دەپمەكتۇر؟

787. سېنىڭ ئولتۇرغىنىڭ قانداق كۇرسى ئۇ؟ بۇنىڭ مەنىسىنى ئۇقاي، ماڭا ئېيتىپ بەر.

788. ئىككىنچىدىن، قولۇڭدىكى نېمە پىچاق بۇ،  
بۇنىمۇ مەن تولۇق بىلىشىم كېرەك.
789. ئۈچىنچىدىن، نېمە ئۈچۈن ئوڭ تەرىپىڭدە شېكەر،  
سول تەرىپىڭدە ئۇراغۇن تۇرىدۇ، مەنسى نېمە؟
790. سەپسالسام، غەزەپلىك تۇرسەن،  
بۇنى كۆردۈمدە، ئەقلىمنى يوقاتتىم.
791. (سېنى) بۇ ھالدا كۆرگەندىن كېيىن ئەيمىنىپ،  
ئېغىز ئېچىپ، مۇراجىئەت قىلالىدىم.

كۈنتۇغدى ئەلگ ئايتولدىغا ئادالەت سۈپەتلىرىنىڭ  
قانداقلىقىنى ئېيتىدۇ

792. ئەلگ ئېيتتى: سۆزلىرىڭنى ئېنىق چۈشەندىم،  
(بۇلارنى) يېشىپ، سۆزۈمنى ئېيتاي.
793. مەن سېنى دەسلەپكى كۈنى چاقىردىم،  
شۇ كۈنى ھۆرمەت كۆرسىتىپ، ئورۇن بەردىم.
794. ئاشۇ ئاجايىپ ئىشلارنى ماڭا كۆرسىتىپ،  
مېنى قەھرىلەندۈردۈڭ، (ئەمما) ئۆزۈڭ مەھكەم تۇردۇڭ.
795. بۇنى كۆرۈپ غەزەپلەنسەم، تاپا - تەنە قىلدىڭ،  
بۇنىڭغا سەۋر قىلدىم، يەنە چىرايىڭنى تۇردۇڭ.
796. سەن ماڭا: مەن — بەختىمەن، مېنى بىلىۋال،  
ساڭا ئۇقتۇرۇپ (بۇنداق) قىلدىم، بۇنى ئۇقۇۋال، دېدىڭ.
797. نېمە ئۈچۈن (ئۇنداق) قىلغىنىڭنى ئايرىم ئىزاھلاپ بەردىڭ،  
مەنىۋ ھەممە نەرسىنى ئوچۇق چۈشەندىم.
798. شۇ چاغدا ئۆزرەڭنى (قوبۇل كۆرۈپ) كەچۈردۈم،  
ئاندىن پەزىلىتىڭگە يارىشا (سېنى) قەدىرلىدىم.

799. بۈگۈن مەنمۇ ئۆز مەجەزىم ۋە بارچە پەزىلەتلىرىمنى ساڭا كۆرسەتتىم.
800. قارىغىن، مەنمۇ ئادالەت (ۋە) قانۇنمەن، قانۇننىڭ سۈپەتلىرى مۇنۇلاردۇر، دىققەت قىل:
801. قارا، ئۆزۈم ئۈستىدە ئولتۇرغان بۇ كۆرسىنىڭ ئۈچ پۈتى بار، ئەي دىلىمنىڭ ھۆزۈرى.
802. ئۈچ پۈتلۈك نەرسىنىڭ ھەممىسى قىڭغايمايدۇ، ئۈچلا (پۈتى) تۈز تۇرسا قىمىرلىمايدۇ.
803. ئەگەر ئۈچ پۈتتىن بىرەرسى ئېگىلىپ كەتسە، قالغان ئىككىلىسىمۇ قىڭغىيدۇ، كىشى يىقىلىدۇ.
804. ئۈچ پۈتلۈك نەرسىلەرنىڭ ھەممىسى توغرا، تۈز بولىدۇ، ئەگەر تۆت پۈتلۈك بولسا، قارا، بىرى ئەگرى بولىدۇ.
805. قايسى نەرسە تۈز بولسا، ھەممە يېرى تۈز بولىدۇ، بارلىق ئۇز نەرسىگە سەپسالساڭ، قىلمىشىمۇ تۈز بولىدۇ.
806. قايسى نەرسە قىڭغايسا، ئۇ ئەگرى بولىدۇ، ئەگرى (نەرسىلەر) نىڭ ھەممىسى ياماننىڭ ئۇرۇقى بولىدۇ.
807. ھەرقانداق تۈز (نەرسە) پۈكۈلسە، (تىك) تۇرماي يىقىلىدۇ، قايسى نەرسە توغرا بولسا، يىقىلماي مەزمۇت تۇرىدۇ.

808. قارا، مېنىڭ ئادىتىمۇ ئېگىلمەس، توغرىدۇر،  
ئەگەر توغرىلىق ئېگىلسە، قىيامەت بولىدۇ.
809. مەن ئىشلارنى توغرىلىق بىلەن ھەل قىلىمەن،  
كىشىلەرنى بەگ تائىپىسىدىن، قۇل تائىپىسىدىن دەپ ئايرىمايمەن
810. قولۇمدىكى بۇ خەنجەر - پىچاق  
كېسىدىغان، پىچىدىغان (قورال)دۇر، ئەي قۇدرەتلىك كىشى.
811. مەن ئىشلارنى پىچاقتەك كېسىمەن، پىچىمەن،  
دەۋا قىلغۇچىلارنىڭ (ئىشىنى) ئۇزارتمايمەن.
- \* 812. شېكەر - زورلۇققا ئۇچراپ، ئىشىكىمگە كېلىپ،  
مەندىن ئادالەت تىلىگەن كىشى ئۈچۈندۇر.
813. ئۇ كىشى شېكەردەك لەززەت بىلەن قايتىدۇ،  
سۆيۈنچ تېپىپ، چىرايى ئېچىلىدۇ.
- \* 814. ئۇراغۇن ئوتىنى ئۆزى زوراۋان،  
ھەقىقەتتىن تەزگەن كىشىلەر ئىچىدۇ.
815. (ئۇلار) جانجاللىشىپ ماڭا كەلسە، مەن ئادالەت بىلەن  
(ھۆكۈم) قىلىسام،  
ئۇراغۇن ئىچكەندەك ئازابلانغانلىقىنى كۆرىمەن.
816. قاپقىمىنىڭ تۈرۈلگەنلىكى، سۈرلۈك بولۇشۇم،  
يۈز - خاتىر قىلماسلىقىم ئالدىمغا كەلگەن زوراۋانلار ئۈچۈندۇر.

817. مەيلى ئوغلۇم بولسۇن ياكى يېقىنىم، تونۇشۇم بولسۇن،  
مەيلى يولۇچى ياكى ئۆتكۈنچى مېھمان بولسۇن،
818. قانۇن ئالدىدا ھەر ئىككىلىسى مەن ئۈچۈن بىزدەك،  
ھۆكۈم قىلغاندا، (ھېچبىرى) مەندە پەرق تاپالمايدۇ.
819. قارا، بەگلىكنىڭ ئۇلى ھەق - ئادالەتتۇر،  
بەگلەر ئادىل بولسا، ھاياتتا (ھالاۋەت) بولىدۇ.
820. ئەقىللىق كىشى بۇنىڭغا تەقلىد قىلىپ شۇنداق سۆز ئېيتقان،  
كىمكى ئاقلىنىڭ سۆزىنى (ئېسىدە) تۇتسا، ئىشى ئوڭۇشلۇق  
بولدۇ:
821. "بەگلىكنىڭ ئۇلى ئادالەت ئۈستىگە قۇرۇلغاندۇر،  
بەگلىكنىڭ يىلتىزى ئادالەت يولىدۇر.
822. بەگ ئەلگە قانۇن يۈرگۈزسە ۋە ئادىل بولسا،  
ئۈستىگەن ئارزۇ - تىلەكلىرىگە ئېرىشەلەيدۇ."

### ئايتولدىنىڭ ئەلىگە سوئالى

823. ئايتولدى يەنە ئېيتتى: ئەي دۆلەتلىك ئەلىگ،  
نېمە ئۈچۈن ئەلىگنىڭ ئېتى كۈنتۈغدى بولدى؟

### ئەلىگنىڭ ئايتولدىغا جاۋابى

824. ئەلىگ ئېيتتى: ئالىم مېنىڭ ئادەتلىرىمنى  
كۆرۈپ، (كۈنگە) تەقلىد قىلىپ، بۇ ئاتنى قويدى.



825. كۈنگە قارىغن كېمەيمەيدۇ، پەقەت تولۇن بولۇپ تۇرىدۇ،  
يورۇقلۇقى دائىم ئوخشاشلا كۈچلۈكتۇر.
826. مېنىڭ قىلىقلىرىمۇ ئۇنىڭغا ئوخشايدۇ،  
ئادالەت بىلەن تولۇپ تۇرىدۇ، ئۆكسۈپ قالمايدۇ.
827. ئىككىنچىدىن، كۈن چىقسا جاھان يورۇيدۇ،  
(يورۇقلۇقىنى) بارچە خەلققە يەتكۈزىدۇيۇ، ئۆزى ئۆچمەيدۇ.
828. مېنىڭمۇ قانۇنىيىتىم شۇنداق: ئۆزۈم يوقالمايمەن،  
ئادىتىم ۋە سۆزلىرىم بارچە خەلق ئۈچۈن بىردەكتۇر.
829. ئۈچىنچىدىن، كۈن چىقسا يەرگە ئىسسىقلىق بېرىدۇ،  
يەردە رەڭگارەڭ گۈل - چېچەك ئېچىلىدۇ.
830. مېنىڭ قانۇنىم قايسى ئەلگە يېتىپ بارسا،  
ئۇ ئەل قورام تاشلىق يەر بولسىمۇ، ئاۋاتلىشىدۇ.
831. چىققان كۈن ياخشى ياكى يامان دېمەيدۇ،  
ھەممىگە (بىردەك) يورۇقلۇق بېرىدۇ، ئۆكسۈپ قالمايدۇ.
832. مېنىڭمۇ ئادىتىم ئېنىق شۇنداقتۇر،  
مەندىن ھەممىگە باراۋەر ئۆلۈش تېگىدۇ.
833. يەنە كېلىپ، كۈننىڭ بۇرچى تۇرغۇن بولىدۇ،  
تۇرغۇن دېگىنىم ئۇنىڭ ئاساسى مۇستەھكەم دېگىنىمدۇر.
834. كۈن بۇرچى ئارىسلان، بۇ بۇرچ تەۋرەنمەيدۇ،

ئورنىدىن تەۋرىمگەنلىكى ئۈچۈن ئۆيى بۇزۇلمايدۇ.

835. مېنىڭ ئادەتلىرىمگە باق، دائىم بىر خىلدۇر،  
يورۇقلۇق بېرىشتە ھەرگىز ئۆزگەرمەيمەن.

### ئايتولدىنىڭ ئەلىگە سوئالى

836. ئايتولدى ئېيتتى: ئەي دۆلەتمەن ئەلىگ،  
جاھاندا ئەل سورا، نامىڭ يېيىلسۇن.

837. مەنمۇ ئۇزۇن يول بۇرۇپ، مۇشەققەت چېكىپ،  
ھېرىپ - چارچاپ ئالدىڭغا كەلدىم.

838. بۇنداق ئادىتىڭ، پەزىلىتىڭ بارلىقى ئۈچۈن،  
كۈچلۈك ئارزۇ قىلىپ، سېنىڭ خىزمىتىڭگە كەلدىم.

839. ماڭا ئېيتقىن، قانداق خىزمەت قىلاي؟  
سۆيۈنىدىغان ئىشنىڭ نېمە بولسا، شۇنى قىلاي.

840. خىزمەت بەگنىڭ تەلىپىگە لايىق بولمىسا،  
قانچە مۇشەققەت چەككەن بىلەنمۇ، خىزمىتى يارىمايدۇ.

\* 841. خىزمەت بىلەن يۈكسەلگەن، بەختكە ئېرىشكەن  
ئېلىنىڭ داڭدار ئادەمى نېمە دەيدۇ، ئاڭلا:

842. ئەگەر خىزمەتكار بېگىگە خىزمەت قىلىدىكەن،  
بىخەتەرنى رازى قىلىش يولىنى قاتتىق تۇتۇشى كېرەك.

843. بەگلەر رايى بويىچە خىزمەت قىل،  
خىزمىتىدىن بەگ رازى بولسا، (بەخت) ئىشكىنى ئاچىدۇ.

844. خىزمەتچى خىزمەت قىلىشنى بىلسە، تۆرگە چىقىدۇ،  
خىزمەت قىلىشنى بىلمىسە، تۆردىن پەگاغا چۈشىدۇ.

845. خىزمەتچى قولى بېگىنى ناھايىتى سۆيۈندۈرسە،  
بۇ قۇل ئۈچۈن قەدىر - قىممەتنىڭ يولى ئېچىلىدۇ.

### ئەلگىنىڭ ئايتولىدىغا جاۋابى

846. ئەلگى ئېيتتى: ئەمدى مەن سۆزلىرىڭنى چۈشەندىم،  
مېنىڭ شادلىقىمنى تىلە، ئۆزۈڭگە قاتتىق ئېھتىيات قىل.

847. مەن ساڭا يارامسىزلىرىنى ئېيتاي،  
يارامسىزغا يېقىنلاشما، پاك يۈرگىن.

848. ئۆزۈم ياققۇرمايدىغان نەرسىلەرنىڭ بىرى يالغانچىلىقتۇر،  
ئۇنىڭدىن قالسا زوراۋانلىق قىلغانلاردۇر.

849. تەبىئىتى ئاچكۆز، ئۆزى (ئىشتا) خام بولغانلار،  
مىجەزى ئالدىراڭغۇ، كۆزلىرى ھاياسىز بولغانلار،

850. ئىش ئۈستىدە قەھەرلەنگەن، غەزەپلەنگەنلەر،  
بىكار تەلەپ، ھاراقكەش ۋە قولى ئەگرى بولغانلار،

851. بۇ خىل كىشىلەر ماڭا يارىمايدۇ،  
بۇنى ئەمدى ساڭا ئوچۇق - ئاشكارا ئېيتىپ بەردىم.

852. سەن ماڭا مۇناسىپ (ھالدا) ياراشنى خالساڭ،  
بۇ بىرقانچە نەرسىدىن ئۆزۈڭنى يىراق تۇت، ئەي شۆھرەتلىك  
كىشى.

853. (شۇنداق قىلساڭ) كۈندىن - كۈنگە ماڭا يېقىنراق بولسەن،  
مېنىڭ ساڭا (بولغان) ھۆرمىتىم، ئىلتىپاتىم ئاشدۇ.

### ئايىتولدىنىڭ ئەلىگە سوئالى

854. ئايىتولدى دېدى: بۇلارنى ئاڭلىدىم،  
يەنە بىر سۆزۈم بار، ئۈنىمۇ ئېيتىپ بەر:

855. ياخشىلىق قانداق بولىدۇ، نېمىگە ئوخشايدۇ،  
ياخشىنىڭ مەجەز - خۇلقى قايسى تەرىقىدە بولىدۇ؟

### ئەلىگىنىڭ ئايىتولدىغا جاۋابى

856. ئەلىگ ئېيتتى: ياخشىنىڭ مەجەز - قىلقى  
پايدىلىق بولىدۇ، خەلققە مەنپەئەتتى تېگىدۇ.

857. خەلققە ھەمىشە كۆپ ياخشىلىق قىلىدۇ،  
كىشىدىن شۆھرەت (تىلىمەيدۇ)، مىننەت قىلمايدۇ.

858. ئۆز پايدىسىنى كۆزلىمەي، كىشىلەرگە پايدا كەلتۈرىدۇ،  
بۇ پايدىسى ئۈچۈن بەدەل تەلەپ قىلمايدۇ.

## ئايئولدىنىڭ ئەلىگە سوئالى

859. ئايئولدى يەنە ئېيتتى: بۇ سۆزلەرنى چۈشەندىم، يەنە بىر تىلىكىمنى سەندىن سورايمەن.
860. ماڭا توغرىلىق (ھەققىدە) سۆزلەپ بەرگىن، ئىنساننىڭ ھاياتىنى يورۇتىدىغان توغرىلىق قانداق بولىدۇ؟
861. نېمىنى توغرا يول دەپ ئاتايدۇ، توغرىلىقنىڭ ئۇلى قانداق بولىدۇ؟

## ئەلىگىنىڭ ئايئولدىغا جاۋابى

862. ئەلىگ ئېيتتى: قارا، توغرا ئەرنىڭ تىلى بىلەن دىلى ۋە سۆزى بىردەك بولىدۇ.
863. ئىچى تېشىدەك ۋە تېشى ئىچىدەك (بولدۇ)، چىن ۋە توغرا كىشى ئەنە شۇنداق بولىدۇ.
864. يۈرىكىنى ئالغىنىغا ئېلىپ ئىنسانلار ئالدىدا ئۇيالىماستىن يۈرەلەيدىغان بولسۇن.
865. بەختلىك (بولۇپ)، يۈكسىلىش ئۈچۈن كىشىگە توغرىلىق زۆرۈر، ئىشەنگىنىكى، توغرىلىق كىشىلىكنىڭ نامىدۇر.
866. ئادەم قىس ئەمەس، (بەلكى) كىشىلىك قىستۇر، ئىنسانلار ئاز ئەمەس، (بەلكى) توغرىلىق ئازدۇر.

867. بۇنىڭغا تەقلىدەن، شائىر ئۇشبۇ سۆزنى ئېيتقان،  
ئەمدى ساڭا سۆزلىدىم، (سەنمۇ) كۆرگىن:

868. ”مېڭىپ يۈرگەن ئىنسان ناھايىتى كۆپتۇر،  
توغرا، چىن ۋە ھەق ئادەم مەن ئۈچۈن ناھايىتى ئەزىز.

869. كىشى قەدىرلىك ئەمەس، (بەلكى) كىشىلىك قەدىرلىكتۇر،  
ئەقىل - ئىدراك توغرا، چىن كىشىلەرنىلا ماختايدۇ.“

### ئايىتولدىنىڭ ئەلىگكە سوئالى

870. ئايىتولدى يەنە ئېيتتى: دۆلەتمەن ئەلىگ،  
ماڭا ئەمدى بۇ سۆزنىڭ سىرنى ئېچىپ بەر.

871. ياخشى كىشىلەرنىڭ يامان بولۇشى مۇمكىنمۇ،  
يامانلارمۇ (بىر كۈنى) ياخشىلارغا ئەگىشەرمۇ؟

### ئەلىگنىڭ ئايىتولدىغا جاۋابى

872. ئەلىگ ئېيتتى: ياخشىلار ئىككى تۈرلۈك بولىدۇ،  
بۇنىڭ بىرى، ھەقىقىي ھالدا ياخشىلىق يولىنى تۇتىدۇ.

873. بىرى، ئاندىن تۇغۇلۇپلا ياخشى بولىدۇ،  
ئۇ توغرا ۋە دۇرۇس ھايات كەچۈرىدۇ.

874. قارا، يەنە بىرى — تەقلىد يولى بىلەن ياخشى بولغانلار،  
ئۇلار يامانغا قېتىلسا، يامانلىق قىلىدۇ.

875. يامانلارمۇ ئىككى تۈرلۈك بولىدۇ،  
بۇلارنىڭ ھەر ئىككىسىنى ئوخشاش يامان ھېسابلىما:
876. بۇلاردىن بىرى تۇغما يامانلاردۇر،  
بۇنداق كىشى ئۆلمىگۈچە كىرى تازىلانمايدۇ.
877. يەنە بىرى، تەقلىد يولى بىلەن يامان بولغانلار،  
(بۇلارنىڭ) دوستلىرى ياخشى بولسا، ئۇمۇ ياخشى يولغا ماڭىدۇ.
878. تۇغما ياخشىدىن دائىم ياخشىلىق كېلىدۇ،  
جاھان خەلقى ئۇنىڭدىن پايدا ئالىدۇ.
879. تۇغما يامان بولسا، ئۇنىڭغا داۋا يوق،  
ئۇ دۇنيا ئۈچۈن بالا ۋە خەلق ئۈچۈن جۇتدۇر.
880. بۇنىڭغا تەقلىدەن ئېيتىلغان بىر تۈركچە مەسەل باركى،  
بۇنى ئاڭلا ۋە چۈشىنىپ، ئۆزلەشتۈرگىن:
881. ياخشى ئادەت ئاق سۈت بىلەن كىرگەن بولسا،  
(بۇنداق كىشى) ئۆلگەنگە قەدەر ئۆز ئادىتىنى ئۆزگەرتەلمەيدۇ.
882. (كىشىنىڭ) تەبىئىتى بىلەن قوشۇلۇپ يارىتىلغان قىلىق  
ئۆلۈم بۇزمىغۇچە ھەرگىز بۇزۇلمايدۇ.
883. (ئانىنىڭ) قارىنىدا پەيدا بولغان مېجەز ۋە ئادەت  
بوز يەر قېتىغا كىرگەندىلا كېتىدۇ، ئەي دانا.
884. ئەگەر ياخشىغا بىر يامان يولداش بولسا،

ئۇنىڭ قىلمىشلىرىمۇ ياماننىڭكىگە ئوخشاش يامان بولىدۇ.

885. يامان ياخشى بىلەن بىللە قېتىلىپ يۈرسە،  
بارلىق ياخشىلىقلارغا (يەتمەك ئۈچۈن) مەشئەلگە ئېرىشىدۇ.
886. قارا، يەنە بىر سەۋەب شۇكى، ياخشى بىلەن يامان  
يېقىنلىشىش تۈپەيلىدىن يولنى توغرىلىۋالىدۇ.
887. بېگى ياخشى بولسا، بارچە خەلق تەرتىپلىك،  
قىلىقلىرى ياخشى، خۇي - پەيلى گۈزەل بولىدۇ.
888. بەگلەر ياخشى كىشىنى ئۆزىگە يېقىن تۇتسا،  
يامانلارمۇ ياخشى ئىش قىلىدىغان بولىدۇ.
889. يامانلار بەگلەرگە يېقىن بولسا،  
ئەلدە يامانلارنىڭ قولى ئۇزىراپ كېتىدۇ.
890. يامانلار باش كۆتۈرسە، ياخشىلار يوقىلىدۇ،  
ياخشىلار ھۆكۈمران بولسا، يامانلار (ئارىدىن) كېتىدۇ.
891. ئەگەر بەگلەر بەخت بەلگىسى سۈپىتىدە ياخشى بولىدىكەن،  
پۈتۈن خەلقىمۇ، شۈبھىسىز ياخشى بولىدۇ.
892. (ئەگەر) بەگلەر (ئۆزى) يامان بولسىلا،  
ئۇ ئەلدە يامانلارنىڭ يۈزىدە شادلىق چىلۋە قىلمايدۇ.
893. بەگلەر بېگى بىر ياخشى قانۇن تۇرغۇزغانكى،  
يامان ئۈچۈن ئەڭ ياخشى چارە-جازا ۋە زىنداندۇر.



894. ئەگەر خەلقنىڭ باشچىسى ياخشى بولسا،  
ئۇنىڭ بارلىق خىزمەتچىلىرى ياخشى بولىدۇ.

895. ئەگەر بەگلەرنىڭ ئۆزلىرى ياخشى بولسا،  
پۈتۈن خەلقى بېيىدۇ، دۇنيا تۈزىلىدۇ.

### ئايىتلىرىنىڭ ئەلگە سوئالى

896. ئايىتلىرى يەنە (شۇنداق) دېدى: بۇلارنى چۈشەندىم،  
ئەلگ بۇ سۆزلەرنى ناھايىتى توغرا ئېيتتى.

897. بۇ ياخشىلىقلارنى كىشى ياخشى دەپ بىلىدۇ،  
پايدىلىق بولغىنى ئۈچۈن شۇنداق قىلىشنى خالايدۇ.

898. (ئۇنى) پۈتۈن ئىنسان سۆيىدۇ، خالايدۇ، ئارزۇ قىلىدۇ،  
ئۇنى ئىستىگەنلەر ئۇنىڭغا قانداق ئېرىشىدۇ؟

### ئەلگنىڭ ئايىتلىرىغا جاۋابى

899. ئەلگ ئېيتتى: ياخشىلىق ئېسىل نەرسىدۇر،  
ئېسىل نەرسىنى دائىم ئېسىل كىشىلەر خالايدۇ.

900. قايسى نەرسە ئېسىل، نادىر ۋە قەدىرلىك بولسا،  
ئۇنى ئەمەلگە ئاشۇرۇش بارچە كىشىگە ئېغىر چۈشىدۇ.

901. يامانلىق ۋە ئۇنى قىلغۇچىلار قەدىرسىزدۇر،  
ياۋۇز ئىش قەدىرسىزدۇر، (ئۇ) يامانلىققا ئېلىپ بارىدۇ.

902. قانداق نەرسە قەدىرسىز بولسا، يەردە ياتىدۇ،  
تاۋار - دۇردۇن قىممەتلىك بولغاچقا، تۆردە تۇرىدۇ.
903. ياخشىلىق يۇقىرىغا چىقىشتەك ئېغىر ئىشتۇر،  
يامانلىق تۆۋەنگە چۈشۈشتەك، ئېرىشمەك ئاساندۇر.
904. قارا، ئەقىل بۇنىڭغا تەقلىدەن بىر سۆز ئېيتقانكى،  
ئەقىللىقنىڭ سۆزىگە ئەمەل قىلسا، پايدىسى كۆپتۇر:
905. ”ياخشىلىق يۇقىرىغا چىقىشتەك ئىش، ھەممە كىشى چىقالمايدۇ،  
بۇ ئىشنى قىلمەن دەپمۇ ھەممە ئىنسان قىلالمايدۇ.
906. قەدىرلىك بولغان ھەرقانداق نەرسىنى بېجىرىش ئېغىرغا چۈشىدۇ.  
بىلىمسىز ۋە نادانلار بۇنى (ئادا) قىلالمايدۇ.“

### ئايىتولدىنىڭ ئەلىگە سوئالى

907. ئايىتولدى ئېيتتى: ئەي دۆلەتمەن ئەلىگ،  
ياخشىلىق شۇ قەدەر نام ۋە مەدھىيىگە ئېرىشكەن ئىكەن،
908. ئۇنىڭمۇ ئىنسانلار سۆزلىگۈدەك قۇسۇرى بارمۇ،  
پاراسەتلىك(لەر) ئۇنى ئوقۇمىدۇ، نېمە ئىكەنلىكىنى بىلمەيدۇ؟

### ئەلىگنىڭ ئايىتولدىغا جاۋابى

909. ئەلىگ ئېيتتى: ياخشىلىق دائىم ماختىلىدۇ،  
يامانلار (بولسا) ئۇنىڭدىن قۇسۇر تاپماقچى بولىدۇ.

910. كىشلەرگە دائىم يېقىنلىق قىلغۇچى ئەرمۇ،  
ئەگەر يامانلار بولمىسا، ياخشى ئىش قىلالمايدۇ.
911. يامانلار خورلانغانلىقى ۋە كەمىستلىگەنلىكى ئۈچۈن،  
ياخشىلارغا كۈن بەرمەيدۇ، ياراتماي يۈرىدۇ.
912. كىم ياخشىلىقنى خالسا ياخشىلىق قىلىدۇ،  
خورلاش ۋە كەمىستلىشكە پىسەنت قىلمايدۇ.
913. كىمكى بۈگۈنكى شادلىقنى تىلەسە،  
ئۇ يامانلىق قىلىدۇ، كېيىن قايغۇرىدۇ.
914. ياخشىلىق تىلگۈچى نېمە دەيدۇ، ئاڭلا،  
دائىم ياخشىلىق قىل، (ياخشىلىقنى) ئۆزۈڭگە ھەمراھ قىل:
915. ياخشىلىقنىڭ بۈگۈن ساڭا ھېچ زىنىنى يوقتۇر،  
بۈگۈن ئىشەنگىنىكى، كېيىن ئۇنىڭ پايدىسى بولىدۇ.
916. يامانلىق بۈگۈن پايدىلىق (تەك) كۆرۈنىمۇ،  
ئۇ ئەتە زىيان كەلتۈرىدۇ، بۇنى پىراسەت بىلەن ئۇققىن.
917. ياخشىلىق ئوڭ بولسا، يامانلىق سولدۇر،  
سولۇڭدا بوغاز، ئوڭ تەرىپىڭدە جەننەت بار.
918. يامانلار بۈگۈن قانچىلىك ھۇزۇرلانسىمۇ،  
ئەتىكى كۈندە ئۆكۈنچ بىلەن ئازاب چېكىدۇ.
919. ياخشى كىشى قانچىلىك خار بولسىمۇ،

- ئەتە ئۇ يەردە ئۆكۈنمەيدۇ، ئىش ئوڭۇشلۇق بولىدۇ.
920. ئەي ئايتولدى، سەن بۇنى ھەقىقەت دەپ بىلگىنكى،  
ياخشى نام بىلەن ئۆلسەم، ئۆكۈنچىسىز بولىمەن.
921. ئادىل كىشى نەقەدەر ياخشى سۆزلەرنى ئېيتقان،  
ئادىل كىشىنىڭ تىلى سۆزگە ئۇل سالىدۇ:
922. باشقىلار يامان دەپ ياخشىنى رەت قىلسا،  
ئەي ياخشى، مەن سېنى ئارزۇ قىلىپ تىلەيمەن.
923. ئەي ياخشى، ئېيتقىنچۇ، ساڭا كىم توپىدۇ؟  
قېنى بېرى كەل، مەن ساڭا توپىدىم، تېخى ئاچمەن.
924. ياخشى كىشى قانچىلىك خورلانغان بولسىمۇ،  
(مەن) شۇ ياخشى (كىشى) گە ھەمراھ بولۇشقا رازىمەن.
925. بەگلىك ماڭا يامانلىق بىلەن كېلىدىغان بولسا،  
بۇنداق بەگلىك كېرەك ئەمەس، ئۇنى ساڭا بەردىم.
926. كىشىنىڭ تەبىئىتى ياماندۇر، بۇنى ئۆز كۆزۈم بىلەن كۆرۈۋاتىمەن.  
ھالاۋىتى ناھايىتى قىسقا، ئۆكۈنچى ئۇزۇن.
927. بۇنىڭغا تەقلىد قىلىپ شائىر بۇ سۆزنى ئېيتقان،  
ئۇنى ئوقۇساڭ (مەنسى) ئېچىلىدۇ، كۆزۈڭنى ئۆتكۈر قىل:
928. "قارا، قايسى ياخشى (كىشى) ياخشىلىقى ئۈچۈن ئۆكۈنىدۇ؟  
ئاتانغان يامانلار ئاخىر قاتتىق پۇشايمان قىلىدۇ.

929. يامانلىق قىلسا، يامانلىقنىڭ جاۋابى ئۆكۈنچ بولىدۇ، قولۇڭدىن كەلسە يامانغا ياخشىلىق قىل، ئوچ ئال.
930. يامان كىشىلەرنى قانداقمۇ ماختاي، نېمىشقىمۇ يامان ئىشنى ئارزۇ قىلاي؟
931. ئەسكىلىك، پەسكەشلىك، جاھىللىقنىڭ ھەممىسى يامانلارنىڭ قىلىق - ئادىتىدۇر، ئەي ئۇلۇغ (كىشى).
932. بالا، ئازاب، مۇشەققەت ۋە ئۆكۈنچلىك كۆز يېشى — يامانلىق ئۈچۈن بېرىلگەن جاۋاب، ئەي يىگىت.
933. قارا، بۇ ياخشى كىشىلەرنى قانداقمۇ سۆيمەي، بۇ ياخشى ئىشلارنى قانداقمۇ ماختىماي؟
934. سېخىلىق، ئادەمگەرچىلىك، مەنپەئەت ۋە ياخشىلىق، ئېنىقكى، ياخشى كىشىلەردىن كېلىدۇ.
925. ياخشى كىشى دوستلار ئىچىدىكى ئەڭ ئەۋزىلىدۇر، ياخشى ئىش ئىشلارنىڭ ئەڭ ئەۋزىلىدۇر.
936. دوستۇڭ ياخشى بولسا، نېمە خالىساڭ قىلالايسەن، (ياخشى) يول تېپىش ئۈچۈن ياخشى دوست كېرەك.
937. ھۆزۈر - ھالاۋەت، ئارزۇ، نېمەت، غۇرۇر ۋە خۇشال - خۇراملىق ياخشىلىقنىڭ جاۋابى بولىدۇ.

\* \* \*

938. ئەلىگ ئېيتتى: ئايتولدى، بۇ سۆزلەرنى ئۇققىن،  
سورىغان سوئاللىغا (شۇنداق) جاۋاب بەردىم.

### ئايتولدىنىڭ ئەلىگە جاۋابى

939. ئايتولدى يەر ئۆپۈپ، ئورنىدىن تۇردى  
ۋە دېدى: ئەي مۇقەددەس بەخت، ئەي ياخشى قانۇن،

940. دۇنيانىڭ ھاكىمى بولدۇڭ، ئۆمرۈڭ ئۇزۇن بولسۇن،  
ھالاۋەت ۋە ياخشىلىق ئىچىدە بېشىڭ ئامان بولسۇن.

941. بەگلىكىڭ ۋە سەلتەنتىڭ بۇزۇلمىسۇن،  
شاد - خۇرام كۈلۈپ، راھەتتە ياشا.

942. ئۇلۇغلۇق بىلەن كۆپ ئەللەرگە ھاكىم بول،  
بەگلىكىڭنىڭ ئۇلى قۇدرىتىڭ بىلەن مۇستەھكەم بولسۇن.

943. ئارزۇلىرىڭ قۇرمىاس (ئېقىندەك) ئېقىپ تۇرسۇن،  
دۆلەت قېرىماس (خىزمەتچىدەك) دائىم ئىشىكىڭدە تۇرسۇن.

944. بارلىق خۇشاللىقنىڭ ھەممىسى ساڭلا كەلسۇن،  
دۈشمەنلەر قايغۇ بىلەن زەئىپلىشىپ ئۆلسۇن.

945. سەن ھەركىمنىڭ خىزمەت قىلىشىغا ئەرزىسەن،  
ئەرزىگەن (كىشىگە) خىزمەت قىلسا، بەخت ئىشىك ئاچىدۇ.

\* 946. خىزمەت كۆرسەتكەن ۋە خىزمىتى بىلەن ئارزۇ - تىلىكىگە ئېرىشكەن كىشى نېمە دەيدۇ، ئاڭلا:

947. خىزمەت قىلما، ئەگەر قىلساڭ ئەرزىگەنگە قىل،  
لاياقەتلىك بەگ خىزمەتكارىنىڭ ھەققىنى بىلىدۇ.

948. خىزمەت قىلما، ئەگەر قىلساڭ سېخىنىڭ خىزمىتىنى قىل،  
بىلگىنىكى، سېخىنىڭ ئۆيى ئالتۇن، ئىشىكى كۈمۈشتۈر.

949. ئەي خىزمەت قىلغۇچى، خەسسىگە خىزمەت قىلما،  
بولمىسا ئۆمرۈڭ زايە كېتىدۇ، ئۆزۈڭ يامان بولسىن.

950. خەسسى ئۆز نەرسىسىنى ئۆزىدىن ئايدۇ،  
ئېيتقىنچۇ، قانداقمۇ باشقىنىڭ ھەققىنى بېرىدۇ؟

\* \* \*

951. ئايتولدى سۆزىنى تۈگەتتى، تۇرۇپ (تاشقىرىغا) چىقتى،  
شادلىققا چۆمۈپ ئۆز ئۆيىگە يول ئالدى.

952. شۇندىن باشلاپ تەۋرەنمەي خىزمەت قىلدى،  
كېچىسى كۆزەتتە تۇردى، كۈندۈزى ئارام ئالمىدى.

953. ھەققانىي ۋە سادىقلىق بىلەن خىزمەت قىلدى،  
ئەلگ ئۇنى كۈندىن - كۈنگە ئۆزىگە يېقىن تۇتتى.

954. شۇ خىلدا يەنە بىرقانچە زامان تۇتتى،  
ئايتولدى ئۆز خىزمىتى بىلەن يۈزىنى يورۇق قىلدى.



**ئايىتولدى ئەلگە تىلنىڭ پەزىلەتلىرىنى، سۆزنىڭ پايدىسىنى ئېيتىدۇ**

955. ئەلگ بىر كۈنى ئايىتولدىنى چاقىردى، ئورۇن بەردى (ۋە) ئولتۇر، دەپ ئىلمىدى.

956. ئايىتولدى ئەدەپ بىلەن ئاستا ئولتۇردى، كۆزىنى يەرگە تىكىپ، گەپ - سۆز قىلمىدى.

**ئەلگىنىڭ ئايىتولدىغا سوئالى**

957. ئەلگ دېدى: (ئەي) ئايىتولدى، سۆزۈڭنى سۆزلە. نېمىشقا شۇك تۇرسەن، نېمە بولدۇڭ؟

**ئايىتولدىنىڭ ئەلگە جاۋابى**

958. ئايىتولدى دېدى: ئەي بەگلەر بېگى، قۇل (ئۆز) بېگىنىڭ يۈزىنى كۆرسە، ئەقلىنى يوقىتىدۇ.

959. ئەلگ بۇيرىماستىن قانداق سۆزلەي، سورىماستىن ئاۋۋال قانداق ئۆتۈنەي؟

960. بىلىملىكنىڭ سۆزىنى ئاڭلا، بويۇن تولغىما،



سورماستىن بۇرۇن سۆزۈڭنى سۆزلىمە.

961. كىم بىرسىنى لازىم تېپىپ، خالاپ چاقىرسا،  
ئۇ ئۆزى ئالدى بىلەن سۆز باشلايدۇ.

962. سورماستىن ئاۋۋال سۆز سۆزلىگەننى  
ھايۋان دېسە، توغرا ئېيتقان بولىدۇ.

\* 963. يەنە، بىلگىنكى، (بىر نەرسە) سورىمىغان بەگلەرگە  
سۆز ئاچقانلار تەلۋە، ئەخمەقتۇر.

964. تىزىل تىل ئۆمرۈڭنى قىسقارتىدۇ،  
ئېسەنلىك تىلسەڭ، ئۇنى قاتتىق باغلا.

\* 965. ئۆزىنى تۇتقان، ئۆزىنى بېسىپ،  
ئېسەن - ئامان ياشىغان كىشى نېمە دەيدۇ، ئاڭلا:

9. ”قارا باشنىڭ يېغىسى قىزىل تىلدۇر،  
ئۇ نەچچىلىگەن باشلارنى يېگەن، يەنىمۇ يەيدۇ.

967. بېشىڭنىڭ (ئامانلىقىنى) تىلسەڭ، تىلىڭغا ئېھتىيات بول،  
تىلىڭ ھەر كۈنى بېشىڭغا خەۋپ يەتكۈزىدۇ.“

### ئەلگىنىڭ ئايتىلدىغا جاۋابى

968. ئەلگ ئېيتتى: سۆزۈڭنى تۈگەل چۈشەندىم،  
تىرىك (كىشى) نىڭ سۆزلىمەسلىكى ھەرگىز مۇمكىن ئەمەس.

969. بىلگىنكى، ئىككى تۈرلۈك كىشى بولىدۇ،  
ئۇنىڭ بىرى — بىلىمسىز، بىرى كېكەچتۇر.
970. كېكەچنىڭ تىلى تۇتۇلغان، ئۇ سۆزلىمەيدۇ،  
بىلىمسىزلەرنىڭ تىلى سۆزنى ساقلىيالمىدۇ.
971. بىلىمسىزنىڭ تىلى دائىم باغلاقتا بولۇشى لازىم،  
بىلىملىك كىشى تىلىغا ھاكىم بولۇشى كېرەك.
972. بىلىملىكنىڭ سۆزى (گويىا) يەرگە سۈدەكتۇر،  
سۇ ئاققان يەردىن نېمەت ئۈنىدۇ.
973. بىلىملىك كىشىنىڭ سۆزى تۈگمەيدۇ،  
ئېقىپ تۇرغان سۈزۈك بۇلاقنىڭ سۈيى ئۆكسىمەيدۇ.
974. ئالىملار چىملىق — سازلىققا ئوخشاش بولىدۇ،  
قەيەرگە ئاياغ باسسا، (شۇ يەردىن) سۇ چىقىپ تۇرىدۇ.
975. بىلىمسىزنىڭ كۆڭلى قۇمدەك بولىدۇ،  
دەريا كىرىسىمۇ تولمايدۇ، ئوت — چۆپ ئۈنمەيدۇ.

### ئايتولدىنىڭ ئەلىگە جاۋابى

976. ئايتولدى يەنە (شۇنداق) دېدى: ئەلىگ ئۇقىدۇ،  
(ئەگەر) تىلىنىڭ زىيىنى تەگسە، تىرىكلىك تۈگەيدۇ.
977. ئىنسان تىرىك ئىكەن، قانداق سۆزلىمىسۇن؟  
كىشى كېرەكلىك سۆزنى سۆزلەيدۇ، يوشۇرمايدۇ.

978. كىشى سۆزلىشى ئۈچۈن (ئاۋۋال) سوراڭ كېرەك،  
سورمىسا، سۆزنى چىڭ ساقلاش لازىم.

979. ئەي ئەلگ، ئەگەر ياخشى بىلسەڭ، سورىماقلىق ئەركەكتۇر،  
(ئۇنىڭ) جاۋابى بولسا چىشىغا ئوخشاشتۇر.

980. ئايالنىڭ بىر ئەركەك ئېرى بولسۇ،  
تۇغۇلسا، ئۇنىڭدىن ئىككى ئوغۇل، تۇغۇلسۇ.

### ئەلگنىڭ ئايتولدىغا سوئالى

981. ئەلگ دېدى: چۈشەندىم، بارچە سۆزۈڭ ھەق،  
يەنە باشقا بىر سورايدىغان سۆزۈم بار.

982. تىلنىڭ زىيىنىنى سۆزلىدىڭ، بۇنى ئاڭلىدىم،  
ئۇنىڭ پايدىسى بارمۇ؟ توغرىسىنى ئېيتىپ بەر.

983. ئەگەر تىلنىڭ زىيىنىدىن قورقساڭ،  
بارچە پايدىلىق سۆزلىرىڭ ئېيتىلماي قالىدۇ.

### ئايتولدىنىڭ ئەلگكە جاۋابى

\* 984. ئايتولدى ئېيتتى: ئەگەر بۇ تىل سۆزلەشنى بىلسە،  
سۆزنىڭ پايدىسى ناھايىتى كۆپ.

985. بەھۇدە سۆز بىلىمىزنىڭ تىلىدىن چىقىدۇ،  
دانالار بىلىمىز كىشىنى ھايۋان ئاتايدۇ.

986. بەھۇدە، ھاجەتسىز (سۆزلەرنى) سۆزلەش — ئاۋامنىڭ قىلىقىدۇر،  
قارا باشنى يېگەنمۇ بەھۇدە سۆزدۇر.

987. سۆز ئورۇنسىز سۆزلەنسە، كۆپ زىيان كەلتۈرىدۇ،  
ئەگەر (سۆزنى جايدا) سۆزلەشنى بىلسە، پايدىسى بولىدۇ.

988. بىلگىنىكى، ئاۋامنىڭ قارنى تويىسا ئۆكۈزدەك ياتىدۇ،  
بەھۇدە سۆزگە ئاۋۇنۇپ، ئۆزىنى سەمەرتىدۇ.

989. يەپ، تويۇپ ياتقانلار ھايۋاندۇر،  
بۇ ھايۋان دېگىنىم ئۇنىڭ قىلىقىغا قارىتىلغان.

990. بىلىملىك كىشىلەر ۋۇجۇدىنى ئۇپرىتىدۇ،  
بىلىم بىلەن شادلىنىپ، جېنىنى ياشىتىدۇ.

991. ۋۇجۇدنىڭ نېسىۋىسى بوغۇزدىن كىرىدۇ،  
روھنىڭ نېسىۋىسى بولغان چىن سۆز قۇلاقتىن كىرىدۇ.

992. قارا، بىلىمنىڭ بەلگىسى ئىككى نەرسىدۇر،  
بۇ ئىككى نەرسە بىلەن كىشىنىڭ يۈزى يورۇق بولىدۇ:

993. بۇنىڭ بىرى — تىل، (يەنە) بىرى — بوغۇزدۇر،  
بۇ ئىككىسىنى باشقۇرالمىسا، دەريادەك پايدىسى تېگىدۇ.

994. بىلىملىك بوغۇز ۋە تىلغا ھاكىم بولۇشى لازىم،  
بوغۇز بىلەن تىلنى كۆزەتكەن بىلىملىكلەر (بەگكە) ئېھتىياجلىقتۇر

## ئەلگىنىڭ ئايتولدىغا سوئالى

995. ئەلگى ئېيتتى: سۆزلىرىڭنى ئۇقتۇم، ئايان بولدى، سۆزنىڭ ئاساسى نېمە (ۋە) سۆز قانچە تۈرلۈك بولىدۇ؟

996. سۆز نەدىن چىقىدۇ (ۋە) نەگە بارىدۇ؟ ئەي بىلىمدان، بۇنىمۇ ماڭا ئېيتىپ بەر.

997. قانچىلىك سۆزلەش (ۋە) قانچىلىك سۆزلىمەسلىك توغرىسىدا ئەقىللىق ۋە بىلىملىك دانا نېمە دەيدۇ؟

## ئايتولدىنىڭ ئەلگىگە جاۋابى

998. ئايتولدى دېدى: سۆزنىڭ ئورنى سىردۇر، سۆز سانى ئون بولسا، سۆزلىنىدىغىنى — بىر (بولۇشى كېرەك).

999. بىرىنى سۆزلەپ، توققۇزىنى تىيغۇلۇق، چۈنكى تىيىلىدىغان سۆز ئەسلى بەتبۇي بولىدۇ.

## ئەلگىنىڭ ئايتولدىغا سوئالى

1000. ئەلگى يەنە دېدى: سۆزنىڭ پايدىسى قانچىلىك ۋە زىيىنى قانچىلىك، ماڭا ئوچۇق ئېيتىپ بەر.

## ئايتولدىنىڭ ئەلگىگە جاۋابى

1001. ئايتولدى دېدى: سۆزنىڭ پايدىسى ئۇلۇغدۇر، (سۆز) جايىدا قوللىنىلسا، قۇلنى يۈكسەلدۈرىدۇ.

1002. بىلگىنىكى، سۆزنىڭ پايدىسى تۈپەيلىدىن بوز يەردىكى (كىشى) يېشىل كۆككە ئۆرلەيدۇ، تۆردە بولىدۇ.

1003. ئەگەر تىل (جايدا) سۆزلەشنى بىلمىسە، يېشىل كۆكتىكى كىشىنى (يەرگە) چۈشۈرىدۇ.

### ئەلگىنىڭ ئايتولدىغا سوئالى

1004. يەنە ئېيتتى: سۆزنىڭ قانچىلىكى كۆپ ۋە قانچىلىكى ئاز بولىدۇ، ماڭا ئوچۇق ئېيتىپ بەر.

### ئايتولدىنىڭ ئەلگىگە جاۋابى

1005. ئايتولدى دەدى: كۆپ سۆز دېگەن شۇكى، سورىمىغاننى سۆزلەپ كۆڭۈلگە تېتىش.

1006. ئاز سۆز — سورالغانغا بېرىلگەن جاۋاب، سۆزگە يارىشا قايتۇرۇلغان سۆزدۇر.

\* 1007. تىلنى سۆز بىلەن بېزەپ، ئۇنىڭ يۈزىنى ئاچقان شائىر بۇنىڭغا تەقلىد قىلىپ مۇنداق دېگەن:

1008. ”سۆزنى ئوبدان ئويلىنىپ، ياخشى سۆزلىگىن، سورىغاندىلا سۆزلە ۋە تېزلا تۈگەت.

1009. سۆزنى كۆپ ئاڭلا، (لېكىن) نۇرغۇن سۆزلىمە، بىلىم بىلەن (سۆز) تۈز، پاراسەت بىلەن سۆزلە.“

## ئەلگىنىڭ ئايتولدىغا سوئالى

1010. ئەلگى ئېيتتى: بۇ سۆزلەرنىمۇ چۈشەندىم،  
يەنە بىر سوئال بار، يوشۇرماي ئېيت.

1011. چىن سۆزى كىمدىن ئاڭلاش كېرەك،  
سۆزى كىمگە ئېيتىش كېرەك، بۇنى ئېيتىپ بەر.

## ئايتولدىنىڭ ئەلگىگە جاۋابى

1012. ئايتولدى دېدى: سۆزى دانادىن ئاڭلاپ،  
كېيىن بىلىمسىزگە ئېيتىش كېرەك.

1013. كېرەكلىك سۆزى ئۇلۇغلاردىن ئاڭلاش لازىم،  
(ئاندىن) كىچىكلەرگە ئېيتىش كېرەككى، (ئۇلار) ئۆزىنى  
تۇتۇۋالسۇن.

1014. سۆزى كۆپ ئاڭلىغۇلۇق، بىرە - بىرە سۆزلىگۈلۈك،  
بىلىملىك دانا ماڭا شۇنداق دېگەن.

1015. كۆپ سۆزلەش بىلەن كىشى ئالىم بولالمايدۇ،  
ئالىم كۆپ ئاڭلاپ تۇرنىڭ بېشىغا ئېرىشىدۇ.

1016. ئىنسان كېكەچ بولسىمۇ بىلىم ئالالايدۇ،  
(ئەمما) گاس بولسا، بىلىمگە قولى يەتمەيدۇ.

### ئەلگىنىڭ ئايتولدىغا سوئالى

1017. ئەلگ يەنە ئېيتتى: بۇ سۆز چۈشىنىشلىك بولدى، يەنە بىر سوئالم بار، ئۇنىڭغىمۇ جاۋاب بەر.

1018. تىلنى شۇك تۇتۇش كېرەكمۇ ياكى سۆزلەشمۇ؟ سۆزنى ئاچقان ياخشىمۇ ياكى يوشۇرۇشمۇ؟

### ئايتولدىنىڭ ئەلگىگە جاۋابى

1019. ئايتولدى دېدى: ئەلگ ئاڭلىسۇنكى، تىل بىلەن سۆزلەنمىسە، (بىلىم شۇ پېتى) قېلىۋېرىدۇ.

1020. تىلنى سۆكۈشكىلا بولمايدۇ، ماختىلىدىغان يەرلىرىمۇ كۆپ، سۆزنىڭمۇ ماختىلىدىغان ۋە سۆكۈلىدىغان تەرەپلىرى بار.

1021. سانسىزلىغان جانلىق مەۋجۇداتلارنىڭ ھەممىسى تەڭرىنىڭ بىرلىكىگە تىل بىلەن گۇۋاھلىق بېرىدۇ.

1022. (تەڭرى) تۈمەنىڭلارچە خالايقنى ياراتتى، (ئۇلار) تەڭرىنى پەقەتلا تىلى بىلەن ماختايدۇ.

1023. ۋۇجۇدى بارلىكى كىشى ئۈچۈن كېرەك (نەرسە) بىرى — تىل بىلەن سۆز، (يەنە) بىرى — كۆڭۈل.

1024. كۆڭۈل ۋە تىلنى توغرا سۆز ئۈچۈن ياراتقان، سۆزى ئەگرى بولغانلار ئوتتا كۆيۈشكە مەجبۇرلىنىدۇ.



1025. توغرا سۆزنى سۆزلىسە پايدىسى كۆپتۇر،  
ئەگەر ئەگرى سۆزلىسە، دائىم سۆكۈشكە ئۇچرايدۇ.

1026. توغرا سۆزلىمەكچى بولساڭ، تىلىڭ تەۋرىسۇن،  
سۆزۈڭ ئەگرى بولسا، (ئۇنداق) سۆزنى يوشۇرغىن.

1027. سۆزلىمىگەن ئادەمنى كىشىلەر كېكەچ دېيىشىدۇ،  
كۆپ سۆزلىسە، نامى — ۋالاقىتەككۈرلەرنىڭ بېشى بولىدۇ.

1028. كىشىلەرنىڭ قەدىرسىزى ۋالاقىتەككۈرلەردۇر،  
كىشىلەرنىڭ قەدىرلىكى نېپىخى كىشىدۇر.

\* \* \*

1029. بۇ سۆزلەرنى ئاڭلاپ، ئەلىگ شادلاندى،  
كۆزلىرىنى كۆككە تىكىپ، قولىنى كۆتۈردى.

1030. خۇداغا شۈكۈر قىلىپ، كۆپ مەدھىيە ئوقۇدى،  
دېدى: ئەي ئىگەم، مېھرىبان ھەم ئەزىزسەن،

1031. سەندىن ماڭا كۆپ ياخشىلىق كەلدى،  
مەن سېنىڭ ئىتائەتسىز، گۇناھكار قۇلۇڭمەن.

1032. تىلىكىمنى بەردىڭ، بارچە ئارزۇلىرىمغا (يەتكۈزدۈڭ)،  
راھەت، مال - دۇنيا، دۆلەت ۋە كۆپ ياخشىلىقلار (ئاتا  
قىلىدۇڭ).

1033. بۇنىڭ شۈكۈرسىنى قانداقمۇ ئۆتەلەيمەن؟

ئەي ئالىيجاناب، بۇنىڭ شۈكۈرسىنى ئۈزۈڭلا ئادا ئەتكەيسەن.

\* \* \*

1034. (ئەلگ) سۆزىنى تۈگەتتى، خەزىنىسىنى ئاچتى،  
كەمبەغەللەر ھەققى ئۈچۈن نۇرغۇن مال تارقاتتى.

1035. ئەلگ بۇ ئايتولدىنى قەدىرلىدى،  
قولى بىلەن ئېھسان بەرسە، تىلى بىلەن ماختىدى.

1036. ئۇنىڭغا ۋەزىرلىك ئۇنۋان بېرىپ، تامغا (تۇتقۇزدى)،  
تۇغ، دۇمباق بىلەن ساۋۇتىنىمۇ بەردى.

1037. پۈتۈن مەملىكەتتە ئۇنىڭ قولىنى ئۇزۇن قىلدى،  
دۈشمەنلەر بويۇن ئېگىپ، (ئۇ يەردىن) يوقالدى.

\* \* \*

1038. ئايتولدى پۈتۈن ئىشلارنى باشقۇردى،  
ئېرىشكەن زامانىدىن غۇرۇر بىلەن شادلاندى.

1039. خەلقى بېيىدى، مەملىكەت تەرتىپكە چۈشتى،  
خەلقى ئەلگ ئۈچۈن دۇئا قىلدى.

1040. خەلق نىجات تاپتى، جاپا - مۇشەققەتتىن تۇتۇلدى،  
قوزا بىلەن بۆرە بىللە يۈرىدىغان بولدى.

1041. ئېلى روناق تاپتى، قانۇن تۈزۈلدى،  
ئەلگىنىڭ دۆلىتى كۈندىن - كۈنگە زىيادە بولدى.

1042. بىرقانچە مۇددەت (ئەنە شۇنداق) بەختتە ئۆتتى،  
خەلقنىڭ ۋە مەملىكەتنىڭ ئىشى پۈتۈنلەي تۈزەلدى.

1043. مەملىكەتتە يېڭى شەھەر - كەنتلەر كۆپەيدى،  
ئەلگىنىڭ خەزىنىسى ئالتۇن - كۈمۈش بىلەن تولدى.

1044. ئەلگى دىلى شادلىنىپ ھۇزۇرلاندى،  
نامى ۋە شوھرىتى دۇنياغا يېيىلدى.

بەختنىڭ ئۆتكۈنچىلىكى ۋە دۆلەتنىڭ  
تۇراقسىزلىقى ئېيتىلىدۇ

1045. ئايتولدى ئارزۇ - تىلەكلىرىگە تولۇق ئېرىشتى،  
ئۆتكۈنچى بەخت قېرىپ، ئارقا يۆلىكىنى يىقىتتى.
1046. يەنە (بۇ ھەقتە) بىلىملىك دانا ياخشى ئېيتقان:  
نېمەت تۈگەل بولسلا، (كىشى) نېسىۋىسىگە ئېرىشەلمەيدۇ.
1047. ئاقل تېخى بۇنىڭدىنمۇ ياخشىراق سۆزلەپ،  
نېمەت تۈگەل بولغاندا، ئۆمۈرمۇ تۈگەيدۇ، دەيدۇ.
1048. بىلىملىكنىڭ (بۇ) سۆزى بەكمۇ ياخشى ئېيتىلغان،  
بىلىملىكنىڭ سۆزى بىلىمسىزگە كۆزدۇر.
1049. تۆۋەن چۈشكەن كۆتۈرۈلىدۇ، كۆتۈرۈلگەنمۇ تۆۋەن چۈشىدۇ،  
يورۇغان ئۆچىدۇ، ماڭغان توختايدۇ.
1050. ھەرقانداق ئىش ئۆز كامالىتىنى كۈتىدۇ،  
كامالەتكە يەتكەندىن كېيىن، (يەنە) تۆۋەنگە ياندىۇ.
1051. ئايتولدى تىلىكىگە تۈگەل ئېرىشتى،  
تىرىكلىكىنى تۈگەتتى، مال - مۈلكى قالدى.

1052. تولغان ئېيى يەنە كىچىكلەشكە باشلىدى،  
نۇرلۇق يازى قەھرىتان قىشقا ياندى.
1053. (بىر - بىرىگە) ماس مىزاجلار (ئۆزئارا) زىتلاشتى،  
بىرى كۈچىيىپ، ئۈچىنى بېسىپ چۈشتى.
1054. مىزاجى ئاينىدى، تامىقى تېتىقسىز بولدى،  
روھى ئېغىرلاشتى، كېسەل (ئۇنى) قاتتىق تۇتتى.
1055. مىزاجلىرى بۇزۇلدى، كۆر، كۈچى كېمەيدى،  
تال چىۋىنغەك تۈز قامىتى تۆۋەن پۈكۈلدى.
1056. ئېغىر كېسەل كېلىپ، ئۇنى تۇتتى ۋە يەرگە يىقىتتى،  
مۇڭلۇق ئىگراپ، تۈشەككە كىرىپ يانتى.
1057. تېۋىپلار توپلاندى، تومۇرنى تۇتتى،  
بۇنىڭ نېمە كېسەل ئىكەنلىكىنى ئېيتىپ بېرىشتى.
1058. بەزىلەر: ئەمدى ئۇنى قان تۇتۇپتۇ \* ،  
قان تومۇرنى ئېچىپ قان ئېقىتىش كېرەك، دېيىشتى.
1059. بەزىلەر: سۈرگە ئىچكۈزۈش كېرەك،  
ئىچى قېتىپتۇ، ئۇنى بوشىتىش كېرەك، دېيىشتى.
1060. بەزىلەر جۇلاپ قوشۇپ، سوغۇقلۇق قىلدى،  
بەزىسى كېرەكلىك شاراب ھازىرلاپ بەردى.

1061. ھېچ داۋا، دورا قالمىدى، ھەممىنى قىلدى،  
نېمە راۋا بولسا، شۇنى بەردى.

1062. پايدا قىلمىدى، كېسلى كۈندىن – كۈنگە ئېغىرلاشتى،  
كۈنسىرى كۈچى خورىدى، ئەقلى ئاجزلىدى.

1063. تەقۋادار كىشى نېمە دەيدۇ، ئاڭلا،  
تەقۋادار كىشى – كىشىلەرنىڭ سەرخىلىدۇر.

1064. مەيلى مۇميا قات، مەيلى تىرىق \* ئىشلەت،  
مەيلى ماترىدۇس \* بىلەن چۈرنى \* سوقۇپ (بەر).

1065. مەيلى تېۋىپ چاقىر ياكى قام \* (كەلتۈر)،  
ئۆلۈمگە يۈزلەنگۈچىگە ھەرگىز داۋا پايدا بەرمەيدۇ.

1066. ئەي تىرىك يۈرگۈچى، غاپىل بولما،  
تىرىك ئىكەنسەن، (ئاخىر) سەنمۇ ئۆلسەن.

\* \* \*

1067. ئەلگ ئايتولدىنىڭ ئەھۋالىدىن خەۋەر تاپتى.  
ئۆلۈمنىڭ خەۋەرچىسى – كېسەل (ئۇنىڭغا) قول ئۇزاتقاندى.

1068. ئەلگ ئايتولدىنىڭ ھالىنى سوراپ كەلدى،  
ئەلگ كېلىپ، (ئۇنى) ياتقان ئەھۋالدا كۆردى.

## ئەلگىنىڭ ئايتولدىغا سوئالى

1069. ئەلگى سورىدى: ھازىر كۆڭلۈڭ قانداق؟  
نېمە كېسەل بۇ، ئۇيقۇڭ قانداق؟

## ئايتولدىنىڭ ئەلگىگە جاۋابى

1070. ئايتولدى دېدى: ئەي دۆلەتمەن ئەلگى،  
مېنى شۇنداق بىر كېسەل تۇتتىكى، ئۇنىڭ داۋاسى يوق.

1071. ئېيىم تولۇنىدى، تولۇنلۇقى كېمەيدى،  
تەبىئىتىم ئالاھىدە ئىدى، ئەمدى بۇ ئېسىللىق كەتتى.

1072. تۇغقان كۈنۈم شادلىق بىلەن چىقاتتى،  
(ئەمدى) كۈنۈم پاتقىلىۋاتىدۇ، تۈنلىرىم يورۇمايدۇ.

1073. شادلىق (غۇرۇرۇم بولغان) تىرىكلىك ئۆزىنى ئېلىپ قاچتى،  
تۇراقسىز دۇنيا مەندىن يۈزىنى ئۆرۈدى.

1074. شادلىق، ئارزۇ، نېمەتلەر ئارقامدا قېلىۋاتىدۇ،  
تايغۇ - ئەلەم، مۇشەققەت ماڭا قاراپ كېلىۋاتىدۇ.

1075. مانا، بۈگۈن مەن سەندىن ئايرىلمەن،  
پۇشايمان (ۋە) ئەلەم بىلەن ئىگراپ كېتىۋاتىمەن.

\* 1076. خەلقنى باشلىغۇچى كىشىلەرنىڭ ئەڭ ياخشىسى،  
دانا ئەل بېگى نېمە دەيدۇ ئاڭلا:

\* 1077. بۇ دۆلەت كېلىپ، ئۆز مەيلىچە يۈگۈرۈپ، يەنە كېتىپ قالمىسا، قانچىلىك ياخشى بولاتتى.

\* 1078. ئۆلۈم تۇتمىسا، كىشى (دائىم سالامەت) يۈرسە، بۇ بەگلىك ئىشى نېمىدېگەن ئوبدان ئىش بولاتتى.

\* 1079. ئەگەر كىشى قېرىماستىن، ياشىسا ئىدى، يېگىتلىك كۈنلەر قانچىلىك گۈزەل بولغان بولاتتى.

### ئەلگىنىڭ ئايتولدىغا جاۋابى

1080. ئەلگى ئېيتتى: ئايتولدى، بۇ سۆزلەرنى قويغىن، ئەي تۈز كۆڭۈل، بۇنداق سۆزلەرنى سۆزلىمىگىن.

1081. ھەممە كىشى كېسەل بولىدۇ ھەم ياخشى بولىدۇ، ئەي قۇدرەتلىك، بۇ كېسەل يالغۇز ساڭىلا (كەلگەن) ئەمەس.

1082. نېمىشقا تىلىڭدىن خۇنۇك گەپلەر چىقىدۇ، نېمىشقا ئۆزۈڭچە كۆڭلۈڭنى بۇزسەن؟

1083. مەن سېنىڭ بىلەن ئاۋۇنۇپ يۈرەتتىم، بۇنىڭغا ئېتىراز بىلدۈرۈۋاتقاندىكى، سۆزلىرىڭ باشقىچە بولۇۋاتىدۇ.

1084. خۇدايىم ياخشى قىلغاي، بۇنداق سۆزلەرنى قىلما، كۆڭلۈمگە ئوتلۇۋە، تۈگۈن سالما.



## ئاي تولدىنىڭ ئەلىگە جاۋابى

1085. ئاي تولدى ئېيتتى: ئەي بەختلىك ئەلىگ،  
بۇ كېسەلنىڭ داۋاسى يوق، دورا ئىزدىمە.
1086. كىمكى تۇغۇلغان ئىكەن، ئۆلۈشمۇ كېرەك،  
نېمىكى كۆتۈرۈلگەن بولسا، چۈشۈشى كېرەك.
1087. كۆتۈرۈلۈشنىڭ چۈشۈشى بار، ئېگىزلىكنىڭ — تۆۋىنى،  
خۇشاللىقنىڭ قاينۇسى بار، ئاچچىقنىڭ — تاتلىقى.
- \* 1088. يەنە ساڭا، مەجەزىم تۇراقسىز، ئۆزۈم ئۆزگىرىشچان دەپ،  
بۇ سۆزۈمنى ئېيتقاندىم.
1089. بۇ مېنىڭ قىلغىنىمى ساڭا چۈشەندۈرگىنىم ئىدى،  
(ئەسلىدە) ماڭا كۆڭۈل باغلىماسلىقنىڭ كېرەك ئىدى.
1090. (مەن) كېتىمەن، بۇنىڭغا سەن شۈبھىلەنمىگىن،  
تۇغۇلغان ئۆلمەيدۇ دېسە، چىنپۈتمىگىن.
1091. ئىشەنچسىز، دەپ ئەمدى مېنى سۆكمە،  
دۇنياغىمۇ ئىشەنمە، ئۇمۇ سېنى تاشلاپ كېتىدۇ.
1092. جاپا قىلدى، دەپ سەن مېنى ئەيىبلەمە،  
بۇ دۇنيا ساڭا مەندىنمۇ (بەكرەك) جاپا قىلغۇچىدۇر.
1093. غاپىل بولما، مەندىن كېيىن سەنمۇ ئۆلسەن،  
بۇ دۇنياغا ئىشەنمە، چىنپۈتۈپ گۈل بولما.

1094. خىزمەت كۆرسەتمىگەن چېغىمىدىلا مېنى قەدىرلىگەن ئىدىڭ،  
ئەي ئەلىگ، قېنى، ساڭا (قانچىلىك) خىزمەت كۆرسىتەلدىم؟

1095. مېنىڭ ئۆلىمىڭم تىلەك - ئارزۇيۇم ئەمەس،  
كېلىپ - كەتمىڭم بۈگۈنلا بولۇۋاتقان (ئىش) ئەمەس.

1096. مەن ئەركىسز ھالەتتە قىيىنلىپ (ئۆلۈپ) كېتىۋاتىمەن،  
(چۈنكى) تىرىكلىك تىلەپ قۇتۇلغۇدەك يېرىم يوق.

1097. يوق ئىدىم، (خۇدا) مېنى ياراتتى، يېتىشتۈردى،  
تىرىكلىك ئوغلان ئىدىم، (ئۇ مېنى) چوڭ قىلدى.

1098. سىدام يۈزلۈك ئىدىم، ساقال چىقاردى،  
قارا قۇرغۇندەك ئىدىم، ئاق قۇدەك چال قىلدى.

1099. قەدىم ئوقتەك ئىدى، قەدىم ئېگىلدى،  
تىرىكلىك تۈگىدى، ۋاقتى - سائىتىم توشتى.

1100. بىلىمى كەڭ دانا ناھايىتى ياخشى ئېيتقاندى،  
ئەي خۇش چىراي، بۇنى سەن ئاڭلا:

1101. قايسى باشقا ئاق قۇ قىياپىتى كىرسە،  
ئۇ كىشى كۆڭلىنىمۇ ئاق قۇدەك ئاق قىلسۇن.

1102. كىمنىڭ تۈز تالدەك قەدىم پۈكۈلگەن بولسا،  
ئۇ كۆڭلىنى تۈزلىسۇن، ۋاقتى كەلدى.

1103. قارا چاچ - ساقال ئاقارغان بولسا،  
پىستىرىمدا (تۇرغان) ئۆلۈمگە تولۇق ھازىرلىنىش كېرەك.

1104. بۇنىڭغا تەقلىد قىلىپ، شائىر بۇ سۆزنى ئېيتتى،  
ئەي ياخشى ئىنسان، بۇنى سەن ئاڭلىغىن.

1105. قارا چاچنىڭ ئاقارغىنى ئۆلۈمنىڭ ئەلچىسىدۇر،  
ئۇ تىرىك كىشىگە ھاياتنى ئەزىزلەشتۈرىدۇ.

1106. كۆپ نېمەتلەرنى يېدىڭ، ھايات لەززىتىنى تېتىدىڭ،  
كۆپ بىخەستەلىك قىلما، ئەمدى سېنىمۇ ئۆلۈم يەيدۇ!

### ئەلگىنىڭ ئايتولدىغا جاۋابى

1107. ئەلگى ئېيتتى: ئەي ئايتولدى، ئالدىرىما، سەۋر قىل،  
كېسەللىك كېيىن گۇناھلىرىڭ ئۈچۈن يەدەل بولىدۇ.

1108. كېسەل بولغانلارنىڭ ھەممىسى ئۆلىدىغان بولسا،  
دۇنيادا رىزىق يەيدىغان كىشىلەرمۇ قالمىغان بولاتتى.

1109. خۇدا سېنى بۇ كېسەلدىن ياخشى قىلغاي،  
روھىڭنى چۈشۈرمە، خاتىرجەم تىنىچ يات.

\* \* \*

1110. ئەلگى سۆز باشلاپ، دۇئا قىلدى،  
قولنى كۆتۈرۈپ ئاللادىن شىپالىق تىلىدى.

1111. خاپىلىق ۋە ئەلەم بىلەن ئۇ يەردىن چىقتى،  
كۆڭلى مەيۈس ھالدا سارىيغا كىردى.
1112. كەمبەغەللەرگە كۆپ مال - دۇنيا ئۆلەشتۈردى،  
ئۇنىڭغا پايدىسى بولارمىكىن، دەپ ئويلىدى.
1113. ئەگەر كۈمۈش ئۆلۈمدىن ساقلاپ قالالسا ئىدى،  
كىشىلەر كۈمۈشنى ئۆزى ئۈچۈن بەدەل قىلغان بولاتتى.
1114. ئىنسان ئۆلۈمگە بىرەر بەدەل قىلالغان بولسا،  
ئەل باشقۇرغۇچى (پادىشاھلار) بەدەل بېرىپ ئۆلمىگەن بولاتتى.
- \* \* \*
1115. قارا، ئايتولدىنىڭ كېسىلى ئېغىرلاشتى،  
ئۈمىدىسىز بولۇپ، جېنىدىن قولىنى يۇيدى.
1116. ئۆكۈنۈپ دېدى، ئىست ھايات،  
(سېنى) بەھۈدە ئۆتكۈزدۈم، ئىست گۈزەللىك.
1117. غەپلەتتە ئۆمۈر كەچۈردۈم،  
يىگىتلىكىمنى بەھۈدە ئۆتكۈزۈۋەتتىم.
1118. مەن ئۆزۈم (ھاياتقا قاراپ) قاچقان بىر قاچاق ئىدىم،  
ئەجەل تۇتۇپ، ئېلىپ ماڭدى، سۆزۈمنىڭ نېمە پايدىسى بار؟
1119. ئاچكۆزلۈك بىلەن دۇنيا مېلىنى توپلىدىم،

مال - دۇنيا قېلىۋاتىدۇ، بۈگۈن يوقسۇزلۇق بىلەن كېتىۋاتىمەن.

1120. قول ۋە تىلىمنى ئارتۇقچە ئۇزاتقاندىم،  
(ئەمدى) ئۆلۈم كېلىپ تۇتتى، مانا نەپسىمنى قىستى.

\* \* \*

1121. (ئايىتولدى) شۇنداق ئۆكۈندى، كۆپ يىغلىدى،  
ئۆكۈنۈشى ئۆلۈمگە پايدا بەرمىدى.

1122. بۇ ئىنسان ئوغلى نېمىدېگەن ئاجىز - ھە؟  
تىرىكلىك كۈنلىرىنى تىلىگىنىدەك ئۆتكۈزەلمەيدۇ.

1123. (ئىنسان) تىلىكىگە ئېرىشسە، ھايات ياشىيالمىدۇ،  
ھايات بولسا تىلىكىگە يېتەلمەيدۇ، ئەي دانا.

1124. ئازراق ياخشىلىققا يېتىشسە، ئۆزىنى ئۈنۈيدۇ،  
سۆزىنى يېشىل كۆكتىن ئۈستۈن چاغلایدۇ.

1125. مەرتىۋە قازانسا، مەغرۇر، كۆرەڭ بولۇۋالىدۇ،  
ئۆلۈم تۇتقاندا ئويغىنىدۇ ۋە ئۆكۈنچ بىلەن ئۆلىدۇ.

1126. يەپ توپسا، قىللىقلىرى بۇغرادەك بولىدۇ،  
ئەگەر قازنى ئاچسا، بېلىپ تۇرۇپ ئوغىنى يەيدۇ.

1127. كۈلپەتتىن قاچىدۇ، راھەتكە ئەگىشىدۇ،  
سۆيگىنىگە يېتىدۇ، يەتكەندىن كېيىن (يەنە) ۋاز كېچىدۇ.

\* \* \*

1128. ئاي تولدى ئۆكۈندى، چوڭقۇر تىنىپ  
ئېيتتىكى: مەن توغرا يولۇمنى يوقاتتىم.
1129. بۇ ئالتۇن - كۈمۈشلەرنى نېمە ئۈچۈن توپلىغان بولغىدىم،  
نېمىشقىمۇ كەمبەغەللەرگە ئۆلەشتۈرۈپ بەرمىدىم؟!
1130. ئاھ، بۇ ياخشى ئىشلارنى نېمە ئۈچۈن (تاشلاپ) قويدۇم،  
گۇناھسىز كىشىلەرنى نېمە ئۈچۈن ئەيىبلىدىم؟!
1131. بۇرۇنلا جىمى ياخشىلىقلارنى قىلىشىم كېرەك ئىدى،  
ئۇلار كېيىن ماڭا، شۈبھىسىز، پايدىلىق بولاتتى.
1132. بۈگۈن بۇ ئۆكۈنچىلىرىمنىڭ نېمە پايدىسى بار،  
ئۆلۈم تۇتتى، نەپىسىم بىلەن سۆزۈمنى كەستى!
1133. ئۆتكۈر كۆزلۈك، كىشىگە سادىق،  
توغرا سۆزلۈك ئەر نېمە دەيدۇ، ئاڭلا:
1134. پۈتۈن نەپەس ئالغۇچىلار ئۈچۈن ئۆلۈم بىر ئىشكتۇر،  
(ھايات) يۈرگەنلەرنىڭ ھەممىسى بۇ ئىشككە كىرىدۇ.
1135. ھايات نېمەيۇ، ئۆلۈم نېمە،  
قاياقتىن كەلدىم، قاياققا يول ئالدىم.
1136. نېمىشقا ئۆلۈش ئۈچۈن تۇغۇلدۇم،

يىغا كۆرۈش ئۈچۈن نېمىشقا كۈلدۈم؟!

1137. دۇنيادا ئۆلۈمدىن قاتتىق نېمە بار؟  
(ھەربىر) تۇغۇلغان كىشى شۇنداق دەپ ئۆلىدۇ!
1138. بۇنىڭغا تەقلىد قىلىپ شائىر شۇ سۆزنى ئېيتتى،  
بۇنىڭ مەنىسىنى چۈشەنسە، (كىشىنىڭ) كۆزى ئېچىلىدۇ:
1139. ”دۇنيادا ئۆلۈمدىن قاتتىق نېمە بار؟  
ئۆلۈمنى ئويلىساڭ بارلىق لەززەت كېتىدۇ.
1140. ئۆلۈم تۈۋى ۋە چېكى يوق بىر دېڭىزدۇر،  
سېنىچىلاپ قارىساڭ، تۈۋى يوق چوڭقۇرلۇقتۇر.“
1141. ئۆلۈمنى بىلگۈچى ئۆزى غەپلەتكە چۈشسە،  
ئۆلۈم تۇتقاندا سۆز بىلەن بىرەر نەپ ئالالمايدۇ.
1142. ھالاۋەتكە بېرىلىپ غەپلەتكە چۈشكەنلەر  
ئۆلۈم تۇتقاندا ئويغىنىدۇيۇ، (ئامال قىلىشقا) كۈچى يەتمەيدۇ.
1143. نۇرغۇن مال - دۇنياغا تويىمىغان كۆزى ئاچ كىشى  
ئەجەل كەلگەندە پۇشايمان قىلىدۇ، چارە قىلالمايدۇ.
1144. مەغرۇر كىشى ئۆتكۈنچى دۆلىتىگە شادلىنىپ مەغرۇرلىنىدۇ،  
بوز يەر قېتىغا كىرگەندە، يۈرىكىنى پارە - پارە قىلىدۇ.
1145. شادلىقلارغا ئاۋۇنۇپ كۈلگۈچىلەر  
يىغلاشمۇ تەييارلانغۇلۇق، ئەي ئۆلگۈچى ئىنسان!

1146. ئىدراكلىق ۋە بىلىملىك كىشى نېمە دەيدۇ، ئاڭلا،  
بۇ سۆزگە ئەمەل قىلىنسا پايدىسى تېگىدۇ:

1147. ئاخىرەتتە ئۆزىگە ياخشى ئورۇن تىلگۈچى  
ھەر ئىككى دۇنيادا يامانلىق قىلمىسۇن.

1148. ئەي خۇش پېئىل كىشى، يامانلىق قىلما،  
بۈگۈن سۆزۈڭ ۋە ھەرىكىتىڭدە ياخشىلىق قىلغىن.

\* \* \*

1149. بۇ ئايتولدى ئۆكۈنۈپ، كۆپ يىغلىدى،  
ئەمدىكى ئۆكۈنۈشى پايدا بەرمىدى.

1150. كەمبەغەللەرگە ئالتۇن - كۈمۈشلىرىنى ئۈلەشتۈرۈپ بەردى،  
قېرىنداشلىرىغا كۆپ ۋەسىيەتلەر قىلدى.

1151. كۆزىنى كۆككە تىكىپ دېدىكى: ئەي ئىگەم،  
مەن سەندىن باشقا بىر تەڭرىنى بىلمىدىم.

1152. ھېنى ياراتتىڭ، يېتىشتۈردۈڭ (ۋە) ئۆستۈردۈڭ،  
(بۇ) سېنىڭ پەزىلىتىڭ ئىدى، بۇنى چۈشىنىمەن.

1153. مەن ئۆزۈممۇ ساڭا سىغىنغانىدىم،  
مانا بۇ ئەجەل كەلدى، سۆزۈمنى كەستى.

1154. قۇتۇلغۇدەك يېرىم يوق، ھوشۇمنى يوقاندىم،  
ئەمدى سېنىڭ رەھىمىتىڭ ياردەمچى بولسۇن.

1155. نادانلىق بىلەن كۆپ يامانلىقلارنى قىلدىم،



ئەي ئەزىز (تەڭرى)، مېھىر - شەپقەت بىلەن مېنى كەچۈرگىن.

1156. ئىست، ھاياتىم بېھۇدە ئۆتتى،  
ئىست، زامانىمنى ۋە بەگلىكىمنى بوشقا ئۆتكۈزۈۋەتتىم.

\* \* \*

1157. سۆزىنى تۈگەتتى، بىرئاز ئويلىنىپ تۇردى  
(ۋە) ئوغلىنى كۆرۈپ كۆز ياش ئېقىتتى.

ئايىتولدىنىڭ ئوغلى ئۆگدۈلمىشكە پەند -  
نەسپەت قىلغانلىقى ئېيتىلىدۇ

1158. ئايىتولدىنىڭ بىرلا ئوغلى بار ئىدى،  
بۇ ئوغلىنىڭ يېشى كىچىك ئىدى.

1159. ئېتى ئۆگدۈلمىش، ئەسلى پاك ئىدى،  
چىرايى كۆركەم، مەجەز - خۇلقى ياخشى ئىدى.

1160. ئۇ، ئوغلىنى ئۆز يېنىغا چاقىردى،  
تۇتۇپ قۇچاقلدى (ۋە) كۆزىدىن ئېقىندەك ياش تۆكتى.

1161. ئۇ دېدى: ئوغلۇم، مانا ئەمدى (ئۆلۈپ) كېتىمەن،  
بۇ ئورنۇم ۋە بارلىق مال - مۈلكۈم ساڭا قالدى.

1162. كۆزۈمنىڭ نۇرى سەنلا ئىدىڭ،  
(ئەمدى) سەندىن ئايرىلىۋاتىمەن، ئېسەن، ياخشى قال!

1163. بۇ، تۈرك ۋەزىرى قانداق ياخشى ئېيتقان - ھە:  
ئوغلۇل - قىزنى كۆرەر كۆز نۇرى دەپ بىل.

1164. ئوغلۇل - قىزنىڭ غېمى تۇۋسىز دېگىزدۇر،  
قىزىل يۈزنى ئوغلۇل - قىزنىڭ (غېمى) سارغايىدۇ.

1165. كىمنىڭ ئوغۇل - قىزى ۋە خاتۇنى بولسا،  
ئۇ كىشىنىڭ قانداقمۇ ئۇيقۇسى كەلسۇن؟
1166. ئوغۇل - قىز تۈپەيلىدىن ئاتا زەخمەت چېكىدۇ،  
ئوغۇل - قىز (بولسا) ئاتىسىنىڭ ئېتىنىمۇ ئاتمايدۇ.
1167. ئايتولدى دېدى: ئەي ئوغلۇم، قۇلاق سال،  
سۆزۈمنى ئۇنتۇما، ماڭا كۆڭۈل قوي.
1168. ماڭا قارا، مەن سېنىڭ ئاتاڭ ئىدىم،  
ئېتىم ئايتولدى ئىدى، ئەمدى ماڭا باق!
1169. بۇ ئايتولدىنىڭ ئۆمرى توشتى،  
ئۆكۈنۈش بىلەن نالە قىلىدۇيۇ، ئۇنىڭ پايدىسى يوق.
1170. ھايات - شېرىن، ئۆلۈم بولسا ئاچچىقتۇر،  
(ئۆلۈم ماڭا) تەييارلاندى، ئەمدى قاچار يولۇم قەيەردە؟
1171. بۇ دۇنياغا كۆڭلۈمنى بېرىپ ئاۋۇندۇم،  
قارا، ئۇ مەندىن بېزىپ، ۋاپا قىلمىدى.
1172. مېنى دۇنيا ئالدىدى - سۆيۈپ ئۆزىگە چاقىردىيۇ،  
كۆڭۈل بېرىۋېدىم، تېزلا يۈز ئورۇدى.
1173. دۇنيا جاپا قىلدى، بۇ بەخت قېرىدى،  
سېنىمۇ ئالدىمىسۇن، بۇ سۆزگە ئىشەن.

1174. زۆرۈر ئىشلىرىمنىڭ ھەممىسىنى يەردە قويۇپ،  
ھەۋەسكە بېرىلىپ، كېرەكسىز ئىشلارنى قىلدىم.
1175. ھايات خۇددى بوراندەك ئۆتۈپ كەتتى،  
ئەمدى ئۆزۈمگە ئېچىنىپ، پايدىسىز نالە قىلىۋاتىمەن.
1176. پارا ياكى مال (بېرىش) بىلەن ئىشىم ئوڭشالمايدۇ،  
بۈگۈن قولۇمدىن تۇتۇپ (يول كۆرسەتكۈدەك) كىشىمۇ يوق،
1177. (غەپلەتتىن) ئويغانغان ۋە ئۆلۈمنى تولۇق چۈشىنىپ  
بىلگەن كىشى نېمە دەيدۇ، ئاڭلا:
1178. ئۆلۈمنى كۆرۈپ، دانانىڭ بىلىمى كەتتى،  
ئاقلىنىڭ ئەقلى يوقاپ، ئەقلىدىن قالدى.
1179. بۇ ئۆلۈمنىڭ تىرىنقى نېمىدېگەن ياۋۇز نەرسە،  
(ئۆلۈمنىڭ) كىشىنى يىقىتىمىقى نېمىدېگەن ئەشەددى!
1180. ياسىداق ساراينى بۇزغۇچى ئۆلۈمدۈر،  
بارلىق يىغىلغانلارنى چاقچۇچى ئۆلۈمدۈر.
1181. شېئىر توقۇغۇچى بۇنىڭغا تەقلىدەن بىر سۆزنى ئېيتتى،  
ئەي بىلگۈچى، سەن بۇنى ئوقۇغىن:
1182. "دۇنيادا ھىيلە قىلغىلى بولمايدىغان نېمە بار،  
چارە قىلغىلى بولمايدىغان قانداق ھىيلە بار؟
1183. ھەرقانداق نەرسىگە بىر ھىيلە، چارە - تەدبىر بار،

پەقەت ئۆلۈمگە ھىيلە يوق، ئۆلۈم ھىيلىسىزدۇر.“

### ئۆگدۈلمىشنىڭ ئايتولدىغا سوئالى

1184. ئوغۇل ئاتىسىنىڭ سۆزىنى ئاڭلىدى،  
ئاتىسىغا يۈزلىنىپ سۆز ئاچتى،
1185. دېدى: ئەي ئاتا، ساڭا بىر سۆزۈم بار،  
ئۇنى ئېيتاي، سەن ماڭا جاۋاب بەرگەن.
1186. بۇ دۇنيادا كۆپ ياشىدىڭ،  
بىلىم ئۆگەندىڭ، پەزىلەت ۋە ھۈنەر ئىگىلىدىڭ،
1187. سورىدىڭ، ئاڭلىدىڭ (ھەممە نەرسىنى) ئۆگەندىڭ،  
كۆپىنى كۆرۈپ، تەجرىبىلىك بولۇپ ياشىدىڭ.
1188. قانداق بولمىسۇن ئۆلۈمگە بىرەر تەدبىر بارمۇ؟  
ئەي زېرەك ئالىم، (ئەگەر بولسا) ئۇنى (ئۆزۈڭگە) ئىشلەت.
1189. (ئەگەر) باشقا بىر ھىيلە، ئامال بولمىسا،  
بارلىق خەزىنە - مېلىكنىڭ ھەممىسىنى ئۆلەشتۈر.
1190. خەزىنە ۋە مال بېشىڭغا بەدەل بولالسا،  
ئېسەن - ئامان بول، ئالتۇن - كۈمۈش يەنە تېپىلىدۇ.
- \* 1191. كۆزى توق، باشقىلارغا ئاش - تۇز بېرىدىغان،  
سېخىيلارنىڭ خىلى نېمە دەيدۇ، ئاڭلا:

1192. مېلىڭنى كىشىلەرگە ئۈلەشتۈر، يېگۈزگىن ۋە ئىچكۈزگىن، مېلىڭ سېنى تۈگەتكۈچە، سەن مېلىڭنى تۈگەت.

1193. كىشىگە ئېسەنلىك كېرەك، مال كېمىيىپ قالمايدۇ، قۇش ئۈچۈن ھايات كېرەك، دان كېمىيىپ قالمايدۇ.

1194. ئىنسانلار ھاياتلا بولىدىكەن، ئارزۇ - تىلىكى بولىدۇ، جان - تېنى ئامان بولسا، ئارزۇسىغا يېتىدۇ.

### ئايىتولدىنىڭ ئۆگدۈلمىشكە جاۋابى

1195. ئايىتولدى جاۋاب بېرىپ دېدى: ئەي ئوغۇل، سۆزۈمنى ئاڭلا، بۇ ئىشتىن ۋاز كەچ.

1196. ئۆلۈمگە ئالتۇن - كۈمۈش پايدا بەرمەيدۇ، ئۆلۈمنى بىلىم ياكى ئىدراك توسۇپ قالالمايدۇ.

1197. ئۆلۈمنى دۇنيا مېلى توسۇپ قالالسا ئىدى، بەگلەر بېگى ئۆلمىگەن، داۋاملىق ياشىغان بولاتتى.

1198. ھېكىملەرگە ھېكمەتلىرى پايدا قىلمىدى، دانالارغا بىلىملىرى ياردەم بېرەلمىدى.

1199. ئۆلۈمگە دورا ۋە داۋا پايدا بېرەلسە ئىدى، تېۋىپلار ئەبەدى ھايات ياشىغان بولاتتى.

1200. ئۆلۈم (كىشىگە) يۈز خاتىرە قىلسا ئىدى، مۇبارەك پەيغەمبەرلەر ئۆلمىگەن بولاتتى.

1201. تۇغۇلغان تىرىكلەرنى ئۆلدى، دەپ ھېسابلا،  
ئۆلۈم ئۈچۈن تۇغۇلغانلاردىن كىم تىرىك قالدى؟

1202. بۇ دۇنيا بىر ئۆتەڭدۈركى، كەلگەنلەر كېتىدۇ،  
يەپ تويماس ئەجدىھادەك يېگەنسېرى ئېچىرقايدۇ.

### ئۆگۈلۈمىشنىڭ ئايتولدىغا جاۋابى

1203. ئۆگۈلۈمىش ئاڭلىدى ۋە دېدى: ئەي ئاتا،  
ئۆلۈمىڭنى ياخشى چۈشىنىپ يەتكەن ئىكەنسەن.

1204. نېمە ئۈچۈن ھاياتىڭنى زايە قىلىپ غەپلەتتە ياشىدىڭ،  
ئەمدى نېمە ئۈچۈن نالە قىلىپ پۇشايمان يەيسەن؟

1205. قالدىغان بۇ مال - دۇنيانى نېمە ئۈچۈن توپلىغانىدىڭ،  
ئارتۇق ماللىرىڭنى نېمىشقا ئۈلەشتۈرمىدىڭ؟

1206. ئىنسان ئۆزى غەپلەتتە ياشىغان بولسا،  
ئۆزىگە ئۆكۈنسۇن، ئۆزىنى ئەيىبلىسۇن.

1207. ئەي ئاتا، بۈگۈن ئۆكۈنۈپ نالە قىلىپ،  
مىڭ مەرتەم باشنى يەرگە ئۇرۇشنىڭ نېمە پايدىسى بار؟

### ئايتولدىنىڭ ئۆگۈلۈمىشكە جاۋابى

1208. ئايتولدى دېدى: ئەي ئوغاوم، ئاڭلا،  
مېنى كۆر، غەپلەتتە بولما، ئاخىرەت ئىشىنى تۇت.

1209. غاپىللىق مېنى خاراب قىلدى، ئۆكۈنمەكتىمەن،  
ھوشيار بول، غەپلەتتە يۈرمە، ئەي چىرايلىقىم.
1210. تۇغۇلغانلارنىڭ ھەممىسى ئۆلۈش ئۈچۈن تۇغۇلغاندۇر،  
ھەرقانچە ئۇرۇنسىمۇ، ئاخىر (ئۆلۈم) مەجبۇرى ئېلىپ كېتىدۇ.
1211. ئۆلگۈچى كىشىلەرنىڭ ھەممىسى ۋاقىتنىڭ تۇتقۇنىدۇر،  
ۋاقتى يەتكەندە، قارىغىنكى، ئايغىنى قىسىر قىلالمايدۇ.
1212. شائىر بۇنىڭغا تەقلىد قىلىپ (بىر سۆزنى) ئېيتقان،  
ئەگەر چۈشەنسە، بۇ مۇكەممەل سۆزدۇر:
1213. ”ھەر نەرسىنىڭ بىر ۋاقتى بار، كۈنى بەلگىلىكتۇر،  
نەپەس ئېلىپ، تىنىشىڭمۇ سانى بەلگىلىكتۇر.
1214. يىل، ئاي، كۈنلەر ئۆتكىنىدەك ئۆمۈر ئۆتىدۇ،  
ئېنىقكى، ئۆتۈۋاتقان كۈنلەر سېنىمۇ ئېلىپ كېتىدۇ.“
1215. ئايتولدى يەنە (شۇنداق) دېدى: ئەي ئوغۇل،  
مەن قايسى ئەھۋالدا كېتىۋاتىمەن؟ ماڭا قاراپ ئويغان!
1216. ئويلايدىغىنىم پەقەت سەنلا، غەم بىلەن كېتىۋاتىمەن،  
بۈگۈن مەندىن كىچىك ئايرىلىپ قېلىۋاتىسەن.
1217. مەندىن كېيىن قانداق (ئەھۋالدا) بولسەن،  
مېنىڭ بۇندىن باشقا غەم - ئەندىشەم يوق.
1218. بالغا ئاتىنىڭ ئەمگىكى سىڭگەن بولسا،



ئوغلنىڭ مەجەز - خۇلقى ئوبدان بولۇپ يېتىشىدۇ.

1219. ئاتا) ئوغلغا قاتتىق قول بولسا، (ئوغلى) ياخشى بولىدۇ،  
ئاتا - ئانىسىنىڭمۇ يۈزى يورۇق بولىدۇ.

1220. ئەگەر قاتتىق قول بولمىسا، ئۇ ھالدا ئوغۇل  
زايە كېتىدۇ، ئۇنداق ئوغۇلدىن ۋاز كەچ.

1221. ئوغلى بار ئاتا ئالىم، زېرەك بولسا،  
(ئوغلىنى) دائىم قاتتىق تۇتۇشى كېرەك، ئىشنىڭ چارىسى مۇشۇ.

\* 1222. بېشىدىن كۆپ ئىشلارنى كەچۈرگەن،  
يېشى يەتكەن ئوغۇللۇق كىشى نېمە دەيدۇ، ئاڭلا:

1223. كىمنىڭ ئوغۇل - قىزى ئەركە بولسا،  
ئۇ يىغلايدۇ ۋە قايغۇ - ھەسرەتلىك بولىدۇ.

1224. ئانا بالىسىنى كىچىكىدىنلا بوش قويۇۋەتكەن بولسا،  
ئوغۇلدا گۇناھ يوق، ئەيب ئاتىدا.

1225. ئوغۇل - قىزنىڭ مەجەز - خۇلقى يامان بولسا،  
بۇ يامانلىق قىلغان (ئوغلىنى) ياخشىلىقتىن مەھرۇم قىلغان ئاتىسى  
بولىدۇ.

1226. ئاتا ئوغلغا قاتتىق قول بولۇپ، ئۇنى ئوقۇتسا،  
ئوغۇل - قىزى يېتىلىپ چوڭ بولغاندا سۆيۈنىدۇ.

1227. ئەي ئاتا بولغۇچى، ئوغلۇڭنى قاتتىق تۇت،

كېيىن كەلگەنلەر سەندىن كۈلمسۇن.

1228. ئوغۇل - قىزغا پەزىلەت، بىلىم ئۆگىتىش لازىمكى،  
شۇ پەزىلەت بىلەن خۇي - پەيلى گۈزەل بولسۇن.

### ئۆگدۈلمىشنىڭ ئايتولدىغا جاۋابى

1229. ئۆگدۈلمىش جاۋاب بېرىپ ئېيتتى: ئەي ئاتا،  
سېنىڭ قايغۇڭنى يەپ، كۆيۈپ - يانماقتىمەن.

1230. سېنىڭدىن كېيىن مەنمۇ ياشىمىسام ئىدىم،  
سېنىڭ قايغۇلىرىڭنى كۆزۈم كۆرمىسە ئىدى.

1231. مېھرىبان ئىگەم، سېنىڭ ئورنۇڭغا مېنىڭ جېنىمنى ئالسا،  
ماڭا بۇ قايغۇلارنى كۆرسەتمىسە ئىدى!

1232. ئەگەر ئۇنداق قىلماي، (ساڭا) ئەجەل يەتسە،  
(دېمەك)، بۇ ئەجەل ئەزەلدە شۇنداق پۈتۈلگەندۇر.

1233. نېمە ئۈچۈن قايغۇرسەن، نېمە ئۈچۈن يىغلايسەن؟  
خۇدادىن ھۆكۈم كەلدى، يىغلاشنى قوي!

1234. ئەگەر، دۇنيا - دۆلەت قالىدىغانلىقى ئۈچۈن  
يىغلىغان بولساڭ، يىغلىما، بۇنداق زارلىنىش بولمايدۇ.

1235. ئەگەر بۇ نازۇ نېمەتلەر قالغىنى ئۈچۈن  
يىغلىغان بولساڭ، قوي، يىغلىما!

1236. سەندىن ئاۋۋال كۆپ دۇنيا يىغقانلار  
پەرياد چېكىپ ئۇنى قويۇپ كەتتى.

1237. بۇ ۋاپاسىز دۇنيانىڭ (ئاخىرى)  
جاپا قىلىشنى بىلەتتىڭ، ئۆزۈڭ غەپلەتتە ئۆتتۈڭ.

1238. بارچە مال - دۇنيا بىر كىشىگە جەم بولسىمۇ،  
دۇنيا قالدۇ، (ئۇنىڭ) ئۈلۈشىگە ئىككىلا بۆز تېگىدۇ.

1239. (ئەگەر) ھاياتنىڭ ئۈچۈن ئۆكۈنگەن بولساڭ،  
ئۆكۈن، تىنماي يىغلا، كۆزۈڭنى (ياشتىن) قۇرۇتما!

1240. ئۆتكەن كۈنۈڭ يەنە يېنىپ كەلمەيدۇ،  
نېمە بولساڭمۇ، ئەمدى تۈنۈڭ يېقىنلاشتى.

1241. بۇ قايغۇ - غەملىرىڭ مەن ئۈچۈن بولغان بولسا،  
غەم قىلما، بەلكى خۇشال بول.

1242. سەن يارىتىلغان ئىدىڭ، يارىتىلغانلار ئۆلدۇ،  
يارىتىلغان ئۆلدۈيۈ، ياراتقان قالدۇ.

1243. ناھايىتى مېھرىبان، سېخىي ئاتام ئىدىڭ،  
(ئەمما) ياراتقۇچى سېنىڭدىنمۇ مېھرىباندۇر.

1244. سېنى ئۇ ياراتتى، ساڭا بەخت بەردى،  
ماڭمۇ بەرمەسمۇ؟ بۇ سۆزگە ئىشەن.

1245. قەدىرسىزگە قەدىر - قىممەت ئۇنىڭدىن تېگىدۇ،

ئۇنىڭ خالشى بىلەن كىچىككە ئۇلۇغلۇق كېلىدۇ.

1246. سەپسالساڭ، ئەقىللىقنىڭ سۆزى بۇنىڭغا ئوخشايدۇ،  
ئاقلىنىڭ بۇ سۆزى ئەقىلسىز ئۈچۈن كۆزدۈر:

1247. ”ئەزىزلەرگە ئىززەت كۆرسەتكۈچىلەر ھەقىقىي ئەزىز بولىدۇ،  
(شۇڭا) ئىززەت ۋە ئەزىزلىك قەدىرلىكتۇر.

1248. ئۇ قەدىرسىزگە قىممەت، كىچىككە ئۇلۇغلۇق،  
يامانغا بۆلەنچۈك، چوڭغا يۈكسەكلىكتۇر.“

\* \* \*

1249. ئايتولدى ئوغلنىڭ سۆزلىرىنى ئاڭلىدى - دە،  
قولنى كۆتۈرۈپ، كۆزىنى كۆككە تىكتى.

\* 1250. خۇدا ئوغلغا ئەقىل - پاراسەت بەرگەنلىكى ئۈچۈن،  
خۇداغا كۆپ شۈكۈر، مەدھىيە ئېيتتى.

### ئايتولدىنىڭ ئۆگدۈلمىشكە جاۋابى

1251. (ئايتولدى) دېدى: ئەي ئوغلۇم، ئەمدى كۆڭلۈم خاتىرجەم بولدى  
خۇدانىڭ پەزىلىتى بىلەن بەخت ئىچىدە ياشا.

1252. ئىدراكلق كىشى توغرا ئېيتقانكى، بۇ سۆزگە دىققەت قىل،  
ئۇنىڭ مەنىسىنى چۈشەن ۋە ياخشى زېھىن قوي:

1253. خۇدا كىمگە ئەقىل - ئىدراك، بىلىم بەرسە،

ئۇ پۈتۈن ئارزۇ - ئارمانلىرىغا قول يەتكۈزەلەيدۇ.

1254. كىمىنىڭ قىلىقلىرى ياخشى، مەجەز - خۇلقى دۇرۇس بولسا،  
ئۇ پۈتۈن تىلەكلىرىگە يېتىدۇ، ئاي، كۈنى پارلايدۇ.

1255. ياخشى قىلىق نۇرغۇن ياخشىلىقلار ئۈچۈن سەرمايدۇر،  
مەجەز - خۇلقى ياخشى بولسا، مىڭ تۈرلۈك شادلىقلارغا ئېرىشىدۇ.

\* \* \*

1256. ئايىتولدى يەنە قولىنى كۆتۈرۈپ،  
خۇداغا كۆپ ھەمدۇسانا ئېيتتى.

1257. دېدى: ئەي ئىگەم، سەن ھەممە نەرسىنى ياراتتىڭ،  
سانسىز جانلىقلارنى رىزىق بىلەن پەرۋىش قىلدىڭ.

1258. مېنى ياراتتىڭ ۋە بەخت ئىچىدە يۈكسەلدۈردۈڭ.  
مەن سېنىڭ گۇناھكار، تائەتسىز، پەس قۇلۇڭمەن.

1259. شۇ ۋاقىتقىچە (ماڭا) كۆپ ياخشىلىق قىلدىڭ،  
كۆپ ئارزۇلىرىمغا يەتكۈزدۈڭ، مال - دۇنيا ۋە نېمەت بەردىڭ.

1260. پۈتۈن ئارزۇ، نېمەتلەرنىڭ ھەممىسىگە ئېرىشتىم،  
ئەي ياخشى ئىگەم، مەن سەندىن خۇشاللىق تاپتىم.

1261. ماڭا ھۆكۈمىڭ كەلدى، مانا كېتىۋاتىمەن،  
بىرلا ئوغلۇم بار ئىدى، ئۇنى تاشلاپ (كېتىۋاتىمەن).

1262. ئاتا ئىدىم، ئەمدى بۇ ئاتا ئۆلدى،  
ئىگەم، ھاياتسەن، ئۇنىڭغا بەخت بەرگەيسەن.
1263. ئۇنى ھالاۋەتكە يېقىن، بالادىن يىراق تۇت،  
ھەر ئىككى دۇنيادا ئۇنىڭغا يول كۆرسەت.
1264. ياماندىن ساقلاپ، ياخشىغا ئېرىشتۈر،  
يېمەك - ئىچمەك، كىيىم - كېچەككە موھتاج قىلمىغىن.
- \* \* \*
1265. چىن كۆڭلىدىن بېرىلىپ ياخشى دۇئا قىلدى،  
ئەي ياخشى دۇئا، سەن بالادىن قۇتۇلدۇر.
1266. تەقۋادار كىشى نېمە دەيدۇ، ئاڭلا:  
تەقۋادار كىشى كىشىلەرنى باشلىغۇچىدۇر.
1267. خۇدا كىمگە ئىنايەت ۋە ياردەم بەرسە،  
ئۇ كىشى ھەر ئىككى دۇنيادا بەختلىك بولىدۇ.
1268. قايسى قۇلغا خۇدا يار - يۆلەك بولسا،  
ئۇ ئىككى دۇنيادا تىلىكىگە ئېرىشىدۇ.
1269. كىمگە بولمىسۇن خۇدانىڭ پەزىلىتى نېسىپ بولسا،  
ئۇ بارلىق ئارزۇسىغا يېتىپ، نېمەتلەرگە ئېرىشىدۇ.
1270. ئەقىللىق كىشى بۇنىڭغا تەقلىد قىلىپ (بىر سۆز) ئېيتقان،  
كىم ئاقىلىنىڭ سۆزىگە ئەمەل قىلسا ئىشى يۈرۈشىدۇ:

1271. "تەڭرى كىمنى ئاسرىسا، ئۇ ئاسرىلىدۇ،  
تىلىكىنى تاپىدۇ ۋە ياخشى نېمەتلەرگە يېتىشىدۇ.

1272. قايسى قۇل خۇداغا ئىشەنسە،  
ئۆزىگە كېلىدىغان قاينۇ - بالانىڭ دەۋازىسىنى تاقايدۇ."

\* \* \*

1273. ئايتولدى يەنە شۇنداق دېدى: ئەي ئوغۇل، (شۇنى) بىلگىن:  
ئۆلۈمىڭنى ئۇنتۇما، ئويلان ۋە ھوشيار بول!

1274. تىرىكلىككە ئىشەنمە، (ئۇ) شامالدىك ئۆتۈپ كېتىدۇ،  
بىخۇد بولما، بۇ دۇنيادىن تېزلا كېتسەن.

1275. مەن سېنى تامامەن خۇداغا تاپشۇردۇم،  
خالسا ئاسرايدۇ، ھالاۋەتكە ئېرىشتۈرىدۇ.

1276. ئۆكۈنۈش ئىچىدە ھۆڭرەپ يىغلاپ،  
مانا بۈگۈن سېنىڭدىن ئايرىلىۋاتمەن.

1277. مەندىن كېيىن سەن نېمە قىلىشىڭ كېرەكلىكىنى  
بىلگىنىمچە ئېيتىپ بېرەي، ئاڭلا.

### ئاي تۈلدىنىڭ ئوغلى ئۆگدۈلمىشكە نەسىھىتى

1278. كۆڭۈل، تىلىڭنى توغرا تۇت، خۇداغا سىغىن،  
بىخۇد بولما، ئەتىكى ئىشىڭغا ھازىرلان.
1279. بىلگىنىكى، ھەرقانداق ياخشىلىق، يامانلىق خۇدانىڭ ھۆكىمدۇر،  
خۇداغا ئىشەن، ئۇنىڭغا ئىبادەت قىل.
1280. نېمە لازىم بولسا ئۇنىڭدىن تىلە،  
بىلگىنىكى، ساڭا (مەدەت بولىدىغان) ئۇنىڭدىن باشقا كۈچ يوق.
1281. (ئۇنىڭ) ئەمرى قانداق بولسا، ئۇنى قەدىرلە،  
تەڭرى سېنى بۈگۈن (ۋە) ئەتە ئەزىز قىلىدۇ.
1282. يۈرۈش - تۇرۇشتا توغرا بول، خاتالىق سادىر قىلما،  
دىلىڭ ۋە تىلىڭنى كىچىك تۇت، چوڭ سۆزلىمە.
1283. مەن بىرمۇنچە ياشىدىم، ئەمدى كېتىۋاتىمەن، ئويلان،  
دۇنيا ماڭا نېمە قىلدى؟ بۇنىڭغا بىر باق.
1284. مال - دۇنيا ئۈچۈن ئۆزۈڭنى ئوتقا ئاتما،  
باشقىلارنىڭ مېلىنى ئالما، زورلۇق قىلما!



1285. (مەن) توپلاشنى بىلدىمۇ، يېيىشنى بىلمىدىم،  
كۈنۈم ئۆكۈنچ بىلەن ئۆتتى، (بۇنىڭ) پايدىسى بولمىدى.

1286. مېلىم ساڭا قالدى، بۇ ماڭا بىر يۈك ئىدى،  
راھەتتە ئۇنى يېتىپ يە، شادلىق بىلەن ھۇزۇرلان.

1287. توپلانغان مال - دۇنيالىرىڭنى تۇتۇشنى بىلسەڭ،  
ئىككى دۇنيادا يۈزۈڭنى يورۇق قىلىدۇ.

1288. تۇتۇشنى بىلمىسەڭ، بىرمۇنچە مال بولسىمۇ،  
ساڭا يېتىشمەيدۇ، (ئاخىر) يۈزۈڭنى سارغايىتىدۇ.

1289. توغرا بول، دۇرۇس ھەرىكەت قىل،  
شادلىق توغرىلىق ئىچىدە بولىدۇ.

1290. توغرا مەجەزلىك كىشى نېمە دەيدۇ، ئاڭلا،  
توغرا مەجەزلىك كىشى ھەر ئىككى دۇنياغا ئىگە بولىدۇ:

1291. كىشى كۈنلىرىنىڭ ھالاۋەتلىك ئۆتۈشىنى خالىسا،  
بۇنىڭ ئامالىنى توغرىلىقتىن ئىزدىسۇن.

1292. سەن باي بولاي دېسەڭ، ئېنىقكى،  
بايلار ئۆز ئۈلۈشىنى توغرىلىقتىن تاپقان.

1293. بۈيۈكلۈكنى ۋە خەلققە باش بولۇشنى ئىستىسەڭ،  
ئۆزۈڭ ئۈچۈن توغرىلىق يولنى ئاچ.

1294. ئىنسان خۇش مۇئامىلە، مەجەزى توغرا بولسا،

ئىككى دۇنيادا كۈنى يورۇيدۇ.

1295. ئايتولدى يەنە ئېيتتى: ئوغلۇم، ئاڭلا،  
ياخشلىق بىلەن ئۆزۈڭنى دوزاختىن ساقلا.

1296. دائىم ياخشلىق قىل، يامانلىقتىن يىراق بول،  
(شۇ چاغدا) مەيلى ئولتۇر، مەيلى تۇر، ساڭا ياخشلىق كېلىدۇ.

1297. يامان يولداشقا يېقىنلاشما، ساڭا زەرەر كەلتۈرىدۇ،  
يامانلىق ئىلاندىر، دىققەت قىل، سېنى چاقىدۇ.

1298. ئىككى يۈزلۈك كىشىگە گېپىڭنى ئېيتما،  
سۆزۈڭ يېپىلىپ كېتىدۇ ھەم سىرىڭ ئېچىلىپ قالىدۇ.

1299. غەيۋەتخور كىشىنى ئۆيۈڭگە يولاتما،  
كۆرۈپ بىلگەنلىرىنى پۈتۈن ئەلگە يايىدۇ.

1300. سىنىغان، ئىشەنگەن كىشىڭنى مەھكەم تۇت،  
ئۇنىڭدىن ساڭا تۈمەننىڭ لەززەت تېگىدۇ.

1301. ھەممە سۆزنى ئاڭلا، لېكىن تېزلا ئىشىنىپ كەتمە،  
كۆڭۈلدىكى سىرىڭنى ئاچما، (ئۇنى) چىڭ ساقلا، يوشۇر.

1302. كىشىلەرگە ھەسەت قىلما، ئارتۇقچە يەپ - ئىچمە،  
بۇ ئىككى ئىشنى قىلغۇچىلار داۋاملىق دەردكە قالىدۇ.

1303. ئاياللارنى بوش قويما، ئىشىكىڭنى ئېتىپ يۈر،  
ئەرگە ھەر تۈرلۈك كېلىشمەسلىك ئاياللاردىن كېلىدۇ.

1304. ياتلارنى ئۆيگە يولاتما، ئاياللارنى (سرتقا) چىقارما،  
ئارىلىشىشتىن ئاۋۋال كىشىلەرنى سىنا.
1305. مەجەز - خۇلقۇڭنى خۇش تۇت، مال ئۈچۈن قايغۇرما،  
مەجەز - خۇلقۇڭ ياخشى بولسا، مال - دۇنيا ئۆزى كېلىدۇ،  
دەپ بىل.
1306. ئەمدى بۇنىڭغا ئوخشايدىغان مۇنۇ سۆزنى ئاڭلا،  
بۇ سۆزگە ئەمەل قىلىپ، ئۇنى ئۆزۈڭگە ھەمراھ قىل:
1307. ”كىشىگە مال - دۇنيا كېرەك ئەمەس، ياخشى خۇي - پېئىل كېرەك  
(شۇنداق كىشى) زۆرۈر بولغاندا، ھەممە ياخشى نەرسىلەرگە  
ئېرىشەلەيدۇ.
1308. مال - تاۋار ياماننىڭ نېمىسىگە يارايدۇ،  
ئۇ قانچە (مال-دۇنيا) يىغىسىمۇ، كەمبەغەل بىلەن بىردەكتۇر.“
1309. ئۇياتسىز كىشىدىن قېچىپ، يىراق تۇر،  
ئۇيات - ھايالىق كىشىلەرگە مەندىن مىڭلارچە ئالقىش (بولسۇن)!
1310. ھەرقانداق ئىشتا ئالدىرىما، سەۋر قىل، ئۆزۈڭنى تۇت،  
سەۋرچان كىشىلەر ئارزۇسىغا يېتىدۇ.
1311. ھەرقانداق ئىشتا بولمىسۇن ماھارەت ئىشلەت،  
ماھارەت ئىشلەتسەڭ بەخت ساڭا يۈزلىنىدۇ.
1312. تىلىڭغا ھېزى بول، كۆزۈڭگە ئېھتىيات قىل،  
گېلىڭنى (پاك) ساقلا، ئاز ۋە ھالال يېگىن.

1313. خەلق ئىتائەتسىز بولسا، ئۇنى بايقاپ، يىراق تۇر،  
ئاۋامنىڭ توپىلىڭىدىن قېچىپ، (ئۇنىڭغا) قوشۇلما.

1314. ئەي قوزام، ياخشىلىقتىن باشقا (مەقسەتتە)  
بەگلەرنىڭ سۆزىنى سۆزلەپ يۈرمە.

1315. كىشىگە زىيانلىق تىلىمە، ئۆزۈڭمۇ زىيان سالما،  
پەقەت ياخشىلىق قىل، ھاۋايى - ھەۋەستىن (ئۆزۈڭنى) باس.

1316. قانداق ئىشقا كىرىشسەڭ ئاقىۋىتىگە كۆز يەتكۈز،  
ئاقىۋىتى كۆرۈنمىگەن ئىش كىشىگە زەخمەت بولىدۇ.

1317. ئەگەر ئاچچىقنىڭ كەلسە، ئۆزۈڭنى تۇت، سەۋر قىل،  
سەۋرلىك كىشىنىڭ ئاقىۋىتى شادلىق بولغۇسىدۇر.

1318. سەۋر قىلغان كىشى نېمە دەيدۇ، ئاڭلا،  
سەۋر قىلسا كىشى بۇزۇلغان ئىشنى تۈزىتىدۇ.

1319. سەۋر قىلسا، كىشى تىلىكىگە يېتىدۇ،  
سەۋر بىلەن كۈتكەن ئوۋچى ئاق قۇ تۇتىدۇ.

1320. ئەگەر مۇشەققەت، غەم - قايغۇ كەلگەندە،  
كىشى سەۋر قىلسا، يەنە قايتا شادلىق كېلىدۇ.

1321. گەرچە دۆلەت بېزىپ، (ئۇنىڭ) ئىشىكلىرى يېپىلسىمۇ،  
كىشى سەۋر قىلسا، يەنە بارلىق ئىشلىرى ئوڭشىلىدۇ.

1322. سەۋر قىلغىن، سەۋر قىلماق ئەرنىڭ ئادىتىدۇر،

كشى سەۋر قىلسا، مىسالى كۆككە چىقىشقىمۇ يول تاپالايدۇ.

1323. ئۆلۈمىڭنى ئۇنتۇما، دائىم تەييار تۇر، ئويلان،  
ئۆزۈڭنى ئۇنتۇما، ئەسلىڭگە نەزەر سال.

1324. كۆپكە قېتىلساڭ سۆزۈڭگە مەھكەم بول،  
باشقىلارنىڭ ئۆيىدە كۆزۈڭگە ئېھتىيات قىل.

1325. كىرىمگە قاراپ مېلىڭنى چىقىم قىل،  
ئۆزۈڭگە لايىق بولمىغان سۆزلەرنى سۆزلىمىگىن.

1326. تىلىڭدىن يالغان سۆزلەرنى چىقارما،  
ئەر يالغان سۆزى بىلەن ئۆزىنى قەدىرسىز قىلىدۇ.

1327. قېرىنداش ۋە تۇغقانلارغا يېقىنلىق قىل،  
چوڭغىمۇ، كىچىككىمۇ خۇش چىراي ئېچىپ، سۆيۈملۈك بول.

1328. كىشىلەرگە نان - تۇزۇڭنى مول تۇت، يېدۈرۈپ، ئىچۈرگىن،  
كىشىلەرنىڭ ئەيىبىنى كۆرسەڭ ئاچما، (ئۇنى) يوشۇرغىن.

1329. ئىبادەتتە غەيرەتلىك بول، خۇداغا سىغىن،  
گۇناھدىن يىراق تۇر، ئۆزۈڭنى ئويلا.

1330. دۆلەتكە ئېرىشسەڭ مەغرۇرلانمىغىن،  
قۇلۇڭدىن كېلىشىچە ياخشىلىق قىل، يامانلىق قىلما.

1331. مال - دۇنياغا گول بولما، (ئۇ) يۈز ئۆرۈيدۇ، ئۆتۈپ كېتىدۇ،  
بۇ دۆلەتكە ئىشەنمە، (ئۇ) تېزلا قېرىيدۇ.

1332. تىرىكلىككە ئۈمىد باغلىما، ئۇ چۈشتەك ئۆتۈپ كېتىدۇ،  
تۇراقسىز بەختكە مەغرۇرلانما، قۇشتەك ئۇچۇپ كېتىدۇ.

1333. ھاياتىڭنى بوشقا ئۆتكۈزمە، ياخشى ئىشلارنى قىل،  
ئۆتۈۋاتقان كۈنلەردە ئۆزۈڭگە كېرەكلىكىڭنى قىلىۋال.

1334. مەي ئىچمە، پىتنە - پاساتتىن قېچىپ، ئۇنىڭغا قېتىلما،  
زىنا قىلما، پاسىق، قارا يۈز ئاتىلىپ قالما.

1335. بۇ ئىككى قىلىقتىن مۇبارەك بەخت قاچىدۇ،  
ئۇ كىشىگە كەمبەغەللىكنىڭ يولىنى ئاچىدۇ.

1336. تەجرىبىلىك كىشى نېمە دەيدۇ، ئاڭلا،  
تەجرىبىلىك كىشىلەر ئىشنىڭ يولىنى بىلىدۇ:

1337. ”مەي ئىچمە، زىناغا يېقىنلاشما، ھەزەر قىل،  
بۇ ئىككىسى يوقسۇللۇق تونىنى كىيگۈزىدۇ.

1338. مەي تۈپەيلىدىن مېڭ تۈرلۈك گۇناھقا جورئەت قىلسەن،  
زىنادىن بەخت قاچىدۇ، يۈزۈڭنى چۈشۈرىدۇ.“

1339. ئايتولدى سۆزىنى (بىردەم) توختاتتى، يەنە دېدىكى، ئوغلۇم،  
ئۇنتۇما، بۇ ساڭا كېرەكلىك سۆزلەردۇر.

1340. ئىشەنسەڭ، مەن ھەممىنى تولۇق سۆزلىدىم،  
سۆزۈمنى ئېسىڭدە تۇتساڭ دائىم خۇشال بولىسەن.

1341. ساڭا سۆزلىگەنلىرىمنىڭ ئىسمى ۋەسىيەتتۇر،  
بۇ سۆزلەرنى ئۇنتۇما، كۆڭلۈڭگە پۈتكىن.

ئايىتولدىنىڭ كۈنتۇغدى ئەلىگە ۋەسىيەت  
خېتى يازغانلىقى ئېيتىلىدۇ

1342. زېرەك (ئايىتولدى) قەغەز، قەلەم سورىدى،  
خۇدا نامى بىلەن خېتىنى يازدى.
1343. خۇدا نامى بىلەن سۆزىنى باشلاپ (دېدى):  
ياراتقان، يېتىشتۈرگەن، كەچۈرگەن ئىگەم.
1344. تۈمەنىڭلىغان، سانسىز جانلىقلارنى ياراتتى،  
ئۇلارغا رىزىق بېرىپ، بىرسىنىمۇ ئاچ قويمىدى.
1345. ئۇ ئىستىگەن تىلىكىنى ھەممىگە يۈرگۈزىدۇكى،  
ئۇنىڭغا ھېچقانداق ئارقا يۆلەك ھاجەت ئەمەس.
1346. خالسا يارىتىدۇ، ئۇنىڭ تىلىگىنى بولىدۇ،  
ئۇنىڭ قىلغانلىرىنىڭ ھەممىسى تىلىكى بىلەن ۋۇجۇدقا كەلدى.
1347. بۇ سانسىزلىغان مەخلۇقاتنى ئۇ ئۆلۈم ئۈچۈن ياراتتى،  
بارچە تىرىك ئۆلگۈسىدۇر، (بىراق) ئۇنىڭغا ئۆلۈم يوق.
1348. تەڭرىم، سۆيۈملۈك پەيغەمبەرگە مەندىن  
داۋاملىق، ئۈزۈلدۈرمەي مىڭلارچە سالام يەتكۈزگەي.



1349. ئۇنىڭدىن باشقا، بارلىق ساھابىلەرگىمۇ،  
ئىگەم، ئۈزلۈكسىز سالامىنى يەتكۈزگەي.
1350. ئەي، بەختىيار ئەلگ، ئۇزۇن ياشا،  
بۇ بەگلىك سەلتەنتىڭ بىلەن نۇرغۇن ئەللەرگە ھۆكۈمرانلىق قىل.
1351. ئىسىم ئايتولدى ئىدى، مەجەز - خۇلقۇم تولۇن (ئايىدەك) ئىدى،  
بۇ تولۇنلۇق كېمەيدى، ئۆزۈم ئۆلۈپ تۈگەيدىغان بولدۇم.
1352. ئۆلۈم خەۋىرى كەلدى، مېنى مەھكەم ئىلكىگە ئالدى،  
قۇتۇلغۇدەك يېرىم يوق، لەززىتىمنى كەتكۈزدى.
1353. مېنى ئەزىزلىدىڭ، كۆپ مېھرىبانلىق قىلدىڭ،  
مانا مەن ئەمدى سېنىڭ خىزمىتىڭدىن كېتىدىغان بولدۇم.
1354. بۇ ياخشىلىققا جاۋابەن ۋەسىيەت خېتى  
يېزىپ قويدۇم، ئەي زەكىي.
1355. بۇ دۇنيالىق ئىشلىرىدا ساڭا ھەمراھ ئىدىم،  
بىلسەڭ، ئىشىڭنى توغرىلىق بىلەن يۈرگۈزدۈم.
1356. مانا ئەمدى ناھايىتى سادىقلىق بىلەن  
مەسلىھەت سۆزۈمنى يېزىپ قويدۇم، (بۇ) ۋەسىيەتنى ئوتتۇغىن.
1357. سادىق كىشىنىڭ نېمە دېگەنلىكىنى ئاڭلا،  
سادىقلىق - كىشىلىكنىڭ باشلىنىشى (دېمەكتۇر):
1358. سادىق كىشىلەرنىڭ گەپ - سۆزلىرىنى (ئېسىڭدە) تۇت،  
بۇ گەپ - سۆزلەر سەن ئۈچۈن دۆلەت - سائادەتنى تورغا  
چۈشۈرىدۇ.



1359. سادىق كىشى كىشىلەرنىڭ راستچىلىدۇر،  
سادىق كىشىلەرنىڭ سۆزىنى ئاڭلا، ئۇ سېنى يۈكسەلدۈرىدۇ.
1360. ئەي ئەلىگ، مانا مەن ساڭا سادىق (ئادەممەن)،  
ئەي جەسۇر قەھرىمان، مېنىڭ سۆزۈمگە ئەمەل قىل.
1361. ئۆلۈم ماڭا يۈزلەندى، ئۆزۈممۇ ئۆكۈندۈم،  
لېكىن بۇ ئۆكۈنچىم ۋە سۆزلىرىم پايدا بەرمىدى.
1362. ئەمدى ماڭا قىلغان ئىبادەتلىرىم لازىم بولدى،  
قىلغان بارلىق يامانلىقلىرىم بىر ئۆكۈنچ بولدى.
1363. يىغقان ئالتۇن - كۈمۈشلەر شۇ پېتىچە قالدى،  
ئۇنىڭدىن ماڭا تەگكەن ئۇلۇش - ھېساب بېرىشلا بولدى.
1364. ئۆكۈنۈپ نالە قىلىمەن، بىراق ئۆكۈنچتىن پايدا يوق،  
ئىگەم رەھىمىتىنى تىلەشتىن باشقا ئۈمىد يوق.
1365. مانا، بۈگۈن نائىلاج كېتىۋاتمەن،  
ئەتە سەنمۇ، شۈبھىسىز، ئىزىمدىن كېلىسەن.
1366. ئەي ئەلىگ، ئۆلۈم تېخى سېنى تۇتمىغان ئىكەن، ئويغانغىن،  
ئىلمىڭنى ئىشقا سېلىپ، ئىشىڭغا تەبىيارلان.
1367. بالا كەلتۈرۈش، زورلۇق قىلىش ئورنىغا سەن ياخشىلىق قىلغىن،  
سۆز ۋە ئىشىڭ بىلەن خەلقنى سۆيۈندۈرگىن.

1368. ساغلام كۈنلىرىڭدە ياخشىلىق يەتكۈز،  
تاۋار - مېلىك بارىدا ئۇنى ئۆلەشتۈر ۋە يېگۈز.
- \* 1369. كىچىكىدىلا (غەپلەتتىن) ئويغانغان، ئۆتكۈر كۆزلۈك،  
توغرا سۆزلۈك كىشى نېمە دەيدۇ، ئاڭلا:
1370. "ئۆلۈم كەلمىگەن ئىكەن، ئۆلۈمگە تەييارلىق قىلىپ قوي،  
ھايات ۋاقتىڭدا تائەت - ئىبادەت قىل، (ئاللاغا) سىغىن.
1371. ئۆلۈم كېلىپ تۇتقاندا، ئۆكۈنگەننىڭ پايدىسى يوق،  
قارا يەر ئاستىدا قانچە نالە قىلساڭمۇ (بەربىر)."
1372. ئەي ئەلگى، مەندىن كېيىن تىرىشقىن،  
ۋاقتىڭنى ئىبادەتتىن باشقىغا زايە قىلما.
1373. سېنى دۇنيا دۆلەت بىلەن ئازدۇرمىسۇن،  
باراق ئىشلىرىڭدا توغرىلىق ئىستە.
1374. خەلققە توغرا، ئادىل قانۇن يۈرگۈزگىن،  
ئاندىن ئادالەت كۈنىدە (قىيامەتتە) كۈنۈڭ ياخشى بولىدۇ.
1375. بۇ دۇنيا ئۈچۈن ئۆزۈڭنى ئوتقا ئاتما،  
ۋۇجۇدۇڭغا ئۆچ بول، ھاۋايى - ھەۋەسنىڭ بوينىنى كەس.
1376. سەن دۇنيانىڭ بېگى، ئۇنىڭغا قۇل بولما،  
(دۇنيا) سېنى تاشلىمىسا، ئۇنى تۇل (قىلىپ) تاشلاپ كەت.
1377. ئارتۇقچە مەغرۇرلانىما، تەكەببۇرلۇق قىلما،  
بۇ دۇنياغا ئىشەنمىگۈلۈك، ئۇنىڭدىن يۈز ئۆرۈگىن.

1378. ياخشى كىشىلەرنى ئۆزۈڭگە يېقىن تۇت،  
ياماندىن يىراق بول، زىيىنى تېگىدۇ.
1379. ئاچ كۆز كىشىلەرگە ئىشىڭنى تاپشۇرما،  
ۋاپاسىز كىشىگە ئاشى - نان بىرمىگىن.
1380. ئىبادەتتە غەيرەتلىك بول، گۇناھدىن ساقلان،  
ساخا تائەت - ئىبادەتتىن باشقىسىدىن (پايدا) تەگمەيدۇ.
1381. ئۆلۈمىڭنى ئۈنتۈما، ئۈنىڭغا ھېچقانداق قورال يوق،  
ئۆلۈم (خۇددى) پىستىرمىدىن چىققاندىك چىقىپ كېلىدۇ.
1382. قانچە قاچساڭمۇ ئاخىر ئۆلۈم تۇتقۇسىدۇر،  
قانچىلىك (نېرىك) قالساڭمۇ، ئاخىر ئۆلۈم يەتكۈسىدۇر.
1383. ئۆلۈمگە غاپىللىق قىلما، كۆڭلۈڭنى سەگەك تۇت،  
قانچە ئۇزۇن ياشساڭمۇ، (ئاخىر) يەرنى تۈشەك قىلسەن،
1384. قېنى كىم ئۆلۈمدىن قېچىپ قۇتۇلالىدى؟  
قېنى كىم (ئەجەل) ۋاقتىدىن ئارتۇقچە ياشىدى؟
- \* 1385. ئالىم بۇ زامان ۋە تىرىكلىككە تەقلىد قىلىپ،  
ئوخشىتىش بىلەن ناھايىتى ياخشى سۆزلىگەن:
1386. ئادەم بالىسى كارۋانغا ئوخشايدۇ،  
قونالغۇدا (ئۇزۇن) تۇرالماس، ئۇنىڭ مەنزىلى قېنى؟
1387. ئاتا پۇشتىدىن بالا تۆرەلسە،  
ئانىنىڭ قارنى بىرنەچچە ئايلىق تىنچ ماكان بولىدۇ.

1388. ئاندىن تۇغۇلۇپ، ئات قويۇلسا،  
مۇساپىر بولۇپ زامان ئېتىنى مىنىدۇ.

1389. ئۇ كۈندۈزى بىر قەدەم، كېچىسى بىر قەدەم (مېڭىپ)  
ئۆلۈمگە ئېلىپ بارىدۇ، مەڭزىنى سۇلدۇرىدۇ.

1390. بۇ دۇنيا بىر قونالغۇ، گۆرۈك بىر قونالغۇدۇر،  
بۇ قونالغۇدىن قوزغالساڭ، ئۇ دۇنيا قونالغۇ بولىدۇ.

1391. زۇ دۇنيادا سېنى ئىككى يول كۈتىدۇ،  
بۇ ئىككى يولدىن قايسىسى سېنىڭ بولىدۇ؟

1392. (ئەگەر) يولۇڭ ئوڭدىن كەلسە، ئىشىڭ ئوڭشىلىدۇ،  
مۇبادا سولدىن كەلسە، نالە قىلىپ بېشىڭغا ئۇر.

1393. ئەي دۆلەتمەن ئەلىگ، دۇنيا تېرىلغۇ يەردۇر،  
ئۇنى تېرىسا، كىشى ھايات ئوزۇقى ئورۇيدۇ.

1394. يەرگە نېمە تېرىساڭ، يەنە شۇ ئۇنىدۇ،  
نېمە بەرگەن بولساڭ، قايتا شۇنىلا ئالىسەن.

1395. باشقا كىشىنىڭ نەرسىسىنى ئالما (ۋە) قان تۆكمە،  
بۇ ئىككى گۇناھ ئۈچۈن كىشى جان چىقاردا نالە قىلىدۇ.

1396. ھايات چۈشكە ئوخشاش ئىزسىزلا ئۆتۈپ كېتىدۇ،  
مەيلى بەگ بولسۇن، مەيلى قۇل بولسۇن كەلمەسكە كېتىدۇ.

1397. ئۆتكۈزگەن كۈنۈڭ چۈش كەبى بولدى، قېنى ئۇ؟  
قالغان كۈنلىرىڭدە ئۆكۈنچتىن باشقا نەرسە بولمايدۇ.

\* 1398. ئويغانغان ۋە ئويغانغاندىن كېيىن ئۆكۈنگەن  
كىشى نېمە دەيدۇ، ئاڭلا:

1399. ”ئويغاق تۇرۇپ ھاياتنى چۈشتەك ئۆتكۈزدۈڭ،  
ئۇنىڭ پايدىسى قېنى؟ ماڭا بىر نىشان كۆرسەت،

1400. ھەۋەس ۋە ئارزۇ يولىدا ئۆمرۈڭنى ئۆتكۈزدۈڭ،  
ھاياتىڭ تۈگىدى، ئۆكۈنچ ئەمدى پايدىسىز.“

1401. تىرىكلىكىڭگە ئارتۇقچە غاپىل بولما، ئويلان،  
تىرىكلىك ئۆلۈمگە ناھايىتى يېقىن.

1402. ئەي ئەلىگ، بېخىل بولما، سېخى بولغىن،  
سېخىلىق نامى ئۆلمەيدۇ، مەڭگۈ قالدۇ.

1403. ئەسكەر، قوشۇن ۋە مال – دۇنياغا كۆپ مەغرۇرلانما،  
بۇ قوشۇن، ئالتۇن – كۈمۈشلەر پايدا يەتكۈزەلمەيدۇ.

1404. باشقىلار ئۈچۈن ئۆزۈڭنى قۇربان قىلما،  
ئۆزۈڭنى ئايا، زورمۇزور كۆيمە.

1405. سېنىڭدىن بۇرۇنقى دۇنيا بەگلىرى  
دۇنيانى تاشلاپ كەتتى، قارا گۆردە ياتىدۇ.

1406. بۇ ئۆلۈم ساڭمۇ تەييارلاندى،  
ئەي يورۇق كۈنۈم، (ئۆلۈم) ۋاقتى سېنى كۈتمەكتە.

\* 1407. دۇنيانىڭ ئەيىبىنى بىلىپ، ئەقىل – ئىدراك (بابىدىن)  
سۆزلىگۈچى

ساڭا نېمە دەيدۇ ئاڭلا:

1408. بۇ دۇنيا مېلى گويا تۇزلۇق سۇغا ئوخشاشتۇر،  
قانچە ئىچسۇمۇ (كشى) قانمايدۇ، تىلىمۇ نەم بولمايدۇ.
1409. ئەي قەھرىمان، سەپسال، بۇ دۇنيا كۆلەڭگىدەك نەرسە،  
قوغلساڭ قاچدۇ، قاجساڭ يېپىشىدۇ.
1410. بىلسەڭ، بۇ دۇنيا ئىشلىرى بىر ئېزىتقۇ،  
تۇتاي دەپ (قول) سۇنسا، كشى ئۇنى يوقىتىپ قويدۇ.
1411. ئەي ئەلىگ، تىرىشقىن، ئۆزۈڭ ياخشى بول،  
خەلقنىڭ بېگى ياخشى بولسا، خەلقىمۇ ياخشى بولىدۇ.
1412. خەلق قويغا ئوخشايدۇ، بەگ ئۇنىڭ قويچىسى،  
قوي باققۇچى قويغا مېھرىبان بولۇشى كېرەك.
1413. كۆپ ئاچ بۆرە ئىشككە يىغىلدى،  
ئەي ئەلىگ، قويلارنى ئوبدان كۆزەت قىلىپ يۈر.
1414. ئىش قىلىشتا غەزەپلەنمە، ئاچچىڭنى يىغ،  
بەگلەر غەزەپلەنسە، بەگلىكىنى بۇزىدۇ.
1415. كىشىگە تىلىڭدىن قوپال سۆزلەرنى چىقارما،  
قوپال سۆز يېلىنچاپ كۆيگەن ئوتقا ئوخشايدۇ.
1416. ياۋاش، مۇلايىم بول، ئېغىر - بېسىق، خۇش يېنىل بول،  
بارلىق ياخشىلىقلارغا قول يەتكۈز.

1417. ئالدىڭدا بىر ئۇزۇن يول، سەپەر تۇرۇپتۇ،  
ئەقىل - ئىدراكلىق (كىشى) بۇ يولغا مول ئوزۇق تەييارلايدۇ.
1418. ئەي بەختىيار ئەلىگ، ساراي، تەسىر قورما،  
ساڭا قارا يەر ئاستىدىن ئۆي تەييارلاندى.
1419. ئېگىز، كەڭ، ياسىداق سارىيىڭ قالدۇ،  
قاراڭغۇ يەر تېگىدىكى ئۆيدە نالە قىلىپ ياتسەن.
1420. نېمە ئۈچۈن بۇ ئالتۇن - كۈمۈشتىن خەزىنە توپلايسەن؟  
ساڭا تېگىدىغان ئۆلۈشۈڭ ئىككى پارچە بۆز.
1421. بۇنىڭغا تەقلىدەن شائىر بىر سۆز ئېيتتىكى،  
شائىرنىڭ بۇ سۆزى سۆزنىڭ يولىنى ئاچىدۇ:
1422. "غاپىل ئىنسان كۆپ نەرسە توپلايدۇ،  
يېيىش نېسىپ بولامدۇ، يوق، (بۇنى) ھېچ ئويلىمايدۇ.
1423. كىشى بېيىسا، ئارزۇسىغا تولۇق ئېرىشسە،  
ھاياتىنى ئاخىرلاشتۇرىدۇ، جېنى ئۇچۇپ كېتىدۇ."
1424. ئەي بەگ، راھەت - پاراغەتكە ئاۋۇنما، مەغرۇرلانما،  
ئاۋۇنچۇڭ، مەغرۇرلۇقۇڭ (غەپلەت) ئۇيقۇسىغا پاتۇرىدۇ.
1425. دۇنيا ئۈچۈن ھاياتىڭنى زايە قىلما،  
(دۇنيا) ئۆتۈپ كېتىدۇ، مۇشەققەت چېكىشكە مەجبۇر بولسەن.
1426. يىپەك - دۇردۇنغا ئورالغان سېنىڭ ئېسىل ۋۇجۇدۇڭ،  
ئەي دانا، قارا يەرنى تۆشەك قىلغۇسىدۇر.



1427. كېنزەك ۋە مەھبۇبلار بىلەن ئاۋۇنغان ۋۇجۇدۇڭ،  
قارا يەر تېگىگە يوشۇرۇنۇپ، سوزۇلۇپ ياتقۇسىدۇر.
1428. تەۋرەنمەس يورغا - يۈگۈرۈك ئاتتىن چۈشۈپ،  
مۈڭلىنىپ ئېگەرسىز ياغاچ (ئاتقا) مىنسىن.
1429. بۇلارنى ئويلاپ، ئۆلۈمگە تەييارلان،  
كېيىن قارا يەر قېتىدا ئۆكۈنگۈچى بولما.
1430. ھەممە ئىشقا خۇدادىن ياردەم تىلە،  
بىلگىنىكى، خۇدا ساڭا چەكسىز كۈچ - قۇۋۋەت بەرگۈسى.
1431. ياخشىلىقمۇ، يامانلىقمۇ (بېشىڭغا) نېمە كەلسە، رازى بول،  
قازاغا تەن بەرگىن، توغرا سۆزلە.
1432. ھەر ئىككى دۇنيا بەگلىكىنى تەلەپ قىلساڭ،  
ياخشىسى، بۇ بەش ئىشقا يېقىنلاشما:
1433. ھارامغا ئارىلاشما ۋە زوراۋانلىق قىلما،  
كىشى قېنىنى تۆكمە، دۈشمەنلىك قىلما ۋە قىساس ئالما.
1434. مەي ئىچمە، پىتنە - پاساتتىن قېچىپ، يىراق تۇر،  
بۇ بىرقانچە نەرسە داۋاملىق بەگلىكىنى بۇزۇپ كېلىۋاتىدۇ.
1435. سەن داۋاملىق، مەڭگۈ بەگ بولۇشنى خالىساڭ،  
قانۇن تۇرغۇز، خەلق ئۈستىدىن زۇلۇمنى كۆتەر.
1436. ئەي ئەلىگ، بۈگۈن سەن خەلققە باشچىسەن،  
خەلقنى ئاسرا، ئەقلىڭ بىلەن ئويغاق تۇر.



1437. ئەلگ بويىغا ئېغىر يۈك يۈكلەنگەن،  
ئەي خۇش پېئىل، بىخۇد بولما، ئېھتىيات قىل.
1438. ۋۇجۇدىنىڭ ئارزۇسىغا بېرىلگەن ھاۋايى - ھەۋەسكە ئەسىر بولىدۇ.  
(سەن) ئەسىر بولما، بولغان بولساڭ ئۆزۈڭنى قۇتۇلدۇر.
1439. كەچۈرگەن ھاياتنىڭ بوراندەك ئۆتۈپ كەتتى،  
قالغان تىرىكلىكنىڭ قانچىلىك سەلتەنەت بېرەلەيدۇ؟
1440. ئەمدى بۇ قالغان كۈنلىرىڭنى بەھۇدە ئۆتكۈزمە،  
ئۆزۈڭنى گۇناھ ۋە قۇسۇرلاردىن ئېرىغدا.
1441. بىلگىن، بۇ دۇنيا ۋاپا قىلمايدۇ،  
بۇ ئۆتكۈنچى دۇنيادا ئۆز ئۈزۈقۇڭنى ئال.
1442. تەقۋادار كىشىنىڭ نېمە دېگەنلىكىنى ئاڭلا،  
تەقۋادار كىشى جاھاننىڭ سەرغىلىدۇر.
1443. بۇ دۇنيا قونالغۇ، سەن كارۋان ھېسابلىنىسەن،  
كارۋاننىڭ قونالغۇدا تۇرىدىغان ۋاقتى قانچىلىك بولاتتى؟
1444. بۇ دۇنيا مال - مۈلۈك يىغىدىغان بىر ساراي،  
بۇ يەردە نېمىگە ئېرىشكەن بولساڭ، ئۇ ياققا ئېلىپ كەت.
1445. ئۆزۈڭ بۇ يەردىن كۆچسەن، كۆچۈڭنى ئاۋۋال ئەۋەت،  
كېرەكلىكىنى تالغىن، كېرەكسىزىنى تاشلا.
1446. مانا مەن كېتىۋاتمەن، مېنى كۆرۈپ ئويغان،  
تىرىشقىن، ئۆزۈڭ ئۈچۈن ياخشى نام قالدۇر.

\* 1447. ئۆلۈمگە يۈزلەنگەن، ئۆلەر ۋاقتىدا نەسەت قىلىپ كەتكەن كىشىنىڭ نېمە دېگەنلىكىنى ئاڭلا:

1448. "ئۆلىدىغان (كىشى) تىرىككە پەند - نەسەت قىلىدۇ، سەن ئۇنى ئاڭلاپ، كۆڭلۈڭدە ساقلا.

1449. دەيدۇكى، تىرىك ئىكەنسىن، بىخۇدلۇق قىلما، ئويغان، مەن غاپىللىق قىلىپ، يىللار بويى ئۆكۈنۈپ ياتماقتىمەن."

1450. ئەي ئەلىگ، بۇ بەگلىكنىڭ ئۇزۇن بولۇشىنى ئىستىسەڭ، قىلالساڭ، بىرقانچە ئىشنى قىل، بىرقانچە ئىشنى قوي:

1451. ئادىل ئىش قىل، (بۇنىڭغا) تىرىش، زۇلۇم - زورلۇق قىلما، خۇداغا سىغىن، ئۇنىڭ ئىشىكىنى قۇچاقلا.

1452. ئىككىنچى، بىخۇد بولما، ئېھتىياتچان، ھوشيار تۇر، ساڭا تاسادىپەن بىر پالاكەت تەگمىسۇن.

1453. بۇ ئىككى ۋاقىتتا ھەرقانداق ئىشنى قىلما: ھەۋەس ۋە غەزىپىنىڭ كەلگەندە سەۋر قىلىپ، چىشىڭنى چىشلە.

1454. بۇ بىرقانچە نەرسىدىن ساقلانساڭ ئەل (ئامان) ساقلىنىدۇ، بەگلىكنىڭ ئۇزۇن تۇرىدۇ، (بۇ) ساڭا سەلتەنەت بېرىدۇ.

1455. بارلىق ياخشى كىشىلەرنى قەدىرلە، يۈكسەلدۈر، يامانلارنى (پېنىڭدا) تۇتما، ئېلىڭدىن قوغلا.

1456. يامان نىزام يۈرگۈزمە، ياخشى قانۇن يۈرگۈز، كۈنۈڭ ياخشى بولىدۇ، بەخت كەمىرى يار بولىدۇ.

1457. ئەي دانا، مەشھۇر (كەشەننىڭ) نېمە دېگەنلىكىنى ئاڭلا،  
ۋە بۇ سۆزدىن ئۆز ئۆلۈشۈڭنى ئال:
1458. ئەي قانۇن تۈزگۈچى، ياخشى قانۇن تۈز،  
يامان قانۇن تۈزگۈچى ئۆرە يۈرسىمۇ ئۆلگەنگە ھېساب.
1459. ئەي ئەلنىڭ بېشى، دانا، يامان نىزام تۈزمە،  
(ئۆ) يامان بولىدىكەن، جاھاننى ئىگەللىيەلمەيدۇ.
1460. (بىرەرسى) ئۆز زامانىسىدا يامان قانۇن تۈزمە،  
ئۆزىدىن كېيىن يامان نام قالدۇرىدۇ.
1461. كىم بولمىسۇن ياخشى بىر قانۇن تۈزۈپ قويسا،  
ئۇنىڭ بىلەن ئۆز نامىنى تىكلەيدۇ.
1462. ئەي ئەلگە، دىققەت قىل، ئۆزۈڭنى يېڭىلدۈرما،  
ئەسلىڭنى ئۆتتۈما، ئەسلەپ تۇر. ئويلان.
1463. ئەي قولى ئۇزۇن (زات)، يامانلار قىلىقنى ئۆزلەشتۈرمە،  
يامان قىلىق ئىككى دۇنيادا نالە قىلدۇرىدۇ.
1464. قولۇڭ ئۇزۇن بولدى، خەلققە يېقىن بولدۇڭ،  
دىققەت قىل، بۇ ئۆمۈر ئەپسۇس بىلەن ئۆتۈپ كەتمىسۇن.
1465. دۇنيا ئۆتۈپ كېتىدۇ، ئۆتتى دەپ ھېسابلا،  
ئۆلۈم كېلىدىغان نەرسىكى، ماڭا قارشى كەلدى دەپ ئويلا.
1466. مېنى كۆرگىنىكى، مېنىڭدىن پەند - نەسەت ئال،  
بۈگۈن تىرىك ئىكەنسىن، ئەتە ئۆكۈنۈپ يۈرمە.

1467. كىشى ئۆلسە، ئۇنىڭدىن ۋەسىيەت قالدۇ،  
ئەي بىلگۈچى، مانا بۇ مېنىڭ ساڭا ۋەسىيەتتىم.
1468. ئەي ئەلىگ، مەن ئۈچۈن سەن سۆيۈملۈك ئىدىڭ،  
ساڭا پايدىلىق بىر ۋەسىيەت — مېنىڭ قالدۇردۇم.
1469. ئىنسان ئۈچۈن پايدىلىق مېراس — سۆزدۈر،  
مېراس سۆزگە ئەمەل قىلىشنىڭ يۈزلەرچە پايدىسى بولىدۇ.
1470. ئەمدى، بۇ چىن سۆزلەرنى يېزىپ قالدۇردۇم،  
بۇ سۆزلەرنى ئۇنتۇما، مېنىمۇ ئۇنتۇما.
1471. سەن قانچە ئۇزۇن ياشاپ، تىرىك تۇرساڭمۇ،  
سەپسالساڭ ئاخىر كېلىدىغىنى ئۆلۈم بولىدۇ.
1472. شۈبھىسىزكى، بىر كۈنى ئاخىر ئۆلۈم كېلىدۇ،  
ياشاۋاتقان جانلىقلارنىڭ جېنىنى ئالىدۇ.
1473. چاقىرغۇچى (ئەزرائىل) نىڭ كېلىشىگە ھازىرلىنىش كېرەك،  
ئۇزۇن يول يۈرۈشكە تەييارلىق قىلىش لازىم.
1474. بىلگىنىكى، ئۆلۈمدىن قۇتۇلۇشقا يار — يۆلەك بولىدىغان نەرسە يوق.  
ئۆلۈمگە تەييارلان، كېرەكلىكىڭنى ئال.
- \* 1475. ئەقلى يەتكەن ۋە ئۆلۈمنىڭ كېلىشىنى  
ئاۋۋال بىلگەن ئەر نېمە دەيدۇ، ئاڭلا:
1476. ”ئۆلۈم پەيتى ساڭا نۆۋەت بىلەن كېلىدۇ،  
ئۆزۈڭنى ئۆلۈمگە چىنىدىن ھازىرلاپ يۈر.

1477. كۆمۈش كەمەر باغلىغانلار مانا مەن دەيدۇيۇ،  
ئۆلۈم تۆتتەن، (ئۇنىڭ) كەمىرىمۇ ئۈزۈلىدۇ.
1478. ئەي ئەلىگ، مانا مەن سېنىڭ ھەققىڭنى ئۆتىدىم،  
مېھرىبانلىقىڭغا جاۋابەن (بۇرچۇمنى) ئادا قىلدىم.
1479. خۇدا ساڭا كۆپ ياخشىلىقلار (قىلىش) ئۈچۈن تەۋپىق بەرسۇن،  
بۇ ياخشىلىقلار مەئىشەتلىرىڭدە سېنى بەختلىك قىلسۇن.
1480. ئامان - ئېسەن ھايات كەچۈر، كۆپ يىللار ياشا،  
خۇشاللىق، ھالاۋەت بىلەن كۆپ ئەللەرگە ھۆكۈمرانلىق قىل.
1481. مېنىڭ بۇ سۆزۈم ساڭا سادىقلىقىمدۇر،  
ئەي گۈزەل يۈزلۈكۈم، ئامان - ئېسەن قال.
1482. ئەي دۆلەتمەن ئەلىگ، مانا مەن كېتىپ بارىمەن،  
باغرىمنىڭ ئوتى - ئوغلۇم قېلىۋاتىدۇ.
1483. بۇنى خۇداغا يالۋۇرۇپ تاپشۇردۇم،  
خالىسا، كۆيۈۋاتقان ئوت ئىچىدە ساقلىغاي.
1484. ساڭا ھاجىتىم شۇكى، ئوغلۇمغا قاراپ تۇر،  
(ئۇنى) تاشلىۋەتمە، (بولمىسا) يارىماسلار قاتارىدا بولۇپ قالىدۇ.
1485. تەڭرى بارلىق نەرسىلەرگە سەۋەب بارتىدۇ،  
ھەممە ياخشى ۋە يامانلىق شۇنىڭغا باغلىنىدۇ.
- \* 1486. ئوغلۇل - قىزنىڭ بۇزۇلۇشى ياكى  
تۈزىلىشىنىڭ سەۋەبى ئاتا ۋە ئانىدۇر.

1487. مانا مەن (ئۇنىڭ) ئاتىسى، بۈگۈن ئۆلۈۋاتمەن،  
ئوغلۇم كىچىك، ئۆگسۈز - يېتىم قالدى.
1488. ئەگەر خىزمەتچىنىڭ سەندە ھەققى بولسا،  
سەۋەب بولۇپ، ئوغلۇمنى ياخشى يولغا دەۋەت قىل.
1489. نەزىرىڭدىن يىراقلاشتۇرما، پەزىلەت ۋە بىلىم ئۆگەت،  
بىلىم ۋە پەزىلەت بىلەن ئەلدە ئىناۋەتكە ئېرىشىسۇن.
1490. مەجەز - خۇلقى ياخشى بولۇپ، ئادىتى تۈزەلسۇن،  
خىزمەتكە ياراملىق بولسۇن، ياخشى مەجەز ئۆزلەشتۈرسۇن.
1491. بىكار، بوش قويۇۋەتمە، يىغىپ مەھكەم تۇت،  
ئوغلاننى چىڭ تۇتسا، بەختكە ئېرىشىدۇ.
- \* 1492. سىناپ كۆرگەن، ئوقۇپ ۋە بىلىپ سۆزلەيدىغان،  
ياشانغان مۇپسىپت نېمە دەيدۇ، ئاڭلا:
1493. ئوغلۇم كىچىك ئىكەن، ئۇنىڭغا بىلىم ئۆگەت،  
كىچىكلىكىدە بىلىم بىلسە، قولى ئۈستۈن بولىدۇ.
1494. ئايىما، ئوغلۇم - قىزغا قامچا تەگكۈز،  
قامچا ئوغلۇم - قىزغا بىلىم ئۆگىتىدۇ.
1495. ئوغلۇم - قىز كىچىكلىكىدە نېمىنى بىلسە،  
قېرىپ ئۆلگۈچە ئۇنى ئۇنتۇمايدۇ.

\* \* \*

1496. ئايتولدى خەتنى تۈگەتتى، تۈرۈپ باغلىدى،  
ئېلىپ، قول ئۇزىتىپ ئوغلغا بەردى.

1497. ئېيتتىكى، ئوغلۇم، بۇ خەتنى ئال، يىتتۈرمە،  
ئەلگىگە يەتكۈزگىن، بۇ مېنىڭ ۋەسىيىتىم.

1498. خېتىمنى ئوقۇسۇن، سۆزۈمنى (ئېسىدە) تۇتسۇن،  
ئۆلۈمگە ھازىرلانسۇن، ئىشنى ئوڭشسۇن.

\* \* \*

1499. (ئۇ) ئۇلۇغ - كىچىك تىندى، كېيىن ئوغلغا قاراپ  
ئېيتتى: سەن (دېگەنلىرىمنى) چۈشەن، توغرىلىققا يېقىنلاش.

1500. يىدە ئوغلنى باغرىغا بېسىپ قۇچاقلدى،  
سۆيۈپ تۇرۇپ ياش تۆكۈپ يىغلىدى.

\* \* \*

1501. ئايتولدى دېدى: ئەي ئوغلۇم، ئەمدى مانا مېنى كۆردۈڭ،  
نېمە ھالدا كېتىۋاتمەن، بۇنى ئۇنتۇما.

1502. شۇبھىسىز، ساڭمۇ بۇنداق پەيت كەلگۈسىدۇر،  
غاپىل بولما، ئاخىر سەنمۇ ئۆلسەن.

1503. مەن ساڭا كېرەكلىك سۆزلەرنى ئېيتتىم،  
سۆزۈمنى ئۇنتۇما، ماڭا دۇئا قىل.

1504. ئەگەر ئەلىگ ۋاقت يېتىپ، سېنى خالسا،  
مىجەز - خۇلقۇڭنى تۈزەپ خىزمەت قىل، ئۇنى كەستىمە.

1505. بىكارچى بولما، ئۈزۈڭچە بەھۇدە يۈگۈرمە،  
سۆز ۋە ھەرىكىتىڭدە توغرا ۋە مۇلايىم بول.

1506. كېچىسى كەچ يات ۋە يەنە ئەتكەن تۇر،  
(كەچ) يېتىپ ئەتكەن قوپۇش بەختىنى ئاشۇرىدۇ.

1507. تەڭرىنىڭ بۇيرۇقىنى بەكمۇ قەدىرلە،  
ئەلىگكە خىزمەت قىل، (بۇنىڭ بىلەن) قەلبىڭنى ئىسسىت.

1508. يامانغا يېقىنلاشما، قېچىپ يىراق تۇر،  
دائىم ياخشىلىق قىل، مىجەز ۋە يولۇڭنى تۈزە.

1509. بايقاپ سۆزلە، ئامان ياشىغىن،  
ئۈزۈڭنى كۆزىتىپ، ساغلام قېرىغىن.

\* \* \*

1510. (ئايىتولدى) سۆزىنى توختاتتى، ئوغلىنى قۇچاقلاپ يىغلىدى،  
يەنە نالە قىلىپ، پۇشايمان يېدى.

\* \* \*

1511. ئېيتتى: ئەي ئىشەنچسىز، بىۋاپا دۇنيا،  
ئەمدى نېمىشقا ماڭا جاپا قىلدىڭ؟!

1512. كۆپ نېمەتلەر بىلەن يېتىشتۈرگەن ۋۇجۇدۇم



ۋە كۆركەم يۈزۈم قارا يەرگە كىرىدۇ.

1513. ئاندىن قانداق تۇغۇلغان بولسام، بۈگۈن يەنە شۇنداق يالڭاچ، مۇڭلۇق كېتىۋاتمەن.

\* 1514. ئۆلۈمگە يۈزلەنگەن ۋە ئۆلۈمگە ئۆكۈنۈپ، نالە قىلغان قۇۋۋەتلىك ئەرنىڭ نېمە دېگەنلىكىنى ئاڭلا:

1515. "قېرىندىن چىققان (ۋۇجۇد) قېرىنغا كىرسەن، شېكەر بىلەن يېتىشتۈرگەن (ۋۇجۇدنى) ئىلانغا بېرسەن.

1516. ئىستى يىگىتلىك، ئىستى تىرىكلىك، ئۆكۈنۈچ بىلەن يىغلاپ گۆرگە كىرسەن".

\* \* \*

1517. ئاپتولدى ئەقلىنى توپلاپ، يىغلاشنى قويدى، مال - دۇنياسىنى باشقىلارغا مەراس قىلىپ تارقاتتى.

1518. ئۇ بارلىق تۇغقانلىرى بىلەن خەيرلەشتى، جېنى يېشىل كۆككە يول ئېلىشنى تىلىدى.

1519. كۆزىنى كۆككە تىكىپ، قولىنى كۆتۈردى، شاھادەت بىلەن تىلى ھەرىكەتتىن توختىدى.

1520. يورۇق جېنى ئايرىلدى، كۈنى قاراڭغۇلاشتى، خۇدا نامى بىلەن تىنقى كېسىلدى.

1521. ساپ - پاكىز جېنى ئېگىزلىكتىن ئورۇن ئىستىدى،

جېنى ئۇچۇپ كەتتى، قۇرۇق ۋۇجۇدى قالدى.

1522. جان يارالمىغان ۋە مەۋجۇت بولمىغاندەك يوقىلىپ كەتتى، جاھاندا بەلگە - نىشان بولۇپ نامىلا قالدى.

\* 1523. ئەمدى، كۆڭلى توغرا (كەشنىڭ) غەپلەت ئۇيقۇسىدىن ئويغانغان كۈنى نېمە دېگەنلىكىنى ئاڭلا:

1524. بېزەكلىك ئۆيۈك ۋۇجۇدىڭنىڭ ئۆيدۇر،  
سۈرەتتەك تېنىڭ بولسا، تازا جانىڭ ئۆيدۇر.

1525. جان ئۇچۇپ كەتسە ۋۇجۇد بوش قالدۇ،  
جاننىڭ قەيەرگە كېتىدىغانلىقىنى خۇدالا بىلىدۇ.

1526. ئەي قۇتلۇق، (ئۇنىڭ) ئورنى ئېگىز بولسا، بۇ بەختتۇر،  
تۆۋەنگە چۈشسە، جۇت - پالاكەت بولىدۇ.

1527. شەكسىزكى، بۇ ئىككىدىن بىرسى نېسىپ بولىدۇ،  
(جان) ئۇزۇن، مەڭگۈ، ئۆلۈمسىز ياشايدۇ.

1528. سەپسالساڭ، ئىنسان نېمىدېگەن ئاجىز - ھە؟  
ياشسىمۇ نامى يوقىلىدۇ ۋە سۆزى كېسىلىدۇ.

1529. قەيەردىن كېلىدۇيۇ، قەيەرگە بارىدۇ،  
قەيەردە تۇرىدۇيۇ، قەيەردە يۈرىدۇ؟!

1530. (بۇنى) بىلىملىك بىلەمدۇ، نېمىمۇ دېيەلەيدۇ،  
ئەقىللىق ئۇقامدۇ، دانا نېمە دېيەلەيدۇ؟

1531. بىلىدىغان خۇدادۇركى، ئۇ بۇ ئىشنى بىلىدۇ،  
ئۇققۇچى تەڭرى بۇ ئىشنى ئۇقىدۇ.
1532. بەزەن بىردىن يوشۇرۇنۇپ بەلگىسىز يۈرىدۇ،  
بەزەن كۆز ئۆگۈڭدىن نام - نىشانىز يوقلىدۇ.
1533. بۇ ئىنسان ئۆزى ناھايىتى قىسقا ئۆمۈر كەچۈرسىمۇ،  
قايغۇسى ئۇزۇن، تىل - سۆزى يۈكسەكتۇر.
1534. سەپسالساڭ، ئىنسان بۇنداق ئەركىسىز تۇرۇپ،  
نېمە ئۈچۈن بۇنچە يارىماس ھالدا غادىيىدۇ؟
1535. ئىككى كۈنلۈك ئۆتكۈنچى دۇنياغا ئېرىشىپلا،  
نېمىشقا قىيادەك كۆكسىنى كېرىدۇ؟!
- \* 1536. ئويغانغان ۋە ئۆلۈمنى چۈشىنىپ،  
توغرا يولغا كىرگەن كىشىنىڭ نېمە دېگەنلىكىنى ئاڭلا:
1537. ئەي يارىماس ئۆلۈم، نېمىدېگەن تەڭداشسىز ئۆلۈم،  
ساڭا قارشى مىڭلىغان قورال تەييارلىسىمۇ پايدىسى يوق.
1538. ھەممىگە تېگىسەن، بىرىمۇ قۇتۇلمايدۇ،  
ياخشى، يامان نەرسىلەرگە سەنلا تور - تۇزاق بولسەن.
1539. ئالىملار بەختىيار ھالدا ياشىشى كېرەك ئىدى،  
بىلىمسىز جاھىللار تامام ئۆلۈمكى لازىم ئىدى.
1540. ياخشىمۇ، يامانمۇ قالمايدۇ، ھەممىسى ئوخشاشلا ئۆلىدۇ،  
ئۇلۇغمۇ، كىچىكمۇ قارا يەر بولىدۇ.

1541. ئۆلۈمگە كېچىك يوق، تىرىك ياشغۇچىلار  
قانچىلىك ئۇزۇن ھايات كەچۈرسىمۇ، ئۆلۈم كەلگۈسىدۇر.

\* 1542. بىلىم ۋە پاراسەت بىلەن ئىشنى بېجىرىپ،  
خەلقى باشلايدىغان ئەر نېمىدېگەن ياخشى ئېيتقان:

1543. ئۆلۈم بولمىسا قانداق ياخشى ئىش بولاتتى،  
كىشى ئۆلمىسە، قانچىلىك چىرايلىق ئىش بولاتتى!

1544. بۇ ئۆلۈم مېنى راھەتكە يەتكۈزدىكى،  
ئۆلۈم (مېنىڭ) ئۆلۈم ۋە ئاساسىنى بۇزدى.

1545. ئۆلۈمگە تاڭ قالمىغۇلۇق، تۇغۇلغان ئۆلدى،  
تۇغۇلغان ئۆلدى ھەم قارا يەر بولدى.

1546. كىشىگە ئىست دېمەيمەن، كىشىلىككە ئىست دەيمەن،  
مەردكە ئىست دېمەيمەن، توغرىلىققا ئىست دەيمەن.

1547. بۇ قېرى (دۇنيا) نىڭ خۇي - پەيلى، ئادىتى شۇدۇر،  
خالساڭ ئۇنىڭغا ئەمەل قىل، خالساڭ بېقىنما:

## كۈنتۈغدى ئەلگىنىڭ ئۆگدۈلمىشى چاقىرتقانلىقى ئېيتىلىدۇ

1548. ئەلگى ئايتولدىنىڭ ماتىمىنى ئۆتكۈزدى،  
ئوغلنى چاقىرتىپ، ئۇنىڭغا پەند - نەسەت قىلدى.

1549. ئېيتتى: ئەي ئوغۇل، ئارتۇق غەم قىلما،  
غەم - قايغۇ كەتسە، ئاخىردا شاد - خۇراملىق كېلىدۇ.

1550. بۇ قايغۇ يالغۇز ساڭىلا كەلمىدى،  
ماڭمۇ چەكسىز قايغۇ - ھەسرەت كەلدى.

1551. روھىڭنى چۈشۈرمە، ئۆزۈڭنى ئاۋۇت،  
ماڭا يېقىن بول ۋە خىزمىتىمنى قىل.

1552. ئاتاڭ ئۆلگەن بولسا، مەن ساڭا ئاتا،  
مەن ئاتىدارچىلىق قىلاي، ماڭا ئوغۇل بول.

## ئۆگدۈلمىشنىڭ ئەلگىگە جاۋابى

1553. ئۆگدۈلمىش يەر ئۆپتى ۋە ئېيتتى: ئەلگى،  
ئەل باشقۇرۇپ ئۇزۇن يىل ياشىغىن.

1554. مەن يېتىشتۈرگەن قۇلۇڭ ۋە سېنىڭ خىزمەتكارىڭ،  
ئەلگ ئۈچۈن مېنىڭ جېنىم پىدا بولسۇن.

1555. ئاتامنىڭ جېنىمۇ ئەلگ ئۈچۈن پىدا بولدى،  
تەڭرى بۇ قۇلىنىمۇ ساڭا پىدا قىلسۇن.

\* \* \*

1556. ئوغۇل ئاتىسىنىڭ خېتىنى چىقاردى،  
ئەدەپ ۋە ھۆرمەت بىلەن ئەلگكە تەقدىم قىلدى.

1557. ئەلگ خەتنى ئالدى ۋە ئېچىپ ئوقۇدى،  
سۆزلىرىنى چۈشەندى ۋە ئەي ئىست زېرەك، دېدى.

1558. ئېيتتىكى، ئەي مېھرىبان، كىشىلەرنىڭ ئالدى،  
ئىشكىمنى قۇرۇق، ئورۇنى بوش قويدۇڭ.

1559. تىرىكلىكىڭدە خىزمەت قىلىپ ھەققىمنى ئادا قىلدىڭ،  
ئۆلەردىمۇ تەشۋىش قىلىپ، غېمىمنى پىدىڭ.

1560. مەن سېنىڭ ھەققىڭنى ئادا قىلالىدىم،  
سېنىڭ ھەقلىرىڭنى خۇدالا ئادا قىلغاي.

1561. مەن سەندىن بۈگۈن قانچىلىك سۆيۈنگەن بولسام،  
ساڭمۇ خۇدا مىڭلارچە سۆيۈنچ - بەخت ئاتا قىلسۇن.

\* \* \*

1562. ئەلگ كۆزىدىن ياش تۆكۈپ سۆزىنى توختاتتى،

(ئوغۇل) ئۇ يەردىن قايغۇ - ئەلەم قۇچۇپ (يېنىپ) چىقتى.

1563. روھى چۈشكەن ھالدا كېلىپ ئۆيگە كىردى،  
ئىشكىنى تاقاپ، نادامەت بىلەن بېرقانچە كۈننى غەمكىن  
ئۆتكۈزدى.

\* \* \*

1564. ئايتولدىنىڭ ئوغلى نەزىر بەردى،  
كەمبەغەللەرگە كۈمۈش ۋە تاۋار - دۇردۇن ئۆلەشتۈردى.

1565. ئاتىسىنىڭ قايغۇسىنى شۇنداق كەچۈردى،  
ياخشى ئادەملەرنى ئۆزىگە يېقىن تۇتتى.

1566. ئاتىسىنىڭ پەندىنى تۇتتى، توغرا يولدا يۈردى،  
بەختى كۈندىن - كۈنگە زىيادە بولۇپ، كۈنى پارلىدى.

\* 1567. ئەقىللىق، بېشىدىن ئىش ئۆتكەن، ئەل ئىشىنى بىلىدىغان  
كىشى نېمە دەيدۇ، ئاڭلا:

1568. ” ئاتا پەندىنى سەن بەكمۇ چىڭ تۇت،  
كۈنۈڭ قۇتلۇق بولغاي ۋە كۈنلىرىڭ ھالاۋەتلىك ئۆتكەي.

1569. ئاتا - ئاناڭنى خۇش قىلىپ، (ئۇلارغا) خىزمەت قىل،  
بۇ خىزمىتىڭنىڭ بەدىلىگە تۈمەننىڭ پايدا كەلگەي.“

\* \* \*

1570. ئەلگىمۇ شۇندىن بېرى غەيرەتكە كەلدى،

كۈندىن - كۈنگە توغرا قانۇنلارنى تۈزۈپ باردى.

1571. خەلق بېيىدى ھەم ئەل ئىشى يۈرۈشتى،  
ئەلگە خەلقى دۇئا قىلدى.

\* \* \*

1572. ئەلگ بىر كۈنى يالغۇز ئۆزى ئولتۇراتتى،  
قولدىكى كىتابنى قويدى ۋە كۆزىنى ئۇزاققا تىكتى.

1573. ئەقلى چىگىلدى، كۆڭلى (ھېچنېمىنى) چۈشەنمىدى،  
سورماقچى بولدى، (لېكىن) ھېچكىم تېپىلمىدى.

1574. قارا، ئايتولدىنىڭ پەزىلەتلىرىنى ئەسلىدى،  
دەرىخا، ئۇ ئەرلەرنىڭ ئىرى ئىدى، دېدى.

1575. ئۇ ئىشكىمنىڭ كۆركى، ماڭا ياخشى ھەمراھ ئىدى،  
ئۇ بېجىرگەن ئىش خەلققە پايدىلىق ئىدى.

1576. ھەمراھىم يوقالدى، ئورنى بوش قالدى،  
بۇ بوشلۇقنى تولدۇرالايدىغان بىرەر كىشى بارمۇ؟

1577. يەنە ئويلىنىپ، ئۆگدۈلمىشىنى (ئېسىگە) ئالدى  
ۋە دېدىكى: مەن بىر ياخشى ئىشنى ئۇنتۇپتىمەن.

1578. ئۇ ئايتولدى ئۆلەر ۋاقتىدا ئوغلىنى ماڭا  
تاپشۇرغانىدى، مەن ئۇنى نېمىشقا ئۇنتۇدۇمكىن - تاڭ!

1579. ئاتىسى ئۆلگەن بولسا، ئوغلى ھايات بار،



بىرىنى يوقاتتىم، (ئەمدى) بىرىنى تۇتاي.

\*

\*

\*

1580. دەرھال ئادەم ئەۋەتتى، ئوڭدۇلمىشنى  
ئالدىغا چاقىرتتى - دە، ئىشنى ھەل قىلدى.

**ئۆگدۈلمىشنىڭ كۈنتۇغدى ئەلىگ ھۇزۇرىغا  
كىرگەنلىكى ئېيتىلىدۇ**

1581. ئۆگدۈلمىش كىرىپ كەلدى، يۈزمۇيۈز تۇرۇپ  
خۇشال ھالدا ئەلىگكە كۆرۈندى.

**ئەلىگنىڭ ئۆگدۈلمىشكە سۆزلى**

1582. ئەلىگ كۆرۈپ دەرھال ئۇنى چاقىردى،  
زامان سېنى نېمە قىلدى؟ دەپ سورىدى.

1583. كەچۈرمىش كۈنلىرىڭ قانداق ئۆتۈۋاتىدۇ،  
توغرا يۈرۈۋاتامسەن ياكى ئەگرى يولىدىمۇ؟

1584. ئاتاڭدىن كېيىن زامان ساڭا نېمىلەرنى قىلدى،  
خۇشاللىق بەخش قىلدىمۇ ياكى غەم - قايغۇمۇ؟

**ئۆگدۈلمىشنىڭ ئەلىگكە جاۋابى**

1585. ئۆگدۈلمىش ئۆتۈنۈپ (دېدى): دۆلەتلىك ئەلىگ،  
ئۇزۇن ياشا، نامىڭ يېيىلسۇن.

1586. ئەلىگدىن يىراقلىشىپ، خىزمىتىدىن سىرتتا قالىدىم،

زامان (مەندىن) يۈز ئۆرۈپ، قوشۇمىسىنى تۈردى.

1587. ئۇزۇن بولدى ئەلگ يۈزىنى كۆرمىدىم،  
غەم - قايغۇ بىلەن يۈرۈپ كۈلدىم.

1588. بۈگۈن ئەلگ مېنى ئەسلەپ، (ئالدىغا) چاقىردى،  
ماڭا ئۈمىد ۋە دۆلەت كەمىرى باغلاندى.

1589. مەن ئەلگنىڭ يارلىقىنى ئاڭلىدىم،  
كۈنۈم ياخشى بولدى، كۆزۈم نۇرلاندى.

\* \* \*

1590. ئەلگ ھەر تۈرلۈك بىلىملەرنى سورىدى،  
ئۆگدۈلمىش جاۋاب بېرىپ سۆز ئاچتى.

ئۆگدۈلمىشنىڭ كۈنتۇغدى ئەلىگ خىزمىتىگە  
كىرگەنلىكى ئېيتىلىدۇ

1591. ئەلىگ ئېيتتى، ئەي ئوغۇل، بۇندىن كېيىن  
ماڭا خىزمەت قىلىپ تۇر، كۆڭلۈڭنى يېرىم قىلما.
1592. ئاتاڭنىڭ كۆرسەتكەن كۆپ خىزمەتلىرى بار ئىدى،  
(ھەقىقىتى) ئۆتتۈمەن، ئۇ كەتتى، مېنىڭ قەرزىم قالدى.
1593. بۇ ھەقلەرنى ساڭا ئۆتۈش كېرەك،  
بولمىسا كىشىلەر سۆز - چۆچەك قىلىدۇ.
- \* 1594. بىلىپ، سۆزگە ئەقىل يەتكۈزۈپ سۆزلىگۈچى  
ئۈچ ئوردۇ<sup>①</sup> بېگى نېمە دەيدۇ، ئاڭلا:
1595. بىرەرسى ساڭا مەلۇم ئەمگەك سىڭدۈرسە،  
ئەمگىكىنى ئۈتتۈمەن، ئۆلۈكتەك بولۇپ (جاۋابسىز قالدۇرما).
1596. كىشىلىكى تاشلىما، ئەي ئېسىل كىشى،  
كىشىگە دائىم كىشىلىك قىلىپ تۇر.

① ئۈچ ئوردۇ - قارلۇق قەبىلىلىرىگە تەۋە بولغان بىر شەھەرنىڭ نامى. مەھمۇد قەشقىرىنىڭ يېزىشىچە، بۇ شەھەر سەمەرقەنت بىلەن ئەنجان ئوتتۇرىسىدا بولغان «دېۋان» 1 - تومدىن

1597. ساڭا كىمنىڭ بىر ئاز ئەمگىكى سىڭگەن بولسا،  
كېيىن سەن ئۇنىڭغا كۆپرەك جاۋاب قايتۇر.

1598. كىشىنىڭ ئەمگىكىنى بىلمىگەن كىشى  
بەنەينى ئۇيغا ئوخشايدۇ، ئەي ئەلنىڭ بېشى.

1599. ئۇي ئاتىلىپ قالما، يۈر، كىشىلىك قىل،  
ئادەمگە كىشىلىك قىلىش بىلەن ئادەم بولغىن.

1600. كىشىلىك قىلغانلىقى ئۈچۈن (ئادەمگە) كىشى دېگەن نام بېرىلگەن،  
كىشىلەر كىشىلىك بىلەن نامىنى يۈكسەلدۈرگەن.

### ئۆگۈلدۈلمىشنىڭ ئەلىگە جاۋابى

1601. ئۆگۈلدۈلمىش يەر ئۆپتى ۋە دېدى: ئەي ئەلىگ،  
ئەلىگ نەزەر - ئېتىبارنى بەرسە، ماڭا ياخشىلىق بولىدۇ.

1602. مەن خىزمەتكار قۇلۇڭ، سەن ئۇلۇغ بېگىم،  
ئۇلۇغ بەگلەر خىزمەتكار قۇلىنى قەدىرلەيدۇ.

1603. خالىساڭ قەدىرلە، خالىساڭ خار قىل،  
مەن ساڭا ئۆزۈمنى بېغىشلىدىم.

\* \* \*

1604. (ئۆگۈلدۈلمىش) ئاستا تۇرۇپ، ئىشىككە كەلدى ۋە (سىرتقا) چىقتى،  
خېلى يۈرۈپ، ئۆيىگە يېتىپ باردى.

1605. شۇندىن بېرى ئۆگۈلدۈلمىش بېلىنى باغلىدى،

بوسۇغىدىن ئايرىلماي دادىل خىزمەت قىلدى.

1606. سەھەردىن ئاخشامغىچە خىزمەت قىلدى، تەۋرەنمىدى،  
كېچىسى كۆزەتتە تۇرۇپ، شۇ يەردە ئاش پىدى.

1607. خىزمەت ئەلگىنىڭ كۆڭلىگە ياققان ئىكەن،  
(ئۇنىڭغا) دۆلەت قول بەردى، (بەخت) ئىشكى ئېچىلدى.

\* 1608. خىزمەت قىلغۇچى ۋە خىزمىتى بىلەن دۆلەت  
ئېتىغا مىنگۈچى نېمە دەيدۇ، ئاڭلا:

1609. ئەي بەگلەرنىڭ شادلىقىنى تىلگۈچى كىشى،  
ھەممە ئىشنى بەگلەرنىڭ خاھىشى بويىچە قىل.

1610. بېگى ماقۇل كۆرمىگەن ئىشنى قىلغان قۇل،  
ئەگەر پالاكەتكە ئۇچرىسا ئۆزىگىلا تاپا قىلسۇن.

1611. ئەگەر ئۇ بەگلەرنىڭ خاھىشىسىز خىزمەت قىلسا،  
خىزمەت قىلغان پۈتۈن ھاياتى زايە بولىدۇ.

\* \* \*

1612. ئەلگ ئۆگدۈلمىشنى ئۆزىگە يېقىن تۇتتى،  
بارلىق ئىشلارنى قاندىسى بىلەن ئېيتىپ بەردى.

\* \* \*

1613. ئەلگ يەنە بىر كۈنى ئولتۇرۇپ قايغۇردى،  
دېدىكى، ۋادەرخا، (ياراملىق) ئەرنى يىتتۈردۈم.

1614. ئىشككە بىر توپ كىشلەر توپلاندى،  
ئىشىمغا يارىغۇدەك بىرەر خىل كىشى قېنى؟

1615. بارچە ئىشىم بۇزۇلدى، ئىش بىلگۈچى يوق،  
ئىشىمنى قىلغۇچى بىرەر مېھرىبان قېنى؟

\* 1616. (تەجرىبىلىك) ۋە ياخشى - ياماننى  
سېناپ بىلگەن كىشى نېمە دەيدۇ، ئاڭلا:

1617. كىشى ئىستىسە بارچە ئارزۇسىغا ئېرىشىدۇ،  
خالغىنىدەك ياخشىلىقنىڭ باشلامچىسى بولغۇچى كىشىنى  
تاپالمايدۇ.

1618. بوي - قەدنى كۆتۈرۈپ يۈرگەن خىزمەتكارلار توپى كۆپ،  
بىلگىنكى، (ئۇلار ئىچىدە) ئىنسان دەپ ئىشەنگۈدەك كىشى يوق.

1619. ئېھتىياجلىق كىشىلەر - (كىشىلەرنىڭ) ياراملىقى،  
(ئىشقا) ياراپ، پايدا يەتكۈزۈپ يۈرگۈچىلەردۇر.

\* 1620. شېئىر يازغۇچى ۋە مەنلىك سۆزنى  
تىزىپ قالدۇرغۇچى نېمە دەيدۇ، ئاڭلا:

1621. ”(ئەتراپىدا) يۈرگەنلەرنى كۆزىتىمەنكى، ياراملىقى يوق،  
ياراملىققا ئېرىشسەڭ، (يېنىڭدا) داۋاملىق تۇرمايدۇ.

1622. خىزمەتكارلار توپىدا يۈرگەن (ئادەم) نۇرغۇن،  
بۇلارنىڭ ئىچىدىن ئىزدىسەڭ، ئەسقاتىدىغىنى يوق.“

1623. ئەلگ يەنە ئېيتتى: مەسەلدە كەلگىنىدەك،

ئۇرۇقلۇق كىشى ئۆلسە، ئۇرۇقى قالدۇ.

1624. يەرگە نېمە تېرىساڭ، قايتا شۇ نەرسە ئۈندۈ،  
ئوغۇل تۇغۇلسا، (ئۇنىڭ) مېجەزى ئاتىغا تارتىدۇ.

1625. بۇ ئايتولدىنىڭ ئوغلۇمۇ ئاتىسىنىڭ پۇشتى،  
ئاتا ئۆلسە، ئورنى ئوغلۇننىڭ بولىدۇ.

1626. ئاتىسى كەتتى، ئورنى قۇرۇق ۋە بوش قالدى،  
بۇ بوشلۇقنى تولدۇرۇشقا ئوغلۇنى بەك باب كۆردۈم.

1627. مەن ئۇنى تەربىيەلەي، ئۇ ئادەم بولسۇن،  
ئادەم بولغاننىڭ داۋاملىق پايدىسى تېگىدۇ.

1628. ئۇنى ياراملىق بولىدۇ دەپ مۆلچەرلەيمەن،  
كىچىكلىكتىن باشقا ئۇنىڭ قۇسۇرى يوق.

\* 1629. خەلقنىڭ ئۇلۇغى، كىشىلەرنىڭ قۇتلۇقى بولغان  
ئىلىنىڭ داڭدار ئادەمى ناھايىتى ياخشى ئېيتقان:

1630. بەگلەر قول سېلىپ، كىمنى تەربىيەلسە،  
(ئۇ بەگكە) يېقىنلىشىدۇ، بەگدىن كېيىن باشلىق بولىدۇ.

1631. بەگلەر كىمنى ئۆزىگە يېقىن تۇتسا،  
ئۇنىڭ تىلىكى، ئېھتىياجى يېقىنلىشىدۇ (دەپ) قارا.

1632. بەگلەر بىرسىگە كۈلۈپ باقىدىكەن،  
باشقا كىشىلەرمۇ ئۇنىڭغا يۈزلىنىپ ئەتراپىغا توپلىنىدۇ.



1633. ئەلگ ئېيتتى: ئەمدى ماڭا باشقا چارە يوق،  
بۇنى تەربىيىلەسەم، ئۇ ياراملىق ئادەم بولىدۇ.

1634. ئاتىسىنىڭ ھەققىنى ئۆتىگۈچى بولاي،  
مېھرىبانلىق بىلەن ئۇنىڭغا كىشىلىك قىلاي.

1635. بۇ ئايتولدىنىڭ كۆرسەتكەن خىزمىتى كۆپ ئىدى،  
ئۇنىڭغا جاۋابەن مەردلىك ۋە ئادەمگەرچىلىك قىلاي.

1636. ئادەمگەرچىلىك دېگىنىم - ياخشىلىق دېگەنلىك بولىدۇ،  
بۇ ياخشىلىق يېمەك - ئىچمەك، كىيىم - كېچەك (بەرگەنلىك)  
بولىدۇ.

1637. كىشىنىڭ ئېسىلى ياخشىلىقنى ئۇنتۇمايدۇ،  
(ياخشى) ئۇرۇقلۇق ئادەم ئالا كۆڭۈل بولمايدۇ.

1638. قېرىلار سۆزىنى ئاڭلا، نېمە دەيدۇ،  
قېرىلار سۆزىنى (ئېسىڭدە) تۇت، ئۇنتۇما، قوزام؛

1639. ئەي ياخشى كىشى، ياخشىلىق قىلىپ تۇر،  
ياخشىلىق قېرمايدۇ، ئۇنىڭ بۇمى مەڭگۈلۈك.

1640. ياخشىلىق قېرمايدۇ ھەم ئۇپرمايدۇ،  
يېشى بەكمۇ ئۇزۇن، نامى بۇزۇلماستۇر.

\* \* \*

1641. قارا، ئەلگ ئۆگدۈلمىشىنى قەدىرلىدى،  
ئۇنىڭغا ئۆزىنىڭ ياخشى - يامان ئىشلىرىنى ئېيتتى.

1642. ئەلگ ئۇنىڭغا غەمخورلۇق قىلىپ، يۇقىرى كۆتۈردى،  
بەختى ئوڭدىن كېلىپ، قانۇن - قائىدىلەر بىلەن تونۇشتى.

1643. قانۇن - نىزام، ئىچكى ئىشلارنى تۈزەتتى،  
بۇ خىزمىتى يۈزىسىدىن تىلگەن ئىشىكلەر ئېچىلدى.

1644. قۇسۇرى پەزىلەت بولدى، سۆزى سۆز بولدى،  
ئەلگ ئويغىنىشى بىلەنلا ئۇ، كۆز ئوڭدا بولاتتى.

\* \* \*

1645. ئەلگ ئېيتتى: ئارزۇ قىلغان ئىشىم  
ماھىيەت ۋە قىياپەت جەھەتتىن يولغا قويۇلۇپ باردۇ.

1646. بۇنىڭ بەلگىلىك ئاساسى بار ئىدى،  
شۇڭا (ئۇنى) تەربىيلىدىم، غەمخورلۇق قىلدىم.

1647. مانا ئەمدى مەن ئارزۇ قىلغاندەك بىر ئادەم بولدى،  
يېشى يېتىلسە، يەنىمۇ كامال تاپىدۇ.

1648. مەرد - جەسۇر بولۇپ يېتىشىدىغان ئوغلاننىڭ  
كىچىك ۋاقتىدىلا بەلگە نىشانى بولىدۇ.

1649. بۇنىڭغا تەقلىد قىلىنغان بۇ بېيىتنى ئوقۇ،  
چوڭقۇر چۈشەنسەڭ، مەنىسى تېخىمۇ ئېچىلىدۇ:

1650. "بولدىغان جەمەت نەرسىنىڭ (ئۆزىگە) يارىشا بەلگىسى بولىدۇ،  
(بۇ بەلگە) كىچىكىدىن چوڭايغۇچە، بىر ئۆلچەم بولۇپ قالىدۇ.

1651. مېۋە - چېۋىنىڭ بولۇشىنى چېچىكىدىن كۆرۈش لازىم،  
ھەممە نەرسە بۇنىڭغا ئوخشاش، دەپ بىلىش لازىم.

\* \* \*

1652. بۇ ئۆگدۈلمىش (ئەلگىنىڭ) ئالدىدا خىزمەت قىلدى،  
تاڭ سەھەردىمۇ، كەچكى ۋاقىتلاردىمۇ (خىزمەتتىن) باش  
تارتىمىدى.

1653. ئۆزىنى بولمىغۇر، يارامسىز ھەرىكەتلەردىن خالاس قىلدى،  
ھەرقانداق ئىشقا تامامەن ياراملىق بولدى.

1654. ئەلگىنىڭ مۇشەققەتلىرى كېتىپ، قۇتۇلدى،  
خەلقنىڭ يۈكى يەڭگىلەپ، پايدىسى كۆپەيدى.

### ئەلگىنىڭ ئۆگدۈلمىشكە سوئالى

1655. بىر كۈنى ئەلگى ئۆگدۈلمىشنى چاقىردى،  
ئۇققان - بىلگەنلىرىنى ئۇنىڭغا سۆزلىدى.

1656. ئەلگى دېدى: ئەي ئوغۇل، ئەمدى ئاڭلا،  
ساڭا سۆزۈمنى ئېيتاي، ماڭا كۆڭۈل قوي.

1657. ئېيتىپ بەر، كىشىگە پايدىلىق نەرسىلەر نېمىلەر؟  
ئۇنىڭ پايدىسى نېمە؟ ماڭا بىر - بىرلەپ بايان قىل.

### ئۆگدۈلمىشنىڭ ئەلگىگە جاۋابى

1658. ئۆگدۈلمىش جاۋاب بېرىپ ئېيتتى: ئەي بەگ،

ئەي بىلىمنىڭ ئوردىسى، كىشىلەرنىڭ ياخشىسى،

1659. ئىككى جاھاندا كىشىگە پايدىلىق نەرسە —  
ياخشى ئىش — ھەرىكەتتۇر، ئەي خۇش پېئىل (كىشى).

1660. ئىككىنچى — ئۇيات، ئۈچىنچى — توغرىلىق،  
ئۈچ نەرسە بىلەن كىشى قۇتلۇق كۈنگە ئېرىشىدۇ.

1661. ئىش — ھەرىكىتى ياخشى بولسا، ئۇنى بارلىق خەلق سۆيىدۇ،  
مىجەزى توغرا بولسا، تۈرگە چىقىدۇ.

1662. ھايا — ئۇيات بارلىق يارىماسلىقلارنى تىگۈچىدۇر،  
ئۇياتسىزلىق كىشى ئۈچۈن تەڭداشسىز بىر كېسەل.

1663. يەنە بىرسى مۇلايىم، توغرا مىجەزلىك (بولۇش)،  
(بۇنداق كىشىنىڭ) ھەر ئىككى دۇنيادا كۈنى سائادەتلىك بولىدۇ.

1664. توغرىلىق، ھايا ۋە ياخشى ئىش ھەرىكەت —  
بۇ ئۈچى (كىمدە) بىرلەشسە، ئۇ شادلىققا ئېرىشىدۇ.

### ئەلگىنىڭ ئۆگدۈلمىشكە سوئالى

1665. ئەلگ يەنە ئېيتتىكى، بۇ سۆزنى ئاڭلىدىم،  
كىشى ئۈچۈن يامان ۋە پايدىسىز ئىشلار قايسى؟

### ئۆگدۈلمىشنىڭ ئەلگىگە جاۋابى

1666. ئۆگدۈلمىش جاۋاب بېرىپ ئېيتتى: ئەلگ،  
دانالىق بىلەن بۇ سۆزنىڭ (مەنىسىگە) يەتسۇن.

1667. كىشى ئۈچۈن پايدىسىز، زىيان كەلتۈرگۈچى —  
مۇنۇ ئۈچ نەرسىدۇر، ئەي قۇدرەتلىك ھاكىم:
1668. بىرى — جاھىللىق، يامان مەجەز بولسا،  
يەنە بىرى — يالغاندىن سۆز توقۇش؛
1669. يەنە بىرى — كىشىنى پەسلەشتۈرگۈچى بېخىللىقتۇر،  
بۇ ئۈچىنىڭ ھەممىسى نادانلارغا خاس.
1670. كىمنىڭ مەجەزى ئەسكى، جاھىل بولسا،  
ھەرقاچان ئۇنىڭ ئىشى تەتۈر بولىدۇ.
1671. كىمكى يالغانچىلىق بىلەن نام چىقارسا،  
بىلگىنىكى، خەلق ئىچىدە ئۇنىڭ ئابىرۇبى كېتىدۇ.
1672. بېخىللىقتىن پەس يەنە نېمە بولسۇن،  
(بېخىل) دۇنيا توپلايدۇ، يېمەيدۇ، كېيىن دۇنياسى قالىدۇ.
1673. بىلىم بېخىللىق ھەققىدە نېمە دەيدۇ ئاڭلا:  
ئەي بىچارە، ئەي ھەسەتخور، ئەي قولى يۇمۇق،
1674. ئالتۇن يىغىشنى بىلدىڭيۇ، يېيىشنى بىلمىدىڭ،  
بۇ ئالتۇنلارنى يىغىپ، نېمىشقا بىرەر (كىشىگە) بەرمىدىڭ؟
1675. ئەي دۇنيانى يىغىپ يېيەلمىگۈچى ئىنسان،  
يېگۈچىلەر تەييارلاندى، ئەمدى ئاش — تاماق تەييارلا.
1676. ئۇ ئۈچ نەرسە كىمدە بولسا بەختى كېلىدۇ،  
بۇ ئۈچ نەرسە كىمدە، بولسا نامى يوقلىدۇر.

## ئەلگىنىڭ ئۆگدۈلمىشكە سوئالى

1677. ئەلگى يەنە ئېيتتىكى، بۇنى ئاڭلىدىم،  
يەنە بىر سوئالم بار، ئۇنىمۇ ئېيتىپ بەر،
1678. ئادەم ئاندىن بىلىملىك تۇغۇلامدۇ،  
ياكى ياش يەتكەندە ئۆگىنەمدۇ؟

## ئۆگدۈلمىشنىڭ ئەلگىگە جاۋابى

1679. ئۆگدۈلمىش جاۋاب بەردى: ئەي دۆلەتمەن ئەلگى،  
پەزىلەتنىڭ نامى — بىلىم ۋە پاراسەتتۇر.
1680. (ئادەم) بىلىمسىز ھالدا تۇغۇلىدۇ، ياشاش جەريانىدا ئۆگىنىدۇ،  
بىلىم بىلگەندىن كېيىن بارلىق ئىشتا ئۇتۇق قازىنىدۇ.
1681. ئاندىن تۇغۇلغان بىلىمسىز تۇغۇلىدۇ،  
بىلىم ئۆگىنىپ ئاندىن تۆرگە چىقىدۇ.
1682. ئەقىل — ئىدراكنى ئىنسانلار ئۆگەنمىگەن،  
(ئۇنى) خۇدا ئەسلى تەبىئىتىگە قوشۇپ يارىتىدۇ.
1683. ئەقىل — ئىدراكتىن باشقا بارلىق پەزىلەتلەرنى  
ئىنسان ئۆگىنىدۇ، ئاندىن بىلىمى يېتىلىدۇ.

\* \* \*

1684. ئەلگى بۇ سۆزنى ئاڭلاپ سۆيۈندى،  
دېدىكى: مەن (ئەمدى) ئۆز تىلىكىمگە ئېرىشتىم.

1685. ئاتىسىنى يوقاتتىم، (ئەمما) بۇ ئوغۇل توغرا يولدا يۈرۈپ، ئاتىسىنىڭ ئورنىنى باسنى.

1686. ئەمدى خۇداغا كۆپلەپ شۈكۈر قىلغۇلۇق، خەلققە ياخشىلىق يەتكۈزۈپ، قانۇن يۈرگۈزگۈلۈك.

1687. بۇ ئۆگدۈلمىشنى ماڭا سادىق ھېسابلايمەن، (ئۇ) ھەممە ئىشنى توغرىلىق بىلەن ئىشلىدى.

1688. ئۇنىڭغىمۇ بۈگۈن ياخشى جاۋاب قايتۇرۇش لازىم، ئۇ، ياخشىلىقلارنىڭ جاۋابىغا ھازىر ئېرىشىۋەتتى.

\* 1689. خەلق ئىچىدىن تاللىنىپ چىققان خىل كىشىنىڭ نېمە دېگەنلىكىنى ئاڭلا:

1690. "كىشىلىك قىلغانغا كىشىلىك بىلەن جاۋاب بەر، كىشىلىكىگە لايىق ئادىل جاۋاب ياندۇر.

1691. ۋاپاغا ۋاپا قىلىش كىشىلىكنىڭ بۇرچى، ۋاپا قىلىپ ئادەم بول، نامىڭنى ئۇلغايت."

\* \* \*

1692. ئەلگ ئۇنى كۈندىن - كۈنگە قەدىرلىدى، ئۇنىڭ نامى ۋە داڭقى پۈتۈن ئەلگە تارالدى.

1693. نام - نىشانى خەلق ئىچىدە يۇقىرى بولدى، ياخشى دۇئالار بىلەن جاھانغا داڭقى كەتتى.

1694. دوست - بۇرادەرلىرى ئارىسىدا ئۇلۇغ بولدى.  
بەگلەر ئارىسىدىمۇ شوھرىتى كۆتۈرۈلدى.
1695. سۆز - ھەرىكەتتە كەمتەر، مەجەزى مۇلايىم بولدى،  
ھەممە بىلەن ئەپ بولۇپ، كۈن ۋە ئايلار ئۆتتى.
1696. ئۆزىنى كىچىك پېئىل تۇتتى، سۆزى شېرىن بولدى،  
خەلقنىڭ ئىچ - تېشىنى ئىسسىتتى.
1697. كۆپ دوست - بۇرادەر، ئاغىنە تۇتتى،  
بىلگىنىكى، دوست - بۇرادەر ئادەم ئۈچۈن يۆلەنچۈكتۇر.
1698. كىمنىڭ دوست - بۇرادىرى، قولدىشى كۆپ بولسا،  
ئۇنىڭ ئارقا تىرىكى مۇستەھكەم، تىك قىيا(دەك) بولىدۇ.
1699. كىمنىڭ ئارقا تىرىكى بولسا، ئۇ كۈچلۈك بولىدۇ،  
كۈچلۈك كىشى بەختىگە ئاساس سالالايدۇ.
1700. مۇلايىم، كەمتەر بولۇش بەخت ئۈچۈن قانداق ياخشى  
(نەرسە - ھە)،  
ئالىم مۇلايىم بولسا، نېمىدېگەن كۆركەم ئىش بولىدۇ!
1701. ئەقىللىق كىشى بەكمۇ ياخشى ئېيتقان،  
كىم ئەقىللىقنىڭ سۆزىنى (ئەستە) تۇتسا، ئىشى يۈرۈشىدۇ.
1702. دۆلەت كېلىپ بىلەن ياراشسا،  
كىچىك پېئىللىق بىلەن كۆڭلىنى كەمتەر تۇتسۇن.
1703. دۆلەت كېلىپ كىشىگە كۈلۈپ باقسا،



(ئۇنى) كىچىك پېئىللىق بىلەن مۇستەھكەملەش لازىم.

1704. بەخت ئەسلى تېگى - تەكتىدىن كۆچمەننىڭ ئېتىدەك نەرسە،  
ئۇنى (تۆتۈپ تۇرغۇچى) يىلتىز كەمتەرلىكتۇر.

1705. كىچىك پېئىل، كەمتەر كىشى نېمىدېگەن ياخشى،  
نېمىدېگەن گۈزەل بولىدۇ - ھە! دائىم ئىشى يۈرۈشىدۇ.

1706. تەكەببۇر، مەغرۇرلىنىدىغان، ماختانچاق كىشى تېتىقسىز بولىدۇ،  
تەكەببۇر كىشىنىڭ ئېتىبارى كۈندىن - كۈنگە تۆۋەنلەيدۇ.

1707. بەخت يۈزلەنسە، ھەممىگە يارىشىدۇ،  
(ئەمما) ئەقىللىق كىشىگە بەكمۇ چىرايلىق يارىشىدۇ.

1708. بۇنىڭغا ئوخشايدىغان بۇ بىر بېيىتنى ئوقۇ،  
ئەي قولى ئوچۇق سېخىي، ئوقۇپ ياخشى چۈشەن:

1709. "دۆلەت بىلىمسىزگە كېلىپ ياراشقان ئىكەن،  
بىلىملىكنى تېخىمۇ ئوبدان كۆرۈپ بەكمۇ يارىشىدۇ.

1710. دۆلەت بىلىمسىز بىلەن بىللە تۇرغان ئىكەن،  
بىلىملىككە تېخىمۇ مۇستەھكەم باغلىنىپ تۇرىدۇ."

1711. بىلىمسىز دۆلەت بىلەن يۈكسەلگەن يەردە،  
بىلىملىك نام - شوھرىتى بىلەن تېخىمۇ يۈكسەكرەك بولىدۇ.

1712. بىلىمسىزگە دۆلەت، بەخت كېلىدىغان بولسىمۇ،  
ئىشەنكى، بۇ دۆلەت ئۇنىڭ بىلەن تۇرالمايدۇ.

1713. مانا بۇ سۆزگە شاھىت بولۇپ بۇ سۆز كەلدى،  
ئەي تۈز كۆڭۈل، بۇنى ئوقۇغىن:

1714. "كىشىگە بەخت كېلىدۇ ۋە ئۇنى قەدىرلىك قىلىدۇ،  
توغرا ئىش - ھەرىكەت قىلسا، بۇ قەدىر - قىممەت ئۇنىڭغا  
سىڭىدۇ.

1715. بولۇمسىزغا دۆلەت، بەخت كەلگەن بولسىمۇ،  
ئۇ دۆلەتنى ئىتتىرىپ، بىر كۈنمۇ تۇرغۇزمايدۇ."

\* \* \*

1716. ئەلىگ بۇ ئۆگدۈلمىشنى سىنىدى،  
بارلىق ئىشنى توغرىلىق بىلەن بېجىرگىنىنى كۆردى.

1717. (بەزىدە) قەدىرلىدى، يۇقىرى كۆتۈردى،  
بەزىدە يامان مۇئامىلە بىلەن خورلىدى.

1718. قەدىرلەنگەن ۋاقتىدا، كىشىلەرنى رەنجىتىمدى،  
خورلۇق كۆرگىنىدە، خىزمەتنى توختاتىمدى.

1719. ئەلىگكە چىن كۆڭلىدىن باغلىنىپ، قالقان بولدى،  
ئۇنىڭ خەزىنە - دۇنياسىنى ياخشى باشقۇردى.

1720. بوينىغا ئېغىر بىر ئامانەت يۈكلىدى،  
ئامانەتنى زىممىسىگە ئالغان كىشىگە جېنىم پىدا.

1721. ئۆگدۈلمىش ناھايىتى توغرىلىق بىلەن ئىش يۈرگۈزدى،  
ئەلىگ ئۇنى كۈندىن - كۈنگە (ئۆزىگە) يېقىن تۇتتى.

1722. ھەممە ئىشنى ئايرىم - ئوچۇق ئۆز ئورنىدا قىلدى،  
بارلىقنىڭ ھېسابىنى قىلىپ يېزىپ باردى.

1723. مال - دۇنياسىنى كۆزەتتى، ئۆزىنى ھىمايە قىلدى،  
خىزمەت قىلدى، (خىزمەتتىن) قىلچىلىك باش تارتىمىدى.

\* 1724. يېشى ئۇلغايدىغان، ھاياتتا كەم ئۇچرايدىغان،  
توغرا، چىن ئىنساننىڭ نېمە دېگەنلىكىنى ئاڭلا:

1725. كىشىلەر ئۈچۈن ئالتۇن - كۈمۈش قەدىرلىك نەرسە،  
ئۆزىنى تۇتالغان ئادەم كۈمۈشتىن ئەزىز.

1726. كۈمۈشكە بېرىلمىگەن توغرا ئىنسان  
بەختلىك ھالدا چىن، ھەقىقىي دۇنياغا ئېرىشىدۇ.

1727. بىلىملىك ئۆز بىلىمى بىلەن (بۇنداق) تەلىم بېرىدۇ:  
توغرا، چىن كىشى بولسا، (ئۇنى) كۆرۈڭگە سۈرتكىن.

1728. قارىغىن، ئەقىل بۇنىڭدىنمۇ ياخشىراق ئېيتىدۇ:  
سادىق كىشى ئۈچۈن جان بەرسەڭ ئارتۇق كەتمەيدۇ.

1729. توغرىلىق دەپ ئېيتىشىدۇ، ئۇ توغرىلىق قايسى؟  
(ئۇ) ئامانەتكە خىيانەت قىلمىغۇچىدۇر.

1730. كىشىلەر ئىچىدە كامىل ئەركەك كىم؟  
مىجەزى توغرا بولسا، ئۇنى (كامىل) ئەر دېسە بولىدۇ.

1731. كىشىلەر ئىچىدە ماختاشقا لايىقلار كىم؟  
مەرد - سېخىي ماختىلىدۇ، بېخىل سۆكۈلىدۇ.

1732. ئادەم بالىسىنى بىچارە دېيىشكە توغرا كېلىدۇ،  
كۈن بويى دۇنيا يىغىدۇ، يېيىشكە نېسىپ بولمايدۇ.

1733. بەزىسى تىنماي يۈگۈرۈپ دۇنيا كېزىدۇ،  
بەزىسى جېنىنى تىكىپ دېڭىزغا كىرىدۇ.

1734. بەزىسى تاغ قېزىپ، قىيالار تۆۋىگە بارىدۇ،  
بەزىلىرى يەر غۇلاچلاپ، يالاڭ ئاياغ يۈگۈرىدۇ.

1735. بەزىسى داۋان ئېشىپ، دەريالار كېچىدۇ،  
يەنە بەزىلىرى يەر قېزىپ، قۇدۇقتىن سۇ ئىچىدۇ.

1736. بەزىسى جەڭلەردە قىلىچ، پالتا يەپ (ھالاڭ بولىدۇ)،  
بەزىسى قەلئە - تۇرا(لار)دا ئىشلەپ قېرىيدۇ.

1737. بەزىسى ئوغرى، ئالدامچى، قاراچى، ھىيلىگەر،  
بەزىسى باسمىچى، قاتىل، قىرغىنچى بولىدۇ.

1738. بۇ مۇشەققەتلەرنىڭ ھەممىسى نەپسى، كىيىم - كېچىكى ئۈچۈندۇر،  
مال - دۇنيا توپلايدۇيۇ، يېمەيدۇ، ئۆلگەنە پۇشايمان قىلىدۇ.

1739. بۇلار ھەممىسى بىلىمسىز كىشىلەرنىڭ ئىشىدۇر،  
بىلىمسىز كىشىلەر تامامەن ھايۋان (غا ئوخشايدۇ).

1740. خۇداغا ئىشەنگەن بىلىملىك كىشى  
ئېرىشكەن نەرسىلىرىنى يەپ - ئىچىدۇ (يىغمايدۇ).

\* 1741. ھايات ۋە جانلىقلارنى كۆزەتكەن  
ئەقىللىق، ۋەزىمەن كىشى نېمە دەيدۇ، ئاڭلا:

1742. مەيلى يات، مەيلى دۇنيا كېزىپ يۈگۈر،  
قىسمىتىڭدە نېمە بولسا، ساڭا شۇ تېگىدۇ.

1743. ئەي ئالم، دانا، دىلىڭ ۋە تىلىڭنى توغرا تۇت،  
سېنىڭ يېمەك - ئىچمىكىڭ ئۆكسۈپ قالمايدۇ.

1744. بايلىق ۋە دۇنيانىڭ ياخشى (نېمە تلىرىنى) تىلىسەڭ،  
ئۇنىڭغا توغرىلىق بىلەن ئېرىشەلەيسەن.

1745. يەنە بىر دۇنياغىمۇ ئېرىشەي دېسەڭ،  
(ئۇنى) چىن ۋە توغرىلىق بىلەن قولغا كەلتۈر.

\* 1746. توغرىلىق بىلەن جاھان تۇتقان ۋە  
ئەقلى يېتىلگەن كىشى ناھايىتى ياخشى ئېيتقان:

1747. "بۇ دۇنيادا ئۆزۈڭگە بايلىق تىلىمەكچى بولساڭ،  
توغرا (ئادەم) بول، توغرا سۆز قىل.

1748. يەنە بىر دۇنياغىمۇ ئېرىشەي دېسەڭ،  
ئۆزۈڭنى، دىلىڭ ۋە تىلىڭنى توغرا تۇت.

1749. ئىدى ئەلىگ، سەپسال، كىشىلەر توغرا ھەرىكەت قىلسا،  
(ئۇلارنىڭ) كۈنى قانداق گۈزەل ئۆتۈدۇ - ھە!

1750. توغرىلىق ۋە چىنلىقنى ئۆزۈڭگە ھەمراھ قىل،  
ھەرقانداق ئىشنى ئادەمگەرچىلىك بىلەن ئىشلە.

\* \* \*

1751. بەخت ئۆگدۈلمىشى كۈنسىرى يۇقىرى كۆتۈردى،  
خەلققە نەسەت قىلدى ۋە كىشىلەرنىڭ (سۆزىنىمۇ) ئاڭلىدى.

1752. ئەلگىمۇ ئۇنى ھەر تۈرلۈك (ئىشلاردا) سىندى،  
پاراسەت بىلەن كۆزەتتى ۋە توغرا - دۇرۇس دەپ تونۇدى.

1753. ئەلگى ئۆگدۈلمىشى سادىق - سەمىي دەپ تونۇدى،  
(ئۇنىڭ) بارلىق ئىشلىرىنى شۈبھىسىز توغرا دەپ بىلدى.

1754. ئەمدى، ئالم - دانانىڭ نېمە دېگەنلىكىنى ئاڭلا،  
ئەي بىلىمسىز بۇنى ئوقۇپ، ئەمدى بويۇن ئەگ:

1755. بەگلەر قۇللىرىنى كۆزىتىپ بېرىشى لازىم،  
قۇلنىڭ تېگى - تەكتىنى سىناپ خىزمەتكە سېلىش كېرەك.

1756. (ئەگەر) قۇلى بەگكە ياراملىق بولۇپ كۆرۈنسە،  
ئاندىن ئۇنىڭغا قەدىر - قىممەت يولىنى ئېچىش كېرەك.

1757. ئىشى دېگەندەك بولسا، خىزمەتچى يۈكسىلىدۇ،  
خىزمەتچى يۈكسەلسە، بەگنىڭ نامى ئۇلۇغ بولىدۇ.

\* 1758. بارلىق ئىشقا بىلىمى ۋە ئەقلى يېتىدىغان  
ياغما بېگى بەكمۇ ياخشى ئېيتىدۇ:

1759. ئەي بەگ، ئىشىڭنى ئىش بىلىدىغانغا بەر،  
ياراملىق، توغرا، دۇرۇس يۈرگۈچىگە بەر.

1760. قايسى بەگ يارامسىزغا ئىش تۇتقۇزسا،  
بۇ يارماسلىقنى باشقىسى ئەمەس، ئۆزى قىلغان بولىدۇ.

1761. خۇدا كىمگە بەخت بېرىپ يۇقىرى كۆتۈرمەكچى بولسا،  
ئۇنىڭغا ياراملىق، ئىشەنچلىك خىزمەتچى ئاتا قىلىدۇ.

1762. (ئەگەر) كۆتۈرگەننى يەنە چۈشۈرمەكچى بولسا،  
ئۇنىڭغا (بىكار) كۈن ئۆتكۈزىدىغان خىزمەتچى بېرىدۇ.

1763. ئۇ بىلىمسىز (ئىش) يۈرگۈزسە، قوپاللىق بىلەن يۈرگۈزىدۇ،  
ھەممە ئىشلار بۇزۇلۇپ، ئاسماننى تۈتۈن قاپلايدۇ.

\* \* \*

1764. ئەلىگ ئۆگدۈلمىشنى قەدىرلىدى،  
ۋە ئۇنىڭغا ئىشەندى، بارلىق ئىشلىرىنى ئۇنىڭغا تۇتقۇزدى.

1765. ئۇنى پۈتۈن مەملىكەتكە ھاكىم قىلدى،  
ئۇنىڭ قولى ئۇزۇن، سۆزى ئاقىدىغان بولدى.

1766. (ئۇنىڭغا) ئۇنۋان بەردى، تامغا تۇتقۇزدى، ئات، (ياسداق)  
ئېگەر - توقۇم، تون بەردى،  
ئۇنى بەكمۇ قەدىرلىدى، زور بەختكە ئېرىشتى.

1767. نۇرغۇن ياخشى يوليورۇق ۋە ئوبدان سۆزلەر بىلەن،  
ئەلىگ (ئۇنىڭغا) مەرھەمەت كۆرسەتتى، ئۆزىگە يېقىن تۇتتى.

1768. ئوردىدىكى لەشكەر - مۇلازىملارنىڭ چوڭى - كىچىكى بولسۇن،  
جان پىدا قىلىشقا تەييار تۇردى.



1769. خىزمەتكارلارنىڭ ھەممىسى (ئۇنىڭغا) كۆرۈنۈپ تۇردى،  
خىزمەت كۆرسەتتى ۋە ھەدىيەلەر تەقدىم قىلدى.
1770. ئۆگدۈلمىش ياخشى قانۇنلارنى تۇرغۇزدى،  
بارلىق ئادەملىرىنى ئۆزىگە يارىشا قەدىرلىدى.
1771. خەلق ئۈستىدىن بارلىق زۇلۇم - زورلۇقنى ئېلىپ تاشلىدى،  
بولمىغۇر ئىشلاردىنمۇ ئۆزىنى خالىي قىلدى.
1772. قانۇنلار تۈزۈلدى، مەملىكەت ئوڭشالدى،  
ئەلنىڭ ئۇلى مۇستەھكەملىنىپ، ئەلگە پاراغەتكە يېتىشتى.
1773. (ئۇنى) سۆيگۈچىلەر كۆپەيدى، ئۇنى سۆيىمگۈچى دۈشمەنلەر  
ئەلنى تاشلاپ قاچتى، (ئۇلارنىڭ) تۈزىڭى بېسىلدى.
1774. ئەلگە (تەشۋىشتىن) قۇتۇلدى، ئارام ۋە خۇشاللىققا يېتىشتى،  
تۇرمۇشتا راھەتلىنىپ، لەززەتكە ئېرىشتى.
1775. بۇنداق پايدىلىق (ئىشلار) بىلىمدىن كېلىدۇ.  
پاراسەت ۋە بىلىم - ياخشى خۇلقۇقلاردىن كېلىدۇ.
1776. پاراسەتلىك كىشىنى ماختىماي بولامدۇ؟  
پاراسەتسىزنىڭ ئىشىنى سۆكەي بولامدۇ؟
1777. پاراسەتلىك كىشىلەرنىڭ ھەممە ئىشى ئۈلگىلىك بولىدۇ،  
بىلىمسىزلەر ھەممە ئىشىنى كەلسە - كەلمەس قىلىدۇ.
1778. ئەقىل - پاراسەتلىك (كىشىگە) بەخت خوپ يارىشىدۇ،  
ئەي ياخشى خۇلقۇق، بىلىملىككە ئىشىن!



1779. ئىلى بېگى نېمە دەيدۇ، سۆزىنى ئاڭلا،  
بۇ سۆزنىڭ مەنىسى سۆزۈڭگە ئاساس بولىدۇ:

1780. ”بىلىمىزگە دۆلەت، بەخت كېلىدىغان بولسا،  
بارچە خەلق بۇزۇلىدۇ، ئەلگە جۇت - ئاپەت كېلىدۇ.

1781. (ئەگەر) بەگلىك ئەقىل - پاراسەتلىك بىر كىشىگە تەگسە،  
ئەل راھەت - پاراغەتكە يېتىشىدۇ، بۇ سۆزگە ئىشەن.“

\* \* \*

1782. ئەلگە ھۇزۇر تاپتى، كۈنى پارلىدى،  
خۇداغا شۈكۈر قىلىپ، ھەمدۇسانا ئوقۇدى.

1783. كۆزىنى كۆككە تىكىپ، قولىنى كۆتۈردى،  
ۋە دېدى: ئەي ئىگەم، بىلىم بەرگۈچىسەن!

1784. بىلىم بەردىڭ ۋە ئەلگە ھاكىم قىلىدىڭ،  
ئادالەتتىن ئايرىما، كۆڭلۈمگە قۇۋۋەت بەر.

1785. پۇقرالىرىمنىڭ ئېغىر يۈكىنى كۆتۈرۈش  
ھەممە ياخشىلىقلارنى قىلىش ئۈچۈن سەنلا مەدەت بېرەلەيسەن.

\* \* \*

1786. (ئەلگە) كەمبەغەللەرگە كۆپ مال - دۇنيا تارقاتتى،  
ھەممە ئىشتا دىلىنى خۇداغا باغلىدى.

1787. كۈنلەر، ئايلار مۇشۇنداق خۇشاللىق ئىچىدە ئۆتتى،

ئەلدىكى بارلىق ئاۋام (خەلق) تۈگەل باي بولدى.

1788. قارا، سەرخىل كىشىلەر مۇشۇنداق بولسۇن،  
ئىست، بۇنداق كىشىلەرمۇ ئۆلدۈ.

1789. ئادىل - توغرا بەگكە ئىگە بولغان خەلق بەختلىكتۇر،  
خەلقى بەختلىك بولغان بەگمۇ سائادەتلىكتۇر.

1790. يامانلارمۇ، ياخشىلارمۇ ئۆلسە، تۇپراققا ئايلىنىدۇ،  
(گەرچە) تۇپراققا ئايلىنىشىمۇ نامى قالدۇ.

### ئەلگىنىڭ ئۆگدۈلمىشكە سوئالى

1791. ئەلگى بىر كۈنى ئۆزى يالغۇز ئولتۇرۇپ،  
ئۆگدۈلمىشىنى چاقىردى (ۋە) مۇنۇ سۆزلەرنى دېدى:

1792. ئېيتتىكى، ئەي ئۆگدۈلمىش، ئەمدى ماڭا قارا،  
ئاتاڭنىڭ ئەجرىنى سەن تېخى چۈشەنمىدىڭ.

1793. ئاتاڭ ئۆلگەندە سەن كىچىك ئوغۇل ئىدىڭ،  
كىچىكلەرگە ماڭار يولىنى چوڭلار كۆرسىتىدۇ.

1794. ئاتاڭ (ساڭا) بىلىم، پەزىلەت ئۆگىتىلمىدى،  
مەندىنمۇ ھېچ ياردەم تەگمىدى.

1795. بۇ پەزىلەتلەر ساڭا قانداق توپلاندى؟  
قېنى سەن بۇنى ماڭا ئېيتىپ بەر.

## ئۆگدۈلمىشنىڭ ئەلىگە جاۋابى

1796. ئۆگدۈلمىش جاۋاب بېرىپ ئېيتتى: ئەلىگ ئۇزاق ياشىغاي،  
قۇدرەت تېپىپ (ھۆكۈم سۈرگەي).

1797. خۇدا كىمگە ئىنايەت ئاتا قىلسا،  
(ئۇ) تىلىكىگە يېتىپ، نام - شوھرەتلىك بولىدۇ.

\* 1798. بېشىدىن (كۆپ ئىشلار) كەچۈرگەن ئاقساقال  
بۇنىڭغا تەقلىدەن تۈركچە بىر مەسەل ئېيتقان:

1799. كىشى خۇدانىڭ شەپقىتى بىلەن يۈكسىلىدۇ،  
تىلىكىگە يېتىپ، كۈندىن - كۈنگە ئىشى يۈرۈشىدۇ.

\* 1800. خۇدا بەرگەننى يەر بىلەن ئاسمان بىرلىشىپ ئۆچەكەشسىمۇ،  
خەلق كۈچ چىقارسىمۇ تارتىۋالالمايدۇ.

1801. ھەممە ئىشقا خۇدا يار - يۆلەك بولسىلا،  
كىشى ئاندىن ئۆز تىلىكىگە ئېرىشەلەيدۇ.

1802. ئەي ئەلىگ، يەنە ئاتىنىڭ ئالقىشى  
ئوغۇلغا تەگسە، ئۇنىڭغا شادلىق ھەمراھ بولىدۇ.

1803. ئاتام ياخشى دۇئا قىلغانىدى،  
شۇ دۇئا بىلەن ئۆرلەپ، بۇ يەرگە يېتىشتىم.

1804. قۇدرەتلىك ئىگەم ئەلىگنى سەۋەب قىلدى،  
شۇڭا بىلىم - پەزىلەتتىن خالىي قالمىدىم.

1805. ئەلگ قول سېلىپ مېنى تەربىيلىدى،  
پەلەك ئوڭدىن كېلىپ، مېنى ئۆرلەتتى.
1806. بەگلەر كۈلۈپ قاراپ، كىمگە ئېتىبار بەرسە،  
ئۇ تىلىگەن ئارزۇلىرىنىڭ ھەممىسى ھەل بولىدۇ.
1807. كىشىنىڭ كۆڭلى باغ، ئۇنى ياشارتقۇچى سۇ—  
بەگلەرنىڭ سۆزى بىلەن ياخشى نەسىھەتدۇر.
1808. قايسى باغقا ئۆكسۈمەي سۇ كىرىپ تۇرسا،  
ئۇنىڭدا تۈمەننىڭ خۇش پۇراقلىق گۈل - چېچەك ئېچىلىدۇ.
1809. بەگنىڭ يارلىقى ۋە ياخشى سۆزلىرى بولسا،  
قۇلنىڭ كۆڭلى ئۆسۈپ، چىرايى ئېچىلىدۇ.
1810. ئەگەر ياخشى سۆزى ۋە يارلىقى بولمىسا،  
بىلگىنىكى، ياشارغان چېچەكلەرمۇ تېزلا قۇرۇيدۇ.
1811. قۇل دائىم خۇدانىڭ رەھمىتىنى تىلىشى كېرەك،  
خۇدانىڭ رەھمىتى بولسىلا، ئۇنىڭغا (دۆلەت) ئىشىكى ئېچىلىدۇ.
1812. بۇنىڭغا تەقلىد تەن شائىر بۇ سۆزنى ئېيتتىكى،  
ئەي ياخشى كىشى بۇنى چۈشەنگىن:
1813. ”خۇدا رەھمىتى بىلەن قۇلنى قەدىرلەيدۇ،  
بىلىمنىڭ ئىشىكى ئېچىلىپ، يولىنى ئوڭشايدۇ.
1814. بىلىم بىلسە كۈندىن - كۈنگە كۈنى قۇتلۇق بولىدۇ،  
تاقچىلىك كىچىك بولسىمۇ، ئۇلۇغلۇق (مەرتىۋىسىگە) ئېرىشىدۇ.“

## ئەلگىنىڭ ئۆگدۈلمىشكە سوئالى

1815. ئەلگ يەنە ئېيتتى: ئەي ئۆگدۈلمىش،  
بىلىم بىلگۈچىلەر (ئۇنىڭغا) قانداق ئېرىشىدۇ؟

1816. كىشى ئۆگىنىپ دانا بولامدۇ (ياكى)  
تەبىئىتى بىلەن قوشۇلۇپ يارىلامدۇ؟

## ئۆگدۈلمىشنىڭ ئەلگىگە جاۋابى

1817. ئۆگدۈلمىش سۆز ئېچىپ جاۋاب بەردى،  
دېدىكى، مەن بۇ سۆزگە ئاساس تاپاي.

1818. خۇدا يارىتىشتا (ئۇنىڭغا) ئەقىل ۋە قەلب بەرگەن بولسا،  
ئوغلان بىلىم (ئۈچۈن) دەسمايگە ئىگە بولىدۇ.

1819. كۈندىن - كۈنگە ئۆسۈپ ئەقلى توشىدۇ،  
نېمىنى خالىسا، ئۆگىنىپ بىلىدۇ.

1820. بىلىمگە يېتىشىپ كېيىن دانا بولىدۇ،  
بۇ بىلىمى بىلەن ئەلگە پايدىسى تېگىدۇ.

1821. ياراتقان ۋاقتىدا ئىدراك (پاراسەت) بەرمىسە،  
كېيىنمۇ (ئۇنداق كىشى) تىلەككە يېتەلمەيدۇ.

1822. يەنە بىر سەۋەب (شۇكى)، ئوغلان بىلىم تەلەپ قىلسا،  
كىچىكىدىنلا بىلىمگە قول ئۈزۈشنى كېرەك.

1823. ئوغلان كىچىك ۋاقتىدىلا بىلىم ئۆگەنسە،

چوڭ بولغاندىن كېيىن تىلىكىگە يېتەلەيدۇ.

1824. بىلىم، پەزىلەت، ياخشى خۇلق ۋە قىلىقىنى كىشى ئۆگىنىپ، ئاندىن يۈرۈش - تۇرۇشى تۈزىلىدۇ.

1825. بىلىم ياكى ھۈنەر - پەزىلەتنى كىشى ئۆگىنىدۇ، ئىدراك بولسا، ئەسلى تەبىئىتىدىن بولىدۇ.

1826. بۇنىڭغا تەقلىدەن تۈركچە بىر مەسەل بار، ئۇنى سەن ئوقۇ، ئۆزۈڭگە پايدا ئال:

1827. "كىشى ئۆگەنسە بىلىمى كۆپلەپ ئاشىدۇ، قانچە ئۆگىنىپ چۈشەنگىنى بىلەن ئۇ ئىدراكلىق بولالمايدۇ.

1828. ئەقىل - ئىدراكىنى خۇدا (يارىتىشتىن) بېرىدۇ، تەبىئىتىدىن كىرگەننىڭ (ئۆزىگە يارىشا) بەلگىسى بولىدۇ."

1829. ئېنىقكى، ئىدراك خۇدا تەرىپىدىن ئاتا قىلىنغان، ئىدراك بىلەن كىشى مىڭلارچە ياخشى نېسىۋىگە ئىگە بولىدۇ.

1830. ئىدراكلىق كىشى (ھەممە) كىشىدىن ئۇلۇغدۇر، ئىدراك كىشى ئۈچۈن مىڭ خىل پەزىلەتنىڭ باشلىنىشىدۇر.

1831. ئىدراكسىز كىشىنى ئادەم دېمەسلىك كېرەك، (ئۇ) قانچىلىك سۆزلىسىمۇ، ئۇنىڭغا ئىشەنمەسلىك كېرەك.

### ئەلگىنىڭ ئۆگىنىشىگە سوئالى

1832. يەنە ئەلگى ئېيتتى: بۇ سۆزلەرنى ئاڭلىدىم، سورايدىغان يەنە بىر سۆزۈم بار:

1833. ئىدراك بىلەن بىلىمنى باشقا - باشقا ئايرىدىڭ،  
سۆزۈڭنىڭ مەنىسى قانداق، بۇنى ئېيتقىن.

1834. ئىدراك نېمە، ئۇنىڭ ئوبى قەيەردە،  
ئۇ قەيەردىن چىقىپ، قەيەرگە بارىدۇ؟

### ئۆگدۈلمىشنىڭ ئەلىگە جاۋابى

1835. ئۆگدۈلمىش جاۋاب بېرىپ، دېدى:  
ئىدراك كىشى ئۈچۈن ئەزىز (ۋە) قىممەتلىك نەرسىدۇر.

1836. ئىدراكنىڭ ئورنى ئۈستۈنكى مېڭدە بولىدۇ،  
(ئۇ) قەدىرلىك نەرسە بولغانلىقى ئۈچۈن ئورنى باشتا بولىدۇ.

1837. ئىدراك كىشى ئۈچۈن بىر كىشەندۈركى،  
ئادالەت ۋە توغرا ئىشتىن نېرى كەتكۈزمەيدۇ.

1838. بىلگىنكى، مېھرىبان خۇدا (ئۆزى) تاللىغان بەندىسىنىڭ  
قىلىقى بىلەن ئىدراك ئارقىلىق كىشەنلىدى.

1839. ئىدراكسىز ئۆلۈكتۈر، ئىدراكلىق تىرىك،  
ئىدراك ئەرنى ئەنە شۇنداق مۇۋاپىق ئايرىيدۇ.

1840. ئادەم گويا تۈندەك قاراڭغۇ ئۆي بولسا،  
ئىدراك ئۇنى يورۇتقۇچى مەشئەلدۇر.

1841. بارلىق ياخشىلىقلار ئىدراكتىن كېلىدۇ،  
بىلىم بىلەن ئەر يۈكسىلىپ مەشھۇر بولىدۇ.

1842. بۇ ئىككىسى بىلەن ئىنسان ئۇلۇغ بولىدۇ،

بۇ ئىككىسى ئادالەت يولىنى ئاچىدۇ.

1843. كىشى بىلىمى بىلەنلا ھايۋاندىن پەرقلىنىدۇ،  
بىلىمدىنمۇ يۈكسەكرەك يەنە نېمە بار؟

1844. قارا، ئەقىل بۇنىڭغا تەقلىد قىلىپ سۆزلىدىكى،  
ئىدراكنى ئىشلەتسە، پايدىسى ناھايىتى كۆپتۇر:

1845. ”ئادەم بىلەن ھايۋاننى بىلىم ئايرىدى،  
بىلىم بىلەن ئىنساننىڭ قولى ئۇزۇن بولدى.

1846. يۈر، ھايۋان بولما، بىلىم بىل،  
بىلىم (ۋە) ئىدراك بىلەن سۆزۈڭنى راۋان قىل.“

### ئەلگىنىڭ ئۆگدۈلمىشكە سوئالى

1847. ئەلگى يەنە دېدى: يەنە بىر سۆزۈم شۇكى،  
(بۇنى ساڭا) ئېيتاي، ئەي خۇش چىراي.

1848. ماڭا ئەمدى ئىدراكنىڭ سۈرىتىنى تەسۋىرلەپ بەر،  
ئۇنىڭ مەنىسى ۋە نامى قانداق بولىدۇ؟

1849. يۈزى، كۆركى، خۇي - پەيلى قانداق،  
يېشى، دەرىجىسى، بوي - تۇرقى، شادلىقى نېمە؟



## ئۆگدۈلمەش ئەلىگە ئەقىل - ئىدراكنىڭ تەرىپىنى ئېيتىدۇ

1850. ئۆگدۈلمەش جاۋاب بېرىپ دېدى: ئىدراكنىڭ قىلمىشى توغرا، شادلىقى كۆپتۇر.

1851. ھۆسنى - چىرايى كۆركەم ۋە يېشى كىچىك، ئۇ بارلىق ياخشىلىققا ئۆتكەلدۇر.

1852. ئۇ تەمكىن، خۇش پېئىل ۋە مۇلايىم جىمى جانلىقلارغا رەھىمدىلدۇر.

1853. (ئۇ) قايىققا قول ئۇزارتسا (ئىش) راۋاج تاپىدۇ، سۆزى قەيەرگە يەتسە ئېتىبارلىق بولىدۇ.

1854. قارا، ئۇنىڭ چىرايى ئىللىق، ھەممىگە يېقىملىق، كىشىلەرگە ئۇنىڭدىن پايدا تېگىدۇ.

1855. كۆزى ئۆتكۈر، يىراقنى كۆرەلەيدۇ، ھەرقانداق ئىشنى پۇختا قەدەم بىلەن قىلىدۇ.

1856. ھەرقانداق بۇزۇلغان ئىشنى ئوڭشايدۇ، ھەرقانداق چىگىش تۈگۈننىمۇ يېشىدۇ.

1857. (ھەر ئىشنى) سولدىن، ئوڭدىن، ئالدىدىن ۋە ئارقىدىن كۆزىتىدۇ،  
ھەممە ئىشنىڭ ۋاقتىنى (ۋە) چارسىنى بىلىدۇ.

1858. قاچقانغا يېتىشىدۇ، ئۇچقانى تۇتىدۇ،  
سۇنغاننى ئۇلايدۇ، بۇزۇلغاننى تۈزەيدۇ.

1859. ئەقىل - ئىدراكسىزلار ئۆكۈنۈپ دەيدۈكى: ئەي ئەقىل،  
سەن بولمىساڭ ھەسرەت چېكىمەن، ئۆكۈنمەن.

1860. سەندىن ماڭا بىر ئۇلۇش تەگمىدى،  
سېنىڭسىز كىشىنىڭ كۆڭلى (گويا) ئۆلۈكتۇر.

1861. قارا، ئەقىل - ئىدراك بىر مەشئەل، قارىغۇغا كۆز،  
ئۇ، ئۆلۈك تەنگە جان، كېكەچ تىلغا سۆزدۇر.

1862. ئەقىللىق ئەقىلگە دەيدۈكى، ئەي دوستۇم،  
ئىشىمنى ئوڭشايدىغان بەك ياخشى دوست سەن.

1863. ئىدراك (دائىم) ئوڭ ئىش قىلىدۇ، ئۇنىڭ سولى يوق،  
ئۇ چىن ۋە ئىشەنچلىك، ھېچبىر ھىيلىسى يوق.

1864. كىمدە ئىدراك بارلىقىنىڭ بەلگىسى ئەنە شۇ،  
بۇ بەلگە بىلەن ئەقىل - ئىدراكنى بىلگىلى بولىدۇ.

1865. ھەممىدىن ئاۋۋال، ئىدراكنىڭ ھەرىكىتى مۇۋاپىق بولىدۇ،  
ئايلا، يىللار ئۆتسىمۇ توغرا يولدىن تايمايدۇ.

1866. ئىدراكلىق توغرا، سۆزدە مۇلايىم بولىدۇ،

## ئۆگدۈلمىش ئەلىگە ئەقىل - ئىدراكنىڭ تەربىيىنى ئېيتىدۇ

1850. ئۆگدۈلمىش جاۋاب بېرىپ دېدى: ئىدراكنىڭ قىلمىشى توغرا، شادلىقى كۆپتۈر.

1851. ھۆسنى - چىرايى كۆركەم ۋە يېشى كىچىك، ئۇ بارلىق ياخشىلىققا ئۆتكەلدۈر.

1852. ئۇ تەمكىن، خۇش پېئىل ۋە مۇلايىم جىمى جانلىقلارغا رەھىمدىلدۈر.

1853. (ئۇ) قايىققا قول ئۇزارتسا (ئىش) راۋاج تاپىدۇ، سۆزى قەيەرگە يەتسە ئېتىبارلىق بولىدۇ.

1854. قارا، ئۇنىڭ چىرايى ئىللىق، ھەممىگە يېقىملىق، كىشىلەرگە ئۇنىڭدىن پايدا تېگىدۇ.

1855. كۆزى ئۆتكۈر، يىراقنى كۆرەلەيدۇ، ھەرقانداق ئىشنى پۇختا قەدەم بىلەن قىلىدۇ.

1856. ھەرقانداق بۇزۇلغان ئىشنى ئوڭشايدۇ، ھەرقانداق چىگىش تۈگۈننىمۇ يېشىدۇ.

1857. (ھەر ئىشنى) سولدىن، ئوڭدىن، ئالدىدىن ۋە ئارقىدىن كۆزىتىدۇ، ھەممە ئىشنىڭ ۋاقتىنى (ۋە) چارسىنى بىلىدۇ.

1858. قاچقانغا يېتىشىدۇ، ئوچقانىنى تۇتىدۇ، سۇنغاننى ئۇلايدۇ، بۇزۇلغاننى تۈزەيدۇ.

1859. ئەقىل - ئىدراكسىزلار ئۆكۈنۈپ دەيدۈكى: ئەي ئەقىل، سەن بولمىساڭ ھەسرەت چېكىمەن، ئۆكۈنمەن.

1860. سەندىن ماڭا بىر ئۇلۇش تەگمىدى، سېنىڭسىز كىشىنىڭ كۆڭلى (گويا) ئۆلۈكتۇر.

1861. قارا، ئەقىل - ئىدراك بىر مەشئەل، قارىغۇغا كۆز، ئۇ، ئۆلۈك تەنگە جان، كېكەچ تىلغا سۆزدۇر.

1862. ئەقىللىق ئەقىلگە دەيدۈكى، ئەي دوستۇم، ئىشىمنى ئوڭشايدىغان بەك ياخشى دوست سەن.

1863. ئىدراك (دائىم) ئوڭ ئىش قىلىدۇ، ئۇنىڭ سولى يوق، ئۇ چىن ۋە ئىشەنچلىك، ھېچبىر ھىيلىسى يوق.

1864. كىمدە ئىدراك بارلىقىنىڭ بەلگىسى ئەنە شۇ، بۇ بەلگە بىلەن ئەقىل - ئىدراكنى بىلگىلى بولىدۇ.

1865. ھەممىدىن ئاۋۋال، ئىدراكنىڭ ھەرىكىتى مۇۋاپىق بولىدۇ، ئايىلار، يىللار ئۆتسىمۇ توغرا يولدىن تايمايدۇ.

1866. ئىدراكلق توغرا، سۆزدە مۇلايىم بولىدۇ،

(ئۇنىڭ) ئىش ھەرىكەتلىرى ئىشەنچلىكتۇر.

1867. ئۇ تەمكىن، مۇلايىم (ۋە) ناھايىتى سەۋرچاندۇر،  
ئىشنىڭ تېگى - تەكتىگە يېتىپ، ئالدىرىماي ئىشلەيدۇ.

1868. قىلغان ئىشىغا قارىساڭ قېرى، يېشىغا قارىساڭ يىگىت،  
دانىشمەنمۇ، بەگزادىمۇ ئارزۇ بىلەن ئۇنىڭغا موھتاجدۇر.

1869. بۇنىڭغا تەقلىد قىلىنغان مۇنۇ سۆزنى ئوقۇغىن،  
چۈشەنگەنسېرى مەنىسى تېخىمۇ ئېچىلىدۇ:

1870. "ئەقلىنىڭ ھەرىكىتى قېرىدەك، ئۆزى ياش ئوغلاندىك،  
ئەقىل - ئىدراك قەيەردە بولسا، بېرىپ ئۇنىڭغا يېپىشقىن

1871. بۇنىڭ كىچىكلىكى - ئۇماق، قېرىلىقى - تەمكىن،  
ئۆزى كەمتەر، سالماق، (بېرىدىغان) پايدىسى كۆپ."

### ئەلىگىنىڭ ئۆگدۈلمىشكە جاۋابى

1872. ئەلىگ بۇ سۆزلەرنى ئاڭلاپ سۆيۈندى،  
ئېيتتىكى: ئەي سەگەك، سۆزۈڭ بىلىم ۋە ئەقىلدۇر.

1873. خۇدا ناھايىتى كۆپ ياخشىلىقلارنى بەردى،  
ئېنىقكى، سەنمۇ ماڭا خۇدانىڭ ئاتا قىلغىنى.

1874. (مېنىڭ ئىشىم) مۇشەققەتلىك - ئېغىر بىر يۈكتۇر،  
(كىشى) بۇ يۈكنى كۆتۈرگەندىلا ياخشىلىقلارغا ئېرىشىدۇ.

1875. كىمكى ياخشىلىق تىلسە، ئېغىر يۈك كۆتۈرىدۇ،  
ئېغىر يۈك كۆتۈرگەنلەر تىلىكىگە يېتىدۇ.
1876. يۈكۈمنى يۈدۈگەن ئىكەنسىن، تىلىكىم (ھەل بولىدۇ)، ئىشىم  
يۈرۈشىدۇ،  
ماڭا ئارام بېرىسەنۇ، ئۆزۈڭگە ئېغىرچىلىق كېلىدۇ.
1877. خۇدا ماڭا ئەمدى ياردەم ۋە كۈچ بەرسۇن،  
ھەقىقىتى بىرگە ئۈچ (ھەسسە) قىلىپ ياندۇراي.
1878. سېنىڭ ئەنە شۇنداق خىزمەت قىلىدىغىنىڭنى بىلىمەن،  
مېنى ئارزۇ قىلغىنىڭ بۇ مېھرىبانلىقىڭدۇر.
1879. مېھرىبان - سادىق خىزمەتچى تامامەن شۇنداق بولىدۇكى،  
ئۇ ئۆز پايدىسىنى قويۇپ، بېگىنىڭ پايدىسىنى تىلەيدۇ.
1880. خىزمەتچىنىڭ نېمە دېگەنلىكىنى ئاڭلا،  
خىزمەتكە بېرىلگەن قۇل بېگىگە ئارام بېرىدۇ؛
1881. ئۇنىڭ سادىق قۇلى بولسا (ۋە) ئىشلىرىنى قىلسا،  
بەگ شادلىققا ۋە بەختكە ئېرىشىدۇ.
1882. بەگ خىزمەتكارى بىلەن قەددىنى رۇسلايدۇ،  
بەگنىڭ خالىغىنىدەك خىزمەت قىلسا، بېگىنى خاتىرجەم قىلىدۇ.
1883. (بەگنىڭ) قۇلى (بېگىنىڭ) باش ئاغرىقىنى، يۈك - مۇشەققەتلىرىنى  
كۆتۈرۈشى،  
بېگىگە ئارزۇ قىلغان يولىنى ئېچىپ بېرىشى كېرەك.

1884. قايسى بەگ ئەنە شۇنداق قولغا ئېرىشسە،  
بۇ ئۇنىڭغا خۇدانىڭ بەرگەن بۈيۈك ئېھساندۇر.

1885. بىزدىن (خېلى) بۇرۇن ئۆتكەن دۇنيا بەگلىرىنىڭ كۆپى  
شۇ ئارزۇ بىلەن ئۆلۈپ كېتىشتى.

\* \* \*

1886. دۇنيا خەلقى شادلىق ۋە بەخت (بىلەن) ئەمىن تاپتى،  
پۈتۈن خەلقى ئەلگىگە دۇئا قىلدى.

1887. باشقا ئەل كىشىلىرى بۇنى ئاڭلىدى،  
ئۇنىڭ يۈزىنى كۆرۈشنى ئارزۇ قىلىشتى.

1888. بۇ ئارزۇ بىلەن يىل، ئاي، كۈنلەر ئۆتتى،  
(ئەلگ) ياخشى قانۇن تۈزۈپ ئېلىنى باشقۇردى.

### ئەلگىنىڭ ئۆگدۈلمىشكە سوئالى

1889. ئەلگ بىر كۈنى ئۆگدۈلمىشنى چاقىرتتى،  
سەندىن بىر سۆز سورايمى، بىلگىنىڭنى ئېيتىپ بەر، دېدى.

1890. كىشى ۋۇجۇدىنىڭ يەتتە ئەزاسىغا قارسا،  
ھەرقايسى تېگىشلىك ئىشنى بېجىرگەنلىكىدىن لەززەتلىنىدۇ.

1891. كۆڭۈلنىڭ لەززىتى نېمەيۇ، كۆزنىڭ لەززىتى نېمە؟  
بۇ ئىككى لەززەتتىن ئۆزۈم قانداق بەھرىمەن بولىمەن؟

## ئۆگدۈلمىشنىڭ ئەلگە جاۋابى

1892. ئۆگدۈلمىش جاۋاب بېرىپ دېدى:  
كۆڭۈل ئارزۇ قىلغان، قاتتىق بېرىلگەن (نەرسە) لەززەتتۇر.

1893. كۆزنىڭ لەززىتى — سۆيۈندۈرگۈچى يۈزنى كۆرۈش،  
جاننىڭ لەززىتى — كۆڭۈل ئارزۇسىغا ئېرىشىش.

## ئەلگىنىڭ ئۆگدۈلمىشكە سوئالى

1894. ئەلگ يەنە دېدى: ئەي ئۆگدۈلمىش، ئېيتقىنچۇ،  
سۆيۈملۈك (بولۇشنىڭ) نىشانىنى نېمىدۇر؟

1895. ھەركىم سۆيىمەن، دەپ دەۋا قىلىدۇ،  
بۇ دەۋاننىڭ مەنىسى قانداق بولىدۇ؟

## ئۆگدۈلمىشنىڭ ئەلگە جاۋابى

1896. ئۆگدۈلمىش جاۋاب بېرىپ دېدى: خوپ، (ئېيتاي)،  
(كىشى) سۆيۈملۈك يۈزگە قارىسا، سۆيگۈنىڭ نېمىلىكىنى بىلىدۇ.

1897. كۆز ئۈچۈن ھەممە نەرسىنى كۆرۈش توسالغۇسىز بولمايدۇ،  
شۇنى بىلگىنىكى، كۆڭۈل ئۈچۈن توسالغۇ يوقتۇر.

1898. (كىشى) سۆيگەن ياكى سۆيىمگەنلىكىنى بىلەي دېسە،  
كۆڭلىنىڭ رايىغا باقسۇن، ئاندىن چۈشىنىدۇ.

1899. سۆيۈملۈكلەر يۈزىدە نىشان بولىدۇ،



كۆزنى كۆزىگە تىكسە، بىر - بىرنى بىلىدۇ.

1900. بۇنىڭغا تەقلىد قىلىپ، شائىر (شۇنداق) سۆز ئېيتقان،  
بۇنى ئوقۇپ، قۇلاقتا تۇت، ئەي جەسۇر كىشى:

1901. "سۆيگەنلەرنىڭ (سۆيگۈسى) يۈزىدىن مەلۇم بولىدۇ،  
ئەگەر سۆزلىسە، سۆزىنىڭ مەنىسى بەلگە بېرىدۇ.

1902. (بىرسىنىڭ) سۆيگەن - سۆيىمگەنلىكىنى بلەي دېسەڭ،  
ساڭا تىكىلىپ باققاندا كۆزى بەلگە بېرىدۇ."

### ئەلگىنىڭ ئۆگدۈلمىشكە سوئالى

1903. ئەلگى ئېيتتى: بۇ سۆزنى ئاڭلاپ چۈشەندىم،  
يەنە بىر سۆزۈم بار، بۇنىمۇ ماڭا سۆزلەپ بەرسەڭ.

1904. ئەمدى سەندىن مۇھىم بىر سۆزنى سورايمەن،  
ئوبدان ئويلىنىپ، ماڭا سۆزلەپ بەر.

### ئۆگدۈلمىشنىڭ ئەلگىگە جاۋابى

1905. ئۆگدۈلمىش جاۋاب بەردى: ئەي دۆلەتمەن ئەلگى،  
بەلگەر ئۆز نامىنى بىلىم بىلەن ئۇلۇغلىدى.

1906. بەلگەرنىڭ ئۆزى بىلىم ئوردىسىدۇر،  
قۇل بىلىمسىزدۇر، قۇل سۆزىنىڭ نېمە (ئەھمىيىتى) بولسۇن؟

1907. سوراڭ ئوڭاي، قايتۇرۇپ جاۋاب بەرمەك قىيىندۇر،

بېرىدىغان جاۋابىمنى ئەلگىنىڭ بىلىمى توغرىلىغاي.

1908. ئاسىنىنى ئەلگ ئالدى، قىيىننى ماڭا  
ئىتتىرىپ قويما، ئەي مەرد قەھرىمان.

### ئەلگىنىڭ ئۆگدۈلمىشكە جاۋابى

1909. ئەلگ ئېيتتى: سورىغۇچى ھاجەتمەندۇر،  
ئۆزى بىلىمگەنلىكتىن، ئۇنى باشقىدىن سورايدۇ.

1910. ئەگەر شۇنداق ئىكەن، بۇنىڭدىن شادلىنىش كېرەك،  
سورىغان سۆزۈمگە جاۋاب بېرىشىڭ كېرەك.

### ئۆگدۈلمىشنىڭ ئەلگە جاۋابى

1911. (ئۆگدۈلمىش) جاۋاب بېرىپ دېدى: ئەي ياخشى قانۇن،  
ئاڭلىماق سۆزلىمەكتىن ياخشىراق تۇر.

1912. سۆزىنى سۆزلىگۈچى چېنىنى ئۇپىرتىدۇ،  
ئاڭلىغۇچى ھۇزۇرلىنىدۇ ۋە ۋۇجۇدىنى سەمىرتىدۇ.

1913. تەجرىبىلىك دانا نېمە دەيدۇ، ئاڭلا:  
سۆزىنى (كۆپ) سۆزلىمەسلىك، ئاڭلاش (ۋە) ئويلاش كېرەك.

1914. كىشى ئاڭلاش بىلەن ئالم بولىدۇ،  
كۆپ سۆزلەش بىلەن كىشىنىڭ بېشى كېتىدۇ.

1915. ئاڭلاش قۇلاق ئۈچۈن بىر لەززەتتۇر،

كۆپ سۆزلىگەن سۆزدە مەنپەئەت يوقتۇر.

1916. سۆزلەنمىگەن سۆز ساپ ئالتۇنغا ئوخشايدۇ،  
ئۇنى ئېغىزدىن چىقارساڭ، مىسقا ئايلىنىدۇ.

### ئەلگىنىڭ ئۆگدۈلمىشكە جاۋابى

1917. ئەلگى ئېيتتى: ئەمدى توغرا سۆزلىدىڭ،  
(بۇنىڭ بىلەن) ئۆزۈڭگە دۆلەت كەمىرىنى باغلىدىڭ.

### ئۆگدۈلمىشنىڭ ئەلگىگە جاۋابى

1918. ئۆگدۈلمىش جاۋاب بېرىپ دېدى: ئەي دۆلەتمەن ئەلگى،  
ماڭا لايىق بولغىنى قۇللۇق نامىدۇر.

1919. ئەگەر قۇلنىڭ ئەقلى يەتسە،  
بېگىنى خۇشال قىلىش ئۈچۈن جېنىنى ئايىماسلىقى كېرەك.

1920. (ئەلگى) ئاڭلىسۇن، مەن ئۆزۈمنىڭ بىلگىنىنى ئېيتاي،  
ئەلگىمۇ خاتا يەرلىرىنى كەچۈرسۇن.

## بەگلىككە لايىق بەگنىڭ قانداق بولۇشى كېرەكلىكى ئېيتىلىدۇ

1921. ئەلگ ئېيتتى: سورىماقچى بولغان سۆزۈم  
مۇنۇ ئىدى، ئەمدى شۇلارنى سورايمەن:

1922. ئادەم بالىسىنى بىرلا خۇدا ياراتتى،  
(ئۇلارنىڭ) ئۇلۇغىمۇ، كىچىكىمۇ بار، ياخشى ناملىقىمۇ،  
يامان ناملىقىمۇ بار،

1923. بىلىملىكى، بىلىمسىزى، كەمبەغەل ۋە بايلىرى بار،  
ئەقىللىق، ئەقىلسىز، جاھىل (مۇ) بار، توغرىسىنى ئېيت،

1924. بەگ قانداق بولۇشى كېرەككى، (ئەلنى توغرا يولغا) باشلىسا،  
(تېگىشلىك) ئىشنى ئادا قىلىپ، نام - شوھرەت قازانسا؛

1925. ئېلى تۈزەلسە، خەلقى بېيىسا،  
ئۇ، (دۇنيادىن) ئۆتەر ۋاقتىدىمۇ، ياخشى نام قالدۇرسا؛

1926. كۈمۈش ۋە مال - دۇنيادىن خەزىنە توپلىسا،  
ياۋ بوينىنى ئەگدۈرۈپ، نىزانى تۈگەتسە؛

1927. قوشۇن توپلىسا، (ھاكىمىيىتى) قۇدرەتلىك بولسا،

توغرا قانۇن يۈرگۈزسە، بىلىمنى يېتىلدۈرسە؛

1928. دۇنيادا شوھرەت قازىنىپ، نامى يېيىلسا،  
كۈندىن - كۈنگە يۈكسىلىپ، بەخت - دۆلىتى ئاشسا،

1929. راھەت - پاراغەتتە شادلىنىپ، ئەلنى ئۇزۇن (يىل) باشقۇرسا،  
بارلىق جانلار ئالەمدىن ئۆتسىمۇ، ئۇ جاھان سورسا.

### ئۆگدۈلمىشنىڭ ئەلىگە جاۋابى

1930. ئۆگدۈلمىش جاۋاب بېرىپ دېدى: ئەلىگ  
مەندىن ناھايىتى قىيىن بىلىمنى سورىدى.

1931. بارچە بەگلىك ئىشىنى بەگلەر بىلىدۇ،  
قانۇن - نىزام، ئۆرپ - ئادەت ئۇلاردىن كېلىدۇ.

1932. ئاندىن تۇغۇلغاندا، بەگ (بولۇش ئۈچۈن) تۇغۇلىدۇ،  
ياخشى ئىشلارنى كۆرۈپ ئۆگىنىدۇ، بىلىدۇ.

1933. بۇ بەگلىك ئىشىنى خۇدا كىمگە بەرسە،  
ئۇنىڭغا مۇناسىپ ئەقىل - ئىدراكىمۇ بېرىدۇ.

1934. خۇدا كىمنى بەگ قىلىپ يارىتىشنى خالىسا،  
ئالدى بىلەن ئۇنىڭغا يارىشا خۇلق - مىجەز، ئەقىل - پاراسەت  
ۋە قول - قانات بېرىدۇ.

1935. بەگلىك ئىشى بەگلەرگىلا خاس ئىشتۇر،  
بەگلەرنىڭ ئىشىنى بەگ بولغۇچى كىشى بىلىدۇ.

1936. بۇ ئىشنى ئەلگ مەندىن ياخشىراق بىلىدۇ،  
ئاتىسى بەگ ئىدى، ئۆزۈم بەگ بولدى.

### ئەلگىنىڭ ئۆگدۈلمىشكە جاۋابى

1937. ئەلگ ئېيتتى: ئۇقتۇم، بۇ سۆزنىڭ ھەممىسى راست،  
توغرا سۆز قىلدىڭ، سۆزۈڭدىن ئىپار ھىدى كېلىدۇ.

1938. ئىش قىلغان كىشى ئۆزىنىڭ ۋەزىپىسىنى ئادا قىلىدۇ،  
(ئىشنىڭ) ياخشى ياكى يامانلىقىنى كۆزەتكەن كىشى بىلىدۇ.

1939. مەن ئىش قىلغۇچىمەن، سەن بولساڭ ئۇنى كۆرگۈچى،  
ئىش قىلغۇچى (ئىشنىڭ قانداقلىقىنى) كۆرگۈچىدىن بىلىدۇ.

1940. خۇدا ئەمدى ساڭا ئەقىل ۋە ئىدراك بەردى،  
ئەقىل ۋە بىلىم بىلەن خاتىرجەم (ئىشلەشكە) ئېرىشتىڭ.

1941. كىچىكىڭدىن تارتىپ ماڭلا خىزمەت قىلدىڭ،  
كۆرۈپ - ئۆگىنىپ ياخشى قانۇنلارنى بىلىدىڭ.

1942. ھەممە ئىشلارنى ئۇقتۇڭ ۋە ماھىيىتىگە يەتتىڭ،  
ھەرىكىتىڭ ۋە سۆزۈڭدە ماڭا كۆيۈمچان - سادىقسەن.

1943. كىشى ئۆز سۆزىنى سادىق (كىشەلەر) گە ئېيتىدۇ،  
كۆيۈمچانلار كىشىگە ئۆزىنى پىدا قىلىدۇ.

1944. سەن سادىق بولغىنىڭ ئۈچۈن ساڭا ئىشنىمەن،  
سۆزلىرىمگە سەمىمىي - سادىقەت بىلەن جاۋاب بەر.

1945. كۆيۈمچان - سادىق كىشى نېمە دەيدۇ، ئاڭلا،  
كۆيۈمچانلىق - ساداقەت كىشىلىكنىڭ بېشىدۇر:

1946. ” كۆيۈمچان - سادىق كىشىنى ئەقىللىقلار كۆپ ماختىدى،  
سادىق كىشىلەر ئىنسان ئۈچۈن ئەزىزدۇر،

1947. سادىق كىشىگە ئېرىشسەڭ، باغرىڭغا باس،  
بىلىم ۋە ئەقىل ماڭا شۇنداق دېدى. “

### ئۆگدۈلمىشنىڭ ئەلىگە جاۋابى

1948. ئۆگدۈلمىش جاۋاب بېرىپ دېدى: ئەلىگ،  
ئېسەن - ئامان، ھالاۋەتتە ياشىغىن، قولۇڭ ئۈستۈن بولسۇن.

1949. بەگلىك ئۈچۈن ھەممىدىن ئاۋۋال تېگى ئېسىل كىشى كېرەك،  
بەگ بانۇر، قورقماس، جەسۇر ۋە قاتتىق قول بولۇشى كېرەك.

1950. ئاتىسى بەگ بولسا، ئوغلۇمۇ بەگ بولۇپ تۇغۇلىدۇ،  
ئومۇ ئاتىسىغا ئوخشاش بەگ بولىدۇ.

1951. ئەقىللىق ھەم بىلىملىك بولۇشى كېرەك،  
مەرد - سېخىي ھەم خۇش يېنىل بولۇشى لازىم.

1952. بەگلەر بىلىم بىلەن خەلققە (يول) باشلاپ كەلدى،  
خەلقنىڭ ئىشىنى ئەقىل بىلەن بېجىردى.

1953. ”بەگ“ دېگەن نام ”بىلىگ“ سۆزى بىلەن باغلىقتۇر،

“بىلىگ” دىن “لام” نى ئېلىۋەتسە، “بەگ” نامى قالدۇ. ①

1954. (بەگ) ناھايىتى پاراسەتلىك، بىلىملىك، ئەقىللىق بولۇشى كېرەك، بىلىملىك كىشىنىڭ دۈشمىنى كۆپ بولىدۇ.

\* 1955. بىلىملىك، بېشىدىن (ئىش) ئۆتكەن ۋە كۆپ (يەرلەرنى) كەزگەن كىشى نېمە دەيدۇ، ئاڭلا:

1956. “بەگ بىلىملىك، ئەقىللىق ۋە سەگەك بولۇشى كېرەك، ئۇنىڭغا كۈتۈلمىگەن پالاكەت تەگمىسۇن.

1957. ياخشى خۇلق - مەجەز، مىڭ تۈرلۈك پەزىلەت بولۇشى كېرەككى، (بۇنىڭ بىلەن) نامى ياخشى بولسۇن، داغ چۈشۈرمىسۇن.

1958. ئىنسان بالىسىنىڭ ھەممىسى ئەسلى بۈيۈكتۈر، قارا، پەقەت بىلىم بىلەنلا خىللىرى تاللىنىدۇ.

1959. ئۇرۇقى ياخشى بولسا، كىشى ياخشى بولۇپ تۇغۇلىدۇ، كىشى ياخشى بولغاندىن كېيىن تۈرگە چىقىدۇ.

1960. بۇ بەگلىك — مۇقەددەس، ئۇ پاكلىقنى تىلەيدۇ، ئەلدىنمۇ پاكلىق ۋە ھوشيارلىقنى تەلەپ قىلىدۇ.

1961. خەلقنى باشلاش ئۈچۈن (بەگ) سەرخىل، قەھرىمان بولۇشى كېرەك، (شۇنداق بولغاندىلا) بۈيۈك ئىشنى ئىشلەشكە يارايدۇ.

① بۇ يەردە ئەرەب يېزىقىدىكى “بگ” (بەگ) سۆزى بىلەن “بىگ” (بىلىگ) سۆزىنىڭ يېزىلىشى بىرلا “لام” (ل) ئارقىلىق پەرقلىنىدىغانلىقى كۆزدە تۇتۇلغان.



1962. ئۆتۈكەن<sup>①</sup> بېگى نېمە دەيدۇ، ئاڭلا،  
ئۇ سۆزنى زېھىن قويۇپ، سىناپ سۆزلىگەن:
1963. خەلقنىڭ بېگى ناھايىتى سەرخىل بولۇشى،  
دىلى ۋە تىلى توغرا، خۇلق - مەجەزى ئېسىل بولۇشى لازىم.
1964. بىلىملىك، ئەقىل - پاراسەتلىك، كىشىلەرنىڭ سەرخىلى،  
سېخىي ھەم كۆزى توق، ئالىيجاناب بولۇشى لازىم.
1965. قولىدىن كۆپ ياخشىلىقلار كېلىدىغان،  
ھايالىق، خۇش پېئىل ۋە ئىش - ھەرىكىتى توغرا بولۇشى لازىم.
1966. مۇشۇنداق بەگ خەلق ئۈچۈن ئۇلۇغ بولىدۇ،  
ئۇنىڭدىن كېيىنمۇ ياخشى ئەۋلاد قالدۇ.
1967. كىشى ئىشنىڭ بېشىنى بىلىم بىلەن باشلاپ،  
ئىدراك قىلىپ چۈشەنسە، ئىشى ئوڭۇشلۇق بولىدۇ.
1968. بەگلەر خەلقنى بىلىم بىلەن ئىگىلەيدۇ،  
بىلىم بولمىسا، ئەقىل ئىشقا يارمايدۇ.
1969. ئەي دۆلەتمەن ئەلىگ، بەگلەر (ئىشلىرىدا) يېڭىلىسا،  
بۇ بەگلىك كېسەل (بولغان) بولىدۇ، ئۇنى داۋالاش كېرەك.
1970. بەگلىكنىڭ كېسىلىگە ئەقىل ۋە بىلىم داۋادۇر،

① ئۆتۈكەن - قەدىمكى تۈرك ۋە ئۇيغۇرلار ياشىغان بىر ماكاننىڭ ئىسمى، شىمالىي موڭغۇل دالىلىرى دائىرىسىدە.

ئۇنى ئەقىل - پاراسەت بىلەن داۋالا، ئەي خۇش پېئىل كىشى!

1971. بەگ بىلىملىك، ئەقىللىق ۋە زېرەك بولۇشى كېرەك،  
ئاندىن كېسىلىنىڭ ئالدىنى ئالالايدۇ.

1972. بىلىملىك، ئەقىللىق، دانا ھۆكۈمدار (نىڭ)  
ھەر ئىككى دۇنيادا ئورنى ياخشى بولىدۇ.

1973. ئىككىلا دۇنيالىققا ئېرىشەلگەن كىشى  
ناھايىتى قۇتلۇق، سائادەتمەن كىشى ھېسابلىنىدۇ.

1974. بۇنىڭغا تەقلىد قىلىپ شائىر مۇنداق بىر سۆز دېگەن،  
سەپسالساڭ مەنسى بىلىمسىزگە كۆز بولىدۇ:

1975. "سائادەت نېمىدۇر، قېنى ماڭا تەرىپلىگىنچۇ،  
كىشىلەر ئىچىدىكى قۇتلۇق كىشى كىم؟"

1976. مال - دۇنيادىن بەھرىمەن بولسا، (باشقىلارغا) بەرسە، بەختىيار  
ياشسا،

يەنە بىر دۇنيادا ئۇ تۆرگە ئېرىشىدۇ.

1977. قىلمىشى، خۇلقى مۇلايىم، قىلقى توغرا بولسا،  
ئۇ بەگنىڭ كۈنلىرى شادلىق ئىچىدە ئۆتىدۇ.

1978. خۇدا كىمگە ياخشى خۇلقنى بەرگەن بولسا،  
بۇ ياخشى خۇلقى بىلەن ياخشى ئەمەل ئاتا قىلسا،

1979. بۇ دۇنيا جىمى نېمەتلىرى بىلەن ئۇنىڭ بولىدۇ،

خالساڭ ئۆزۈڭ يېگىن، خالساڭ باشقىلارغا ئۈلەشتۈر.

1980. خۇدا رەھمەت قىلىپ قۇلغا بەخت بەرسە،  
ئۇنىڭ قىلىقلىرى ياخشى، ھەرىكەتلىرى دۇرۇس بولىدۇ.

1981. بەگدە ياخشى خۇلق ۋە مىڭ خىل ھۈنەر - پەزىلەت بولغاندىلا،  
ئاندىن ئەل - يۇرتنى باشقۇرۇپ، تۇماننى تارقىتالايدۇ.

1982. بۇ ياخشى خۇي - پېئىل نېمىدېگەن گۈزەل!  
ياخشى خۇي - پېئىل ئەر ئۈچۈن (تۈگمەس) نېمەتتۇر.

1983. خۇدا كىمگە جاھىل خۇي بەرگەن بولسا،  
زامان ئوقى ئۇنى رەنجىتىدۇ.

1984. قايسى بەگدە بۇنداق جاھىل خۇي بولسا،  
بارچە ئىشى تەتۈرگە ماڭىدۇ، شادلىقى غەمگە ئايلىنىدۇ.

1985. بەگ ساپ دىل، مەجەزى ئالىيجاناب بولۇشى كېرەك،  
ئۇرۇقى تازا بولغانلار دائىم پاكلىقنى خالايدۇ.

1986. ساپ دىل - تەقۋادار كىشىنىڭ كۆڭلى قورققاق بولىدۇ،  
كۆڭۈل قورقسا، بەگلەر ئىشنى توغرا قىلىدۇ.

1987. ئەگەر بەگ ساپ دىل - تەقۋادار، سەمىمىي بولمىسا،  
بارچە قىلمىشلىرى ناپاك، (ئىشلىرى) چالا بولىدۇ.

1988. سەۋرچانلىق، تەمكىنلىك بەگ ئۈچۈن زىننەتتۇر،  
بۇ بەگلىك ئىشنىڭ تىزگىنى (ۋە) يۈگىنى بولىدۇ.

1989. بەگ ئىشنى ئوڭشاش ئۈچۈن ناھايىتى ئەقىللىق بولۇشى كېرەك، يەنە ئىشنى نېمىدىن باشلاشنى بىلىشى كېرەك.

1990. ئەقىللىق كىشىلەر ئىشنى ئوڭشىيالايدۇ، ئەقىلسىز كىشىلەرنى ئىشتىن يىراقلاشتۇرۇش لازىم.

1991. كىشىنىڭ كۆڭلى بولمىسا، كۆزىنىڭ پايدىسى يوق، ئەقلى بولمىسا، كىشى كۆڭلى تەدبىرسىز قالدۇ.

\* 1992. ئەي ئەلنىڭ ھۆكۈمدارى، ئاڭلا، سەۋرچان، يۈكسەك كۆڭۈللۈك، تەجرىبىلىك كىشى نېمە دەيدۇ:

1993. "كىمدە ئەقىل ۋە ئىدراك بولسا، ئۇنى ئەر دەپ ھېسابلا، قانچە ماختىساڭ، ماختا.

1994. كىمدە ئەقىل - ئىدراك، بىلىم جەم بولىدىكەن، ئۇنى يامان بولسا ياخشى، كىچىك بولسا ئۇلۇغ، دەپ بىل.

1995. كىشى ئۈچۈن ئەقىل - ئىدراك نېمىدېگەن ياخشى، ئەقىل - پاراستى بولغاندىلا ئاندىن دانا دەپ ئاتاش كېرەك.

1996. ئالدىراقسانلىق، ۋەھىمە ھەممە ئۈچۈن يامان، بۇ ئادەت ئەگەر بەگدە بولسا، ئۇنىڭ يۈزىنى سارغايىتىدۇ.

1997. ئالدىراقسان، يەڭگىل كىشىنىڭ خۇي - پەيلى غەزەپلىك كېلىدۇ، بۇ ئادەت بىلىمىزلىكنىڭ بەلگىسىدۇر.

1998. ئالدىراپ قىلىنغان ئىشلار خام بولىدۇ،

ئاش - تاماقنىمۇ ئالدىراپ يېسە كېسەللىك كەلتۈرىدۇ.

1999. ھەرقانداق ئىشتا تەمكىنلىكنى تاللا،  
پەقەت تائەت - ئىبادەتكىلا ئالدىراپ يۈگۈر.

2000. (بەگ) كۆزى توق، ھايالىق، دۇرۇس بولۇشى،  
سۆزى ۋە ھەرىكىتىدە ئوچۇق - يورۇق بولۇشى لازىم.

2001. كۆزى ئاچ كىشى توپىماس كېلىدۇ،  
كۆزى ئاچقا پۈتۈن دۇنيانىڭ ئېشىمۇ ئازلىق قىلىدۇ.

2002. ئاچ كۆزلۈك شۇنداق بىر كېسەللىك، ئۇنىڭغا ھېچ داۋا يوق،  
ئۇنى بۇ دۇنيانىڭ قاملىرىمۇ \* داۋالىيالمىدۇ.

2003. ھەرقانداق ئاچ (كىشى) يېسە، ئىچسە ئاخىر توپىدۇ،  
كۆزى ئاچ كىشى ئۆلگەندىلا ئاچلىقتىن قۇتۇلىدۇ.

2004. كۆزى ئاچ كىشى مال - دۇنياغا (تويۇپ) باي بولمايدۇ،  
نۇرغۇن دۇنياغا ئىگە بولسىمۇ، ئاچ، كەمبەغەل ئۆتىدۇ.

2005. بەگ ھايالىق، ئېسىل كىشى بولۇشى كېرەك،  
ھايالىق (كىشىنىڭ) ئىشلىرى بۇزۇلمايدۇ، مۇكەممەل بولىدۇ.

2006. كىمدە ھايا بولسا، ھەرىكىتى يېقىملىق بولىدۇ،  
ھەر خىل نامۇۋاپىق ئىشلارغا قول تەگكۈزمەيدۇ.

2007. خۇدا كىمگە نومۇس، ھايا بەرگەن بولسا،  
ئۇنىڭغا دۆلەت ۋە چوڭ ئىناۋەت بەرگەن بولىدۇ.

2008. بارلىق نامۇۋاپىق ئىشلاردىن توسقۇچى ھايدۇر،  
بارلىق ياخشى ئىشلارغا ئۇلاشتۇرغۇچىمۇ ھايدۇر.
2009. ھايا نېمىدېگەن ياخشى نەرسە، ئۇ — ئەرنىڭ كۆركى!  
ھايا كىشىنى نۇرغۇن ياخشىلىققا (يېتەكلىگۈچى) چۈلۈۋەردۈر.
2010. (بەگنىڭ) سۆزى چىن، (دىلى) توغرا بولسۇنكى،  
بۇنىڭ بىلەن خەلققە پايدا كەلتۈرىدۇ، كۈنى تۇغىدۇ.
2011. ئەگەر بەگلەرنىڭ كۆڭلىدە خىيانەت بولسا،  
خەلققە پايدىسى تەگمەس، ئۇنىڭدىن ۋاز كەچ.
2012. (بەگنىڭ) كۆڭلى، تىلى ۋە قىلىقلىرى چىن — ئىشەنچلىك بولمىسا،  
ئۇ ئەلدىن (بەخت) قاچىدۇ، (ئۇ يەردە) بەختكە ئورۇن بولمايدۇ.
2013. سۆزىدە تۇرمايدىغان بەگكە ئۈمىد باغلىما،  
ئۆمرۈڭ زايە كېتىدۇ ۋە ئۆكۈنسىن.
2014. بەگ ناھايىتى ھوشيار ۋە سەگەك بولۇشى كېرەك،  
بەگ بىخۇد بولسا، پالاكەت باسدۇ.
2015. ئەلنىڭ نوختىسى ۋە قۇلۇپى ئىككى نەرسىدۇر،  
بىرى — ھوشيارلىق، يەنە بىرى — مەملىكەتنىڭ ئاساسى بولغان  
قانۇن.
2016. قايسى بەگ ھوشيار بولسا، ئېلىنى مۇستەھكەملىيەلەيدۇ،  
دۈشمەننى بويۇن ئەگدۈرۈپ، ئۇنى يۈگەنلىيەلەيدۇ.

2017. قايسى بەگ ئەلدە توغرا قانۇن يولغا قويسا،  
ئېلىنى روناق تاپقۇزىدۇ ۋە يورۇق كۈنگە يەتكۈزىدۇ.
2018. قارا، بەگلىكنىڭ نوختىسى بۇ ئىككى (نەرسە) دۇر،  
بۇ ئىككىسى تولۇق بولسا، بەگ بەگلىك قىلالايدۇ.
- \* 2019. ھوشيارلىق بىلەن ئۆز دۈشمىنى يەڭگەن،  
جەڭگىۋار، جەسۇر نەر نېمە دەيدۇ، ئاڭلا:
2020. ئەي ئەل باشقۇرغۇچى بەگ، ئەلنىڭ ئامانلىقىنى تىلىسەڭ،  
ئېلىڭنىڭ ھەممە تەرىپىنى ھوشيارلىق بىلەن كۆزەتكىن.
2021. ھوشيارلىق بىلەن بەگنىڭ ئېلى كۈچىيىدۇ،  
بىخۇدلۇق — بەگلىكنىڭ ئۇلىنى بۇزىدۇ.
2022. سەن ھوشيارلىق بىلەن دۈشمەنى بويۇن ئەگدۈر،  
خەلققە قانۇن يۈرگۈزۈپ، ھالاۋەتتە (ئازادە) ياشا.
2023. ئىككى نەرسە بىلەن ئەل باشقۇرغۇچى بەگلىكىنى بۇزىدۇ،  
ئەگرى يولغا كىرىپ، توغرىلىقتىن ئازىدۇ؛
2024. بىرى — زۇلۇم، يەنە بىرى — بىخۇدلۇق قىلىش،  
بۇ ئىككىسى بىلەن بەگ ئېلىنى خاراب قىلىدۇ.
2025. سەن دۈشمەنى بويۇن ئەگدۈرىمەن دېسەڭ،  
قۇلاق ۋە كۆزۈڭنى ھوشيار تۇتۇشۇڭ كېرەك.
2026. بەگلەر ھوشيارلىق بىلەن دۈشمىنى مەغلۇب قىلغان،



- بىخۇدلۇق بىلەن بەگلىكنىڭ بېغىنى ئۈزگەن.
2027. بەگلەر بىخۇد بولسا، ئىشلىرىنى پۈتتۈرەلمەيدۇ،  
ئىشىنىش، بىلىش كېرەككى، بىخۇد بەگ بەگلىك قىلالمايدۇ.
2028. ھوشيار ئەر دائىم تەييار تۇرۇپ، بىخۇدلارنى قاپقانغا چۈشۈرىدۇ،  
(ئەگەر) دۈشمەن بىخۇد بولمىسا، ئۇنى كىم يېگەلەيدۇ؟
2029. بەگ ھوشيار بولسا، ئەلگە (ھېچكىم) قول تەگكۈزەلمەيدۇ،  
قول تەگكۈزسە، ئەقىل - پاراسەت، بىلىم (بىلەن تەدبىر كۆرىدۇ).
2030. زوراۋان - زالىم كىشى ئۆزىمۇ ئۇزۇن بەگلىك قىلالمايدۇ،  
(چۈنكى) زالىمنىڭ زۇلمنى خەلق كۆتۈرەلمەيدۇ.
2031. بىلىملىك (كىشى) نېمە دەيدۇ، سۆزىنى ئاڭلا:  
زالىم ئۆز ئېلىنى ئۇزۇن مۇددەت سوريالمايدۇ.
2032. زۇلۇم - زورلۇق كۆپەر ئوتتۇرىكى، يېقىنلاشسا، (ئادەم) كۆيدۇ،  
قانۇن - بىر سۇدۇركى، ئۇ ئاقسا نېمەت ئۈنىدۇ.
2033. ئەي دانا، ئۇزۇنراق ئەل سوراش ئۈچۈن  
توغرا قانۇن يۈرگۈزۈش، خەلقنى قوغداش كېرەك.
2034. قانۇن بىلەن ئەل روناق تاپىدۇ، دۇنيا تۈزىلىدۇ،  
زۇلۇم بىلەن ئەل خارابىلىشىدۇ، دۇنيا بۇزۇلىدۇ.
2035. زالىملار زۇلۇم بىلەن تالاي ئوردىلارنى بۇزدى،  
ۋە ئاخىر بۇ زالىملار ئاچلىقتىن ئۆلدى.



2036. بەگلەر كۆڭلىنى دۇرۇس تۇتۇپ، قانۇننى يولغا قويسا،  
بۇ بەگلەك بۇزۇلمايدۇ، ئۇزۇن مۇددەت ئۆرە تۇرىدۇ.
2037. ئەي دۆلەتمەن ئەلگ، ھەممىدىن يامنى  
بەگلەرنىڭ يالغانچى دەپ ئاتىلىپ قېلىشىدۇر.
2038. بەگنىڭ سۆزى توغرا، قىلىقلىرى ئىشەنچلىك بولسۇنكى،  
خەلق ئۇنىڭغا ئىشەنسۇن ۋە بەختىيار ياشسۇن.
2039. يالغانچى كىشىلەر ۋاپاسىز بولىدۇ،  
ۋاپاسىز كىشى خەلققە نالايىق ئىشلارنى قىلىدۇ.
2040. ۋاپادار كىشى نېمە دەيدۇ، ئاڭلا:  
ۋاپا كىشى ئۈچۈن ئادەمىلىكنىڭ بېشىدۇر.
2041. ”سۆزى يالغاننىڭ قىلمىشى چاپادۇر،  
كىم (بىراۋغا) چاپا قىلسا ئۇ ھايۋاندۇر.
2042. يالغانچى كىشىدىن ۋاپا كۈتمە،  
بۇ، كۆپ يىللار مابەينىدە سىنالغان سۆزدۇر.“
2043. بەگ يۈرەكلىك ھەمدە قورقىماس، باتۇر بولسۇن،  
يۈرەك بىلەن دۈشمەنگە تېتىغىلى بولىدۇ.
2044. ئەسكەر قوماندانى جەسۇر، يۈرەكلىك بولۇشى كېرەككى،  
يۈرەكسىز ئەسكەرلەر ئۇنىڭدىن (جاسارەت) ئۆگەنسۇن.
2045. يۈرەكلىك كىشى يۈرەكسىزلەرگە باشلىق بولسا،

ئاندىن ھەممە كىشى يۈرەكلىك بولىدۇ.

2046. بۇ سۆزگە شاھىت بولغان شۇ بېيىتنى ئوقۇ،  
بۇ سۆزنى دىلىڭ، ئەقلىڭ بىلەن (چۈشىنىشكە) تەييارلان:

2047. "قارا، ئارسلان ئىتلارغا باش بولسا،  
بارچە ئىتلار ئارسلاندىك بولىدۇ،

2048. ئەگەر ئارسلانغا ئىت باشچىلىق قىلسا،  
بارچە ئارسلانلار ئىت سىياقىغا كىرىپ قالىدۇ."

2049. بەگ ئۈچۈن سېخىلىق ۋە كەمتەرلىك كېرەك،  
كەمتەرلىك بىلەن مەجەزى مۇلايىم (بولىدۇ).

2050. بەگلەر سېخى بولسا، نامى مەشھۇر بولىدۇ،  
نام - شۆھرىتى بىلەن دۇنيانى ئىگىلەيدۇ.

2051. تۈركۈملەپ ئەسكەر يىغىلىپ، قوشۇن تەشكىل بولىدۇ،  
ئەسكەر ۋە قوشۇن بىلەن كىشى تىلىكىگە ئېرىشىدۇ.

2052. يىغىپ - توپلاپ يېگۈچى كىشى نېمە دەيدۇ، ئاڭلا:  
ئەي قەھرىمان، يىغىپ - توپلا (ھەم) يىگىتلىرىڭگە بەر.

2053. سېخى بول، ئىنئام قىل، يېگۈز ھەم ئىچكۈز،  
ئەگەر (مېلىڭ) ئۆكسۈپ قالسا، يەنە يىغىپ - توپلا، يېگۈز.

2054. جەسۇر، باتۇر ئەرگە مال ئۆكسۈمەيدۇ،  
ئالغۇر ئاق قۇش ئۈچۈن يەم ئۆكسۈمەيدۇ.

2055. قىلىچ، پالتا، ئوقيا، كۈچ - جاسارەت ۋە يۈرەك بولىدىكەن، يىگىت كىشى مال ئۈچۈن ئەندىشە قىلماسلىقى كېرەك.
2056. جاھاننى ئىگىلىگەن دانا بەگ خەزىنىنى قانداق توپلىدى؟  
قوشۇن قەيەرگە بارسا (شۇ يەردىن) تەييار خەزىنە ئالدى.
2057. مەملىكەتنى باشقۇرۇش ئۈچۈن كۆپ ئەسكەر ۋە قوشۇن كېرەك،  
قوشۇننى تۇتۇپ تۇرماق ئۈچۈن كۆپ مال - دۇنيا كېرەك.
2058. مال - دۇنيا ئېلىشقا خەلق باي بولۇشى كېرەك،  
خەلقنىڭ باي بولۇشى ئۈچۈن توغرا قانۇن يولغا قويۇلسۇن.
2059. بۇلاردىن بىرسىلا بولمىسا، (قالغان) تۆتىمۇ بولمايدۇ،  
بۇ تۆتىلىسى بولمىسا، بەگلىك بەربات بولىدۇ.
2060. ئۇندىن باشقا، بەگ بۇ بەش نەرسىدىن يىراق بولسۇن،  
(نەتىجىدە) بەگ نامى ياخشى بولۇپ، شۆھرىتىمۇ يېيىلىدۇ؛
2061. بىرسى - ئالدىراغۇلۇق، بىرسى - بېخىللىق،  
ئۈچىنچىسى - قەھرىلىنىش؛ سەۋرلىك بول، ئۆزۈڭنى تۇت،
2062. تۆتىنچىسى - جاھىللىق بەگ ئۈچۈن يامان ئادەتتۇر،  
بەشىنچىسى - ئەلۋەتتە، يالغانچىلىق ياراشمايدۇ.
2063. بۇ بىرقانچە نەرسىدىن بەگلەر ئۆزىنى يىراق تۇتسۇنكى،  
نامى بۇلغانمىسۇن، سۆزىنىڭ ئېتىبارى بولسۇن.
2064. بۇلاردىن ئەڭ پەسكەش قىلىق جاھىللىقتۇر،

جاھىل مەجەز كىشى نېمىدېگەن بىچارە ۋە يىرگىنچىلىك بولىدۇ - ھە.

2065. شائىر بۇنىڭغا تەقلىد تەن بىر سۆز ئېيتقالىكى، (كىشى)  
شائىرنىڭ بۇ سۆزىنى (ئېسىدە) تۇتسا، سۆزگە باي بولىدۇ:

2066. "جاھىللىق كىشى ئۈچۈن ئېغىر بىر يۈكتۈر،  
جاھىل قىلىققا ئەسىر بولغان بولساڭ، ئۇنىڭغا ئوق ئات.

2067. دۈشمەن قىلمىغانى (ئۆزىنىڭ) خۇي - پەيلى قىلىدۇ،  
ئۇ دۈشمەننىڭ بۇ دۈشمەندىن نېمە پەرقى بار؟"

2068. ئەي، ئەلىگ، كۆپ ئەللەرنى باشقۇراي دېسەڭ،  
قولۇڭدىن كەلسە، مۇنۇ ئۈچ ئىشنى قىلغىن:

2069. ئوڭ قولۇڭدا قىلىچ تۇتۇپ، شىلتىپ ئۇرساڭ،  
سول قولۇڭ بىلەن مال - دۇنيا ئۈلەشتۈر.

2070. ئاغزىڭدىن چىققان سۆزلەر شېكەردىنمۇ شېرىن بولسا،  
بەگ، قۇل، ئۇلۇغ ۋە كىچىكنىڭ ھەممىسى ساڭا بويسۇنىدۇ.

2071. ئەي ئەلىگ، قارا، بەگكە بۇ بىرقانچە نەرسە كېرەككى،  
(شۇ ئارقىلىق ئۇ) خەلققە سۆيۈملۈك بولۇپ، تۆردىن ئورۇن  
ئالسۇن:

2072. (ئۇ) خۇش چىراي، سۆزى شېرىن، ئۆزى مۇلايىم بولۇشى،  
ئىش - ھەرىكىتىمۇ تامامەن شۇنىڭغا مۇناسىپ بولۇشى كېرەك.

2073. كۆڭلىنى كىمتەر (تۇتسا)، قولى ئوچۇق - سېخىي بولسا،

بۇلارغا يارىشا، سادىق - كۆيۈمچان بولسا،

2074. ھەر خىل پەزىلەتلەرنى تۈگەل بىلسە،  
يارماس ئەھۋاللاردىن يىراق تۇرسا،

2075. (بۇنداق كىشى)، خەلق ئىچىدىن تاللانغان سەر خىل كىشىدۇر،  
تاللانغان سەر خىل كىشى — كەمتۈكسىز تولۇن بولىدۇ.

2076. ئۇنىڭغا جاھان خەلقىنىڭ ھەممىسى قول قويدۇ،  
بۇنداق بەگلەر جاھاننى سوراپ، تىلىكىگە يېتىدۇ.

2077. قاپقى يامان، سۆزى قوپال، تەكەببۇر مەجەزلىك ئادەم  
كىشىنى تەزدۈرىدۇ، يۈرۈش - تۇرۇشىنى تۈزىتىلمەيدۇ.

2078. قوپاللىق، ئالدىراخچۇلۇق، يېنىكلىك ۋە شاللاقلىق  
ئاۋامنىڭ قىلىقىدۇر، بۇنىڭدىن يىراق تۇرۇش كېرەك.

2079. ئاۋامنىڭ قىلىقى بەگكە يېقىنلاشمىسۇن،  
يېقىنلىشىدىكەن، بەگ قەدىرسىز بولىدۇ.

2080. قارا — قۇلنىڭ رەڭگىدۇر، بەگ بولسا ئاق،  
بىلگىنىكى، (خۇدا) قارا بىلەن ئاقنى پەرقلىنىدۇرگەن.

2081. ئېسىل بىر بەگ بولاي دېسەڭ، ئېنىقكى،  
ئەي شۆھرەتلىك زات، پەزىلىتىڭمۇ ئېسىل بولسۇن.

2082. نامدا بەگ بولۇپ، قىلىقى ئاۋامدەك بولسا،  
ئۇ خەلق ئارىسىدا ئاۋامدىنمۇ پەس بولىدۇ.

2083. بەگ ھۆسنى - جامالى كۆركەم، چاچ - ساقىلى ياسالغان،  
ئوتتۇرا بويلىق ۋە نام - شۆھرەت قازانغان بولۇشى كېرەك.

2084. يۈزىگە باققانلار كۆرۈپلا ياقتۇرسا،  
خەلقى ئۇنىڭغا قاراپ، مەغرۇرلانسۇ؛

2085. (ئۇ) جەسۇرلۇقتا ياۋغا (نەسبەتەن) قاتتىق (قول) بولسا،  
ھۆسنى كۆرەر كۆزگە ھۇزۇر بەرسە.

2086. بويىنىڭ ئېگىز بولۇشىنى بىلىم خوپ كۆرمەيدۇ،  
بەك پاكار بولسۇمۇ، چىرايلىق كۆرۈنمەيدۇ.

2087. ۋاھالەنكى شۇنداق ئىكەن، ئوتتۇرا بوي بولۇشى كېرەك،  
بويى ئوتتۇرا بولسا، ئەڭ ياخشى بولغىنى.

\* 2088. بېشىدىن (كۆپ ئىشلارنى) كەچۈرگەن، (ئۇزۇن) ياشىغان،  
(ھەممىنى) سىنىغان كىشى نېمە دەيدۇ، ئاڭلا:

2089. ”بويى پاكارنىڭ تېنى ئاجىز، قىلىقى غەزەپلىك بولىدۇ،  
قەيەردە غەزەپ بولسا، شۇ يەردە جاڭجال چىقىدۇ.

2090. بوي (ئۆزىگە) يارىشىملىق، ئوتتۇرا بولغىنى ياخشى،  
ئەي بىلىملىك كىشى، (ھەر) ئىشتا ئوتتۇرا ھال بول.

2091. بەگ مەي ئىچمەسلىكى، پىتنە - پاسات قىلماسلىقى كېرەك،  
بۇ ئىككى قىلىقتىن ئاقىۋەت بەخت قاچىدۇ.

2092. دۇنيا بەگلىرى شاراب تەمىگە بېرىلىپ كەتسە،

ئەل ۋە خەلقنىڭ دەرد - ئازابى (تېخىمۇ) ئاچچىق بولىدۇ.

2093. دۇنيا سورىغۇچى (بەگ) ئويۇنغا بېرىلسە،  
ئېلىنى بۇزىدۇ (ۋە) ئۆزى موھتاجلىققا چۈشىدۇ.

2094. بەگلىك ئىشنى ۋاقتىدا بېجىرمەسە،  
قۇش سېلىپ قوغلىسىمۇ، ئۇنىڭغا يېتىشمەيدۇ.

\* 2095. بىلىم بەرگۈچى، بىلىمسىزنى مەيدىن تىيىپ  
تەنبە بەرگۈچى نېمە دەيدۇ، ئاڭلا:

2096. ئەي بوغۇزنىڭ قولى مەيخور، مەي ئىچمە!  
مەي ئىچسەڭ، كەمبەغەللىك يولى ئېچىلىدۇ،

2097. ئاۋام مەيخور بولسا، مال - دۇنياسى شامالدىك ئۇچۇپ كېتىدۇ،  
بەگ مەيخور بولسا، ئېلىنى قانداق تۇتۇپ تۇرالايدۇ؟

2098. بۇ مەي ۋە مەي ساتقۇچى دۈشمەندۇر، كۈمۈش ئالىدۇ،  
مىجەز - خۇلقى ئورۇشقاق، جاڭجالچى بولىدۇ.

2099. كىشى مەست بولسا، گالۋاڭ ۋە تەلۋە بولىدۇ،  
تەلۋە كىشىلەر قاچانمۇ تۈزۈلىدۇ؟

2100. ساپ دىل كىشى نېمە دەيدۇ، ئاڭلا،  
ئەي گېلىنىڭ قولى، بۇ سۆزگە ئەمەل قىل:

2101. قىلىشقا تېگىشلىك نى - نى ئىشلار مەي ئىچسە (قىلىنماي) قالىدۇ،  
قىلىشقا بولمايدىغان قانچىلىغان ئىشلار مەستلىكتىن كېلىدۇ.



2102. قانچىلىغان نالايىق ئىشلار مەي ئىچكەندە بولىدۇ،  
كۆپلىگەن ياخشى ئىشلار مەستلىكتىن قىلىنماي قالىدۇ.

2103. بەگ مەي ئىچىپ ئويۇن بىلەن ئاۋۇنسا،  
خەلق ئىشىنى ئويلاشقا قانداقمۇ ۋاقتى يېتىدۇ؟

2104. قەيەردە پىتنە - پاسات بولسا، (ئۇ يەردىن) بەخت تېزىپ كېتىدۇ،  
پىتنە - پاسات ھەقىقەتەن، دائىم بەگلىكنى خاراب قىلىدۇ.

2105. بەخت - ئىقبال پاك (نەرسە)، پاكلىقنى تەلەپ قىلىدۇ،  
دۆلەت - ساپ، تازا (نەرسە)، ئۇ ساپ - تازىلارنى يۆلەيدۇ.

2106. بەگ ئىچەرمەن، جېدەلچى، تەرسا بولسا،  
پۈتۈن خەلقىمۇ تامامەن ئىچەرمەن بولىدۇ.

2107. ئاۋامنىڭ نالايىق ئىشلىرىنى بەگلەر تۈزەيدۇ،  
بېگى نالايىق (ئىشى) قىلسا، ئۇنى كىم يېتەكلەيدۇ؟

2108. تازا بولمىغان (نەرسىنى) ئىنسان سۇ بىلەن يۇيۇپ تازىلايدۇ،  
ئەگەر سۇ بۇلغانسا، نېمە بىلەن يۇيۇپ تازىلايدۇ؟

2109. كىشى ئاغرىسا تېۋىپ دورا بېرىدۇ،  
تېۋىپنىڭ ئاغرىقىغا كىممۇ داۋا تاپىدۇ؟

2110. بەگلەرنىڭ مەجەزى توغرا، ئىش - ھەرىكىتى پاك بولۇشى كېرەككى،  
خەلق بەگ(نىڭ) يولىغا قاراپ، يۈرۈش - تۇرۇشىنى تۈزىسۇن.

2111. بەگلەرنىڭ قائىدە - يوسۇنى قانداق بولسا،



خەلقىمۇ بۇ يوسۇننى كۆرۈپ، شۇنداق قىلدۇ.

2112. بۇ گەپلەرنىڭ شاھىتى مانا بۇ سۆزكى،  
بۇ سۆزگە سەپسالساڭ، مەنسى توغرا:

2113. ئەگەر بۇ بەگلەر قانداق يولغا ماڭسا،  
شۇ يول قۇلىنىڭمۇ ماڭغان يولى بولىدۇ،

2114. بەگ ياخشى، ئىش - ھەرىكىتى ئادىل بولسا،  
(ئۇنىڭ) قولى تېخىمۇ ياخشى ئىش - ھەرىكەت قىلىدۇ.

2115. مەغرۇرلۇق، تەكەببۇرلۇق بەگكە لايىق ئەمەس،  
مەغرۇرلۇق (كىشىنى) توغرا يولدىن ئازدۇرىدۇ.

2116. ئېنىقكى، بەگلەر دۆلەت بىلەن ئۇلۇغ بولدى،  
تېگىشلىكىنى ئېلىش ئۈچۈن كىچىك كۆڭۈل بولۇشى كېرەك.

\* 2117. خەلقىنى تاللانغان، بىلىملىك، ئەقىللىق  
ياخشى بەگ نېمە دەيدۇ، ئاڭلا:

2118. بەگلەر ئۆزىنى ئۇلۇغ كۆرسىتىپ چوڭچىلىق قىلسا،  
ئەي ئوغۇل، شۈبھىسىزكى (ئۇ) خارلىق كۆرىدۇ.

2119. تەكەببۇرلۇق بىلەن كۆككە ئۆرلىگىلى بولمايدۇ،  
ئەگەر كەمتەر بولسا، ئىشى بۇزۇلمايدۇ.

2120. تەكەببۇرلۇق پايدىسىز، كۆڭۈلنى سوۋۇتىدۇ،  
كەمتەرلىك كىشىنى يۇقىرى ئۆرلىتىدۇ.

2121. بەگ كەمتەر، مۇلايىم بولۇشى كېرەك،  
ئەگەر ئۇنداق بولمىسا، سەن ئۇنىڭدىن ۋاز كەچ.
2122. بەگ كەمتەر (ۋە) قورسقى كەڭ بولۇپ،  
خاتا قىلغانلارنىڭ خاتالىقىنى كەچۈرسە،
2123. ئەسكەر - خىزمەتچىلەر ئۇنىڭدىن تېزلا مەنۇن بولۇپ ساداقەت  
كۆرسىتىدۇ،  
سادىق - سەمىمىي كىشىلەر ئەستايىدىل خىزمەت قىلىدۇ.
2124. خەلقنى باشلىغۇچى بەگ ئۈچۈن تىرىشچانلىق كېرەك،  
تىرىشچانلىق بىلەن بىللە مەردلىكمۇ كېرەك.
2125. بۇنداق تىرىشچانلىق (ۋە) مەردلىك بىلەن داڭ چىقارسا،  
تېلىكىگە يېتىدۇ (ۋە) ئولجىسى ئالدىدا بولىدۇ.
2126. كىمىنىڭ تىرىشچانلىقى بولمىسا، ئۇ ئۆلۈكتۇر،  
ھەر ئىككى دۇنيادا ئۆز ئۆلۈشىگە ئېرىشەلمەيدۇ.
2127. تىرىشچانلىق بىلەن بىللە سىياسەتمۇ كېرەك،  
سىياسەتكە بەگ يېتەكچىلىك قىلىشى كېرەك.
2128. بەگ سىياسەت بىلەن قانۇن (ۋە) ئەلنى تۈزەيدۇ.  
خەلق (ئۆز) قىلىقىنى سىياسەتكە قاراپ ئوڭشايدۇ.
2129. بۇ سۆزگە مۇنۇ بېيىت جاۋاب ۋە شاھىتدوركى،  
قەيەردە شاھىت بولسا، ئۇ ئېنىق ھۆججەتتۇر:

2130. "بەگلەرنىڭ ئىشكىنى سىياسەت بېزەيدۇ، بەگ سىياسەت بىلەن ئېلىنى تۈزەيدۇ.
2131. يامانلارغا سىياسەت يۈرگۈزۈش كېرەك، خەلقنىڭ مالىمانىنى سىياسەت باسدۇ."
2132. ئەلنىڭ تىرىكى، ئۇلى (ۋە) مۇستەھكەملىكى، ئاساسى، نېگىز - يىلتىزى ئىككى نەرسىدۇر:
2133. بىرسى - خەلقنىڭ ئۇلۇشى بولغان قانۇن، (يەنە) بىرسى - ئەسكەر - خىزمەتچىلەرگە كۈمۈش تارقىتىش.
2134. قانۇن بىلەن خەلقى خۇشال ياشىسا، كۈمۈشنى كۆرۈپ، ئەسكەر - خىزمەتچىلەرنىڭ چىرايى ئېچىلىدۇ.
2135. بۇ ئىككى قاتلام بەگدىن سۆيۈنسە، ئېلى، ئوردىسى تۈزىلىدۇ، بەگ ھالاۋەتكە ئېرىشىدۇ.
2136. قايسىبىر بەگ خەلققە قانۇن يۈرگۈزمىسە، خەلقنى قوغدىمىسا، تالان - تاراج قىلسا،
2137. (ئۇ) خەلقنى ئوتقا تىققانلىق، ئېلىنى بۇزغانلىق بولىدۇ، بەگلىكىنىڭ ئۆلمۈ شۈبھىسىز يىقىلىدۇ.
2138. قايسىبىر بەگ ئەسكەر - خىزمەتچىلىرىنى سۆيۈندۈرمىسە، شۇنىڭ بىلەن قىلىچلار قىنىدىن چىقمايدۇ.
2139. بەگلەر قىلىچ بىلەنلا ھۆكۈمرانلىق قىلالايدۇ،

قىلىچسىز بىخۇد بەگ ئېلىنى باشقۇرالمىدۇ.

2140. قىلىچ، پالتا — ئەلنىڭ قوغدىغۇچىسىدۇر،  
خەلق باشچىسى قىلىچ بىلەن ئەل ئالىدۇ.

\* 2141. قىلىچ، پالتا بىلەن دۈشمەننى يېڭىپ،  
دۇنيانى سۈرىغان ئەر نېمە دەيدۇ، ئاڭلا.

2142. ئەي، ئەل سۈرىغۇچى، ئەلنى قوغداش كېرەك،  
ئوغا يېگەنلەرمۇ بىخۇدلۇقتىن يەيدۇ.

2143. ئەي قۇدرەتلىك، قىلىچ (ۋە) پالتىنى ئۈزۈڭگە ساقچى قىل،  
قىلىچ ساقچى بولسا، بەگ ئامانلىق تاپىدۇ.

2144. قىلىچ تەۋرەيدىكەن، دۈشمەن تەۋرىمەيدۇ،  
قىلىچ قىنغا كىرىدىكەن، بەگكە ئامانلىق بولمايدۇ.

2145. ئەي بەگ، قىلىچ تۇتقۇچىلارنى سۆيۈندۈرگىن،  
دائىم خۇشال - خۇرام ياشا، زەخمەت چەكمە.

\* \* \*

2146. ئۆگدۈلمىش يەنە دەدى: (ئەي) دۆلەتمەن ئەلىگ،  
بۇ ئەل ئىشلىرى قىيىن، (ئەمما) نامى ئۇلۇغدۇر.

2147. خەلقنى باشلىماق — بۈيۈك (ۋە) ئېغىر ئىشتۇر،  
دائىم باش ئاغرىقى، مۇشەققەت كەلتۈرىدۇ.

2148. نەزەر سالساڭ، خۇشاللىقى ئاز، قايغۇسى كۆپ،  
ماختىغۇچى — ئاز، سۆككۈچىلەر — كۆپ.
2149. قايىقتىلا قارىساڭ قورقۇنچ باسدۇ،  
(بۇنىڭ) شادلىقىنى سورىساڭ، تېخىمۇ ئاز.
2150. ئۇنى سۆيىمگۈچىلەر كۆپ، سۆيىدىغانلار ئاز،  
غوۋغاسى كۆپرەك، راھىتى ئاز.
2151. ھەممە يەردە كۆڭۈل خاتىرجەم بولمايدۇ،  
كۆڭۈل خاتىرجەمسىزلىكى چوڭ ئازابتۇر.
2152. نەزەر سالساڭ، ھەممە ئىشىدا بىر خەتەر بار،  
خەتەرلىك ئىش (كىشىنىڭ) لەزىتىنى قاچۇرىدۇ.
2153. ئەقىل — ئىدراكلق كىشىنىڭ نېمە دېگەنلىكىنى ئاڭلا،  
ئەقىل—ئىدراكلق كىشىنىڭ سۆزى تامامەن ئۇنچىگە (ئوخشايدۇ):
2154. ”ئەلگىنىڭ بويىنى (گويا) قىلدەك، بېشى گۈمبەزدەك،  
ئەقىللىق كىشى ئۇنىڭغا بەك ئىشىنىپ كەتمەيدۇ.
2155. بەگلىك مىسالى قىلىچ ئاستىدىكى باشتۇركى،  
كۈندە ئۇنىڭغا مىڭلارچە خەتەر كېلىدۇ.“
2156. بارچە بەگلىرىنىڭ ئىشى ئەنە شۇنداق بولىدۇ،  
بەزىسى ھالاۋەت كۆرىدۇ، بەزىسى بېشىنى يەيدۇ.
2157. (بۇ) دۇنياغىمۇ، ئاخىرەتكىمۇ ئېرىشەي دېسەڭ،

(مۇنۇ) بېرقانچە ئىشنى تاشلىما، ئىمكانقەدەر تىرىشقىن:

2158. دىلىڭ ۋە تىلىڭنى توغرا تۇت، خۇداغا سىغىن،  
ئىگەم يارىلىقىنى قەدىرلە، (ئۇنىڭغا) ئىبادەت قىل.
2159. رەببىمدىن بېشىڭغا نېمە كەلسە تامامەن رازى بول،  
قانائەت (قىلغىنىڭ): ۋە رازى (بولغىنىڭ) قۇللۇق قىلغىنىڭدۇر.
2160. پۈتۈن خەلققە (چىن) دىلىڭدىن كۆيۈمچان بول،  
دائىم ياخشىلىق قىل، ئۈزۈڭمۇ ياخشىلىققا ئېرىش.
2161. خەلققە ياردەم بېرىپ، پايدا كەلتۈر، زىيان سالما،  
ئىش - ھەرىكىتىڭ ياخشى بولسۇن، يامانلارنىڭ زىيىنىنى يوقات.
2162. تىرىكلىك (ۋە) مال - دۇنيا سېنىڭ بولدى،  
تىرىكلىككە ئېرىشكەن ئىكەنسىن، كۈلۈپ تۇرۇپ مەشئەل ياق،
2163. جېنىڭ چىقىمۇ چوڭ ئۈمىدەتە بول، ئىشەنگىنىكى،  
خۇدا ياخشىغا ياخشى يول نېسىپ قىلىدۇ.
- \* \* \*
2164. بۇلارنى مەن ئېيتتىم، ئەلگ ئاڭلىدى،  
بەگ ئۈچۈن مۇشۇنداق پەزىلەت، بىلىملەر كېرەك.
2165. پەزىلەت، قائىدە - يوسۇن قانداق كىشىدە بولسا،  
ئۇنى بەگ دەپ ئاتا، ئەلدە يۇقىرى ئورۇنغا قويۇش كېرەك.

2166. بۇنداقلا مۇكەممەل بەگ بولۇپ، خەلقنى باشلايدۇ، كىشى ئۇنىڭدىن ھەممە ياخشىلىقلارغا ئېرىشىدۇ.

2167. بىلىملىك، زېرەك كىشى نېمە دەيدۇ، ئاڭلا، بىلىملىك، زېرەكنىڭ بىلىمى ئەل ئۈچۈن زىننەتتۇر.

2168. بەگ — بىلىملىك، ئىدراكلىق، توغرا بولۇشى، يۈرەكلىك ۋە ئەقىللىق بولۇپ، شۆھرىتىنى يۈكسەلدۈرۈشى كېرەك.

2169. سېخىي ھەم دۇرۇس، ھايالىق ۋە سىلىق، كۆيۈمچان بولۇپ، ئېلىنى پۇختا قوغدىشى لازىم.

2170. كۆزى توق، سەۋرچان ۋە كەمتەر، شەپقەتلىك، ئەپۇچان ۋە مۇلايىم (بولۇشى) كېرەك.

2171. پۈتۈن پەزىلەتلەردە ھەركىمدىن ئۈستۈن تۇرۇشى، خەلققە ياخشى قانۇن يۈرگۈزۈشى كېرەك.

2172. قايسىبىر ئەلنىڭ مۇشۇنداق بېگى بولسا، ئۇ ئەل خەلقى نجات تاپىدۇ، دەردتىن خالاس بولىدۇ.

2173. ئەلدە بەخت قۇياشى تۇغىدۇ، ئاسايىشلىق بولىدۇ، كۆپ ئەپسۇسكى، مۇشۇنداق كىشىلەرمۇ ئۆلىدۇ.

\* \* \*

2174. ئەي ئەلگى، مېنىڭ بىلگەنلىرىم مۇشۇ، مانا، ئەقلىم يەتكەننى ساڭا تەۋسىيە قىلدىم.

## ئەلگىنىڭ ئۆگدۈلمىشكە سوئالى

2175. ئەلگى دەيدى: چۈشەندىم، توغرا سۆزلىدىڭ، ماڭا كېرىكىمۇ شۇ ئىدى، بىلىمدە يېڭىلىمىدىڭ.
2176. سەندىن سورايدىغان يەنە بىر سۆزۈم بار، ئۇنىمۇ ماڭا ئېنىق ئېيتىپ بەر.
2177. بېگى پەزىلەتتە ئەنە شۇنداق تولۇق بولسا، ئەي كامىل، (ئۇنىڭ) ۋەزىرى قانداق بولۇشى كېرەك؟
2178. (ۋەزىر) ئالتۇن - كۈمۈش بىلەن خەزىنىنى توشقۇزسا، ئەل تۈزىلىپ شەھەر - كەنتلەر كۆپەيسە،
2179. توغرا قانۇن تۈزۈپ، ئەلنى ئوڭشاپ باشقۇرسا، ئەسكەر - خىزمەتچىلەر ياخشىلىققا ئېرىشىپ مەمنۇن بولسا،
2180. خەلق ئاسايىشلىققا ئېرىشسە (ئۇنىڭغا يات) قول تەگمىسە، شۇنىڭ بىلەن بېگىنىڭ ياخشى نامى يېيىلسا.



ئۆگدۈلمىش بەگلەرگە ۋەزىر بولغۇچىنىڭ قانداق  
بولۇشى كېرەكلىكىنى ئېيتىدۇ

2181. ئۆگدۈلمىش جاۋاب بېرىپ دېدى: ئەلىگ،  
ۋەزىر — بەگلەرنىڭ ئۇزىنار قولىدۇر.
2182. شۈبھىسىزكى، بەگكە ۋەزىر كېرەك بولىدۇ،  
ۋەزىرى ياخشى بولسا، بەگ خاتىرجەم ئۇخلايدۇ.
2183. ۋەزىر بەگلەرنىڭ يۈكىنى كۆتۈرگۈچىدۇر،  
ۋەزىر بەگلىكنىڭ ئاساسىنى مۇستەھكەملىگۈچىدۇر.
2184. (ۋەزىرلىككە) بەكمۇ تاللانغان، ناھايىتى خىل ئەر كېرەككى،  
ئۇ ئەقلى كامىل، پۈتۈن ۋۇجۇدى بىلەن بېرىلگەن بولسۇن.
2185. پاراستى ئۈستۈن، بىلىمى دېڭىزدەك بولۇپ،  
بارلىق ئىشنىڭ ھۆددىسىدىن چىقسۇن، (بەگنىڭ) يۈزىنى يورۇق  
قىلسۇن.
2186. ئۇرۇقى تازا، ساپ دىل، توغرا بولۇشى كېرەككى،  
توغرىلىق بىلەن كۈنى ئۆتسۇن.
2187. بۇ ئۇلۇغ ئىش، بۇنىڭغا تاللانغان ئەر كېرەك،

- راستچىل ۋە خۇلقى ئېسىل بولۇشى كېرەك.
2188. (ئۇ) ئەقىللىق ۋە بىلىملىك بولۇشى،  
زېرەك ھەم مۇلايىم بولۇشى كېرەك.
2189. ئەقىل - ئىدراكلىق كىشىنىڭ ئۇرۇقى ياخشى بولىدۇ،  
ئۇ قەيەردە بولسا يۈكسىلىدۇ، (شۆھرەتتىن) مەھرۇم قالمايدۇ.
2190. ئىمانلىق، پاك ۋە تەقۋادار بولسۇنكى،  
خەلق ھەر جەھەتتە ئۇنىڭدىن ئەمىنلىك تاپسۇن.
2191. سەمىمىي تەقۋادار كىشى - كىشىلەرنىڭ سەرخىلى بولۇپ،  
بارچە دەردمەنلەرنىڭ دەردىگە داۋا بولىدۇ.
2192. سەمىمىي تەقۋادار كىشى ئېھتىيات بىلەن ئىش قىلىدۇ،  
يارامسىزلارغا يېقىنلاشمايدۇ، ئىشنىڭ پەيتىنى بىلىدۇ.
- \* 2193. بەگدى قالسا، ئەلگە ئۈچۈن سۆز ۋە ھەرىكىتى بىلەن  
ئەلگە ھۆكۈمرانلىق قىلىدىغان (كىشى) ۋەزىردۇر.
2194. ئۇرۇقى ساپ بولمىغان كىشى پاك بولمايدۇ،  
ناپاك كىشى ۋەزىرلىككە يارمايدۇ.
2195. ئۇرۇقى ساپ كىشىلەر ۋاپادار بولىدۇ،  
ناپاك كىشىلەرنىڭ ئىشى چاپا كەلتۈرۈشتۈر.
2196. قانۇن يۈرگۈزگۈچى كىشى نېمە دەيدۇ، ئاڭلا:  
قانۇن يۈرگۈزگۈچى ئەلدە تۆرنىڭ بېشى بولىدۇ.

2197. "ئۇرۇقى ساپ كىشىلەر ئىش - ھەرىكەتتە مۇلايىم بولىدۇ،  
ۋاپا بىلەن خەلققە قۇچاق - قوينى ئاچىدۇ.

\* 2198. ناپاك كىشىلەرگە دائىم شېكەر ۋە ئىلىك يېگۈزسەڭمۇ،  
(ئۇنىڭ) قىلمىشى (يەنىلا) ۋاپاسىزلىق، جاپا (بولىدۇ)."

2199. (ۋەزىر) ھايالىق ھەم كۆزى توق، ئىشەنچلىك بولۇشى كېرەك،  
ھاياسىز كىشى كىشىلەرنىڭ يامىنىدۇر.

2200. كۆزى توق بولۇشى، مال - دۇنياغا ھېرىس بولماسلىقى كېرەك،  
ئاچكۆزلەر پۈتۈن دۇنيا مېلىغا ئىگە بولسىمۇ توپمايدۇ.

2201. كىشىلەرنىڭ ئېسىلى ھايالىق كىشىدۇر،  
ھايالىق كىشى كىشىلەرنىڭ بېشىدۇر.

2202. كىم ھايالىق بولسا، ئۇنىڭغا ھەرقانداق ئىشنى تاپشۇر،  
ئىنسان ھايا بىلەن يامانلىقنىڭ ئىشىكىنى ئېتىدۇ.

2203. ھاياسىز كىشى كىشىلەرنىڭ پەسكەشىدۇر،  
ھاياسىزنىڭ ئېغىزىدىن توغرا سۆز چىقمايدۇ.

2204. ھايالىق، مۇلايىم كىشى نېمە دەيدۇ، ئاڭلا،  
(ئۇ) ساڭا سەھمىي سۆزلىرى بىلەن نەسەھەت قىلىدۇ؛

2205. ھاياسىز كىشىدىن يىراق تۇر، يىراق!  
ھاياسىزلىق تەقىپ قىلىنغان كۆز دېمەكتۇر.

2206. ھاياسىزنىڭ يۈزىگە قارىساڭ، ئەتىسى سۆڭەكتۇر،

ھاياسىزنىڭ ئۆزى پۈتمەس تۆشۈكتۇر.

2207. ھايا بىلەن ئىنسان ئابىرۇيۇق بولىدۇ،  
ھايا بولغاندىلا (كىشىنىڭ) يۈزى يورۇق بولىدۇ.

2208. (ۋەزىرنىڭ) ھۆسنى - چىرايى كۆركەم، چاچ - ساقىلى ياسالغان،  
ئىش - ھەرىكىتى توغرا بولۇپ، خەلققە مەنپەئەت بەرسۇن.

2209. ئىش - ھەرىكىتى توغرا، مەجەزى مۇلايىم بولسا،  
ئۇنىڭدىن خەلققە دائىم ياخشىلىق كېلىدۇ.

2210. ئىش باشلىغۇچى ئىشتا ئادىل بولمىسا،  
بەگلەرنىڭ ھەممە ئىشى ئەگرى بولىدۇ.

2211. ئىش بېجىرگۈچى ئۈچۈن توغرىلىق، چىنلىق كېرەك،  
ئاندىن بەگلەر ئۇنىڭغا ئىش تاپشۇرۇشقا ئىشەنچ قىلىدۇ.

2212. چىرايلىقنىڭ قىلىقمۇ چىرايلىق بولىدۇ،  
ئىش - ھەرىكىتى چىرايلىق بولسا، ئەلگە پايدىسى تېگىدۇ.

2213. كىمنىڭ يۈزى ۋە تاشقى (قىياپىتى) چىرايلىق بولسا،  
تېشىغا ئوخشاش، ئىچىمۇ چىرايلىق بولىدۇ.

\* 2214. سىنالغان ۋە ياخشى - ياماننى سىناپ بىلگەن  
كىشى نېمە دەيدۇ، ئاڭلا:

2215. "كىشىنىڭ كۆركىگە ئىچكى مەجەزى ھەمراھدۇر،  
چىراي كۆركەملىكىگە ئىش - ھەرىكىتى ماس بولىدۇ.

2216. تېشىنى كۆرۈپ ئىچىگە گۇۋاھلىق تاپساڭ، بەس،  
تېشى ئىچىدەك، ئىچى تېشىدەك بولىدۇ.
2217. چاچ - ساقلى ياسالغان ۋەزىر ھەيۋەتلىك بولىدۇ،  
ۋەزىر ھەيۋەتلىك بولسا، ئىشى ئوبدان يۈرۈشىدۇ.
2218. (ۋەزىر) ھېساب بىلىدىغان، ئالىم، زېرەك بولۇشى كېرەك،  
بىلىم بىلەن تۈرلۈك خەت - يېزىقلارنى بىلىشى كېرەك.
2219. ۋەزىرنىڭ ھەممە ئىشى ھېساب بىلەن بولىدۇ،  
ھېساب بىلمىسە، خىزمەتچىلەرنىڭ ئىشى ئورۇندالمايدۇ.
2220. كىشى ئىش - كۈشلىرىنى ھېساب بىلەن بېجىرىدۇ،  
يىل، ئاي، ۋاقىتنى ھېساب بىلەن ئايرىيدۇ.
2221. ھېساب ساق بولغانلىقتىن "ساقش"① دەپ ئاتالغان،  
سەپسالساڭ، ھېساب بەك ساق ئىشتۇر.
2222. كىشى زېرەك بولمىسا، ئىشنىڭ ھۆددىسىدىن چىقالمايدۇ،  
ئىنسان ئۆز ئىشىنى زېرەكلىك بىلەن ئىشلەيدۇ.
2223. ئىنسان بىلگەنلىرىنى يېزىق بىلەن پۈتتۈرۈپ،  
پۈتۈپ قويسا نېمە قىلغانلىقىنى بىلىدۇ.
2224. يېزىق زېرەكلىكنىڭ نىشانىدۇر،  
يېزىق بىلگەن كىشى بەك زېرەك بولىدۇ.

① قەدىمكى ئۇيغۇر تىلىدا "ھېساب" سۆزى "ساقش" دېيىلەتتى، بۇ سۆز "ساق" "ئىش" دېگەن ئىككى سۆزنىڭ بىرىكىشىدىن ياسالغان.

2225. ئىنسان بالىسى يېزىق بىلمىگەن بولسا،  
يىل، ئاي، كۈن سانىنى قانداق بىلگەن بولاتتى؟

2226. دانالار كىتاب پۈتۈپ قويىمىغان بولسا،  
ھېسابلاشنىڭ قانداقمۇ ئامال - چارىسى بولاتتى؟

2227. خۇدا بۇ ئالەمنى يارىتىشتىن ئاۋۋال،  
لەۋھۇ - قەلەمنى<sup>①</sup> يارىتىپ ئىشلەتتى.

2228. قۇلنىڭ نېمە قىلغانلىقىنى پەرىشتە يازىدۇ،  
خۇدا قىيامەتتە ئۇ ئىشنى سورايدۇ.

2229. (ۋەزىر) كەمتەر، تىلى يۇمشاق بولۇشى كېرەككى،  
كىشىنى سۆيۈندۈرۈشنىڭ يولى مانا شۇ.

2230. دىلى كەمتەر بولسا، كىشىنىڭ سۆيگۈسىگە سازاۋەر بولىدۇ،  
سۆيگۈگە سازاۋەر بولغان كىشى دوستلىرىنى خۇشال قىلىدۇ.

2231. مۇلايىم، كەمتەر (كىشى) نېمە دەيدۇ، ئاڭلا،  
دىلى كەمتەرلىك - كىشى ئۈچۈن نېمىدېگەن ياخشى!

2232. كەمتەر كىشى خەلق ئىچىدە سۆيۈملۈك بولىدۇ،  
كۆڭلى قاتتىق كىشى سۆيگۈگە سازاۋەر بولالمايدۇ.

① لەۋھۇ - قەلەم - ئىسلام رىۋايەتلىرىدە ئاللاھىمىدىن ئاۋۋال تاختا بىلەن قەلەمنى يارىتىپ، بۇ تاختىغا ھەربىر بەندىنىڭ تەقدىرىنى يېزىپ قويغان، دېيىلىدۇ. بۇ تاختا لەۋھى مەھفۇز دەپ ئاتىلىدۇ.

2233. كەمتەر كىشى ئۇزۇن مۇددەت ئېتىبارلىق بولىدۇ،  
تەكەببۇر كىشى بۈيۈكلۈككە ئېرىشەلمەيدۇ.
2234. ۋەزىرلىككە ناھايىتى نېشەنچىلىك ئەر كېرەك،  
(ئۇ) ئوقۇمۇشلۇق، بىلىملىك، بەكمۇ ئەقىللىق بولۇشى لازىم.
2235. دىلى بىلەن تىلى بىر، ئىش - ھەرىكىتى دۇرۇس،  
ھايالىق، ساپ دىل، خەلق ئىچىدىكى توغرىلار بولۇشى كېرەك.
2236. كۆزى توق، سەگەك، ھوشيار، ئىشنى بىلىدىغان،  
ياراملىق ۋە يارامسىز كىشىلەرنى ئايرىيدىغان.
2237. خىزمەتكە بېرىلگەن، سادىق (ۋە يامانلىقتىن) ئەيىمىنىدىغان،  
ئامانەتكە (خىيانەت قىلمايدىغان)، دىلى پاك بولۇشى كېرەك.
2238. بۇ پەزىلەت ۋە بىلىملەر كىمدە تولۇق بولسا،  
ۋەزىرلىكنى ئۇنىڭغا بەرسەڭ بولىدۇ، ئەي ئەلىگ.
2239. مۇشۇنداق كىشى بەگكە ۋەزىر بولسا،  
بېگى ھەم خەلقى تەڭلا خاتىرجەملىك تاپىدۇ.
2240. ئەلىگنىڭ ئىشلىرى خالىغىنىدەك تولۇق ئورۇندىلىدۇ،  
ئېلى تۈزىلىدۇ ھەم خەلقىمۇ باي بولىدۇ.
2241. يارامسىز، يامان كىشى ئەلىگە ۋەزىر بولسا،  
ئۇ ئەلىنىڭ خەلقى - بايلىرىمۇ، كەمبەغەللىرىمۇ بىردەك خاراب  
بولىدۇ.

2242. ۋەزىر ياخشى بولسا، خەلق ئۈچۈن پايدىلىق،  
خەلققە پايدىلىق بولغىنى ئەلگىكىمۇ لەززەت بېرىدۇ.

\* 2243. بىلىمى دەريا(دەڭ چوڭقۇر)، بىلىم بىلەن كۆڭلى -  
كۆكسىنى يورۇتقان (كىشى) نېمە دەيدۇ، ئاڭلا:

2244. بەگنىڭ كۆڭلى ۋە تىلى ياخشى بولسا،  
ئۇنىڭ خىزمەتچىلىرىمۇ توغرا يول تۇتىدۇ.

2245. ئەگەر بەگلەر زالىم، يامان بولسا،  
ئۇنىڭ خىزمەتچىلىرىمۇ ياخشى يولدىن تايىدۇ.

2246. بېگى ياخشى بولسا، ئۇنىڭ خىزمەتچىلىرىنىڭمۇ  
قىلقى ياخشى بولىدۇ، زىيان سالمايدۇ.

2247. بىلگىنى، بەگلەر (ئۆزى) يامان بولمىسا،  
يامانلارنى ئۆزىگە يېقىن يولاتمايدۇ.

2248. يامان قەيەردە بولسا، يامانلار بىلەن بىللە (بولدۇ)،  
ئەي ياخشى، يۈر، ياخشى دوست ئىزدە!

2249. يامان ياخشى بىلەن يارشالمايدۇ،  
تۈز (نەرسە) ئەگرى بىلەن ماسلىشالمايدۇ.

2250. قارا تۈن يورۇق كۈندۈزگە يېقىن كېلەلمەيدۇ،  
يېشىل سۇ قىزىل ئوتقا مېھمان بولالمايدۇ.

2251. بىلمەيدىغان كىشىنى سەن بىلەي دېسەڭ،



تونۇشلىرىنى سورا، ئاندىن بىلىنىدۇ.

2252. ھەرقانداق نەرسە ئۆز توپىغا قوشۇلىدۇ،  
سەن ئۆز تۇرغۇنكى، ئەگرى بىلەن قوشۇلما.

2253. بۇ سۆزگە شاھىت بولغان مۇنۇ بېيىتى ئوقۇ،  
بۇ بېيىتى ئوقۇپ، (مەنسىنى) دىلىڭغا پۈك:

2254. ”قارا، يۈرىدىغان، ئۇچىدىغان نەرسىلەرنىڭ ھەممىسى  
ئۆز تەڭتۇشىنى ئۆزىگە دوست - ھەمراھ تۇتىدۇ.

2255. يامان ياخشىغا قوشۇلمايدۇ، قاچىدۇ،  
ھەممە نەرسىگە ماس كېلىدىغان بۇ قائىدىگە دىققەت قىل.“

2256. ۋەزىر بەگكە دائىم كېڭەشچى بولىدۇ،  
كېڭەشچى كىشىلەر ھەر ئىشنى دەڭسەپ قىلىدۇ.

2257. ئەي ئاۋامنىڭ ياخشىسى، يامانغا قېتىلما،  
(ياماننىڭ) قىلقى يامان، يۈكى ئېغىردۇر.

2258. بەگلەر ياخشى كىشىنى يېقىن تۇتسا،  
ياخشى نامى قالىدۇ، خەلق ئىشىمۇ ياخشى بولىدۇ.

2259. ئەگەر بەگ يامان كىشىنى ئۆزىگە يېقىن تۇتسا،  
(ئۆزىنىڭ) نامىمۇ، خەلق ئىشىمۇ يامان بولىدۇ.

2260. ئەي ئەلىگ، ۋەزىر مۇشۇنداق بولىدىغان بولسا،  
بېگىگە ئارام بېرىدۇ، خەلقى (خاتىرجەم) ئۇخلايدۇ.

2261. ئۇنىڭ بىلەن بەگ تىلكى تامامەن ئورۇندىلىدۇ،  
ھەرقانداق ئەھۋالدا بارچە ئىشى روناق تاپىدۇ.

2262. ئاندىن خەلقى بېيىدۇ ھەم ئېلى تەرتىپكە چۈشىدۇ،  
خەزىنىسى كۆپىيدۇ (ۋە) ئۆمرى دۆلەتتە ئۆتىدۇ.

2263. قېرىماي، نامى مەڭگۈ قالىدۇ،  
قېرىپ قاقشال بولغاندىمۇ، ئورنى ياخشى بولىدۇ.

2264. بۇ دۇنيالىقمۇ، ئۇ دۇنيالىقمۇ بولىدۇ،  
دائىم سائادەتتە، مەڭگۈ - ئۇزۇن ياشايدۇ.

### ئەلگىنىڭ ئۆگدۈلمىشكە سوئالى

2265. ئەلگى ئېيتتى: بۇ سۆزلەرنى زېھىن بىلەن چۈشەندىم،  
بۈگۈن بەك ياخشى سۆزلەر قىلىندى.

2266. ئەمدى ماڭا ئېيتقىنچۇ، قوشۇن قوماندانى  
بەگلەرنىڭ ئىشىنى قىلىشتا قانداق بولۇشى كېرەك؟

2267. (ئۇ) قوشۇنغا قوماندانلىق قىلالايدىغان ھەم جەڭ ئىشىنى  
بېجىرەلەيدىغان،  
ئىشىنى باشقا ئېلىپ چىقالايدىغان، خاتا قىلمايدىغان بولسۇن.

2268. ماڭا ئېيتىپ بەرگىن (بۇ ئىشقا) كىم يارايدۇ؟  
(ئۇ دۈشمەن) ئەسكىرىنى پارچىلاپ، ياۋنى تار - مار قىلالايدىغان  
بولسۇن.

## ئۆگدۈلمىش ئەلگە قوشۇن قوماندانىنىڭ قانداق بولۇشى كېرەكلىكىنى ئېيتىدۇ

2269. ئۆگدۈلمىش جاۋاب بېرىپ ئېيتتى:  
دۈشمەنگە نىسبەتەن ھەرقاچان ئەلگىنىڭ قولى ئۈستۈن بولسۇن.
2270. شۈبھىسىز بەگكە (شۇنداق) بىر قوماندان كېرەككى،  
(ئۇ) ياراشقىلى بولمايدىغان دۈشمەننىڭ ئۇيقۇسىنى ئاچسۇن.
2271. بۇ ئىشقا بەك مۇستەھكەم - جەسۇر،  
بېشىدىن ئىش ئۆتكەن، قاتتىق قول ئەر كېرەك.
2272. قوشۇنغا قوماندانلىق قىلىش، ئەسكەر سېپىنى تۈزۈش،  
دۈشمەننى قىرىش ناھايىتى چوڭ ئىشتۇر.
2273. بۇ ئىش ئۈچۈن تاللانغان، ئېھتىياتچان، سەگەك ئادەم كېرەككى،  
ئۇنىڭغا بىخۇدلۇقتىن بىر پالاكەت كەلمسۇن.
2274. (قوماندان) سېخىي، باتۇر - قەھرىمان، كەمتەر،  
داستىخنى كەڭ ۋە مۇلايم بولۇشى كېرەك.
2275. قوشۇن قوماندانى ناھايىتى سېخىي بولغاندىلا،  
ئەتراپىغا ئەڭ خىللانغان كىشىلەرنى توپلىيالايدۇ.

2276. ئۇ بارلىق مال - دۇنياسىنى ئەسكەرلەرگە ئۈلەشتۈرۈپ بېرىدىغان،  
كۆپ دوست - بۇرادەر، ئەل - ئاغىنە تۇتىدىغان بولسۇن.

2277. ئۆزىگە بىر ئات، تون ۋە قورال ئايرىپ قويسلا كۇپايە،  
(شۇنىڭ بىلەن) داڭ چىقىرىپ، شۆھرىتىنى جاھانغا يايالايدۇ.

2278. ئۇ ئوغۇل - قىز ۋە خوتۇنۇم دەپ مال - دۇنيا توپلىماسلىقى،  
ياكى يەر - سۇ، باغ - ۋاران دەپ كۈمۈش يىغماسلىقى كېرەك.

2279. ئۇ پۈتۈن ئارزۇسىغا قىلچى بىلەن يەتمىكى،  
جەڭ بىلەن ئېلىشى، (ئۈلەشتۈرۈپ) بېرىشى، شۆھرىتىنى  
يۈكسەلدۈرۈشى لازىم.

2280. (سەپداشلىرىغا) يېگۈزۈشى، ئىچكۈزۈشى ۋە (ئۇلارنى) كېيىندۈرۈشى،  
(ئۇلارغا) كۆپلەپ ئات، قورال - جابدۇق، قىز - كېنىزەكلەرنى  
ھەدىيە قىلىشى كېرەك.

2281. (شۇندىلا) ئۇنىڭ ئەتراپىغا جەسۇر يىگىتلەر توپلىنىپ،  
سۆيۈملۈك جېنىنى پىدا قىلىپ، (كەينىدىن) تاغ، قىيالاردا ياتىدۇ.

2282. (ئۇ) يۈرەكلىك، ناھايىتى ئەقىللىق بولۇشى،  
بانۇر (ۋە) قىزغىن بولۇشى كېرەك.

2283. ئۇرۇشتا يۈرەكسىزنىڭ لازىمى يوق،  
يۈرەكسىزلىك ئاياللارغا خاس ئىشتۇر.

2284. يۈرەكسىز كىشىلەر قوشۇننى بۇزىدۇ،

- قوشۇن بۇزۇلسا، ئەسكەرلەر تېزىپ كېتىدۇ.
2285. جەڭدە يۈرەكلىك بولۇش ۋە چىدام (كۆرسىتىش) كېرەك، دۈشمەن ئات سالسا، زىچ توپلىنىش كېرەك.
2286. ئېنىقكى، ئۆلۈم مۇقەررەر (نەرسە) دۇر، (لېكىن) ۋاقتى كەلمىگۈچە ئەر يىگىتلەر ئۆلمەيدۇ.
2287. جەسۇر ۋە باتۇر ئەر نېمە دەيدۇ، ئاڭلا، (كىشى) ئۆلۈمنى ئۇنتۇسا دۈشمىنىنى يېڭىدۇ:
2288. ”ئاندىن تۇغۇلغان ئادەم ئەجەلسىز ئۆلمەيدۇ، دۈشمەننى كۆرۈپلا نېمىشقا قورقسەن؟
2289. دۈشمەنگە يالقۇندەك بول، (ئۇنىڭ بىلەن) ئەرلەرچە ئۇرۇش، ھايات ئادەمگە ئەجەلسىز ئۆلۈم كەلمەيدۇ.“
2290. ئەر نومۇسلۇق بولۇشى كېرەك، ئار - نومۇس ئۈچۈن (ئۇ)، ئىنتىقام ئالماي ئارقىغا قايتمايدۇ.
2291. ئار - نومۇس بىلەن ئىنسان دۈشمىنىنى بىتچىت قىلىدۇ، جەڭدە ئەڭ ئاۋۋال نومۇسسىزلار قاچىدۇ.
2292. قورقۇنچاقلارمۇ نومۇسنى دەپ باتۇرلۇق قىلىدۇ، ماختالماق ئۈچۈن كىشى ئۆزىنى ئۆلۈمگە ئاتىدۇ.
2293. يۈرەكلىك دېگىنىمىز - ئار - نومۇسلۇق ئەردۇر. نومۇسلۇق ئەر ئۆلسە، ئۇرۇشۇپ ئۆلىدۇ.

2294. (قوماندان) مۇلايىم ۋە كەمتەر بولسا،  
خەلققە ئۆزىنى سۆيۈملۈك قىلالايدۇ.
2295. مۇلايىم كىشى ئادەملەرنىڭ كۆڭلىنى ئىستەيدۇ،  
تىلى قوپال، قەھرىلىك كىشى ئادەملەرنى يىراقلاشتۇرىدۇ.
2296. قوشۇن قوماندانى ئۆزىنى تەكەببۇر تۇتسا،  
شۈبھىسىزكى، بۇ ئەر دۈشمەندىن قامچا يەيدۇ.
2297. ئۆزىنى چوڭ تۇتقان كىشى بىخۇدلۇق قىلىدۇ،  
بىخۇد كىشى نابۇت بولىدۇ ياكى ۋاقتىسىز ئۆلىدۇ.
2298. (قوماندان) جەسۇر - مەرد، ھەيۋەتلىك، چاچ - ساقىلى ياسالغان  
بولسا،  
نامى يېيىلىپ، داڭقى چىقىدۇ.
2299. يامانلارنى قورقۇتۇش ئۈچۈن ھەيۋە قىلىش،  
ياۋاشلارنى سۆيۈندۈرۈش ئۈچۈن ياخشىلىق قىلىش كېرەك.
2300. قوشۇن قوماندانى سىياسەت يۈرگۈزۈشى كېرەك،  
(چۈنكى) قوشۇن ئىشى سىياسەتكە ئېھتىياجلىق.
2301. سىياسەت يۈرگۈزسە قوشۇندا باش بولىدۇ،  
قوشۇندا باشلىق بولسا، ئەسكەرلەر ياخشى تەمىن قىلىنىدۇ.
2302. قايسى قوشۇن باشسىز، بوشاڭ بولسا،  
قوشۇن بۇزۇلىدۇ، ئەي ئەلگ، ئۇزۇن ياشا.

2303. يامانلارغا ھەيۋە، سىياسەت كېرەك،  
ياخشىلارغا بولسا، دائىم ھۆرمەت كېرەك.
2304. ياخشىلارغا تامامەن ياخشىلىق يەتكۈز،  
ئۇلارنىڭ شادلىقىنى تىلە، مۇشەققەتكە قويما.
2305. پۈتۈن ئىنسان ياخشىلىقىنى ئارزۇ قىلدۇ،  
كىشى ياخشىلىقىنى كۆرگەن ئادەمگە قۇل بولىدۇ.
2306. مەجەزى مۇلايىم كىشى نېمە دەيدۇ، ئاڭلا،  
بۇ بېيىتنى ئوقۇپ، ئۆزۈڭگە تەسەللىي تاپ:
2307. ”ئەركىن – ئازاد كىشىلەرنىڭ ھەممىسى ياخشىلىقنىڭ قۇلىدۇر،  
سەن ياخشىلىق قىلىپ، توغرىلىقنىڭ يولىنى ئاچ.
2308. ئادەمگەرچىلىك قىلىش ئۈچۈن ئادەمىي بولۇش كېرەك،  
كىشى ئادەمگەرچىلىكنىڭ ئۇلىنى ئەنە شۇنداق قۇرۇپ چىققان.“
- \* 2309. دۈشمەنگە قارشى يۈزلىنىش ۋە (لەشكەرنىڭ) ھەرىكىتىنى ئىدارە  
قىلىش ئۈچۈن،  
قوشۇن قوماندانىدا مۇنۇ بىرقانچە سۈپەت (بولۇشى) كېرەك:
2310. جەڭ قىلغاندا ئازىرلا (يۈرىكىدەك) يۈرەك كېرەك،  
ئېلىشقاندا، قاپلان (بىلىكىدەك) بىلەك كېرەك.
2311. (قوماندان) توڭگۇزدەك تەرسا، بۆرىدەك كۈچلۈك،  
ئېيىقتەك قايتماس، قوتازدەك ئادەۋەتخور،

2312. يەنە، قىزىل تۈلكىدەك ھېلىگەر،  
بۇغرا تۆگىدەك قىساسچى بولۇشى لازىم.
2313. ئۆزىنى سېغىزخاندنمۇ ھوشيارراق تۇتۇشى،  
قىيا قۇرغۇنىدەك يىراقنى كۆرۈشى كېرەك.
2314. ئارىسلاندىك يۈكسەك چىدام كۆرسىتىشى،  
تۈنلەرنى ھۇۇقۇشتەك ئۇيقۇسىز ئۆتكۈزۈشى كېرەك.
2315. ئاشۇ سۈپەتلىرى بىلەن كىشى جەڭگىۋار بولالايدۇ،  
جەڭگىۋار بولۇش بىلەن (ئىشقا) ياراملىق بولىدۇ.
2316. جەڭگىۋار، ياراملىق (كىشى) دائىم  
دۈشمەنگە زەربە بېرىپ، غەلبە قازىنىدۇ.
2317. (ئۇنىڭ) نان - تۈزى ۋە يېمەك - ئىچمىكى كەڭرى بولۇشى،  
شۇنىڭغا مۇناسىپ ئات، كىيىم - كېچىكى ۋە قورالمۇ بولۇشى  
لازم.
2318. ئاش - تاماق، نان - تۈز كىشىنىڭ نامىنى يايىدۇ،  
تىرىكلىكىنىڭ داۋاسى يېمەك - ئىچمەكتۇر.
2319. ئېلىنىڭ مەشھۇر (ئادەمى) \* نېمە دەيدۇ، ئاڭلا:  
ئەي قۇتلۇق كىشى، نان - تۈزۈڭنى كەڭرى قىل.
2320. داڭ - شوھرەت خالىساڭ (باشقىلارغا) نان - تۈز بەر،  
ياشاشنى خالىساڭ ئەنە شۇنى قىل.



2321. ئادەمگەرچىلىكى بار، سادىق، سېخىي (كىشى)  
 نان - تۇز ھەققى، دەپ ئەسكەر ھەققىنى ئوتەيدۇ.
2322. ئۇلۇغ بولۇشنى تىلىسەڭ، يېمەك - ئىچمەك ئۆلەشتۈر،  
 ئۇزۇن ياشاشنى تىلىسەڭ، (ئۇنىڭغا) ئاش - تائام بىلەن ئېرىشىسەن.
2323. ئەسكەر باشلىقى ئۈچۈن بۇ بىرقانچە خىسلەت زۆرۈر،  
 (ئۇنىڭ بىلەن) ئىشلىرى ئوڭۇشلۇق، ئىش - ھەرىكىتى توغرا  
 بولىدۇ.
2324. گەپ - سۆزلىرى چىن، ئىشەنچلىك بولۇشى كېرەك،  
 ئۇلۇغ (كىشى) يالغانچى بولسا، خەلق ئىشەنمەيدۇ.
2325. ئىككىنچى، سېخىي بولۇشى، نەرسە - كېرەك (ئېھسان) بېرىشى  
 لازىم،  
 ئېلىشقا ئادەتلەنگەن كىشى بېخىلنىڭ يېنىغا توپلانمايدۇ.
2326. ئۈچىنچىدىن، يۈرەكلىك، جەسۇر بولۇشى كېرەك،  
 يۈرەكسىزلەر دۈشمەننى كۆرگەندە، ئاغرىپ يېتىۋالىدۇ.
2327. تۆتىنچىسى شۇكى: قۇۋ، ھىيلە بىلىدىغان بولۇشى كېرەك،  
 ھىيلە بىلگەن كىشىگە ئارىسلانمۇ باش ئېگىدۇ.
2328. قوشۇن سېپىنى بۆسۈش ئۈچۈن قەيسەرلىك كېرەك،  
 (دۈشمەن) قوشۇننى پاراكەندە قىلىش ئۈچۈن چاققانلىق كېرەك.
2329. قوشۇن قوماندانى بۇ پەزىلەتلەرگە ئىگە بولسا،  
 دۈشمەننى يېڭىدۇ، دۈشمەننىڭ شۆھرىتىنى سۇندۇرىدۇ.

2330. مۇشۇنداق قوماندان قوشۇنغا باشچىلىق قىلىپ،  
دۈشمەن بىلەن ئېلىشىسا، قولى ئۈستىز بولىدۇ.

2331. قوشۇن قوماندانى دۈشمەنگە قارشى يۈزلىنىدىكەن،  
ئۇيغۇردىن ۋاز كېچىپ، كېچە - كۈندۈز ئۇيغاق تۇرۇشى كېرەك.

2332. ئەسكەرنىڭ كۆپ بولۇشى ھاجەت ئەمەس، خىل بولۇشى كېرەك،  
ئەسكەر خىل بولغىنىدەك، قورالمۇ تولۇق بولۇشى كېرەك.

2333. قوشۇن، ئەسكەر كۆپ بولغاندا، باشقۇرۇشىز قالىدۇ،  
باشقۇرۇلمىغان قوشۇن يۈرەكسىز بولىدۇ.

2334. تەجرىبىلىك، جەڭگىۋار (كىشى) سېلىشتۇرۇپ كۆرۈپ،  
ئون ئىككى مىڭ كىشىلىك قوشۇن كۆپلۈك قىلىدۇ دېگەن.

2335. لەشكەرلەرنى مەغلۇب قىلغان باتۇر ئەر:  
مەن ئۈچۈن تۆت مىڭ ئەسكەر يېتەرلىك قوشۇندۇر، دېگەن.

2336. كۆپ قوشۇن يېيىلسا، ئىچى قالايمىقانلىشىدۇ،  
ئۇنى تۈزىگىلى بولمايدۇ، يامان ۋەزىيەتكە دۇچ كېلىدۇ.

2337. داڭلىق، باتۇر، جەسۇر ئەر يەنە: ئەسكەرلەر خىل،  
قوشۇن (تولۇق) قوراللانغان بولۇشى كېرەك، دەپ ئېيتقاندى.

2338. نام چىقارغان، جەڭگىۋار (كىشى) نېمە دەيدۇ، ئاڭلا،  
بۇ سۆزنى ئاڭلا ۋە بۇنىڭغا ئەمەل قىل:

2339. "كۆپ قوشۇن تەلەپ قىلما، خىل ئەسكەر تەلەپ قىل،

- ئەسكەرنىڭ خىللانغان، قورالنىڭ تولۇق بولۇشىنى تەلەپ قىل .
- 2340 . كۆپ (ئەسكەر) گە قارىغاندا، تەرتىپلىك، ئاز (ئەسكەر) ياخشىراق، نۇرغۇن (ئادەم) كۆپ قوشۇن بىلەن ۋەيرانچىلىققا ئۇچرىدى. “
- 2341 . ئەگەر قوماندان دۈشمەنگە قارشى ھۇجۇمغا ئۆتسە، دۈشمەنگە زەربە بەرگۈچىلەرنى ئۆزىگە يېقىن تۇتۇشى كېرەك .
- 2342 . كۆزەتكۈچى (ۋە) چارلىغۇچىلارنى ئايرىپ تاللاپ چىقىش، كۆز - قۇلاقنى سەگەك تۇتۇپ، يىراقنى كۆزىتىش كېرەك .
- 2343 . چارلىغۇچىلار بېرىپ كۆپ چېسەكچىگە دۇچ كەلسە، دۈشمەنگە ھۇجۇم قىلىشى زۆرۈر بولۇپ قالسا، ئايلىنىپ ھۇجۇم قىلىش كېرەك .
- 2344 . ئەسكەرلەرنى تەرتىپكە سېلىپ، قوغدىغۇچى (ئەترەت) تۈزۈش كېرەك، ھېچبىر ئەسكەر ئارقىدا قالمىسۇن، يا ئالدىغا ئۆتۈپ كەتمىسۇن .
- 2345 . قارارگاھنى بىلىشى، قوغدىغۇچى (ئەترەت) نى ياخشى تۈزۈشى كېرەك، قوشۇندا نۆۋەتچى تۇتۇپ، بەك ھوشيار تۇرۇش كېرەك .
- 2346 . ئەلەمدار (جەڭ) ھەرىكەتلىرىنى كۆزىتىشى كېرەك، زەربىدار ئەسكەرلەردىن ھېچكىم سىرتتا قالماسلىقى كېرەك .
- 2347 . (قوشۇننى) چۈشۈرگەندە قارارگاھ (ئۈچۈن) پۇختا جاي تاللاش كېرەك،

- ئەسكەرلەرنى توپلاپ، كۆزىتىپ، يىراققا ئەۋەتمەسلىك كېرەك.
2348. (قوماندان) بىخۇد بولماسلىقى، ناھايىتى سەگەك تۇرۇشى كېرەك، بىخۇد بولسا، دۈشمەننىڭ زەربىسىدىن تالاپەت كۆرىدۇ.
2349. چارلىغۇچىلارنى ئېلىپ، دۈشمەنگە يېقىنلىشىش كېرەك، قارارگاھ قۇرۇشتا ئوت، سۇنى تاللاش كېرەك.
2350. قوشۇننى ياخشى كۆزىتىشى، "تىل" بېرىپ قويماستىكى كېرەك، قوشۇننىڭ ئاز - كۆپلۈكىنى دۈشمەن بىلمىسۇن.
2351. ئالدى بىلەن تىرىشىپ "تىل" تۇتۇش، \* بۇ "تىل" ئارقىلىق دۈشمەننىڭ ھەرىكىتىنى بىلىۋېلىش كېرەك.
2352. شۇ (مەلۇماتقا) قاراپ، كېيىنكى ئىشنى بەلگىلەش كېرەككى، دۈشمەننىڭ بويىنى كېسىلسۇن ۋە بېشى يانچىلسۇن.
2353. مانا بۇ ھوشيارلىق (ۋە) سەگەكلىك بولىدۇ، جەڭدە كىم سەگەك بولسا، شۇ قۇدرەتلىك بولىدۇ.
- \* 2354. سەگەك بەگنىڭ سۆزىنى ئاڭلا: (ئۇ) ئارىسلان مېنى قىلىچىنى قامچە قىلغان ئەجدىھادەك يول باشلىسۇن.
2355. دۈشمەنگە زەربە بېرىش ئۈچۈن ئىككى قورال بولۇشى كېرەك، بۇ ئىككى قورالدىن دۈشمەنگە ئۆلۈم يېتىدۇ؛
2356. ھەممىدىن ئاۋۋال دۈشمەنگە ھىيلە - نەيرەك ئىشلىتىش كېرەك، بۇ ھىيلە بىلەن دۈشمەننىڭ يۈزىنى سارغايىتىش كېرەك.

2357. ئىككىنچىسى، ھوشيارلىق ۋە سەگەكلىكتۇركى،  
كىم ھوشيار بولسا، شۇ ئۈستۈن تۇرىدۇ.
2358. جەڭدە كىم ھوشيار ۋە سەگەك بولسا،  
شۈبھىسىزكى، ئۇ دۈشمەنگە پالاكەت كەلتۈرىدۇ.
2359. دۈشمەننىڭ قوشۇنى كۆپ، سېنىڭ ئازراق بولسا،  
ئورۇش قىلىشقا ئالدىرىما، ئۇنىڭ تەدبىرىنى كۆر.
2360. يارىشىش ئىمكانىيىتى بولسا (ئۇنىڭ بىلەن) ياراش،  
بولمىسا ساۋۇت كىيىپ، جەڭ قىلىش لازىم، دەپ بىل.
2361. غەيرەت قىل، غەپلەتتە قوي، كېچىسى ئۇخلىغاندا ھۇجۇم قىل،  
كېچىدە (ئەسكىرىڭنىڭ) ئاز - كۆپلۈكىنى قانداق بىلەلسۇن؟
2362. ئەگەر يېڭىشكە ئىمكانىيىتىڭ يار بەرمىسە،  
ئەلچى ئەۋەتىپ سۈلھى تۈز، (ئەپ بولۇپ) يۈر.
2363. سۆزۈڭ بىلەن ئالداپ ئەل بول، ئۆزۈڭنى قوغدا،  
ئورۇشقا ئالدىرىماي، سۆزۈڭنى تاماملا.
2364. بۇنىڭ بىلەنمۇ بولمىسا، دۈشمەن ئەدەپ كەتسە،  
ئورۇشۇشنى ئىستەپ، (سۈلھىڭمۇ) كۆنمىسە،
2365. سەن ئىشنى ئۇزارتماي، ئەسكەر توپلاپ سوقۇش،  
مال ئۈلەشتۈر، ئەرلەرنى ماختا، نامىنى ئاتا پ ئورۇشقا چاقىر.
2366. ئورۇشنى ئۇزارتسا، دۈشمەن ئەقىل تېپىۋالىدۇ،

كۆپىنى كۆرگەنسىرى، كىشىنىڭ كۆزى ئېچىلىدۇ.

\* 2367. دۈشمەننى مەغلۇب قىلغان، بېشىدىن ئىش كەچۈرگەن،  
ئۆز كۆزى بىلەن كۆرگەن كىشى نېمە دەيدۇ، ئاڭلا:

2368. ”ئۇچراشمىغان دۈشمەننىڭ داڭقى يىراقتىن بىلىنىدۇ،  
ئۇچرىشىپ كۆز كۆرگەندە داڭقى كىچىكلەپ كېتىدۇ.

2369. دۈشمەنگە يېلىڭ ھۇجۇم قىل، مېلىڭنى ئالمىسۇن،  
(ئۇرۇشنى) ئۇزارتساڭ مەغلۇب بولىسەن، ئايىغىڭنى ئىتتىك  
قىل.

2370. ئەسكەرنىڭ بىر قىسمىنى پىستىرمىغا قوي،  
پىيادە ئوقچىلارنى باشلاپ ئالدىدا يۈگۈر.

2371. مويسىپىت، جەڭگىۋار باتۇرلارنى تاللاپ چىقىپ،  
سەپنىڭ ئالدىغا قوي، ئەسكەرلەرنى باشلاپ ماڭسۇن.

2372. يېشى چوڭ، مويسىپىتلار ناھايىتى جەڭگىۋار بولىدۇ،  
جىڭنى بىلىدۇ ھەم ياراملىق بولىدۇ.

2373. ياش ۋە ئاددىي يىگىتلەر ئىتتىكىلىك قىلىدۇ،  
ئەگەر يۈز ئۆرۈسە، قىزغىنلىقى ئۆچىدۇ.

2374. ئالدى - ئارقاڭغا ئىشەنچلىك ئادەملەرنى قوي،  
بىر قىسمىنى بولسا ئوڭ - سول تەرەپلەرگە ئورۇنلاشتۇر.

2375. ئەسكەرلەر يېقىنلىشىپ، بىر - بىرى بىلەن گىرەلەشكەندە،

ئۇچرىغىنىنى تۇتۇپ، چۇقان سېلىش كېرەك.

2376. ئالدى بىلەن يىراقتا تۇرۇپ، ئوق بىلەن سوقۇشۇش كېرەك، يېقىنلاشقاندا، نەيزە بىلەن تېگىپ، بويسۇندۇرۇش كېرەك.

2377. ئارىلىشىپ كەتكەندە قىلىچ - پالتا بىلەن ئۇرۇشقىن، چىشك بىلەن (چىشلە)، تىرنىقك بىلەن تاتىلا، ياقىلاش.

2378. تىركىشىپ، دۈشمەنگە ئارقا تەرىپىڭنى بېرىپ قويما، دۈشمەننى يوقات، يا بولمىسا، ئۇرۇشۇپ ئۆل.

2379. (دۈشمەن بىلەن) ئېلىشقان، جەسۇر ئەر نېمە دەيدۇ، ئاڭلا: چىداملىق بولسا، چىداملىق بولغان (ئەر) دۈشمىنىنى يېڭەلەيدۇ.

2380. "كېلىن - قىزنىڭ شادلىقى توي تۈنىدە، جەسۇر ئەرنىڭ شادلىقى جەڭ كۈنىدە بولىدۇ.

2381. مەغرۇر، قەھرىمان قوشۇننى تېز (ئالغا) سۈرىدۇ، لاچىن قۇشنى قوغلىغاندەك (دۈشمەن) قېنىنى تۆكىدۇ."

2382. باتۇر جەڭچى دۈشمەننى كۆرۈش بىلەن چاڭ - توزان كۆتۈرىدۇ، ئۇ (ئۆزى) ئۇرۇشۇپ، باشقىلارغا نۆۋەت بەرمەيدۇ.

2383. باتۇر ئەر جەڭ كۆرسە، ئارىسلاندەك بولىدۇ، (ئات) ئويىنىپ دۈشمەننى ئۆلتۈرىدۇ يا ئۇرۇشۇپ ئۆلىدۇ.

2384. باتۇر ئەر دۈشمەننى كۆرسە، چىرايى ئېچىلىدۇ، تۇتۇشقاندا توپىغا مىلىنىپ، قىزىل قانغا بويىلىدۇ.



2385. ئات، ئېگەر - جابدۇقلار، ساۋۇتلار قىيىنچىلىق بولۇپ كېتىدۇ،  
(قىيىنچىلىق) قىزارغان يۈزلەر كۆكۈرۈپ كېتىدۇ.
2386. دۈشمەن ئات چاپتۇرۇپ، ئۈستۈڭگە بېسىپ كەلسە،  
چىدام كۆرسەت، چېكىنمە، كېيىن (ئۆزلىرى) تارقاپ كېتىدۇ.
2387. دۈشمەن ھەرىكەت قىلسا، ئىزىدىن سەنمۇ ھەرىكەت قىل،  
تەييارلىنىپ، ئىزىدىن قوغلا، (قاراپ) تۇرما.
2388. ئەگەر دۈشمەن (قارشى) تۇرماي سەندىن قاچسا،  
قوغلاپ بېرىپ (ئەسىر) تۇت، (ئەسىر) تۇتالمىساڭ،
2389. دۈشمەننى يەڭگەن جەسۇر جەڭچىلەر (نىڭ سېپى) قالايمىقان  
بولغاندا،  
دۈشمەن قايتىدىن ھۇجۇم قىلىپ، مەغلۇب قىلىدۇ.
2390. دۈشمەن قاچسا، بەس قىل، يىراققا قوغلاپ بارما،  
ئەگەر دۈشمەن ئارقىغا يانسا، قاچالماي قالسەن.
2391. دۈشمەن ئۈمىدسىزلەنسە، ئۆلۈمگە ئۆزىنى ئۇرىدۇ،  
ئۆلۈمگە جان تىكىپ قويغانغا كىم قارشى تۇرالىسۇن؟
2392. ئەي ئوغۇل، بۇنداق ۋاقىتتا ئۆزۈڭنى قوغدا،  
قوغدىيالمىساڭ، ئۆزۈڭدىن ۋاز كەچ.
2393. قارا، كىشى بەخۇد بولسا، كېتىۋېتىپمۇ ئۆلىدۇ،  
كىشى بەخۇد بولمىسا، تىلىكىگە ئېرىشىدۇ.



2394. سىنىغان كىشى ماڭا مۇنداق دېدى،  
سىنىغان كىشىلەرنىڭ سۆزى سۆزنىڭ بېشىدۇر:
2395. دۈشمەن قاچسا، بەس قىل، ئىزىدىن قوغلىما،  
بىلسەڭ، قوغلىغۇچى تويغۇچە قامچە يەيدۇ.
2396. دۈشمەن بىز تارقىتىۋېتىلسە، قايتا توپلىنالمىدۇ،  
ئوتنى سۇ ئۆچۈرسە، قايتا يانالمىدۇ.
2397. ئۈمىدىسىزلەنگەن كىشىلەر ئۆلۈشنى خالايدۇ،  
ئۆلۈمنى خالىغان كىشى، (ئاۋۋال) ئۆلتۈرۈپ، ئاندىن ئۆلىدۇ.
2398. كىم (ئەرزىگۈدەك) ئىش قىلسا، دەرھال ئۇنىڭغا مال بېرىش،  
(مۇكاپاتلاش) كېرەك، شۇ مۇكاپات بىلەن ئۇ خۇشالانسۇن.
2399. كىم ئەسىر ئالسا، ئۇنى ماختاش، ئىنئام بېرىش كېرەككى،  
شۇ ئىنئام نەتىجىسىدە ۋۇجۇدى بىلەن بېرىلسۇن.
2400. يامان ماختاشقا ئېرىشسە، ياخشى بولىدۇ،  
ياخشىنى ماختىساڭ ئۇنىڭدىن كېيىن قالامدۇ؟
2401. ئەرنى ماختىساڭ (قۇرۇق) قول بىلەنلا ئارىسلان تۇتىدۇ،  
ئاتنى ماختىساڭ يۈگۈرۈپ، ئۇچار قاناتلارغا يېتىدۇ.
2402. يارىلانغانلار بولسا، داۋالات، قارا،  
ئەسىر چۈشكەنلەر بولسا، قۇتۇلدۇر، قايتۇرۇپ كەل.
2403. ئەگەر ئۆلگەنلەر بولسا، قەدىر - قىممىتىنى كۆتۈر،

ئوغۇل - قىزلىرى بولسا، ئۇلارنىڭ ھەققىنى بەرگىن.

2404. ئەسكەرلەر بۇنى كۆرسە، سۆيۈندۈ،  
جەڭ پەيتىدە سۆيۈملۈك جېنىنى بېرىدۇ.
2405. شېرىن سۆز، خۇش چىراي بىلەن (ئۇلارغا) مال بېرىش كېرەك،  
بۇ ئۈچ نەرسە كىشى ئۈچۈن ياخشى ئادەتتۇر.
2406. ئەركىن - ئازاد كىشىلەر(مۇ) بۇنىڭغا قۇل بولىدۇ،  
ئۇ جېنىنى قۇربان قىلىش بەدىلىگە سېنى خۇشال قىلىدۇ.
2407. ئەي دانا، مانا بۇ سۆز شۇنىڭغا ئوخشىتىلغانكى،  
ياخشى دىققەت قىلساڭ، (ئۇنى) توغرا ئېيتىلغان دەيسەن.
2408. ”خۇش چىراي، شېرىن سۆز (بولسا)، مال - دۇنيا بېرىلسە،  
ئۇ ئۈچ نەرسە ئەتراپىغا ئەركىن كىشىلەرمۇ توپلىنىدۇ.
2409. ئالتۇن - كۈمۈشكە قۇل (سېتىپ) ئېلىشنىڭ ھاجىتى يوق،  
بۇ ئۈچ نەرسىنى قۇربان تىلساڭ، ھەممىنى جەلپ قىلسەن.“
2410. قوشۇن قوماندانى (ئەنە) شۇنداق بولۇشى كېرەك،  
ئاندىن، قوشۇنغا باشچىلىق قىلسا، بەك ياخشى بولىدۇ.
2411. سەن ئالتۇن - كۈمۈشلىرىڭنى، ماللىرىڭنى ئۈلەشتۈر،  
ئالتۇنلىرىڭنىڭ بەدىلىگە، (ھەركىم) جېنىنى قۇربان قىلىدۇ.
2412. خىزمەتچى بۇ ئۈچ نەرسىگە قۇل بولىدۇ،  
بەگلەر (شۇنداق يول) تۇتسا، ھەممە مال - دۇنيانىڭ ئۆلى بولىدۇ.

2413. بەگ مۇشۇنداق قوشۇن قوماندانغا ئىگە بولسا،  
مەغرۇر ھالدا، ئىشنى بىر باشقا ئېلىپ چىقالايدۇ.

2414. قوشۇن قوماندانى مۇشۇنداق بولىدىغان بولسا،  
(بەگنىڭ) ئىشى روناق تېپىپ، شادلىققا يېتىدۇ.

2415. ياراملىق بىر ۋەزىرنى تەلەپ قىلساڭ، ئەنە شۇندىقى كېرەك،  
قوشۇن قوماندانىنى خالىساڭ، مانا بۇندىقى كېرەك.

2416. شۇنداق بولغاندىلا بەگلەر ئۇنىڭغا ئىشەنسە بولىدۇ،  
ئاندىن بەگ تىلىگەن تىلىكىگە ئېرىشىدۇ.

\* \* \*

2417. ئۆگدۈلمىش يەنە دېدى: ئەي دۆلەتمەن ئەلىگ،  
(بۇ) ئىككى ئىش بۈيۈك ئىشتۇر ۋە ناممۇ ئۇلۇغدۇر.

2418. بىرى — ۋەزىر، ئىككىنچىسى — قوشۇن قوماندانى،  
بىرى قىلىچ تۇتسا، بىرى قەلەم تۇتىدۇ.

2419. ئەلىنىڭ تىزگىنىنى بۇ ئىككىسى تۇتىدۇ،  
بۇ ئىككىسى بىرلەشسە، ئۇنى كىم بۇزالايدۇ.

2420. بۇلار بەك خىللانغان كىشىلەر بولۇشى كېرەك،  
ئەگەر بەگكە بويۇن تولغىسا، بېشى كېتىدۇ.

2421. مەنپەئەت يەتكۈزسە، ئۇنىڭ پايدىسى ناھايىتى كۆپ بولىدۇ.  
ئەگەر بويۇن تولغىسا، ئەل — يۇرتقا زىيىنى تېگىدۇ.

2422. بەگ ياخشى، خىللانغان كىشى بولسا،  
ئىككى خىزمەتكارىمۇ خەلقنىڭ سەرخىلى بولسا،
2423. شۇندىلا بۇلاردىن ئەلگە پايدا تېگىدۇ،  
بۇ پايدا بىلەن ئاندىن بەگكىمۇ ھۇزۇر - ھالاۋەت كېلىدۇ.
2424. ئەل باشقۇرغان دانىشمەن نېمە دەيدۇ، ئاڭلا،  
دانىشمەن سۆزلىرىگە ئېرىشسەڭ، ئۇنى ئاش - تاماق دەپ بىل.
2425. ئەلنى ئالغۇچىلار ئۇنى قىلىچ بىلەن ئالدى،  
ئەلنى تۇتۇپ تۇرغۇچىلار ئۇنى قەلەم بىلەن تۇتۇپ تۇردى.
2426. قىلىچ بىلەن ئەلنى تېز ئالغىلى بولىدۇ،  
قەلەم بولمىسا، ئۇنى قولدا تۇتۇپ تۇرغىلى بولمايدۇ.
2427. ھەرقانداق بىر ئەل قىلىچ ۋە كۈچ بىلەن ئېلىنسىمۇ،  
ئۇنى زورلۇق بىلەن ئۇزۇن يىل سورىغىلى بولمايدۇ.
2428. قايسىبىر شەھەر - كەنت قەلەم بىلەن باشقۇرۇلسا،  
ئۇ يەردە ھەركىم تىلىگەن ئۇلۇشىنى تاپىدۇ.
- \* \* \*
2429. ئەي ئەلگ، مېنىڭ بىلگەنلىرىم شۇ ئىدى،  
سورىغىنىڭغا يارىشا ئېيتىپ بەردىم.

## ئەلگىنىڭ ئۆگدۈلمىشكە سوئالى

2430. ئەلگى دەدى: بۇنى ئېنىق چۈشەندىم،  
يەنە بىر سۆزۈم بار، ئۇنىمۇ ئېيتىپ بەرگىن، ئەي شۆھرەتلىك.

2431. ئەمدى ماڭا ياخشىراق (ئويلاپ)، سۆزلەپ بەرگىن:  
ئۇلۇغ ھاجىپ قانداق ئادەم بولۇشى كېرەك؟

2432. ئۇ ھاجىپلارنىڭ ئۇلۇغى بولسۇن،  
ساداقەت بىلەن (بەگكە) جېنىنى پىدا قىلىدىغان بولسۇن.

2433. بېگىمۇ، ئېلىمۇ ھەم ئۆزىمۇ مەمنۇن بولسۇن،  
ئۇلارغا خەلق دۇئا قىلىدىغان بولسۇن.

\* \* \*

2434. ئەلگى ئېيتتى: بۇلارنىمۇ سۆزلىگىن،  
بۇنىمۇ ئېيتىپ بەر، كۆزۈمنى روشەن قىل.

## ئۆگدۈلمىش ئەلىگە ئۇلۇغ ھاجىپلىققا قانداق ئادەم كېرەكلىكىنى ئېيتىدۇ

2435. ئۆگدۈلمىش جاۋاب بېرىپ، سۆز ئاچتى:  
ئەلىگ ئۇزۇن يىل ھالاۋەتتە ياشسۇن، دېدى.
2436. ئۇلۇغ ھاجىپ ئىنتايىن ئىشەنچلىك، چىن بولۇشى كېرەك،  
چىنلىق بىلەن يەنە دىنى كامىل بولۇشى كېرەك.
2437. ئەسلى نەسبى ياخشى ۋە مەجەزى مۇلايىم بولۇشى لازىمكى،  
ئۇ خەلققە پايدا يەتكۈزۈپ، يورۇقلۇققا چىقارسۇن.
2438. تېگى - تەكتى ياخشى بولسا، كىشى ياخشى بولىدۇ،  
ياخشى ئادەم خەلققە ياخشىلىق تەلەيدۇ.
2439. ياخشى كىشىدىن ياخشىلىق،  
يېمەك - ئىچمەك، كىيىم - كېچەك ۋە ئات - ئۇلاغ كېلىدۇ.
2440. مەجەزى مۇلايىم بولسا، دەڭسەپ سۆزلەيدۇ،  
دەڭسەپ سۆزلەيدىغان كىشىنىڭ ئىشلىرى قۇسۇرسىز بولىدۇ.
2441. (خاس ھاجىپ) كۆزى توق، ھايالىق ۋە خۇش پېئىل بولۇشى،  
زېرەك ھەم ھەر خىل بىلىمگە ئىگە بولۇشى كېرەك.

2442. كۆزى توق كىشى ئىشتا پارا ئالمايدۇ،  
 ھاجىپ پارا ئالسا، بەگ كۈلكىگە قالدۇ.
2443. پارا — ئوڭۇشلۇق ئىشنى بۇزىدۇ،  
 پارا — پىشقان ئىشنى خېمىغا ياندۇرىدۇ.
2444. ھايالىق، خۇش پېئىل ۋە مەجەزى توغرا بولسا،  
 ئۇنىڭ ھەرىكىتى ۋە سۆزىدىن ياخشىلىقلار كېلىدۇ.
2445. ھايالىق كىشى يامان ئىشلارنى قىلمايدۇ،  
 يارىماسلارغا يېقىنلاشمايدۇ، كىشىگە قوپاللىق قىلمايدۇ.
2446. سىلىق — خۇش پېئىل كىشىگە دۆلەت يارىشىدۇ،  
 سىلىق بولسا، بەختكە لايىق بولىدۇ.
2447. زېرەك بولسا، مالغا موھتاج (ھېرىس) بولمايدۇ،  
 بىلىم بىلسە، ئىشتا يېڭىلمەيدىغان بولىدۇ.
2448. بىلىملىك، بۈيۈك (كىشى) بەك ياخشى ئېيتقان:  
 بىلىملىك (كىشى) ئۆز نېسۋىسىگە تولۇق ئىگە بولالايدۇ.
2449. بەگلەرنىڭ ئىشنى قىلىش ئۈچۈن بىلىملىك بولۇش كېرەك،  
 بىلىمسىز كىشى ھېچقانداق ئىشقا يارىمايدۇ.
2450. كىمگە بىلىمدىن ئۇلۇش تەگمىگەن بولسا،  
 ئۇنى تىرىك دېمەي، ئۆلۈك ھېسابلا.

2451. ئىنسان بىلىم بىلەن يۈكسىلىپ، شۆھرەت تاپىدۇ،  
ھەممىدىن ئۈستۈن تۇرىدۇ، ھەرقانداق ئىشنى ئورۇندىيالايدۇ.

2452. بىلىمسىز كىشى قۇرۇق سۆلەت — رەسىمدۇر،  
بىلىملىك كىشىنىڭ ئورنى كۆكتىنمۇ ئېگىزدۇر.

2453. (ھاجىپ) ئىشتا ئەقىل — پاراسەتلىك ۋە سەگەك بولۇشى كېرەك،  
(كىشى) سەگەكلىك بىلەن ئىشقا رەڭ بېرەلەيدۇ.

2454. ئەقىلنىڭ پايدىسى بەكمۇ كۆپ،  
كۆپ ياخشىلىقلاردا ئەقىلنىڭ ئۇلۇشى بار.

2455. ئەقىلسىز كىشى ئۇ مېۋىسىز دەرەختتۇر،  
ئىچ ئادەم مېۋىسىز دەرەخنى نېمە قىلسۇن؟

2456. ئەقىللىق كىشى ئېرىشمەن دېسە، ئىككىلا دۇنياغا ئېرىشەلەيدۇ،  
ئېسىل ئاتالسا، ئەقىللىق ئادەم ئاتىلىدۇ.

2457. ئەقىللىق، بىلىملىك كىشى شۇنداق كىشىكى،  
ئۇ كىشىلەرنىڭ خىلى، خەلقنىڭ ئالدىدۇر.

2458. (ھاجىپنىڭ) ھۆسنى — چىرايى كۆركەم، چاچ — ساقىلى رەتلىك،  
ئاۋازى يېقىملىق ۋە جاراڭلىق، سۆزلىرى ئېنىق بولۇشى كېرەك.

2459. چىرايى — شەكلىنىڭ كۆركەملىكى (كىشىلەرنى) سۆيۈندۈرىدۇ،  
كىرىپ — چىقسا مەردانىلىقى ئۆزىگە يارىشىدۇ.

2460. چاچ — ساقىلى ياسالغان، مەردانە كىشىنىڭ سالاپىتى بولىدۇ،



بۇ سالاپەت كىشى ئۈچۈن ھۆرمەتتۇر.

2461. (ھاجىپ) تەقۋادار، دىندار، پاك بولۇشى كېرەك،  
تەبىئىتى پاك بولسا، ھەرىكىتىمۇ پاك بولىدۇ.

2462. تەقۋادار، پاك ۋە دىندار كىشى،  
كىشىلەرنىڭ بارچە ئىشىنى ئېرىنمەي قىلىدۇ.

2463. تەقۋادار كىشى باشقىلارنىڭ قايغۇسىنى قىلىدۇ،  
تەقۋادار كىشى كىشىلەرنىڭ ياخشىسىدۇر.

2464. ھاجىپ دائىم (باشقىلارنىڭ) كۆز ئالدىدا بولىدىغانلىقى ئۈچۈن  
ئۇنىڭ يۈزى كۆزگە چىرايلىق كۆرۈنۈشى كېرەك.

2465. بۇ كۆركەم يۈزنى كۆرسە، چىرايلار سۆيۈنىدۇ،  
كۆڭۈل ئېچىلىدۇ، جان ئوزۇقلىنىدۇ.

2466. بۇنىڭغا تەقلىدەن، بىلىملىك (كىشى) شۇنداق دەيدۇ،  
بىلىملىكنىڭ سۆزىنى تۇت، ئەي خۇش پېئىل:

2467. ”كىشى چىرايىنىڭ كۆركەم بولۇشى بەك ياخشى بىر ھالدۇر،  
چىرايىنىڭ كۆركەملىكىدىن ئىككى كۆز سۇ ئىچىدۇ.

2468. بۇغدايئۆڭ گۈزەلگە باق ۋە ئۇنى تەلەي دەپ بىل،  
ئىشىڭ ياخشى بولىدۇ، كۆپ سۆزنى قوي.“

2469. (ھاجىپ) ئەس - ھوشلۇق، بەك ئەقىللىق بولۇشى كېرەك،  
مىجەزى ئېغىر - بېسىق بولسا، تېخىمۇ ياخشى.

2470. ئەس - ھوشلۇق كىشى سۆزنى ئۇنتۇمايدۇ،  
ئەس - ھوشى بولمىسا، سۆزىدە تۇرالمايدۇ.
2471. ئەس - ھوشى بولمىسا، كىشى دوست تاللىيالمايدۇ،  
ئەقلى بولمىسا، كىشى ئىشنى روناق تاپقۇزالمىدۇ.
2472. ئەس - ھوشى يوق كىشىلەر قۇرۇق جازىغا ئوخشايدۇ،  
كۆڭۈل قويسا، ئىنسان كۆپ ئىشلارنى قىلالايدۇ.
2473. (ھاجىپ) بەك ئەقىللىق، كەمتەر، مۇلايىم بولۇشى،  
كەمبەغەل، تۇل، يېتىملارغا مېھرىبان بولۇشى كېرەك.
2474. زېرەك بولۇشى ۋە قانۇننى پۇختا بىلىشى كېرەك،  
دۇنيانىڭ بارلىق زىننىتى زېرەكلىكتىن كېلىدۇ.
2475. دىلى كەمتەر بولسۇن، ھەممىگە كىچىك يېتىل بولسۇن،  
تىلى يۇمشاق، شېكەردىن شېرىن بولسۇن.
2476. كىشىلەرگە ئوچۇق چىراي بىلەن كۈلۈپ مۇئامىلە قىلسۇن،  
ياخشى ئىش - ھەرىكىتى بىلەن ئادەمگەرچىلىكى ئادا قىلسۇن.
2477. كەمتەر ئادەم نېمە دەيدۇ، ئاڭلا:  
ئەي بەختسىز، كۆڭلۈڭنى، تىلىڭنى كىچىك تۇت:
2478. كۆڭۈلنى كەمتەر تۇتسا، كىشى بەختكە ئېرىشىدۇ،  
كۈلگەن چىراي، شېرىن سۆز - ھەممە كىشىنى (ئەتراپىغا) توپلايدۇ.
2479. خۇش چىراي، شېرىن سۆز بىلەن ئىنسان قەلبى ئىسسىيدۇ،

(ھەرقانداق) كىشى قەلبى ئىسسىنسا، ئىسسىتقۇچىغا ئەسىر بولىدۇ.

2480. (ھاجىپ) سەۋرچان ۋە ئۆزىنى تۇتالايدىغان بولسۇن،  
كۆزىگە ئېھتىيات بولۇپ، تىل ۋە سۆزىنى تېيىسۇن.

2481. قۇلقى سەگەك، ئەقلى ۋە بىلىمى كەك،  
قىلىق ۋە ھەرىكەتلىرى توغرا، تىلى بىلەن دىلى بىردەك بولسۇن.

2482. بارلىق ھۈنەر - پەزىلەتلەرنى تولۇق بىلىشى، خەت يازالىشى،  
ھەممە ئىشقا بىلىمنى ئىشلىتىشى لازىم.

2483. قارا، بۇ بىلىم، پەزىلەتلەرنىڭ ھەممىسى بولۇشى كېرەككى،  
(بۇنىڭ بىلەن) ئۇلۇغ ھاجىپنىڭ يۈزى يورۇق بولسۇن.

2484. دىققەت قىلساڭ، خىزمەتلەر ئىچىدە  
ئەڭ ئىنچىكە خىزمەت ھاجىپلىق خىزمىتىدۇر.

2485. ھاجىپ مەرتىۋىسىنى ئالدىغان كىشىدە مۇنداق بىرنەچچە شەرت  
بولۇشى كېرەك،  
(شۇنىڭ بىلەن ئۇ) ئالدىغا ئۆتۈپ، كىشىلەرگە يول كۆرسىتەلەيدۇ.

2486. بىر شائىرنىڭ سۆزى بۇنىڭغا ئوخشايدۇ،  
شائىرنىڭ بۇ سۆزى بىلىمىز ئۈچۈن كۆزدۇر:

2487. "ھاجىپلىققا ئالدى بىلەن مۇنۇ ئون نەرسە كېرەك:  
ئۆتكۈر كۆز، سەگەك قۇلاق، كەك قورساق،

2488. ھۆسن - چىراي، قەددى - قامەت، تىل، ئىدراك، ئەقىل ۋە بىلىم،



2498. كەمبەغەل، تۇل، يېتىملار ھال - ئەھۋال ئېيتسا،  
ئۇنىڭ بارىنى ئاڭلاپ، (بەگكە) ئىلتىماس قىلىشى كېرەك.
2499. زۇلۇم كۆرۈپ، ھال - ئەھۋال ئېيتقۇچىلارنى  
قارشى ئېلىش (ۋە) يول كۆرسىتىشكە جۈرئەتلىك بولۇشى كېرەك.
2500. يەنە ئىچكىرى ۋە تاشقىرىدىكى نامۇۋاپىق ئىشلارنى كۆرگەندە،  
تەنبە بېرىشى، توسۇشى ۋە تولۇق تۈگىتىشى كېرەك.
2501. ئەنە شۇنداق نۇرغۇن رەسمىي ئىشلار باركى،  
بۇ، ئۇلۇغ ھاجىپنىڭ قولى بىلەن ھەل بولىدۇ.
2502. بۇ ئىشلارنىڭ ھەممىسىگە ئۇنىڭدىن ياردەم كېلىدۇ،  
ئەگەر (ئىشلار) بۇزۇلسا (قىلىنماي قالسا)، ھاجىپتىن بولىدۇ.
2503. ئەي ئەلگ، ھاجىپلار ئېھتىياتچان بولۇشى كېرەك،  
ئۇ بىرنەچچە يەردە كۆپ غەيرەت قىلىشى كېرەك؛
2504. بىرى، بەگنىڭ سۆزىگە قاتتىق ئەمەل قىلىشى،  
ئىككىنچىسى، ئەقىل بىلەن ھاۋايى - ھەۋەسنى يۈگەنلىشى كېرەك.
2505. ئۈچىنچىسى، قوبۇل ۋاقتىدا ئۆزىنى ھوشيار تۇتۇشى،  
ھەممىلا سۆزىنى ئېغىزىدىن چىقىرىۋەتمەسلىكى كېرەك.
2506. بارچە ئىشلارنى پارا ئالماستىن قىلىشى،  
يىراقلاشقان كىشىلەرنى بەگكە يېقىنلاشتۇرۇشى كېرەك.
2507. ئەي ئەلگ، بىر ئادەمدە (بۇ) ئىككى ئادەت بولسا،

ئۇنىڭغا ئىش بەرمە، قولىنى ئۇزارتما:

2508. بىرى، يالغان سۆزنى (كۆپ) قىلسا،  
(يەنە) بىرى، ئەگرىلىك قىلىپ، ئۆزىنى ھەر كويغا سالسا،
2509. بۇ ئىككى ئادەت كىمدە تەڭ دەرىجىدە بولسا،  
ئەي ئەلگ، ئۇنى ئۆزۈڭگە يېقىنلاشتۇرما.
2510. يەنە خىزمەتچىگە يولۇقىدىغان ئۈچ ئىش باركى،  
ئۇنىڭدىن ساقلانمىسا، ئۆز بېشىنى يەيدۇ؛
2511. بىرى، ئاڭلىغان سۆزنى قاتتىق مەخپىي تۇتۇشى،  
يەنە بىرى، ناچار (ئىشنى) كۆرگەندە، دەرھال كۆزىنى يۇمۇشى  
كېرەك.
2512. ئۈچىنچىسى، ئۆزىنى تۇتۇشى ۋە توغرا بولۇشى لازىم،  
(شۇنداق قىلغاندىلا) كۈنلىرىنى خۇشاللىق بىلەن ئۆتكۈزۈدۇ.
2513. بىلىملىك ۋە دانا بەگ نېمە دەيدۇ، ئاڭلا،  
بۇ سۆزگە ئەمەل قىلساڭ، سەن ئۈچۈن بەك ياخشى بولىدۇ؛
2514. بېشىڭنى دېسەڭ، بەگلەر سۆزىنى سۆزلىمە  
ۋە ئەلگە گۇناھكار بولۇپ، ئۆز بېشىڭنى يېمە.
2515. ئاۋاملار ئەلگە گۇناھ قىلسا، بېشىنى يوقىتىدۇ،  
گەپ - سۆزدە خاتالاشسا، چىشىنى سۇندۇرىدۇ.
2516. لايىقەتسىز ئادەملەرنى كۆپ كۆرگەن ئىدىم،

ئەلگە (قارشى) گۇناھ قىلىپ، بېشى كېسىلدى.

2517. كۆپ ئاڭلىدىمكى، تولا سۆزلىگەنلەرنىڭ كۆڭۈل سىرى ئېچىلىپ، لېۋىنى (چىشلەپ) يارىلاندىغانىدى.

2518. يەنە ئالىم، دانالار بۇنداق ئېيتقاندىكى،  
ئۆزىنى تۇتالمايدىغان كىشى بېشىنى يەيدۇ.

2519. ھاجىپلار ئۆزىنى ئالاھىدە كۆزىتىشى لازىم،  
قوبۇل ۋاقتىدا كۆزىگە، ئىلتىماس قىلغاندا سۆزىگە (ئېھتىيات  
قىلىشى كېرەك).

2520. ۋاقتى بولمىغۇچە (بەگ ئالدىغا) ئۆزى كىرمەسلىكى،  
سورماستىن ئاۋۋال (ئۆتۈنۈش) قىلماسلىقى كېرەك.

2521. ئەقىللىق كىشى نېمە دەيدۇ، ئاڭلا،  
ئەقىللىقنىڭ سۆزى مەنە يولىنى ئاچىدۇ؛

2522. "ۋاقتى بولغاندا پادىشاھلارغا يۈز كۆرسەت،  
سورىغاندا، بىر سۆزگە بىر سۆز بىلەن جاۋاب بەر.

2523. ھەر نەرسىنىڭ بەلگىلىك ۋاقتى ۋە پەيتى بولىدۇ،  
پەيتى كەلگەندە بولسا بۇنى ئىككى كۆز كۆرىدۇ."

2524. ھاجىپنىڭ بارلىق پەزىلەت ۋە بىلىملىرى ئەنە شۇنداق بولۇشى  
لازىم،  
(ئاندىن) ئۇلۇغ ھاجىپلار (ئىشقا) قول ئۇزارتسا بولىدۇ.

\* \* \*

2525. ئەي ئەلىگ، مېنىڭ بىلگەنلىرىم شۇلار ئىدى،  
سورالغاندا يارىشا ئۇنى ئېيتىپ بەردىم.

### ئەلىگنىڭ ئۆگدۈلمىشكە سوئالى

2526. ئەلىگ ئېيتتى: بۇ سۆزلەرنى ئاڭلىدىم، چۈشەندىم،  
ئەمدى سەندىن يەنە بىر سۆز سورايمەن.

2527. ئىشك ئاغىسى قانداق بولۇشى كېرەك،  
بۇ ئىشنى قانداق ئادەم ئىشلىسە بولىدۇ؟



## ئۆگدۈلمىش ئەلىگكە ئىشك ئاغىسىنىڭ قانداق بولۇشى كېرەكلىكىنى ئېيتىدۇ

2528. ئۆگدۈلمىش جاۋاب بېرىپ دېدى: ئەي ئەلىگ،  
ھۇزۇر - ھالاۋەتتە ئېسەن ياشا، ئەي خۇش پېئىل.
2529. ئىشك ئاغىسى ناھايىتى سادىق بولۇشى،  
جان - تېنى بىلەن خىزمەتكە بېرىلىشى كېرەك.
2530. قاراڭغۇ تۈننى ئىشككە يورۇتۇشى،  
يورۇق كۈننىمۇ ئىشككە پانۇرۇشى كېرەك.
2531. قانۇن - قانۇنلارنى بىلىپ خىزمەت قىلىشى،  
پۈتۈن قىلىق - ھەرىكەتلىرى مۇلايىم بولۇشى لازىم.
2532. نان - تۈزنى كەڭرى تۇتۇشى، ئۆزى بەك سېخىي بولۇشى،  
كۈمۈش ۋە ئالتۇن بېرىپ، خىزمەتچىلەرنى توپلىشى لازىم.
2533. كېچىلىك قاراۋۇللۇق ۋاقتىدا، ئۆزى يېتىشتىن بۇرۇن  
ھەممە كىشىنىڭ (نۆۋەتچىلىك) ئورنىنى كۆرسىتىپ بېرىشى كېرەك.
2534. ناتونۇش، ياتلار بولسا، سوراڭ كېرەك،  
كىم ھوشيارراق بولسا، يېنىغا تارتىشى كېرەك.

2535. ئوردا ئىشكىنى كۆزدىن كۆچۈرۈپ بېكىتكەندىن كېيىن،  
شۇ كۈننىڭ بارلىق ئىشلىرى تۈگىگەن بولىدۇ.

2536. يەنە، ئەتىگەن تۇرۇپ ئوردا (ئىشنى) باشلىشى،  
كېچىدىمۇ، ئەتىگەندىمۇ نۆۋەتچىلەرنى تەۋرەتمەسلىكى كېرەك.

2537. قوبۇل ۋاقتى بولغاندا، (خىزمەتچىلەرنى) خىلى بويىچە توپلاپ،  
ئۇلارنىڭ ئالدىدا (ئۆزى ئەلگ) ھۇزۇرغا كىرىشى كېرەك.

2538. ئۆزى كۆرۈنۈپلا چىقىشى، كۆپ تۇرماسلىقى،  
ئىشكىتە ئۆز ئورنىغا باشقا بىر ئادەمنى قويۇشى لازىم.

2539. خىزمەتچىلەر ئۆز خىلى بويىچە كىرىپ، كۆرۈنۈش بەرگەندە،  
يارايدىغان ياكى يارمايدىغانلىقىنى كۆزدىن كۆچۈرۈش لازىم.

2540. ئەگەر (ھۇزۇرغا كىرىشنىڭ) يولى ئېتىلسە، ئىشك ئاغىسى  
خىزمەتچىلەرنىڭ ۋەكىلى سۈپىتىدە كىرىشى كېرەك.

2541. خىزمەتچىلەر ئىلتىماس قىلسا، تەلەپ قويسا،  
ھاجەتمەن كىشىگە يار - يۆلەك بولۇشى كېرەك.

2542. ئۇلارغا ئالتۇن - كۈمۈش ئىنئام قىلىشى،  
بەزىلىرىگە نام - ئۇنۋان، بەزىلىرىگە ۋەزىپە بېرىشى كېرەك.

2543. تىرىشىپ، سۆيۈپ خىزمەت قىلىدىغان، سادىق ئەر كىم،  
خىزمەت قىلماي، بىكار يۈرىدىغان كىم،

2544. يارايدىغىنى قايسى، پايدىلىقى قايسى بولىدىغىنى قايسى، قابىلىيەتلىكى كىم،
2545. ھەممىسىنى بېگىگە بىر - بىرلەپ خەۋەر قىلىشى، ئېنىق ئايرىپ بېرىشى (ۋە ئۇلارنى) ئۆستۈرۈشى كېرەك.
2546. (ھۇزۇردىن) چىققاندا، ياخشى يارلىق يەتكۈزۈشى، خىزمەتچىلەرنىڭ كۆڭلىنى شۇنداق ئىسسىتىشى كېرەك.
2547. سارايدا ئولتۇرىدىغان، تۇرىدىغان يەرلەرنى تەييارلىشى، (ھەممىگە) ئورۇن راسلىشى، بىرەرسىمۇ سىرتتا قالماسلىقى كېرەك.
2548. چەتتىن كەلگەن يات كىشىلەرنى قارشى ئېلىشى، يولداش، دوست تۇتۇلغانلارنى ھۆرمەتلىشى كېرەك.
2549. داستىخان راسلىنىپ، ئاش - تاماق كىرسە، ئۇنى كۆزدىن كۆچۈرۈشى، لايىق بولمىغانلىرىنى چەكلىشى كېرەك.
2550. شىرنە چىقارغاندا، تەكشۈرۈپ - نازارەت قىلىشى، يول بويى ئۇنىڭغا قول تەگكۈزمەسلىكى كېرەك.
2551. سارايدىن ئاش - تائام ئېشىپ چىققاندا، بەگنىڭ نەزىرى چۈشكەن (تائامنى) تەڭ ئۆلەشتۈرۈپ بېرىشى لازىم.
2552. تائاملارنى نەچچە (كىشىگە) بېرىش كېرەكلىكىنى (ھۆلچەرتلىشى)،

ئىچكىرى ۋە تاشقىرىدىكىلەرنىڭ بىرسىنىمۇ قالدۇرماسلىقى كېرەك.

2553. بەگلەرنىڭ شۆھرىتىنى ئىككى نەرسە يۇقىرى كۆتۈرىدۇ:  
ئىشىكىدە — تۇغى، تۆرىدە — داستىخنى.
2554. (يەنە شۇ) ئىككى نەرسە ساراينىڭ كۆركىدۈركى،  
بۇلار بەگنىڭ نامىنى يۈكسەلدۈرۈپ، بەختكە يول ئاچىدۇ:
2555. (بىرى) ئەركىن كىشى بولغان ئۇلۇغ ھاجىپ بولسا،  
يەنە بىرى — ياراھلىق ئىشىك ئاغىسى.
2556. بۇ ئىككى كىشى بىلەن ساراي روناق تاپىدۇ،  
(بەگنىڭ) نامى ۋە ئۇلۇغلىقى ئەتراپقا يېيىلىدۇ.
2557. (ئىشىك ئاغىسى) ساقىي، تۆشەكچى، ئاشپەزگە  
ۋە تۇغچىلارغا كۆز — قۇلاق بولۇشى لازىم.
2558. يەنە قۇشچى، ئوۋچى ۋە ئوقياچىنى  
ھەر كۈنى سارايدا تەييار تۇتۇشى كېرەك.
2559. ئۇ ئۆيىگە ماڭغاندا، چەۋەنداز — ياردەمچىلىرىنى  
ئۆزى بىلەن بىللە ئېلىپ، ئاش بېرىشى كېرەك.
2560. يېگۈزۈپ، ئىچكۈزۈپ قورسىقىنى تويغۇزۇشى،  
قۇرۇق قايتۇرماسلىقى، ئۆزىدە بارىنى بېرىشى كېرەك.
2561. ئۆزىگە بىر ئات، بىر تون ۋە قورال بولسا كۇپايە (دەپ بىلسە)،  
قالغىنىنى ئۆلۈشتۈرۈپ، (ئۆزى) ئازراق ئالسا، بەس.

2562. يات، مۇساپىر كىشى خىزمەتكە كەلگەن بولسا،  
ئۇلارنى قارشى ئېلىشى، ياتاق ۋە ئىش بېرىشى كېرەك.
2563. ھۇزۇرغا كۆرۈنگۈچە، (ئاۋۋال) ئۇنىڭغا قارشى، يېمەك - ئىچمىكى،  
ئورنى، ئېتى ھەم توندىن (خەۋەر ئېلىشى) كېرەك.
2564. يەنە خىزمەتچىلەرنىڭ ھالىنى سوراپ تۇرۇشى،  
ئاچ - توقلۇقى ۋە كىيىم - كېچەكلىرىگە (كۆڭۈل بۆلۈشى  
كېرەك).
2565. قولى قىسقىلىقتىن موھتاج بولغانلار بولسا،  
ئېھتىياجىنى قامداپ، ھەققىنى بېرىش كېرەك.
2566. كىم بولمىسۇن بىرەرسى سارايدا كەلمىسە،  
(نېمە بولغانلىقىنى) سوراپ، سۈرۈشتۈرۈش لازىم.
2567. ئەگەر ئاغرىق بولسا، ھال سوراش كېرەك،  
بىكار تەلەپلىك قىلغان بولسا، تەنپەھ بېرىش كېرەك.
2568. بۇلارنىڭ ھەممىسى بەگكە سادىقلىقتۇر،  
(بەگنىڭ) سۆيۈنچىنى تىلەپ قىلىنىدىغان ئىشچانلىقتۇر.
- \* 2569. خىزمەت قىلغان ھەم خىزمىتى بىلەن بەگ (ئالدىدا)  
قەدىرلىك بولغان كىشى نېمە دەيدۇ، ئاڭلا:
2570. خىزمەتچى بېگىگە سادىق بولۇشى كېرەك،  
سادىق دېيىلگۈچى ئىشچان بولۇشى كېرەك.

2571. ئىشچان، مېھربان، سادىق قۇلنىڭ خىزمىتى بەگلىكنىڭ ئاساسىنى كۈندىن - كۈنگە مۇستەھكەملەيدۇ.

2572. (ئۇ) سادىق بولۇپ، ئۆز پايدىسىنى كۆزلىمەيدۇ؛ ياخشىلىق تىلەپ ھەر كۈنى بەگ مەنپەئەتىنى ئىستەيدۇ.

2573. ئازغان پايدا يەتكۈزسە، مەن ئۇنىڭ قۇلمەن، گۈل - چېچەك زىيانلىق بولىدىكەن، يىلتىزنى كېسىمەن.

2574. كۆيۈمسىز، ئەسقاتماس، ئوغۇلدىن كۆرە، سادىق - كۆيۈمچان خىزمەتچىنىڭ پايدىسى ئەۋزەل.

2575. پايدىسىز، نەپ بەرمەس قېرىندىشنىڭ بولسا، ئۇنى تاشلا، پايدىلىق ئاداش تۇت، پايدىسىنى (كۆرۈپ) توي.

2576. تىلنى يۇمشاق تۇتۇش، سۆزنى شېرىن (قىلىش) كېرەك، ئۆزىنى كەمتەر تۇتۇشى، ئوچۇق چىراي بولۇشى لازىم.

2577. سۆرۈن چىراي، ئاچچىق سۆز كىشىنى سوۋۇتىدۇ، (بۇنىڭ تەسىرى) ئۆمۈر بويى كەتمەيدۇ، كۆڭلىدە قالدۇ.

2578. بۇنىڭغا تەقلىد قىلىنغان مۇنۇ بېيىتىنى ئوقۇ، سۆزى بىلەن مەنىسىمۇ چۈشىنىشلىك بولىدۇ:

2579. "ئىنسان سۆزى بىلەن سۆكۈپ، تىلى بىلەن ئازار بەرسە، بۇ سۆكەككە ئاغرىق، كۆڭۈلگە ئوت بولىدۇ.

2580. ئۇرۇلغان قامچىنىڭ يارىسى ساقىيىدۇ، تېزلا پۈتۈپ كېتىدۇ،

تىل بىلەن سۆكسە، ئاغرىقى يىللار بويى قالدۇ.

2581. ئەگەر بەگلەر جەڭگە ياكى قۇش (ئوۋى)غا،  
چەۋگەن ئويناشقا ياكى ئەلنى كۆرۈشكە ئاتلانغان بولسا،
2582. بۇ يەردە بەگنى بەكمۇ دىققەت بىلەن كۆزىتىش كېرەككى،  
بارغان يېرىدە بېشىغا بەھۇدە پالاكەت كەلمەسۇن.
2583. ئەگەر بەگلەر پالاكەتكە، پېشكەللىككە ئۇچرايدۇ، دېيىلسە،  
ئوۋدا، قۇش سېلىشتا، سەپەر ئۈستىدە ئۇچرايدۇ.
2584. ئىشەنچسىزلەر بار بولسا، ئۇلارنى يىراقلاشتۇرۇش كېرەك،  
گۇمانلىقلار بار بولسا، ئۇلاردىن ھوشيار بولۇش لازىم.
2585. ئىشەنچلىك توغرا، مېھرىبان ۋە سادىق كىشىلەر  
بەگكە يېقىن يۈرۈپ، ئۇنىڭ بېشىنى قوغدىشى لازىم.
2586. قوشۇن قوماندانى مۇھاپىزەتچى سەپلىرىنى تۈزىدىكەن،  
ئەپچىللەرنى توپلاپ، ئىشنى ئاخىرىغا يەتكۈزۈشى لازىم.
2587. كىچىك مەنەسەپتىكىلەر چوڭلارنىڭ ئارىسىغا كىرمەسلىكى،  
يىراقتا، سىرتتا يۈرگۈچىلەر يېقىن يولماسلىقى لازىم.
2588. (ھەركىمنىڭ) سارايدىكى ئورنى قانداق بولسا،  
سەپەردىمۇ شۇنداق بولۇشى كېرەك، ئەي ئۇلۇغ.
2589. ئىشك ئاغىسىنىڭ سادىقلىقى  
مۇشۇنداق بولۇشى كېرەك، ئەي سېخى ھۆكۈمدار.

2590. بېگىنىڭ نېنى يەپ، ئىشنى ئىشلەيدىغان  
ئىشك ئاغسى ئەنە شۇنداق بولۇشى كېرەك.

\* \* \*

2591. بۇلارنى مەن سۆزلىدىم، ئەلگ ئاڭلىدى،  
ئەگەر كامىل كىشىنى تاللىساڭ، بىلىمنى ئىشقا سال.

### ئەلگىنىڭ ئۆگدۈلمىشكە سوئالى

2592. ئەلگ ئېيتتى: بۇنى ئېنىق ئۇقتۇم،  
ماڭا تېگىشلىك بولغان يەنە بىر سۆزنى ئېيتىپ بەر.

2593. شۇبھىسىز بىلىسەنكى، جاھان بەگلىرى  
ئەلدىن - ئەلگە ئەلچى ئەۋەتىدۇ.

2594. ماڭا بىر مۇھىم سۆزنى ئېيتىپ، يەنە بىر بىلىم بەر،  
(بەگ) بىر ئەلدىن يەنە بىر ئەلگە ئەلچى ئەۋەتىدىكەن،

2595. بەگلەر ئۇنىڭغا ئىشىنىپ ئەۋەتىش ئۈچۈن،  
ئەلچى بولغۇچىنىڭ ئۆلچىمى قانداق بولىدۇ؟



## ئۆگدۈلمىش ئەلىگە ئەلچىلىككە ئەۋەتىش ئۈچۈن قانداق ئادەم بولۇشى كېرەكلىكىنى ئېيتىدۇ

2596. ئۆگدۈلمىش جاۋاب بېرىپ دەيدى: (ئەي) ئەلىگ،  
بۇ ئىشقا ناھايىتى (كۆپ) بىلىم ئىشلىتىش كېرەك.
2597. ئەلچى ھەممە كىشىلەرنىڭ سەرخىلى بولۇشى كېرەك،  
بىلىملىك، ئىدراكلىق، ناھايىتى يۈرەكلىك بولۇشى كېرەك.
2598. خۇدانىڭ قۇللىرى ئىچىدە ئەڭ تاللانغىنى،  
كىشىلەرنىڭ ياخشىسى (ئۇنىڭ) ئەلچىلىرى ئىدى.
2599. ھەر تۈرلۈك ئىشلار ئەلچى بىلەن پۈتىدۇ،  
كۆركەم ئىشلار ئەلچىلەر ۋاستىسى (بىلەن قولغا) كېلىدۇ.
2600. ئەلچى بەك ئىدراكلىق، ئېغىر - بېسىق بولۇشى،  
بىلىملىك بولۇشى، سۆزگە تەبىر بېرەلەيدىغان بولۇشى كېرەك.
2601. يەنە سۆزنىڭ ئىچى، تېشىنى بىلىشى كېرەككى،  
بۇنىڭ بىلەن زىممىسىگە ئالغان ئىشلارنى ئورۇندىيالىسۇن.
- \* 2602. جاھان سورىغان، خەلققە باشچىلىق قىلغان بەگ  
بىلىملىك ۋە ياخشى ئادەم نېمە دەيدۇ، ئاڭلا:

2603. (ئەي) كۆپنىڭ ئىچىدىن تاللانغان كىشى، ئەقىللىقنى بىل،  
بىلىملىكلەرنى خەلقنىڭ چوڭى قىل.

2604. قايسى ئىشتا ئىدراكنى بىرىنچى ئورۇنغا قويسا،  
شۇ ئىش بىر باشقا چىقىدۇ، (بۇنى) كۆپ سىنىدىم.

2605. دانا قايسى ئىشقا بىلىم ئىشلەتسە،  
شۇ ئىشقا ئېرىشىدۇ، (نەتىجىنى) قولغا كەلتۈرەلەيدۇ.

2606. ئىدراك ئىشقا سېلىنسا، بىلىم باشچىلىق قىلسا،  
كىشى قىلماقچى بولغان ھەرقانداق ئىش ئوڭۇشلۇق بولىدۇ.

2607. (ئەلچى) كۆزى - كۆڭلى توق، سادىق بولۇشى،  
ئىش - ھەرىكىتى ئىشەنچلىك، دۇرۇس ۋە توغرا بولۇشى لازىم.

2608. سادىق خىزمەتچى بەگنىڭ پايدىسىنى تىلەيدۇ،  
بەگنىڭ پايدىسىنى تىلگۈچى بېگىنى چىن (كۆڭۈلدىن) سۆيىدۇ.

2609. بېگىگە نەپ بېرىدىغان، سادىق (كىشىنى) بىل،  
سادىق (كىشىگە) ئېرىشسەڭ، ئۇنى ئۆز باغرىڭ دەپ ھېسابلا.

2610. سادىق خىزمەتچى جان - جىگەرگە ئوخشايدۇ، (بەلكى)  
جان - جىگەردىنمۇ يېقىنراق، يۈرەك قېنىغا ئوخشايدۇ.

2611. ئاچ كۆز ئادەم ئۆزىگە ھاكىم بولالمايدۇ،  
ئاچ كۆز كىشىلەر ئەلچىلىككە يارىمايدۇ.

2612. كۆزى توق ئادەم كەمبەغەل بولسىمۇ، باي ھېسابلىنىدۇ،  
چىداملىق (قانائەتچان) كىشى ھەممە ئىشقا قادىر بولىدۇ.
2613. ئاچ كۆز ئادەم تەمەخور كېلىدۇ، تەمەخورلۇق — يامان (ئادەت)،  
تەمەخور ئادەملەرنىڭ نامى — تىلەمچى.
2614. كۆزى توق كىشى نېمە دەيدۇ، ئاڭلا:  
كۆزى توق كىشىلەر ئەڭ باي كىشىلەردۇر،
2615. ئاچ كۆزلۈك كىمنى كەمبەغەل قىلغان بولسا،  
بۇ دۇنيانىڭ بارلىق نېمىتى ئۇنى بېيىتالمايدۇ.
2616. كىمنى تەمەخورلۇق قۇل قىلىۋالغان بولسا،  
ئۇنىڭدىن پەقەت ئۆلۈم بىلەنلا ئازاد بولىدۇ.
- \* 2617. ئاچ كۆزلەرگە پەندە — نەسھەت قىلغۇچى ۋە  
بىلىم بەرگۈچى (كىشى) تېخىمۇ ياخشى ئېيتقان:
2618. ئېنىقكى، تولۇق باي بولاي دېسەڭ،  
ئەي مەرد، شەۋكەتلىك، كۆڭۈل بايلىقىنى تىلىگىن.
2619. كۆزى توق قانچىلىك قۇل بولغان ھالەتتىمۇ بەگدۇر،  
ئاچ كۆز ئادەمنىڭ بەگلىكىدىن قۇللۇق ياخشىدۇر.
2620. قايسى بەگ ئاچ كۆز بولسا، ئۇ گاداي — كەمبەغەلدۇر،  
قايسى قۇلنىڭ كۆزى توق بولسا، ئۇ بەگدۇر، كۆڭلى بايدۇر.
2621. (ئەلپى) ھايالىق، ئېغىر — بېسىق ھەم خۇش پېئىل بولۇشى كېرەك،

خۇش پېئىللىق بىلەن تۈرلۈك بىلىملەرنى بىلىشى كېرەك.

2622. ھايا بولمىسا، ئادەم قوپال، پەس بولىدۇ،  
كىشىلەر ھايا بىلەن ئىشەنچلىك (ھەرىكەت) قىلالايدۇ.

2623. ئېغىر - بېسىق ئادەم مۇلايىم دەپ ئاتىلىدۇ،  
خۇش پېئىل، سىلىق بولسا، سۆيگۈگە سازاۋەر بولىدۇ.

2624. ئادەمدە زېرەكلىك بىلەن بىلىمۇ بولسا،  
شۇ بىلىم (بىلەن) ھەممە ئىشقا قول ئۇزىتالايدۇ.

2625. بۇ بېيىتنى ئوقۇغىن (ۋە) نېمە دېگەنلىكىنى ئاڭلا:  
(ئىشنى) بىلىم بىلەن باشلا، (بىلىمنى) ئۆزۈڭگە ھەمراھ  
قىل.

2626. ”(ھەر) ئىشنى ئىدراك بىلەن چۈشىنىپ، بىلىم بىلەن بىل،  
كۈنۈڭ قۇتلۇق، يىللىرىڭ سائادەتلىك بولسۇن.

2627. زېرەكلىك بىلەن كىشى تىلىكىگە يېتىدۇ،  
(ئالدى بىلەن) بىلىم ئۆگەن، ئەقىل تاپ، ئاندىن ئىشقا  
كىرىشكىن.“

2628. (ئەلچى) زېرەكلىك بىلەن تۈرلۈك يېزىقلارنى بىلسۇن،  
يېزىق بىلسە كىشى ئاندىن چېچەن بولىدۇ.

2629. يازالسا، ئوقۇيالىسا، سۆزنى چۈشەنسە،  
كىشى ئاندىن ئۆزىنى ئالىم قىلالايدۇ.

2630. (ئەلچى) ھەر خىل ھۈنەر - پەزىلەتلەرنى تولۇق بىلسە،  
بۇ پەزىلەتلەر بىلەن كىشى يۈزىنى يورۇق قىلالايدۇ.
2631. (ئەلچى) كىتابلارنى ئوقۇپ، سۆزلەرنى چۈشىنىش بىلەن،  
شېئىرلارنى ئوقۇش ۋە ئۆزىمۇ شېئىر يازسۇن.
2632. نۇجۇم ئىلمىنى<sup>①</sup>، تىب ئىلمىنى بىلسۇن، چۈش ئۆرۈپەلسۇن،  
چۈش ئۇنىڭ ئۆرۈگىنىدەك بولسۇن.
2633. ھېساب ۋە ھەندەسەنىمۇ<sup>②</sup> بىلسۇن،  
ئەدەد جەزىزەنى<sup>③</sup> ۋە مەيدان ئۆلچەشنى بىلسۇن.
2634. يەنە دامكا - شاھمات ئويناشنى ياخشى بىلسۇن،  
رەقىبلىرى ئۇنىڭدىن راسا مات بولسۇن.
2635. چەۋگەن ئويۇنىدا ماھىر بولسۇن، ئوقۇمۇ ئاتالسۇن،  
قۇشچىلىق ۋە ئوۋچىلىقتا دۇنيادا ئالدىنقى قاتاردا بولسۇن.
2636. ھەر خىل تىللارنى بىلسۇن، سۆزلىنىش بىلەن،  
ھەر خىل خەتلەرنى بىلىپ، يازالسۇن.
2637. ئەنە شۇ بارچە بىلىم - پەزىلەتلەرنى بىلگەندىلا،  
بۇنداق ئەلچى تىلەككە لايىق بولىدۇ.
2638. ئەلچى زېرەك، دانا ۋە ھوشيار بولسا،

① نۇجۇم ئىلمى - ئاسترونومىيە.

② ھەندەسە - گېئومېتىرىيە.

③ ئەدەد جەزىزە - يىلتىز تېپىش (ئالگېبرا).

ھەممە يەردە بەگكە پايدىلىق بولىدۇ، رەڭ، زىننەت بېرەلەيدۇ.

2639. ئەلچى يامان، يارماس، بوش بىر ئادەم بولسا،  
شۈبھىسىزكى، ئۇ (بارغان) يەردە بەگنىڭ ئېتىبارى قالمايدۇ.

2640. ئەلچى (بولۇپ) بارغۇچى كىشى بەك ياخشى بولۇشى،  
ھەر تۈرلۈك ئىشتا يۈرەكلىك ھەرىكەت قىلىشى لازىم.

2641. ئۇنىڭغا نەچچە تۈرلۈك ھۈنەر ئىشلەتسىمۇ،  
(رەقبىلىرىنى) ئۇتۇپ، ھۆرمەتكە ئىگە بولۇشى كېرەك.

2642. قانداقلا بىر كىشى (ئۇنىڭغا) سۆزلىسە،  
چۈشىنىپ بىلىشى، (لېكىن) مەخپىي تۇتۇشى لازىم.

2643. ئەلچى ھەر خىل ھۈنەر - پەزىلەتلەرنى بىلسە،  
بېگىنىڭ نامى يۈكسىلىدۇ، ئەلدە ئۇلۇغ (بولىدۇ)،

2644. بۇ ئىشلارنى بىلىدىغان مۇپسپىت نېمە دەيدۇ، ئاڭلا،  
بۇ سۆزنى چۈشەنمىگەن كىشىنىڭ ئەقلى يوق.

2645. كىمنىڭ ھۈنەر - پەزىلىتى بولسا، ئۇنىڭ نامى چىقىدۇ،  
ئەگەر ھۈنەر - پەزىلىتى بولمىسا، نامى قېرىيدۇ.

2646. كىشى پەزىلىتى بىلەن ئۈستۈن تۇرىدۇ،  
ھۈنەر - پەزىلىتى كۆپ بولسا، كىشى ئۇچقاندەك يۈكسىلىدۇ.

2647. كىشى پەزىلىتى بىلەن قولىنى ئۇزارتسا،  
ئېگىز تاغنىڭ بېشىنى ئېگىپ، يەرگە ئېگىشتۈرىدۇ.

2648. (ئەلچى) سۆز چۈشىنىدىغان، ھازىر جاۋاب بولۇشى كېرەككى، سورالغان سۆزگە توغرا جاۋاب بېرەلسۇن.
2649. (ئەلچى) مەي ئىچمەسلىكى، ئۆزىنى ئوبدان تۇتالشى كېرەك، ئۆزىنى تۇتالغان كىشى بەختنىڭ ئىگىسى بولالايدۇ.
2650. بىلىملىك مەي ئىچسە بىلىمسىز بولىدۇ، بىلىمسىز مەست بولسا، ئۇنىڭ نېمىسى قالىدۇ؟
2651. مەي بىلىمگە، ئەقىلگە دۈشمەندۇر، مەيىنىڭ نامى، ھەقىقەتەن، جاڭجال - غوغادۇر.
2652. قانچىلىك بىلىملىك، ئىدراكلىق ئادەم بولمىسۇن، ئىچىملىككە بېرىلىدىكەن، ئۆز ئىشىنى بۇزىدۇ.
2653. قانچىلىك ھايالىق، سىلىق، قىلىقلىرى ئۆز كىشى بولمىسۇن، مەي ئىچىدىكەن، بارلىق قوپاللىقلارنى قىلىدۇ.
2654. ئەپسۇسكى، (كىشىلەر) ھايا، ئەقىل - ئىدراك ۋە بىلىمنى ئاشۇ ناپاك ئىچىملىككە بېرىۋېتىدۇ، ئەي گۈزەل.
2655. مەي ئىچمە، مەي ئىچسە كىشىنىڭ بەختى كېتىدۇ، مەي ئىچكۈچىنىڭ نامى ساراڭ - تەلۋە بولىدۇ.
2656. قېرىنغا ئىچىملىك كىرسە، سۆزنى (سىرتقا) چىقىرىدۇ، چىققان سۆز يېنىپ كېلىپ، ئۆزۈڭنى ئۆرتەيدۇ.
2657. بۇ بېيىت ئېيتقۇچى نېمە دەيدۇ، ئاڭلا،







سۆزى ياخشى بولسا تىلىكىگە ئېرىشىدۇ.

2667. دۆلەتمەن ئەلىگ مۇشۇنداق بىر ئادەمگە ئېرىشسە،  
ئۇنىڭغا ئەلچى دېگەن نامنى بەرسە بولىدۇ.

2668. يىراق - يات، چەت (يەرلەر) گىمۇ، ياكى ئۆز ئىچىگىمۇ  
ئۇنى ئەلچى قىلىپ ئەۋەتسە بولىدۇ.

### ئەلىگنىڭ ئۆگدۈلمىشكە سوئالى

2669. ئەلىگ ئېيتتى، بۇنى ئاڭلىدىم ۋە چۈشەندىم،  
يەنە بىر سوئال بار، ئۇنى ئېيتىپ بەرگىن.

2670. سەن مەندىن يەنە بىر سۆزنى ئايما،  
مەن ساڭا سۆزۈڭنىڭ ھەقىقىتىنى ئۆتەي.

2671. ئەي زېرەك، بەگ ئىشىنىپ، خەتلەرنى يازدۇرۇش ئۈچۈن،  
پۈتۈكچى - كاتىپ قانداق بولۇشى كېرەك؟



### ئۆگدۈلمىش ئەلىگە پۈتۈكچىنىڭ قانداق بولۇشى كېرەكلىكىنى ئېيتىدۇ

2672. ئۆگدۈلمىش جاۋاب بېرىپ دېدى: ئەلىگە  
بۇ ئىشنىڭ تەكتىگە چۈشىنىپ يەتكەي!
2673. ئۆگدۈلمىش مۇراجىئەت قىلىپ دېدى: ئەي بەگ،  
بۇ سۆزنى كۆڭۈلدىكىدەك يېشىپ بېرى.
2674. بەگلەرنىڭ ئۆزى قانچىلىك بىلىملەرنى بىلمىسۇن،  
سۆزلىرىنى يېزىش ئۈچۈن يەنىلا پۈتۈكچى كېرەك.
2675. پۈتۈكچىگە كۆڭۈلدىكى سۆزنى ئېيتىشقا توغرا كېلىدۇ،  
پۈتۈكچى مەيلى ئاز، ياكى كۆپ بولسۇن بۇ سۆزلەرنى مەخپىي  
تۇتۇشى لازىم.
2676. بۇ سىرلارنى مەخپىي تۇتقۇچى ئىشەنچلىك، دۇرۇس بولۇشى لازىم،  
ئىشەنچلىك بولۇشى ئۈچۈن دىنى كامىل بولۇشى كېرەك.
2677. ئەگەر پۈتۈكچى سۆزنى (مەخپىي) تۇتمىسا،  
بەگنىڭ سىرى ئېچىلىدۇ، ئۆزىنى ئۆرتەيدۇ.
2678. بەگلەر سۆزلىرىنى قانچىلىك يوشۇرسىمۇ،

مۇنۇ ئىككى كىشىگە ھامان سۆزلىشى كېرەك:

2679. بىرى پۈتۈكچى، بىرى ۋەزىر،  
ئۇ ئىككى كىشىگە سۆز ئېچىشقا تېگىشلىكتۇر.
2680. بۇ ئىككى كىشىگە سۆز ئېچىش كېرەك،  
سۆز ئاچقاندا (ئۇلارنىڭ) نېزىقلىقىنى كۆتۈرۈش كېرەك.
2681. بارچە (مەخپىي) سۆز شۇ ئىككى كىشىدە بولىدۇ،  
(ئۇلار) سۆزنى (مەخپىي) تۇتمىسا، ئۆز ئىشىنى ئۆزى بۇزغان  
بولدۇ.
2682. ئۆتۈكەن بېگى ناھايىتى ياخشى ئېيتقان،  
ئۇ تىلى ئارقىلىق سۆزنىڭ ياخشىسىنى ساڭا قالدۇرغان:
2683. ئەي بەگلەرنىڭ ئىشەنچى، سۆزۈڭنى ناھايىتى مەخپىي تۇت،  
سۆزۈڭنى مەخپىي تۇتمىساڭ، تېزلا بېشىڭ كېتىدۇ.
2684. بۇ ئاغزىڭ مىسالى ئۆڭكۈرگە ئوخشاشتۇر،  
سۆزۈڭ ئۇنىڭدىن چىقسا، سەھەر شاملىدەك (تېز) تارايدۇ.
2685. (سۆز) دۇنياغا تارالسا، يىغىۋالغىلى بولمايدۇ،  
ئۇنى ھەممە خەلق ئاڭلايدۇ، توسۇۋالغىلى بولمايدۇ.
2686. ئېغىزدىن بەزىدە ئوت، بەزىدە سۇ چىقىدۇ،  
(بۇلارنىڭ) بىرى تۈزەيدۇ، بىرى بۇزىدۇ.
2687. كېرەكسىز سۆزۈڭ كۆيۈۋاتقان ئوتقا ئوخشايدۇ،

ئۇنى ئېغىزدىن ھەرگىز چقارما، ئۆزۈڭ كۆيسەن.

2688. ئېغىزدىن چىققان ياخشى سۆز ئاقار سۇغا ئوخشايدۇ،  
ئۇ قاياققا ئاقسا، شۇ يەردىن گۈل - چېچەك ئېچىلىدۇ.

2689. ئەي مەرد ئاتالغان بىلىملىك دانا،  
كۆڭۈل سىرنى ناھايىتى چىڭ ساقلا!

2690. بۇ بېيىتنى ئوقۇ ۋە نېمە دەيدۇ، ئاڭلا،  
ئەي كۆڭلۈمنىڭ توقى، كۆڭۈل سىرىڭنى يوشۇرۇن تۇت:

2691. ”كۆڭۈل سىرىڭنى چىڭ تۇت، ئۇنى سۆزلىمە،  
ئەگەر سۆزلىسەڭ، يىللار بويى پۇشايىمەن يەيسەن.

2692. قىزىل تىل قارا باشنىڭ يامان دۈشمىنى،  
بۇ يامان دۈشمەننى باغلا، ھۇزۇر ئىچىدە ياشا.

2693. پۈتۈكچى ئىدراكلىق، بىلىملىك بولۇشى كېرەك،  
خېتى ئۇز، سۆز ماھارىتى تېخىمۇ ياخشىراق بولۇشى كېرەك.

2694. پۈتۈكتە خەت ئۇز بولسا، كۆڭۈل ئېچىلىدۇ،  
ئۇنىڭغا قاراپ كىشىنىڭ ئوقۇغۇسى كېلىدۇ، كۆڭۈل ئاۋۇندۇ.

2695. ئەگەر خەت سۆز ماھارىتى بىلەن بىرلەشسە،  
بۇ — خەت ۋە تىلنىڭ ياخشى ئىپادىسى بولىدۇ.

2696. ئېلىنىڭ ھېكمەتلىك (پۈتۈكچىسى) نېمە دەيدۇ، ئاڭلا:  
سۆز پۈتۈش قاندىسى بەك ياخشى قاندىدۇر.

2697. كۆپلىگەن ياخشى سۆزلەر پۈتۈكتە يېزىلىدۇ،  
پۈتۈلگەنلىكى ئۈچۈن سۆزلەر ئۈتۈلمەيدۇ.
2698. پۈتۈكچىلەر پۈتۈك يازمىغان بولسا ئىدى،  
بۇ ھېكمەت، بىلىملەرنى قانداق بىلگەن بولاتتىڭ؟
2699. ئالم ۋە دانالار پۈتۈك يېزىپ قويىمىغان بولسا ئىدى،  
بىزگە ئۆتكەن (ئىشلار) نى كىممۇ ئېيتىپ بېرەلەيتتى؟
2700. كىشىلەر ئارىسىدا يېزىق بولمىغان بولسا،  
ئېغىزدا سۆزلىگەنگە كىممۇ ئىشەنەتتى؟
2701. كىشىلەر ئەلدىن - ئەلگە سۆز - خەۋەر ئەۋەتىدۇ،  
يېزىق بولمىسا، سۆزنى قانداق ئۇقتۇراتتى؟
2702. يېزىق ناھايىتى كېرەكلىك بىرنەرسىدۇر،  
بەلگىلەر ئەل ئىشىنى يېزىق بىلەن بېجىرىدۇ.
2703. بەلگىلەرنىڭ ئىشىغا پايدىسى تېگىدىغان كىشى  
ئۈچ تۈرلۈك بولىدۇ، ئەي ھۆكۈمدار:
2704. بىرى - بىلىملىك ۋە ئىدراكلىق دانالار،  
يەنە بىرى - سۆزلىگەننى (يازغۇچى) پۈتۈكچى.
2705. ئۈچىنچىسى - جەسۇر، مەرد ۋە يۈرەكلىك يىگىتلەركى،  
دۈشمەنگە ۋە بۆرىگە بۇنداق باتۇرلار لازىم بولىدۇ.
2706. ئىدراكلىق، بىلىملىك ۋە ئەقىللىق دانالار

كېڭىشىشكە پايدىلىق بولىدۇ، بۇنىڭدا سۆز يوق.

2707. ئەل ئىشىنىڭ ھەممىسىنى تۈزىگەن پۈتۈكتۈر،  
زېرەك كىشىلەر ئەل دارامىتىنى يېزىق بىلەن ئىگىلەپ تۇرىدۇ.

2708. مەرد باتۇرلار قىلىچ ئېلىپ ئۇنى ئىشقا سالسا،  
دۈشمەننىڭ بوينىنى يانچىپ، چەيلەيدۇ.

2709. بۇ ئۈچ تۈرلۈك كىشى قەيەردە جەم بولسا،  
كىشى تىلىكىگە ئېرىشىدۇ (ۋە) ھەممە ئارزۇلىرىغا يېتىدۇ.

2710. بۇلاردىن باشقا كۆپلىگەن گۈرۈھ - قاتلاملارنىڭ ھەممىسى  
بۇ ئۈچىگە ئەگىشىپ بارغۇچى بوتىلاقتۇر.

2711. ئەگەر ئەل ئېلىنسا، قىلىچ بىلەن ئېلىنىدۇ،  
ئەگەر ئەل ئىدارە قىلىنسا، قەلەم بىلەن ئىدارە قىلىنىدۇ.

2712. (كىشى) بىلىنى ۋە ئەقلىنى ئىشلىتىپ ئەلنى تۈزەيدۇ،  
بۇ ئۈچ نەرسە بىلەن كىشى دۇنيانى تىنچلاندۇرىدۇ.

2713. بەگ بىلىم بىلەن ئەلنى باشلاپ، قانۇن يۈرگۈزىدۇ،  
بارلىق ئىشلارنى ئىدراك بىلەن ئىشلەيدۇ.

2714. قىلىچ ئەل تۇتىدۇ ھەم خەلقنى قولغا كەلتۈرىدۇ،  
قەلەم ئەل تۈزەيدۇ ھەم خەزىنە توپلايدۇ.

2715. قىلىچ قان تامغۇزسا، بەگ ئەل ئالىدۇ،  
قەلەمدىن سىياھ تامسا، ئالتۇن كېلىدۇ.

\* 2716. مەيلى ئۆتكەن ئىشلاردا بولسۇن، ياكى كەلگۈسىدە بولسۇن،  
بۇ دۇنيانىڭ تايانچىسى مۇشۇ ئىككى نەرسىدۇر.

2717. ئەي بەگ، بۇ ئىككى (نەرسە) چوڭ پەزىلەتتۇر،  
ئەل سورغۇچى دانا بەگلەر بۇ يولنى تۇتۇشى كېرەك.

2718. بۇنىڭغا تەقلىدەن بۇ سۆز كەلدىكى،  
ئەي ياخشى كىشى، بۇنى سەن ئاڭلىغىن:

2719. ”كىشىنىڭ بىلىم بىلىشى بەك ياخشى پەزىلەتتۇر،  
ئۇ قىلىچ ئۇرالسما، بۇ تېخىمۇ ئارتۇق خىسلەتتۇر.

2720. كۆپلىگەن ياخشى ئەللەر قىلىچ بىلەن ئېلىنىدۇ،  
قەلەم بىلەن تۈزىلىپ تىلەك - ئارزۇلىرىغا يېتىدۇ.“

2721. (پۈتۈكچى) كۆزى توق بولۇشى، تەمەخور بولماسلىقى،  
سەمىمىي - سادىق، توغرا، موھتاجسىز بولۇشى كېرەك.

2722. كۆزى توق كىشى مال - دۇنياغا ھېرىسلىق قىلمايدۇ،  
كىشى مال - دۇنيا بىلەن (ئالدىماقچى) بولسا ئالدىنمايدۇ.

2723. ئادەم تەمەخور بولسا، (نەپسىگە) قۇل بولىدۇ،  
سەن ئۇنى كەچۈرگىن، ئەي تولۇن يۈزلۈكۈم.

2724. تەمەخور ھەرقانچە بەگ بولسىمۇ، ئۇ قۇلدۇر،  
تەمەخور دائىم كىشىلەرنىڭ ئەڭ تۆۋەندۇر.

2725. پۈتۈكچى ئاچ كۆز بولسا بىلىمنى بۇزىدۇ،

نەمە بىلەن (كىتاب) يېزىپ، پۈتۈكنى بۇزىدۇ.

2726. ئالتۇن - كۈمۈش كۆرسە ئۇنىڭغا ئالدىنىدۇ،  
يا ئىكسىنىڭ بېشىنى يەيدۇ، ياكى (ئۆز) بېشىنى يوقىتىدۇ.

2727. سادىق خىزمەتچى بوسۇغىنى ياستۇق قىلىپ ياتىدۇ،  
خالغان چاغدا، دائىم ئىشىكتە تۇرىدۇ.

2728. سادىق خىزمەتچى بەگنىڭ پايدىسىنى تىلەيدۇ،  
تېنى، جېنى ۋە ماللىرىنى بەگكە بېغىشلايدۇ.

2729. (پۈتۈكچى) ئىچملىك ئىچمەسلىكى، قىلىقلىرى پاك بولۇشى،  
يارماس قىلىقلاردىن ئۆزىنى تامامەن يىراق تۇتۇشى لازىم

2730. پۈتۈكچى مەي ئىچسە بىلىمدىن تازىدۇ،  
بىلىمدىن تېزىپ كەتسە، خەتتىن ئازىدۇ.

2731. پۈتۈكچى ئەتىدىن - كەچكىچە ئىشىكتە تۇرۇشى كېرەك،  
قاچان كېرەك بولسا، شۇ چاغدا (تەييار بولۇشى) لازىم.

2732. كىشىلەر ئىچىدىن بۇ ئىككى كىشىنى تاللاپ ئال،  
ئاندىن ئۇلارغا شۇ ئىككى ئىشنى تاپشۇر:

2733. بىرى - خېتى ئېنىق بولغان پۈتۈكچى،  
يەنە بىرى - مىزانلىق سۆزلەيدىغان ئەلچى.

2734. يېقىن دوستلار ياكى يىراق ياتلار ئارىسىدا  
خاپىلىق يۈز بەرسە، بۇلاردىن كۆرگىن.



2735. ئىش چىقسا بۇ ئىككى كىشىدىن چىقىدۇ،  
ئىشنى ئوڭشىسىمۇ بۇ ئىككى كىشى ئوڭشايدۇ.

2636. بىرسى پۈتكە:دە سۆز خاتا بولسا،  
بىرسى تىل بىلەن بۇ سۆزنى تۈزەتسۇن.

2737. ئەي ئەلگ، پۈتۈكچى ئەنە شۇنداق بولۇشى كېرەك،  
(ئاندىن) ئۇنىڭغا ئىشەنسە، قول بەرسە بولىدۇ.

2738. مۇشۇنداق كىشىگە ئىشەنسە بولىدۇ،  
كىشىلىك تىلسەڭ، شۇلاردىن كېلىدۇ.

\* \* \*

2739. ئەي ئەلگ، مېنىڭ بىلگەنلىرىم شۇلار ئىدى،  
بۇنى ئەلگكە بايان قىلدىم، ئىشىم تۈگىدى.

### ئەلگىنىڭ ئۆگدۈلمىشكە سوئالى

2740. ئەلگ ئېيتتى: بۇنىمۇ زېھىن بىلەن چۈشەندىم،  
يەنە بىر سۆزۈم بار، بۈگۈن ئۇنىڭغىمۇ جاۋاب بەر.

2741. ماڭا ئېيتقىن، خەزىنىچى قانداق بولۇشى كېرەك،  
(قانداق خەزىنىچىگە) بەگلەر ئىشىنىپ ماللىرىنى تاپشۇرسا بولىدۇ؟

2742. (چۈنكى ئۇ) خەزىنىدىكى ئالتۇن - كۈمۈشلەرنى ساقلىشى،  
ئېيتىلغان ئىشلارنى باشقا ئېلىپ چىقىشى لازىم - دە.

ئۆگدۈلمىش ئەلىگە خەزىنىچىنىڭ قانداق  
بولۇشى كېرەكلىكىنى ئېيتىدۇ

2743. ئۆگدۈلمىش جاۋاب بېرىپ دېدى: ئەي دۆلەتلىك ئەلىگە،  
ئالتۇن - كۈمۈش سۆيۈملۈك نەرسە، جاننىڭ دەريمانىدۇر.

\* 2744. كۆڭۈلنى توختىتىپ، ئاندىن ئۇنى (ئىشقا) قويۇش ئۈچۈن  
ناھايىتى چىن، ئىشەنچلىك، بەك توغرا بولۇشى كېرەك.

\* 2745. دۇنيانى كېسىپ مال - دۇنياغا ئىگە بولغان  
سودىگەرلەر باشلىقى نېمە دەيدۇ، ئاڭلا:

2746. جان سۆيۈملۈك نەرسە، جاندىنمۇ ياخشىراقى  
ئالتۇن - كۈمۈش، ئۇ جاندىنمۇ بەكرىق سۆيۈملۈكتۇر.

2747. كۈمۈش ئېچىلماس كۆڭۈللەرنى ئاچىدۇ،  
كۈمۈش ئېگىلمەس كىشىنى (بوي) ئەگدۈرىدۇ.

2748. ئىنسان كۈمۈشنى كۆرۈپ (ئۇنىڭغا) كۆڭۈل بەرمىسە،  
ئۇنى چىن پەرىشتە دېسىمۇ بولىدۇ.

2749. ئالتۇننى كۆرۈش بىلەن جەسۇر ئەرمۇ بوشايدۇ،  
قوپال سۆزلۈك كىشىنىڭ سۆزىمۇ يۇمشايدۇ.

\* 2750. كۈندىن - كۈنگە دۆلىتى ئېشىش (ئۈچۈن)،  
كۆزى توق، ئىش - ھەرىكىتى ئىشەنچلىك بولۇشى كېرەك.

2751. كۆپ مال - دۇنيانى كۆرۈپ كۆزى تويغان بولۇشى،  
يەنە ئۆزى خۇدادىن قورقىدىغان بولۇشى كېرەك.

2752. ھالال بىلەن ھارامنى ئوچۇق ئايرىيالىشى،  
ياراملىق بىلەن يارامسىزنى پەرقلەندۈرۈپ بىلىشى كېرەك.

2753. كۆزى توق كىشىلەر مېلىڭغا نەزەر سالمايدۇ،  
ئادىل ۋە توغرا ئادەملەر ئۆزىنىلا كۆزلىمەيدۇ.

2754. كىچىكىدە ئالتۇن - كۈمۈش كۆرۈپ چوڭ بولسا،  
ئۇنىڭ (مال - دۇنياغا) ئاچكۆزلۈكى كۆپ بولمايدۇ.

2755. ئەگەر ئۆزى خۇدادىن قورقسا،  
بۇنداق كىشى، شۈبھىسىز، توغرىلىق يولىنى تۇتىدۇ.

2756. توغرىلىق بىر سەرمايە، بارچە ياخشىلىق پايدىدۇر،  
بۇ پايدا بىلەن مەڭگۈ لەززەتكە ئېرىشكىلى بولىدۇ.

2757. ئىنسان توغرا بولسا، كۈنى ياخشى ئۆتىدۇ،  
كۈنى ياخشى ئۆتسە، بەخت - دۆلىتىمۇ مەڭگۈ بولىدۇ.

2758. سادىق - سەمىمىي كىشى نېمە دەيدۇ، ئاڭلا،  
ئەي جاھان ئېسىلى، بۇ سۆزگە ئەمەل قىل!

2759. "دىلىك ۋە تىلىگىنى توغرا تۇت، ئىش - ھەرىكىتىڭ ئىشەنچلىك بولسۇن،

ئىشەنكى، مال - دۇنيا، دۆلەت ساڭا كېلىدۇ.

2760. توغرا بولساڭ، كۈنلىرىڭ سائادەتلىك بولىدۇ،  
خۇشاللىق ۋە بەخت بىلەن سالامەت ياشا.

2761. (خىزمەتچى) سادىق، سەگەك، ھوشيار، زېرەك بولۇشى كېرەك،  
زېرەكلىك بىلەن كىشى مىڭ (خىل ئىشلارنى) قىلالايدۇ.

2762. ھايالىق ھەم ئەقىل - ئىدراكلىق بولۇش كېرەك،  
ھاياسىز كىشىدىن يىراق تۇر، (ئۇنىڭدىن) ۋاز كەچكىن.

2763. ھايا يارىماس ئىشلارنى چەكلىگۈچىدۇر،  
قىلىقى بۇزۇق كىشىنى تۈزەيدىغانمۇ ھايادۇر.

2764. (خەزىنىچى) مەي ئىچمەسلىكى ھەم ئۆزىنى تۇتقان بولۇشى كېرەك،  
ئۆزىنى تۇتقۇچى ئەر بەخت تاپقۇچى بولىدۇ.

2765. مەي ئىچسە مال - دۇنياغا سېخىيلىق قىلىدۇ،  
كىشىلەرگە مالنى ئۈلەشتۈرىدۇ، ھەققىنى ئالالمايدۇ.

2766. بۇ ئىشتا خەزىنىچى بېخىلراق (بولغىنى) ياخشى،  
مال - دۇنيانى بېخىللىق بىلەن ساقلاش كېرەك.

2767. قارا، سادىق خىزمەتچى ۋاپادار بولىدۇ،  
ۋاپادار خىزمەتچى بېگىنى باي قىلىدۇ.

2768. سادىق خىزمەتچى كىشىلەرنىڭ سەرخىلىدۇر،  
سادىق خىزمەتچىنى چىڭ تۇت، ئەي ئېسىل كىشى.
2769. خەزىنىچى ھوشيار بولسا، ئىشلار بۇزۇلمايدۇ،  
مالنى ھېسابلىق تۇتىدۇ ھەم ئۆزىنىمۇ ئۆرتىمەيدۇ.
2770. ئەقلى بولسا ئىنسان ئۇنتۇماس بولىدۇ،  
ساناپ، ھېسابلىق ئىشلەيدۇ، يېڭىلىشمايدۇ.
2771. دىققەت قىلساڭ، ئەقىلسىز كىشىلەر ئۇنتۇغاق كېلىدۇ،  
ئەقىلسىز خەزىنىچى ئۆز ئىشىنى بۇزىدۇ.
2772. تۈرلۈك ھېسابنى قىلىشتا زېرەكلىك لازىم،  
زېرەك بولمىسا ئىشى قانداق ئېدىتلىق قىلالايدۇ؟
2773. تۈرلۈك خەتنى بىلىدىغان بىر (ئۆز) پۈتۈكچىمۇ كېرەك.  
ھېسابنى خەت بىلەن خاتىرىلىسە، (ئەستە) قالىدۇ.
2774. پۈتۈكچى كىرىم ھەم چىقىمنى كۆزىتىشى لازىم،  
ھەر تۈرلۈك ئىشى يېزىپ ساقلىشى لازىم.
2775. يىل، ئاي، زامان خاتىرىلەنسە، كۈنلەر بەلگىلىك،  
ئوچۇق، ئېدىتلىق، سانلار ئېنىق بولىدۇ.
2776. ھېسابنىڭ ساقلىقى، ھەقىقەتەن يېزىق بىلەندۇر،  
پۈتۈپ قويسا، ھېساب(نىڭ) ئىشىكى، يولى ئېچىلىدۇ.
2777. سادىق كىشى نېمە دەيدۇ، ئاڭلا:

خىزمەتچىلەر ئىشنى ھېساب بىلەن چىڭ تۇتۇشى كېرەك.

2778. يېزىلمىغان ئىشنى كۆڭلىدە چىڭ ساقلىغىلى بولمايدۇ،  
كۆڭۈلگە ئىشەنمە، ئەي ئوغۇل، يېزىپ قوي.

2779. يېزىپ قويسا، سۆز ساقلىنىدۇ، بىخۇد بولسا يوقلىنىدۇ.  
خىزمەتچى بىخۇد بولسا، ھېساب (بېرىشتە) زارلايدۇ.

2780. (خەزىنىچى) ھەر تۈرلۈك خەت، (ھېسابلارنى) بىلىدىغان بولسا،  
ئۇنى ساق تۇتۇپ، ئاندىن ئىشلىرىنى قىلالايدۇ.

2781. قايسىبىر خىزمەتچى ھېسابتا بىخۇدلۇق قىلسا،  
ھېساب بېرىشتە زارلاپ، بېشىنى يەرگە ئۇرىدۇ.

2782. (خەزىنىچى) قول ھېسابنى تولۇق، يېتەرلىك بىلىشى،  
ئەقلى ۋە ھوشىنى ھېسابتا پىشۇرۇشى لازىم.

2783. قول ھېسابىدا يېتىشكەن بولساڭ،  
يەنە ھەندەسە ھېسابىنىمۇ ئىگىلىشكە كېرەك.

2784. دىققەت قىلىنسا، ھەندەسە ئىنچىكە ھېسابتۇر،  
بۇنىڭ بىلەن يەر - ئاسماننىڭ ھېسابىنى چىقارغىلى بولىدۇ.

2785. دانا ھەكىم نېمە دەيدۇ، ئاڭلا،  
بىلىملىكنىڭ سۆزىنى غىزا دەپ يېيىش كېرەك.

2786. "ھەندەسە بەكمۇ چوڭقۇر ھېسابتۇر،  
ئۇ (ھەتتا) ھەكىملەرنىمۇ بېشىنى ئايلاندۇرىدۇ.

2787. ئۇ يەتتە قات ئاسماننى دانە - دانە قىلىپ يارىدۇ،  
يەر ۋە تۆپىلىكلەرنى تىلىمدەك ئايرىيدۇ.

2788. (خەزىنىچى) ئىدراكلىق، خۇلق - ھىجەزى توغرا بولۇشى لازىم.  
ئىدراكلىق كىشىلەرنىڭ ھەممە ئىشى ئۆز بولىدۇ.

2789. بىلىملىك كىشىلەر دۇرۇس ۋە توغرا كېلىدۇ،  
توغرا ئادەم قەيەردە بولسا كۈنى يورۇق بولىدۇ.

2790. ئىدراك بولمىسا، ئادەم ئۆزىنى تۇتالمايدۇ،  
بىلىم بولمىسا، ئادەم ئىشنى يۈرگۈزەلمەيدۇ.

2791. خەزىنىچىنىڭ ئىشى ساراي ئىچىدە بولىدۇ،  
بۇ خىل كىشى ئۆزىنى بەك كۆزىتىشى كېرەك.

2792. دىلى بىلەن تىلىنى توغرا تۇتۇشى، ھەرىكەتلىرى ئىشەنچلىك  
بولۇشى لازىمكى،  
ئۇنىڭغا ئوت يالقۇنى ۋە تۈتۈنى تەگمىسۇن.

2793. كۆزىگە بەك ئېھتىيات قىلسۇن، تىلىنى چىڭ تۇتسۇن،  
ئارزۇ - ھەۋەسلىرىنى ئىدراك بىلەن يۈگەنلىسۇن.

2794. كۆز كۆرگەندىن كېيىن كۆڭۈل ئارزۇ قىلىدۇ،  
كۆڭۈل ئارزۇ قىلسا ئۇنى كىم يىغالايدۇ؟

2795. يەتتە ئەزا ئىچىدە كۆڭۈل بەگدۈر،  
بېگى باشلىسا خەلقى تامامەن (ئەگشىپ) يۈگۈرىدۇ.

2796. بىلىملىك (كىشى) بۇ سۆزنى بەك ياخشى ئېيتقان،  
ئەي يىگىت، كۆڭۈل ۋە كۆزۈڭگە ئېھتىيات بول:
2797. ”ۋۇجۇد، يەتتە ئەزا كۆڭۈلگە ئەگىشىدۇ،  
ئىنسان كۆڭۈل بىلەن ئېغىر يۈكنى كۆتۈرىدۇ.
2798. كۆڭۈل - تۇيغۇسىز كىشى تامامەن بىر سۈرەت - بېزەكتۇر،  
كۆڭۈل - تۇيغۇسىز كىشى دانا دېگەن نامنى يوقىتىدۇ.“
2799. (بۇ ئىشقا) قاتتىق قوللۇق، ساقلىق كېرەك، سېخىلىقنىڭ ھاجىتى  
يوق.  
شۇندىلا، خەزىنە، مال - دۇنيا چېچىلىپ كەتمەيدۇ.
2800. سېخىلىق بەك ياخشى، ئۇنى تاشلىماسلىق كېرەك،  
(لېكىن) بىراۋنىڭ ھېلى بىلەن سېخى بولماسلىق كېرەك.
2801. تۈرلۈك سودىنى بىلىدىغان سودىگەر بولۇشى كېرەك،  
سودىنى بىلمىسە، كىشى پايدا كەلتۈرەلمەيدۇ.
2802. ھەر خىل مال - تاۋارلارنى تونۇيدىغان،  
قىممىتى ۋە ئەرزىنى بىلەلەيدىغان بولۇش كېرەك.
2803. (مالنىڭ) باھا - قىممىتىنى بىلىشى ۋە ئالدىنقى،  
ئېلىپ - سېتىشتا مالنى ئوغرىلاتماسلىقى كېرەك.
2804. ئېلىم - بېرىمدە مۇلايىم بولۇشى،  
چوڭ - كىچىككە شېرىن سۆز قىلىشى كېرەك.



2805. نېمىنى ئۆتتە ئالسا، (ئۇنى) ۋاقتىدا قايتۇرسا،  
ئۇنىڭمۇ سورىغان نەرسىسىنى دەرھال بېرىشىدۇ.

2806. سودىدا مۇلايىم، قىلىقلىرى توغرا بولسا،  
زۆرۈر بولغان كۈنى ئۇنىڭغا مال ئۆكسىمەيدۇ.

2807. ئەگەر بەگلەر ئەسكەر - خىزمەتچىلەرگە ئىنئام قىلىدىغان بولسا،  
ئۇنى چىرايىنى تۈرمەستىن بېرىشى كېرەك.

2808. ئىنئامنى تۇتۇپ قالسا، خىزمەتچى، ئەسكەرلەرنىڭ كۆڭلى سۇندۇ،  
ئەسكەرلەرنىڭ كۆڭلى سۇنسا، بەگ نامغا داغ چۈشىدۇ.

2809. سېخىيلەر بېشى نېمە دەيدۇ، ئاڭلا،  
ئەي پېقىر ئادەم، بۇنى ئېسىڭدە تۇت:

2810. كىم ئۆزىنى ياخشى كۆرگەنلەرنى ئۆزىگە ئوچ قىلمەن دېسە،  
ۋەدە قىلغان نەرسىسىنى بەرمىسىلا كۇپايە.

2811. ۋەدە قىلىپ بەرمەيدىغان نەرسىگە ۋەدە قىلمىغۇلۇق،  
ۋەدە قىلغان بولساڭ، ئۇنى تۇتۇپ قالمىغۇلۇق.

2812. بەگلەر سۆزىدە تۇرمىسا، ئىشەنچ كۆتۈرۈلدى،  
ئىشەنچ يوقالسا، مالمۇ قولدىن كېتىدۇ.

2813. (خەزىنىچى) بەك ھوشيار، ئازمايدىغان بولۇشى كېرەك،  
خىزمەتچى ئازغاق بولسا، ئىش سوزۇلۇپ كېتىدۇ.

2814. بەگلەرگە خىزمەت قىلىۋاتقان بارلىق خىزمەتچىلەر

موھتاجلىقتىن (بەگ) ئىشكىگە كېلىپ خىزمەت قىلىدۇ.

2815. خىزمەتچى قولى قىسقىلىقتىن ھاجەتمەن بولسا،  
يېڭى ئاڭلاپ ئېھسان قىلىش ھەققىدە يارلىق بېرىشى كېرەك.

2816. (خەزىنىچى) ئىشنى ئۇزارتىپ (ئېھسان قىلىنغان) نەرسىنى  
بەرمىسە،

(نەتىجىدە) ھاجەتمەن خىزمەتچى يۈز ئورۇيدۇ.

2817. كېرەك پەيتىدە كىشى ئۆزى ھاجەت بولغان نەرسىگە ئېرىشسە،  
ئۇ خەس بولسىمۇ، پىلگە تەڭ بىلىنىدۇ.

2818. مويسىپىت ساڭا نېمە دەيدۇ، ئاڭلا،  
ھاجەتمەننىڭ ھاجىتىگە يارا، ئەي قەھرىمان:

2819. ”(كىشى) ئىستىگەندە، تىلگەن نەرسىگە ئېرىشسە،  
ئۇنىڭ بەدىلىگە چېنىنىمۇ پىدا قىلىدۇ.

2820. كېرەك ۋاقتىدا بىر تال خەسۇمۇ پىلدەك بىلىنىدۇ،  
بۇ تەقلىدىنى ھەممە نەرسىگە ئوخشىتىش مۇمكىن.“

2821. ئەلگ مۇشۇنداق بىر ئەقلىلىق،  
بىلىملىك، ھايالىق ۋە مۇلايىم كىشىگە ئېرىشسە،

2822. خەزىنىنى ۋە بايلىقنى شۇنىڭغا بەرسە بولىدۇ،  
ئۇ ئىشەنچكە (ۋە) ھەق تۆلەشكە يارايدۇ.

## ئەلىگىنىڭ ئۆگدۈلمىشكە سوئالى

2823. ئەلىگ ئېيتتى: چۈشەندىم، كۆڭلۈمنى يورۇتتۇڭ،  
يەنە بىر سۆزۈم بار، ئۇنىمۇ ئېيتىپ بەرگىن.
2824. ئېيتقىنچۇ، يېمەك - ئىچمەك، داستىخان باشقۇرىدىغان ئاشپەز  
خادىملار ۋە ئاشپەز باشلىقى قانداق بولۇشى كېرەك؟
2825. (تاكى) بەگ ئۇنىڭ قولىدىن شۈبھىلەنمەي غىزا يېسۇن،  
ئىشەنسۇن ۋە بېشىنى (ئامان) ساقلىسۇن.
- \* 2826. ئەي دانا، ئەگەر غىزا شۈبھىلىك ئادەم قولىدىن يېيىلسە  
غىزالىنىش بەك خەۋپلىك بىر ئىشتۇر.
2827. ئەمدى ماڭا بۇنىمۇ سۆزلەپ بەرگىن،  
بۇنىمۇ بىلىۋالاي، چۈشىنەي، ئەي مەرد قەھرىمان.

**ئۆگدۈلمىش ئەلگە ئاشپەز باشلىقى — داستىخان  
سالغۇچىنىڭ قانداق بولۇشى كېرەكلىكىنى ئېيتىدۇ**

2828. ئۆگدۈلمىش جاۋاب بەردى ۋە شۇنداق دېدى:  
ئەلگ، بۇ ئىشقا ئىشەنچلىك، خۇش پېئىل كىشى كېرەك.
2829. كىشىلەرنىڭ سەرخلى — چىن، توغرا كىشىنى تاللاپ ئېلىپ،  
ئاش — سۇ ئىشىنى ئۇنىڭغا تاپشۇرۇش كېرەك.
2830. بۇ ئىشقا ناھايىتى چىن، ئىشەنچلىك كىشىنى تاپ،  
(ئۇ) سەممىي، ئىشچان، ئۇياتنى بىلىدىغان بولسۇن.
2831. سادىق خىزمەتچى، ئىشەنچلىك، چىن كىشى  
بېگىگە پۈتۈن ۋۇجۇدىنى، جان — تېنىنى بېغىشلايدۇ.
2832. بەگكە بارچە خەتەر گالدىن كېلىدۇ،  
ئاشپەز قىلىدىغىنىنى قىلىپ قويسا، ئۇنىڭغا كىم ئارا تۇرالايدۇ؟
2833. بەگلەر ھەرقانداق يەردە ئۆزىنى كۆزىتىشى كېرەك،  
(بولۇپمۇ) يېمەك — ئىچمەكتە ئېھتىيات كۆزىنى ئېچىشى لازىم.
2834. خەلقنى باشلىغۇچى كىشىنىڭ مىڭلاپ دۈشمىنى بولىدۇ،  
كىمنىڭ دۈشمىنى بولسا، (ئۇنىڭغا) تۇزاق قۇرۇلغاندۇر.

2835. بۇ كىشى (ئاشپەز) ئىشەنچلىك، چىن - ھەققانىي بولمىسا، يېمەك - ئىچمەكتە بەگلەرنىڭ ئىشى خەتەرلىك بولىدۇ.
2836. بۇنىڭغا پېشقەدەم، كونا بىر خىزمەتچى كېرەك، (بەگكە) كۆيۈنۈپ، تامىقىنى لەززەتلىك قىلىپ، ۋاقتىدا بەرسۇن.
2837. (كۆرسەتكەن) خىزمەتلىرى، (سىڭدۈرگەن) ئەمگىكى كۆپ بولسا، بەگ ئۇنىڭغا ئىشىنىپ، كۆيۈنۈپ بولىدۇ.
- \* 2838. كىشىلەرنىڭ ياخشىسى ۋە (ئۆزىگە) مۇناسىپ ئەقىل ئالامىتى بولغان كىشى نېمە دەيدۇ، ئاڭلا:
2839. قايسى نەرسىگە كۆپرەك ئەمگەك سىڭدۈرگەن بولسا، شۇ نەرسە ھەممىدىن ئەزىز ۋە سۆيۈملۈك بولىدۇ.
2840. ئادەم ئۆمرىنى نېمىگە سەرپ قىلغان بولسا، شۇ نەرسە ئەزىز جاندىن قەدىرلىك بولىدۇ.
2841. ئەمگەككە بېرىلمىگەن ئۆمۈرگە ئىست (دە)!  
ھايات ئۈچۈن ئەپسۇسلانما، ئەمگەك ئۈچۈن ئەپسۇسلان.
2842. ئۆمۈر ئۆتۈپ كېتىدۇ، كىشى ئېچىنىپ ئېغىز ئاچمايدۇ، (لېكىن) ئەمگەك زايە بولۇپ كەتسە، بۇنىڭغا ئۇزۇن يىل ئېچىنىدۇ.
2843. (ئاشپەز) ناھايىتى كۆزى تۇق، كۆڭلى باي بولۇشى لازىم.  
پاكىز ۋە ھۆسن - چىرايى ئايدەك (كۆركەم) بولۇشى كېرەك.

2844. دىن، شەرئەتنى بىلىدىغان، تەقۋادار بولۇشى كېرەك،  
ئاشۇنداق كىشىدىن توغرىلىق كېلىدۇ.

2845. بەگلەرنىڭ تەبىئىتى ۋە ئۆزى تازا بولىدۇ،  
يېمەك پاكىز بولمىسا، قانداق يېگىلى بولىدۇ، قوزام؟

2846. ئاشپەز پاكىز بولسا، پاكىز تاماق بېرىدۇ،  
غزا - تاماق پاكىز بولسا، (كىشى) سۆيۈنۈپ يەيدۇ.

2847. كۆزى ئاچ كىشى تاماققا ئاچلىق قىلىدۇ،  
ئاشقا قول تەگكۈزۈپ، ئاشنى بۇلغايدۇ.

2848. كۆزى ئاچ كىشىنىڭ قىلىقلىرى سەت بولىدۇ،  
قىلىق سەتلىكى - كىشى ئۈچۈن تەڭدىشى يوق كېسەلدۇر.

2849. قانچىلىك ئىشەنچلىك، چىن ۋە توغرا ئادەم بولسۇن،  
ئۇنىڭدىنمۇ چىن، ئىشەنچلىكى - ئۆزۈڭ ، بۇنى بىل.

2850. چىن، پۇختا كىشىلەرگە ئىشەنچ قىلغۇلۇق،  
بىراق (كىشى) ئۆزىگە ئېھتىياتتا بولۇپ، بېشىنى كۆزەتكۈلۈك.

2851. بۇنىڭغا تەقلىدەن مۇنۇ سۆز كەلدى،  
بۇ سۆزنى ئۇنتۇما، ئەي ياخشى كىشى:

2852. "ھەممىگە ئىشەنگىن، (لېكىن) ئۆزۈڭنى كۆزەتكىن،  
ئۆز كۆزۈڭغا ئۆزۈڭگە سادىق بولالايدۇ.

2853. ھەممە ئەزىزلەردىن ئەزىزراقى سېنىڭ جېنىڭدۇر،

ئەزىز جېنىڭنى ئاسرىغىن، سىزىڭنى ئۇزارتما.

2854. ئاشپەزنىڭ چىرايى - شەكلى كۆركەم، قىلىقلىرى ئۇز بولۇشى،  
چاچ - ساقىلى قىرىلغان، قامەتلىك، دىلى بىلەن تىلى بىردەك  
بولۇشى كېرەك.

2855. كۆركەم كىشىلەر كۆزگە پاكىز كۆرۈنىدۇ،  
غىزا - تاماق پاكىز بولمىسا، بوغۇزغا تۇرۇپ قالىدۇ.

2856. بىر خۇدا پاك - پاكىزلىقنى سۆيىدۇ،  
پاكىزلىق بىلەن كىشى ياخشى نامغا ئېرىشىدۇ.

2857. پاكىزلىقنى ھەممە كىشى ئارزۇ قىلىدۇ،  
ئاش پاكىز بولسا كىشى ئۇنى ئارزۇلاپ يەيدۇ.

2858. ناپاك كىشىنى تاماقتىن يىراق تۇتقۇلۇق،  
ناپاك كىشىنىڭ ئىشىمۇ ناپاك بولىدۇ.

2859. (ئاشپەز) توغرا، دۇرۇس، قىلىقى ئىشەنچلىك بولۇشى كېرەك،  
توغرا بولمىغان كىشى خۇي - پەيلىنى تۈزىتىلمەيدۇ.

2860. ئەگەر ئاشپەز باشلىقى ئەگرى بولسا،  
ئۇنىڭ خىزمەتچىلىرىمۇ ھەممىسى ئەگرى بولىدۇ.

2861. بوشاڭ ئادەملەر، يېمەك ئوغرىلىرى ئاشخانغا توپلانسا،  
بەگ داستانىنىڭ قانداقمۇ كۆركى بولسۇن؟!

2862. كىشى توغرىلىق (بىلەن) ياخشى ھەرىكەت قىلىشى لازىم.

شۇنداق بولغاندىلا، ئارزۇ قىلغان سۆيۈنچىگە ئېرىشەلەيدۇ.

2863. قىلىقى توغرا كىشى نېمە دەيدۇ، ئاڭلا:  
قىلىقى توغرا بولسا، دۇنيا (نېمەتلىرىگە) ئىگە بولالايدۇ.
2864. توغرا (ئادەم) قەيەردە بولسا، كۈنى قۇتلۇق بولىدۇ،  
كىشى توغرا ھەرىكەت قىلسا، كۈنى قاراڭغۇلاشمايدۇ.
2865. خىيانەتچى قەيەرگە قەدەم قويسا،  
پايدىلىق نەرسىلەرنىڭ ھەممىسى يىراققا قاچىدۇ.
2866. خىيانەتچى كىشى قەيەرگە قول ئۇزارتسا،  
دېڭىز بولسىمۇ سوغۇلىدۇ، يەرلەر قۇرۇيدۇ.
2867. (ئاشپەز باشلىقى) بەگنى ناھايىتى ياخشى كۆرىدىغان،  
سادىق بولۇشى، ھايالىق، (ئۆزىنى) يىغالايدىغان بولۇشى كېرەك.
2868. ئىدراكلىق ھەم بىلىملىك بولۇشى،  
تاماق ۋاقتى بولغاندا چەبدەس بولۇشى كېرەك.
2869. قاتئەدە - يوسۇن بويىچە ھەرىكەت ۋە خىزمەت قىلىشى،  
كىرىش - چىقىشتا ئۆزىنى توغرا تۇتۇشى كېرەك.
2870. ئەقلىنى ئىشقا سېلىپ، ئۆزىنى كۆزىتىشى،  
بىلىمىنى ئىشقا سېلىپ، كۆزىنى تېپىشى كېرەك.
2871. بەگنىڭ ياخشى نامىنى تىلەپ، ئۇنىڭغا ۋاپا قىلىشى كېرەككى،  
بۇ ياخشى نام بىلەن ئۇنىڭ نامىمۇ مەڭگۈ بولۇپ قالىدۇ.



2872. ئىدراكلىق كىشىلەر ياخشى نام تىلەيدۇ،  
بىلىملىك كىشىلەر ئىشەنچلىك بولىدۇ.

2873. ئىدراكلىق كىشىلەردىن كىشىلىك كېلىدۇ،  
بىلىملىك كىشىلەر ئادەمنىڭ ئادەمىدۇر.

2874. ئىدراكلىق كىشى نېمە دەيدۇ، ئاڭلا:  
ئىدراكلىق كىشى ئادەملەرنىڭ سەرخىلىدۇر.

2875. ”ئەقىل – ئىدراكلىق، ۋاپادار كىشى ئادەملەرنىڭ ئېسىلىدۇر،  
ئۇ باشقىلار ئۈچۈن ھەر ۋاقىت ئۆزىنى پىدا قىلىدۇ.

2876. ناپاك، بىۋاپا، قىلىقلىرى پەس (ئادەم)  
ۋەدە قىلىسىمۇ، سۆزىدە تۇرمايدۇ.“

\* \* \*

2877. ئەي ئەلىگ، مانا ھەممىنى سۆزلىدىم،  
ئاشپەز باشلىقى ئەنە شۇنداق بولسا بولىدۇ.

2878. داستىخانغا چۈشۈپ، تاۋاقلارنى قويغاندا،  
بەگ ئۇنىڭدىن شۈبھىلەنمەي غىزالايدۇ.

\* \* \*

2879. ئەي ئەلىگ، مېنىڭ بىلگەنلىرىم شۇ ئىدى،  
كۆڭلۈمدە بارىنى ئەمدى ئېيتىپ بەردىم.

## ئەلگىنىڭ ئۆگدۈلمىشكە سوئالى

2880. ئەلگى ئېيتتى: بۇنى ئاڭلىدىم ۋە چۈشەندىم،  
يەنە بىر سۆزۈم بار، ئۇنىمۇ ئېيتىپ بەرگىن.

2881. ماڭا ئەمدى باش ئىدىشچىنى چۈشەندۈرگىن،  
شاراب ئىشلىرىنى قانداق قىلىشى كېرەككىن.

2882. بەگ ئۇنىڭغا ئىشەنسۇن ۋە كۆڭلى پۈتۈپ،  
ئۇنى توغرا دەپ بىلىپ، قولىدىن شاراب ئىچسۇن.

## ئۆگدۈلمش ئەلىگە باش ئىدىشچىنىڭ قانداق بولۇشى كېرەكلىكىنى ئېيتىدۇ

2883. ئۆگدۈلمش جاۋاب بېرىپ دېدى: ئەي ئەلىگ،  
بۇنىڭغىمۇ بەك ياخشى بىلىم ئىشلىتىش كېرەك.
2884. (باش ئىدىشچى) ئۆز قوۋم - قېرىنداشلىرىدىن، ياكى ئۇزۇن يىل  
ياخشى سىناغان،  
كۆڭلىنى توختاتقان ۋە توغرا يول تۇتقانلاردىن تاللىنىشى كېرەك.
2885. ئىشەنچلىك، سەمىمىي - سادىق، كۆزى - كۆڭلى توق،  
قىلغىسى مەسالى ئاتقان ئوقتەك توغرا بولۇشى كېرەك.
2886. شۇنداق بولغاندا، ئاندىن ئىدىش تۇتقۇچى بولۇپ،  
بۇ ئىشقا يارايدۇ ۋە كۈچى يېتىدۇ.
2887. ئىدىشچى ھەر تۈرلۈك دورىلارنى ساقلايدۇ،  
(ئۇ) ئاشقا ھەزىم قىلدۇرغۇچى، قۇۋۋەتلىگۈچى، ياكى  
ئاجىزلاتقۇچى دورىلارنى قوشىدۇ.
- \* 2888. يەيدىغان، ئىچىدىغان، يالايدىغان دورىلارنى تەلەپ قىلساڭ،  
تۈرلۈك - تۈرلۈك دورىلار ئۇنىڭدا بولىدۇ.
2889. قۇرۇق، ھۆل يېمىش، ياكى ئىچىملىك شاراب

ئۇنىڭ ۋاستىسى بىلەن بوغۇزغا كىرىدۇ.

2890. بەگلەرگە بارچە خەتەر بوغۇزدىن كېلىدۇ،  
بوغۇزنىڭ لەززىتى ئاشپەز ۋە ئىدىشچىنىڭ قولىدا بولىدۇ.

2891. ئاشپەز بىلەن ئىدىشچى ئىشەنچلىك بولمىسا،  
بەگنىڭ (خاتىرجەم) يەپ - ئىچىشى بەكمۇ قىيىن بولىدۇ.

2892. بىلىملىك دانا نېمە دەيدۇ، ئاڭلا:  
گالىنى بەك كۆزەتكۈلۈك، تاماقنى ئېھتىيات بىلەن يېگۈلۈك.

2893. گېلىنى كۆزەتسەڭ، بېشىڭغا پايدىلىق،  
ئاشنى ئاز يېسە، ئېغىزغا لەززەت بېرىدۇ.

2894. بېشىنى بېھۇد، نابۇت قىلغان كىشىلەرنى كۆپ كۆردۈمكى،  
(ئۇلار) گېلىنى كۆزەتمەي، ئۆمرىنى بېھۇدە زايە قىلدى.

2895. ئادەمگە كېسەللىك ۋە بىئاراملىق گالدىن كېلىدۇ،  
ئۇنىڭ دورىسى - داۋاسمۇ گالدىن بولىدۇ.

2896. ئۇ ئىدراكلىق بولۇشى ۋە كۆپ بىلىم بىلىشى لازىم،  
ئىدراكلىق كىشىدىن كىشىلىك كېلىدۇ.

2897. ئىدراكلىق ئادەم يامانلارغا ئارىلاشمايدۇ،  
بىلىملىكنىڭ قىلغان ئىشى توغرا ۋە ئىشەنچلىك بولىدۇ.

2898. باشسىز ئوق تۈز بولمىسا، ئۇ ئوتۇن بولىدۇ،  
قارا، ئادەم توغرا بولمىسا، ئەسىر بولىدۇ.

2899. ئەي قەھرىمان بېگىم، سەن توغرىلىق بىلەن ئىش قىل،  
(مېنىڭچە) توغرىلىقتىن باشقا ھېچقانداق ياخشى نەرسە يوق.
2900. باش ئىدىشچى ناھايىتى پۇختا ئادەم بولۇشى كېرەك،  
ھەمدە نىيەت - ئەقلىنى ۋە دىلىنى توغرا تۇتۇشى كېرەك.
2901. باش ئىدىشچى بارلىق ئىشلارنى توغرىلىق بىلەن ئىشلىسۇن،  
يارماس، پەسكەش كىشىلەرنى ئۆزىگە يېقىن يولاتمىسۇن.
2902. ئىچىملىكنى ئۆز قولى بىلەن ياساپ، كۆزەتسۇن،  
تامغا ئۇرۇپ، ئۆزى ساقلىسۇن.
2903. يېمەك - ئىچمەككە قوشۇلىدىغان بارلىق دورىلارنى  
ئۆز قولى بىلەن ئارىلاشتۇرسۇن ۋە پاكىز تۇتسۇن.
2904. قۇرۇق، ھۆل يېمىش، ياكى شەربەت، گۈلابنى  
(ۋە) ھەر خىل شارابىلارنى ئۆزى ھازىرلاپ، ئۆزى ساقلىسۇن.
2905. سادىقلىق بىلەن كۆيۈپ - پىشىپ،  
ئىچىملىكلەرنى كۆزەتسۇن ۋە ئۆز ۋەزىپىسىنى ئادا قىلسۇن.
2906. (شۇنداق قىلغاندىلا) ئاندىن بەگ خىزمىتىگە ئەمگىكى سىڭىدۇ،  
بۇنداق ئەمگەك قۇل مەنپەئەتكە پايدىلىق بولىدۇ.
2907. قايسى نەرسىگە كىشىنىڭ ئەمگىكى سىڭسە،  
چېنىنىڭ يىلتىزى شۇ نەرسىدە بولىدۇ.
2908. خۇش پېئىل (كىشى) بۇنىڭغا تەقلىد قىلىپ شۇ سۆزنى دېگەن،

خۇش پېئىللار سۆزى، دىققەت قىلساڭ، تامامەن بىلىمدۇر.

2909. "قايسى نەرسىگە كىشىنىڭ ئەمگىكى سىڭسە،  
شۇ نەرسە سۆيۈملۈك، ئەزىز جاننىڭ يىلتىزى بولىدۇ.
2910. كىشى ئۆمرىنى سەرپ قىلىپ ئەمگەك سىڭدۈرسە،  
ئۇنى سۆيۈشى، ئېغىر چۈشسۇمۇ يۈكىنى كۆتۈرۈشى كېرەك."
2911. باش ئىدىشچى ئەنە شۇنداق بولسا،  
ئىدىشچىلىق ئىشنى ئۇنىڭغا تاپشۇرسا بولىدۇ.
2912. بۇ ئىشقا ئەنە شۇنداق سىلىق - خۇش پېئىل كىشى كېرەككى،  
ئۇنىڭ خىزمىتى، كۆركى دىلىنى يورۇتسۇن.
2913. بۇنىڭدىن كېيىنكىسى - شاگىرتلار بولۇپ،  
(ئۇلار) ساقالسۇن، رەڭگىروپى كۆركەم بولۇشى كېرەك.
2914. ساقال - بۇرۇتسىز، يۈزى تولۇن (ئاي)دەك،  
بويى تالدەك، قارا چاچ، ئۆزى سۈرەتتەك بولسۇن.
2915. بەللىرى ئىنچىكە ھەم يەلكىسى كەڭ،  
بەدىنى ئاق، مەڭزى قىزىل بولسۇن.
2916. پېشىل، كۆك، سېرىق، ھال يىپەك تون كىيىپ،  
غىزا - تاماق كۆتۈرۈپ يۈرسە يارىشىدۇ.
2917. ئىدىشچىلار پاكىز، ساقالسۇن بولۇشى،  
ئىچمىلىككە قىل، تۈك، خەس چۈشۈپ كېتىشتىن ساقلىنىشى لازىم.

2918. قەدەھتە تۈك بولسا، (ئىچىملىك) بۇلغىنىدۇ،  
غزا، سۇغا قىل چۈشسە، لەززىتى كېتىدۇ.
2919. شۇنىڭ ئۈچۈن، تەلىم بەرگۈچى: قەدەھ  
سۇنغۇچىلار ساقالسىز بولۇشى كېرەك، دېگەن بولۇشى مۇمكىن.
2920. ئىدىشچى پاكىز ۋە يۈزى كۆركەم بولسا،  
ئۇنىڭ (قولى)دىن ئىچىملىك ئىچسە ئۇ سىڭىدۇ، قوزام.
2921. چىرايلىق، خۇلقى ئۇز كىشى قانداقلا نېمىنى تۇتسا  
يارىشىدۇ، جان (لەززەتلىنىدۇ)، كۆز (ئۆز) ئۈلۈشىنى ئالىدۇ.
2922. بۇ بېيىتنى ئېيتقۇچى نېمە دەيدۇ،  
ئەي ھەممىنى بىلگۈچى، بۇنى سەن ئاڭلا:
2923. ”ھۆسن - چىرايى كۆركەم، قىلىقلىرى ئۇز بولۇشى كېرەككى،  
ئۇ نېمىنى تۇتسا، ئۇنىڭدىن ھەممە (لەززەت) تامىدۇ.
2924. قورسىقى ئاچ كىشىگە ئۇنىڭ يۈزىنى كۆرۈش ئوزۇقتۇر،  
ئۇسساپ تەشنا بولغانلار ئۇنىڭغا قارىسىمۇ، تەشئاللىقى قانمايدۇ.“
2925. قارا، باش ئىدىشچى ئەنە شۇنداق بولۇشى كېرەك،  
قەدەھ تۇتقۇچىلارمۇ شۇنداق بولۇشى كېرەك.
2926. ئاندىن بەگلەر ئۇنىڭغا چىن پۈتۈپ ئىشەنسە ۋە  
توغرا - چىن ئادەم ھېسابلاپ (ئۆزىگە) يېقىن تۇتسا بولىدۇ.

\* \* \*

2927. ئەي ئەلگ، (بۇ) بىرقانچە ئىشقا خىل كىشلەرنى تاللا،  
(ئۇلار) سادىق، كۆزى توق ۋە ھاياتى بىلىدىغان (بولسۇن).

2928. (بۇلارنىڭ) بىرى: ئەلچى، بىرى — پۈتۈكچى،  
يەنە بىرى — ئىدىشچى، بىرى بولسا — ئاشپەز.

2929. بۇلارنىڭ ھەر بىرىنى ياخشى تاللا،  
ئەگەر نامۇۋاپىق ئىشقا دۇچ كەلسەڭ، كېيىن ئۆكۈنمە.

2930. ئەلچى، پۈتۈكچى ئەگەر يارىماس — خام ئادەم بولسا،  
بۇنىڭ زىيىنى ئەلگە يېتىدۇ، ئەي زېرەك.

2931. ئەگەر ئىدىشچى ياكى ئاشپەز يارىماس — خام بولسا،  
ئۇنىڭ زىيىنى تىرىكلىكنىڭ ئۇلى بولغان جانغا تېگىدۇ.

2932. ئەي ئەلگ، بۇ بىرقانچە كىشىنى تاللاشقا تىرىشقىن،  
خىللاپ — تاللىغاندىن كېيىن ئىشىڭنى ئۇلارغا تۇتقۇز.

\* \* \*

2933. ئۆگدۈلمىش يەنە ئېيتتى: ئەي دۆلەتلىك ئەلگ،  
بەگلەرنىڭ نامى ئۇنىڭ ئىشىغا ئوخشاش ئۇلۇغدۇر.

2934. ئۇلۇغ ئىشلاردا كۆپ باش ئاغرىقى بولىدۇ،  
باش ئاغرىقى ھەل قىلىنمىسا، بەگلىك (قولدىن) كېتىدۇ.



\* 2935. كېڭەشتە بەگكە ئۈنچە تۆكۈپ بېرىدىغان  
كېڭەشچى دانا نېمە دەيدۇ، ئاڭلا:

2936. ئەي بەگ، راھەت ئىزدىمە، مۇشەققەت چەككىن،  
راھەت بىلەن مۇشەققەت بىللە تۇرىدۇ.

2937. بەگ مۇشەققەت چېكىپ ئەل باشقۇرسا، خەلق تىنچ - ئامان  
بېيىدۇ.

خەلق بېيىسا بەگ تىلىكىگە يېتىدۇ.

2938. ئەي راھەتلىك كىشى، بەكمۇ ئارتۇق سۆيۈنۈپ كەتمە،  
راھەتكە يارىشا ئاخىر مۇشەققەتمۇ كېلىدۇ.

2939. ئەي مەرد باتۇر، ئاشپەز ۋە ئىدىشچى ساڭا  
قانچىلىك ئىشەنچلىك بولسا بولسۇن،

2940. ئۆزۈڭگە ئۆزۈڭ ئۇلاردىنمۇ سادىقراقسەن،  
ئۇنىڭدىن باشقىچە بولمايدۇ، سۆزۈڭنى قىسقارت.

2941. ئاقىل نېمە دەپ خىتاب قىلىدۇ، ئاڭلا،  
بۇنى سەن ئۇنتۇما، يازغىن ھەم ئوقۇ:

2942. ”سۆيۈملۈك جان ئۈچۈن ئۆزۈمدىن باشقا  
ئەڭ ئىشەنچلىك بىرەرسىنى تاپالمىدىم.

2943. غەيرەت قىل، كۆزەتكىن، ئۇنى چىڭ تۇت،  
ئەگەر ئۇ كېتىپ قالسا، ئىزدىمە.“

\* \* \*

2944. ئەي دۆلەتلىك ئەلىگ، سورىغانلارنى ئېيتتىم،  
قانداق بولۇشى كېرەكلىكىنى، ئىلاجىسىنى ۋە داۋاسىنى سۆزلىدىم.

2945. ئەنە شۇنداق كىشىلەر بىلەن بەگلەر يۈكسىلىدۇ،  
دۈشمەننىڭ بويىنى يانچىپ، نام - شۆھرىتىنى ئاشۇرىدۇ.

2946. بۇلارنىڭ (تەرىپىنى) مەن ساڭا ئېنىق سۆزلىدىم،  
ئۇنىڭدىنمۇ ئۈلگىلىكرەك يەنە بىر سۆزۈم بار.

2947. ئەلىگ ئاڭلايمەن دېسە، ئۇنىمۇ سۆزلەي،  
ئۇنداق بولمىسا، بۇ سۆزنى ئۆزۈمدە يوشۇرۇپ قالاي.

### ئەلىگنىڭ ئۆگدۈلمىشكە سوئالى

2948. ئەلىگ جاۋاب بېرىپ دېدى: ئەي دانا،  
ئېيتماقچى بولغان سۆزۈڭ نېمە ئىدى، ماڭا ئېيتقىن.

2949. بارچە سۆزنى سەندىن ئاڭلاش كېرەك،  
(چۈنكى) بىلىمگە دېڭىزسەن، ئىدراققا دەريا.

### ئۆگدۈلمىشنىڭ ئەلىگكە جاۋابى

2950. ئۆگدۈلمىش جاۋاب بېرىپ دېدى، ئەي ئەلىگ،  
ئەسكىدىن ئەلگە تۈرلۈك بىلىم كېلىدۇ.

2951. خىزمەتكارنىڭ يولىنى ۋە قۇلىنىڭ بېگىگە قانداق خىزمەت قىلىشى كېرەكلىكىنى ئەلىگە سۆزلەپ بەردىم.

2952. بەگلەرمۇ خىزمەتچى قۇللىرىنى بىلىشى، ئۇزاق يىل خىزمەت قىلغانلارغا ئېھسان قىلىشى لازىم.

2953. بەگلەرنىڭ قۇللاردا قانچىلىك ھەققى بولسا، قۇلىنىڭ بەگلەردە ھەققى يوقمۇ؟

2954. (خىزمەتتە) تۇرۇپ بەگنىڭ ھەققىنى ئۆتسە، (بەگلەرمۇ) خىزمىتىگە كۆرە قۇلىنىڭ ھەققىنى بېرىشى كېرەك.

2955. خىزمەتچى دۇنيا ئۈچۈن خىزمەت قىلىدىكەن، ئەگەر دۇنياغا ئېرىشمەسە، مەجبۇرىي ئەمگەك قىلغان بولىدۇ.

### ئەلىگىنىڭ ئۆگدۈلمىشكە سوئالى

2956. ئەلىگ ئېيتتى: (سۆزۈڭنى) كەلتۈر، ماڭا ئوچۇق ئېيت، خىزمەتچىنىڭ ھەققى نېمىلەردىن ئىبارەت، بۇنى چۈشەندۈر.

ئۆگدۈلمىش ئەلىگە خىزمەتچىلەرنىڭ بەگلەر زىممىسىدىكى  
ھەققى قانداق بولىدىغانلىقىنى ئېيتىدۇ

2957. ئۆگدۈلمىش ئېيتتىكى، بەگلەر زىممىسىدە  
خىزمەتچىنىڭ (قىلغان) خىزمىتىگە يارىشا ھەققى بولىدۇ.

2958. ئەڭ ئاۋۋال يېمەك - ئىچمىكىنى بېرىش كېرەك،  
خىزمەت قىلىشتا لازىملىق ئەسۋابلىرىنى ھازىرلاپ بېرىش كېرەك.

2959. خىزمەت قىلىش مۇشەققەتلىك، ئېغىر بىر ئىشتۇر،  
بەگلەر بۇنى بىلسە، (خىزمەتچى) خىزمەتتە غەيرەت قىلىدۇ.

2960. خىزمەت قىلغۇچى ۋۇجۇدىنى، جېنىنى پىدا قىلىدۇ،  
قۇل بولغۇچى بەگنىڭ سۆيۈنچىنى تىلەيدۇ.

2961. ئىسسىق - سوغۇق، ئاچ - توق، ياياق ھەم يېلىڭ (ھالدا)  
قىلىچ، پالتا ۋە ئوق يەيدۇ، ئەي ئەلىگ، بۇنى بىل.

2962. ئالدىغا، ئارقىغا، ئوڭ - سولغا بارىدۇ،  
(ئۆزى) مۇشەققەت چېكىپ بەگنى راھەتكە يەتكۈزىدۇ.

2963. ھەممىدىن ئاۋۋال دۈشمەنگە (قارشى) قورال بولىدۇ،  
بېگىگە ھاياتلىقىنى، ئۆزىگە ئۆلۈمنى تىلەيدۇ.

2964. مانا شۇ خىلدا بېگىنىڭ شادلىقىنى تىلەپ،  
تۈننى كۈنگە ئۇلاپ ئۆزى جاپا - مۇشەققەت چېكىدۇ.

2965. بۇ خىزمەتلىرى ئۈچۈن بەگ ھەققىنى تۆلىشى كېرەك،  
مېھرىبانلىق بىلەن (ئۇنىڭغا) ياخشى مۇئامىلە قىلىشى كېرەك.

\* 2966. خەلق ئىچىدىن تاللانغان (ۋە) كىشىلەرنىڭ چىنى بولغان  
ئۈچ ئوردۇ خانى نېمە دەيدۇ، ئاڭلا:

2967. ئەي خەلقنىڭ ئۇلۇغى بولغان بەگ،  
خىزمەتكار، قۇللىرىڭنى ئۆستۈر، ياخشى مۇئامىلە قىل!

2968. خىزمەتكارلىرى ئارقىلىق بەگنىڭ قولى ئۇزۇن بولىدۇ،  
خىزمەتكارلىرى بىلەن قۇدرەتلىك (بولۇپ)، ئېلىنى تۈزەيدۇ.

2969. بەگ قانچىكى بۈيۈك، ئەسلى ئۇلۇغ بولغان بولسا،  
ئۇنىڭ نامى (پەقەت) خىزمەتكارلىرى (بىلەنلا) بۈيۈك بولغان.

2970. ئەي ئەلىگ، كىشىلىك مۇرۇۋەت قىلىش (دېمەكتۇر)،  
مۇرۇۋەت كىشى ئۈچۈن تەرىققەتتۇر.

2971. مۇرۇۋەت - تەرىققەت، روشەنكى،  
كىشىنىڭ ئەمگىكىنى بىلىش، ئۈلۈش بېرىش دېمەكتۇر.

2972. خىزمەتكار بوسۇغىدا ئۈمىد بىلەن تۇرىدۇ،  
بەگ (ئۇنىڭغا) ئۈمىد بېغىشلىمىسا مۇرۇۋەتنى يوقايدۇ.

2973. خىزمەتچى قانچە ئىكەنلىكىنى بەگ كۆزىتىپ بېرىشى،  
نەپ بېرىدىغىنى قانچە، بەرمەيدىغىنى قانچە (بىلىشى كېرەك)

2974. نەپ بېرىشىگە قاراپ ئېھسان قىلىشى،  
خىزمىتىگە قاراپ ھەققىنى تۆلىشى كېرەك.

2975. ئەي بەگ، كىشى ھايۋاندىن تۆۋەن ئەمەس،  
بۇنىڭ پەرقىگە يەتسە، ھەر ئىش ئۆز ئۆلچىمىدە بولىدۇ.

2976. ئادەم ئالدى بىلەن ھايۋاننىڭ قورسىقىنى تويدۇرىدۇ،  
ئاندىن ئۇنىڭ (كۈچى)دىن پايدىلىنىدۇ.

2977. بەگلەر ئېھسان بەرسە ۋە شېرىن سۆزلىسە،  
خىزمەتكار ئۆز بېگىگە ۋۇجۇدىنى پىدا قىلىدۇ.

2978. خىزمەتكار (بەگكە) مېھىر قويدۇ، سادىق بولىدۇ،  
بەگنىڭ شادلىقى ئۈچۈن ئۆزى جاپا - مۇشەققەت چېكىدۇ.

2979. بۇنىڭغا تەقلىد قىلىپ بىر زېرەك مۇنداق دېگەن،  
ئىنسان بىلىمى بىلەن (ھەممىگە) قول ئۇزىتالايدۇ:

2980. كىشى ياخشىلىق ئۈچۈن سۆيۈملۈك جېنىنى بېرىدۇ،  
بىر ياخشىلىققا جاۋابەن ئون ياخشىلىق قىلىدۇ.

2981. پايدا بولسا، ئىنسان ئۆزىنى قۇل قىلىدۇ،  
ئۇنىڭغا قۇل بولۇپ، ئۆزى مۇشەققەت چېكىدۇ.

2982. خىزمەتكە قاراپ ياخشى ئېھسان بېرىش كېرەك،

يالاڭ - يوپۇننى كىيىندۈرۈش، ئاچنى تويغۇزۇش كېرەك.

\* 2983. (بەگ) ئەگەر قۇلنىڭ كەمبەغەللىك نامىنى ئېلىپ تاشلىيالمىسا،  
ئۇ قانداق بەگ بولىدۇ، دۆلەتمەن ئەلىگ؟

2984. قېرى -- مويسىپىت نېمە دەيدۇ، ئاڭلا،  
قېرىلارنىڭ سۆزى يىگىتلەرگە كۆزدۇر؛

2985. كىشى بىرەر كىشى ئۈچۈن ئەمگەك قىلسا،  
ئۇنىڭ ئورنىغا كىشىلىك بىلەن جاۋاب ياندۇر،

2986. كىشىنىڭ ئەمگىكىنى بىلمەيدىغان كىشىنى  
كىشى دەپ ھېسابلىما، (ئۇ) ھايۋانغا باراۋەردۇر.

2987. خىزمەت قىلغۇچى ئىككى تۈرلۈك بولىدۇ:  
بىرى ئەركىن كىشى، يەنە بىرى — ئۈمىد كۈتكۈچى قۇلدۇر.

2988. بۇ قۇل — ئۆزى ئەركىسز خىزمەتكاردۇر،  
خىزمەت قىلمىسا بەگدىن قامچا يەيدۇ.

2989. ئەركىن (ئادەمگە) قارا، ئۆزىنى قۇل قىلىپ خىزمەت قىلىدۇ،  
ئۇنىڭ خىزمىتىنى كۆرۈپ، ئەمگىكىنى تەقدىرلەش كېرەك.

2990. ئەركىن — ئازاد كىشىلەرنىڭ ھەممىسى ياخشىلىقنىڭ قۇلدۇر،  
بۇلارغا ياخشىلىق يوللىرىنى ئېچىپ بېرىش كېرەك.

2991. ئەركىن (ئادەم) بىلەن قۇلنى تەڭ قويۇشقا بولمايدۇ،  
ئەركىن (ئادەمنى) ئەركىنلىكچە، قۇلنى قۇلچە تۇتۇش كېرەك.

2992. بەگلەرنىڭ ئىشىكى راھەت ئىشىكىدۇر،  
راھەت ئىشىكىگە ئىگە بولۇش ئۆزۈڭنىڭ پايدىسىدۇر.
2993. خىزمەتچى بېيىسا، بەگ نامى چىقىدۇ،  
بۇ نامى دۇئا بىلەن مەڭگۈ ساقلىنىدۇ.
2994. ئەي ئەلىگ، خىزمەتچى بىلەن بەگ مەسالى  
بەئەينى ساتقۇچى بىلەن ئالغۇچىغا ئوخشايدۇ.
2995. ساتقۇچى مال بېرىدۇ، ئۇ سەرمايە بولىدۇ،  
ئالغۇچى (ئۇنى) ئېلىپ ئەل ئىچىدە ئايلاندۇرىدۇ.
2996. يىل، ئاي، كۈنلەر ئۆتۈشى بىلەن پايدا توپلىنىدۇ،  
يۈزمۇيۈز تەقسىملەپ، ئۆز پايدىسىنى ئالىدۇ.
2997. دېمەك، خىزمەتچى كىشى شۇنىڭغا ئوخشايدۇكى،  
(ئۇ) بېگى بىلەن ئورتاق، ئىشلىرى ھېسابلىقتۇر.
2998. بېگى قۇلغا ياخشى سۆز بىلەن مال بېرىدۇ،  
خىزمەتچى پۈتۈن ۋۇجۇدى بىلەن خىزمەت ئۆتەيدۇ.
2999. خىزمەتچى جېنىنى پىدا قىلىپ، قىلىچ ئۇرىدۇ،  
ئۇنىڭ پايدىسى ئەل، كەنت، قىشلاقلار بولىدۇ.
3000. دۈشمەننىڭ بوينىنى يانچىپ، خەزىنە توپلايدۇ،  
ئارزۇ - تىلەكلەر (ئەمەلگە ئېشىپ) ئۈزلۈكسىز نېمەت كېلىدۇ.
3001. بۇلارنىڭ ھەممىسى پايدا ھېسابىدا قولغا تېگىدۇ،



ئەي بېگىم، پايدا كەلتۈرگۈچىنى ياخشى تۇتۇش كېرەك.

\* 3002. ئۆز پايدىسىنى دەپ دۇنيا كەزگەن  
سودىگەرلەر باشلىقى نېمە دېگەن، ئاڭلا:

3003. پايدىلىق قۇل ئوغۇلدىنمۇ يېقىندۇر،  
پايدىسىز ئوغۇلنى دۈشمەن دەپ بىل، (ئۇنىڭدىن) ساقلان!

3004. بارلىق ھەرىكەت قىلغۇچىلار پايدىغا ماڭدۇ،  
پايدا بولمىغان بولسا ئوۋچى ئۆيىدە قېرىغان بولاتتى.

3005. ئەسكەر - خىزمەتچى بەگلەرنىڭ قانات - قۇيرۇقىدۇر،  
قاناتسىز قۇش ئۇچالماس، ئەي بەگلەر بېگى.

3006. بەگلەرنىڭ كۈچى ئەسكەر - خىزمەتچى بىلەن نامايان بولىدۇ،  
ئەسكەر - خىزمەتچى بىلەن بەگلەر چىگىشلەرنى يېشىدۇ.

3007. قايسى بەگ (ئەتراپىغا) جەسۇر جەڭچىلەر توپلانسا،  
بۇ بەگ دۇنياغا ساھىبقران بولىدۇ.

3008. قايسى بەگدە ھەممە پەزىلەتلەر جەم بولسا،  
ئۇنىڭ ئارزۇ قىلغان نەرسىلىرى تۈگەل ئەتراپىغا يىغىلىدۇ.

3009. دۇنيا ھاكىمى ئۈچۈن مىڭ تۈمەن پەزىلەت كېرەك،  
بۇ پەزىلەتلەر بىلەن دۇنيا ھاكىمى جاھاننى سوريالايدۇ.

3010. ئەي ئوغۇل، پەزىلەتلەرنى قەدىرسىز ھېسابلىما، ئۆگەن،  
بۇ پەزىلەتلەر ئاق قۇشتەك راۋان يۈرىدۇ.

3011. پەزىلەتلەرنىڭ ئىقبالى ئاق قۇشنىڭ ئىقبالىدە كەتسۇن،  
كەل، سەن، پەزىلەتنىڭ نامىنى قۇش دەپ ئاتىغىن.

\* 3012. دۇنيانى قېرىتقان، ئۇزۇن ئۆمۈر كۆرگەن،  
ئاق باشلىق كىشى نېمە دەيدۇ، ئاڭلا:

3013. "بىلىم - پەزىلەت ئۆگەن، ئۇنى قەدىرلە،  
ئۇ پەزىلەت ئاخىر سېنىمۇ قەدىرلىك قىلىدۇ.

3014. بىلىم بىل، ئەقىل ئۆگەن، بىكار يۈرمىگىن،  
گېزى كەلگەندە ئۇ ساڭا ياخشىلىق كەلتۈرىدۇ."

### ئەلگىنىڭ ئۆگدۈلمىشكە سوئالى

3015. بۇ سۆزلەرنى ئاڭلاپ، ئەلگ سۆيۈنۈپ،  
(شۇنداق) دېدى: ئەي ئەقىللىق، ئۇرۇقى تازا.

3016. كىشىلىك ئۇلنى بەك ياخشى قوردۇڭ،  
بۇ چىن ۋاپالىق كىشىلەر يولىدۇر.

3017. مەن ئۆزۈم خەلق ئۈستىگە ھاكىم بولدۇم،  
قولۇم ئۇزۇن، سۆزۈم ئۇندىغان بولدى.

3018. ئەمدى بەگلىككە ئېرىشكىنىمگە،  
ئۆز راھىتىمگە (ۋە) ھاياتىمغا مەغرۇرلانمايمەن.

3019. تىلىكىم شۇكى، مېنىڭ ئالدىمغا كەلگۈچىلەر  
مېنىڭدىن بايلىق تاپسۇن، كۈچى ئۇلغايسۇن.

3020. بەگلەرنىڭ شادلىقى ئەتىكى پايدىدۇر،  
ياخشى نام بەدىلى ئۈچۈن ماڭا دۇئا كۆپايە قىلىدۇ.

3021. بارلىق خەزىنە، بۇ ئالتۇن - كۈمۈشلەرنىڭ ھەممىسىنى  
ئەسكەر - خىزمەتچىلەرگە ئۈلەشتۈرۈپ بېرىش ئۈچۈن توپلىدىم.

3022. بۇلارنى ياخشى نام (قالدۇرۇش) ئۈچۈن كىشىلەرگە بېرىمەن،  
دۇئا (قىلغۇچىلار) كۆپەيسۇن، خۇدا نامىنى يايىسۇن.

3023. تىلىكىم شۇ ئىدىكى، ماڭا خىزمەت قىلغۇچىلار،  
(مەندىن) كېيىن قالغۇچىلار بېيىسۇن!

3024. مەن (ئالەمدىن) كۆچۈپ كەتسەم، بۇ خەلق قالدۇ،  
شۇ چاغدا ماڭا دۇئا بىلەن خىزمەت قىلسۇن.

### ئۆگدۈلمىشنىڭ ئەلىگە جاۋابى

3025. ئۆگدۈلمىش جاۋاب بېرىپ دېدى: ئەلىگ  
بۇ ئىشلارغا ئەقىل ۋە بىلىمنى يەتكۈزدى.

3026. ئۆلگۈچى كىشىگە ئۆزىدىن كېيىن  
ياخشى نام قالدۇرۇشتىن باشقا يەنە نېمە بار؟

3027. بۇ دۇنيانى دېسە كۈمۈش تارقىتىش كېرەك،  
ئاخىرەتلىكىنى تىلىسىمۇ، بۇ - قۇتۇلۇش يولى.

3028. ئەي ئەلىگ، ئالتۇن - كۈمۈشلىرىڭنى ئۈلەشتۈر،  
قايسى ئەلنى خالىساڭ، (ئۇنىڭغا) قولۇڭ يېتىدۇ.



سېخىنىڭ ئەتراپىغا ئۇيۇشۇپ، تىلەك - ئارزۇلىرىغا يېتىدۇ.

3038. خەسسىلىك بىلەن بەگلىك دۈشمەنلىك بولىدۇ،  
خەسسىگە ھەممە يەردە نىزا پەيدا بولىدۇ.

3039. ئاندىن قالسا، ئەلنى تۇتۇپ تۇرىدىغان ئىككى نەرسە بار:  
بىرى - ساپ ئالتۇن، يەنە بىرى - قىلىچ.

3040. مەملىكەتنى سېخىلىق بىلەن مۇستەھكەملەش كېرەك،  
ئەي ئەلگى، بەگ سېخىلىق بىلەن يۈكسىلىدۇ.

3041. جەسۇر، باتۇر ئەر چاقماقتەك قىلىچ ئويناتسا،  
ھەيۋەتلىك باتۇرلارنىڭمۇ تومۇرى كېسىلىدۇ.

3042. بەگلەر ساپ ئالتۇن تارقىتىش بىلەن قولىنى قاپارتسا،  
قىلىچسىزلا، سۆز بىلەن ئەلنى سورايدۇ.

3043. بۇ ئىككى (نەرسە) بىلەن ئۇشبۇ ئەلنى ئىدارە قىلىش كېرەك،  
ئەي ئەلگى، بۇ ئىككى (نەرسە) بىلەن ئەر يۈكسىلىدۇ.

3044. ساپ ئالتۇن تۈرۈلگەن چىرايلارنى ئاچىدۇ،  
ساپ ئالتۇن بۇزۇلغان ئىشلارنى تۈزەيدۇ.

3045. قىلىچ نەدە بولسا، كۈمۈشمۇ شۇ يەردە بولىدۇ،  
كۈمۈش نەدە بولسا، قىلىچ شۇ ياققا يول تۇتىدۇ.

3046. ئەي ئەلگى، كۈمۈش چاچقىن، يىگىتلەر توپلانسون،  
كۈمۈشنى يىغساڭ، قىلىچ تۇتقان باتۇرلار تاراپ كېتىدۇ.

3047. قاراپ باق، قىلىچ تۇتقان جەسۇر ئەر كۈمۈشكە تۇتقۇندۇر،  
توپلانغان ساپ ئالتۇن قىلىچ ئۈچۈن پىدا قىلىنسۇن.

3048. خەسس بەگ دۇنيا توپلاپ، خەزىنە يىغدۇ،  
سېخى بەگ قىلىچ بىلەن تارتىۋالدى.

3049. دۇنيانىڭ قانۇن - قائىدىسى ئەنە شۇنداق تۇر،  
خەسس سۆكلىدى، سېخى ماختىلىدى.

\* \* \*

3050. ئۆگدۈلمىش سۆزنى توختىتىپ، يەر ئۆپتى، (ۋە) ئەلگە  
دۇئا قىلىپ، بىر (ئاللا) نى مەدەسلىدى.

### ئەلگىنىڭ ئۆگدۈلمىشكە جاۋابى

3051. بۇ سۆزلەرنى ئاڭلاپ، ئەلگ سۆيۈندى،  
قوللىرىنى كۆتۈرۈپ رەببىگە دۇئا قىلدى.

3052. دېدىكى، ئەي مېھرىبان، ئىشەنگەن ئىگەم،  
ئەي مۈشكۈللۈكۈمدە سېغىنىدىغان ئىگەم.

3053. سەندىن باشقا يۈلەنچۈكۈم يوق،  
غۇرۇرۇم سەن ئۈزۈڭ، ئۈمىدىم سەندە.

3054. ماڭا قىلمىغان قايىسى ياخشىلىقنىڭ قالدى،  
مېنى ئېرىشتۈرمىگەن (يەنە) قانداق ئارزۇلار قالدى؟

3055. چىن سۆزۈم شۇكى، ساڭا قانداق ئىبادەت قىلىمەن؟  
ئەي مەڭگۈ موھتاجسىز (ئىگەم)، ئۆزۈم ساڭا موھتاجمەن.

3056. سەندىن مەدەت، كۈچ - قۇۋۋەت تىلەيمەن،  
مېنى سەنلا يۆلەپ، توغرا يولغا سالغىن!

3057. ھەممە ياخشىلىقلاردىنمۇ ئارتۇقى -  
كۆڭلۈمنى توق قىلغان - مانا بۇ ئۆگدۈلمىشتۇر.

3058. بۇنى سەن ماڭا ئاتا قىلىپ بەردىڭ،  
بۇنىڭ ئۈچۈن يۈزىڭ قېتىم شۈكۈر قىلىمەن!

3059. (ئۇ) مېنىڭ ئىشىمغا جېنى (ۋە) ۋۇجۇدىنى بېغىشلىدى،  
ئۆتۈۋاتقان ئۆمرۈمدە ماڭا دۇئا ئاشۇردى.

3060. ماڭا كۈچ - قۇۋۋەت بەرگىن، (ئۇنىڭ) ھەققىنى ئادا قىلاي،  
سۆيۈنسۈن، ماڭا كۆڭلى يېقىن بولسۇن.

\* \* \*

3061. ئەلگ يەنە شۇنداق دېدى: ئەي ئۆگدۈلمىش،  
ئەقىللىق، بىلىملىكلەر سېنى ماختىغاندى.

3062. ئەقىللىقنى تىلىگەندە، سەن - تامامەن ئەقىلسەن،  
بىلىملىكنى تىلىگەندە، كامىل بىلىمسەن.

3063. ئىشەنچلىك، مېھرىبان، سەمىمىي، توغرا ۋە مۇلايمىسەن،  
(ھەر ئىشقا) توغرىلىق بىلەن قول ئۇزارتىش.

3064. خىزمەت قىلدىڭ، خىزمەتلىرىڭ ئېھسانلىرىمدىن ئېشىپ چۈشتى،  
سەن ئورۇندىيالمىغان ھېچقانداق خىزمەت قالمىدى.

3065. ئەمدى مەندىن ياخشى بىر جاۋاب (ئېلىشىڭ) كېرەك،  
ھەقىقىتىنى تۆلەي، شۇنىڭ بىلەن ھايات كەچۈرگىن.

3066. كۆڭلۈم سەندىن قانداق سۆيۈنگەن بولسا،  
خۇدا ساڭمۇ شۇنداق سۆيۈنچە بەرسۇن، ئەي ئوغۇل!

\* \* \*

3067. ئەلگ سۆزىنى توختاتتى (ۋە) بىردەم جىم تۇردى،  
خىزمەتچىسى يەر ئۆپۈپ، ئورنىدىن تۇردى.

3068. ئۇ يەردىن مەمنۇن بولۇپ (قايتىپ) چىقتى،  
ئېتىنى مىنىپ، ئۆيىگە يېتىپ كەلدى.

3069. كېچە ۋە كۈندۈز ئېغىشماي خىزمەت قىلدى،  
خىزمىتى يارىدى، بەخت ئىشىكى ئېچىلدى.

3070. ئەقلى ياشنىدى ھەم بىلىمى چوڭقۇرلاشتى،  
پەلەك (يار) بولدى، قولى ئۇزاردى.

\* 3071. دۆلىتى بىلەن ئەلدە داڭ چىقارغان  
(ۋە) بەخت ئالامىتى (بولغان) مەشھۇر كىشى نېمە دەيدۇ، ئاڭلا:

3072. دۆلەت كېلىپ كىم بىلەن ياراشسا،  
ئۇنى يوقىرى كۆتۈرۈپ، بېشىنى كۆككە يەتكۈزىدۇ.



3073. دۆلەت كېلىپ، مال - دۇنيا يىغلسا،  
كىشىنىڭ كۆڭلى ياشنايدۇ، مەڭزى قىزىرىدۇ.
3074. بۇنىڭغا تەقلىد قىلىپ، ئاقباش كىشى ساڭا بىر سۆز دېدى،  
بۇ سۆزنى ياخشى ئاڭلا، ئەي باتۇر يىگىت:
3075. "كىمنىڭ دۆلىتى بولسا، قولى ئۇزۇن بولىدۇ،  
بارلىق تەتۈر (ئىشى) ئوڭ، سۆزى - ئەقىل، بىلىم بولىدۇ.
3076. جاھان پەيلاسوپىنىڭ مال - دۇنياسى بولمىسا،  
قانچىلىك سۆزمەن بولسىمۇ، تىلى كىشەنلىنىدۇ."
3077. بۇ دۇنيانىڭ قانۇنى ئەنە شۇنداق تۇر،  
بۇيا دۇنيا، دۆلەتنىڭ داڭقى (شۇنداق) شوھرەت قازىنىدۇ.
3078. (ئۇ) يامانغا يۈزلەنسە، يۈز (ئابىرۇي) تاپىدۇ،  
كىچىككە كۆز تىكسە، يۈكسەكلىككە ئېرىشىدۇ.
3079. بۇ دۆلەت كېلىپ كىمگە نېسىپ بولسا،  
(ئۇنىڭ) ئىچى - تېشىنى كۆزىتىپ، پۈتۈنلەي بېزەيدۇ.
3080. ئەگەر دۆلەت كەلسە، ھەممە ئارزۇلار (بىللە) كېلىدۇ،  
دۇنياغا داڭ چىقىرىپ، نامى مەشھۇر بولىدۇ.
3081. ئەگەر (ئامەت) كەتسە، كەلتۈرگەنلىرىنىڭ ھەممىسىنى ئېلىپ  
كېتىدۇ،  
كۆتۈرۈلگەن بېشىنى قوڭۇر يەرگە ئەگدۈرىدۇ.

3082. ئەي ئەقىللىق، ئەس - ھوشلۇق، سەگەك (كىشى)،  
بۇ دۇنيانى بەك سۆيىمگىن، پالاكتى تېگىدۇ.
3083. بۇ قاراڭغۇ، زۇلمەت (دۇنيا) نېمىگە كېرەك؟  
سۈزۈك، مەڭگۈلۈك ئەلگە بۇرۇنراق تەييارلان.
3084. بۇ دۇنيا بىر قونالغۇدۇر، كۆڭلۈڭنى ئۈز،  
يۈكسەك ئوردا، ئەل تىلە، تىنچ، ئاسايىش بول.
3085. ھەممە ئىشتا كۆڭلى تۈزۈك (كىشى)  
نېمە دەيدۇ، ئاڭلا، ئەي دىلى پاك:
3086. ئەي ھىممەت ئىگىسى، تاللانغان (ھەقىقىي) دۇنيانى ئىزدە،  
تاللانغان (دۇنيانى) ئىزدىگۈچىنىڭ بەختى تولۇق بولىدۇ.
3087. ئۆتكۈنچى دۇنيانى قوي، ئاخىرەتنى تىلە،  
(بۇ) دۇنيانى (سەن) تاشلىمىساڭ، ئۇ سېنى تاشلايدۇ.
3088. بۇ دۇنيا جاپا قىلغۇچىدۇر، (سەنمۇ) ئۇنىڭغا جاپا قىل،  
جاپا قىلساڭ ئاندىن سەن بىلەن يارىشىدۇ.
3089. ئەي يولدىن ئازغان، بېشى قايمۇققان (كىشى)،  
بۇ دۇنياغا زادى ھېرىس بولما، ئۇنىڭ تۈۋى پاتقاق تۇر.
3090. پاتقاققا كىرگەن ئادەم تۆۋەن چۆكىدۇ،  
(ئۇ يەردىن) چىقالمايدۇ، شادلىق تاپالمايدۇ.
3091. ئۆزۈڭنى يۇقىرى (غا) تارت، پاتقاقنى قۇتۇل،

ئۆز قۇللۇقۇڭنى ئىبادەت بىلەن ئادا قىل!

3092. ئەمدى (ئۇ تەرەپكە) يانغىن، تىلەكلىرىڭنى ئۇ بېرىدۇ،  
تىلىڭنى ئارقىغا بۇرا، سۆز تۈگىدى.

\* \* \*

3093. قارا، شۇندىن كېيىن ئەلىگ كۆڭلىنى تۈزەتتى،  
خەلققە ياخشى قانۇن يۈرگۈزۈشكە باشلىدى.

3094. خەلق ھالاۋەتكە ئېرىشتى، ئورۇق سەھرىدى،  
ئۇنى سۆيگەنلەر ئۇلغايدى، دۈشمەنلىرى زەئىپلەشتى.

3095. قۇۋانچ ۋە شادلىق بىلەن كۈن كەچۈردى،  
نامى، داڭقى ۋە شوھرىتى ئالەمگە يېپىلدى.

3096. (ئەلىگ) شۇ يوسۇندا خېلى ۋاقىت ياشىدى،  
بۆرە بىلەن قوزا ئىناق ئۆتتى.

### ئەلىگنىڭ ئۆگدۈلمىشكە سوئالى

3097. ئەلىگ بىر كۈنى يالغۇز ئولتۇرۇپ ئۆگدۈلمىشنى  
يېنىغا چاقىرىتتى، ئۆتۈۋاتقان كۈنىنى، ئىشىنى سورىدى:

3098. ئەي ئۆگدۈلمىش، ئېيتقىنا، كۈنلىرىڭ قانداق ئۆتۈۋاتىدۇ؟  
ئەلدە كەمبەغەللەر كۆپمۇ، ياكى بايلارمۇ؟

3099. ئەل ئىچىدە قانداق يارىماس، يامانلىقلار بار؟

خەلق ئەھۋالىنى ماڭا چۈشەندۈر، ھېچ سۆزنى يوشۇرما.

3100. خەلق ئېغىزىدا قانداق سۆزلەر يۈرۈۋاتىدۇ،  
سۆكۈش كۆپرەكمۇ، ياكى ماختاشمۇ؟

3101. قۇسۇرۇم كۆپرەكمۇ، ياكى پەزىلەتلىرىممۇ،  
بۇنى ماڭا سۆزلەپ بەرگىن، تەدبىرنى كۆرەي.

### ئۆگدۈلمىشنىڭ ئەلىگە جاۋابى

3102. ئۆگدۈلمىش جاۋاب بېرىپ دېدى: ئەلىگ،  
(ئەلدە ھەممە ئادەم) تىلىگەن نەرسىلىرىگە ئېرىشتى.

3103. ئەلىگنىڭ دۆلىتىدىن دۇنيا تۈزەلدى،  
قايغۇ قىسقا، خۇشاللىق ئۇزۇن بولدى.

3104. خەلق بېيىپ، ھالاۋەتتە تىنچ ياشاۋاتىدۇ،  
شەھەر، كەنتلەر بېزەلدى، كۆڭۈللەرنى ھاپجانغا سالدۇ.

3105. خەلقنىڭ كۈنى ھۇزۇر - ھالاۋەتتە ئۆتمەكتە،  
تۈنلىرىمۇ شادلىق بىلەن كەچمەكتە.

3106. ھەممە كىشى ئېغىزىدا مەدھىيە ئېيتماقتا،  
نەپەس ئالغۇچىلار ساڭا تىنماي دۇئا قىلماقتا.

3107. قارا، قانۇن سۇغا ئوخشايدۇ، زۇلۇم ئوتتەك بالادۇر،  
سۈزۈك سۇ ئېقىتىش، ئۇ ئوتنى ئۆچۈردى.

3108. ئادىل قانۇن يۈرگۈزدۈڭ، دۇنيا تۈزەلدى،  
ئەلدە ئەمدى ھېچكىم زورلۇققا ئۇچرىمايدۇ.

3109. ئەي ئەلىگ، ئۈچ ئىشتىن زۇلۇم - زورلۇق يۈز بېرىدۇ:  
بىرى - بەختسىزلىك يۈز بەرگەندە، بەگ غاپىل بولسا،

3110. ئىككىنچى - خەلقنى باشلىغۇچى بوشاڭ بولسا،  
ئۈچىنچى - ئاچكۆزلۈك، (بۇلار) خەلقنىڭ يۈرىكىنى يەيدۇ.

3111. سەندە بۇ ئۈچىنىڭ بىرىمۇ يوق،  
(ئەمدى) ئەلگە زوراۋان كىشىلەر قەيەردىن كېلىدۇ؟

3112. ئەي، ياخشى قانۇنلۇق، پاك، مۇلايىم بەگ،  
خۇدا ساڭا پەزىلەت، ئەقىل، بىلىم بەردى.

3113. ھەرقانداق ياخشىلىقلار ئۈچۈن تەۋپىقكە ئىگە بولدۇڭ،  
خەلق يېمەك - ئىچمەككە تويدى، كېيىم - كېچىكى پۈتۈن  
بولدى.

3114. خۇداغا شۈكۈر قىلىپ ئىبادەت قىل، سۆيۈن،  
بىرقانچە (ۋاقىت) ھالاۋەت ئىچىدە، شاد - خۇرام ياشا.

3115. سىرتتا قانداق خاتالىق، ئەيىب سادىر بولسا،  
مانا مەن، يۈگۈر - يېتىمىڭنى قىلغۇچى قۇلۇڭ تەييار!

\* \* \*

3116. ئەلىگ شۈكۈر قىلىپ، كۆپ سۆيۈندى،

رەببىگە ھەمدۇسانا ئېيتىپ، قولىنى كۆتۈردى:

3117. دېدىكى، ئەي مېھرىبان ئىگەم، سەن ئۇلۇغ،  
بۇ ئاجىز قۇلۇڭنى ئەلدە قەدىرلىك قىلدىڭ.

3118. سەن ماڭا ھەر خىل ياخشىلىقلارنى ئانا قىلدىڭ،  
بۇنىڭغا شۈكۈر قىلىش — بوينۇمدىكى قەرزدۇر!

3119. مەن قانداقمۇ يېتەرلىك شۈكەر قىلالايمەن؟  
بۇنىڭ شۈكۈرسىنى مەن ئۈچۈن ئۈزۈڭ ئۈتىگىن.

### ئەلگىنىڭ ئۆگدۈلمىشكە سوئالى

3120. ئەلگ يەنە دېدى: ئەي ئۆگدۈلمىش،  
ساڭا ئېرىشكەنلىكىم ئاللاننىڭ رەھىمىتى ئىدى،

3121. زۇلۇمنى توسۇشقا، ئادالەت ئورنىتىشقا  
ۋە ھەر خىل ياخشىلىقلارنى قىلىشقا سەن سەۋەب بولدۇڭ.

3122. خۇدا (ماڭا) كۆپ ياخشىلىقلارنى ئانا قىلدى،  
بۇلاردىنمۇ ئون ھەسسە ئارتۇق قىلىپ سېنى بەردى.

3123. بەگ ئۆزى يالغۇز قانچىلىك غەيرەت قىلمىسۇن،  
قۇلنىڭ ياردىمى بولمىسا، ئىشى ئۇزۇنغا بارمايدۇ.

3124. بەگ ئىچكىرىنى كۆزىتىدۇ، سىرتتىكى كۆزى —  
سادىق تۇلدۇر، ئۇ (بەگنىڭ) سۆزى ھەم كۆزىدۇر.

3125. سەن ماڭا ھەم كۆز، ھەم تىل ھەم قول بولدۇڭ،  
شۇڭا نامم ياخشى بولدى، ئەي قەھرىمان.

\* 3126. دۇنيانى باشقۇرۇپ، ئەللەرنى ئىدارە قىلغان  
خاقان نېمە دەيدۇ، ئاڭلا:

3127. بەگلەر سادىق بىر قۇلنى ئىزدەپ تاپسا،  
ئۇنى ئالتۇن - كۈمۈشكە ئوراپ تۇتۇشى كېرەك.

3128. بەگلەر سەممىي، توغرا ۋە ئىشەنچلىك كىشىگە ئىگە بولسا،  
ئۆزى راھەت - ھالاۋەتكە يېتىشىدۇ، بەختلىك ياشايدۇ.

3129. خىزمەتچىنىڭ ئەڭ سەرخىلى سادىق بولىدۇ،  
سادىق خىزمەتچىنى كىم ئىزدەپ تاپالايدۇ؟

3130. دۇنيادا سەرخىل، سادىقلار بولمىغان بولسا،  
كىشىلىك قانداقمۇ كامالەتكە يېتەتتى؟

3131. ئەي ئۆگدۈلمىش، ئەمدى ئەپسۇسلىنىمەنكى،  
ماڭا داداڭدىن بىرلا سەن قالدىڭ!

3132. سېنىڭدەك ئادەمدىن يەنە بىرى بولسا ئىدى،  
ئىلگىرى - كېيىن (بولسىمۇ) ئىز باسقان بولاتتى.

3133. ئەي توغرا خۇلقۇق، ئالدىمدا بىرلا سەن بار،  
سېنىڭدىن ئايرىلسام، باشقا بىرسى قېنى؟

3134. سېنىڭ يالغۇزلۇقۇڭدىن ئەنسىرەيمەن،

ئەي قۇدرەتلىك، يەنە بىر ھەمراھىڭ بولسا ئىدى،

3135. سەن كۆپ مۇشەققەت تارتىمىغان بولاتتىڭ،  
دۇئادىن ماڭىمۇ ئۇلۇش تەگكەن بولاتتى.

3136. ئىزدەپ باق، قېرىنداشلىرىڭ ئىچىدە  
ساڭا ئەگەشكۈدەك بىرسى بارمۇ، سوراپ كۆر!

### ئۆگدۈلمىشنىڭ ئەلىگە جاۋابى

3137. ئۆگدۈلمىش جاۋاب بېرىپ دېدى: ئەلىگ  
ئېسەن بولسا، (بۇ) ئىشقا قولى يېتىدۇ.

3138. ئەلىگ خاتىرجەم بولۇپ، ھۇزۇرلانسۇن،  
تىنچلىنىپ بارلىق ئارزۇ - تىلەكلىرىگە يەتسۇن.

3139. مېنىڭ مۇشەققەتلىرىمنى ئەلىگ ئالىيلىرى  
قەدىرلەپ كەتمىسۇن، كۆڭلىنى دۇرۇس تۇتسۇن.

3140. مەن مۇشەققەت چەكسەم، راھەتمۇ كۆرمىەن،  
راھەت بىلەن مۇشەققەت ياندىشىپ ماڭىدۇ.

3141. ئەگەر ئەلىگ ئەل ئىشلىرىغا پايدىلىق،  
خەلق تە باش بولالىغۇدەك بىر كىشى ئىزدىسە،

3142. ئەي دانا ھاكىم، شۇنى ئاڭلىغىنكى، ھەر كۈنى  
دانالىق بىلەن تەدبىر قىلىدىغان ھاكىم نېمە دەيدۇ:



3143. كۆپ بولسىمۇ ئەلگە ياردەمچى ئىزدە، (شۇنداق قىلساڭ)  
ئەل راۋاج تاپىدۇ، ئۇلۇغ بەگ شاد - خۇرام يېتىپ يەيدۇ.

3144. ئەلدە پايدىلىق، زېرەكلەر كۆپ بولسا،  
بەگنى راھەتكە يەتكۈزىدۇ، (ئىشنى) ئۇلار ھەل قىلىدۇ.

3145. بۇنداق بىلىمى كۆپ كىشىلەر  
مېنىڭ قېرىنداشلىرىم ئارىسىدا يوق ئەمەس، بار.

3146. ھەر خىل پەزىلىتى بار، تەقۋادار، ھوشيار،  
ۋانداق ئىشقا كىرىشسە، زىننەت (بېرىدىغان)،

3147. ھەرىكىتى توغرا (بىر كىشى بار) ئىسمى — ئودغۇرمىش،  
ئۇنىڭ قولىدىن ھەر خىل ياخشىلىقلار كېلىدۇ.

3148. ۋە لېكىن، (ئۇ) بۇ دۇنيادىن يۈز ئۆرۈگەن،  
تاغقا چىقىپ كېتىپ، (دۇنيانى) كۆڭلىدىن چىقىرىۋەتكەن.

3149. خۇداغا ئىبادەت قىلىپ، مۇشەققەت چەكمەكتە،  
گۇناھكارلىق كېسىلىنى ئىبادەت بىلەن داۋالماقتا.

3150. ئۇنىڭ پەزىلىتى مەندىن يۈز (ھەسسە) ئۈستۈن،  
ئۇ خەلقنىڭ ئالدى، ئادەملەرنىڭ سەرخىلى.

3151. مېنىڭ ئۇ قېرىندىشىم مەن بىلەن (بىللە) بولسا،  
ئۇنىڭ بىلىمى ھەممە ئىشقا باش بولىدۇ.

3152. ئەلگ ئالىيلىرى ئىشىنىپ كۆڭلى تىنىدۇ،

دۇنيانى باشقۇرۇپ، شادلىقتا ياشايدۇ.

### ئەلگىنىڭ ئۆگدۈلمىشكە جاۋابى

3153. ئەلگى ئېيتتى: ئارزۇ - تىلىكىم شۇ ئىدى،  
ئۇنىڭغا ئېرىشسەم، ئاندىن كۆڭلۈم ئارام تاپاتتى.

3154. بۇ ئىشقا قانداق ئىلاج قىلسەن؟  
ئۇنى ماڭا يېقىنلاشتۇر، ئەي زېرەك.

3155. ئېيتقىن، ئۇنى بۇ يەرگە قانداق چاقىرىمىز،  
ئۇنى چاقىرتىش ئۈچۈن كىمنى ئەۋەتسەك بولار؟

3156. خەت يېزىش كېرەكمۇ، ياكى سۆزۈمنى يەتكۈزۈش كېرەكمۇ؟  
قانداق قىلىش لايىق بولسا، شۇنداق قىل.

### ئۆگدۈلمىشنىڭ ئەلگىگە جاۋابى

3157. ئۆگدۈلمىش جاۋاب بېرىپ مۇنداق دېدى:  
(سوراققا) ئەلگى ئۆزى جاۋاب بەردى.

3158. قېرىندىشىم بارلىقىنى ئۆزۈم ئېيتتىم،  
(لېكىن) كېلەمدۇ، كەلمەمدۇ، بىرنەرسە دېيەلمەيمەن.

3159. ئەگەر كەلسە ياخشى، سۆزنى قەدىرلىگەن بولىدۇ،  
ئەگەر كەلمىسە، يارلىقىڭىز قەدىرسىزلىنىدۇ.

3160. ئەلگى ئالىيلىرى رەنجىپ قالارمىكىن،

ئۇ توغرا ئادەم مېنى ئەيىبلەرمىكىن؟

### ئەلگىنىڭ ئۆگدۈلمىشكە سوئالى

3161. ئەلگى ئېيتتى: مەن سەندىن سۆز سورىدىم،  
سەنمۇ ئۆزۈڭنىڭ بىلگەنلىرىنى ماڭا ئېيتىپ بەردىڭ.

3162. چاقىرغىن، كەلسە كېلەر، ئەگەر كەلمىسە،  
سۆزۈمنى ئالمىسا، نېمىشقا ئەيىبلەيمەن؟

3163. سەن ئۇنىڭ تۈرلۈك پەزىلەتلىرىنى ماختىدىڭ،  
بۇ پەزىلەتلىرى ئۈچۈن مەن ئۇنى خالىدىم.

3164. بىلىملىك، ئىدراكلىق دېگەنلىكنىڭ ۋە  
ھاۋايى - ھەۋەسكە ئوچ بولغانلىقى ئۈچۈن ئۇنى ئارزۇ قىلدىم.

3165. بىلىملىك، ئىدراكلىق كىشى - (ھەقىقىي) كىشىدۇر،  
ئۇنىڭدىن باشقىلىرىنىڭ ھەممىسى ھايۋانغا باراۋەر!

3166. ئىش بىلسە بىلىملىك، ئىدراكلىق بىلىدۇ،  
ئىش قىلىمۇ بىلىملىك، ئىدراكلىق قىلالايدۇ.

3167. مۇنۇ سۆز ھەقىقەتەنمۇ بۇنىڭغا تەقلىد قىلىنغانكى،  
بۇنى سەن ئاڭلا، ئەي مەرد قەھرىمان:

3168. ”بارلىق چىگىش تۈگۈنلەر بىلىم بىلەن يېشىلىدۇ،  
بىلىم ئىگىلە، ئىدراكلىق بول، ئەقىل بىلەن ياشا.

3169. بىلىم بىلەن ئىش قىل، يەنە تىلىڭنى توغرا تۇت!  
يەنىمۇ ئۆگەن، كۈنۈڭ بىخۇد ئۆتمسۇن.

3170. ئۇنىڭ پايدىسى يالغۇز ماڭىلا بولمايدۇ،  
قېرىندىشىڭدىن ساڭمۇ پايدا - مەنپەئەت تېگىدۇ.

3171. قېرىنداشلىق بولۇشقا قېرىنداش كېرەك،  
قېرىنداش بولمىسا، كىشىلەردىن دوست تۇتۇش كېرەك.

3172. ئەل باشچىلىرى ياخشى ئېيتقاندى:  
قېرىنداشلىق كىشى ھەممىدىن كۈچلۈك بولىدۇ.

3173. قېرىنداشلىق كىشىنىڭ داڭقى، شۆھرىتى بۈيۈكتۇر،  
دوستلىرى بار كىشىنىڭ نامى، سۆزى بۈيۈكتۇر.

3174. قېرىندىشىڭ بولمىسا، يۈر، دوست تۇت،  
دوستۇڭ ياخشى بولسا، شۇ قېرىنداشتۇر.

### ئۆگدۈلمىشنىڭ ئەلگە جاۋابى

3175. ئۆگدۈلمىش جاۋاب بېرىپ (دېدى): بەختلىك ئەلگە  
ھەقىقەتەن ئۇنى خالىسا، ئامالنى قىلاي.

3176. ئەلگە يارلىق قىلسا، ئۆزۈم باراي،  
ئۇنى چاقىراي، سۆزۈمنى ئاچاي.

\* 3177. بىلىمدىن، ئىدراكتىن ئەقىل بىلەن سۆز تاللاپ  
تۈرلۈك - تۈمەن سۆزلەرنى (ئۇنىڭغا) ئېيتاي.

3178. ئەلگىمۇ ئۆز قولى بىلەن خەت يېزىپ بەرسۇن،

ئۇ زېرەك ئەلگ يارلىقنى ئوقسۇن.

3179. ماڭا ئىشەنسۇن، بۇ (ئىشلار)نى مەندىن كۆرمىسۇن،  
يەنە، يارلىقنى ئاتلاپلا كېتىپ قالمسۇن.

3180. مەن ئۆز تىلىم بىلەن قانچىلىك سۆز قىلاي،  
ئەلگىنىڭ يارلىقى بولغان خەت - سۆزى باشقا (گەپ).

3181. ئەي تېگى ئېسىل، (بۇ ھەقتە) نېمە دېيىلگەن، ئاڭلا:  
بەگنىڭ يارلىقى ئاۋامنىڭ دىلىنى يىررۇندۇ.

3182. بىلىملىك كىشى يەنە ياخشى ئېيتقان:  
بەگنىڭ سۆزى چىگىش كۆڭۈللەرنى ئاچىدۇ.

3183. بەگلەر قۇنلىرىغا ئىللىق سۆزلىسە،  
قۇللار ئۇنى ئۆمۈر بويى ئۈنتۈمايدۇ.

3184. ئەگەر بەگنىڭ تىلى يۇمشاق، شېرىن بولسا،  
ئۇنى ئۇلۇغ، كىچىك - ھەممە خەلق ياخشى كۆرىدۇ.

### ئەلگىنىڭ ئۆگدۈلمىشكە جاۋابى

3185. ئەلگ دېدى: ئەمدى ئىلاجىسى شۇ بولسا،  
خەت يېزىپ بېرەي، خېتىم ئۇنىڭغا تور - تۇزاق بولسۇن.

3186. سېنىڭ بېرىشىڭ زۆرۈر بولسا، تەييارلانغىن،  
يەنە مەن ئۆز نامىدىن خەت يېزىپ بېرەي.

كۈتۈۋىدى ئەلگىنىڭ ئودغۇرمىشقا خەت  
يېزىپ ئەۋەتكەنلىكى ئېيتىلىدۇ

3187. (ئەلگى) دۈۋەت، قەغەز سورىدى، خەت يازدى،  
خەت بىلەن ئۆز ئىشىنىڭ ھازىرلىقىنى كۆردى.

\* 3188. ياراتقان، تەربىيە قىلغان، كەچۈرگەن ئىگەم،  
دەپ، خۇدا نامى بىلەن سۆز باشلىدى.

3189. (ۋە) دەيدى: مەن خۇدانىڭ نامىنى يازدىم،  
بۇ نام ھەر تۈرلۈك كېسەلگە داۋادۇر.

3190. (خۇداغا) مىڭلارچە كۆپ ھەمدۇسانا ئېيتىمەنكى،  
ئۇنىڭ ئۈچۈن فەئالىق يوقتۇر.

3191. ئۇ بارلىق جانلىقلارنى خالىغىنىچە ياراتتى،  
ئۇ ھاياتلىق (ئۈچۈن) رىزىق بېرىدۇ ۋە تىرىك تۇتىدۇ.

3192. ئۇ ھەممىگە قادىر، ھەقىقەتنى (ۋە) قانۇننى ياراتقۇچىدۇر،  
ياراتقان (ئىگەمنىڭ) ھەممە خەلققە كۈچى يېتىدۇ.

3193. (ئۇ) كۆك ئاسماننى ياراتتى، كۈن ۋە ئايىنى يورۇتتى،  
قاراڭغۇ تۈن، يورۇق كۈن ۋە ساناقلىق يىل، ئايلارنى (ياراتتى).

3194. بۇ پەلەكنى ياراتتى، تىنماي چۆرگىلەيدۇ،  
خۇدانىڭ ھۆكىمى، تەقدىرى بىلەن ئايلىنىدۇ.

3195. يارىتىشتىن ئاۋۋال تەقدىر - قازانى بەلگىلىدى،  
قازاغا رازى بول، بويۇن ئەگ، (ئۇنىڭغا) ئەگەش.

3196. نېمىنى خالسا قىلدى، نېمىنى خالسا قىلىدۇ،  
نېمە دېسە بولدى، نېمە دېسە بولىدۇ.

3197. (ئەمدى) ئەلگىدىن (ساڭا) سالام، كۆڭۈلدىكىنى ئېيتىپ،  
ئېسەنلىك ھەققىدە خەت يازدىم، ئەي زېرەك!

3198. تېنىڭ ئامان - ئېسەنمۇ، تىنچلىقمۇ؟  
زامان يۈكىنى قانداق كۆتۈرۈۋاتسەن؟

3199. سېنىڭ ياخشى قىلىق - ئادەتلىرىڭنى ئاڭلىدىم،  
بۇ زاماندا سېنىڭ تەڭمۇشۇڭ يوقلۇقىنى (بىلدىم).

3200. خۇدا ساڭا ياخشىلىق ئاتا قىپتۇ،  
بىلىم، پەزىلەت، ئىدراك ۋە ئەقىل ئولۇش قىلىپتۇ.

3201. ئاشۇنداق خۇلق - مەجەزىڭنى مەن ئاڭلىدىم،  
ئەي گۈزەل يۈزلۈكۈم، سېنى ئارزۇ قىلدىم.

3202. قېرىندىشىڭ ئۆگدۈلمىشى ئەۋەتتىم،  
سۆزۈمنى (ۋە) چۈشىنىپ بىلگەنلىرىنى يەتكۈزدىدۇ.

3203. سەن يېقىن تۇنغان - قېرىنداشلىرىڭنى تەرك قىلىپسەن،  
شەھەر، كەنت، خەلقنى يۈز ئۆرۈپسەن.
3204. ئىبادەت قىلىش ئۈچۈن ئۆزۈڭ يالغۇز تاغقا چىقىپ كېتىپسەن،  
تائەت - ئىبادىتىڭ بەك ئۇزۇنغا سوزۇلۇپتۇ.
3205. قېرىنداشلار ساڭا نېمە قىلغاندى،  
نېمە ئۈچۈن يۈز ئۆرۈدۈڭ؟ ماڭا ئېچىپ ئېيت!
3206. ئەگەر ساڭا زۇلۇم - زەخمەت يەتكەن بولسا،  
بۇ يەرگە كەل، بۇ قايغۇ - ئەلەملىرىڭنى ماڭا ئېيتقىن.
3207. مەن ساڭا كۈچ بىلەن ئادالەت بېرەي،  
بۇ يەردە شاد - خۇرام كۈلۈپ ياشا!
3208. قېرىنداشتىن قېرىنداشقا مەنپەئەت يۇقىدۇ،  
مەنپەئەت بىلەن ئىنسان لەززەت ئالىدۇ.
3209. قوۋم - قېرىنداشلار بىلەن بېرىش - كېلىش قىلىش كېرەك،  
دوست - ئاداشلار بىلەن ئارىلىشىش كېرەك.
3210. قەيەردە ئىناقلىق - يېقىنلىق بولسا،  
شۇ ئىشتا مەنپەئەت بولىدۇ، (بۇنىڭغا) كۆڭۈل قوي.
3211. شېئىر تۈزگۈچى نېمە دەيدۇ، ئاڭلا:  
ئىككى كىشى ياراشسا، ھامان پايدا كۆرىدۇ.
3212. "قوڭۇر يەر يېشىل سۇ بىلەن ياراشقانلىقتىن،



ئارسىدىن مىڭ خىل گۈل - چېچەكلەر كۈلۈپ ئېچىلدى.

3213. قېرىنداش، ياكى دوستلار يارىشىپ - ئىناق يۈرسە،  
بىلگىنىكى، ئۇلاردىن (يەنە) قوۋم - قېرىنداشلار پەيدا  
بولدۇ.

3214. ئەگەر ئىبادەت قىلىش ئۈچۈنلا (ئۇ يەرگە) بارغان بولساڭ،  
ئىبادەتنى شەھەردە قىل، بۇ - دىننىڭ يولى.

3215. شەھەر - كەنتلەردە مۇقەددەس ئىبادەت يولى ناھايىتى كۆپتۇر،  
نەزەر سالىساڭ، بۇنىچىلىك (پۇرسەت) ئۇ يەردە يوق.

3216. ئىبادەت ئۈچۈن، ئاۋۋال كۆپ بىلىم ئۆگەن،  
بىلىمسىز (تۇرۇپ) قىلغان ئىبادەتتىن پايدا بولمايدۇ.

3217. ئىككى تۈرلۈك كىشى كىشى ئاتىلىدۇ:  
بىرى - ئۆگەتكۈچى، بىرى - ئۆگەنگۈچى.

3218. بۇ ئىككىسىدىن باشقىسى ھايۋان قاتارىدۇر،  
خالىساڭ ئۇنىڭغا تۇر، خالىساڭ بۇنىڭغا.

### ئەلگىنىڭ ئودغۇرمىشقا نەسىھىتى

3219. سەن ئەمدى قايسىسىغا تۇرسەن، ماڭا ئېچىپ ئېيت،  
ئىككىنىڭ بىرى بول، ئۈچىنچىسىدىن قاچ.

3220. ئۆگىنىپ تامامەن بىلىملىك بولغان بولساڭ،  
ئەمگەك سىڭدۈرۈپ ئەمدى ئۇنى ئىشلەت.

3221. ئەگەر بىلمىگەن بولساڭ، بىلىم ئۆگەن،  
ئاندىن ئىبادەتكە قول ئۇزات.

\* 3222. بىلىم بەرگۈچى، بىلىم بىلەن تائەت - ئىبادەت  
قىلغۇچى نېمە دەيدۇ، ئاڭلا:

3223. خۇداغا قىلىنىدىغان ئىبادەتكە بىلىم بىلەن يېقىنلاشقان،  
بىلىم دوزاخ ئىشىكىنى (پىچەتلەيدىغان) تامغا بولىدۇ.

3224. بىلىم بىلەن قىلىنغان ئىبادەتنىڭ ساۋابى كۆپ بولىدۇ،  
بىلىمسىز ئىبادەت قىلسا، ساۋابقا ئېرىشەلمەيدۇ.

3225. بىلىمسىزنىڭ قىلغان ئىبادىتىگە قارىغاندا،  
بىلىملىكنىڭ ئۇخلىغىنىنىڭ ساۋابى يۇقىرىدۇر.

3226. شەھەر - كەنتلەردە قىلىدىغان ئىبادەت كۆپتۇر،  
ئۇ يەردە قىلغىنىڭ (بۇ يەردىكىنىڭ) يېرىمىغىمۇ يەتمەيدۇ.

3227. سېنىڭ ئۇ يەردىكى ئىبادىتىڭنىڭ بىرى - نامازدۇر،  
يەنە بىرى - روزا تۇتارسەن، ئەي ئوغۇل.

3228. ئۇ يەردە بۇنىڭدىن باشقا (نېمە) ئىبادەت بار؟  
تېلىڭ بىلەن سۆزلەپ ماڭا كۆرسىتىپ بەر.

3229. سەن ئەمدى زاھىت دەپ ئاتالدىڭ،  
بۇ ئاتاق ساڭا بىر ئىبادەت بالاسى بولدى.

3230. بۇنىڭغا سەن ئالدىنغان بولساڭ،

بۇ تائەتلەرنىڭ بىكار بولدى، (باشقا) سۆزنى قوي!

3231. ئىبادەت قىلغۇلۇق، ئۇنى خەلقىتىن يوشۇرغۇلۇق،  
تائەت كۆپ بولسىمۇ، ئۇنى ئاز دەپ بىلگۈلۈك.

3232. كىشىلەرنىڭ ياخشىسى تائەت -- ئىبادەت قىلسا،  
ئۇنى خەلقىتىن يوشۇرىدۇ، ئىشىكىنى ئېتىپ قىلىدۇ.

3233. ئەمدى بۇ سۆزنىڭ مەنىسى نېمە ئىكەنلىكىنى ئاڭلا،  
بۇ سۆزگە ئەمەل قىل، ئەي ياخشى كىشى:

3234. "مەرد ئەر كىشىلەر ئارىسىدا ئۆزىنى يوشۇرىدۇ،  
يۈز يىل ئىبادەت قىلسىمۇ، ئۇنى ئاز دەپ بىلىدۇ.

3235. ئىبادەتنى يوشۇرۇن قىل، كىشى كۆرمىسۇن،  
بۇ سۆز -- سىرىم ئىدى، ئېچىپ سۆزلىدىم."

3236. بۇ ياققا كەل، شەھەر، كەنتتە ئىبادەت قىل،  
ھەر خىل ياخشىلىققا ئىشىك ئېچىلسۇن.

3237. خەلققە پايدىلىق بول، ھاجىتىگە يارا،  
قېرىنداشلارغا باغرىڭنى ئاچقىن، يېقىنلىق قىل.

3238. كۆپلىگەن يېتىم، ياكى تۇللارغا،  
يا كۆزسىز، پالەچ، ئاقساق - چولاقلارغا نەزەر سال.

3239. پەرھىز نامازنى جامائەت بىلەن ئۆتە،  
كەمبەغەللەرنىڭ ھەجى - جۈمە نامىزىنى ئوقۇ.

3240. ھالال دۇنيا تاپقىن، كەمبەغەللەرگە ئۈلەشتۈر،  
كىشىلەرنىڭ قولىنى تۇتقىن، ھازىر جاۋاب، يۈلەنچۈك بول.
3241. بۇ سانانغان خىزمەتلەرنىڭ ھەممىسى — تائەتتۈر،  
بۇ تائەت بىلەن ھەممە راھەتلىك بولىدۇ.
3242. بۇلارنىڭ ھەممىسىنى تاشلاپ، ئۆزۈڭ يالغۇز  
ناماز ئوقۇپ، روزا تۇتۇڭ، ئەي خۇش پېئىل.
3243. ناماز، روزا — ھەممىسى ئۆزۈڭنىڭ پايدىسىدۇر،  
ئۆز پايدىسىنى تېلىگۈچى مېھرىسىز بولىدۇ.
3244. كىشىلەرنىڭ سەرخىلى، كىشىگە مېھرىبان،  
كىشىلەرنىڭ تاللانغىنى ياخشى دېگەندى:
3245. كىشىلەرنىڭ ياخشىسى ئۆز پايدىسىدىن كېچىپ،  
مۇشەققەت چېكىپ باشقىلارنىڭ پايدىسىنى كۆزلەيدۇ.
3246. كىشى كۆيۈمچان بولۇشى، مېھرى بىلەن  
يامانلارغا ئېچىنىپ، (ئۇلارغا) ياخشى يول كۆرسىتىشى كېرەك.
3247. تىرىك ئىنسان ئوغلى پايدا يەتكۈزىدىغان بولۇشى كېرەك،  
پايدا يەتكۈزمەيدىغان كىشى تۇغۇلۇپلا ئۆلگىنى ياخشى.
3248. كىشىنىڭ ياخشىسى كىشىگە پايدا يەتكۈزىدۇ،  
بۇنداق ياخشى كىشى — خەلقنىڭ نېمىتىدۇر.
3249. قايسى بەندە ئىبادەتكىلا ئىشەنگەن بولسا،

تەڭرىنى رازى قىلىش يولىغا ئېرىشەلمىدى.

3250. سەن خۇدانىڭ رازىلىقىنى تىلىسەڭ،  
مۇسۇلمانلارنىڭ رازىلىقىنى تىلە، سۆزىنى ئۇزارتما.
3251. خۇدا سېنىڭ ئىبادىتىڭگە موھتاج ئەمەس،  
ئۆز قۇللۇقۇڭنى ئادا قىل، نامىڭنىڭ ياخشى بولۇشىنى تىلە.
3252. كىمنىڭ نامى قۇل بولسا، ئۇنىڭ قىلمىشى ئىبادەتتۇر،  
ئىبادەت قىلمايدىغان قۇلنىڭ نامى تەقلىددىنلا ئىبارەت.
3253. ئىبادەت قىل، ئىبادەتنى توختاتما، مانا بۇ — قۇللۇقتۇر،  
تائەت — ئىبادەتكە كۆڭۈل قوي ۋە بۇ يولنى مەھكەم تۇت.
3254. بىلىمى كەڭ دانا ناھايىتى ياخشى ئېيتقان،  
بۇنىڭغا ئەمەل قىل، ئەي قولى ئوچۇق:
3255. ”تائەت — ئىبادەت (قىلدىم) دەپ كۆپ مەغرۇرلانما،  
خۇداغا ئىبادەت قىل، ئىبادەتلىك (كىشى) ئەزىزدۇر.
3256. خۇداغا ئىبادەت قىل، بۇ — سېنىڭ قۇللۇق قىلغىنىڭدۇر،  
(لېكىن) ئىبادەت قىلدىم، دەپ ھوشۇڭنى يوقاتما!“
3257. ئەي ئودغۇرمىش، ئەمدى سېنى چاقىرتسام،  
مېنى ئۆز پايدىسىنى كۆزلەۋاتىدۇ، دەپ ئويلاپ قالما.
3258. ئەگەر كەلسەڭ، پايدىسى — مەنپەئەتى ساڭا بولىدۇ،  
ئەگەر كەلمىسەڭ، ماڭا (ھېچقانداق) زىيىنى يوق.

3259. سېنى خەلققە ياخشىلىق (قىلىش) ئۈچۈن چاقىرىۋاتىمەن،  
بۇ ياخشىلىق — خەلقنىڭ پايدىسى (ئۈچۈندۈر) بۇنى رەت قىلما.

3260. مەن ئېيتقان بۇ سۆزلەرگە دىققەت قىل،  
توغرا بولسا، ئۇ يەردىن قوپۇپ، بۇ يەرگە كەل.

3261. مېنىڭ بىلەن تۇرغىن، ماڭا ياردەم قىل،  
كەمبەغەللەرنى مال — دۇنيا بىلەن يۆلەپ، ياخشىلىق قىل.

3262. بۇ — سەن ئۈچۈن ساۋابلىق، مەن ئۈچۈن ياخشى نامدۇر،  
قادر خۇدا ئىككىلا دۇنيالىقنى بەرگۈسىدۇر.

3263. مېنى ياخشىلىققا يېتەكلە، ئۆزۈڭمۇ ياخشى بول،  
كىشى ياخشى ئەردىن ياخشى يول تاپىدۇ.

3264. مېنىڭ ياخشىلىق (قىلىشىم ئۈچۈن) سەۋەب بول،  
خۇدا ساڭا ياخشىلىق ئاتا قىلىدۇ، ئەي پالۋان.

3265. تاجىك دانىشمىنى نېمە دەيدۇ، ئاڭلا،  
تاجىك ئالىملىرىنىڭ شۆھرىتى يېيىلغاندۇر:

3266. بېگى خەلققە ئىشەنچلىك، ياخشى بولسا،  
ئۇنىڭ پايدىسىدىن بارچە خەلق بەخت تاپىدۇ.

3267. ئۆزۈڭنىڭ ياخشىلىقىنى ئىزدىمە، بېگىڭنىڭ ياخشىلىقىنى ئىزدە،  
بېگى ياخشى بولسا، بۇ — خەلق ئۈچۈن پايدىلىق.

3268. ئاۋام ياخشى بولسا، بىر ئۆزىڭلا بولىدۇ،

بېگى ياخشى بولسا، خەلق (ياخشى) كۈن كۆرىدۇ.

3269. "كشى" دېيىشىدۇ، كشى دېگەن كىم؟  
(كشى) ئۆز ئىشى بىلەن باشقىلارغا مەنپەئەت بەرگەنلەردۇر.

3270. بارچە ئىنسان ئوغلى ياخشىلىقنى سۆيىدۇ،  
قايسى (نەرسە) ياخشىلىق بولسا، شۇ ماختىلىدۇ.

3271. ياخشىلىق — خەلققە پايدا يەتكۈزۈش،  
بۇ پايدا بىلەن خەلقنى ھالاۋەتلىك قىلىش دېمەكتۇر.

3272. ياخشى كشى خەلققە مېھرىبان بولىدۇ،  
مېھرىبان بول، ياخشى ئادەم بولغىنىڭ شۇ.

\* \* \*

3273. خېتىم ئارقىلىق مانا بۇ سۆزلەرنى سۆزلىدىم،  
سۆزۈمنى تۈگەتتىم ۋە قەلەمنى قۇرۇتتۇم.

3274. (بۇنىڭدىن باشقا) يەنە قانداق سۆزۈم بولسا،  
قېرىندىشىڭ ئۆز تىلى بىلەن يەتكۈزىدۇ، ئەي ئاي يۈزلۈكۈم.

\* \* \*

3275. خەتنى تۈرۈپ باغلىدى ۋە ئۈستىگە تامغا بېسىپ،  
سېنىپ بەردى، ئۆگدۈلمىش دەرھال (قولغا) ئالدى.

\* \* \*

3276. ئەلگ ئېيتتى؛ بارغىن، يەنە قانداق  
كېرەكلىك سۆز بولىدىكەن، (ئۇنىڭغا) يەتكۈز، ئەي دانا.

3277. تىرىشقىن، ئۇنى مېنىڭ (ئالدىمغا) كەلتۈر،  
ئۇنىڭسىز ئالدىمغا قۇرۇق كەلمە، ئەي باتۇر.

3278. بىلىملىك (كىشى) نېمە دەيدۇ، ئاڭلا:  
زېرەك ئەلچىنى ئەۋەت، سۆزۈڭنىمۇ ئۇنىڭغا تاپشۇر.

3279. ئەمدى ساڭا يەنە نېمە سۆز تاپشۇراي،  
ھەممە سۆز ئۆزۈڭدە، ئەي كۆڭلى تۈز.

3280. نېمە دېيىش كېرەك بولسا، ئۆز ئاغزىڭ بىلەن سۆزلە،  
چارىسى نېمە بولسا، سەن شۇنى قىلغىن.

\* \* \*

3281. خوپ، دەپ ئۆگدۈلىمىش تۇرۇپ چىقتى،  
ئۇ شۇنداق ياخشى خۇلق بىلەن تەربىيەلەنگەندى.

3282. ئېتىنى مىندى (ۋە) قوزغىلىپ ئۆيىگە قاراپ يول ئالدى،  
كېلىپ (ئېتىدىن) چۈشتى، (ئۆيىگە) كىردى، بەلبېغىنى يەشتى.

3283. قۇياش قايرىلىپ يەرگە بېشىنى ئەگدى،  
يورۇق دۇنيانىڭ مەڭزى گىرىمىسەن بولۇپ قىزاردى.



3284. (ئاسمان) كاكىلىنى تۆۋەن سېلىپ، يورۇق يۈزىنى ياپتى،  
چىرايلىق زۇلىپى يۇقىرى - تۆۋەنگە يېيىلدى.
3285. تۇرۇپ تاھارەت ئالدى، خۇپتەن نامىزىنى ئوقۇدى،  
تۆشەك سالىدى، ياتتى ۋە بىرئاز ئۇخلىدى.
3286. چۆچۈپ ئويغاندى ۋە بېشىنى كۆتۈردى،  
تۇمان ئاسمان يۈزىنى قارا زەڭگى (تۈسگە) كىرگۈزدى.
3287. ئورنىدىن تۇرۇپ، تاھارەت ئالدى ۋە بامىدات نامىزىنى ئوقۇدى،  
دۇئا، تەسبىھ قىلىپ، بىرئاز كۈتتى.
3288. (ئاق) يىپەكتەك دۈڭلەك (قۇياش)، يەلكىسىنى كۆتۈردى،  
جاھان كۈلۈمسىرىگەن ئوچۇق يۈزدەك يورۇدى.



### ئۆگدۈلمىشنىڭ ئودغۇرمىشنىڭ قېشىغا بارغانلىقى ئېيتىلىدۇ

3289. ئۇ دەرھال ئېتىنى تۇتۇپ ئېگەرلىدى،  
ئۆيدىن چىقىپ قېرىندىشى تەرەپكە ماڭدى.
3290. قېرىندىشىغا يېقىنلاپ كەلگەندە،  
ئېتىدىن چۈشۈپ، (پىيادە) يېتىپ باردى.
3291. كېلىپ قولى بىلەن ئاستا ئىشكىنى قاقىتى،  
ئودغۇرمىش ئىبادىتىنى توختىتىپ، (ئورنىدىن) تۇردى،
3292. ئىشكىنى ئېچىپ (تالاغا) چىقتى، قېرىندىشىنى كۆردى،  
قۇچاقلىشىپ، يۈز - كۆزىنى سۆيۈپ، ئېسەنلەشتى.
3293. قولىدىن تۇتۇپ شۇئان ئۆيگە باشلىدى،  
ئورۇن كۆرسەتتى، قولىدىن تۇتۇپ يېنىدا ئولتۇردى.
3294. ئۆزى قېرىندىشىنى كۆرۈپ بەك سۆيۈندى،  
كۆپ ھەمدۇسانا ئېيتىپ، خۇداغا شۈكۈر قىلدى.
3295. كىشى ئايرىلىپ، ئىستەپ كېلىپ، (يەنە) سالامەت كۆرۈشسە،  
نېمىدېگەن ئاجايىپ شادلىق بۇ - ھە!

3296. قېرىندىشىدىن يىراقلىشىپ، يەنە قايتىدىن  
يېقىنلىشىش نېمىدېگەن ياخشى ئىش - ھە!

3297. قارا، مېھرىبان قېرىنداش (ئۆز) قېرىندىشىغا  
يېقىنلىق كۆرسەتسە، نېمىدېگەن چىرايلىق بولىدۇ - ھە، ئاداش!

3298. قېرىنداشقا قېرىندىشىنىڭ كۆڭلى مېھرىبانلىق بىلەن  
يېقىن بولسا نېمىدېگەن گۈزەل!

\* 3299. چىن كۆڭلىدىن يېقىنلىق قىلغۇچى  
مېھرىبان قېرىنداش نېمە دەيدۇ، ئاڭلا:

3300. "جۇدا بولغان كىشىلەر بىر - بىرى بىلەن كۆرۈشسە،  
قاينغۇسى قىسقا، خۇشاللىقى ئۇزۇن بولىدۇ،

3301. كىشى ئايرىلىپ، يەنە بىر - بىرى بىلەن  
سالامەت كۆرۈشسە، نېمىدېگەن ياخشى."

### ئودغۇرمىشنىڭ ئۆگدۈلمىشكە سوئالى

3302. ئودغۇرمىش قېرىنداشلىرىنى سورىدى،  
ئۆگدۈلمىش (ئۇلارنىڭ) ئېسەن - ئامانلىقىدىن خەۋەر بەردى.

3303. ئودغۇرمىش يەنە سورىدى: ماڭا ئېيتقىن،  
قانداقلارچە كەلدىڭ، ساڭا نېمە بولدى؟

3304. مەن سېنى ئەلگ بىلەن بىللە (ئىكەن)،

بىلىم بىلەن خەلققە پايدا يەتكۈزۈۋېتىپتۇ، دەپ ئاڭلىدىم.

3305. ئۇلارنى قويۇپ، خەلق يۈكىنى بوينۇڭغا يۈدۈپ  
بۇ يەرگە قانداق كەلدىڭ؟

### ئۆگۈنمىشنىڭ ئۈنۈمىنىڭ جاۋابى

3306. ئۆگۈنمىش جاۋاب بېرىپ، شۇنداق دېدى:  
ئەي خۇش چىراي، مەن سېنى (كۆرۈشنى) ئارزۇ قىلدىم.

3307. سېنى كۆرەي، غەم - قايغۇ  
تۈگۈننى بېشىم، دەپ بۇ يەرگە كەلدىم.

3308. سېنى كۆرۈشكە بەك ئىنتىزار ئىدىم،  
بۈگۈن ئالدىڭغا كېلىشكە پۇرسەت تاپتىم.

3309. ئۇزاق زاماندىن بۇيان سېنى كۆرمىدىم،  
(كۆرۈشۈشنى) ئارزۇلاپ تىلەيتتىم، پەيتىگە ئېرىشەلمىدىم.

3310. ئەمدى ۋاقتى كەلدى، مانا ئۆزۈم كېلىپ  
سەن بىلەن ئۇچراشتىم، (بۇنىڭغا) شۈكۈر دەيمەن.

3311. ئىنسان ئۆزى ئېسەن - ئامان بولسلا،  
تىلىكىگە يېتىدىكەن، ئەي مېھرىبان قوزام.

\* 3312. ئايرىلىش پەيتلىرىنى بېشىدىن كەچۈرگەن،  
سېغىنىشنى (ھېس) قىلغان كىشى نېمە دەيدۇ، ئاڭلا:

3313. ئىنسان تىرىك بولسا، تىلىكىگە يېتىدۇ،  
تىلەككە يېتىش ئۈچۈن ھاياتلىق بىر سەرمايدۇر.

3314. ئىنسان ھايات بولسلا، تېپىشىدۇ،  
ئېسەن بولسلا، ئايرىلغانلار قوۋۇشالايدۇ.

3315. ھاياتلىقنى تىلە، ئارزۇنى تىلىمە،  
ئارزۇغا يېتىش ئۈچۈن ھاياتلىق يۆلەكتۇر.

3316. خۇدا ئاخىر ماڭا تىلىكىمنى بەردى،  
ئېسەن - ئامان ساڭا قوۋۇشتۇم.

3317. بۇ سۆزدىن كېيىن يەنە بىر سۆزۈم بار،  
ئاڭلاشنى خالىساڭ، بۇنىمۇ ئېيتاي.

## ئودغۇرمىشنىڭ ئۆگدۈلمىش بىلەن مۇنازىرە قىلغانلىقى ئېيتىلىدۇ

3318. ئودغۇرمىش جاۋاب بېرىپ دېدى: ئېيتقانلىرىڭنى ئاڭلىدىم،  
سەنمۇ مېنىڭ سۆزلىرىمنى ئاڭلىغىن.

3319. يېقىنلىقى داۋاملاشتۇرغىنىڭ ئۈچۈن، بىر خۇدا  
(ساڭا) مىڭلارچە ساۋاب، تۈمەنلىگەن ياخشى نام ئاتا قىلسۇن.

3320. يەنە بىر سۆزۈڭ نېمە ئىدى، ئۇنىمۇ ئېيت،  
ئۇنىمۇ ماڭا سۆزلە، كېيىنگە قالدۇرما.

3321. ئۆگدۈلمىش جاۋاب بېرىپ، مۇنداق دېدى:  
سېنى كۆرۈش بىلەن كۆزۈم روشەنلەشتى.

3322. كىشى ئۆز تىلىكى بىلەن يول ماڭسا،  
ئۇنىڭغا مۇشەققەت تەگمەيدۇ، ئەي بىلىمى ئۇلۇغ.

3323. سىنىڭ (تەجربىلىك) كىشى نېمە دەيدۇ، ئاڭلا،  
ئۇنىڭ مەنىسىنى چۈشەن، ئەي كۆڭلى كەڭ:

3324. "قايسى ئىشقا ئارزۇ - تىلەك (بىلەن) ماڭسا،

ئاياغ باسقاندىلا ئارزۇسى يار - يۆلەك بولىدۇ.

3325. تىلەك بىلەن ماڭسا، يىراق يەر يېقىنلىشىدۇ،  
“ئارزۇ قىلغاننىڭ) يۈزىنى كۆرگەندە، جان ئىگىسىنى تاپىدۇ.”

3326. ئۆگدۈلمىش يەنە شۇنداق دېدى: مانا مەن  
ساڭا قايغۇرۇپ، (سېنى دائىم) تىلىمدىن چۈشۈرمەيمەن.

3327. شەھەر - كەنتىنى، يېقىن قوۋم - قېرىنداشلارنى تاشلاپ كەتتىڭ،  
كىشىلەردىن يىراقلاشتىڭ، (بۇ يەردە) دوست، بىلىشلەر يوق.

3328. ئۆزۈڭ يالغۇزلۇقتا ئېغىر يۈك يۈدۈپ،  
يېلىن - ئاچ يۈرۈپسەن، ئاجىزلاپ كېتىپسەن.

3329. قېرىنداشلارنىڭ ھەممىسى دىلىدا ساڭا قايغۇرىدۇ،  
كۆرۈشنى خالىغاندا (سېنى) تاپالمايدۇ، كۆڭلى بىئارام بولىدۇ.

3330. ئادەم بالىسىنىڭ ھەممىسى يالغۇز ئۆتەلمەيدۇ،  
سەن بۇ يەردە يالغۇز، ئاغرىپمۇ قالارسەن.

3331. بۇ قايغۇ مېنى ئۆيدە ياتقۇزمدى،  
ئەلەم - قايغۇ بىلەن بىئارام بولدۇم.

3332. تەڭرى دوزاخنى سەن ئۈچۈنلا ياراتمىغان،  
بارلىق ئازابنى پەقەت ساڭلا ئاتمىغان.

3333. ئۆزۈڭنى نېمە ئۈچۈن بۇنچىلىك قىينايسىەن؟  
ماڭا ئېنىق ئېيت، سۆزلىرىڭنى بىلەي.

## ئودغۇرمىشنىڭ، ئۆگدۈلمىشكە جاۋابى

3334. ئودغۇرمىش جاۋاب بېرىپ، مۇنداق دېدى:  
(سۆزلىرىڭنى) ئاڭلىدىم، مەنمۇ جاۋاب بېرەي، ئاڭلا،
3335. سەن ئېيتقان بۇ سۆزلەر — مېھرىبانلىقتۇر،  
بۇ — قېرىنداشلىق ھەمدە يېقىنلىقنىڭ بەلگىسىدۇر.
3336. قېرىنداش غېمىنى قېرىنداش يېمىسە،  
قېرىنداش بولمىغان ياتلار يەمدۇ؟
3337. مەنمۇ قوۋم — قېرىنداشلاردىن ئايرىلىپ  
قانداقمۇ بۇ يەرگە كېلىپ تۇرالايتتىم؟
3338. نەزەر سېلىپ، دىنىمنىڭ ياخشىلىقىنى كۆردۈم،  
بۇ يەردە ئۆزۈمنىڭ ئەۋزەللىكى كۆرۈندى.
3339. شۇڭا ئۇ يەردىن بۇ يەرگە كېلىپ،  
ئۆزۈم يالغۇز خۇداغا ئىبادەت قىلاي (دېدىم).
3340. بۇ دۇنيانىڭ ئىشىغا ئارىلاشقان كىشى  
ئىبادەت بىلەن ئاخىرەت ئىشىنى قىلالمايدۇ.
3341. خەلققە پۈتۈنلەي ئىشىك ياپمىغۇچە،  
ياراتقۇچى رەببىگە ئىبادەت قىلغىلى بولمايدۇ.
3342. ھاۋايى — ھەۋەس، نەپسىنىڭ بويىنى قاتتىق سىقىش كېرەك،  
ئاندىن ئۆزۈڭ تائەت — ئىبادەت لەززىتىگە ئېرىشەلەيسەن.



3343. تەقۋادار كىشى نېمە دەيدۇ، ئاڭلا:  
دىن ئىشى ھاۋايى - ھەۋەس بىلەن (بىللە) بولالمايدۇ.
3344. قارا، ھاۋايى - ھەۋەس بىلەن نەپىس چوڭ دۈشمەندۇر،  
بۇ ئىككىسى ئىبادەت قىلغۇچى قۇلنى (يولدىن) ئازدۇرىدۇ.
3345. ھاۋايى - ھەۋەسكە يول قويسا، كىشى تۇتقۇن بولىدۇ،  
ۋۇجۇدۇم ئارزۇسىغا يەتسە، ئۇ مېنى قۇل قىلىدۇ.
3346. ھاۋايى - ھەۋەسكە بېرىلمە، (ئۇنى) ئەقىل بىلەن رەت قىل،  
ۋۇجۇدۇڭ باش كۆتۈرۈپ چىقسا، بىلىم بىلەن باس.
3347. شۇنداق بولغىنى ئۈچۈن مەن شەھەر - كەنتنى تاشلاپ،  
ئېغىر مۇشەققەت چەكسەممۇ بۇ يەرگە جايلاشتىم.
3348. ئەگەر كىشىلەر ئارىسىدىن چەتلەشكەن بولسام،  
قۇرۇق سۆزلەۋاتقىنىم، ياكى ئەيىبلەۋاتقىنىم يوق.
3349. ئەي قېرىنداش، نېمىشقا يالغۇز تۇرسەن، دېدىڭ،  
ئەي دوستۇم، خۇدانىڭ يادى - مەن ئۈچۈن ھەمراھ.
3350. يېقىن قوۋم - قېرىنداشلىرىمدىن يىراق بولغىنىمنىڭ (سەۋەبى)  
ئۇلارغا ئاچ - توقۇمنى يۈكلىمەسلىك (ئىدى).
3351. خەلقنىڭ كۆڭلى نازۇك، (ئۇنى) ئاسراش قىيىن،  
كۆڭلى سۇنسا، ئۇنىڭغا قارشى خۇدانىڭ ئەدلى كۇپايە.
3352. مەندىن خەلققە ھېچ پايدا يەتمىگەن بولسىمۇ،

مەندىن زىيانمۇ كۆرمەيدۇ.

3353. پايدا - زىيان، ياخشىلىق ۋە يامانلىق - ھەممىسى خۇدادىن بولىدۇ، بۇ (ئاللاننىڭ) تەقدىرىدۇر.
3354. قارا، ئەرشتىن تارتىپ، تۆۋەن تەھتىسارغىچە ھەممىسى بىردەك خۇداغا موھتاجدۇر.
3355. ئەي مەشھۇر، كىشىلەر ئارىسىدا نېمىلەر بار؟ پايدىمۇ، زىيان - زەرەرمۇ، ھەممىسى ماڭا ئايان.
3356. ئىبادەتنىڭ نېمە پايدىسى بار، دەپ سوراپسەن، ئىبادەت - قۇللۇق قىلماقتۇر. ئۇ قۇلغا ئىشىك ئاچىدۇ.
3357. قۇل دېگەن ئات شۇنىڭ ئۈچۈنمۇ قۇلغا ئاتاق بولىدىكى، ئۇ كېچە - كۈندۈز تاغلارغا چىقىپ ئىبادەت قىلىدۇ.
3358. قادىر خۇدا خۇش كۆرسىمۇ، خۇش كۆرمىسىمۇ، ئىبادەت دېگەن سۆز تىلدىن چۈشمەسلىكى كېرەك.
3359. بۇ يالغۇزلۇقۇمنىڭ ماڭا زىيىنى يوق، ۋۇجۇدۇم ۋە دىنىمنىڭ ئېسەنلىكىنى شۇ يەردىلا تاپتىم.
3360. بۇ بېيىت ئېيتقۇچى نېمە دەيدۇ، ئاڭلا، سىرتىغا قارىماي، ئىچىدىكى مەنىسىگە نەزەر سال:
3361. "ئەي ماھىر ئىنسان، يالغۇز، يولداشسىز يۈرگىن، تۇتمۇ يالغۇز (يۈرۈپ)، تىل ۋە سۆزنى ئۆگەندى.

3343. تەقۋادار كىشى نېمە دەيدۇ، ئاڭلا:  
دىن ئىشى ھاۋايى - ھەۋەس بىلەن (بىللە) بولالمايدۇ.
3344. قارا، ھاۋايى - ھەۋەس بىلەن نەپىس چوڭ دۈشمەندۇر،  
بۇ ئىككىسى ئىبادەت قىلغۇچى قۇلنى (يولدىن) ئازدۇرىدۇ.
3345. ھاۋايى - ھەۋەسكە يول قويسا، كىشى تۇتقۇن بولىدۇ،  
ۋۇجۇدۇم ئارزۇسىغا يەتسە، ئۇ مېنى قۇل قىلىدۇ.
3346. ھاۋايى - ھەۋەسكە بېرىلمە، (ئۇنى) ئەقىل بىلەن رەت قىل،  
ۋۇجۇدۇڭ باش كۆتۈرۈپ چىقسا، بىلىم بىلەن باس.
3347. شۇنداق بولغىنى ئۈچۈن مەن شەھەر - كەنتنى تاشلاپ،  
ئېغىر مۇشەققەت چەكسەممۇ بۇ يەرگە جايلاشتم.
3348. ئەگەر كىشىلەر ئارىسىدىن چەتلەشكەن بولسام،  
قۇرۇق سۆزلەۋاتقىنىم، ياكى ئەيىبلەۋاتقىنىم يوق.
3349. ئەي قېرىنداش، نېمىشقا يالغۇز تۇرسەن، دېدىڭ،  
ئەي دوستۇم، خۇدانىڭ يادى - مەن ئۈچۈن ھەمراھ.
3350. يېقىن قوۋم - قېرىنداشلىرىمىدىن يىراق بولغىنىمنىڭ (سەۋەبى)  
ئۇلارغا ئاچ - توقۇمنى يۈكلىمەسلىك (ئىدى).
3351. خەلقنىڭ كۆڭلى نازۇك، (ئۇنى) ئاسراش قىيىن،  
كۆڭلى سۇنسا، ئۇنىڭغا قارشى خۇدانىڭ ئەدلى كۇپايە.
3352. مەندىن خەلققە ھېچ پايدا يەتمىگەن بولسىمۇ،

مەندىن زىيانمۇ كۆرمەيدۇ.

3353. پايدا - زىيان، ياخشىلىق ۋە يامانلىق - ھەممىسى خۇدادىن بولىدۇ، بۇ (ئاللاننىڭ) تەقدىرىدۇر.

3354. قارا، ئەرشتىن تارتىپ، تۆۋەن تەھتىسارغىچە ھەممىسى بىردەك خۇداغا موھتاجدۇر.

3355. ئەي مەشھۇر، كىشىلەر ئارىسىدا نېمىلەر بار؟ پايدىمۇ، زىيان - زەرەرمۇ، ھەممىسى ماڭا ئايان.

3356. ئىبادەتنىڭ نېمە پايدىسى بار، دەپ سوراپسەن، ئىبادەت - قۇللۇق قىلماقتۇر. ئۇ قۇلغا ئىشىك ئاچىدۇ.

3357. قۇل دېگەن ئات شۇنىڭ ئۈچۈنمۇ قۇلغا ئاتاق بولىدىكى، ئۇ كېچە - كۈندۈز تاغلارغا چىقىپ ئىبادەت قىلىدۇ.

3358. قادىر خۇدا خۇش كۆرسىمۇ، خۇش كۆرمىسىمۇ، ئىبادەت دېگەن سۆز تىلدىن چۈشمەسلىكى كېرەك.

3359. بۇ يالغۇزلۇقۇمنىڭ ماڭا زىيىنى يوق، ۋۇجۇدۇم ۋە دىنىمنىڭ ئېسەنلىكىنى شۇ يەردىلا تاپتىم.

3360. بۇ بېيىت ئېيتقۇچى نېمە دەيدۇ، ئاڭلا، سىرتىغا قارىماي، ئىچىدىكى مەنىسىگە نەزەر سال:

3361. "ئەي ماھىر ئىنسان، يالغۇز، يولداشسىز يۈرگەن، تۆتىمۇ يالغۇز (يۈرۈپ)، تىل ۋە سۆزنى ئۆگەندى.

3362. ئىبادەت قىلغۇچى ئۆزى يالغۇز ئىبادەت قىلسا،  
يالغۇز ئۆزى (خەلققە) قانداقمۇ زىيان كەلتۈرسۇن؟“

3363. قېرىنداش، كىشىلەرگە ئارىلىشىشنى ماختىدىڭ،  
قانداق ئارىلىشىش، دوست تۇتۇش كېرەك؟

3364. مانا، بۈگۈن سەن كەلگەندىن بۇيان  
تائەت - ئىبادەتتىن قالدىم، ئەقلىڭ بىلەن نەزەر سال.

3365. پەقەت يالغۇز سەن بىلەنلا ئارىلاشقنىم ئۈچۈن،  
زىيىنى شۇنچىلىك بولدى، (ئەمدى) ئارتۇق زورلىما.

3366. مەن ئەمدى كىشىلەر ئارىسىغا كىرسەم،  
تائەت - ئىبادەتكە قاچان قولۇم تېگىدۇ؟

### ئۆگدۈلمىشنىڭ ئودغۇرمىشقا جاۋابى

3367. ئۆگدۈلمىش جاۋاب بېرىپ دېدى: سۆزۈڭنى  
ئاڭلىدىم، سەنمۇ (مېنىڭ سۆزۈمنى) ئاڭلا، يۈز ئۆرۈمە.

3368. سەن ئېيتقان بۇ سۆزلەرنىڭ ھەممىسى شۇنداق،  
(لېكىن) ھەقىقەتلەپ قارسا، بۇ - بىر باھانىدۇر.

3369. تىرىك (كىشى) كىشىلەرگە پايدا كەلتۈرۈشى كېرەك،  
تىرىك (دېگەن) نامغا (يارىشا) كىشىلەرنى ئولۇغلاش كېرەك.

3370. تىرىكلىكنىڭ نشانى، ئۇنىڭ بەلگىسى نېمە،  
كىشىلەر ئۇنىڭ (بىرەر) ياخشىلىقىنى كۆرمىسە؟

3371. خوتۇن ئېلىش كېرەك، كۆپ ئوغۇل، قىز تۇغۇلۇشى لازىم،  
ئوغلى يوق دېسە، بۇ — ئەرگە سەت، ھاقارەتتۇر.

3372. ئادەملەرنىڭ سەرخىلى نېمە دەيدۇ، ئاڭلا،  
ئۇرۇقنىڭ ئۈزۈلۈپ قالماسلىقىنىڭ چارىسى — خوتۇن (ئېلىش  
دۇر

3373. ئوغۇلسىز ئادەم ئۆلەر ۋاقتىدا ئۆكۈنۈپ:  
”ئەي كېيىنكىلەر، ئوغۇل — قىزلىق بولۇڭلار“ دېگەن.

3374. ئاتىدىن كېيىن كىمنىڭ ئوغلى قالغان بولسا،  
بۇ ئاتىنى ”تىرىك“ دېگەندىن باشقا نام بىلەن ئاتىما.

3375. ئوغۇلسىز كىشى ئۆلسە، ئۇرۇقى ئۈزۈلىدۇ،  
دۇنيادا نامى ئۆچىدۇ، ئورنى بوش قالىدۇ.

### ئودغۇرمىشنىڭ ئۆگدۈلمىشكە جاۋابى

3376. ئودغۇرمىش جاۋاب بېرىپ شۇنداق دېدى: بۇ راست،  
بۇنىڭدىن باشقىچىرەك يەنە بىر خىلى بار.

3377. ئەگەر ئوغۇل — قىز ياخشى ۋە ئەدەبلىك بولسا،  
ئۇ خۇددى سەن تەرىپلىگەندەك بولىدۇ.

3378. ئەگەر يامان بولسا سېنى زارلىتىدۇ،  
سەن ئۆلسەڭ، تېزلا سېنى ئۇنتىۋىدۇ.

3379. نامىڭنى قارغىش بىلەن يامان قىلىدۇ،

ياتلار سېنى سۆكىدۇ، ئۆچمەنلىكى ئۇلغىيدۇ.

3380. ئوغۇل - قىز دۈشمەندۇر، دۈشمەننىڭ نېمە كېرىكى بار؟  
دۈشمەنسىز ياشاش - تېخىمۇ ياخشىراقتۇر.

3381. دۈشمەندىن قانداقمۇ يورۇقلۇق (كۈتكىلى) بولىدۇ؟  
دۈشمەننىڭ نامى زەرەردىن گۇۋاھلىق بېرىدۇ.

3382. بىلىمى مول (ئالىملار) نەقەدەر ياخشى بىلىم بەرگەن:  
بالا - چاقىنىڭ نامى ئەر ئۈچۈن يوقالماس كۈلەڭگىدۇر.

3383. بىلىملىكنىڭ سۆزى بۇنىڭغا ئوخشاپ كېلىدۇ،  
نەزەر سالىساڭ، ئوچۇق كۆڭۈل بىلەن توغرا سۆزلەپتۇ.

3384. ”ئوغۇل - قىز دەپ ئۆزۈڭنى كۆيدۈرسەن،  
بۇ ئەمگەكلىرىڭنى بىلىدىغان ئوغۇل - قىز نەدە بار؟“

3385. ھارام (دۇنيا)نى توپلايسەن، (ئۆزۈڭ) كېتسەن، (ئۇلار) قالىدۇ،  
سەن مۇشەققەت چېكىپ ئۆتسەن، ئۇ ئارزۇغا يېتىدۇ.“

3386. خوتۇن ئالغۇچىنى كېمىگە چۈشتى دەپ پەرەز قىل،  
كېمىگە چۈشكۈچى دېڭىزنىڭ ئوتتۇرىسىغا كىرىدۇ.

3387. ئوغۇل - قىز تۆرەلسە، كېمىسى سۇنىدۇ،  
كېمە سۇنسا، كىم سۇدا تىرىك قالىدۇ؟

3388. ئوغۇل - قىزغا ئاتا بولغۇچىغا رەھىم قىلىش كېرەك،  
(چۈنكى) ئوغۇل - قىزغا ئاتا بولغاننىڭ يېڭىنى ئوغا بولىدۇ.



3389. ئوغۇل - قىزنىڭ يامنى ئاتىسىدىن كېيىن  
ئاتا - ئانىسىنىڭ نامىنى ئاتا قويمىدۇ.
3390. بۇنىڭغا ئوخشاش بالا - چاقدىن ۋاپا كېلەمدۇ،  
قىلغىلىرى ياۋۇز، قىلمىشى چاپا (تۇرسا)؟
3391. ئوغۇل - قىزنىڭ ئاتىسى ھەر خىل چاپا چېكىدۇ،  
بالا - قازا، مۇشەققەتلەرنى پىلدەك ئۈستىگە ئارتىدۇ.
3392. دوست، يولداش، ئۆلپەت تۇتۇش كېرەك، دېدىڭ،  
بۇغۇ ياخشى، (لېكىن) يۈكىنى كۆتەرمىكىڭ تەس.
3393. بىلىملىك، پۇختا دانىشمەن يەنە ياخشى ئېيتقان:  
كىشىنىڭ كۆڭلى نازۇك، ئۇنى ئاسراش قىيىن.
3394. كۆڭۈل (گويا) شېشە دەپ سانىلىدۇ،  
ئەي ئوغلان، ئۇنى بەك ئاسرا، سۇنۇپ كەتمسۇن.
3395. كۆڭۈل نازۇك بولىدۇ، بۇ - سىنالغان،  
(ئۇ) ئىسسىقتا تېز ئېرىيدۇ، سوغۇقتا توغلايدۇ.
3396. دوستنىڭ كۆڭلى سۇنسا، (ئۇ) ئەشەددىي دۈشمەن بولىدۇ،  
دۈشمەن بار يەردە مىڭ (خىل) ئاداۋەت ساقلىنىدۇ.
3397. دۈشمەندىن ھاياتقا كۆڭۈلسىزلىك تۇغۇلىدۇ،  
دۈشمەن قەيەردە بولسا، يارىماس ئىشلار بولىدۇ.
3398. سېنىڭ دۈشمىنىڭ قانچىلىك كىچىك بولسىمۇ،



ئۇنى سەن چوڭ دەپ بىل، ئەي مەرد باتۇر.

3399. چۈن پىلگە چوڭ دۈشمەن بولدى،  
بىرلا چاقسا، پىلنى تېپىرلىتىدۇ.

\* 3400. ئۆمرى دۈشمەن بىلەن ئۇرۇشۇپ ئۆتكەن،  
دۈشمەنلىك كىشى نېمە دەيدۇ، ئاڭلا:

3401. ”دۈشمىنىم كىچىك دەپ بىخۇد بولما،  
ئۇنىڭدىن نېمىشقا قورقمەن، دەپ چوڭ سۆزلىمە.

3402. دۈشمىنىڭ بولىدىغان بولسا، بىخۇد بولما،  
دۈشمەنگە دۈشمەن بول، ياخشىغا ياخشى.

### ئۆگدۈلمىشنىڭ ئودغۇرمىشقا جاۋابى

3403. ئۆگدۈلمىش جاۋاب بېرىپ، سۆز باشلىدى:  
ئېيتقان سۆزۈمنى ئاڭلا، كۆڭلۈڭدە تۇت.

3404. خۇدا بۇ دۇنيانى بىلىپ ياراتتى،  
ھالال يېمەك - ئىچمەكلەرنى ئانا قىلدى.

3405. ياخشى دوست تۇتۇپ، ئارىلىشىپ، قېتىلىپ يۈرۈش كېرەك،  
دوستلىرى ياخشى بولسا، ياخشى ئىش قىلغىلى بولىدۇ.

3406. بىراۋنىڭ پايدىسى بولسا، ئۇنىڭغا ئارىلاش،  
كىشىلەرگە نەپ كەلتۈرۈش - كىشىنىڭ پايدىسى دەپ بىل.

3407. يالغۇز يۈرگۈچى كىشى بىر ناداندۇركى،  
(ئۇنىڭ) باشقىلارغا پايدىسى تەگمەيدۇ، ئەي سېخى.
3408. كىشىگە پايدىسى تەگمەيدىغان ئادەم ئۆلۈكتۇر.  
(سەن) پايدىلىق بول، ئۆلۈك بولما، ئەي مەرد يىگىت.
3409. كىشىنىڭ دوست - يولداشلىرى كۆپ بولسا،  
نامى ئەلگە يېپىلىدۇ، ئىشى يۈرۈشىدۇ.
3410. بۇ دۇنيادا ئۇ تىلىكىگە ئېرىشىدۇ،  
ئەگەر ئاخىرەتلىكىنى ئىزدىسىمۇ، ئاشۇ مەدەت بولىدۇ.
3411. ئەلەم، قايغۇغا (يولۇققاندا) ئۆزىنى پىدا قىلىدۇ.  
شادلىققا شادلىنىپ، كۆزىنى ئاچىدۇ.
3412. پەزىلەتلىرىنى يېيىپ، بارچە خەلققە سۆزلەيدۇ،  
نۇقسانلىرىنى كۆرسە يوشۇرىدۇ، ھەرگىز ئېغىز ئاچمايدۇ.
3413. دۈشمەن (ئۇخلاپ ياتقان) باتۇرنى ئويغاتقۇچىدۇر،  
نۇقسان ۋە پەزىلەتلىرىنى ئەلگە مەلۇم قىلغۇچىدۇر.
3414. دۈشمىنى بولمىغۇچە ئەرنىڭ مەردلىكى،  
نامى ۋە جاسارتى ئايان بولاتتىمۇ؟
3415. كىمنىڭ ئاشۇنداق پەزىلىتى كۆپ بولسا،  
ئۇنىڭ دۈشمىنىمۇ ھېسابسىز كۆپ بولىدۇ.
3416. كىمنىڭ پەزىلىتى ئېسىل، پاك بولسا،

پۈتۈن ئەل كىشىلىرى ئۇنىڭغا دۈشمەن (بولدۇ).

3417. قارا، ياخشى كىشىنىڭ دۈشمەنلىك بولۇشى ئېنىق،  
يامانغا — دۈشمەن يوق، (چۈنكى) ياۋۇز كىشى — ئۆلۈكتۇر.

3418. قايسى ئەرگە (قارشى) كۆپ دۈشمەن يىغىلسا،  
ئۇ ئەرنىڭ پەزىلىتىنى باشقىلاردىن ئارتۇق بىل.

3419. دۈشمەن بىلەن ئېلىشقان ئەرنىڭ نامى بۈيۈك بولدۇ،  
دۈشمەنسىز كىشىنىڭ نامى چىقمايدۇ، (يەردە) ياتىدۇ.

3420. پەزىلەتلىك كىشى نېمىدېگەن، ئاڭلا،  
بۇ پەزىلەتلەر بىلەن ئەر تىلەك — ئارزۇسىغا يېتىدۇ.

\* 3421. ”ئەرنىڭ مىڭلارچە دۈشمىنى بولمىسا، كۈنگە مىڭ قېتىم،  
ئۇنىڭ غەيۋىتىنى قىلمىسا، ئۇ قانداق ئەر بولىدۇ.

\* 3422. قارا، مىڭ ئىتنىڭ ئۇنىنى ئاڭلاپ  
قېچىپ كەتكەن بۆرە بۆرە بولامدۇ؟“

3423. يالغۇزلۇقتا كىشىلەرنىڭ پېيىغا چۈشمەيمەن، دېدىڭ،  
ئېغىزىمدىن كېرەكسىز سۆز چىتارمايمەن، دېدىڭ.

3424. ئۆزۈڭ كىشىلەر ئارىسىدا تۇرمىساڭ،  
(ئەتراپىڭدا) كىشى بولمىسا، كىمگە سۆزلەيسەن؟

\* 3425. قارا، كىشىلەر ئارىسىدا يۈرۈپ، تىلنى كۆزىتىلگەن،  
تۆردىن ئورۇن ئالغان ئەر (ھەقىقىي) ئەردۇر.

3426. (ھەقىقىي ئادەم) يېرىك سۆزلەرگە يۇمشاق جاۋاب بېرىشى،  
ئاچچىق سۆزلەرگە شېرىن سۆز قايتۇرۇشى كېرەك.

3427. باشقىلارنىڭ ئېغىرنى كۆتۈرۈشى، باشقىلارغا يۈك بولماسلىقى،  
(باشقىلار) جاپا قىلسىمۇ، ئۈندىمەي، ۋاپا قىلىشى كېرەك.

3428. ئۈچ - ئادەۋەتلەرنى كۆڭلىدىن كۆتۈرۈۋېتىشى،  
دىلدا بارىنى تىلى بىلەن ئىزھار قىلىشى لازىم.

\* 3429. ياخشىلىق بىلەن نام، شۆھرەت قازانغان  
كىشىلەرنىڭ ياخشىسى نېمە دەيدۇ، ئاڭلا:

3430. كىشىلەرگە (ھەرگىز) قوپاللىق قىلما،  
قوپال سۆز ئۇزۇن يىل دىلنى رەنجىتىدۇ.

3431. سېنى كىم سۆكسە، سەن ئۇنى ماختا،  
(شۇنداق قىلساڭ) ئۇ ئوسال بولۇپ، سەن ئېسىل  
سانلىسەن.

3432. جاپا قىلغۇچىغا ۋاپا قىلىۋەرگىن،  
مەرد كىشى ۋاپا قىلىدۇ، يامانلار جاپا (قىلىدۇ).

3433. يېقىن قوۋم - قېرىنداشلار سەندىن (ئالاقىنى) ئۈزسە،  
سەن ئۇلارغا يېقىنلىق قىلغىن، ئەي دوستۇم.

3434. ئەگەر ساڭا زالىم زۇلۇم قىلسا،  
سەن ئۇنى كەچۈرگىن، بۇ - دىن يولىدۇر.

3435. قۇل، چۆرىلەر گۇناھ قىلسا، گۇناھنى كەچۈرگىن،  
گۇناھنى كەچۈرگىنىڭ ساۋابتۇر، ئۇنى ئوزۇق قىل.
3436. مەرد شۇنىڭ ئۈچۈن مەردكى، ئۇ ئېغىرلىقنى كۆتۈرۈپ،  
ئۆلۈمنى يوشۇرۇپ سەۋر بىلەن يۈرىدۇ.
3437. بۈگۈن سەن يالغۇز بىر ئۆيگە كىرىۋېلىپ،  
نېمە ياخشىلىققا ئېرىشەلەيسەن، ئەي خۇش پېئىل؟
3438. راھەت، ئارزۇ، نېمەتلەرنى ئۆز كۆزۈڭ بىلەن كۆرمىدىڭ،  
كۈمۈش، گۆھەر، ئالتۇن، مىسقا ئېرىشەلمىدىڭ.
3439. ساراي، قەسىر، يەر - سۇ سېنىڭدە يوق،  
ئات - ئۇلاغ، ئوغۇل - قىز (لېرىڭ) قېنى؟ ئۇلارمۇ سېنىڭدە  
يوق.
3440. كىشىلەرگە ئۇزىنلايدىغان ئەركىن قول يوق،  
ئۆزۈڭنى تۇتۇپ، ياخشى نامىڭ چىقسىلا (بولامدۇ)؟
3441. قانداق نەرسىلەرگە ئېرىشەلدىڭ؟  
مانا، بەزىلەر سېنى تەلۋە زاھىت، دەپ ئاتاشماقتا.
3442. كىشى كۆپ (نەرسىدىن) ۋاز كېچىپ، ئاز (نەرسە)گە ئىنتىلسە،  
بۇنداق كىشى بېلىنى باغلاپ، ئاخىر زاھىت بولىدۇ.
3443. تىلىكىگە ئېرىشەلمىسە، ھەركىم زاھىت بولىدۇ،  
سەۋر (قىلىشتىن) باشقا ھېلىنى تاپالمايدۇ.

3444. قارا، شۇنداق كىشى ئەر بولدىكى، مىڭ (خىل) ئارزۇغا بېرىشىپ،  
ئۇنىڭدىن يەنە مەردلەرچە يۈز ئۆرۈپەلسە.

3445. كەمبەغەللەرگە ئۈلەشتۈرۈپ، پىدۇرسە، ئىچكۈزسە،  
(ئاندىن) خاتىرجەم بولۇپ، خۇداغا ئىبادەت قىلسا،

3446. (ئالدىغا) كەلگەن مال - دۇنياغا كۆڭۈل بەرمىسە،  
قولدىن كەتكەنكىمۇ ئىچ ئاغرىتىپ، يۈزىنى پۇرۇشتۇرمىسە؛

3447. ئەگەر، ئارزۇلىرى قولغا كەلگەندىمۇ،  
دىلىنى ۋە تىلىنى تۈزەپ، ئۆزىنى تۇتالسا.

\* 3448. دىققەت قىلساڭ، بۇ سۆزنىڭ مەنىسى (يۇقىرىقى سۆزلەرگە)  
يېقىن كېلىدۇ، (بۇنى) ئاڭلا، ئەمەل قىل، ئەي خۇش پېئىل.

3449. "ئەرنىڭ مەردى شۇكى، ھەممە نەرسىگە قۇدرىتى يېتىپ،  
ئۇنىڭغا بېرىشكەندە، ئۆزىنى مەھكەم تۇتالسا!"

3450. يەنە ئەرنىڭ ئەڭ مەردى شۇكى،  
مىڭ (خىل) ئارزۇغا يەتكەندىمۇ، ئۆزىنى تېز تىيالىسا!"

### ئودغۇرمىشنىڭ ئۆگدۈلمىشكە جاۋابى

3451. ئودغۇرمىش جاۋاب بېرىپ دېدى: راستىنى ئېيت،  
تىلىڭنىڭ نېمە ئىدى، ئەي ئاي يۈزلۈكۈم؟

3452. (مەن) نېمىنى سۆزلىسەم، سۆزۈمنى يىرىپ،  
مېنى چەكلەپ، جاۋاب قايتۇرۇۋاتىسەن.

3453. تىلىكىڭ نېمە، ماڭا ئوچۇق ئېيتقىن،  
نېمىنى سورىماقچى بولساڭ، ئوچۇق سۆزلە، سورا.

### ئۆگدۈلمىشنىڭ ئودغۇرمىشقا جاۋابى

3454. ئۆگدۈلمىش جاۋاب بېرىپ دېدى: مەن  
(بىر) تىلەك بىلەن كەلدىم، ئوچۇق سۆزلەي.
3455. كۈنتۇغدى ئەلگى سېنىڭ خەۋىرىڭنى ئاڭلىدى،  
قارا، ساڭا ئېھتىياجى چۈشۈپ، مېنى ئەۋەتتى.
3456. سېنى كۆرۈشنى بەك ئارزۇ قىلدى،  
سېنى چاقىرىپ كېلىش ئۈچۈن مېنى ئەلچى قىلىپ ئەۋەتتى.
3457. قانچىلىك ئېغىر كەلسىمۇ بېرىش كېرەك،  
ئەلگى (ھۇزۇرغا) بېرىپ، بىر كۆرۈنۈش كېرەك.
3458. ئەلگىمۇ ناھايىتى ياخشى بىر سۇلتاندۇر،  
خەلققە مېھرىبان، جان كۆيەردۇر.
3459. كىم ئەلگىنىڭ يۈزىنى كۆرسە قۇتلۇق بولىدۇ،  
ھەر ئىككى دۇنيادا بەختكە ئېرىشىدۇ.
- \* 3460. خەلققە باشچىلىق قىلىپ، پاراسەت بىلەن ئەل باشقۇرغۇچى  
بۇ ئەل - يۇرت بېگى نېمە دەيدۇ، ئاڭلا:
3461. ئادالەتلىك، توغرا بەگ - ئېنىق سائادەتتۇر،  
سائادىتى ئارقىلىق ھەممىگە (ئۆز) ئۇلۇشىنى بېرەلەيدۇ.

3462. توغرا بەگنىڭ نامى قەيەردە شوھرەت تاپسا،  
ئۇنىڭ (ئالدىغا) بارغۇلۇق، ئۇنىڭدىن كىشى بەختكە ئېرىشىدۇ.

3463. ئادالەت ۋە قانۇن — ئاسماننىڭ تۇۋرۇكىدۇر،  
تۇۋرۇك قىڭغايىسا ئاسمان ئۆرە تۇرالمايدۇ.

3464. ئادالەتلىك (قانۇنلۇق) بەگلەر تىرىك بولمىغاندا ئىدى،  
خۇدا يەتتە قات يەرنى بۇزغان بولاتتى.

3465. ئادالەتلىك بەگنىڭ يۈزىنى كۆرسە قۇتلۇق بولىدۇ،  
ساۋاب تاپىدۇ ۋە گۇناھىدىن خالاس بولىدۇ.

3466. ساڭا مەلۇم، بۈگۈن مېنىڭ ئادەم بولۇشۇمدا،  
ئەلگىنىڭ يار — يۆلەك بولۇشى سەۋەب بولدى.

3467. خۇدا ئەقىل — ئىدراك ۋە بىلىم بەرگەندى،  
بارچە ياخشىلىقلارغا قول يەتكۈزەلدىم.

3468. خۇدا كۆپ ياخشىلىق قىلىشقا،  
خەلقنىڭ پايدىسى ئۈچۈن مۇشەققەت چېكىشكە تەۋپىق بەردى

3469. قولغا — قول تۇتۇشۇپ، بەگلىك تۈگۈنىنى يېشىش ئۈچۈن  
بۈگۈن ئەلگ سېنىمۇ ئارزۇ قىلدى.

3470. چاقىرغۇچى سۈپىتىدە مېنى ئەۋەتتى،  
مېنى يالغۇز ئايتۇرۇۋەتمە، ئەي مەرد يىگىت.

3471. ئەلگ ئۆز قولى بىلەن خەت يېزىپ ئەۋەتتى،



(خەتتە) نېمە دېدى، ئۆزۈڭ ئوقۇپ كۆرگىن.

\* \* \*

3472. (خەتنى) چىقىرىپ، قولغا ئېلىپ (ئۇنىڭغا) سۇندى،  
ئودغۇرمىش خەتنى ئېلىپ، سولغۇن (ھالدا) ئۇنى ئاچتى.

### ئودغۇرمىشنىڭ ئۆگدۈلمىشكە سوئالى

3473. مەكتۇپنى ئوقۇدى، ئۇزاق ئويلىدى،  
(ۋە) دېدى: ئەلگ سۆزى (ئارقىلىق) كۆپ بىلىم بېرىپتۇ.

3474. ئەلگ (مېنى) كەلگىن، دەپ چاقىرىپتۇ،  
ھەممە ياخشىلىقلارنى نىزھار قىلىپتۇ.

3475. قارا، بۇ ئىشلار مەن (ئۈچۈن) بۈيۈك ئىشلاردۇر،  
نېمە قىلىشىم كېرەك، ئېيت، ماڭا كېڭەش بەرگىن.

### ئۆگدۈلمىشنىڭ ئودغۇرمىشقا جاۋابى

3476. ئۆگدۈلمىش جاۋاب بېرىپ دېدى: ئەلگ سېنى  
سۆزلەيدۇ، بىردەممۇ تىلىدىن چۈشۈرمەيدۇ.

3477. ئېغىزى ئېچىلسىلا نامىڭنى تىلغا ئالىدۇ،  
ئۇ سېنى كۆرۈشكە ئىنتىزار، نەزىرى سەندە.

3478. كىمنى ياخشى كۆرسە، كۆڭۈل شۇنى ئارزۇ قىلىپ،  
تىلى (شۇنىلا) سۆزلەيدۇ، نامى ئېغىزدىن چۈشمەيدۇ.

3479. سۆيگۈچى (ئاشق) نېمىدېگەن، بۇ بېيىتنى ئوقۇ:  
سۆيۈملۈكنىڭ يۈزى كۆڭۈلنىڭ ئوزۇقدۇر.

3480. ”كۆڭۈل كىمنى سۆيسە، شۇ كۆز ئالدىدا بولىدۇ،  
كۆز قەيەرگە تىكىلسە، شۇ يەردە (ئۇنىڭ قىياپىتى) ئۇچۇپ  
يۈرىدۇ.

3481. كۆڭۈلدىكى ئارزۇ - تىلىكى نېمە بولسا،  
ئېغىز ئېچىش بىلەنلا شۇ ھەقتە سۆزلەيدۇ.“

### ئودغۇرمىشنىڭ ئۆگدۈلمىشكە جاۋابى

3482. ئودغۇرمىش جاۋاب بېرىپ دېدى: ماڭا  
كېڭەش بەرگىن (بۇنىڭ) ئامالى نېمە، ئەي يىگىت.

3483. سەن مېنىڭ ئەڭ يېقىن، مېھرىبان قېرىندىشىمىسەن،  
كېڭەش بەرگىن، قېرىنداشلىق ھەققىنى ئادا قىل.

3484. بۇ ئىشقا (پەقەت) سېنىڭدىن كېڭەش سورايمەن،  
بىلىمىڭ بىلەن سەن كېڭەش بېرىشكە لايىقسەن.

3485. خالىسام قېرىندىشىمىسەن، خالىسام دوستۇمىسەن،  
قېرىنداشلىق بىلەن دوستلۇق ئىككىسى ئوخشاشتۇر.

3486. بۈگۈن سەن ماڭا چىن مېھرىبانسەن،  
نېچە قىلىشىمنى ئېيتقىن، ساڭا ئىشىنىمەن.

## ئۆگدۈلمىشنىڭ ئودغۇرمىشقا جاۋابى

3487. ئۆگدۈلمىش جاۋاب بېرىپ، دېدى: بۇ سۆزلەرنى مەندىن سورىما، ئەي قۇتلۇق چىراي.
3488. ئەلگ مېنى چاقىرغۇچى (سۈپىتىدە) ساڭا ئەۋەتتى، ئەمدى مەندىن نېمە دەپ كېڭەش سوراپسەن؟
3489. "بارايلى" دېمەكتىن باشقا سۆزۈم يوق، مەن قانداقمۇ "بارما" دېيەلەيمەن؟
3490. سېنىڭ بىلەن بىللە بولۇش كۆپ پايدىلىقتۇر، ئۆز پايدىسىنى تىلگۈچى بىلەن ئەقىل كېڭەشمەيدۇ.
3491. بىلىملىك چىگىل<sup>①</sup> نېمە دەيدۇ، ئاڭلا،  
(ئەي) بىلىمسىز، بۇنى ئاڭلا ۋە بوينۇڭنى ئەگ:
3492. ئۆز پايدىسىنى كۆزلىگۈچىلەردىن كېڭەش سورىما،  
(چۈنكى) ساڭا پايدىسى بولمايدۇ، ئەي قۇتلۇق چىراي.
3493. ئەي قېرىنداش، كېڭەشنى شۇنداق كىشى بىلەن كېڭەشكىنى،  
ئۇ ئۆز پايدىسىنى كۆزلىمەيدىغان كىشى بولسۇن.
3494. ئۆز پايدىسىنى كۆزلىگۈچى ئۆز مەنپەئەتى ئۈچۈن،  
لايىق كۆرۈلگەن (نەرسە) نىمۇ نالايىق دەپ تۇرۇۋالىدۇ.

① بۇ يەردە "چىگىل" سۆزى چىگىل قەبىلىسىنىڭ باشلىقى سۈپىتىدە ئېلىنغان. چىگىل قەبىلىسى قاراخانىيلار سۇلالىسىنى تەشكىل قىلغان قەبىلىلەرنىڭ بىرى ئىدى.

3495. ھەرقانداق ئىشتا كىشىلەر بىلەن كېڭىشىش كېرەك،  
(لېكىن) كۆڭۈل تارتقان ئىشنى قىلىۋېرىش كېرەك.

3496. ئۆزۈڭگە ئۆزۈڭ ئەڭ سادىقسەن،  
(باشقا) كىشىگە ئىشەنمە، سۆز تامام.

3497. پەقەت شۇنى بىلگىنىكى، نېمە قىلىش كېرەك بولسا، كېڭەشنى  
ئۆزۈڭگە سال، بۇ ئىشقا مېنىڭدىن كېڭەش سورىما.

3498. ئۇ يەردىن بۇ يەرگە سېنى ئالغىلى كەلدىم،  
كېڭەش شۇكى، يۈر، ئەمدى (ئۇ يەرگە) بارغىن.

3499. كىشىلەر ئارىسىدىكى ساۋاب، ياخشىلىقلارغا  
بۇ يەردە ئېرىشكىلى بولمايدۇ، بۇنى بىلىشىڭ كېرەك.

3500. شەھەر، كەنتلەردىكى ھەر خىل ياخشىلىقلارنى  
ساڭا بىرمۇبىر ئايرىپ ئېنىق سۆزلەپ بەردىم.

3501. بىلىسەن، بۇ سۆزلەرنى توغرا سۆزلىدىم،  
ساڭا ياخشىلىق تىلىگەنلىكىمنى بىر ئىگەم (ئۆزى) بىلىدۇ.

3502. كىشىلەردىن قاچسەن، كىشىلەر (ساڭا) نېمە قىلدى؟  
كىشىلەرگە ئارىلاشقىن، كىشىلەرنىڭ ئىشنى قىل.

3503. مۇسۇلمانلارنىڭ ئىشنى قىل، ھاجىتىگە يارا،  
خۇدا جەننەت ئاتا قىلىپ، تۆردىن ئورۇن بەرسۇن.

3504. دىلىڭ ۋە تىلىڭ توغرا، ھەرىكىتىڭ ئىشەنچلىك بولسا،

قەيەرنى خالساڭ، شۇ يەردە بەختلىك ياشايسەن.

3505. كىشىلەرسىز ياشما، كىشىلەرگە ئارىلاشقىن،  
باشقىنىڭ ئەيىبىنى كۆرمە، ئۆزۈڭنىڭكىگە قارا.

3506. بۇ بېيىت بۇنىڭغا تەقلىد قىلىنغان، ئەي دانا،  
بۇنى ئوقۇغىن، ئاندىن ئىشقا تەتبىقلىغىن:

3507. ”قەيەرنى خالساڭ (شۇ يەردە) يۈر، ياخشى بول،  
ئېسىل نەسەبىنى ئىزدىمە، ئۆزۈڭنىڭ ياخشى بولۇشىنى تىلە.

3508. قارا، ئادەملەرنىڭ ياخشىسى ئۆزىنى ئۇنتۇمايدۇ،  
قەيەردە يۈرسە، ياخشى يولدا يۈرۈشىنى خالايدۇ.“

3509. ئادەم ياخشى بولۇشى، ياخشى خۇلقلۇق بولۇشى كېرەك،  
قەيەرنى خالسا، شۇ يەردە مىڭ (خىل) شادلىققا ئېرىشىدۇ.

3510. ياخشى (كىشى) ھەرقانداق يەردە ياخشى بولىدۇ،  
ياخشىلىقنىڭ بەدىلىگە ياخشىلىق ياندىۇ.

3511. سەن ياخشى ھەرىكەت قىل، يامانلىق قىلما،  
قەيەرنى خالساڭ شۇ يەردە قورقماي يۈرەلەيسەن.

ئودغۇرمىش ئۆگدۈلمىشكە دۇنيانىڭ  
ئەيىبلىرىنى سۆزلەيدۇ

3512. ئودغۇرمىش جاۋاب بېرىپ دېدى: مەن  
سۆزۈڭنى ئاڭلىدىم، ئەمدى مېنىڭ سۆزۈمنى ئاڭلا.
3513. بۇ دۇنيا ئۆزىنى ساڭا بەكمۇ يېقىملىق كۆرسىتىپتۇ،  
ھەممە ئەيىبلىرى ساڭا پەزىلەت بولۇپ كۆرۈنۈپتۇ.
3514. ساڭا ھەيران بولمايمەن، مەسەلدە باركى،  
قايسى نەرسە سۆيۈملۈك بولسا، ئەيىبى كۆرۈنمەيدۇ.
3515. (دۇنيا) ئۆزىنى سۆيىدۈرگىنى ئۈچۈن (ئۇنىڭ) كۆپ ئەيىبلىرى  
ساڭا پەزىلەت بولۇپ كۆرۈنگەن، ئەي ئەلنىڭ چوڭى.
3516. سۆيگەن كىشى نېمە دەيدۇ، ئاڭلا:  
سۆيگۈچىگە سۆيگىنىنىڭ ئەيىبلىرى چوڭ پەزىلەتتۇر.
3517. سۆيگەنلىكنىڭ نىشانى شۇكى،  
سۆيگىنىنىڭ ئەيىبى پەزىلەت بولىدۇ، ئەي شۆھرەتلىك.
3518. سېنىڭ دۇنيانى سۆيگەنلىكىڭنىڭ ئالامىتى ئەنە شۇدۇر،

(ئۇنىڭ) نۇرغۇن ئەيىبلەرنى كۆڭلۈك پەزىلەت دەپ قوبۇل قىلدى.

3519. ماڭا بۇ دۇنيانىڭ نېمىسىنى ماختايسەن؟  
ئۇنىڭ ئەيىبىنى مەن ساڭا ئېيتىپ بېرەي.

3520. ئادەم<sup>①</sup> گۇناھ قىلغاندا، خۇدا (ئۇنى) ئازابلىدى،  
قادر ئىگەم بۇ دۇنيانى ئۇنىڭغا زىندان قىلدى.

3521. زىنداندا نېمىنى ئارزۇ قىلسەن، نېمىنى تىلەيسەن؟  
تىلەك، بەخت، نىجات جەننەت ئىچىدە بولىدۇ.

3522. قارا، ئادەم جەننەتتە بۇغداي يېۋىدى،  
بۇ دۇنيا ئۇنىڭغا تازىلىنىش ئۆيى قىلىندى.

3523. خۇدانىڭ يامان كۆرگىنى شەيتاننىڭ ياخشى كۆرگىنىدۇر،  
خۇدا قوغلىغاننى شەيتان تېخىمۇ ياخشى كۆرىدۇ.

3524. خۇدا خالىغان بىر بەندىسىنى تاللىسا،  
ئۇنىڭغا دۇنيا بەرمەيدۇ، يولىنى پاك قىلىدۇ.

3525. شۇنىڭ ئۈچۈن بۇ دۇنيانىڭ بەختى ياخشى ئەمەس،  
(ئۇ) خۇدادىن يىراقلاشتۇرىدىغان دىن ئاپىتىدۇر.

3526. "خۇدا مەن" دەپ مەغرۇرلانغۇچى كىشى<sup>②</sup>

① ئادەم — ئادەم ئاتا.  
② بۇ يەردە نەمرۇت كۆزدە تۇتۇلغان. ئىسلام مەغلەبىدا نەمرۇت خۇدالىق دەۋاسى قىلىپ، ئاسمانغا چىققان، دېيىلىدۇ.

دۇنياغا ھاكىم بولۇشنى خالىدى (ۋە) ئىت قاتارىدا سانالدى

3527. (كىشى) بېيسا، خەلقنىڭ ئۈستىگە چىقىۋالدى،  
كەمبەغەل ياشسا، كەمتەر، مۇلايم بولىدۇ.

3528. قارا، ئادەم يالغىچ تۇغۇلغان، ئۇ يالغىچ كېتىدۇ.  
دۇنيا توپلاشنىڭ نېمە ھاجىتى، ئۇ يەنە قالىدۇ.

3529. نېمىگە ئالدىنسىەن، ئەي ئۆلگۈچى،  
سەن ئىككى كۈنلۈك قونغۇچى ئەمەسمۇ؟

3530. بىلسەن، تىرىكلىك ئۆلۈمگە تۇتىشىدۇ،  
تەييار تۇرغان ئۆلۈم ۋاقتى - سائەتنىلا كۈتىدۇ.

3531. دۇنيا ئىشىك ئاچتى، يەنە بىر ئىشىك -  
ئۆلۈم ئىشىكى (ئېچىلىدۇ)، ھەممە خەلق ئۇنىڭغا كىرىدۇ.

3532. سەن ئىككى كۈنلۈك خۇشاللىقنىڭ ئۈچۈن،  
ئۆزۈڭنى زورمۇزور ئوتقا تاشلىما.

3533. بىۋاپا دۇنيا تۇراقسىزدۇر، بەخت چۆرگىلەپ تۇرىدۇ،  
نېمە بەرگەن بولسا، ئۇنى يەنە قايتۇرۇۋالىدۇ.

3534. كىشىلەرنى قۇل ياكى بەگ دەپ ئايرىمايدۇ،  
ياخشى - ياماننى، ياۋۇزنى تاللىمايدۇ.

3535. قارا، بىرىنى بەگ قىلىدۇيۇ، يەنە بىر بەگنى  
چاقىرىپ، ئۇنىڭ ئورنىغا دەستىش كويىدا بولىدۇ.



3536. دىققەت قىلساڭ، دۇنيا كۆلەڭگىگە ئوخشايدۇ،  
ئۇزىدىن ماڭساڭ قاچىدۇ، قاچساڭ ئۇزىڭگە چۈشىدۇ.
3537. قاراپ باق، بۇ سۆز شۇنىڭغا تەقلىد قىلىپ (ئېيتىلغان)،  
بۇنىڭ مەنىسىنى چۈشەن، ئەي كۆڭلى تۈز:
3538. ”كىم (دۇنيانىڭ) ئۇزىغا چۈشسە، بۇ دۇنيا قاچىدۇ،  
ئەگەر ئۇنىڭدىن قاچساڭ، سېنى قوغلايدۇ.
3539. بۇ دۇنيانىڭ مېلى دىنغا ئۆچمەنلىك (قىلىدۇ)،  
نەزەر سالساڭ، مال - دۇنيا يەنە دىننى يالماپ يۇتىدۇ.“
3540. بۇ دۇنيا ياسىنىپ، ئۆزىنى كۆرسىتىدۇ،  
ياسانچۇق (نازىنىن) كېلىندەك كۆڭۈلى ھاياجانلاندۇرىدۇ.
3541. (ئۇنىڭغا) كۆڭۈل بەرسەڭ، خۇنۇك بىر قېرىغا ئايلىنىدۇ،  
ھەر كۈنى ياقاڭدىن تۇتىدۇ، سېنى دائىم ئاۋارە قىلىدۇ.
3542. يەنە قىلىقلىرى - تۇراقسىز، قىلمىشى - بىۋاپا،  
بېگى بىلەن تولۇق ئۈچ ئايىمۇ تۇرمايدۇ.
3543. كىمدەكىم ئۇنىڭغا كۆڭۈل باغلىسا،  
ھاياتىنى بەھۇدە سەرپ قىلغان بولىدۇ.
3544. تىرىكلىكنىڭ ھەربىر كۈنى بەكمۇ قىممەتلىكتۇر،  
بۇنى بەھۇدە ئىشلارغا سەرپ قىلسا بولمايدۇ.
3545. قارا، تىرىكلىك كۆپ ياخشىلىقلار ئۈچۈن دەسمايدۇر،

ئۇنى سەن بەھۇدە (ئىسراپ) قىلما، ئەي دانا!

3546. بۇ دۇنيانىڭ نەرسىسى ئۈچ (نەرسىدىن) باشقا ئەمەس:  
ئۇ، يا ھالال، يا مەكرۇ، ياكى ھارام. ۋۇر.

3547. ھالالغا — ھېساب، ھارام ئۈچۈن ئازاب بار،  
ئەگەر شۈبھىلىك (مەكرۇ) بولسا، ئۇنىڭدىن چوقۇم ساقلان.

3548. دۇنيا كىمنى سۆيۈرسە، (ئۇنى) ئاخىر قوغلايدۇ،  
ھالاۋەت بىلەن خۇشال قىلسا، (يەنە) تېز يۈز ئۆرۈيدۇ.

3549. شادلىق بىلەن پەرۋىش قىلىپ، راسا سەمىرتىدۇ،  
غەم — قايغۇ بىلەن يەنە جۈدلىنىدۇ.

3550. شادلىقىغا نەزەر سالساڭ، ئاخىرى غەم — قايغۇدۇر،  
غەم بىلەن ياشىسا، ئاخىرى شادلىق بولىدۇ.

3551. (بۇ دۇنيانىڭ) ئۈستى نېمەت بولسا، تېگى مۇشەققەتتۇر،  
بېشى مۇشەققەت بولسا، ئاخىرى نېمەت، مەئشەتتۇر.

3552. تەقۋادار، سەگەك كىشى نېمە دەيدۇ، ئاڭلا:  
يىراق تۇر، بۇ دۇنيا كۈلپەت يەتكۈزىدۇ.

3553. قارا، سېنىڭ بايلىقىڭ — گاداىلىقتۇر،  
ساڭا (قارىغاندا) كىم گاداى بولسا، (شۇ) بايدۇر.

3554. سېنى كىم يېگەن بولسا، (سەنمۇ) ئاخىر ئۇنىڭ گۆشىنى يەيسەن،  
قارا يەر قېتىغا (كىرگەندە) ئۆچۈڭنى ئالسەن.

3555. بۇ ياسىغانلىرىڭ بۇزۇلغۇسى،  
توپلىغان (مال - دۇنيا) لىرىڭ چېچىلغۇسى.
3556. بۇ دۇنيا تېز ئۆتۈپ كېتىدىغان بىر پەيتتۇر،  
ئۇ دۇنيا تېز كېلىدۇ، بەك سەگەك بول.
3557. كېتىدىغىنى كېتىۋېرىدۇ، ھەر كۈنى سەندىن يىراقلىشىدۇ،  
كېلىدىغىنى كېلىۋېرىدۇ، ھامان ساڭا يېقىنلىشىدۇ.
3558. كېتىدىغانلارغا بىلىملىك (كىشى) كۆڭۈل بەرمەيدۇ،  
ئىدراكلىق، ئېغىر - بېسىق (كىشى) كېلىدىغانغا تەييارلىنىدۇ.
3559. ئۆلۈمنى بىلىدىغان (كىشى) ئۆزىگە تەمەننا قويمىدۇ،  
ئۆلۈمنى كۆرگەن (كىشى) ئۆزىنى ئۇزۇن (ۋاقىت) ئالدىمايدۇ.
3560. يولۇچى كىشى يولدا ئۆي ياسمايدۇ،  
كۆچىدىغان كىشى نەرسىلىرىنى ئۆيدە قالدۇرمايدۇ.
3561. مېھمانسەن، بۇ دۇنيا ساڭا بىر قونالغۇدۇر،  
قونالغۇدا ئۇزاق ۋاقىت تۇرىمەن دەپ ئويلىما.
3562. بۇ دۇنيانىڭ نەرسىلىرى زادى ياخشى ئەمەس،  
ئۇ كىمدە بولسا، خۇي - پەيلىنى ئۆزگەرتىۋېتىدۇ.
3563. دەرۋىشلەر مال - مۈلكىنى بەدەل قىلدى.  
زاھىتلار بۇ دۇنيانىڭ تۈپ - ئاساسىنى بىلىپ، تاشلاپ كەتتى.
3564. بۇ (دۇنيا) ساڭا كۆرۈنمەيدىغان تۇزاق،

بۇ دۇنيانىڭ ماللىرى مىڭ (يەرگە) چېچىلغان.

3565. ئادەم غاپىل (ۋە) ناھايىتى ئاچ كۆز كېلىدۇ،  
مۇنداقتا، ئادەم تورغا چۈشمەي قالامدۇ؟

\* 3566. بۇ دۇنيا ئىشلىرىدىن ئېھتىيات (قىلىپ) ئۆتكەن  
تەقۋادار كىشى نېمە دەيدۇ، ئاڭلا:

3567. "تۇزاقچى (ئۆزى) كۆرۈنمەي، يېمىنى كۆرسىتىدۇ،  
ياسانچۇق كېلىنەك (جىلۋە قىلىپ) كۆڭۈلنى تارتىدۇ.

3568. ئاچ كۆز، تاقەتسىز (ۋە) غاپىل بولساڭ،  
(يەمىنى) تېتىپ باقسەن (دە)، ئايىغىڭدىن ئىلىنسەن."

3569. پۈتۈن دۇنيا (نازۇ - نېمەتلىرى) بىللە جەملەنسە،  
ھالاۋەت بىلەن مىڭ يىل بەختلىك ياشىسا.

3570. نېمە پايدىسى بار؟ ئاخىر قارا يەر قوينىغا (كىرىدۇ)،  
ئۇنىڭ ھۇجرىسى قارا يەرنىڭ تېگى (بولىدۇ).

3571. ئۆتكۈزگەن ھاياتنىڭ ساڭا بىر چۈش بولۇپ (قالىدۇ)،  
نېمە قىلغان بولساڭ، شۇنىڭغا (يارشا) جاۋاب ئالسىن.

3572. ئۇ چاغدا ئۆكۈنسەڭ، ئۆكۈنۈشۈڭدىن پايدا يوق،  
نېمە قىلغان بولساڭ يىل، ئاي، (كۈنلەر) گۇۋاھ.

3573. دۇنيانىڭ لەززىتى مۇنۇ ئۈچ نەرسىدۇركى،  
ئۈچلىسىنىڭ لەززىتى (بىر - بىرىگە) باراۋەر:

3574. قارا، بۇ ئۇچىنىڭ بىرى يېمەك - ئىچمەكتۇر،  
يەنە بىرى ئېرنى خۇشال قىلىدىغان خوتۇندۇر.

3575. ئۇچىنچىسى - سالامەت ياشاش.  
ئۇ ئۇچىنىڭ ئىچىدە ئەڭ مۇھىمى مۇشۇدۇر.

3576. بۇ ئۇچ نەرسىنىڭ شادلىقى، لەززىتى كۆپتۇر،  
(بۇنىڭدىن) باشقىلىرى ئۇچ (نەرسىگە) يەتمەيدۇ، ئەي ئەل  
چوڭى،

3577. ئەي قېرىنداش، لەززەتنىڭ بىرى يېمەك - ئىچمەكتۇر،  
بۇنىڭغا جاۋابەن، ياندۇرۇش ياماندۇر، ئەي ئاداش.

3578. ئۇنىڭ لەززىتى (پەقەت) ئۇچ ئىلىك گالدېلا (بىلىنىدۇ)،  
ئۇنىڭدىن نېرى بارسا قارىنىڭنى تولدۇرىدۇ.

3579. ئەگەر ئاش سىڭمىسە، مېجەز - تەبىئەتنى بۇزىدۇ،  
تەبىئەت بۇزۇلسا، كىشى ئاغرىپ قالىدۇ.

3580. كېسەل ئالدى بىلەن كىشىنى ئۆلۈمگە تۇتۇپ بەرگۈچىدۇر،  
ئۆلۈمدە لەززەت يوق، ئەي سالامەت كىشى!

3581. يەنە بىر لەززەت خوتۇن لەززىتىدۇر،  
ئۇنىڭغا جاۋابەن، سوغۇق سۇدا يۇيۇنماققا توغرا كېلىدۇ.

3582. ئۇنىڭدىن قالسا، قارا، ئوغۇل - قىز (لەززىتى) بولۇپ،  
ئوغۇل - قىزنىڭ يۈكىنى كۆتۈرمەك مۇشەققەتتۇر.

3583. بۇ بېيىتنى ئېيتقۇچى نېمە دەيدۇ، ئاڭلا:  
خوتۇن ۋە ئوغۇل -- قىز كىشىنىڭ كۈچىنى يوقىتىدۇ.
3584. "ئايال بىلەن ھەمسۆھبەت بولماق بەك لەززەتلىك ئىشتۇر،  
(لېكىن) بۇنىڭغا جاۋابەن، سوغۇق سۇدا يۇيۇنۇش قىيىن.
3585. لەززەت بار يەردە، تەمسىزلىكمۇ بولىدۇ،  
تاتلىق بار يەرنىڭ ئاخىرىدا ئاچچىقمۇ بولىدۇ."
3586. ئەگەر ياشاشنىڭ لەززىتى شۇ بولىدىغان بولسا،  
(بۇ) دۇنيا لەززەتسىزدۇر (ۋە) مۇشەققەت (چېكىش) يولىدۇر.
3587. بۇ لەززەتلىك ۋە تاتلىق تىرىكلىك كۈنۈمنى  
ئاچچىق ئۆلۈم ئاخىر لەززەتسىز قىلىدۇ.
3588. دۇنيانىڭ پۈتۈن لەززىتى ئاشۇ ئۈچ نەرسىدۇركى،  
بۇنىڭ جاۋابىنى ئاڭلىدىڭ، ئەي خۇش پېئىل.
3589. بۇ دۇنيا بىر دۈشمەن، جانۇتەنمۇ بىر دۈشمەن،  
بۇ ئىككى دۈشمەننىڭ تۈزىقى (ھامان) قۇرۇغلۇق.
3590. ئۈچۈنچى دۈشمەن — دىن ئوغرىسى شەيتاندۇر،  
تەڭرىم بۇلارنىڭ يامانلىقىدىن ساقلىسۇن.
3591. بۇلارنىڭ (ئىچىدە) ئەڭ ياۋۇز دۈشمەن  
جانۇتەن (بولۇپ)، ئۇنىڭدىن كۆپ ماجىرا پەيدا بولىدۇ.
3592. خۇدانىڭ نامى ئاتالسا، شەيتان قاچىدۇ،

دۇنيانى تاشلىۋەتسەڭ، (ئۇ) سەندىن يىراقلىشىدۇ.

3593. (لېكىن) جانۇتەننى قانداقمۇ قاچۇرغىلى بولىدۇ؟  
ئەگەر كىم ئۆلسە، ئۇ قۇتۇلالايدۇ.

3594. بىلىملىك دانا ياخشى ئېيتقاندى،  
بىلىملىك دانالارنىڭ سۆزىنى ئاڭلاش كېرەك:

3595. جانۇتەن مېنى موھتاجلىق، قىيىنچىلىققا سالدۇ،  
بەزىدە كۈلدۈرىدۇيۇ، بەزىدە يىغلىتىدۇ.

3596. (ئۇنىڭ) تەلپىگە ئەگىشىپ دۇنيانى كېزىمەن،  
بەزىدە ئاچ قالسىمەن، بەزىدە توق (يۈرمىەن).

3597. بىر ئارزۇسىنى قاندۇرسا، يەنە بىرنى خالايدۇ،  
يەنە بىرىگىمۇ يەتكەندە، (كىشىگە) تامامەن ھۆكۈمران بولۇۋالىدۇ.

3598. كىشى بۇ جانۇتەننى يېڭىپ، ئۇنى باسالمايدۇ،  
ئەي مېھرىبان ئىگەم، ئۇنى ئۆزۈڭ باسقايسىەن.

3599. بۇ جانۇتەن ياۋۇز ھىيلىگەردۈركى،  
سېمىز تۇتساڭ تېخىمۇ ياۋۇزلىشىپ كېتىدۇ.

3600. قارا، توسۇن ئات سەمرسە قۇترايدۇ، شاش بولىدۇ،  
ئىگىسىنى يەرگە ئېتىپ، ئۇنىڭدىن قاچىدۇ.

3601. نەزەر سالساڭ، جانۇتەن ئوۋچى ئىتقا ئوخشايدۇ،  
سەمرسە ئۇنىڭ ھەققىنى ئۇنتۇيدۇ.



3602. قارنى تويىسا ئوۋغا يۈگۈرمەيدىغان بولىدۇ،  
ئىگىسىنىڭ خالىغىنىچە ھەرىكەت قىلمايدۇ.
3603. جانۇتەنى كىچىك بالغا تەقلىد قىلغۇلۇق،  
قورسىقى تويىسا يۈگۈرۈپ، تەڭتۇشلىرىنى ئىزدەيدۇ.
3604. قورساق تويىسا جانۇتەن ھۇرۇنلىشىدۇ،  
(ئۇنىڭ) تىلىگەن تىلىكىنى بەرمەسلىك كېرەك.
3605. تىرىكلىكنىڭ بار - يوقى ئۈچ كۈنلۈكتۇر،  
ئۇنىڭ نېرسى بىرنەچچە كېچىلىك (شېرىن) چۈشتۇر.
3606. (بۇ ئۈچ كۈننىڭ) بىرى - ئەتە، بىرى - ئۆتكەن كۈن،  
بۈگۈنكى تىرىكلىك ئەتىگە ئۇلىشالارمۇ؟
3607. ئۇنىڭدىن نېرىقى تىرىكلىكىنى ھەرقانچە بولسىمۇ  
تىرىكلىك ھېسابلىما، سۆزنى ئېچىپ ئېيتتىم.
3608. خوتۇن بىلەن ھەمسۆھبەت بولۇش ئەرنىڭ  
(ھەۋەس) ئوتىنى بىرەر سائەت ئۆچۈرۈش ئۈچۈندۇر.
3609. بۇ ئوتنى قانداق ئۆچۈرسە ئۆچىدۇ،  
كېرەك بولسا چىرايلىق، ياكى سەتنى قۇچاقلىسا بولىدۇ.
3610. گال لەزىتىنىڭ ھەممىسى قورساق تويغۇزۇش (ئۇچۇندۇر)  
قورساق تويىسلا، ئارتۇق پايدىنى تاشلاش كېرەك.
3611. قورساق تويغاندا ئارپا بىلەن ھالۋا بەربىر،



ھەممىسى ئېشىپ قالدۇ، كىرىدىغان يولمۇ توشۇپ قالدۇ.

3612. شېكەر، ھالۋا يېگەن، ياكى ئارپا يېگەنمۇ  
تويۇپ ياتسا، ئەتىسى يەنە ئاچ قويدۇ.

\* 3613. كەمبەغەل بولسىمۇ، مال - دۇنياغا كۆز - كۆڭلى باي،  
تەقۋادار كەمبەغەل نېمە دەيدۇ، ئاڭلا:

3614. "سەن دۇنيانىڭ شېكەرلىك نېمەتلىرىنى يېدىڭ،  
مەن كېپەك، تېرىق يېدىم، ئۆزۈم قانائەت قىلدىم،

3615. ئىككىمىز تەڭ تويۇپ كېچىسى ياتتۇق،  
شۇ كەلىش كۈنىنىڭ سائىتى ئۆتۈۋەردى."

3616. دۇنيانى قانچە توپلىساڭمۇ ئۆزۈڭ ئۆلسەن،  
ساڭا ئىككىلا بۆز تېگىشلىك بولىدۇ، خالاس.

3617. كەمبەغەلمۇ، بايمۇ ھەر ئىككىسى ئۆلگەندىن كېيىن،  
قارا يەر قېتىدا يەنە باراۋەر بولىدۇ.

3618. ئىككى كۈنلا داۋاملىشىدىغان ھالاۋەتنى دەپ  
ھاياتقا ئېرىشمەككە نېمانچە ئىنتىلسەن؟

3619. سەن دۇنيا توپلاشقا زوقلىنسىن،  
ئۆلۈم بولسا سېنى تۇتقىلى زوقلىنىدۇ.

3620. ھاياتلىق ئۆتۈپ كېتىدۇ، ھەر كۈنى سەندىن يىراقلىشىدۇ،  
قارا، بۇ ياۋۇز ئۆلۈم ئۇلۇڭنى كولايدۇ.

3621. قارا، ھايات ياشىغانلار شۈبھىسىز ئۆلدى،  
قايسى كۈنى ئۆلدىغانلىقىنى بىلىدىغانلار يوق.
3622. (ئادەم) كىچىك (ۋاقتىدا) ساقال چىقىشى كۈتىدۇ،  
ساقال چىقسا ئاقىرىشى كۈتىدۇ.
3623. ساقىلىك ئاقارسا، ئۆلۈم كەلگىنى شۇ،  
ئۆلۈمگە ئوقۇمۇ، قورالمۇ ئارا تۇرالمىدۇ.
3624. قاراپ تۇرۇپ ئۆزۈڭنى زورمۇزور ئوتتا كۆيدۈرمە،  
بۇ دۇنيا ئۈچۈن ئۆزۈڭنى ئوتقا ئاتما.
3625. قازا، بۇ دۇنيانىڭ نەرسىلىرى شور سۇغا ئوخشايدۇ،  
قانچە ئىچسىمۇ قانمايدۇ، تامىقى نەم بولمايدۇ.
3626. ئىنسان ئۆزى قۇرۇق قۇمغا ئوخشاشتۇر،  
دەريا كىرىسىمۇ ئۇنىڭ ئاچ كۆزى تويمايدۇ.
3627. بۇ دۇنيا (خۇددى) سەراپتەك كۆز ئالدىڭدا كۆرۈنىدۇ،  
(ئۇنىڭغا) قانچە ئەگەشسەڭ، شۇنچە قاچىدۇ.
3628. جان - تەننىڭ ئارزۇسىنى ھەيدىگەن (كىشى) ئىبادەتكە بېرىلىدۇ،  
كۆرۈنمەيدىغان دۈشمەنگە پۇرسەت بەرمەيدۇ.
3629. جان - تەنگە يول قويما، بويۇن ئەگمە،  
(ئۇنىڭ) شادلىقى - قايغۇ، ئارزۇلىرى - ئويۇندۇر.
3630. ئۆتكەن ھايات قايتىپ كەلمەس بولۇپ كېتىدۇ،

ئۇنىڭ قالغىنى قانچىلىك؟ ئۇمۇ نامەلۇم.

3631. ئېرىشكەن كۈنلىرىڭنىڭ بارىنى بەھۇدە ئۆتكۈزۈمە،  
ئۆلۈمگە تەييارلان، ئالدىراپ ئىبادەت قىل.

\* 3632. ئويغانغان ۋە بارلىق ناپاڪلىقتىن تازىلانغان  
كىشى نېمە دەيدۇ، ئاڭلا:

3633. ”ئۆتىدىغان بۈگۈنكى تۈنۈڭنى ئۆتكۈزدۈڭ،  
كەلگۈسى كۈنۈڭ (مۇشۇنداق) ئۆتۈرۈمۇ، بۇ شۈبھىلىك.

3634. ئۆتكەن كۈنۈڭ بىلەن كەلگۈسى كۈنۈڭنىڭ ئارىلىقى بىر  
قونالغۇدۇر.  
(شۇنچىلىك) تىرىكلىك ئۈچۈن ئارتۇق داۋراڭ قىلما.“

3635. خېلى بولدى، بۇ يەردە تىرىكچىلىك قىلدىم،  
زامانلارنى ئۆتكۈزۈپ نەپسىمنىڭ پۈتىنى سۈندۈردۈم.

3636. بۈگۈن مېنى شەھەر - كەنتكە چاقىرىۋاتىسەن،  
نەپسىم (مېنى) ئىگىلىسە، قۇتۇلدۇرغۇچى تېنى؟

3637. جانۇتەن دۈشمەن بولغاندىمۇ، تازا دۈشمەندۇر،  
ھەممە يەرگە تۇزاق - قاپقانلىرى كەڭ يېيىلغان.

3638. ئۇنىڭ مەيلىگە قويۇپ بەرمە، چىڭ تۇر، (ئۆزۈڭنى) تۇتۇۋال،  
ئەقىللىق كىشى جان - تېنىگە نېسىۋە بەرمەيدۇ.

\* 3639. ئۆزىنى تۇتقان، ھاۋايى - ھەۋەس بويىنى يانچىپ



ئۆگدۈلمىش ئودغۇرمىشقا (بۇ) دۇنيا (ئىشلىرى) بىلەن  
ئاخىرەتلىكنى تېپىشنى ئېيتىدۇ

3646. ئۆگدۈلمىش جاۋاب بېرىپ مۇنداق دېدى:  
ئېيتقانلىرىڭنى ئاڭلىدىم، ئەي قۇتلۇق كىشى.

3647. يەنە شۇنىمۇ ئېنىقراق ئاڭلىغىنكى،  
بۇ سۆز بىلىم ۋە ئەقىلگە ئۈلگىدۇر.

3648. بۇ دۇنيانىڭ ئەھۋالى ئاشۇنداق بولسىمۇ،  
تىرىكلىك يولىنى ئۆزۈڭگە ئاچچىق قىلما.

3649. بۇ كەڭ دۇنيانى زورمۇزور ئۆزۈڭگە تارلاشتۇرما،  
گۇناھكار قۇلغا خۇدانىڭ ياخشىلىقىمۇ بار.

3650. ئازابى كۆپ بولسا، رەھىمتىمۇ كۆپ،  
گۇناھكار ئۈچۈن (بۇ) رەھىمەت ئەزىزدۇر.

3651. ئازابتىن قاتتىق قورقۇپ، رەھىمتىدىن ئۈمىد كۈت،  
ئىبادەت قىلىپ، بەندىلىك نامىڭنى ئادا قىل.

3652. دۇنيا خەلقى ھەممىسى شەھەر - كەنتىنى تاشلاپ،

ريازەت چېكىپ تاغقا چىقىپ كەتسە،

3653. دۇنيا بۇزۇلۇپ، ھەممە (يەر) قۇرۇق قېلىپ،  
ئىنسان بالىسىنىڭ نەسلى تۈگىگەن بولاتتى.

3654. (خۇدا) ھەممە خەلقى ئۈچۈن ئىككى ئۆي ياراتتى،  
بىرىنىڭ نامى — جەننەت، يەنە بىرىنىڭ — دوزاخ.

3655. شۇنداقتىمۇ ھەممە ئىنسان دۇنيا ئۈچۈن  
كېچىنى كۈندۈزگە ئۇلاپ يۈگۈرۈپ يۈرسە،

3656. ئىبادەتنى تاشلاپ، مال — دۇنيا تىلەپ، دوزاخقا كىرسە،  
يەنە جەننەتمۇ قۇرۇق قالمايدۇ.

3657. خۇدا بەندىسىگە ئىككى كۆز، قۇلاق بەردى،  
بىرى بىلەن دۇنياغا باقساڭ، بىرى بىلەن ئاخىرەتكە باق.

3658. ئۈزۈتىپ تۇتۇش ئۈچۈن ئىككى قول بەردى،  
بىرى بىلەن (بۇ) دۇنيانى تۇت، يەنە بىرى بىلەن ئاخىرەتنى.

3659. مېڭىش ئۈچۈن ئىككى ئاياغ بەردى،  
بىرىنى (بۇ ياققا) چامدىسا، بىرى (ئۇ دۇنيا ئۈچۈن) چامدىشى  
كېرەك.

\* 3660. دۇنياغا مەشھۇر، قولى كەڭ سېخىي،  
بىلىمى چوڭقۇر دانىشمەن بەك ياخشى ئېيتقان ئىدى:

3661. ئەي ئەقىللىق، ھوشيار بەندە بولغۇچى،

بىخۇد بولما، سەگەك تۇر، بالا كەلمسۇن.

3662. خۇدا بۇ ئىككى دۇنيانى ياراتتى،  
بۇ (دۇنيا نېمىتىگە) ئېرىشسەڭ، دەرھال ئۇ (دۇنيا) لىقنىمۇ  
ئىزدە.

3663. قادىر ئىگەم ئادەم بالىسىنىڭ ھەممىسىنى (قورسقى) ئاچىدىغان  
ۋە توپىدىغان قىلىپ ياراتتى (ۋە شۇنداق) نام بەردى.

3664. ئەگىگە كىيىم ۋە قورسقىغا تاماق كېرەك،  
ئەي قېرىنداش، بۇ تىرىكلىكنىڭ ئامالدىر.

3665. ئەي قېرىنداش، تىرىكلىكتە بۇ نەرسىلەردىن كەچكىلى بولمايدۇ،  
بەدەننى يېپىشقا ئىگىن، قارنىنى توپغۇزۇشقا ئاش كېرەك.

3666. ھالال دۇنيا تېپىپ، يەپ بەھرىمەن بولسا،  
ئۇنىڭدىن مەلۇم قىسمىنى كەمبەغەللەرگە ئۈلەشتۈرۈش كېرەك.

3667. كىشىلەرنىڭ گال غېمى بولمىسا ئىدى كاشكى،  
(لېكىن) گال غېمى ئىنسان ۋاز كېچەلمەيدىغان نەرسىدۇر.

3668. دائىم خۇدانىڭ ئەدلىدىن قورق،  
مەرھىمىتىگە ئۈمىد باغلا، دائىم ئۇنىڭغا يېتىشكىن.

3669. بىلگىنكى، بەندىلىك بۇ ئىككىسىنىڭ ئوتتۇرىسىدا بولىدۇ،  
يول شۇدۇر، بۇ بەندىلىك يولىدىن ئاداشما.

\* 3670. بىلىمىزگە بىلىم، پەند - نەسەت بەرگۈچى،

(كىشى) ناھايىتى ياخشى ئېيتقان:

3671. ” مەقسەت بىلەن ۋەھىمە (ئىككى) قاننىڭ بولسۇن،  
بۇ ئىككىسىنىڭ ئوتتۇرىسىدىكى يولنى تۇت.
3672. خۇدانىڭ بۇيرۇقىنى (ئىجرا) قىل، ئۆز بەندىلىكىڭنى (تۆتە)،  
سارايدا ئۇچۇپ كىرىپ، راھىتىنى كۆر.
3673. مەقسەت بىلەن رەھىمە ئىككى قانات ھېسابلىنىدۇ،  
بۇ ئىككىسى بىلەن ئۇچقان كۆككە يول تاپىدۇ.
3674. گۇناھم كۆپ دەپ ئۈمىد ئۈزمەسلىك كېرەك،  
تائەت - ئىبادەتكە ئىشىنىپ، خىزمەت قىلماي يۈرمەسلىك كېرەك.
3675. تائەت - ئىبادەت قىل، تائەت - ئىبادەت پۈتۈنلەي قۇللۇق  
قىلماقتۇر،  
كىمنىڭ نامى قۇل بولسا، قىلمىشى ئىبادەت بولىدۇ.
3676. يارلىقنى ئەزىز تۇتۇپ، ئۆزىنى پەس تۇتۇش كېرەك،  
ئۆزىنى پەس تۇتما، ئاندىن ئۆزى ئەزىز بولىدۇ.
3677. ئىبادەتتە ئۆزۈڭنى كەمبەغەل - گاداي دەپ بىل،  
ئىبادەت قىلىشتا كەمبەغەل، گۇنادا باي دەپ بىل.
3678. گەرچە ھەم ئۆزۈڭ، ھەم سۆزۈڭ ياخشى بولسىمۇ،  
ئۆز - ئۆزۈڭنى كىشىلەرنىڭ يامىنى دەپ بىل.
3679. مانا، بىلگەنلىرىمنىڭ ھەممىسىنى ساڭا ئېيتتىم،



سۆزۈمگە ئەمەل قىلغىن، بەدىلى كېلىدۇ.

3680. ئەگەر بۇ ئېيتقانلىرىمغا ئەمەل قىلمىساڭ،  
جاۋاب بەرگىن، يېنىپ كېتەي، ئەي مەرد يىگىت.

3681. ئۇزۇن قىلىنغان سۆزلەرنىڭ پايدىسى يوق،  
(سۆز) تېخىمۇ ئۇزىراپ كەتسە، ئۇنىڭ تەمى قالمايدۇ.

### ئودغۇرمىشنىڭ ئۆگدۈلمىشكە جاۋابى

3682. ئودغۇرمىش قولى (بىلەن) بېشىنى تۇتۇپ،  
ئۇزۇن ئويلاندى، كېيىن بېشىنى كۆتۈردى.

3683. (ۋە) دېدى: ئەي قېرىنداش، سەن جاپا چەكتىڭ،  
سەن ماڭا قېرىنداشلىق قىلىپ بۇ سۆزلەرنى قىلدىڭ.

3684. ماڭا ياخشىلىق تىلەپ بۇ سۆزلەرنى سۆزلىدىڭ،  
غېمىمنى يېدىڭ، تەڭرى ساڭا ساۋاب ئاتا قىلسۇن.

3685. قاراپ كۆردۈم، ئەمدى بۇ ئىشلار (ئۈچۈن)  
مەندە سالاھىيەت كۆرۈنمەيدۇ، ئەي مەرد يىگىت.

3686. كۆڭۈل خالىمىدى، بۇ ئىشتىن قېچىۋاتىدۇ،  
كۆڭۈل خالىمىغان ئىشنى قىلىش خەتەرلىك.

\* 3687. سۆيگەن ۋە سۆيگەنلەرگە دىلى پاك (بولغان)  
بىلىمى يۇقىرى (كىشى) ئاجايىپ ياخشى بىلىم بەرگەن:

3688. ئۈزۈك قايسى ئىشنى قىلىشنى خالىساڭ،  
ئاۋۋال كۆڭلۈڭ بىلەن كېڭەش قىلغىن.
3689. ھەممە سۆزۈڭنى ئېيتىپ كىشىلەر بىلەن كېڭەشكىن،  
كۆڭلۈڭ خالىمسا، ئۆزۈڭنى يىراق تۇت.
3690. ھەممىدىن ئۆزۈڭگە ئۆزۈڭ سادىقسەن،  
كۆڭۈل خالىمىغان ئىشنى قوي، سۆزۈڭنى تۈگەت.
3691. قايسى ئىشنى كۆڭۈل خالىمسا،  
ئۇنىڭدىن پايدا بولمايدۇ، ئەي دىلى روشەن.
3692. بۇ ئىشنى كۆڭلۈم سۆيۈپ خالىمىدى،  
ئەمدى بۇ سۆزدىن دەرھال يانمەن.
3693. سېنىڭدىن مۇنۇ ئۆزرەمنى سورايمەن،  
مېنى يالغۇز قويغىن، ئەي كىشىلەر سەرخىلى.
3694. ئەلگە پايدا يەتكۈزگۈدەك پەزىلەتلىرىم يوق،  
قىلىقلىرىممۇ، مەجەزىممۇ، سۆز - نەسەھەتلىرىممۇ (بەھۇدە).
3695. مەن دۇنيادىن قېچىپ بۇ يەرگە كەلگەن،  
يەنە نېمە دەپ ئۇ يەرگە بارمەن؟
3696. مەن خۇدانىڭ تائەت - ئىبادىتىگە باغلاندىم،  
(ئەمدى) كىشىنىڭ خىزمىتىنى قىلىش يارشامدۇ، كۆڭلى تۈز.
3697. ئەمدى مېنى تەڭرى (ئىختىيارى)غا قويۇۋەت،

سېنىڭ ياخشىلىقىڭ ئۈچۈن دۇئاگۇي بولاي.

3698. ئىككىمىز سېغىنىشىپ، كۆرۈشۈشنى خالسا،  
سەن مېنىڭ قېشىمغا كەلمە، مەن (سېنى) ئىزدەپ باراي.

3699. جاپانى مەنلا تارتاي، سەن راھەتتە ياشا،  
ئەلگىنىڭ خىزمىتى بىلەن خەلققە پايدىلىق (ئىش) قىل.

\* 3700. يېقىنلىق كۆرسەتكۈچى، سادىق خىزمەت قىلغۇچى  
مېھرىبان كىشى نېمە دەيدۇ، ئاڭلا:

3701. كۆڭۈل ھاياجانلىنىپ، باشقىلارنى رىغبەتلەندۈرسە،  
تىلىگەن ئىشى يېقىن بولىدۇ دەپ ھېسابلا.

3702. كىشى ئارزۇ - تىلەك بىلەن ماڭسا،  
ھېرىپ يولدا قالمايدۇ، تىلىكىگە يېتىدۇ.

3703. ئىنسان تىلىكى بويىچە يولغا چىقسا،  
ئۇ تىلىكىگە ئېرىشىدۇ، (يېرىم يولدا) ھېرىپ قالمايدۇ.

3704. ۋاپا بىلەن داڭ چىقارغان، سۆيۈندۈرگەن،  
ئاشىقلار بېشى بەك ياخشى ئېيتقان ئىدى:

3705. "كۆڭۈل يېقىن بولسا، يىراق يەرمۇ يېقىن (بولدۇ)،  
يېقىنلىق ۋاپاسىنى (كۆرۈش ئۈچۈن) كۆڭۈلگە قارا.

\* 3706. ئەگەر يېقىنلىق بەدىلىگە ۋاپا بىلەن قارالسا،  
شەرقتىن غەربكىچە بولغان ئارىلىق بىرلا داۋاندۇر.

## ئۆگدۈلمىشنىڭ ئودغۇرمىشقا جاۋابى

3707. ئۆگدۈلمىش جاۋاب بېرىپ دېدى:  
سۆزۈمنى ئاڭلا، مەن سېنىڭ سۆزۈڭنىمۇ ئاڭلىدىم.
3708. ئەي قېرىنداش، سېنىڭ تىلىكىڭ شۇ بولسا،  
ئەمدى كۈچىمەيمەن، كۆڭلۈڭنى زېدە قىلما.
3709. سۆزۈم تۈگىدى، ئېسەن - ياخشى قال،  
(لېكىن) ئەلگىگە خەت يېزىپ بەر، يۈزۈمنى قىزارتما.
3710. ئەلگى ئۆز قولى بىلەن خەت يېزىپ ئەۋەتتى،  
سەن ئۆزۈڭ بارمىساڭمۇ، خەت يېزىپ ئەۋەت.
3711. ئەمدى ماڭا جاۋاب بەر، (ئۇنى ئەستە) تۇتاي،  
ئۆز تىلىڭ بىلەن ئۆلچەپ، قىلىدىغان سۆزۈڭنى قىل.
3712. ئېغىزىڭدىمۇ سۆزلە، خەتنىمۇ يازغىن،  
ئەلگى قېشىغا باراي، ئەي چېچەن ئالىم.

## ئودغۇرمىشنىڭ ئەلىگە خەت يېزىپ ئەۋەتكەنلىكى ئېيتىلىدۇ

3713. ئودغۇرمىش جاۋاب بېرىپ دېدى: مەكتۇپنى  
يېزىپ بېرەي، بىرئاز كۈتۈپ تۇر، ئەي زېرەك ئالىم.
3714. دۈۋەت، قەغەز سورىدى، قەلەمنى (قولغا) ئالدى،  
سۆزلىرىنى تىزىپ، ئەلىگە خەت يېزىشقا كىرىشتى.
3715. خۇدا نامى بىلەن سۆزىنى باشلىدى،  
(ئەي) ياراتقان، پەرۋىش قىلغان، كەچۈرگۈچى ئىگەم، دېدى.
3716. ئايىلار، يىللار، توختىماستىن  
خۇداغا كۆپ ۋە سانسىز ھەمدۇسانا ئېيتىمەن.
3717. (خۇدا) قارا تۇپراقنى، كۆك ئاسماننى، ئاي ۋە كۈننى،  
قاراڭغۇنى، يورۇقلۇقنى ھەمدە كەمبەغەل، بايلارنى ياراتتى.
3718. تۈگمەس مەۋجۇداتلارنى، سانسىز جانلىقلارنى ياراتتى،  
ھېچ بىرنى ئاچ قويمىدى، رىزىق بەردى.
3719. ئۇ يەككە - يېگانە بىر ئىگەمدۇر، ئىككى (ئالەم) نى ياراتتى،

ئۇنىڭ بىرلىكى ھېسابقا قېتىلمايدۇ.

3720. ئۇ شۈبھىسىز يەككىدۇر ۋە باردۇر، قانداق، قانچە دېيىشكە بولمايدۇ. ئۇنىڭغا ئوخشايدىغان تەقلىدىنى كۆڭۈلدىن يىراق تۇتۇش كېرەك.

3721. ئۇلۇغلۇق ئۇنىڭغا (خاستۇر)، بۈيۈكلۈكمۇ ئۇنىڭغا (خاس). ئۇ ھەممىگە قادىر ۋە ھەممىگە ھاكىمدۇر.

3722. ئۇ بارچە كەڭ ۋە سانسىز قۇللارنى ياراتتى، تىلىگەنلەرگە ھەممە قەدىر - قىممەتنى ئاتا قىلدى.

3723. بۇ قاراڭغۇ ۋە زەي گۈمبەز ئۆي ئىچىنى قۇدرىتى ئارقىلىق قۇياش بىلەن يورۇتتى.

3724. كۆك ئاسماننى ياراتتى، (ئۇنى ھەممىدىن) ئېگىز كۆتۈردى، كۈن، ئاي، يۇلتۇزلار بىلەن ئۇنى بېزىدى.

3725. تېگى بوز يەر، يېشىل سۇدىن ئىبارەت بولسا، يۇقىرىسى ساپ ھاۋا بىلەن ئوتتىن ئىبارەت.

3726. ئىسسىق بىلەن سوغۇقنى، قۇرۇق بىلەن ھۆلىنى، ماسلاشتۇرۇپ، خەلققە تېگىشلىك بەھر ئاتا قىلدى.

3727. تىلىگەنلىرىنى خالىغىنىدەك ياراتتى، ئۇنىڭغا ئارقا يۆلەك كېرەك بولمىدى.

3728. خالسا، ئىبادەت قىلمىغان بەندىسىنى ئەزىزلەيدۇ، خالسا، پايدىسىز ئىبادەتنى خار قىلىدۇ.

3729. بول، دېسە خالغان تىلكى بولدۇ،  
ھەرنېمگە كەسكىن (ھالدا) ئۆز قازاسىنى يۈرگۈزىدۇ.
3730. سۆيۈملۈك پەيغەمبەرگە تۈمەننىڭ سالام (بولسۇن)،  
ئۇ ياخشى يول كۆرسەتكۈچى، توغرا رەھبەردۇر.
3731. ئەلگە دۇئاگوي بولۇپ مەكتۇپ يازدىم،  
ئېسەنلىكىم بىلەن سالامنى بايان قىلدىم، ئەي زېرەك.
3732. ئەلگە مەكتۇپ بىلەن سۆز ئارقىلىق يارلىق بېرىپتۇ.  
مەكتۇپنى ئوقۇپ، كۆزۈم روشەن بولدى.
3733. كۆپ ياخشى يارلىقلار، نۇرغۇن نەسەتلەر  
(ۋە) بارچە سۆزلەر بىلەن ماڭا مەرھەمەت قىلىپتۇ.
3734. يەنە، كۆپ ياخشىلىقلارنى، قەدىر - قىممەت،  
ئېھسان، يېمەك (ئىچمەك)، كىيىم - كېچەكنى ۋەدە قىپتۇ.
3735. ھايات ئىنسانلار بۇ (نەرسىلەرنى) ئارزۇ قىلىپ،  
جاھاننى كېزىپ يۈرمەكتە.
3736. مەن خىزمەت قىلماي تۇرۇپ، ياخشى ئىززەتكە ئىگە بولدۇم،  
(شۇنداق ئىكەن) بۇ دۆلەت قۇياشنى قانداقمۇ قەدىرلىمەي  
(تۇرالايمەن)؟
3737. ۋە لېكىن بۇنىڭدىن باشقا بىرنەچچە نۇقسانمۇ بار،  
مەن بارسام زىيانمۇ ئەگىشىپ بارىدۇ.





ھەممە خەلق جەم بولىدىغان ھەقىقىي دەرگاھ ئەنە شۇدۇر.

3748. مەن ساڭا ياكى سېنىڭ دەرگاھىڭغا بېرىپ،  
تېرىكچىلىك قىلسام، نېمىلەرنى تىلىشىم مۇمكىن.

3749. ھەر ئىككىمىز پەقەت خۇدانىڭ قۇللىرى،  
قۇللۇق جەھەتتە (ھەر ئىككىمىز) تەڭ - باراۋەر.

3750. قۇلغا قۇللۇق قىلىش يارىماس ئىشتۇر،  
خىزمەتچىگە خىزمەت قىلىش قەدىرسىزلىكتۇر.

3751. كىشىنىڭ ھىممىتى شۇنداق بولۇشى كېرەككى،  
كۆڭۈل قويۇپ، خۇداغا ئىبادەت قىلسۇن!

\* 3752. دىلى سۈزۈك، ئەقىل - پاراسەتلىك ئالم  
بەك ياخشى ئېيتقان، بۇنى ئاڭلا، ئەي سانا:

3753. (قورسقى) ئاچىدىغان ۋە تويىدىغان (كىشىگە) خىزمەت قىلما،  
نېمىشقا تىۋىنماققا بىر بۇت ياسايسەن؟

3754. بىردەممۇ تىنماي، بىر خۇداغا سىغىن،  
كېچە - كۈندۈز ئوچۇق بۇ ئىشكىنى تىلە.

3755. ئەي ئەلىگ، مۇنۇ تۆت ھاجىتىمنى راۋا قىلغىن،  
مەنمۇ قولۇڭ - يۈزۈڭنى سۆيۈپ ساڭا خىزمەت قىلاي:

3756. مەن ئۆلمەي ياشاشنى خالايمەن،  
قېرىماس يېگىتلىكىنى تىلەيمەن.

3757. سەن مېنى دائىم كېسەلسىز ئېسەن تۇت،  
بېيتقىن، مالىسىز كەمبەغەل قىلىپ قويا.
3758. بۇ تۆت نەرسىنى ماڭا بەرسەڭ، ساڭا خىزمەت قىلاي،  
سۆيۈملۈك جېنىمنى پىدا قىلىپ، ئۆزۈمنى بېغىشلاي.
3759. ئەي ئەلگ، بۇ نەرسىلەرنى ماڭا بېرەلسەڭ،  
مەنمۇ (ساڭا) قول بېرىپ، ئۆزۈمنى قۇل قىلاي.
3760. بۇلارنى بېرىشكە كۈچۈڭ يەتمىسە،  
مەندىن قانداق ئارتۇقچىلىقنىڭ بار، كېسىپ ئېيت!
3761. يېمەك، كىيمەك (كېرەك) بولسا، يېمىكىم، كىيىمىم بار،  
يەنە كېرەك بولسا، ئىگەم (ئۆزى) بېرىدۇ.
3762. قەدىر - قىممەت، خارلىق خۇدادىن بولىدۇ،  
ئۆلۈش ۋە تىرىلىشىمۇ ئۇنىڭ (ئەمرى) بىلەندۇر.
3763. بۇنى ھەقىقىي بىلىدىغان ئىدراكلىق كىشى  
باشقىچە (ھەرىكەتتە) بولامدۇ، ئەي ھاكىم؟
3764. مېنى بىر خۇدايىم ئاسرىغىنىدەك  
سەن ئاسرىيالىمەن، ئەي ئېسىل بەگ!
3765. مەن (داۋاملىق) سېنى ئاسرىشىم كېرەك،  
مېنى (بولسا) ئۇ (خۇدا) ئاسرايدۇ، ئوچۇق سۆزۈم شۇ.
3766. ئۆزۈڭ تويمىغۇچە ماڭا ئاش تەگمەيدۇ،

خۇدا بولسا، ئاۋۋال مېنى تويغۇزىدۇ، ئۆزى ئاش يېمەيدۇ.

3767. موھتاجلىقتا قالسام، تەسەللى بەرگۈچى ھاجەت ئەمەس،  
تېلىمنى تەۋرەتمەستىلا، سۆزۈمنى ئاڭلايدۇ.

3768. دەرۋازىۋەن، ياكى يول كۆرسەتكۈچى توسۇۋالمايدۇ،  
بىرەر مەنەنچى - تەكەببۇر (ماڭا) زورلۇق قىلالمايدۇ.

3769. ساڭا گۇناھ قىلسام مېنى كەچۈرمەيسەن،  
مىڭ گۇناھ قىلساممۇ، ئىگەم مېنى كەچۈرىدۇ.

3770. گۇناھكار قۇل نېمە دەيدۇ، ئاڭلا،  
قارىغىنا، كۆڭۈل سىرنى ئېچىپ ئېيتقان سۆزلىرىنى:

3771. ئەي چىن ۋاپادار، مېھرىبان ئىگەم،  
سەندىن ۋاپالىقراق باشقىسىنى تاپالمىدىم.

3772. ھاجەتمەن بولۇپ قالغىنىمدا تىلىكىمنى بېرىسەن،  
ھېچقانداق يۆلەكچىسى يوقلارغا ئارقا تىرەكسەن.

3773. دەردىمگە شىپاسەن، غەملىرىمگە سۆيۈنچ،  
مۇڭۇمغا تايانچسەن، زېرىكىشىمگە ئەرمەك.

3774. شادلىقىم، ئاۋۇنچۇم، سۆيۈنچۈم -  
ھەممىسى (سېنىڭ) سۆيۈنچۈڭ ئىچىدە بولىدۇ، ئەي ئۇلۇغ.

3775. مەن ساڭا كۆپ گۇناھ قىلدىم،  
سېنىڭ رەھمىتىڭ (بولغاچقا) بۇ گۇناھلىرىم ئاز ھېسابلىنىدۇ.

3776. گۇناھلىرىم كەچۈرگەن، ساڭا بۇنىڭ زىيىنى يوق،  
مېنى قىيىنما، (قىيىنلىقنىڭ) ساڭا پايدىسى يوق.
3777. گۇناھىم كۆپ بولسا، رەھىمىڭمۇ بار،  
شۇ (رەھىمىڭنى) نى ماڭا ھەمراھ قىل، بۇ ساڭا يارىشىدۇ.
3778. ئەگەر قىيىنلىق دەپسەڭ، (بۇنىڭغىمۇ) لايىقەمەن،  
كەچۈرىدىغان بولساڭ، كەچۈر، كەچۈرۈشكە لايىقەتلىكسەن.
3779. سېنى بىر ئىگەم دەپ بىلىدىغانلىقىمنى بىلسەن،  
سېنى (پەقەت) بىرلا، دەيدىغانلىقىمنى بىلسەن.
3780. مەن ئەدەپسىزمەن، ئەدەپسىزلىكىم ئۈچۈن نالە قىلىمەن،  
سەن مۇلايىمسەن، مۇلايىملىق سەن بىن كېلىدۇ.
3781. بۇ سۆيۈملۈك جان راۋان (بولۇش ئۈچۈن) ئامانەتتۇر،  
(بۇ ئامانەت جاننى) يەنە (باشقىغا) ئامانەت بېرىشكە بولمايدۇ.
3782. ئەي ئەلىگ، بۇ دۇنيا ئۆتكۈنچىدۇر،  
ياشىغان كۈنلىرىڭ (ئاستا - ئاستا) ئۇپراپ تۈگەيدۇ.
3783. نېمىشقا ئۇنىڭغا ئىشىنىپ، ئۇزاق سېغىنسىن؟  
نېمىشقا ئۇنىڭغا شادلىنىپ ئۇزۇننى ئالدايسەن؟
3784. ئاناڭ، يار - بۇرادەرلىرىڭ، ئاكا - ئىنىلىرىڭ كەتتى،  
ئاناڭ كەتتى، قارىغىنا، ئوغۇل - قىزلىرىڭ قېنى؟
3785. ئۆلگەنلەرنىلا كۆرسەن، ئۆلۈم (ئۈچۈنلا) تىرىكسەن،

شۈبھە قىلمىغىنى، بىر كۈن يېرىڭگە كۆمۈلسەن.

3786. ئەي ئەلىگ، بىخۇد بولما، ئۇيقۇدىن ئويغان!  
ئۆزۈڭدىن كېيىن ياخشى نام قالدۇرۇپ كەت.

3787. ئۆتكەن كۈنلىرىڭنى بەھۇدە (ئۆتكۈزگەن) بولساڭ،  
ئەمدى كەلگۈسى تۈنلىرىڭنى زايە قىلما.

3788. ئۆتۈۋاتقان كۈنلىرىڭنىڭ ئىچىدىن كېرەكلىكىنى ئال،  
(سېنى) ئېلىپ كېتىدىغان، كەلگۈسى (كۈنلەر ئۈچۈن) ھازىرلىق  
قىلىپ قوي.

3789. مەن بۇ ھالىڭنى كۆزۈم بىلەن كۆرۈپ تۇرۇۋاتسام،  
يەنە سېنىڭ ئالدىڭغا نېمە دەپ بارىمەن؟

3790. (بۇ) جاپاكەش دۇنيادىن كۆڭلۈمنى ئۈزدۈم،  
ۋاپادار ئىگەمگە ياۋاشلىق بىلەن سېغىندىم.

3791. ئەي ئەلىگ، مېنى ئۆز (ئەھۋالىمغا) قويۇپ بەر،  
بۇ يەردە (تۇرۇپ) ساڭا دۇئاگۈي بولاي.

3792. مەن ساڭا قانداق نەپ كەلتۈرەلەيمەن؟  
ئۆزۈڭگە ئۆزۈڭلا پايدا يەتكۈز، سۆزۈمنى ئال.

3793. مەن كىشىلەردىن ۋاز كەچكەن، سەنمۇ ۋاز كەچكىن،  
كىشىلەردىن ساڭمۇ، ماڭمۇ پايدا يوق.

3794. مەن ئەمدى قالغان تىرىكچىلىكىمنى سەرپ قىلىپ

ئىبادەت بىلەن خۇدانىڭ رازىلىقىنى تىلەيمەن.

3795. بارى كۇپايە، ئۇنىڭدىن ئارتۇقى ھاجەت ئەمەس،  
بۇ دۇنيا تۇۋى يوق پاتقاقلىقتۇر، ئەي ئەمگەر.

3796. تىرىكلىك شامالدىك ئۆتۈپ كەتكەندە  
مەن ئەمدى ئويغاندىم، (شۇڭا) ئېچىنىپ ئۆرتىنىمەن.

3797. ئەگىم پۈتۈن ھەمدە گېلىم توق بولدى،  
(ئەمدى) دۇنيا ئۆكتۈرۈلسمۇ، باشقا پايدىسى يوق.

3798. گېلى (توق)، ئەگىنى پۈتۈن (كىشى) نېمە دېگەن، ئاڭلا:  
”بارى — كۇپايە“ دېگەن ئادەم بەختلىك بەگ بولالايدۇ.

3799. (بارىغا) قانائەت قىلغان، قانائەتلىك بىلەن  
بەختكە ئېرىشكەن كىشى بەك ياخشى ئېيتقانكەن:

3800. ”دۇنيادا گېلىمغا يېگۈدەك رىزىق بولغىنى،  
ئەگىمگە كىيگۈدەك كىيىم بولغىنى كۇپايە.

3801. تىرىكچىلىك قىلالغۇدەك يېمەككە ئېرىشەلەيمەن،  
كېرەك بولسا بېرىدىغان ئىگەمنىڭ بولغىنى كۇپايە.“

3802. ئەلىگ (مېنى) پايدىلىنىش ئۈچۈن چاقىرغان بولسا،  
مەندە پايدىلانغۇدەك ئەقىل ۋە بىلىم يوق.

3803. ئەگەر ئەل ئىشىغا پايدىلىق بولسۇن دېسە،  
پايدىلىق بولغۇدەك يېرىم يوق، سۆزۈمنى كېسىپ ئېيتتىم.

3804. ئەگەر ئىشىمغا كۈچ قوشىدۇ دېسە،  
قېرىندىشىم ساڭا مىڭ ئەرنىڭ ئىشىنى قىلىپ بېرەلەيدۇ.
3805. ئەگەر ئەلگ مېنى ياخشى ئادەم دېگەن بولسا،  
ۋاقتىڭ ياخشى ئۆتسۇن، (بۇ ياخشىلىق) سېنى خۇشال قىلىدۇ.
3806. سەن مىڭ ياخشىنىڭ ئايىغىنى تۇتقاندىن كۆرە،  
ئېسەن (لىكىڭدە) ئۆزۈڭنىڭ ياقاڭنىلا تۇت.
3807. دۇنياغا مەشھۇر بولغان ھەر خىل كىشىلەر  
مىڭلاپ - تۈمەنلەپ ئەلگ ئەتراپىغا توپلانغان.
3808. مەندىن ئەلگكە نېمە پايدا تېگىدۇ؟  
پايدىسىز ئىشنى قىلسا تاتلىقى بولمايدۇ.
3809. مانا مەن ساڭا ئۆز ئۆزرەمنى قويدۇم،  
مېنى (ئۆز مەيلىمگە) قويۇۋەت، مانا ئېسىلما.
3810. يەنە قانداق سۆزلەر بولۇپ ئۆتكەنلىكىنى  
قېرىندىشىم ئاڭلىدى، (ئۆز) تىلى بىلەن يەتكۈزىدۇ.

\*

\*

\*

3811. (ئودغۇرمىش) سۆزىنى تۈگەتتى، خەتنى تۈرۈپ باغلىدى،  
(ئۇنىڭغا) ئۇزاتتى، قېرىندىشى دەرھال (خەتنى) ئالدى.

\*

\*

\*

3812. (ئۇ) دېسى: مەن تىلىكىمنى، سۆزۈمنى يازدىم،  
ئېغىزىم بىلەن ئېيتقانلىرىمنى ئۆزۈڭ ئاڭلىدىڭ.

3813. (ئۆز) تىلىڭ بىلەنمۇ يەتكۈزگىن، ئەلگ ئاڭلىسۇن،  
مېنى، قويۇۋەتسۇن، مەندىن قولىنى ئۇزسۇن.

3814. ئەجى سۆزنى يەتكۈزىدۇ ۋە جاۋابىنى سورايدۇ،  
جاۋاب سۆزنى ئاڭلىدىڭ، بۇنى يەتكۈز، ئەي قۇدرەتلىك.

3815. ئۈچ ئوردۇ خانى نېمە دېگەن ئاڭلا،  
(ئۇ) پۈتۈن ئەلگە تەقلىد قىلىپ، توغرا سۆزلىگەن:

3816. "سۆزگە خىلاپلىق قىلمىسا، تاپشۇرۇلغان سۆزنى  
توغرا، تولۇق يەتكۈزسە، ئەلچىگە ئەيىب يوق."

3817. تۈرك خانى بۇنىڭدىنمۇ ياخشىراق (سۆز) ئېيتقان:  
"ئەلچى توغرا سۆزنى ئېيتسا، ئۇنى قىنىما.

3818. ئاڭلىغان سۆزنى تىلى بىلەن توغرا يەتكۈزسە،  
ئەلچىگە ئۆلۈم ياكى ئازاب بولمايدۇ."

3819. ئەلچى دېگىنىم سۆز يەتكۈزگۈچىدۇر،  
ئەلچى سۆزنى يەتكۈزسە ئۆلمەيدۇ.

3820. ئەلچى ئامانەت سۆزنى سۆزلىسە،  
ئىنئام بەر، ئۇنى ماختا، سۆزۈم كېسىلدى.



## ئۆگدۈلمىشنىڭ ئودغۇرمىشقا جاۋابى

3821. ئۆگدۈلمىش جاۋاب بېرىپ (شۇنداق) دېدى:  
سەن ئېيتقان سۆزلەرنى ئاڭلىدىم.

3822. خەتكە جاۋابەن خەت يازدىڭ،  
ماڭا بەر، (يەتكۈزۈپ) بېرەي، ئەي زېرەك!

3823. ۋە لېكىن مېنىڭ شۈبھەم شۇكى، ئەي قېرىنداش،  
ئەلگ سېنى ئۆزىدىن يىراقلاشتۇرمايدۇ.

3824. ھاكىمدار ئەلگ مېنى يەنە ئەۋەتىپ،  
سېنى قايتا چاقىرتىشى (مۇمكىن)، ئەي خۇش پېئىل،

3825. ئۇزۇن ئۆتمەي مېنى بۇ يەرگە ئەۋەتىدۇ،  
ئەگەر بارمىساڭ، ئۇنىڭ كۆڭلى قالدۇ.

## ئودغۇرمىشنىڭ ئۆگدۈلمىشكە جاۋابى

3826. ئودغۇرمىش جاۋاب بېرىپ دېدى: (ئەي) قېرىنداش،  
بۇنداق سۆزنى قىلما، كۆڭۈل زېدە بولىدۇ.

3827. مەن بۇ يەردىن نېرى كەتمەكچى ئەمەسمەن،  
ئۆزۈڭنى قىيناپ بۇ يەرگە يەنە كېلىپ يۈرمە.

3828. تىلەپ ئېرىشكىلى بولمايدىغان نەرسىنى تىلەش — يامان،  
ئۆتمەيدىغان سۆزنى قىلىش — قەدىرسىزلىكتۇر.

\* 3829. ياخشى، ياماننى كۆپ سىناپ بىلگەن،  
بىلىمى تولۇق (كىشى) نېمە دەيدۇ، ئاڭلا:

3830. "ئىزدەپ تاپقىلى بولمايدىغان نەرسىنى زورمۇزور ئىزدىمە.  
تەلەپ ئېرىشكىلى بولمايدىغان نەرسىنى زورمۇزور تىلىمە.

3831. مېڭىپ يەتكىلى بولمايدىغان يەرگە پىيادە بارما،  
ئەگەر بارساڭ، ئۈزۈڭنى بەك قىيناپ قويسەن."

3832. ئودغۇرمىش يەنە دېدى: ئەمدى كەت،  
يەنە قايتىپ كەلمە، ئەي مەرد پالۋان.

### ئۆگدۈلمىشنىڭ ئودغۇرمىشقا جاۋابى

3833. ئۆگدۈلمىش ئورنىدىن قوپتى (ۋە) دېدى:  
ساڭا دەيدىغان سۆزۈم تۈگىدى، ئەمدى مەن كېتەي.

\* \* \*

3834. (شۇنداق قىلىپ) قېرىندىشى ئۆگدۈلمىشنى ئۇزىتىپ قويدى،  
چۈشەنگەن، بىلگەن سۆزلىرىنىمۇ ئامانەت قىلدى.

3835. ئۆگدۈلمىش ئېتىنى مىندى، ئارقىسىغا ياندى،  
ئۆيىگە كېلىپ (ئاتتىن) چۈشتى، يېتىپ دەم ئالدى.

3836. قۇياش (ئۆز) يېرىگە قايتتى، يۈزىنى يوشۇردى،  
ئاسمان يۈزىنى قامدەك (قاراڭغۇلۇق) باستى.

3837. دۇنيا يۈزىگە كۆمۈردەك قارا رەڭ سۈرتتى،  
كۆرەر كۆزلەر يۈمۈلدى، ئويغاقلا ئۇخلىدى.

3838. ئۆگدۈلمىش ئورۇن سالدۇرۇپ ياتتى،  
بىرئاز ئۇخلىدى، (يەنە) بېشىنى كۆتۈردى.

3839. شەرقتىن ئوتتەك يالقۇن چاقنىدى،  
(يەر) يۈزىنى ئاچقان يېڭى كېلىندەك يورۇدى.

3840. (نۇر) نەيزىسى بىلەن (قۇياش) قالقىنى يۇقىرى كۆتۈرۈلۈشكە  
باشلىدى،

دۇنيا يۈزى ئاق مەرۋايىتتەك (يورۇپ) كەتتى.

\* \* \*

3841. (ئۆگدۈلمىش) ئۆيدىن چىقىپ ساراينغا ماڭدى،  
رۇخسەت سوراپ، ئەلگىنىڭ ھۇزۇرىغا كىردى.

### ئەلگىنىڭ ئۆگدۈلمىشكە سوئالى

3842. ئەلگى ئاۋۋال ئودغۇرمىشنى سورىدى،  
ئېيتتى: سۆزلە، سۆزلىرىڭنى بايان قىل، ئەي پۇختا.

3843. نېمە سۆزلەر ئېيتىلدى، ئىشنىڭ قانداق بولدى،  
نېمىنى تىلىدىڭ، دوستۇڭ كېلەمدۇ؟

\* \* \*

3844. ئۆگدۈلمىش ئورنىدىن تۇرۇپ، ئاۋۋال مەكتۈپنى بەردى،  
ئەلگ (مەكتۈپنى) ئالدى، (ئۇنى) بېچىپ ئوقۇشقا باشلىدى.

3845. يۈزى قىزاردى، (رەڭگى) ئۆگدى، كۈلۈمسىردى،  
بىرئاز ئويلاندى (ۋە) خيالغا چۆمدى.

\* \* \*

3846. (ئاندىن شۇنداق) دېدى: قېرىندىشىڭ قوپال سۆزلەپتۇ،  
ئۇنىڭغا (يېپەك) تاۋار ئەۋەتكەندىم، تىكەن چېكىپتۇ.

3847. بۇ سۆزنىڭ زىيىنى يوق، توغرا سۆزلەپتۇ،  
توغرا سۆز قوپال بولىدۇ، (ئۇمۇ) قوپال خىتاب قىلىپتۇ.

3848. ئېغىزى بىلەن ئېيتقان سۆزلىرى قانداق ئىدى؟  
ئاڭلىغان، چۈشەنگەنلىرىڭنى ماڭا ئېيتىپ بەر.

### ئۆگدۈلمىشنىڭ ئەلگكە جاۋابى

3849. (ئۆگدۈلمىش) ئاڭلىغان سۆزلىرىنى ئەلگكە يەتكۈزدى،  
قانداق سۆزلەر بولغانلىقىنى توپتوغرا سۆزلىدى.

3850. دېدىكى، ھەر خىل سۆزلەر بولدى،  
ئۇمۇ ئەقىل - ئىدراك بىلەن سۆزلىدى، مەنمۇ سۆزلىدىم.

3851. مېنىڭ سۆزۈمگە (قاراپ)، ھەممىسىگە جاۋاب بەردى،  
(سۆزىدىن) تۇتۇۋالسام، كۆزىنى چىڭ يۇمۇۋالدى.

3852. شۇنچە قىلساممۇ، بۇ يەرگە كەلمىدى،  
سۆزنى كېسىپ ئېيتىپ، كۆڭلى ئۈنىمىدى.

\* \* \*

3853. مانا، ئەلىگ ئۇنىڭ سۆزلىرىنى ئاڭلىدى،  
سۆزلىرىنىڭ ھەممىسى ئەقىل، پاراسەت ۋە بىلىم ئىدى.

3854. (ئۇنى) تېخىمۇ ئارزۇ قىلدى، كۆڭلى ھاياجانلاندى،  
كۆڭلى ھاياجانلانسا، كىشىگە دەرد بولىدۇ.

3855. قاراپ باقسا، مويسىپىت ياخشى ئېيتقان:  
(ئادەم)، كۆڭۈلگە بېرىلسە، (ئۇنىڭ) قولى بولۇپ قالىدۇ.

3856. قارا، كۆڭۈل بىر بەگ، باشقىلار ئۇنىڭ قولىدۇر،  
بەگ نەگە باشلسا، قۇل ئۇنىڭغا ئەگىشىپ ماڭىدۇ.

3857. كۆڭۈل ھاياجانلىنىپ بىرەر ئارزۇنى تىلسە،  
تىلىكىگە يەتمىگۈچە نىجاتلىق تاپالمايدۇ.

### ئەلىگنىڭ ئۆگدۈلمىشكە جاۋابى

3858. ئەلىگ يەنە ئېيتتى: ئەي ئۆگدۈلمىش،  
قېرىندىشىڭ تولۇق (يېتىلگەن) كىشى ئىكەن.

3859. ئۇنىڭ سۆزلىرىنى ئاڭلىمىغان بولسام،  
مىجەز - خۇلقى ۋە بىلىمنى تولۇق (بىلمىگەن) بولسام ئىدىم،  
كاشكى.

386C. (لېكىن) ئاڭلىدىم، ئۇنى كۆڭلۈمگە سىغدۇردۇم،  
غەيرەت قىلىپ، مېنى (بۇ) تىلىكىمگە يەتكۈزگەن.

3861. مەن ئۆز ئېلىمدە (بىرنەرسىنى) ئارزۇ قىلىپ،  
ئۇنىڭغا يېتىشەلمەسەم، ياراشمىغان ئىش بولىدۇ.

### ئۆگدۈلمىشنىڭ ئەلىگە جاۋابى

3862. ئۆگدۈلمىش جاۋاب بېرىپ دېدى: ئەي ئەلىگ،  
دۇنيادا تاللانغان بەگسەن، ئەي مۇلايىم.

3863. يانار ۋاقتىدا قېرىندىشىغا: ئەلىگ يەنە ئەۋەتىدۇ،  
مەن سېنىڭ ئالدىڭغا يەنە كېلىمەن، دېگەندىم.

3864. سېنى قويۇۋەتمەيدۇ، ئاخىر سېنى ئاپىرىدۇ،  
ئۇنى قەدىرلەپ، بۈگۈنلا بارغىن، دېدىم.

3865. (مېنى ئۇ) سوۋۇتۇپ: يەنە كەلمە،  
مەن بارماقچى ئەمەسمەن، زورلىما، دېدى.

### ئەلىگىنىڭ ئۆگدۈلمىشكە جاۋابى

3866. ئەلىگ ئېيتتى: سۆزۈڭنى ئاڭلىدىم، چۈشەندىم،  
بۇ سۆز ئىشقا ئاشمايدۇ، ئۆزۈڭنى ئالدىما.

3867. ئۇ قانداق بەگ بولىدۇكى، ئارزۇسىنى تىلەپ،  
ئۇنىڭغا يېتىشەلمەسە، ئارزۇ قىلغىنىغا ئېرىشىسە!

3868. ئۇ قانداقمۇ خەلققە باش بولۇپ، ھۆكۈمرانلىق قىلالايدۇ،  
ئۇنىڭ مەھمە يارلىقى ئەل ئىچىدە ئاقمىسا؟

3869. بۈيۈكلۈكنىڭ نىشانىنى شۈبھىسىز شۇكى،  
تىلىگەن ئارزۇسىغا ئېرىشىپ (ئۇنىڭدىن) بەھرىمەن بولۇش.

3870. كۆڭۈل ھەرقانداق نەرسىنى ئارزۇ قىلسا،  
بۇنىڭ داۋاسى ئۇنى ئارزۇ قىلغىنىغا يەتكۈزۈشتۈر.

3871. يەنە، بۇ ئارزۇ ماڭا بىر دەرد بولدى،  
بۇنى داۋالىمىسا، ئۆزۈمنىڭ بارغىنى ياخشى.

3872. بۇ بېيىتنى ئوقۇ، نېمە دەيدۇ، ئاڭلا،  
ئۇنىڭ مەنىسىنى چۈشەن، ئەي كۆڭلۈمنىڭ توقى:

3873. ”ھەرقانداق كېسەلنىڭ داۋاسى ۋە شىپاسى ئېنىق،  
ئۇ دەردنى داۋالغۇچى ھۆكۈمامۇ باردۇر.

3874. ئەگەر كۆڭۈل بىر ئارزۇ (سەۋەبىدىن) ئاغرىسا،  
تىلىكىگە ئېرىشسە ئوڭشىلىدۇ، شىپاسى شۇ.“

### ئۆگۈنۈشنىڭ ئەلىگە جاۋابى

3875. ئۆگۈنۈش يەنە دېدى: (ئەي) دۆلەتلىك ئەلىگ،  
دۇنيادا داۋاسى بولمايدىغان نېمە بار؟

3876. ئەلىگ تىنچ، ئامان - ئېسەن، ئۇزۇن ياشسۇن،

مەن ساڭا ئۆزۈمنى پىدا قىلاي!

3877. بۇ سۆزلەرنى مەن ئۆز تىلىم بىلەن ئەلىگە بايان قىلغانىدىم،  
(ئەمدى) بۈگۈن كۆپ پۇشايمان قىلىشنىڭ پايدىسى يوق.

3878. ئىدراكلق (كىشى) ساڭا نېمە دەيدۇ، ئاڭلا،  
سۆزنى ئويلاپ قىل، ئەي مەرد يىگىت:

3879. تىل بىلەن سۆزلىمىسە، سۆزنىڭ پايدىسى كۆپ،  
سۆزلەپ (قويۇۋىدىم)، تىلىم مېنى پۇشايمان قىلدۇردى.

3880. سۆزنى سۆزلىمىسەڭ، (ئۇ) ساڭا قۇل بولىدۇ،  
ئەگەر سۆزلەپ قويساڭ، (ئۇ) سېنى قۇل قىلىدۇ.

3881. سۆزنى ھېسابىدا سۆزلە، ئالدىراپ – ھودۇقۇپ كەتمە،  
ئالدىراپ قىلىنغان سۆز كېيىن پۇشايمان بولىدۇ.

3882. ئودغۇرمىش يېتىلگەن كىشى ئىدى،  
چاقىرسام كەلمەيدىغانلىقىغا شۈبھىلەنمىگەندىم.

3883. ئەلىگ بىر ئارزۇ قىلسا، مەن ماڭ ئارزۇ قىلاتتىم،  
ئۇ يېتىلگەن (كىشى) ماڭا ھەر كۈنى پايدىلىق بولاتتى.

3884. تىلىكىم شۇ ئىدىكى، ئۇ مەن بىلەن بىللە بولسا،  
قولمۇقول تۇتۇشۇپ ئەلىگە خىزمەت قىلساق.

3885. مەن ئۇنى شۇنچە قاتتىق زورلىساممۇ،



ئۇ ترەجەپ تۇرۇۋالدى، تاۋىمنى قاچۇردى.

3886. يەنە بېرىش (كېرەك) بولسا، ئۆزۈم باراي،  
نېمە دېيىش (كېرەك) بولسا، ئۆزۈم ئېيتاي.

3887. ئەلگ يەنە بىر خەت يېزىپ بەرسۇن،  
ئۇ خەتنى ئوقۇپ، ماڭا ئىشەنسۇن.

### ئەلگنىڭ ئۆگدۈلمىشكە جاۋابى

3888. ئەلگ ئېيتتى: بىر قېتىم خەت ئەۋەتتىم،  
خېتىمگە تاشتەك قاتتىق جاۋاب بەردى.

3889. (شۇنداق ئىكەن) يەنە نېمە دەپ (ئۇنىڭغا) خەت يازمەن؟  
خەت ئورنىغا سەن ئۆزۈڭ خەتسەن، ئەي زېرەك.

### ئۆگدۈلمىشنىڭ ئەلگكە جاۋابى

3890. ئۆگدۈلمىش جاۋاب بېرىپ دېدى: ئەي بەختلىك ئەلگ،  
شۇنداق بولسىمۇ خەت يېزىپ بەرگىن.

3891. ئەلچى قانچىلىك پۇختا ۋە ماھىر بولسىمۇ،  
مەكتۇپ بولمىسا، سۆزىگە كۆڭۈل ئىشەنمەيدۇ.

3892. تونۇش كىشى ئۈچۈن مەكتۇپ بىر گۇۋاھچىدۇر،  
گۇۋاھچى بولسا، ھىيلە ئىشلىتىش (ھاچەت بولمايدۇ).

## ئەلگىنىڭ ئۆگدۈلمىشكە جاۋابى

3893. ئەلگى ئېيتتى: ئەگەر ئارزۇيۇڭ شۇ بولسا،  
مەكتۇپ يېزىپ، سۆزۈڭگە يول ئېچىپ بېرەي.
3894. مەكتۇپنىمۇ يازاي، (ئەمما) سۆزۈم شۇكى،  
مەكتۇپقا ئىشىنىپ كەتمە، ئۆزۈڭ چىڭ تۇر.
3895. نېمە دېيىش كېرەك بولسا، (ئۆز) ئاغزىڭ بىلەن سۆزلە،  
پۈتۈن چارىلەر بىلەن ئۇنى ئالدىغا كېلىشكە ئۈندىگىن.

كۈنتۇغدى ئەلگىنىڭ ئودغۇرمىشقا ئىككىنچى قېتىم  
خەت ئەۋەتكەنلىكى ئېيتىلىدۇ

3896. ئەلگى يەنە دۈۋەت، قەغەز بېرىشنى سورىدى،  
قولغا قەلەم ئېلىپ، مەكتۇپ يازدى.
3897. خۇدانىڭ نامى بىلەن سۆزىنى باشلاپ،  
ئەي ياراتقان، پەرۋىش قىلغان، كەچۈرگەن (ئىگەم) دېدى.
3898. ئۇ قەدەر تەڭرىگە مىڭ ھەمدۇسانا ئېيتتى،  
ئۇ توغرىغىمۇ، ئەگرىگىمۇ ئۆز ھۆكۈمى ئەزەلنى يەتكۈزىدۇ.
3899. (خۇدا) يەككە - يېگانە، ساپ ۋە پاكىتور،  
ئۇ يوقنى بار قىلالايدۇ (ۋە) بارنى يوق قىلالايدۇ.
3900. ئۇنى بىرلا دەپ بىل، تىلىڭ بىلەن ماختا، دىلىڭ بىلەن ئىشەن،  
ئىبادەت قىل، دىلىڭ ۋە تىلىڭنى توغرا تۇت.
3901. نېمىنى خالىسا (شۇنى) قىلىدۇ، تىلىكىگە ئېرىشىدۇ،  
نېمىنى بول دېسە، ئۇ خالىغىنىدەك بولىدۇ.
3902. پۈتۈن قىمىرلىغۇچىلارغا رىزىق بېرىدۇ،  
تىرىكلىك بىلەن بىر قاتاردا ئۆلۈمىمۇ ئەۋەتىدۇ.

3903. قەدىرلىك، يا خار (بولۇش) ئۇنىڭ ھۆكىمى بىلەن (بولدۇ)،  
يەنە ئۇلۇغقىمۇ، كىچىككىمۇ يول ئاچدۇ.

3904. ئۇنىڭ خالىغىنىنى بىلگۈچى يوقتۇر،  
ئەۋەتكەن قازاسنى توسۇۋالغۇچى يوقتۇر.

3905. سۆيۈملۈك پەيغەمبەرگە تۈمەنىڭ سالام بولغاي،  
(بۇ سالامنى) خۇدا ئادىل يول باشلىغۇچىغا يەتكۈزگەي.

3906. (پەيغەمبەرنىڭ) پۈتۈن ساھابىلىرىغىمۇ سالام،  
خۇدايىم (بۇ سالامنى) داۋاملىق يەتكۈزگەي.

3907. ئەلگىدىن (ساڭا) كۆپ مەدھىيە ۋە سالام،  
(ھالىڭنى سورايمەن) ئەي يېتىلگەن، ئەقىللىق.

3908. كۆڭۈل سوراپ مەكتۈپ يېزىپ ئەۋەتتىم،  
ئەھۋالنىڭ قانداق، ئەي زېرەك دانىشمەن؟

3909. ساڭا قېرىندىشىڭنى ئەۋەتكەندىم،  
تېلىكىم شۇ ئىدىكى، سەن مېنىڭ (قېشىمغا) كەلسەڭ!

3910. بۇ ياققا كېلىپ، مېنىڭ ئالدىمدا بولۇشنى  
(ۋە) دىدار كۆرۈشۈشنى سەن خالىمايسەن.

3911. مەكتۈپىمغا جاۋاب مەكتۈپ يېزىپسەن،  
سۆزلىرىڭنىمۇ قېرىندىشىڭ ئېغىزى بىلەن يەتكۈزدى.

3912. مەكتۈپىڭنى ئوقۇدۇم، سۆزۈڭ چۈشىنىلدى،

سۆزۈمنى ئاڭلا، ئۆزۈڭنى قاچۇرما.

3913. ساڭا شېكەردىن تاتلىقراق سۆزلەرنى ئەۋەتكەندىم،  
ماڭا يېنىپ كەلگىنى ئوڭادىمۇ ئاچچىق بولدى.

3914. يەنە، مېنىڭ بۇ سۆزلىرىمنى ئاڭلىغىن،  
كۆڭلۈڭدە تۇتقىن، ئەي مېھرىبان دوستۇم.

3915. ئۆزۈڭگە زاھىت نامىنى راۋا كۆرۈپسەن،  
ئېتىڭ زاھىت بوپتۇ، تاغ ئىچىدە (ياشاپسەن).

3916. بۇ نامىڭ بىلەن داڭقى - شۆھرىتىڭ چىقتى،  
كىشىلەر ئارىسىدا بۈيۈك، مەشھۇر بولدۇڭ.

3917. تائەت - ئىبادىتىڭنىڭ ھەممىسى نامىڭ ئۈچۈندۇر،  
ئۆز ئۆلۈشۈڭنى زورمۇزور نابۇت قىلما.

3918. ئەگەر تائەت - ئىبادىتىڭگە خەلقنىڭ كۆزى چۈشسە،  
ئىبادىتىڭ بۇزۇلدى، ئاساسى يىقىلدى.

3919. خۇداغا (قىلىنغان) ئىبادەت ھەممىسى مەخپىي بولۇشى كېرەك،  
بۇ مەخپىيەت بۈگۈن خەلققە ئېچىلماسلىقى كېرەك.

3920. قارا، خۇدا سۆيۈملۈك بەندىسىنى يوشۇرۇن تۇتىدۇ،  
بۇنداق بەندىلەرنى خەلق تىلغا ئالمايدۇ، تونۇمايدۇ.

\* 3921. (ئۇ) خۇداغا دۈشمەنمۇ، ياكى يېقىنمۇ،  
بىلگىنىكى، ئۇ بەندە ئۆزىنى ئۆزى بىلمەيدۇ.

3922. بۇ ياققا كەل، شەھەر - كەنت ئىچىدە ياشا،  
(كۆپكە) قېتىلغىن - ئارىلاشقىن، خەلق سېنىڭ تەكتىڭنى  
بىلمىسۇن.

3923. ھالال دۇنياغا ئىگە بول، ئۆزۈڭنى تەمىنلە،  
ئاج - يالىڭاچنى تويغۇز، يىرتىلغاننى پۈتۈنلە.

3924. كىشىنىڭ ياخشىسى ھالال دۇنياغا ئىگە بولسا،  
ئىككى دۇنيالىقتا يېمەك - ئىچمەككە ئېرىشىدۇ.

3925. ئەي ماڭا كەلمىگۈچى، بۇ سۆزلەرنى ئاڭلا،  
ئەسلى ئۇلۇغ، پاك دانىشمەن نېمە دەيدۇ:

3926. "ئەگەر مال - دۇنيا ياخشى ئادەمگە چۈشسە،  
ئىككى ئالەم يەپ - ئىچىشكە يارايدۇ.

3927. مال - دۇنياغا ئېرىشىپ، مەنىشەت قىلىشنى بىلمىسە،  
ئۇنىڭ ھېسابى كېلىدۇ، ئېغىر يۈك بولىدۇ."

3928. ئەي دانا، خۇدانىڭ بەندىلىرىگە پايدىلىق بول،  
مەرد ئەر دېگەن كىشىلەرگە نەپ بېرىشى كېرەك.

3929. سېنى مەن مۇسۇلمانلارنىڭ پايدىسى ئۈچۈن  
بۇ يەرگە چاقىرىۋاتىمەن، ئەي زاھىت!

3930. بۇ ياققا كەل، كىشىلەرگە پايدىلىق بول (ھاجىتىگە) يارا،  
پايدىلىق بولمىغان (كىشى) تىرىكلەر ئارىسىدىكى ئۆلۈكتۈر.

3931. ئۆز پايدىسىنى تىلەيدىغانلار ئادەم بولامدۇ؟  
ئەل پايدىسىنى كۆزلىگەنلەر (ھەقىقىي) ئادەمدۇر.

3932. ماللىرىنى ئۈلەشتۈرسىلا سېخىلىق بولمايدۇ،  
جان - تېنىنى (خەلققە) پىدا قىلغانلىق (ھەقىقىي) سېخىلىقتۇر.

3933. ئۆزىنى قوغدىغانلىق مېھرىبانلىق ئەمەس،  
كىشىلەرنى ئۆزىگەنلىك (ھەقىقىي) مېھرىبانلىقتۇر.

3934. كىشىلەر ياخشىلىق، دېيىشىدۇ، بۇ ياخشىلىق قانداق،  
ماڭا ئېيتىپ باققىنا، ئەي بىلىملىك دانا؟

3935. كىشىلەر، ياخشى دېيىشىدۇ، بۇ ياخشى كىم؟  
كىشىنىڭ دەردىگە داۋا بولسا، مانا بۇ ياخشى كىشىدۇر.

3936. ئەي دىلى روشەن، بىلىمى چەكسىز (كىشى)،  
بۇ سۆزلەرگە قاراپاق، ئەقلىڭنى يەتكۈز.

3937. نەزەر سال، بۇ سۆزلىرىم چىن سۆزلەرمۇ؟  
چىن بولسا، ھەۋەسىنى قوي، تۇر، بۇ ياققا كەل.

3938. ئۇزۇن سۆزلىگەن سۆز زېرىكەرلىك بولىدۇ،  
ئەقىللىق كىشىلەر سۆزىنى ئاز قىلىدۇ.

3939. شۇ سۆزلەر بىلەن بەس قىل، ئارتۇق سۆزلىمە،  
ئەقىل ۋە بىلىمگە قارشى تىلىڭنى ئۇزارتبا.

3940. بۇنىڭدىن باشقا قېپقالغان سۆزۈم بولسا،

قېرىندىشنىڭ يەتكۈزگەي، ئۇنىڭغا ئامانەت قىلدىم.

\* \* \*

3941. (ئەلگ) مەكتۇپنى تۈگەتتى، تۈرۈپ قاتتىق باغلىدى،  
ئىللىق شامال چىقىپ، خەتنى قۇرۇتتى.

3942. ئۈستىگە مۆھۈرنى بېسىپ خەتنى قولغا ئالدى،  
ئۆگدۈلمىشكە سۈندى، (ئۇ) دەرھال (قولغا) ئالدى.

\* \* \*

3943. ئەلگ يەنە دېدى: ئەي ئۆگدۈلمىش،  
مەكتۇپنى بەرگىن، يەنە بىلگەنلىرىڭنى ئېغىزىڭ بىلەن ئېيت.

3944. نېمە (دېيىش) زۆرۈر بولسا (دېگىن)، يەنە قاتتىق تۇر،  
ئۇنى (قايل) قىل، شەھەر - كەنتكە چاقىر.

3945. تىلىكى نېمە بولسا، بۇ يەرگە كەلگەندىن كېيىن  
ئۇنى مەن ھەل قىلىپ بېرىمەن.

\* \* \*

3946. ئۆگدۈلمىش خوپ دەپ ئورنىدىن قوپتى ۋە (تاشقىرىغا) چىقتى،  
بۇ ياخشى دوست ئۆيىگە يېتىپ كەلدى.

3947. ئۆيىگە كېلىپ ئىچكىرىگە كىردى،  
يەپ - ئىچىپ، بىرئاز ئارام ئالدى.



3948. رۇمى قىزى (قۇياش) يۈزىنى يەرگە يوشۇردى،  
ئالەم تۈسى زەڭگىنىڭ يۈزىدەك بولدى.
3949. ئاسمان پۈتۈنلەي قاراقۇش تۈسگە كىردى،  
دۇنيا پۈتۈنلەي قاراقۇش يېپىنى يېپىندى.
3950. ئورۇن سېلىپ ياتتى، ئۇزۇن خىيال سۈردى؛  
قېرىندىشى بىلەن يۈرتتۈرانە نېمە دەپ سۆزلىشىشى كېرەك؟
3951. ئازراق ئۇخلاپ، يەنە ئويغاندى،  
تۈن (كۆيۈپ) ئۆچكەن كۆمۈردەك قاراڭغۇ ئىدى.
3952. ئۇيقۇسى قاچتى، (قوپۇپ) ئۆرە تۇردى،  
قاراڭغۇ تۈن ئېتىكىنى يۇقىرى كۆتۈرگەندى.
3953. قۇياش يەردىن قوپۇپ، بېشىنى كۆتۈردى،  
يورۇق يۈزى تەبەسسۇم قىلغاندەك چىشىنى كۆرسەتتى.
3954. قوپۇپ تاھارەت ئالدى (ۋە) بامدات نامىزىنى ئوقۇدى،  
كېيىن بىرئاز ئولتۇرۇپ دۇئا قىلدى.
3955. ئاندىن بىر ئوغۇلنىڭ ياردىمى بىلەن ئېتىنى تۇتتى،  
خۇشاللىق (ئىچىدە) كۈلۈمسىرەپ ئۆيىدىن چىقتى.
3956. قېرىندىشىغا يېقىنلاشقاندا، (قېرىنداشلىق) ھەقىقىنى قوغداپ،  
(خېلى) يىراقتىنلا ئاتتىن چۈشتى.

\* \* \*

3957. ئاستا بېرىپ، ئىشكىنى قاقتى،  
قېرىندىشى ئىبادىتىنى قويۇپ، ئورنىدىن قوپتى.

3958. دەرھال ئالدىغا چىقىپ ئىشكىنى ئاچتى،  
سالام قىلدى - دە، قولىنى تۇتتى.

3959. ئودغۇرمىش قولىدىن تۇتۇپ ئۆيگە (باشلاپ) كىردى،  
(ئۇنى) ھۆرمەتلەپ، سۆيۈپ، تۆرگە باشلىدى.

### ئودغۇرمىشنىڭ ئۆگدۈلمىشكە سوئالى

3960. دېدى: ئەي قېرىندىشىم، نېمىگە جاپا چېكىپ (يۈرسەن)؟  
بۇ قېتىم سەن ئالدىغا بىكارغا كەلمىدىڭ!

3961. سۆزنى كېسىپ ئېيتقاندىم، ئۇنى (ئاڭلىغان) ئىدىڭ،  
مېنى زورلاپ نېمىشقىمۇ جاپا تارتىدىغانسەن؟

\* 3962. بىلىم بەرگۈچى، ياخشى، يامان كىشىنى سىناپ بىلگۈچى  
نېمە دېگەن، ئاڭلا:

3963. "كىشىنى سىناشتا بىر قاراشلا كۇپايە،  
تىلىكىنى بىلىش ئۈچۈن بىرنەچچە ئېغىز سۆزلا كۇپايە.

3964. كىشى ئالتۇن بىلەن مېنى پەرق ئېتەلمىسە،  
بىر تاشقا ئازراقلا سۈرۈپ كۆرسە كۇپايە."

## ئۆگدۈلمىشنىڭ ئودغۇرمىشقا جاۋابى

3965. ئۆگدۈلمىش جاۋاب بېرىپ دېدى: ئەي قېرىنداش، سەن ماڭا ئاچچىقلانما، دىلىڭنى بىئارام قىلما.
3966. خىزمەتچى كۆزىنى ئاچسا بېگىنى كۆرىدۇ، بەگلەر نېمىنى بۇيرۇسا، شۇنىلا قىلىدۇ.
3967. ئەلىگە مەكتۇپىڭ بىلەن سۆزۈڭنى يەتكۈزدۈم، ئېغىزىڭ بىلەن نېمە دېگەن بولساڭ، شۇنى (دېدىم).
3968. سۆزۈڭگە جاۋاب بېرىپ، مەكتۇپ ئەۋەتتى، (دەپ) خەتنى ئېلىپ، (ئۇنىڭ) قولغا ئۇزاتتى.

## ئودغۇرمىشنىڭ ئۆگدۈلمىشكە سوئالى

3969. ئودغۇرمىش مەكتۇپىنى ئالدى ۋە ئاچتى، خەتنى ئوقۇدى ۋە خىيالغا چۆكتى.
3970. (ۋە) دېدى: ئەي قېرىندىشىم، سېنىڭ نېمە دەردىڭ باركى، بېگىڭ مېنى شۇنچىۋالا زورلاپ چاقىرىپتۇ؟

ئۆگدۈلمىشنىڭ ئودغۇرمىش بىلەن ئىككىنچى  
قېتىم مۇنازىرىلەشكەنلىكى ئېيتىلىدۇ

3971. ئۆگدۈلمىش جاۋاب بېرىپ، سۆز ئاچتى:  
ئەي قېرىندىشىم، سۆزۈمنى ئاڭلا، چۈشەن، دېدى.
3972. ئەلگىنىڭ ساڭا (نسبەتەن) تىلىكى ياخشى،  
ياخشى تىلىكى بىلەن ساڭا ياخشى يول ئېچىپ بېرىدۇ.
3973. بىلىسەن، بۇ يەردە قىلغان تائەت - ئىبادەتلىرىڭ  
(ساڭا) كۆپ ياخشىلىقلارنىڭ ئىشكىنى ئېچىپ بەرگۈسى.
3974. يەنە مېنىڭ دېگىنىمدەك، شەھەر - كەنتلەردىمۇ  
كۆپ ياخشىلىقلار بار، ئەي يىگىت.
3975. بۇ دۇنيانىڭ بەخت - سائادىتىگە ئېرىشىپ،  
ياشاشنى بىلىش، نام چىقىرىش يامان (ئىش) ئەمەس.
3976. ئەي، زاھىتلىققا ئېرىشكۈچى، سەن ئاخىرەتلىكىنى ئىزدىسەڭ،  
ساۋابلىق، ياخشىلىقنى بۇ (دۇنيا)دىن ئېلىپ كېتىشىڭ كېرەك.
3977. بۇ دۇنيانىڭ نەرسىلىرىنى يامان دېيىشكە بولمايدۇ،

يەپ - ئىچسە، خەلققە بېرىپ، يۈزنى يورۇق قىلسا (بولدۇ).

3978. سېخىيلەر باشلىقى بەك ياخشى ئېيتقان،  
بۇنى ئاڭلىغىن، ئەي ياخشى كىشى:

3979. كۆپ ياخشىلىقلارغا يول ئاچقۇچى نەرسە - بايلىقتۇر،  
ھەر خىل كېسەللەرنىڭ داۋاسى (مۇ) بايلىقتۇر.

3980. كىشىنىڭ دۇنياسى بولسا، بىلىم ئەقىلگە ئىگە بولىدۇ،  
ھەر خىل ياخشىلىقلارغا قول ئۇزىتالايدۇ.

3981. مال - دۇنيا بىلەن ئىنسان (خالغان) ئارزۇسىغا يېتەلەيدۇ،  
كۆك ئاسمانغا چىقىمەن دېسە، مال - دۇنيا يۆلەك بولىدۇ.

3982. تىلىكىڭ ھەج قىلىش بولسا، (بۇنىڭغىمۇ) مال - تاۋار كېرەك،  
غازلىق نامنى تىلىسەڭ، بۇنىڭغىمۇ يارايدۇ.

3983. كىشىنىڭ ئېلىپ - بېرىدىغان مال - دۇنياسى بولمىسا،  
ھەر خىل ياخشىلىقلارنى (قىلىشتا) قولى قىسقا بولىدۇ.

3984. بۇ ياخشىلىقلارنى نېمە ئۈچۈن تاشلىۋېتىسەن؟  
بۇ پەندە - نەسەتلىرىمنى نېمە ئۈچۈن قوبۇل قىلمايسەن؟

3985. ئىبادەتكە قانداق ئىشەنسە بولىدۇ،  
”ئىبادەت قىلدىمغۇ“ دەپ بىلسە، (ھەممىدىن مەھرۇم)  
بولىدۇ.

3986. بەندە خۇدانى ئىبادەت بىلەنلا تاپالمايدۇ،

- تائەت - ئىبادەت يولى بەك نازۇك يولدۇر.
3987. نەچچە مڭلىغان ئىبادەتچىلەر يىل بويى ئىبادەت قىلدى،  
جان چىقار ۋاقتىدا يولدىن ئاداشتى.
3988. نەچچە مڭلىغان گۇناھكار، ئىبادەت قىلمىغان بەندىلەر،  
ئاخىر نەپەس ئۈزۈلگەن ( پەيتتە ) يولىنى تاپتى.
3989. بىلىمەن، خۇدايىمنىڭ ھەممە رازىلىقى  
تائەت - ئىبادەت ئارقىلىق بولىدۇ، ئەي ئۇلۇغ.
3990. ھەقىقىي تائەت - ئىبادەتنى بىلىمسە،  
قايسى تائەت - ئىبادەت بولىدۇ، بۇنى بىلەلمەيدۇ.
3991. ئەگەر شۇنداق ئىكەن، ھەممە تائەت - ئىبادەتلەرنى  
تەلتۈكۈس قىلىشقا ئېرىشسە، بۇنى لەززەت دېيىش كېرەك.
3992. قاراپ باق، ساڭا ئېيتقان بۇ سۆزلىرىم  
شۇنداق بولامدۇ، ماڭا جاۋاب بەر.
3993. ئەگەر شۇنداق بولسا، بۇ ئېيتقان سۆزلىرىمگە  
ئېغىزىڭ بىلەن كۆنگىن، سۆزۈمنى ئاڭلا، ئەي كۆڭلى تۈز.
3994. ھاۋايى - ھەۋەسكە مەپتۇن بولما، دىلىڭنى توغرىلا،  
كىشىلەرگە قېتىلغىن، خاتىرجەم يۈرگىن.

## ئودغۇرمىشنىڭ ئۆگدۈلمىشكە جاۋابى

3995. ئودغۇرمىش جاۋاب بېرىپ دېدى: قېرىنداش،  
(مېنى) غەمگە سالدىڭ، ئېشىمنى زەھەر قىلدىڭ.
3996. سەن ئېيتقان سۆزلەرنى ئېتىبارغا ئالغانمۇ بولاي،  
ئەلگىگە بېرىپ خىزمەتمۇ قىلاي.
3997. خىزمەت قىلىش ئۈچۈن ئالدى بىلەن قائىدە - يوسۇنلارنى  
بىلىشى،  
قىلىق - ھەرىكەتلىرى، گەپ - سۆزلىرى ئۇيغۇن بولۇشى  
كېرەك.
3998. كىرىپ - چىقىشنى، ئولتۇرۇپ - قوپۇشنى بىلىش كېرەك،  
كىشى خىزمەت قىلىشنى بىلمىسە، بىكاردىن - بىكار جاپا  
چېكىدۇ.
3999. خىزمەت (قىلىشنى) بىلگۈچى نېمە دەيدۇ ئاڭلا،  
(ئۇ)، سىناپ بىلگەن ئۈچ (نەرسىنى) ئازراق سۆزلىگەن:
4000. "سەن بەگلەرگە خىزمەت قىلىشنى خالىساڭ،  
دىلىڭ بىلەن تىلىڭنى توغرا تۇت، سۆزۈڭگە بايقا.
4001. قائىدە - يوسۇنلار بويىچە خىزمەت قىلىشنى ئۆگەن،  
خىزمەت (قىلىشنى) بىلسەڭ، يۈزۈڭ يورۇق بولىدۇ."
4002. مەن كىشىلەردىن يىراق تۇردۇم،  
سۆز - ھەرىكەتلىرىمدە ئەدەپ - قائىدە يوق.

4003. بېگىگە قانداقمۇ خىزمەت قىلالايمەن،  
قارا، مەن ئۈچۈن بۇ ئىشك يېپىلغان.

4004. مېنى چىڭ تۇتۇپ نېمانچە زورلايسەن،  
ئەلىگە خىزمەت قىل، دەپ سۆزۈمنى رەت قىلسەن؟

### ئۆگدۈلمىشنىڭ ئودغۇرمىشقا جاۋابى

4005. ئۆگدۈلمىش جاۋاب بېرىپ، شۇنداق دېدى:  
بۇ سۆزۈڭ ياخشى ئەمەس، ئەي كۆڭلى تۈز.

4006. ئەلىگ سېنىڭدىن ئەدەپ - قائىدىگە (بويىسۇنۇش) نى تەلەپ  
قىلمايدۇ،  
خالساڭ ئولتۇرسەن، خالساڭ ئۆرە تۇرسەن.

### ئودغۇرمىشنىڭ ئۆگدۈلمىشكە جاۋابى

4007. ئودغۇرمىش جاۋاب بېرىپ دېدى:  
بۇ سۆزۈڭ تازا جايىدا بولمىدى، ئەي خۇش پېئىل.

4008. ئەدەپ - قائىدىنى بىلمەي ھاڭۋېقىپ يۈرۈش  
سەن بىلەن ماڭا قانداق يارىشىدۇ؟

4009. بەگلەر ئەلنى راۋاج تاپقۇزۇش، باشقۇرۇش، خەلقنى تۈزەش،  
دۇنيانى تازا تۇتۇش ئۈچۈن تىكلەنگەن.

4010. ئەلنى راۋاج تاپقۇزۇش بەگلەرنىڭ ئىشىدۇر،  
كىشى ئۇنى قانۇن - قائىدىلەر بىلەن ئەمەلگە ئاشۇرىدۇ.



4011. شۇنىڭغا يارىشا، بەگلەر قول ئۈزۈش،  
ئەقىل - پاراسەتنى ئىشقا سالدى، ئەمىر - پەرمان يۈرگۈزدى.

\* 4012. بىلىملىك، ئەقىللىق خەلق باشچىسى،  
دۇنيا ھاكىمى ناھايىتى ياخشى ئېيتقانىدى؛

4013. دۇنيانى تۇتقۇچى كىشى ئەقىل - پاراسەتلىك بولۇشى كېرەك،  
خەلقنى ئىدارە قىلغۇچى ئۈچۈن يۈرەك كېرەك.

4014. بۇ ئىككىسى بولغاندىن باشقا، خىزمەتچى  
قائىدە - يوسۇنلۇق، قانۇننى بىلىدىغان بولۇشى كېرەك.

4015. شۇنداق بولغاندا، بەگلەر كۈچىنى يۈكسەلدۈرۈپ،  
دۈشمەن بويىنى يانچىپ ئۆچىنى ئالالايدۇ.

4016. بىز قانۇن، ئەدەپ - قائىدىلەرنىڭ تەرەپدارى تۇرساق،  
بۇ قانۇنلارنى بۇزۇش بىزگە قانداق يارىشىدۇ؟

### ئۆگدۈلمىشنىڭ ئودغۇرمىشقا جاۋابى

4017. ئۆگدۈلمىش جاۋاب بېرىپ دېدى: قېرىندىشىم،  
بۇ بەك قىيىن ئىش ئەمەس، ئاش يېيىلسە ھەزىم بولىدۇ.

4018. مانا مەن بۇ ئەدەپ - قائىدىلەرنى بىلىمەن،  
(ساڭا) سۆزلەپ بېرىي، كۆرۈپ ئۆگىنىۋال.

4019. قارا، كىشى بىلمىسە، كۆرۈپ ئۆگىنىدۇ،  
بىلگەندىن كېيىن ئادەم تىلىكىگە يېتىدۇ.

4020. بۇنىڭغا تەقلىدەن دانىشمەن ئوچۇق ئېيتقان (ئىدىكى)،  
بۇ سۆزنى چۈشەنمىگەن كىشىنىڭ بىلىمى يېرىم - يارتا.

4021. "كىشى تۇغۇلۇشىدا دانا تۇغۇلمايدۇ، ئۆگىنىدۇ،  
تېلىمۇ تۇغۇلۇپلا سۆزلىمەيدۇ، كېيىن سۆزلەيدۇ.

4022. كىشى ئۆگىنىپ، ئاندىن دانا بولىدۇ،  
بىلىمنى بىلسە، ئاندىن ھەممە ئىش ئۈنۈملۈك بولىدۇ.

### ئودغۇرمىشنىڭ ئۆگدۈلمىشكە جاۋابى

4023. ئودغۇرمىش جاۋاب بېرىپ دېدى: سېنىڭ  
تېلىكىڭ شۇ بولسا، مەندە (باشقا) تەلەپ يوق.

4024. بۈگۈن سەن مېنى بەك قىستاۋاتسەن،  
قېنى ئېيتقىنچۇ، بۇ خىزمەت قانداق بولىدۇ؟

4025. سۆزۈڭ كۆڭلۈمگە سىغامدۇ، بىر ئاڭلاپ باقاي،  
ئۆزۈم ئۆگىنەلمەيمەنمۇ، بۇنىمۇ ئۇقاي.

4026. قانۇن - قائىدىلەر نەچچە، ئەدەپ - يوسۇنلار  
قايسى، نامنى ئاتا پەرمانغا بىر ئاز سۆزلەپ بەر.

### ئۆگدۈلمىشنىڭ ئودغۇرمىشقا جاۋابى

4027. ئۆگدۈلمىش جاۋاب بېرىپ دېدى: ئەي ياخشى دانىشمەن،  
سۆزنى تامامەن توغرا سۆزلىدىڭ.

4028. بۇرۇن تۇتقان يولۇڭ ئەقىلدىن يىراق ئىدى،  
ئەمدى ئۆز ئاساسىڭنى توغرىلىق (ئۈستىگە) قۇردۇڭ.

4029. ئەمدى مەن سۆزلەي، سەن ئاڭلىغىن، چۈشەنگىن،  
ئۆگەنگىن، سەن ئۈچۈن بۇ تۈگۈن يېشىلسۇن.

4030. ئەگەر سەن ئۆگىنىدىغان بولساڭ،  
گەپنى ئەگىتمە، سۆزۈڭنى توختات.

ئۆگدۈلمىشى ئودغۇرمىشقا بەگلەرگە خىزمەت قىلىشنىڭ  
قائىدە - يوسۇنلىرى توغرىسىدا ئېيتىدۇ

4031. خىزمەت قىلغۇچى كىشى ئىككى خىل بولىدۇ،  
خىزمەت قىلسا ئىشلىرى ھەر كۈنى يۈرۈشىدۇ.
4032. بىرى — ياش ۋاقتىدىلا خىزمەتكە كىرىدۇ،  
يەنە بىرى — چوڭ بولغاندىن كېيىن (خىزمەت) قىلىدۇ.
4033. بۇ ئىككىسىدىن تېخىمۇ ياخشىراقى شۇكى،  
كىچىكىدىنلا خىزمەت قىلسۇن، كۆڭلىنى توختاتسۇن.
4034. بۈگۈن (مەن) ساڭا قانچىلىك سۆز قىلساممۇ،  
بۇ سۆزۈمنى كىچىكلەردىن باشلاپ سۆزلەي:
4035. سۆزنى ياپتا قىلسا، ئاخىر خام بولىدۇ،  
قايسى نەرسە خام بولسا، تېگى دەرد بولىدۇ.
4036. پىششىق (بولۇشنى) خالسا، سۆزنى پىشۇرۇش كېرەك،  
ئىشەنچلىك بولۇشنى خالسا، ئۆزىنى ئىشەنچلىك (تۇتۇش)  
كېرەك.

4037. كىشى خىزمەتكە ئىشىك ئاچاي دېسە،  
كىچىك ۋاقتىدىلا خىزمەت قىلىشى كېرەك.
4038. قانۇن، قائىدە - يوسۇنلارنى بىلسۇن، يول تاپسۇن،  
كىرىپ - چىقىش (يوسۇنلىرىنى) ئۆگەنسۇن، ھەرىكىتىنى  
تۈزىسۇن.
4039. ئەتىگەن تۇرۇپ، خىزمەتكە چەبدەس بولسۇن،  
كەمتەر بولۇپ، كۆڭلىنى، تىلىنى كىچىك تۇتسۇن.
4040. ئىشقا تىرىشچان، ئايىغى چاققان بولسۇن،  
ئاڭلاشتا، كۆرۈشتە قۇلاق - كۆزنى ئىتتىك تۇتسۇن.
4041. ئۆزىدىن چوڭغا خىزمەت قىلغاندا،  
تىلىنى مەھكەم تۇتۇپ، سۆزنى چىڭ ساقلىسۇن!
4042. بۇنداق كىچىكلەر خىزمىتىنى ئوڭشاپ كېتەلسە،  
بېگىگە يېقىنلىشىپ، (خىزمەت) يولىنى ئوڭشايدۇ.
4043. ئۇنىڭدىن باشقا، كىرىپ - چىقىشتا،  
تىلەك - مەقسەتلىرىنى ئىزھار قىلىشتا قائىدە بويىچە قىلىشى  
كېرەك.
4044. كىچىك ئەمەلدارلار بۇ (دەرىجىگە) يېتەلسە،  
بەگ ئاندىن نېمىگە يارايدىغانلىقىنى بەلگىلەيدۇ.
4045. خىزمەتچى زېرەك، ھەرىكىتى ئىشەنچلىك بولسا،  
تەلەپكە يارايدۇ ۋە ئۆسۈدۇ، دۆلەتلىك بولىدۇ.

4046. ئېتىشتا مەرگەن بولسا، ئوقياچى بولىدۇ،  
قىلقلرى توغرا بولسا، تامغىچى (مۆھۈردار) بولىدۇ.
4047. تەبىئىتى پاك، چىرايى - شەكلى كۆركەم بولسا،  
(ئۇنى) بەگ ئىدىشچى قىلىدۇ، ئەي دىلى ئوچۇق.
4048. خەت، ھېساب بىلسە خەزىنىچى بولىدۇ،  
ئەقىل - ئىدراكى ياخشى بولسا، كاتىپ بولىدۇ.
4049. بۇلارنىڭ قايسىسىغا مۇيەسسەر بولسا،  
ناھايىتى ئېھتىيات بىلەن ئەيمىنىپ چىرايلىق خىزمەت قىلىش  
كېرەك.
- \* 4050. خىزمەت كۆرسىتىپ، ئاندىن تىلىكىگە ئېرىشكەن،  
خىزمەت قىلغۇچى نېمە دەيدۇ، ئاڭلا:
4051. "يۈزۈڭ بەگكە يۈزمۇ يۈز تۇرىدىغان بولسا،  
بەك قورقۇپ تۇرغىن، كۆزۈڭگە بايقا.
4052. خۇلقىڭنى توغرىلا، يۈرۈش - تۇرۇشۇڭنى تۈزەت، ئۆزۈڭنى  
كۆزەت.  
دىلىڭنى ۋە تىلىڭنى توغرا تۇت، سۆزۈڭنى قىسقارت."
4053. ھەر تۈرلۈك ئىشلار خىزمەت ئارقىلىق يۈرۈشىدۇ،  
خىزمەت ئارقىلىق ياخشى دوستلارغىمۇ يېتىشىسەن.
4054. ئۆزۈڭ ھەرقانداق بىر ياخشىلىقنى خالىساڭ،  
خىزمەت قىل، خىزمەتنىڭ يۈزۈڭنى يورۇق قىلىدۇ.

4055. ئەگەر بەگكە يۈزمۇيۈز تۇرىدىغان بولساڭ،  
كۆزۈڭنى يەرگە تىك، قۇلقىڭنى تۆرگە توغرىلا.
4056. قولۇڭنى قوۋۇشتۇرۇپ ئايغىڭنى تۈزەپ (تۇر)،  
ئوڭ قولۇڭنى سول قولۇڭنىڭ ئۈستىگە قوي.
4057. ئىشىكتىن كىرىشتە ئوڭ (ئايغىڭنى) ئالدىن بېسىپ ماڭ،  
ئېغىزچە يارلىق بەرگەندە ئەقىل بىلەن ئاڭلا.
4058. ئۆتۈنۈش قىلغىنىڭدا قولۇڭنى تۈز تۇت،  
تىزلىنىپ ئولتۇرۇپ، ئەدەپلىك ۋە سىلىق بول.
4059. بۇنداق چاغدا ئوڭ - سولۇڭغا قىيا قارىما،  
ئۆزۈڭ ئەيمىنىپ تۇرۇپ، سۆز - نەسەھەتنى ئاڭلا.
4060. سەندىن سۆز سورىسا، توغرا جاۋاب بەر،  
جاۋابەن يارلىق بەرسە، توغرا ئىجرا قىل.
4061. ئىچىملىك ئىچمە، بىكار لاغايلاپ يۈرمە،  
يارىماس، يامان ئىشلاردىن نېرى قاچ.
4062. ئاڭلىغان سۆزلىرىڭنى ئاڭلىماسقا سال،  
كۆزۈڭ كۆرگەن (ئىشلارنى) كۆرمەسكە سال.
4063. كىشى مۇشۇنداق خىزمىتى بىلەن ياراپ قالسا،  
بەخت كۈنساين ئاشىدۇ، ئىشى روناق تاپىدۇ.
4064. (بۇنداقلارنىڭ) بەزىسى خىللىنىپ، قوشۇن باشلىقى بولىدۇ

بەزىسى ئات، ئايغىر مىنىپ، ئەل بېشى بولىدۇ

4065. بەزىسى قوماندان، بەزىسى ھاجىپ بولىدۇ،  
بەزىسى سۆز (مەنىسىنى) ئېچىپ (بېرىدىغان) كاتىپ بولىدۇ.

4066. كىشى بۇ دەرىجىگە يېتىپ، چىرايلىق خىزمەت قىلسا،  
ئۇلۇغلۇق (مەرتىۋىسىگە) ئېرىشىپ، پۈتۈن ئارزۇسىغا يېتىدۇ.

4067. بەزىلىرىگە دانىشمەنلىك تېگىپ، ئەقىلدار بولىدۇ،  
بەزىلىرى ئاقساقال دېگەن نامغا ئىگە بولىدۇ.

4068. بەزىسى ئىنانچ بەگ<sup>①</sup> بولسا، بەزىسى چاغرى بەگ<sup>②</sup> بولىدۇ،  
بەزىسى تېگىن بەگ<sup>③</sup> بولسا، بەزىسى چاۋلى بەگ<sup>④</sup> بولىدۇ.

4069. بەزىسى يابغۇ<sup>⑤</sup>، يۇغرۇش<sup>⑥</sup>، ياكى ئەلبەگ<sup>⑦</sup> بولسا،  
بەزىلىرىنىڭ نامى تەڭداشسىز بولۇپ، پاراسەتلىك كىشى  
بولىدۇ.

4070. خىزمەتچىلەرنىڭ دەرىجىسى شۇ يەرگىچە بولىدۇ،  
بۇنىڭدىن باشقا ھۆرمەت دەرىجىسى يوق.

4071. بەگ خىزمەتكارنى شۇ دەرىجىگە يەتكۈزسە،  
خىزمەتچى ھەققىنى ماختىغۇدەك ئادا قىلىدۇ.

4072. كىشى بۇ دەرىجىگە يېتىپ بىرەر خىزمەت قىلسا،  
ناھايىتى پايدىلىق بولىدۇ، بېگى (ئۇنىڭ) ئارزۇسىنى قىلىدۇ.

---

① ② ③ ④ ⑤ ⑥ ⑦ قاراخانىيلار دۆلىتىدە قوللىنىلغان ۋەزىپە ئۇنۋانلىرى. يابغۇ — غەربىي قارلۇقلارنىڭ يۇقىرى ھۆكۈمدارى. يۇغرۇش — ۋەزىرگە تەڭ كېلىدىغان ۋەزىپە.



4073. ئەگەر بۇ (ئورۇنغا) يامان كىشى ئورۇنلاشسا،  
بۇنداق قۇل (بەگكە) چوڭ زىيان كەلتۈرىدۇ.
4074. ئەقىللىق دانىشمەن بەك ياخشى ئېيتقانىدى:  
لاياقەتسىز كىشىگە بۇ دەرىجىنى بەرمەسلىك كېرەك.
4075. بىلىم بۇنىڭدىنمۇ ياخشىراق ئېيتىدۇكى،  
ئەي بەگ، بىلىمسىزگە قول بەرمە.
4076. ئەقىلسىز، ئىدراكسىز كىشىلەر بىلىمنى بۇزىدۇ،  
بىلىمسىز كىشىلەر خەلقنى قاقشىتىدۇ.
4077. بەگ بىلىمسىزگە ئورۇن، دەرىجە بەرسە،  
بەگكە زىيانلىق بولىدۇ، بۇنى بۇرۇنراق بىلىپ قوي.
4078. ئەقىلسىز، ئىدراكسىز كىشى ئۇلۇغ (مەرتىۋىگە) يەتسە،  
خوجىسىنىڭ بېشىنى يەيدۇ، ئەي ئەلبېشى.
4079. (دېمەك) بەگلەر خىزمەتچى قۇلنىڭ ئورنىنى  
بىلىمى - دەرىجىسىگە قاراپ ئۆستۈرۈشى لازىم.
4080. (خىزمەتچى) قۇلنىڭ خۇي - پەيلىنى سىناش كېرەك،  
ئەقىل، ئىدراكقا يارىشا ئورۇن بېرىش كېرەك.
4081. قۇل بېگىگە مېھرىبان، كۆيۈمچان بولۇشى كېرەك،  
ئاندىن بەگلەر ئۇنىڭغا ئېھسان قىلسا ئەرزىيدۇ.
- \* 4082. قانۇن ئۆگەتكۈچى، بەگلىكنىڭ ئىشىنى قانۇن بىلەن

يۈرگۈزگۈچى نېمە دەيدۇ، ئاڭلا:

4083. قانچىلىك يۈكسەك (مەرتىۋىگە) يەتسىمۇ، قۇلىنىڭ نامى قۇلدۇر،  
ئۇ يۈكسەك (مەرتىۋىگە) يەتكۈزگەن بېگىگە خىزمەتكار (خالاس).
4084. بەگ قانچە كىچىك بولسىمۇ، ئۇنىڭ نامى بەگدۇر،  
خىزمەتكار نامىدىن بەگنىڭ نامى ئەۋزەلدۇر.
4085. ئەي، بەگلەر قەدىرلەپ، يۈكسەك (مەرتىۋىگە) يەتكەن كىشى،  
بېگىڭگە قارشى تۇرما، ئۇنى بۈيۈك دەپ ھۆرمەت قىل.
4086. سەن بەگلەر بىلەن زادى ئۆچەكەشمە،  
(ئۇششاق) سۆزىنى قىلما، ياخشى كۆرگەن (سۆزىنى قىل).
4087. ئۇلار بەختتۇر، بەختنىڭ قولى ئۇزۇن بولىدۇ،  
(ئۇلار) يانغان ئوتتۇر، سېنى كۆيدۈرىدۇ.
4088. ئۇلار زاماندۇر، كىشى شادلىنىپ، كۈلۈشى ئۈچۈن  
زامان بىلەن ماسلىشىشى كېرەك.
- \* 4089. تەجرىبىلىك، بىلىملىك ۋە خىزمەت بىلەن كۆتۈرۈلۈپ  
ھەممىگە ئېرىشكەن كىشى تېخىمۇ ياخشى ئېيتقانىدى:
4090. "ساڭا بەگلەر كۈلۈپ تۇرۇپ، ئوچۇق چىرايى بىلەن قارىسا،  
ئۇنىڭغا خۇشال بولۇپ، مەغرۇرلانما،
4091. خىزمىتىڭگە تايىنىپ، كۆڭلۈڭنى چوڭ تۇتما،

- يېڭىلساڭ (خاتالاشساڭ)، بەگلەر ساڭا قاپقىنى تۇرىدۇ.“
4092. مەيلى كىچىك بول، چوڭ بول، ياكى مەشھۇر باتۇر بول، خىزمەتچى ھامان خىزمەتچىدۇر، بۇ ئېنىق.
4093. بەگكە خاتا خىزمەت قىلماسلىققا غەيرەت قىلىش كېرەك، خىزمەت داۋامىدا يولدىن ئېزىپ كەتمەسلىك كېرەك.
4094. بەگلەر سېنى قانچىلىك يېقىن تۇتسىمۇ، ئۈزۈڭنى ئۇنتۇماي، توغرا (يولدا) يۈرگىن.
4095. قانچىلىك ياخشى (مۇئامىلە) قىلىسىمۇ، ئەيمىنىپ تۇرغىن، دوستلاشمىغىن، بىر چەتتە قاراپ تۇر.
4096. قارا، (بەگلەر) بەزىدە ئوت بولىدۇ، بەزىدە سۇ بولىدۇ، بەزىدە كۈلدۈرسە، بەزىدە يىغلىتىدۇ.
4097. مۇنۇ ئۈچ نەرسىگە يېقىن - قوشنا بولما: كۆيەر ئوت، ئاقار سۇ، بەگلەر شۆھرىتى.
4098. سىنچىلاپ قارىساڭ، بەگلەر جەسۇر ئارىلانغا ئوخشايدۇ، ماختاپ يېقىنلاشساڭ، يۇمشاپ، يېپەكتەك بولىدۇ.
4099. ئەگەر قوپاللىق بىلەن يېقىنلاشساڭ، غەزەپلىنىپ، باش كېسى تومۇرۇڭنى كېسىپ، قېنىڭنى سۈمۈرۈپ ئىچىدۇ.
4100. غەزەپلەنگەن پەيتىدە بەگكە يېقىن بارما، ئەگەر (يېقىن) بارساڭ، خورلىنىشنىڭ مۇقەررەر.

4101. سورىغاندا جاۋاب بەر، چاقىرغاندا كىر،  
سالامەت ياشىغىن، دائىم قەدىرلىك بول.

4102. ھەر خىل سۆزلەرنى ئاڭلىساڭمۇ، ئاڭلىماسلىققا سال،  
كۆزۈڭ بىلەن كۆرگەنلىرىڭنى ئىچىڭگە يوشۇرغىن.

\* 4103. ئۆزىنى تۇتۇۋالغان، ئۆز پەيتىدە كىرىپ،  
ئەرز بايان قىلغان كىشى نېمە دەيدۇ، ئاڭلا:

4104. ”كىر، دېسە، بۇ چوڭ قەدىر – قىممەتتۇر،  
چىق، دېسە، بۇ يۈزۈڭگە ھاقارەتتۇر.

4105. كۆزۈڭگە بايقا، ئۆزۈڭنى تۇت،  
ئۆزىنى تۇتالغان كىشى دۇنيادا ئەزىز بولىدۇ.“

4106. غەيرەت قىلىپ تىرىشىپ ئۈچ ئىشتىن يىراق تۇر:  
بىرى، بەگلىك قىلما، بۇ سۆزنى كېسىپ ئېيتتىم.

4107. يەنە بىرى، يالغانچىلىق، بىرى، ئاچ كۆزلۈك،  
بۇ ئۈچ ئىشنىڭ ھەر ئۈچلىسىنىڭ تۈۋى يوقلۇقتۇر.

4108. كىشىلەردىن يامانلىما، ئۇششاق سۆزلىمە،  
توغرا سۆزلىگىن، بار (سۆزنى) يوشۇرما.

4109. ھەر جەھەتتە ئۆزۈڭنى پاك تۇت،  
(چۈنكى) بەگلەر پاك تۇر، پاك نەرسىنى سۆيىدۇ.

4110. ئوردىغا كىرسەڭ دىققەت بىلەن ماڭ،

سېنى كىم قەدىرلىسە، (سەنمۇ) ئۇنى قەدىرلە.

4111. كۆرەڭلىمە، قولۇڭنى پۇلاڭلىتىپ كىرمە،  
قول ئېلىپ سالاملاش، (نامۇۋاپىق) ھەرىكەت قىلمىغىن.

4112. ئولتۇرماقچى بولساڭ، ئورنۇڭنى بىلىپ (ئولتۇر)،  
كىشىلەرنى رەنجىتمە، مۇلايم بول.

4113. ئۇ يەردە كىكىردەك قىرما، تۈكۈرمە،  
بۇ ئەدەپسىزلىك بولىدۇ، (كىشىنىڭ) تاۋىنى بۇزىدۇ.

4114. يەنە چازا قۇرۇپ ئولتۇرما، يانپاشلاپ ياتما،  
ئۇنلۇك قاقاقلاپ، قاتتىق كۈلمە.

4115. ۋە تىرناق ئالما، پۇتۇڭنى ئالماپ (ئولتۇرما) —  
بۇ كىشىگە خارلىق كەلتۈرىدۇ، بەختىنى قاچۇرىدۇ.

4116. سەندىن چوڭراقلار سۆز قىلسا،  
سەن ھەممە سۆزۈڭنى قويۇپ، ئۇنى ئاڭلا.

4117. سۆزنى توغرا سۆزلىگىن، يۈزۈڭ يورۇق بولىدۇ،  
ئۆزۈڭگە لايىق بولمىغان سۆزنى سۆزلىمىگىن.

4118. ئوردىغا ئىچىپ مەست ھالەتتە كىرمە، ئۆزۈڭنى تۇت،  
مەست ئادەم يارىماس، ئەدەپسىز بولىدۇ.

4119. ئادەم ئۆزىنى بايقىمىسا، بۇ ئۈچ نەرسە  
ھامان بېشىنى يەيدۇ، بۇ سۆزنى ئوبدان ئاڭلا:

4120. بىرى — بەگلەر سۆزىنى بەكمۇ چىڭ تۇتۇش،  
ئۇنى ئۆزىنىڭ سۆيۈملۈك جېنىدەك ساقلاش كېرەك.

4121. ئىككىنچىسى — ئەلگە سادىق بولۇش، توغرا (مەيداندا) تۇرۇش؛  
قالايمىقان كۈنلەردە ئۆزىنى بەكمۇ كۆزىتىش.

4122. ئۈچىنچىسى — ئوردىدا ئۆزىنى توغرا تۇتۇش؛  
لاياقەتسىز، يارىماس (نەرسىلەر) دىن كۆزنى يىراق قىلىش.

4123. بۇ ئۈچىنچىنىڭ بىرىنى قىلغان كىشى  
قانچە ئۇلۇغ بولسىمۇ، بېشى كېسىلىدۇ.

4124. (سارايدا) يۈرگۈچى ئەي خۇش پېئىل،  
ۋاقتى كەلمىگۈچە، ئۆزۈڭنى كۆرسەتمە!

4125. ئەگەر ئۆز تەڭتۇشلىرىڭ بىلەن ئولتۇرغان بولساڭ،  
چاقىرغان ھامان ئورنۇڭدىن تۇرۇپ ئالدىغا كىرگىن.

4126. بەگلەر سەندىن قاچان سۆز سورىسا،  
سۆزۈڭنى ئۇزارتماي (جاۋاب بەر)، ئەي مەرد باتۇر.

4127. سورىسا، ئۆزۈڭ بىلىدىغاننى ئېيتىپ بەر،  
سۆزىنى تۈگەتسە، توختا، سۆزۈڭنى ئۇزارتما.

4128. ئەگەر بەگلەر سېنى زىياپەتكە چاقىرسا،  
ئەدەپ بىلەن تاماق يە، بۇنى ياخشى ئۆگەن.

4129. يېمەكنى ئوڭ قولۇڭ بىلەن ئال،

بىسىملا دەپ (يېگىن)، ئەي دانا.

4130. كىشىلەرنىڭ ئۇدۇلىدىكى تائامغا قول سوزما،  
ئۆزۈڭنىڭ ئۇدۇلىدىكى ئاشنى يېگىن، ئەي مۇلايىم.

4131. ئۇ يەردە پىچاق ئىشلەتمە، سوڭەك غاجلىما،  
ئاشنى ئۇزاتما، باشقىلارنى ئۈندىمە.

4132. ئاچ كۆزدەك يېمىگىن ھەمدە ئالدىراپ كەتمىگىن،  
ئاياللارغا ئوخشاش نازلىنىپ - تارتىنىپ ئولتۇرمىغىن.

4133. قانچە توق بولغاندىمۇ بەگنىڭ تائامىنى يېيىش كېرەك،  
بەگلەرنىڭ تائامى قەدىر - قىممەتنىڭ باشلىنىشىدۇر.

4134. سەن ھەرقانداق بىر ئىشقا بۇيرۇلساڭ،  
ئۇنى سەمىمىي ئادا قىل، يۈزۈڭ يورۇق بولىدۇ.

4135. بىلىملىك كىشى بەك ياخشى ئېيتقانىدى،  
بۇ سۆزنى تۇتسا، ساپ ئالتۇندەك پايدىلىقتۇر:

4136. ئەگەر ساڭا ھەقىقەتەن بەگلىك نېسىپ بولسا،  
ئىشىڭنى بىلىم بىلەن ئىشلىگىن، ئەي مەشھۇر زات.

4137. ئەگەر سەن تەڭداشسىز يابغۇ بولساڭ،  
ھەرقانچە كۈچكە ئىگە بولساڭمۇ، ۋاپادار بول.

4138. ئەگەر ساڭا قوشۇن ھۆكۈمرانى بولۇش نېسىپ بولسا،  
سېخىي بول، ھوشيار تۇر، ئەي مەرد باتۇر.

4139. ئەگەر ساڭا چەۋەندازلىق، ئون ئوتاغ<sup>①</sup> (مەنسىپى) تېگىپ قالسا، مال - دۇنيا تارقىتىپ، قىلىچ - ئوقيانى قولغا ئېلىشك كېرەك.

4140. ۋەزىرلىك تېگىپ، قولۇڭ ئۇزۇن بولسا، يامان قانۇن - نىزام تۈزمە، سىلىق، مۇلايىم بول.

4141. مەسلىھەتچىلىك تېگىپ قالسا، مەسلىھەت بېرىش كېرەك، بەگ يېڭىلىپ قالسا، يول كۆرسىتىش كېرەك.

4142. ئەگەر ئاقساقاللىق (مەنسىپى) تېگىپ قالسا، ئۆزىگە بەك ئېھتىيات بولغۇلۇق، بۇ بەخت كەمىرىنى باغلىغانلىقتۇر.

4143. قوماندان ياكى ئەل ھاكىمى بولۇپ قالساڭ، توغرا بول، كۆز - قۇلىقىڭنى ئىتتىك قىل.

4144. ئەگەر ھاجىپ بولۇپ قالساڭ، پارا ئالماسلىقىڭ كېرەك، كەمبەغەل، تۇل - يېتىملارنىڭ سۆزىنى ئاڭلىشىڭ كېرەك.

4145. سېنى خەزىنىگە خەزىنچى قىلىپ تەيىنلىسە، ئىشەنچلىك - دۇرۇس بولۇپ، توغرا ماڭغىن.

4146. پۈتۈكچىلىك ئىلىمگە ئېرىشسەڭ، كۆڭۈل سىرنى چىڭ تۇت، سۆزىنى (سىرتقا) چىقارما.

4147. خىزمەتچىلەرنىڭ نام - ئۇنۋانى ئەنە شۇلاردۇر، بۇلاردىن باشقىسى شۇلارغا ئەگىشىدۇ.

① ئوتاغ - تۆۋەن دەرىجىلىك ھەربىي ۋەزىپە.



4148. يەنە بەزى ئىشچىلارمۇ بار،  
(بۇلار) تۆشەكچى، قۇشچى ۋە ئاشپەزلەردۇر.

4149. بۇ خىل خىزمەتلەردىن سەن يىراق تۇر،  
بۇ ئىشلارنىڭ راھىتى بىر بولسا، مۇشەققىتى مىڭدۇر.

4150. ئۆزۈڭ دائىم قەدىر - قىممەتلىك بولۇشنى تىلەسەڭ،  
باشقىلارغا ھۆرمەت قىل، ئەي يۈكسەلگۈچى.

4151. ئۇلۇغلارنى ئۇلۇغلاپ، ھۆرمىتىنى قوغدا،  
ساڭا دۆلەت ۋە ئۇلۇغلۇق بەختى كېلىدۇ.

4152. قېرى بوۋايىلار نېمە دېگەن، ئاڭلا،  
بوۋايىلارنىڭ نۆزىنى ئاڭلىسا، كۆز ئېچىلىدۇ:

4153. "دۇنيادا ئۇلۇغلۇققا ھۆرمەت قىلىش يوسۇنى بار،  
ئۇلۇغ كەلسە، ئورنۇڭدىن ئۆرە قوپ.

4154. ئۇلۇغقا كىچىكنىڭ ھۆرمىتى بەك يارىشىدۇ،  
ئۇلۇغمۇ (بۇنى كۆرۈپ) كىچىككە ھۆرمەت قىلىدۇ."

\* \* \*

4155. ئۆگدۈلمىش سۆزىنى ئۈزدى، (يەنە) مۇنداق دېدى:  
بەگ خىزمىتىنىڭ ئورۇندىلىشى ئەنە شۇنداق بولىدۇ.

4156. مەن ئېيتتىم، سەن ئاڭلاپ، ئۇلارنى ئۆگەندىڭ،  
قانداق خىزمەت قىلىشنى تۈگەل بىلدىڭ.

4157. بەگگە خىزمەت قىلىش ئەنە شۇنداق بولىدۇ،  
خىزمەت سىڭدۈرگەندىن كېيىن، بەخت ئىشىكى ئېچىلىدۇ.

4158. پايدىلىق خىزمەت ئەنە شۇ، بۇنى بىلسەڭلا كۇپايە،  
ئەگەر بىلگەنلا بولساڭ، سەن بەگگە يارايىسەن.

### ئودغۇرمىشنىڭ ئۆگدۈلمىشكە سوئالى

4159. ئودغۇرمىش جاۋاب بېرىپ شۇنداق دېدى:  
ئەي خۇش چىراي، بۇ سۆزلەرنى ئاڭلىدىم.

4160. سەندىن سورايدىغان يەنە بىر سۆزۈم بار،  
ئەمدى ئۈنمۇ ماڭا ئېيتىپ بەرگىن.

4161. ئەلىگە خىزمەت قىلىش ئۈچۈن شەھەرگە بارسام،  
كۈندە ئۇنىڭ ئوردىسىغا بېرىپ تۇرۇشۇم كېرەك.

4162. ئەي قېرىنداش، قانداق مۇناسىۋەت قىلىشنى بىلىشىم كېرەك،  
(چۈنكى) تىرىكچىلىك شۇلار بىلەن ئۆتىدۇ.

4163. خىزمەتچىلەر بىلەن شەكسىز ئارىلىشىش كېرەك،  
ئۇلارغا يارىشا ياشاشقا توغرا كېلىدۇ.

4164. سەن بۈگۈن بۇ توغرىدىمۇ ماڭا سۆزلەپ بەر،  
قانداق ئارىلىشىش كېرەكلىكىنى زېھىن بىلەن چۈشىنى.

ئۆگدۈلمىش ئوردىدىكى خىزمەتچىلەر بىلەن قانداق  
ئارىلىشىش كېرەكلىكىنى ئېيتىدۇ

4165. ئۆگدۈلمىش جاۋاب بېرىپ شۇنداق دېدى:  
ئەي قېرىنداش، بۇمۇ زۆرۈر (ئىش)، ئېيتسام ئېيتاي.
4166. ئەمدى بۇنىمۇ ساڭا ئۆگىتىپ قوياي،  
قانداق مۇناسىۋەت قىلىشنى بىلىش كېرەك.
4167. ئەي قېرىنداش، تىرىكچىلىك شۇلار بىلەن ئۆتدۇ،  
بەزىلىرىنى بۇرادەر، بەزىلىرىنى دوست تۇتۇشۇڭ كېرەك.
4168. ئوردىدىكىلەر بىلەن چىقىشىپ ئۆتۈشۈڭ كېرەك،  
ئارىلىشىپ، كېلىشىپ، بېرىش - كېلىش قىلىپ تۇرۇش كېرەك.
4169. ئوردىدىكىلەر بىلەن چىرايلىق يارىشىپ ئۆتمىسەڭ،  
تىرىكلىكنىڭ لەززىتى بولمايدۇ، ئەي خۇش چىراي.
- \* 4170. قانۇن - قائىدە بويىچە ئىش تۇتۇپ خىزمەت قىلغۇچى،  
ئوردىنى رەتكە سالغۇچى نېمە دەيدۇ، ئاڭلا:
4171. بەگ بىلەن يېقىن بولۇشنى خالىساڭ،

ئوردىدىكىلەر بىلەن يېقىن (مۇناسىۋەتتە) بول.

4172. ئۇلۇغلۇق (مەرتىۋە) تاپاي دېسەڭ،  
خىزمەتچىلەر بىلەن ياخشى - خوپ بولۇپ يۈر، ئەي خۇش پېئىل

4173. بەگلەر سېنى قانچىلىك يېقىن تۇتسىمۇ،  
خىزمەتچىلەر بىلەن ئىناق ئۆت، توغرا (مەيداندا) تۇر.

4174. ئوردىدىكىلەرنىڭ ھەممىسى ئۈچ تەبىقىدۇر،  
تىرىكچىلىك ئىشلىرى شۇلار بىلەن ماڭىدۇ.

4175. بۇلارنىڭ بىرى ئۆزۈڭدىن ئۇلۇغلاردۇر،  
ئۇلۇغلارغا خىزمەت قىلساڭ، بەختكە ئېرىشىسەن.

4176. ئۇلارنى ئۇلۇغلا، سۆزلىرىنى قىممەتلىك بىل،  
ئۇلارمۇ سېنى ياخشى تۇتىدۇ، ئوچۇق چىراي كۆرسىتىدۇ.

4177. بىلىملىك دانا ناھايىتى ياخشى ئېيتقان،  
دانالار سۆزىنى ئېتىبارسىز قالدۇرماسلىق كېرەك:

4178. "كىچىككە ئۇلۇغلۇق ئۇلۇغدىن كېلىدۇ،  
ئۇلۇغقا خىزمەت قىلسا، كىچىكلەر بەخت تاپىدۇ.

4179. يۈر، ئۇلۇغلارنىڭ سۆزىنى (زېھنىڭدە) تۇت، يۈگۈرۈپ ئىش قىل،  
ئۇلۇغلارنىڭ سۆزىنى (زېھنىڭدە) تۇتساڭ، تىلىكىڭگە يېتىسەن."

4180. قارا، ئۇلۇغلار دۆلەتتۇر، دۆلەتنى خالىساڭ،  
(ئۇلارغا) خىزمەت قىل، خىزمىتىڭ بەخت ئۈچۈن گۆرۈ بولىدۇ.

4181. ئەي قېرىنداش، يەنە بىرى — ساڭا تەڭتۇشلەر بولۇپ،  
يىراقلاشسا دۈشمەن، يېقىنلاشسا دوست بولىدۇ.
4182. سەن قېتىلغان بۇ كىشىلەر دوستلىرىڭ ھەم تەڭتۇشلىرىڭدۇر،  
دوستلىرىڭغا جاۋابقا لايىق جاۋاب قىل.
4183. يەنە بىرى، سېنىڭدىن كېيىنكى كىچىكلەر (بولۇپ)،  
(ھاياتنىڭ) ئاچچىق — چۈچۈكى شۇلار بىلەن بىللە بولىدۇ.
4184. كىچىككە بېسىنچۇق بولما، قاتتىق تۇر،  
ئۇلارغا چاقچاق قىلما، تىلىڭنى يىغىن.
4185. خىزمەت قىلسا نەرسە بەر، گۇناھ قىلسا ئۇر،  
بىكار، بوش تۇتما، ئىشنى سۈرۈشتە قىلىپ تۇر.
4186. دوست، يولداش، يارى — بۇرادەرنى كۆپ تۇت، (ئۇلارغا)  
قوشۇلغىن،  
يارى — بۇرادەرلىرىڭ كۆپ بولسا، ھەممە كىشى ماختايدۇ.
4187. كىشىنى چۈشەنمەي، ئۆزۈڭگە دۈشمەن قىلما،  
دۈشمىنى بولغان كىشىلەر شادلىققا ئېرىشەلمەيدۇ.
4188. دۈشمەن ھەرقانچە ئاز بولسىمۇ، زىيىنى كۆپ،  
دۈشمەندىن پايدا كېلىدۇ، دېيىشكە تىلىم بارمايدۇ.
- \* 4189. ئەي دىلى سەگەك، دۈشمىنىدىن زىيان كۆرۈپ،  
مۇشەققەت چەككەن كىشى نېمە دەيدۇ، ئاڭلا:

4190. "دۈشمەن بىر بولسۇمۇ، زىيىنى مىڭدۇر،  
مىڭ دوستۇڭ بولسۇمۇ، يەنە بىرى كەمدۇر.

4191. كىشى دۈشمىنىدىن پايدا كۆرمىدى،  
ئەگەر كۆرگەن بولسا، ئۆزىنىڭ ئەپچىللىكىدىن (كۆردى)."

4192. يولدىشىڭ ساڭا قانداق (مۇئامىلە) قىلغان بولسا،  
سەنمۇ ئۇنىڭغا شۇنداق (مۇئامىلە) قىل، دوستۇڭ سۆيۈنسۇن.

4193. ئۆزۈڭگە تەڭتۇشلەرنى ئاداش تۇت،  
(كىشى) ئۆز تەڭتۇشلىرى بىلەنلا ھەمنەپەس بولالايدۇ.

4194. يامان بىلەن دوست بولما، ئۇنىڭدىن (ئۆزۈڭنى) يىراق تۇت،  
يامان دوست سېنى يولدىن ئازدۇرىدۇ.

4195. ئۆزۈڭ ياخشى نام ئالاي دېسەڭ،  
يامانغا قېتىلما، تىرىش، سەگەك بول!

4196. كۆپ نەرسىلەرنى كۆردۈمكى، (ئۇلار) ئۆز خىلى بىلەن يۈرىدۇ،  
ئادەم، ھايۋان، قۇش - قۇرتلارمۇ ئۆز خىلىنى بىلىدۇ.

\* 4197. ياخشى - ياماننى سىناپ، كۆپ ياشىغان  
پېشقەدەم نېمە دەيدۇ، ئاڭلا، ئەي ھاكىم:

4198. غازلار ئارىسىدا ئۇچۇپ يۈرگەن قاراغوجىلارنى كۆردۈم،  
جۈپتىغا قارىسام، ھەر ئىككىلىسى قاپقارا ئىكەن.

4199. قارىغىنا، ئاق قۇ ياۋا ئۆردەككە قوشۇلمايدۇ،

قارا قۇش بىلەن ئاق قۇش بىر - بىرىدىن بەك يىراق ياشايدۇ.

4200. ئۇچار قۇشلارمۇ ئۆز ھەمراھىنى بىلىدۇ، توپىنى تاپىدۇ، سەن - ئادەم، ئارىلىشىدىغان كىشىگىنى تاللا.

4201. يېقىنلىق ئىشلىرى ئىككى خىل بولىدۇ، كىشى ئاشۇ ئىككى (ئىش) ئۈچۈن دوست تۇتىدۇ.

4202. بىرى، خۇدا يولىدا كىشىنى دوست تۇتۇش، بۇنداق دوستلۇق ئارىسىدا ئەگرىلىك بولمايدۇ.

4203. يەنە بىرى، (بەزىلەر) ئۆز پايدىسى ئۈچۈن دوست تۇتىدۇ، بۇنداق دوستلۇق پۇختا بولمايدۇ، غەرەزلىك بولىدۇ.

4204. ئەگەر سەن خۇدا يولىدا دوست تۇتماقچى بولساڭ، بۇغرىنى كۆتۈر، ئاچچىق قىلما، قاپىقىڭنى تۈرمە.

4205. بۇ (دوستلۇق) نىڭ پايدىسىنى بۇ (دۇنيا) دىن ئىزدىمە، خۇدا ئۇنىڭ پايدىسىنى ئۇ (دۇنيا) دا بېرىدۇ.

4206. ئەگەر دوست دۇنيا مەنپەئەتلىرى ئۈچۈن بولسا، بۇنداق دوستقا قېتىلما، قېتىلساڭ ئايرىلىپ كەت.

\* 4207. دوست - ئاداش تۇتقان، دوستنىڭ پايدا - زىيىنىنى سىناپ بىلگەن كىشى نېمە دەيدۇ، ئاڭلا:

4208. دوستۇڭنى پايدا - زىيان ئىچىدە سىنا، مۇشۇ ساھەدە چىڭ تۇرسا، سەنمۇ ئۇنىڭغا يېپىش.

4209. دوستنىڭ كۆڭلىنى بىلىشنى خالساڭ،  
سۆز بىلەن غەزىپىنى كەلتۈرگىن، قاپقىڭنى تۈرۈپ باق.

4210. ياخشى كۆرىدىغان، كۆرمەيدىغانلىقىنى بىلەي دېسەڭ،  
ياخشى كۆرىدىغان نەرسىسىنى سوراپ باق، ئاندىن مەلۇم بولىدۇ.

4211. بۇ ئىككى يېرىكلىكىگە قاپقىنى تۈرمىسە،  
بۇ ئادەمنى جېنىڭغا ئوخشاش (دوست) تۇت.

4212. غەيۋەتخور كىشىگە قېتىلما، يىراق تۇر،  
غەيۋەتخورنىڭ تىلىدا ئوت كۆيدۇ.

4213. دۇنيانىڭ پىتنە - پاساتلىرى غەيۋەتخوردىن چىقىدۇ،  
غەيۋەتخورنىڭ بېشىنى كەس، ئەي مەرد سېخى.

4214. يەنە تەمەخورلارغا يېقىن يولما،  
شۈبھىسىزكى، ئۇ ساڭا دۈشمەن بولىدۇ.

4215. ئەگەر ئۇ تەمەخور تەمە قىلغىنىغا ئېرىشسە،  
ئۇ سېنى ئاكام ۋە ئۇكام دەپ ئاتايدۇ.

4216. ئەگەر ئېرىشەلمىسە، يۈزىنى ئۆرۈيدۇ،  
توغۇلۇپ (سېنى) كۆرمىگەندەك ئۆزىنى يىراقلاشتۇرىدۇ.

4217. تەمەسىز يار - بۇرادەر ۋە دوست تۇتقىن،  
ئۇلارغا ئىشەنگىن ۋە قايغۇسىز ياشا.

4218. دوست، يار - بۇرادەر خۇشاللىق ۋە قايغۇدا،



ياخشلىق - يامانلىقتا كىشىگە ھەمدەم بولىدۇ.

4219. كۆپ خۇشاللىقنى خالايدىغان بولساڭ،

نان - تۇز يېگۈزگىن، ئوچۇق چىراي بول.

4220. بۇ ئىككى ئادەت كىشىلەرنى ئىللىتىدۇ،

ياخشى - يامان (كۈنلەر) دە ئۆز ئىشىنى كۆرسىتىدۇ.

4221. بىلىمدە بۇنىڭغا ماس كېلىدىغان سۆز ئېيتىلغان،

بۇ سۆزگە ئەمەل قىل، ئەي خۇش پېئىل:

4222. ”كىشىلەرگە ئوچۇق چىراي بىلەن نان - تۇز بەرگىن،

شېرىن سۆزلەر بىلەن يۈزۈڭنى يورۇق تۇت.

4223. كىشىلەرنى قۇل قىلىدىغان مۇشۇ ئىككى ئادەتتۇر،

بۇنىڭدىن باشقىسىنى تاپالمىدىم، تاپالساڭ، شۇنى قىل.“

4224. قارا، دۈشمەنمۇ ئىككى خىل بولىدۇ، (كىشىنىڭ)

دۈشمىنى بولسا، (ئۇنىڭغا) تۇزاق قۇرۇلدى، دېگەن سۆز.

4225. دۈشمەن بولغۇچىنىڭ بىرى - تەڭرىگە دۈشمەن بولۇپ،

بۇلار كاپىر دۈشمەنلەردۇر، بۇ ھامان دۈشمەندۇر.

4226. دۈشمەنلىكنىڭ يەنە بىرى - پايدا - زىيان ئۈچۈن

دۈشمەن بولۇپ، كىشىدىن ئۆچ ئېلىشقا ئۇرۇنىدۇ.

4227. كاپىر دۈشمەنگە قارشى قاتتىق جەڭ قىلىش كېرەك،

بۇ ئىشقا پىدائىي بولۇپ، جان - تەننى سەدىقە قىلىش لازىم.

4228. دۈشمەن پايدا - زىيان ئۈچۈنلا بولغان بولسا،  
پايداڭنى ئۇنىڭغا ئۆتۈنۈپ بېرىپ، ئۇنىڭ بىلەن ياراشقىن،  
ئەي سېخى.

4229. دۈشمەنگە پايدا يەتكۈزسەڭ، ئۇ، يېقىنلىشىدۇ،  
دۈشمەنلىك زىيىنى ئورنىغا، پايدىسى تېگىدۇ، بۇ ئېنىق.

4230. تېرىشىپ، دۈشمىنىڭنى يېقىن قىل، ياراشقىن،  
(شۇنداق قىلساڭ) سالامەت ياشايسەن، بېشىڭ ئامان بولىدۇ.

4231. دۈشمەنلىكتىن پايدا يوق، بۇنى ياخشى بىل،  
پايدىسى يوق ئىشقا قول تەگكۈزمە.

4232. ئۆز خىزمىتىڭنى (ياخشى) ئۆتە، ئۆزۈڭگە دۈشمەن تېپىۋالما،  
دۈشمەنلىك - كىشىنى مەڭ خىل دەردكە مۇپتىلا قىلىدۇ.

4233. كىشلەرنىڭ سەرخىلىنى تاللاپ دوست تۇت،  
دوست - بۇرادىرنىڭ ياۋۇز بولسا، كېيىن پۇشايمان قىلسەن.

4234. يېقىنلىشىش ئۈچۈن سەرخىل كىشىنى تاللىساڭ،  
بۇ تىلىكىڭگە ئىككى خىل ئادەم بىلەن يېتىسەن.

4235. بىرى، ئەسلى (تەبىئىتى) ياخشى، سەرخىل كىشى بولسا،  
مۇشۇنداقلارنى دوست تۇت، ئەي تاللانغان (كىشى).

4236. يەنە بىرى، تەقۋادار، خۇدانى بىلىدىغان ئادەمدۇر،  
بۇنداقلار (ھەقىقىي) كىشى بولۇپ، ئادەمگەرچىلىك قىلىدۇ.

4237. ئەنە شۇ ئىككى (خىل) كىشى بىلەن يېقىنلىق قىل،  
بۇلاردىن ساڭا ياخشى جاۋاب قايتىدۇ.
4238. يامانلىق بىلەن داڭق چىقارغان كىشىدىن يىراق تۇر،  
بۇ خىل كىشىلەرنىڭ خۇي - پەيلى نادان كېلىدۇ.
4239. نادانغا يېقىنلاشما، ئەي ئاق كۆڭۈل،  
دىققەت قىلغىنىكى، ئاق (نەرسىگە) قارا تېز يۇقىدۇ.
4240. ئالىم دانا ناھايىتى ياخشى تەلىم بەرگەن،  
بىلىملىك (بۇنى) ئوقۇسا چۈشىنىدۇ ۋە ئاڭ - پىكرى (ئېچىلىدۇ):
4241. ئەي ياخشى كىشى، يامانغا قېتىلما،  
قىلىقنىڭ ئاشۇ يامانغا ئوخشاش يامان بولۇپ قالىدۇ.
4242. ئەي يېتىلگەن، سەرخىل (كىشى)، ياۋۇزغا يېقىنلاشما،  
نامنىڭ ياۋۇز بولۇپ قالىدۇ، پۈتۈنلۈكۈڭ بۇزۇلىدۇ.
4243. يارىماس كىشىگە يېقىن يولما،  
يارىماسلىق ساڭا چاپلىشىپ، ياقاڭدىن ئالىدۇ.
4244. ياخشى دەپ ئاتالغان كىشىلەرنى كۆپ كۆردۈم،  
يامانغا ئارىلاشتى، ئىشلىرى بۇزۇلدى.
4245. كۆپلىگەن ياخشىلارنى كۆردۈم، (ئۇلار) يامان دوست ئۈچۈن  
تۆمبەتكە يولۇقۇپ، (ئۆزىنى) زورمۇزور يوقاتتى.

4246. بۇ بەگلەر ئۆيىنىڭ نامى "قارشى"① دەپ ئاتىلىدۇ،  
(چۈنكى) قارشىنىڭ ئىچىدىكىلەر بىر - بىرىگە قارىمۇقارشىدۇر.
4247. ئوردىدا كۆرەلمەسلىكلەر كۆپ بولۇپ تۇرىدۇ،  
قەيەردە كۆرەلمەسلىك بولسا، شۇ يەردە ئۇرۇش — (غۇۋغا)  
قوزغىلىدۇ.
4248. سېنىڭدىن ئۇلۇغلار سېنى كۆرەلمەيدۇ، (كەمسىتىدۇ)،  
سەن ئېتىباردىن چۈشۈپ پۇشايىمان يەيسەن.
4249. قارا، تەڭتۇشلىرىڭمۇ سېنى كۆرەلمەيدۇ،  
ياخشى (تەرەپلىرىڭ) كۆرۈنمەيدۇ، كۈندۈزۈڭ كېچە (بولۇپ)  
كۆرۈنىدۇ.
4250. سەندىن كىچىك (بولغانلار) ساڭا ھەسەت قىلىدۇ،  
كۆرەلمەسلىك بىلەن ياخشىلىقىڭنى تىلىمەيدۇ.
4251. شۇنداق بولغانلىقى ئۈچۈن ئوردا "قارشى" دەپ ئاتىلىدۇ،  
ئىككىسى قارشىلاشسا، بىرى ئۆلىدۇ.
4252. ئەي دىلىمنىڭ قۇياشى، سەن ئەمدى غەيرەت قىل،  
كىشىلەرگە ھەسەت قىلما، توغرا يۈرگىن.
4253. ھەسەتخورلۇق بىر كېسەلدۇركى، ئۇنى داۋالاشقا ئۇزۇن  
(ۋاقىت كېتىدۇ)،  
ئۇ ئۆزىنى يەيدۇ، ۋۇجۇدۇڭنى خورۇتىدۇ.

① "قارشى" — قەدىمكى ئۇيغۇر تىلىدا "ئوردا" "قارشى" دەپ ئاتىلاتتى.

4254. ياخشى - يامانلىقنىڭ ھەممىسى خۇدانىڭ ھۆكۈمىدۇر،  
خۇدا بەرگەننى ھەسەتخور ھەسەت قىلىپ تىيالماس.
4255. كىشىنى كۆرەلمەسلىكنىڭ ئاقىۋەت پايدىسى نېمە؟  
كىشىنى كۆرەلمىگۈچىلەرنىڭ ئاقىۋىتى ئۆزىنى كېسەل قىلىشتۇر.
4256. ھەممە كىشىگە قولۇڭدىن كېلىشىچە ياخشىلىق قىل،  
ساڭمۇ ياخشىلىق كېلىدۇ، شۈبھىلەنمە!
4257. بىراۋغا خۇشاللىق بولسا، سەنمۇ خۇشال بول،  
قايغۇ - ئەلەمگە يولۇقسا، سەنمۇ قايغۇرغىن.
4258. (شۇنداق قىلساڭ) ياخشى نامىڭ چىقىدۇ، سېنى ياخشى  
كۆرۈشىدۇ،  
ھەممە (كىشى) سەن بىلەن ئارىلىشىشقا ئالدىرايدۇ.
4259. قېرىنداش، ئۆزۈڭگە دۈشمەننى كۆپەيتمەسلىككە تىرىشقىن،  
قېرىنداش - دوستلارنى كۆپرەك تۇت.
4260. ئەگەر ساڭا (بىرى) دۈشمەن بولسا،  
بىخۇد بولما، تۇزىقىڭنى تەييار تۇت.
- \* 4261. دۈشمەنلىك بولۇپ، دۈشمىنى ئۈستىدىن  
غالب كەلگەن كىشى نېمە دەيدۇ، ئاڭلا:
4262. "دۈشمەنگە بىخۇد بولما، (ئۇ. ئىخا) يېقىنلاشما، نېرى تۇر،  
دۈشمەننى بىخۇدلاشتۇرۇپ، ئۇنى تورغا چۈشۈر.

4267. دۈشمەننى سىناپ كۆرىمەن دېمە، (ئۇنى) زور، ھەيۋەتلىك بىل تاياق تۇتقان دۈشمەنگە تۆمۈر قالقان ئىشلەت.

4264. دوست - بۇرادەرلىرىڭنىڭ ئېغىرىنى كۆتۈر، كۆڭلىنى ئايا، سۆزۈمنى ئۇنتۇما، بۇنى دائىم كۆز ئالدىڭدا تۇت.

4265. دوستۇڭ دۈشمەن بولۇپ قالسا، جېنىڭغا قەست قىلىدۇ، ياكى تېرىپ - توپلىغان مال - دۇنيالىرىڭغا (قەست قىلىدۇ).

4266. (چۈنكى) دوستۇڭ ئىچ - تېشىڭنى بىلىدۇ، ئىچ - تېشىڭنى بىلگەن كىشى نەرسەڭنى ئالىدۇ.

4267. خالسا، مال - دۇنيالىرىڭغا قول تەگكۈزىدۇ، خالسا، جېنىڭغا (خەۋپ) يەتكۈزىدۇ، يىلىكىڭنى (شورايدۇ).

4268. ئۆزۈڭنى ئۆزۈڭ قانچىلىك قوغدىساڭ، دوستۇڭ (نىمۇ) شۇنداق قوغدا، سۆز تامام.

4269. دوست تۇتۇش ئاسان، قوغداش قىيىن، دوست بولماق ئاسان، ياراشماق قىيىن.

4270. دۈشمىنىڭ بار ئىكەن، تەن - جېنىڭنى قوغدا، دۈشمەنلىك كىشىلەرنىڭ قۇتۇلمىقى ئازدۇر.

4271. ئىككى تۈرلۈك كىشىگە قېتىلما، يىراق تۇر، قېتىلىدىڭمۇ، قاراپ تۇرۇپ ماجىرا تۇغدۇرىدۇ.

4272. بىرى تۆھمەتخور، چېقىمچىلىق قىلغۇچى،

يەنە بىرى ئىككى يۈزلىمىچى، تەمەخور.

4273. يەنە، مەيخورنى دوست تۇتما،  
ئۇ ۋاپا قىلمايدۇ، كۆڭلۈڭنى زېدە قىلىدۇ.

4274. ئۆز پايدىسىنىلا تىلەيدىغان دوستقا كۆڭۈل بەرمە،  
پايداڭ تەگمىسە دۈشمەن بولىدۇ، (ئۇنىڭدىن) ۋاز كەچ.

4275. (كىشىلەر) ساڭا يېقىنلىق قىلىپ تۇرسۇن دېسەڭ،  
سورالغۇچى بولغىن، (ئۇلاردىن) سورىما، سۆز بىلەن  
ھاجىتىنى راۋا قىل.

4276. خۇشال ھاياتقا ئېرىشەي دېسەڭ،  
كىشىگە ھەسەت قىلماسلىققا غەيرەت قىل، ھوشيار بول.

4277. دۈشمەنلىرىڭنى تامامەن (ئۆزۈڭگە) قۇل قىلىمەن دېسەڭ،  
ساپ ئالتۇنلىرىڭنى تۆكۈپ سەرپ قىل، ساقلىدىن تۇت.

4278. يېقىنلىرىڭنى يىراقلاشتۇرۇشنى خالىساڭ،  
نېمە سورىسا بەرمە، قوپال سۆزلە.

4279. ئۈزۈنراق ياشاشنى خالايدىغان بولساڭ،  
سېخىي بول، (باشقىلاردىن) تۈز - تائامىڭنى ئايما.

4280. كۆپچىلىككە ئۈزۈڭنى ياخشى كۆرسىتىشنى خالىساڭ،  
دىلىڭ بىلەن تىلىڭنى بىرلەشتۈر، شېرىن سۆز قىل.

4281. ئۈزۈڭ قەدىرلىك بولاي دېسەڭ،

- باشقىلارنىمۇ قەدىرلە، ئەي خۇش پېئىل.
4282. تامامەن باي بولاي دېسەڭ، روشەنكى،  
بارىغا قانائەتچان بول، (ئۆز) ئۈلۈشۈڭگە ئىگە بولسەن.
4283. دائىم كىشىلەرنىڭ ماختىشىنى خالساڭ،  
ياخشى قىلىقلارنى قىل، يۈزۈڭنى يورۇق تۇت.
4284. ئېسىل كىشىلەر ئەنە شۇنداق بولىدۇ،  
ئادەمگە ئادەمگە چىلىك قىلىش ئادەمىلىكىنىڭ بەلگىسىدۇر.
4285. كىشىلەرنىڭ ئەسلىنى بىلمەكنى خالساڭ،  
(ئۇنىڭ) ھەرىكىتىگە قارىغىن، شۇ زامان مەلۇم بولىدۇ.
- \* 4286. سۆزىنى مەنىسى بىلەن شاھىت قىلغۇچى  
شائىر بۇ بېيىتنى بەك ياخشى ئېيتقان:
4287. "كىشىنىڭ ئەسلىنى ئوچۇق بىلمەكچى بولساڭ،  
(ئۇنىڭ) دىلى، تىلى ۋە ھەرىكىتى بۇ ئىشقا دەلىل بولىدۇ.
4288. قىلىقلىرى ياخشى بولسا، دىلى (ۋە) تىلى توغرىدۇر،  
روشەنكى، بۇ، ئۇنىڭ ئەسلى — زاتىغا گۇۋاھچىدۇر."
4289. ئەي ئەسلى پاك، ئەدەپسىزلەرگە قېتىلما،  
يۈز — ئابرويۇڭنى پۈتۈنلەي تۆكۈدۇ.
- \* 4290. ئەدەپ — قائىدىلىك، ئەدەپسىزلەردىن يىراق تۇرغان،  
ئەقىللىق كىشى نېمە دېگەن، ئاڭلا:



4291. بئەدەپكە قېتىلما، مۇلايىم، سىلىق بول،  
ئەي ئوغلان، بارچە جاڭجال ئەدەپسىزلەردىن كېلىدۇ.
4292. يەنە جاھىل - تەرسالار بىلەن بەك يېقىن بولما،  
ئەگەر جەھلى تۇتۇپ قالسا، يېقىنلىق ھۆرمىتىنى بۇزىدۇ.
4293. كۆڭۈل سىرىڭنى، سۆزلىرىڭنى ھەركىمگە ئېچىۋەرمە،  
ئەگەر ئاجىساڭ، ئۆزۈڭ مۇشەققەت چېكىسەن.
4294. يېقىنلىقنىڭ بارغانسېرى ئۈستۈن بولۇشىنى خالىساڭ،  
تەمەگەرلىكتىن خالىي بولۇپ ياشا، ئەي دانا.
4295. ئەگەر دائىم يۈزۈڭ يورۇق بولۇشىنى ئارزۇ قىلساڭ،  
توغرا بول، (ئاندىن) بەختلىك بولۇپ، ھۆزۈر ئىچىدە  
ياشايسەن.
4296. ئۆزۈڭنىڭ ھەم سۆزۈڭنىڭ ئۇزاق (ئىناۋىتىنى) خالىساڭ،  
قولۇڭنى قىسقا تۇت، (ھەرئىشقا ئارىلاشما)، ئۆزۈڭ  
ئامان بولسەن.
4297. دائىم ئابىرۇيلۇق بولاي دېسەڭ،  
ھەرقاچان ئېغىزىڭدىن يالغان سۆزلەرنى چىقارما.
4298. دۆلەت قەيەردە باش كۆتۈرسە،  
سەن ئۇنىڭغا ماسلاشقىن، ئەي ياخشى كىشى.
4299. دۆلەت بىلەن ئۆچەكەشمە، يارىشىپ ئۆت،  
ياراشمىساڭ، دۆلەت ئېشىڭنى ئوڭا قىلىدۇ.

4300. ئەگەر سۆزۈڭنىڭ ئۆتكۈر بولۇشىنى خالىساڭ،  
سورىغاندا جاۋاب بەر، (سۆزۈڭ) توغرا، چىن بولسۇن.
4301. قۇرۇق سۆزنى قىلما، كىشىنى (كىشىگە) چاقما،  
ئۇششاق سۆز تاراتما، (ۋە) ئاداۋەت ساقلىما.
4302. سۆز (شىددەتلىك) بورانغا ئوخشايدۇ، كۆڭۈلنى ئاغرىتىدۇ،  
كىشىنىڭ كۆڭلى ئاغرىسا، ساڭا دۈشمەنلىك قىلىدۇ.
4303. ئۆزۈڭدىن ئۇلۇغلارنىڭ سۆزىنى رەت قىلما،  
جاۋاب بېرىدىغان يەردە قوپال سۆزلىمە.
4304. ئۇلۇغلارنى قەدىرلە، ھۆرمىتىنى ساقلا،  
ساڭمۇ ئۇلۇغلۇق نېسىپ بولىدۇ، بەخت يۇقىدۇ.
4305. ساڭا تەڭتۇش بولغانلار بىلەن ئارىلىشىپ، بېرىش - كېلىش قىل،  
قېتىلىپ - قوشۇلۇپ، ئېلىم - بېرىم قىلىپ تۇر.
4306. باشقىلار سېنى ھەقىقىي قەدىرلىسە، سەنمۇ قەدىرلە،  
خورلىسا، (سەنمۇ) خورلا، يېقىن بارما.
4307. قانداق قىلسا، سەنمۇ شۇنداق قىل،  
(ساڭا) شېرىن سۆزلىسە، شېرىن سۆزلە.
4308. ھەممە ياخشىلىقلارغا (نەسبەتەن) سەنمۇ ياخشى ئادەم بول،  
يامانغا يامان بول، ياماننىڭ خىلى - يامانلىقتۇر.
4309. قانۇن - قانۇنلارنى بىلگەن، قانۇن - قانۇنلار بىلەن

خەلقىنى ئىدارە قىلغان كىشى بەك ياخشى ئېيتقان:

4310. "سېنى 'سز' دېسە، (سەنمۇ) ئۇنى 'سز' دېگىن،  
جاۋاب بەرگەندە ئۇنىڭدىنمۇ ياخشىراق سۆزلە.

4311. تاغ چوققىسىنىڭ ئەكس ساداسىدىن قېلىشمىغىن،  
سېنى 'سەن' دېسە، ئۇنى 'سەن' لىگىن."

\* \* \*

4312. قارا، ئەسكەر - خادىملار بىلەن بولىدىغان سۆھبەت شۇنداق  
بولدۇ،  
ئارىلىشىشنى خالساڭ، ئامال - چارىسى شۇدۇر.

4313. مانا مەن سۆزلەپ بەردىم، سەن ئاڭلىدىڭ،  
(بۇنى) كۆڭلۈڭدە تۇت، سۆزۈڭنى ئۇزارتما.

### ئودغۇرمىشنىڭ ئۆگدۈلمىشكە سوئالى

4314. ئودغۇرمىش جاۋاب بېرىپ، شۇنداق دېدى:  
(ئېيتقانلىرىڭنى) مەن ئاڭلىدىم، ئەي كۆڭلى تۈز.

4315. بۇنىڭدىن باشقا يەنە بىر سۆزۈم بار،  
ئۇنىمۇ ئېيتىپ بەر، ئەي كۆركەم چىراي.

4316. بۈگۈن مەن شەھەر - كەنتكە كىرىپ،  
خەلققە ئارىلىشىپ، قېتىلىپ يۈرۈشۈم كېرەك.

4317. ئۇلار بىلەن قانداق مۇناسىۋەتتە بولۇش كېرەك،  
سۆزۈڭنى داۋاملاشتۇرۇپ، بۇنىمۇ سۆزلەپ بەر.

### ئۆگدۈلمىشنىڭ ئودغۇرمىشقا جاۋابى

4318. ئۆگدۈلمىش جاۋاب بېرىپ، شۇنداق دېدى:  
بۇ — ھەقىقەتەنمۇ زۆرۈر، ئەي خۇلقى گۈزەل.

4319. مەندىن زۆرۈر سۆزنى سورىدىڭ،  
بۇنى ساڭا ئېيتىپ بېرەي، ئاڭلا.

ئۆگدۈلمش ئودغۇرمشقا ئاۋام خەلق بىلەن قانداق  
مۇناسىۋەتتە بولۇش كېرەكلىكىنى ئېيتىدۇ

4320. ئاۋام خەلقنىڭ خۇي - پەيلى تامامەن باشقىچە بولىدۇ،  
بىلىمى، ئەقىل - پاراستى خۇي - پەيلىگە يارىشا بولىدۇ.
4321. ئاۋام خەلق ئۆرپ - ئادەتكە رىئايە قىلمايدۇ،  
مۇناسىۋەتتە ئەدەپ - قائىدىنى بىلمەيدۇ.
4322. ۋە لېكىن بۇلارسىز ھېچقانداق ئىش پۈتمەيدۇ،  
تېلىڭ بىلەن ياخشى سۆز قىلغىن، لېكىن (ئۇلار بىلەن) دوست  
بولما.
4323. ئاۋامنىڭ قىللىقلىرىنىڭ ھەممىسى قاپقارا بولىدۇ،  
سەن ئۆزۈڭنى قارا قىلما، (ئۆزۈڭنى) ئايا.
4324. ئاۋام خەلق باشباشتا، ھەرىكىتى ئۈرۈكۈگەك بولىدۇ،  
(قىلغان) ھەممە ئىشىمۇ ھەرىكىتىدەك بولىدۇ.
4325. يېيىشىلا بىلىدۇ، قورسىقى تويىسلا بولىدۇ،  
ئۇلارنىڭ گالدىن باشقا قايغۇسى يوق.
- \* 4326. ئاۋام خەلقنىڭ خۇي - پەيلىنى سىناپ سۆزلىگەن،

يولۇچى كىشى نېمە دەيدۇ، ئاڭلا:

4327. ئاۋامنىڭ ھەممە قاينغۇسى قورساق ئۈچۈندۇر،  
خەلقنىڭ ھەممە ئاۋارىچىلىقى گال ئۈچۈندۇر.
4328. گال ئۈچۈن نۇرغۇن خەلق ئۆلگەن،  
(ئۇلار) قارا يەر تېگىدە ئۆچمەنلىك ئوتى (ئىچىدە) كۆيۈپ  
ياتماقتا.
4329. ئاۋامنىڭ قورسىقى تويىسا، تىلى ئۇزۇرايدۇ،  
بېسىپ، قاتتىق باشقۇرمىسا، ئەركىنلىككە ئىنتىلىدۇ.
4330. ئەي قېرىنداش، ئۇلارغىمۇ ئارىلاشقىن،  
ئۇلارغا يېمەك - ئىچمەك، ئاش - تائام بېرىپ تۇر.
4331. تىلىڭ بىلەن يۇمشاق سۆزلە، نېمە سورىسا بەر،  
بەرگەن ئالىدۇ، ئۇنىڭ پايدىسىنى كۆرىدۇ.
4332. كۆپ سۆزلىمە سەۋرچان بول، تىلىڭنى بايقا،  
كۆپ سۆزلەنگەن سۆزنىڭ ئىناۋىتى ئاز بولىدۇ.
- \* 4333. تىلىنى چىڭ تۇتقان، ئۆزىنى بېسىۋالغان  
بىلىملىك كىشى نېمە دەيدۇ، ئاڭلا:
4334. "ھەممە سۆزنى سۆز دەپ تىلىڭدىن چىقارما،  
كېرەكلىكىنى بىلىپ، ئويلىنىپ، ئېھتىيات بىلەن سۆزلە.
4335. ئەقىل - پاراسەتلىكلەرنى كۆزدۈمكى، (ئۇلار) ئاز سۆزلىدى،  
(شۇنداقتىمۇ) كۆپ سۆزلىدىم، دەپ يىللار بويى پۇشايىمان  
قىلدى."

## ئەلى ئەۋلادى بىلەن مۇناسىۋەت قىلىش ھەققىدە

4336. ئەسكەر - خىزمەتچىلەردىن باشقا ۋە بەگ خادىملىرىدىن تاشقىرى مۇناسىۋەت قىلىدىغان كىشىلەر مۇنۇلاردۇر، ئەي قېرىنداش:

4337. بۇلاردىن بىرى - پەيغەمبەر ئەۋلادى بولۇپ،  
بۇلارنى ھۆرمەت قىلساڭ، بەخت - سائادەت تاپسەن.

4338. بۇلارنى چىن كۆڭلۈڭدىن بېرىلىپ، تازا ياخشى كۆرگىن،  
ئۇلارغا (ماددىي) نەرسىلەر بىلەن ياخشىلىق قىل، يوقلاپ تۇر.

4339. بۇلار ئەھلى بەيت<sup>①</sup>، پەيغەمبەرنىڭ قېرىنداشلىرىدۇر،  
ئەي قېرىنداش، ئۇنى پەيغەمبەر ھەققى ئۈچۈن ياخشى  
كۆرگىن.

\* 4340. ئېغىزىدىن قاملاشمىغان سۆز چىقمىسىلا،  
ئۇلارنىڭ ئىچى - تېشى، ئىش - ھەرىكىتىنى سۈرۈشتۈرمە.

① بەيت - بەيتۇللادىن كەلگەنلەر ئەۋلادى، دېگەن مەنىدە.

دانا، ئالىملار بىلەن مۇناسىۋەت قىلىش ھەققىدە

4341. يەنە بىر تەبىقە - دانالار (ۋە) ئالىملاردۇر،  
ئۇلارنىڭ ئىلمى خەلقنىڭ يولىنى يورۇتىدۇ.
4342. ئۇلارنى بەك ياخشى كۆرۈپ، سۆزىنى قەدىرلە،  
ئاز - كۆپ بولسىمۇ ئۇلارنىڭ بىلىمىنى ئۆگەن.
4343. ئۇلار يارايدىغان ۋە يارىمايدىغان (ئىشلار) نى ئايرىپ،  
چۈشىنىپ، توغرا يول تۇتىدىغان پاك كىشىلەردۇر.
4344. زېھن قويۇپ ئىلىملىرىنى ئۆگەن، بىلگەنلىرىنى بىلىۋال،  
(ماددىي) نەرسىلەر بىلەن ياخشىلىق قىل، قوغدا، تىل تەڭگۈزمە.
4345. بۇلار ھەقىقەت، دىننىڭ تايانچىدۇر،  
ئۇلارنىڭ بىلىمى چىن شەرىئەتنىڭ ئاساسىدۇر.
4346. دۇنيادا ئالىم - دانالار بولمىغان بولسا،  
يەردە مېۋە تىكىلىپ، زىرائەت ئۈنمىگەن بولار ئىدى.
4347. ئۇلارنىڭ ئىلمى خەلققە مەشئەل بولدى،  
كېچىدە مەشئەل يورۇسا، يولۇچى ئازمايدۇ.
4348. ماللىرىڭدىن بەھرىمەن قىل، شېرىن سۆزلە،



ئاش - تائام يېگۈزگىن، كۈلۈپ خىزمىتىنى قىل.

4349. قوپال سۆز قىلما، كايما، ئەيمىنىپ (مۇئامىلە قىل)،  
(قوپال سۆز) ئۇلارنىڭ ۋۇجۇدىنى زەھەرلىگۈچى ئوغدۇر.

4350. تىلىك (بىلەن) قوپاللىق قىلما، كايما، ئاش - تائام يېگۈز،  
ئۇلارنى قەدىرلە، ئىززەت قىل، كۆتۈر.

4351. ئىلىملىرىنى ئاڭلا، (ئەمەلدە) ئىشلەت، غەيۋەت قىلما،  
مىجەز - خۇلقىنى، ئىش - ھەرىكەتلىرىنى يامان دېمە.

4352. ئۇلاردىن ساڭا كېرەك بولىدىغىنى ئىلىمدۇر،  
(ئۇلار) ھەقىقەتكە يېتىشنىڭ يولىنى ئېيتىپ بېرىدۇ.

4353. بۇلارنى (گويا) قوي پادىسىنىڭ سەركىسى، دەپ ھېسابلا،  
(سەركە) قوي پادىسىنى باشلاپ، توغرا يول بىلەن ماڭدۇ.

4354. بۇلار بىلەن ئارىلاشقىن، ياخشى ئۆت،  
ئىككى دۇنيالىقتا ساڭا بەخت يار بولىدۇ.

### تېۋىپلار بىلەن مۇناسىۋەت قىلىش ھەققىدە

4355. بۇلاردىن باشقا يەنە بىرقانچە تەبىقە بار،  
دېققەت قىلىنسا، بىلىمدە (بىر - بىرىدىن) پەرق قىلىدۇ.

4356. ئۇلاردىن بىرى تېۋىپلاردۇر،  
بارلىق ئاغرىق - سىلاقلارغا ئۇ شىپاگەردۇر.

4357. بۇ كىشىلەرمۇ ساڭا بەك كېرەكلىك (كىشىلەر)،  
ئۇلارسىز ھايات ئوڭۇشلۇق بولمايدۇ.

4358. ئادەم ياشايدىكەن، ئاغرىپمۇ قالىدۇ،  
كېسەلنى تېۋىپ كۆرسە دورا بىلەن داۋالايدۇ.

4359. قارا، كېسەللىك ئادەم ئۈچۈن ئۆلۈمنىڭ قولىدىشىدۇر،  
ئۆلۈم كىشىگە ھاياتلىققا ئوخشاشلا خاستۇر.

4360. بۇلارنىمۇ (ئۆزۈڭگە) يېقىن تۇت، ياخشى (كۆر)،  
بۇلار كېرەكلىك كىشىلەردۇر، ھەققىنى قوغدا.

### ئەپسۇنچىلار بىلەن مۇناسىۋەت قىلىش ھەققىدە

4361. بۇلاردىن كېيىن ئەپسۇنچىلار تۇرىدۇ،  
شامال دارىغان، جىن تەگكەن كېسەللەرنى ئۇلار داۋالايدۇ.

4362. بۇلارغىمۇ ئارىلىشىش كېرەك،  
شامال دارىغان، جىن تەگكەن كېسەللەر ئۈچۈن (ئۇلارنى)  
چاقىرىش كېرەك.

4363. ئەگەر ساڭا (ئۇلارنىڭ) پايدىسى تەگسۇن دېسەڭ،  
ئۇلارغىمۇ ياخشى مۇئامىلە قىل، ئەي مەرد يىگىت.

4364. تېۋىپلار ئەپسۇنچىلارنىڭ سۆزىگە ئىشەنمەيدۇ،  
ئەپسۇنچىلار (مۇ) تېۋىپلاردىن يۈز ئۆرۈيدۇ.

4365. ئۇ (تېۋىپ) دەيدۇ: دورىنى بېسە، كېسەل شىپا تاپىدۇ،  
بۇ (ئەپسۇنچى) دەيدۇ: تۇمار ئاسسا، جىنلار قاچىدۇ.

چۈش ئۆرۈگۈچلەر بىلەن بولغان مۇناسىۋەت  
ھەققىدە

4366. يەنە بىر بىلىم — چۈش (ئۆرۈش) ئىلىمدۇر،  
چۈش كۆرۈلسە ئۆرۈگۈچى ياخشى يول ئاچىدۇ.
4367. ئادەم ئۇخلىسا، چۈش كۆرىدۇ، بۇ چۈشنى  
ئۆرۈشنى بىلسە، دېگىنى دەرھال بولىدۇ.
4368. چۈش ئۆرۈگۈچى چۈشنى ياخشىلىققا ئۆرۈسە،  
چۈشى ياخشى بولۇپ چىقىدۇ، ئاقىۋىتى خۇشاللىق بولىدۇ.
4369. ئەگەر چۈشى مەنسىز ۋە بەك يامان بولسا،  
كەمبەغەلگە سەدىقە بېرىپ، جان — تەننى ساقلاش كېرەك.
4370. قارا، چۈش ئىلمى جەھەتتە مېھرىبان خۇدا  
بەندىلىرىگە ياخشىلىق كۆزلەپ، ئايەتلەر ئاتا قىلدى.
4371. (كىشىنىڭ) چۈشى ياخشى بولسا، خۇشال بولۇش،  
يامان بولسا، ئورنىدىن تۇرۇپ، ئاللاغا سىغىنىش كېرەك.
4372. كەمبەغەلگە پۇل، نەرسە — كېرەك سەدىقە قىلسا،  
خۇدا ئاندىن بالا — قازانى توسايدۇ.

4373. چۈش ئۆرۈگەندەك بولىدۇ، چۈشنى ياخشى ئۆرۈش كېرەك،  
ئەي چۈش ئۆرۈگۈچى، چۈشنى ئىنچىكە مۇلاھىزە قىل.

4374. شۇنداق قىلغاندا، چۈش ياخشى ئۆرۈلگەن بولىدۇ،  
بىلىملىك، مېھرىبان (كىشىلەرلا) ياخشىلىققا (ئۆرۈيدۇ).

4375. ئەي قېرىنداش، بۇلارغىمۇ ياخشى مۇئامىلە قىلغىن،  
ئۇلارنى خالىساڭ قېرىنداش قىل، خالىساڭ دوست تۇت.

## مۇنەججىملەر بىلەن مۇناسىۋەت قىلىش ھەققىدە

4376. بۇنىڭدىن كېيىنكىسى — مۇنەججىملاردۇر،  
دېققەت قىلىنسا، بۇ بەك نازۇك يولدۇر.
4377. يىل، ئاي، كۈنلەرنىڭ ھېسابىنى شۇلار قىلدۇ،  
ئەي قۇدرەتلىك، بۇ ھېساب (ئىشلىرى) بەكمۇ زۆرۈر.
4378. (ئۇنى) بىلەي دېسەڭ، ھەندەسەنى ئۆگەن،  
شۇنىڭدىن كېيىن (ساڭا) ھېساب ئىشكى ئېچىلىدۇ.
4379. كۆپەيتىش ۋە بۆلۈشنى ئوقۇغىن، كەسىرنى پۈتۈن بىل،  
بۇ كامالەتكە يەتكەنلەر ئۈچۈن بىر ئىمتىھان ھېسابلىنىدۇ.
4380. مەيلى قوشۇش بولسۇن، مەيلى ئېلىش بولسۇن تولۇق بىلسەڭ،  
ئاندىن يىلتىزدىن چىقىرىشنى باشلىيالايسەن.
4381. يەنە قوشۇش، ئېلىشنى، مۇساھەتنى<sup>①</sup> ئۆگەن،  
يەتتە قەۋەت پەلەكنى بىر تال چۆپتەك ئاللىقىڭدا تۇتالايسەن.
4382. ئۇنىڭدىن قالسا، ئەلجەبر<sup>②</sup> ئوقۇغىن،

① مۇساھەت — ترىگونومېتىرىيە.  
② ئەلجەبر — ئالگېبرا.

ئاندىن ئوقلىدىس<sup>①</sup> ئىشكىنى چۈشىنىپ قاق.

4383. مەيلى بۇ دۇنيانىڭ ياكى ئاخىرەتنىڭ ئىشلىرى بولسۇن،  
دانالار ھېساب بىلەن پەرقلەندۈرۈپ قىلىدۇ، بۇنىڭغا ئىشەن.

4384. ھېساب بۇزۇلسا، بۇ دۇنيانىڭ ۋە ئاخىرەتنىڭ ئىشمۇ  
ئۇنىڭ بىلەن تەڭلا بۇزۇلىدۇ، ئەي ياخشى كىشى.

4385. ھەرقانداق ئىشنى قىلىشنى خالىساڭ،  
ياخشى ۋە يامان بەيتنى سوراڭ كېرەك.

4386. كۈن، ئاينىڭ قۇتلۇقى ۋە قۇتسىزى بار،  
(ئۇنى) سورا، قۇتلۇقىنى تۇت، ئەي ئادەملەر ياخشىسى.

4387. بىلىملىك مويىسىپت بەك ياخشى ئېيتقان،  
يۈر، ئىشكىنى بىلىملىكتىن سوراڭ قىل.

4388. ئادەم ئىشنى بىلىم بىلەن باشلىسا،  
ھەممە ئىشىدا تىلىكىگە يېتىدۇ، دەپ ھېسابلا.

4389. ھەممە ئىشتا ئالدى بىلەن بىلىم پايدا كەلتۈرىدۇ،  
بىلىمدە كەينىدە قالسا، ئىشقا قول قىسقىلىق قىلىدۇ.

4390. سۆزنى (مۇنەججىمدىن) سورا، لېكىن دەرھال ئىشىنىپ كەتمە،  
بىلگۈچى خۇدادۇر، بۇنى (ئېسىڭدە) چاڭ تۇت.

4391. بۇلار بىلەنمۇ ياخشى مۇئامىلە قىل، چىقىشىپ ئۆت،  
سۆزنى رەت قىلما، دىلىنى رەنجىتمە.

---

① ئوقلىدىس — قەدىمكى يۇنان ماتېماتىكى، ئاسترونوم، پەيلاسوپ. ئەسلى ئىسمى ئىركلىد.

### شائىرلار بىلەن مۇناسىۋەت قىلىش ھەققىدە

4392. ئۇنىڭدىن كېيىن شائىرلار — سۆز تىزغۇچىلارمۇ بار،  
(ئۇلار) كىشىلەرنى ماختىغۇچى ۋە سۆڭكۈچىلەردۇر.
4393. بۇلارنىڭ تىلى قىلىچتىنمۇ ئۆتكۈررەك،  
تەپەككۈر قىلىش يولى قىلدىنمۇ نازۇكراقتۇر.
4394. چوڭقۇر ۋە نازۇك (مەنىلىك) سۆزلەرنى چۈشىنىپ دېسەڭ،  
سۆزنى ئۇلاردىن ئاڭلا، ئاندىن چۈشىنىسەن.
4395. كۆڭۈل قويۇپ قارىساڭ، ئۇلار دېڭىزغا چوڭقۇر چۆكۈپ،  
گۆھەر، ئۈنچە — ياقۇت تېرىپ چىققۇچىلارغا ئوخشايدۇ.
4396. ئۇلار ماختىسا، ماختىشى (دەرھال) ئەلگە يېپىلىدۇ،  
ئەگەر سۆكسە، كىشىنىڭ نامى يامان بولۇپ قالىدۇ.
4397. ئەي قېرىنداش، بۇلارغا ئېھتىيات بىلەن ياخشى مۇئامىلە قىل،  
بۇلارنىڭ تىلىغا ئىلىنما، دوستۇم!
4398. ئەگەر سەن ياخشى مەدھىيىنى خالىساڭ،  
بۇلارنى خۇشال قىل، سۆز تامام.
4399. نېمە سورىسا، ئۇلارغا ھەممىنى بەر،  
بۇلارنىڭ تىلىدىن ئۆزۈڭنى سېتىۋال.



## دېھقانلار بىلەن مۇناسىۋەت قىلىش ھەققىدە

4400. قارا، تېرىقچىلار (دېھقانلار) مۇ بىر تەبىقىدۇر،  
بۇلار ئىنتايىن كېرەكلىك كىشىلەردۇر.
4401. بۇلار بىلەنمۇ ئارىلاشقىن، مۇناسىۋەت قىلغىن،  
تاماق جەھەتتە غەمسىز ياشا.
4402. ھەربىر قىمىرلىغان (جان) بۇلاردىن مەنپەئەت ئالىدۇ،  
ھەممىسىگە يېمەك - ئىچمەكتىن ھالاۋەت يېتىدۇ.
4403. بارلىق نەپەس ئالغۇچىلار، ئاچلار ۋە توقلار -  
تىرىك جانلارنىڭ ھەممىسى بۇلارغا موھتاجدۇر.
4404. شۈبھىسىزكى، بۇ كىشىلەر ساڭمۇ كېرەك،  
شۇلار ئارقىلىق گال ئىشلىرى ھەل بولىدۇ.
4405. ئەي قېرىنداش، بۇلار بىلەنمۇ مۇناسىۋەت قىل،  
تامىقىڭ پاك، ئېشىڭ ھالال بولسۇن.
- \* 4406. ھەرقانداق ئىشتا ئېھتىياتلىق - تەدبىرلىك بولغان،  
تەۋادار كىشىلەرنىڭ سەرخىلى نېمە دەيدۇ، ئاڭلا:

4407. ئەستايدىل توغرا يول تۇتۇشنى خالساڭ،  
گېلىڭنى پاك تۇت، ئەي خۇش پېئىل.

4408. ھەقىقىي بىر تەقۋادار بولاي دېسەڭ،  
پېمەك - ئىچمىكىڭ ۋە كىيىم - كېچىكىڭ ھالادىن پۈتسۇن.

4409. كەمبەغەل بولماي، باي بولاي دېسەڭ،  
ھەرگىز زىنا قىلما، ئۆزۈڭنى قاتتىق تۇت!

4410. (دائىم) قەدىر - قىممەتلىك بولاي دېسەڭ،  
پېتنە - پاساتلارغا قوشۇلما، ئەي خۇشخۇي.

4411. پېتنە - پاسات (ھەر ئىشنىڭ) نېگىزىنى بۇزىدۇ،  
پېتنە - پاسات ياخشى (ئىشلارنى) ئىزدىن چىقىرىدۇ.

4412. پېتنە - پاسات يېتىشكەن بەختنى قاچۇرىدۇ،  
پېتنە - پاسات ئۆچكەن ئوتنى تۇتاشتۇرىدۇ.

\* 4413. (ھەر) ئىشقا بىلىم بىلەن قول يەتكۈزگەن،  
قىلىقلىرى گۈزەل (كىشى) ناھايىتى ياخشى ئېيتىپتۇ؛

4414. "پېتنە - پاساتنىڭ ئەتراپىدا يۈرمىگىن، ئۇنىڭغا يېقىنلاشما،  
پېتنە - پاسات قەيەردە بولسا، شۇ يەردە خارلىق بولىدۇ.

4415. پېتنە - پاسات (بار يەردە) دۆلەت تۇرمايدۇ، قاچىدۇ،  
ئەگەر تۇرسا، ھەيران قالما، ئۇ بىر كېچىلىك مېھمان  
(خالاس)."

4416. تېرىقچى كىشىلەرنىڭ قولى كەڭ كېلىدۇ،

خۇدا بەرگەنلىكتىن كۆڭلىنى كەڭ تۇتىدۇ.

4417. ھەممە قىمىرلىغۇچىلار يەر يۈزىدىن رىزىقىنى تاپىدۇ،  
يۈرگۈچىلەرنىڭ ئاش - بوغۇز، ئۇچارقاناتلار دان.

4418. سەن بۇلارغا قوشۇلۇپ، ئارىلىشىپ يۈرگەن،  
ياخشى سۆز قىل، يۈزۈڭنى ئوچۇق تۇت.

## سودىگەرلەر بىلەن مۇناسىۋەت قىلىش ھەققىدە

4419. بۇلاردىن كېيىنكىسى سودىگەرلەردۇر،  
(ئۇلار) سودا بىلەن تىنمايدىغان تاپاۋەتچىلەردۇر.
4420. ئەقلى ۋە دىلىنى خۇداغا تاپشۇرۇپ،  
ياشاش ئۈچۈن دۇنيا كېزىپ يۈرىدۇ.
4421. ئۇلارغا ئارىلاشقىن، بېرىش - كېلىش قىلغىن،  
نېمە سورىسا بەرگىن، ئېلىم - بېرىم قىلغىن.
4422. دۇنيا(دا) ئارزۇ قىلىدىغان (نەرسىلەر) -  
خەلق گۈزەللىكى (زىبۇ - زىننەتلىرى)، تاللانغان ياخشى نەرسىلەر  
ئۇلاردا بار.
4423. شەرقتىن غەربكىچە كېزىپ يۈرۈپ،  
سەن ئارزۇ قىلغان نەرسىلەرنى ئېلىپ كېلىدۇ.
4424. مىڭ تۈرلۈك تاۋار - دۇردۇن، دۇنيانىڭ قىممەت (نەرسىلىرى)  
شۇلاردا بولىدۇ، ئەي بىلىملىك سېخىي.
4425. جاھان كەزگۈچى سودىگەر بولمىغان بولسا،  
قارا سۆسەر جۇۋىنى قاچان كىيەلەيتتىڭ؟

4426. قىتان كارۋىنى (يوللاردا) كارۋان چېگىنى تۈزۈتمىغان بولسا،  
تۈمەن خىل تاۋارلار قاياقتىن كېلەتتى؟
4427. سودىگەر (جاھان) كېزىپ يۈرمىگەن بولسا،  
ئۈنچە - مارجان تىزىقلىرىنى كىممۇ كۆرەلەيتتى؟
4428. ساناۋەرسە، بۇنداق (ئىشلار) بەك كۆپ،  
سۆز ئۇزۇن بولمىسۇن، دەپ تىلىمنى يىغدىم.
4429. سودىگەرلەرنىڭ ھەممىسى ئەنە شۇنداق بولىدۇ،  
ئۇلارغا ئارىلىشىپ، ئىشكىگىنى ئوچۇق تۇت.
4430. ئۇلارغا ناھايىتى ياخشى مۇئامىلە قىلىشقا تىرىشقىن،  
ئىشەنگىنىكى، ياخشى نامىڭ يىراقلارغا كېتىدۇ.
4431. قارا، دۇنيادا نام تاراتقۇچىلار ئاشۇلاردۇر،  
يامان، ياخشىنى دۇنياغا يايغۇچىلار (مۇشۇلاردۇر).
4432. ساڭا ئازدۇر - كۆپتۈر نەرسىلەرنى سوۋغا قىلسا،  
جاۋابەن (بەدەل) قايتۇرۇپ، كۆڭلىنى خۇشال قىلىشنىڭ كېرەك.
4433. پايدا - زىيان (مەسىلىسىدە) ئۇلارنىڭ ھەرىكىتى بەك ئىنچىكە  
بولدۇ، ئارىلاشقىنىڭدا بۇ (نۇقتىغا) بەكمۇ دىققەت قىل.
- \* 4434. بېشىدىن كۆپ ئىشلارنى ئۆتكۈزگەن،  
جاھان كەزگەن كىشى نېمە دەيدۇ، ئاڭلا:

4435. دۇنيادا نامىڭنى چىقراي دېسەڭ،  
ئىمكانقەدەر مۇساپىرلارغا ياخشى مۇئامىلە قىلىشقا تىرىشقىن.

4436. سەن ھەقىقىي مەشھۇر بولۇشنى خالىساڭ،  
سودىگەرلەرگە ياخشى مۇئامىلە قىل، ھەقىقىي بەر.

4437. ئەي يىگىت، ياخشى نام قازانماقنى خالىساڭ،  
يۈر، مۇساپىرلار ۋە كارۋانلار بىلەن ياخشى مۇناسىۋەت قىل.

4438. سودىگەرلەرگە ئەنە شۇنداق ئارىلاشقىن،  
خۇشال - خۇرام كۈلۈپ، ياخشى نام بىلەن ياشا.

## چارۋىچىلار بىلەن مۇناسىۋەت قىلىش ھەققىدە

4439. ئۇنىڭدىن كېيىن چارۋىچىلار تۇرىدۇ،  
ھەر خىل ھايۋانلارنى ئۇلار باشقۇرىدۇ.
4440. (بۇلار) ئىشەنچلىك، چىن (كىشىلەر بولۇپ) يوشۇرۇن تەرەپلىرى  
يوق،  
بۇلارنىڭ كىشىلەرگە ئېغىرى چۈشمەيدۇ.
4441. يېمەك، كىيىم - كېچەك، مىنىدىغان ئات، ئوردا ئايغىرى  
ھەمدە يۈك توشۇيدىغان مال - كۆلۈكلەرنى بۇلار يېتىشتۈرىدۇ.
4442. قېمىز، سۈت ياكى يۇڭ، ماي ۋە قېتىق، قۇرۇت،  
كىگىز - كېچەك (قاتارلىق) ئۆي بىساتىغا ئىگە بول.
4443. بۇ تەبىقە پايدىلىق كىشىلەر بولۇپ ھېسابلىنىدۇ،  
بۇلار بىلەنمۇ ياخشى مۇناسىۋەت قىل، ئەي بوتام.
4444. (بۇلارغا) قوشۇلۇپ، ئارىلىشىپ يۈرگىن، يېگۈز، ئىچكۈز،

توغرىلىق بىلەن ئۆمۈر كەچۈرگەن.

4445. نېمە سورىسا، بەرگەن، كېرەك بولسا ئال،  
بۇ تەبىقىنىڭ توغرىلىقىنى كۆردۈمكى، (ئۇلار) ھىيلە بىلمەيدۇ.

4446. بۇلاردىن قاندا - يوسۇن ياكى بىلىم تىلىمە،  
ئەي مۇلايىم، ئۇلارنىڭ ئۆرپ - ئادەتلىرى ئەركىن بولىدۇ.

4447. بۇلارغا ئارىلاشقاندا، ئۆزۈڭنى تۇت،  
(چۈنكى ئۇلار) ئەدەپ - قاندىسىز، قوپال كېلىدۇ.

4448. ياخشى سۆز قىلغىن، (ئەمما) دوستلاشمىغىن،  
(چۈنكى) بىلىمسىز، نادانلار ساددا بولىدۇ.

\* 4449. خەلققە ئارىلىشىپ (ھەممىنى) سىناپ بىلگەن  
قانۇن تۈزگۈچىلەر ياخشى ئېيتقاندى:

4450. بىلىمسىزنى ئارتۇق يېقىن تۇتماسلىق كېرەك،  
يېقىن تۇتساڭ، شۈبھىسىزكى، قىلمايدىغان (ئىشنى) قىلىدۇ.

4451. قارا، بىلىم بۇنىڭدىنمۇ ياخشىراق (بىر سۆزنى) ئېيتىدۇ،  
(ھەرقانداق) ئىشقا بىلىم بىلەن قول سېلىش كېرەك.

4452. بىلىمسىزگە يېقىنلاشما، ئۆزۈڭنى تۇتۇۋال،



ئۆزىنى تۇتالغان كىشى بەختلىك ياشايدۇ.

4453. بىلىمسىز كىشىدىن يىراق تۇر، (ئۇلاردىن) قاچ،  
(چۈنكى) بىلىمسىزنىڭ سۆز — ھەرىكەتلىرى تامامەن قوپالدۇر.

4454. مانا، چارۋىچىلار ئەنە شۇنداق بولىدۇ،  
ئارىلىشىشنى خالساڭ، سۆزۈم ساڭا يولچى بولىدۇ.

4455. قانداق ياشاش (ۋە) ئۆز ئۆلۈشۈڭنى قانداق ئېلىش  
كېرەكلىكىنى ساڭا روشەن سۆزلەپ بەردىم.

## ھۈنەرۋەنلەر بىلەن بولىدىغان مۇناسىۋەت ھەققىدە

4456. يەنە بىر تەبىقە ھۈنەرۋەنلەردۇر،  
ئۆزىنىڭ ياشىشى ئۈچۈن ھۈنەر قىلىدۇ.

4457. بۇلارمۇ ساڭا كېرەكلىك كىشىلەردۇر،  
بۇلارنىمۇ يېقىن تۇت، پايدىسى تېگىدۇ، ئەي باتۇر.

4458. تۆمۈرچى، موزدۇز ۋە نەققاش — ئويمانكار،  
ياكى سىرچى، بېزەكچى ۋە ئوقياچى،

4459. بۇ دۇنيانىڭ زىننىتى ئەنە شۇلار بىلەن بولىدۇ،  
جاھاندا ھەيران قالارلىق ئىشلارنى شۇلار قىلىدۇ.

4460. بۇ خىل (ھۈنەرۋەنلەر) ناھايىتى كۆپ، (ھەممىنى) سانسى، سۆز  
ئۆزىرايدۇ،  
قالغانلىرىنى ئۆزۈڭ تەسەۋۋۇر قىل، مەن سۆزۈمنى ئۆزەي.

4461. بۇلار بىلەنمۇ قېتىلىپ، ئارىلىشىپ يۈر،

ئۇلارنى خۇشال قىل، (ئۆزۈڭمۇ) خۇشال ياشا.

4462. ئىشىڭنى قىلسا، ئىش ھەققىنى ۋاقتىدا بەرگىن،  
يېگۈزگىن، ئىچكۈزگىن، ئاش - تامىقىنى كەڭ قىل.

4463. خەلق ئارىسىدا سېنى يامان ئاتلىق قىلمىسۇن،  
نامىڭنى بولغىمىسۇن، بۇنىڭغا بەك دىققەت قىل.

\* 4464. بىلىملىك، پاك، خەلققە مېھرىبان،  
كۆڭلى تۈز كىشى بەك ياخشى ئېيتقان:

4465. ياشاشنىلا ئارزۇ قىلما، ياخشى نام قالدۇرۇشنى ئارزۇ قىل،  
ئۆمۈردە ياخشى نام قالدۇرۇش كېرەك، بۇنى بىل.

4466. سەن ئاخىر ئۆلسەن، نامىڭ قالدۇ،  
نامىڭ ياخشى بولسا، ئۆمرۈڭ شېرىن بولىدۇ.

4467. كىمىنىڭ نامى يامانلىق بىلەن بۇزۇلسا،  
ئۇنىڭ ئۈچۈن تىرىك تۇرمىغان ياخشىراق.

4468. تىرىكلىك (سەن ئۈچۈن) سىزمايدۇر، ياخشى نام (چىقىرىشنى)  
تىلە،

نامىڭنى يامان قىلما، مەڭگۈ ياخشى قىل.

## كەمبەغەللەر بىلەن مۇناسىۋەت قىلىش ھەققىدە

4469. بۇلاردىن كېيىنكىسى كەمبەغەللەردۇر،  
(ئۇلارغا) ماددىي نەرسىلەر بىلەن ياخشىلىق قىل، يېگۈز، ئىچكۈز.
4470. ئەي قېرىنداش، (ئۇلار) ساڭا دۇئا قىلغۇچىلاردۇر،  
دۇئا بەك ياخشى نەرسىدۇر، ئەي دوست.
4471. (ياخشىلىقنىڭ) بەدىلىگە ئۇلاردىن مال تىلىمە،  
ئۇنىڭ بەدىلىگە خۇدا ساڭا ياخشى قونالغۇ — جەننەت ئاتا قىلىدۇ.
- \* \* \*
4472. ئەلدە ئارىلىشىدىغان تۈرلۈك كىشىلەر ئەنە شۇلاردۇر،  
ئۇلارنىڭ ساڭا ھاجىتى چۈشىدۇ ياكى سېنىڭ ئۇلارغا.
4473. ئۇلارنىڭ ئىشلىرىنى بېجىرىشتە ئادىل، مېھرىبان بول،  
(شۇنداق قىلساڭ) بارچە كىشىلەر ساڭا يېقىن بولىدۇ.
4474. ئۈزۈڭ ئىككىلا دۇنيانىڭ ياخشىلىقىغا ئېرىشىسەن،  
نامىڭ ياخشى بولىدۇ، شۆھرىتىڭ (ئالەمگە) تارىلىدۇ.

## قانداق ئايالغا ئۆيلىنىش كېرەكلىكى ھەققىدە

4475. ئەگەر سەن خوتۇن ئېلىشنى خالساڭ،  
(ئەڭ) سەرخىلىنى ئىزدە، كۆزۈڭنى بەك ئىتتىك تۇت.
4476. تېگى ياخشى، ئۇرۇق - زاتى (پاك) بولسۇن،  
ئۇياتلىق، تەقۋادار، پاكىز بولۇشنى تىلە.
4477. قول تەگمىگەن، ئوبدان ئۆي قىزىنى ئال،  
سەندىن باشقا ئەرنىڭ يۈزىنى كۆرمىگەن (بولسۇن).
4478. (بۇنداقلا پەقەت) سېنىلا سۆيىدۇ، سەندىن باشقىسىنى بىلمەيدۇ،  
يارماس ياكى نامۇۋاپىق قىلىقلارنى قىلمايدۇ.
4479. خوتۇن ئالساڭ، ئۆزۈڭدىن تۆۋەننى ئال،  
يۇقىرى تەبىقىگە يېقىنلاشما، تۇتقۇن بولۇپ قالسەن.
4480. تەجرىبىلىك كىشى نېمە دەيدۇ، ئاڭلا،  
تەجرىبىلىك كىشىنىڭ ئىشى پىششىق بولىدۇ:
4481. ”خوتۇن ئالساڭ ئۆزۈڭدىن تۆۋەن، (خۇلقى) توغرىسىنى ئال،  
شۇ چاغدا كۈنلىرىڭ شادلىق ئىچىدە ئۆتىدۇ.

4482. چىرايىنىڭ كۆركەملىكىنى ئىزدىمە، قىلىقىنىڭ ياخشىلىقىنى ئىزدە،  
خۇي - پەيلى ياخشى بولسا، سېنى روناق تاپقۇزىدۇ.

4483. خوتۇن ئالما، ئالساڭ ئۆزۈڭگە مۇناسىپ بولغىنىنى ئال،  
تەقۋادارنى ئال، ئەي ئەرلەرنىڭ مەردى.

4484. چىرايىنىڭ كۆركەملىكىنى ئىزدىمە، قىلىقىنىڭ ياخشىلىقىنى ئىزدە،  
قىلىقلىرى ياخشى بولسا، توشقان (ئايال) بولىدۇ.

4485. ئەي كۆركەملىكىنى ئىزدىگۈچى، بۇنى ئىزدىمە،  
قىزىل مەڭگىنى سارغايتمىغىن.

4486. كىم ئۆيلەنمەكچى بولسا، (مۇنۇ) تۆت (خىل) دىن باشقا  
ئايالغا ئۆيلەنمەيدۇ، ئەي ئەلپىشى:

4487. بەزىلەر، باي ئايالغا ئۆيلىنىشكە زوقلىنىدۇ،  
بەزىلەر چىرايلىقلارغا كۆز تىكىدۇ، (ئۇنى) خالايدۇ.

4488. يەنە بەزىلەر تېگى ئېسىل، ئۇرۇقى (پاك) بولۇشنى خالايدۇ،  
بۇ ئۇلۇغلۇق نامى بىلەن پەخىرلەنگۈسى كېلىدۇ.

4489. يەنە بەزىلەر نازۇك، تەقۋادارلارنى خالايدۇ،  
ئۇنداقلارغا ئېرىشسە، دەرھال ئۆزىنى بېغىشلايدۇ.

4490. بۇلاردىن ئەڭ ئەۋزىلىنى ساڭا ئېيتىپ بېرەي،  
خوتۇن ئېلىش توغرا كەلسە، بۇنى قۇلىقىڭدا تۇت:

4491. ئەي خوتۇن تاللاشتا باينى خالىغۇچى،

سەن ئۇنىڭغا قۇل بولۇپ قالغىن، ئەي بىلىملىك (ئىنسان).

4492. كۆڭلى بايلىققا (مەپتۇن) بولۇپ، تىلىنى ئۇزارتىدۇ،  
(ئۇنىڭ) خالىغان نەرسىسىنى ئېلىپ بېرىشكە توغرا كېلىدۇ.

4493. ئەي، چىرايلىقنى خالىغۇچى ياخشى كىشى،  
خوتۇننىڭ چىرايلىقىنى ئىزدىمە، خەلققە مەسخىرە بولسەن.

4494. ئايالنىڭ چىرايلىقىنى ھەممە ئادەم ياخشى كۆرىدۇ،  
ئۇنى خۇدانىڭ پەزىلىتىلا قوغداپ قالالايدۇ.

4495. ئەي نەسلى ئۇلۇغ خوتۇننى ئىزدىگۈچى،  
ئۇلۇغ نەسل ئارىسىدا ئۆزۈڭنى خار قىلما.

4496. ئەسلى نەسبى ئۇلۇغلارنىڭ تىلى ئۇزۇنراق بولىدۇ،  
(بۇنداق) خوتۇنغا قۇل بولۇپ قالما!

4497. ئەي، نازۇك، تەقۋادار خوتۇننى ئىزدىگۈچى بەگزادە،  
بۇنداقلارغا ئېرىشسەڭ ئاشۇ تۆت نەرسىگە تۈگەل ئېرىشكەن  
بولسەن.

4498. ئەگەر ياخشى، تەقۋادار خوتۇنغا ئېرىشسەڭ،  
(پەيتىنى) قولدىن بەرمەي (ئۇنى) ئال، ئەي ياخشى كىشى.

4499. باي بولۇشنى خالىساڭ، ئۇ مال - دۇنيانى يىغىپ بېرىدۇ،  
سېنى بېيىتىدۇ، يۈزۈڭنى يورۇق قىلىدۇ.

4500. قىلىقلىرى توغرا بولسا گۈزەل كۆرۈنىدۇ،

ئايالنىڭ گۈزەللىكى ئۇنىڭ قىلىقلىرىدۇر، بۇنى بىلگەنلەر بىلىدۇ.

4501. (ئايال) تەقۋادار، پاك بولسا، ئېسىل بولىدۇ،  
ھېلىقى ئۈچ (نەرسە) مۇ ئۇنىڭدا جەم بولغان بولىدۇ، ئەي  
قۇدرەتلىك.

4502. ئەي دانا، سەن تەقۋادار ئايالنى ئىزدە،  
تەقۋادار بولسا، تۆت نەرسە ئۇنىڭدا جەم بولىدۇ.

4503. سەن ئاشۇنداق بىر خوتۇنغا ئېرىشىش (ئۈچۈن)  
غەيرەت قىل، (پۇرسەتنى) بىكار ئۆتكۈزمە، ئەي مەرد يىگىت.



## ئوغۇل - قىز تۇغۇلسا، قانداق تەربىيەلەش ھەققىدە

4504. سېنىڭ ئايدەك ئوغۇل - قىزىڭ تۇغۇلسا،  
ئويۇڭدە تەربىيەلىگىن، باشقىلارغا تاشلاپ قويما.

4505. ئىنىڭ ئانىغا ياخشى ۋە پاك ئايالىنى تاپ،  
ئوغۇل - قىزىڭ پاك ئۆسىدۇ، قېرىغۇچە ياشايدۇ.

4506. ئوغۇل - قىزىڭغا بىلىم ۋە ئەدەپ ئۆگەتكىن،  
ھەر ئىككى دۇنيا ئۇلار ئۈچۈن پايدىلىق بولىدۇ.

4507. ئوغلۇڭنى ئويىلە، قىزىڭنى ياتلىق قىل،  
ئۆمرۈڭنى غەمسىز ئۆتكۈزگىن، ئەي قۇتلۇق كىشى.

4508. ئوغۇلغا ھەر خىل ھۈنەر - پەزىلەتلەرنى ئۆگەت،  
بۇ ھۈنەر - سەنئەت بىلەن ئۇ مال - دۇنيا يىغالايدۇ.

4509. ئوغلۇڭنى سۈرۈشتە قىلىپ تۇر، بىكار يۈرۈشكە، ئۆز مەيلىگە،  
قويۇۋەتمە،



4517. بېمەك - ئىچمەكتە ئايالنى ئەرلەرگە قوشما،  
ئەگەر قوشۇپ قويساڭ، بولىدىغىنى بولىدۇ.
4518. ئايالنى ئۆينىڭ سىرتىدىكى (ئىشقا) بۇيرۇما،  
ئەگەر (سىرتقا) چىقسا، توغرا يولدىن ئازىدۇ.
4519. خوتۇن ئەسلى (بىر) گۆشتۇر، گۆشنى ساقلاش كېرەك،  
گۆشنى (ئوبدان) ساقلىمىسا، پۇراپ قالىدۇ، ئىلاج بولمايدۇ.
4520. خوتۇننى قەدىرلە، نېمە سورىسا بەرگىن،  
ئۆيۈڭنىڭ ئىشىكىنى بېكىتىپ، ئەر كىشىنى يېقىن يولاتما.
4521. ئەزەلدىن بۇلاردا ۋاپا يوق،  
كۆزى قايماقتا باقسا، كۆڭلى شۇ ياققا كېتىدۇ.
4522. (ئۇ) جاپا بىلەن ئۆستۈرگەن، پەرۋىش قىلىنغان دەرەخ(كە)  
ئوخشايدۇ،  
(ئۇنىڭ) مېۋىسى ئوغىدۇر، ئۇنىڭغا ھېرىس بولما.
4523. نەچچە مىڭلىغان ئەرلەرنىڭ ئەرى (يولدىن) ئېزىپ،  
خوتۇنلار (سەۋەبىدىن) پەيلىرى ئۈزۈلگەن.
4524. قانچىلىغان يۈزى يورۇق، ئابروۋىلۇق كىشىلەر  
خوتۇنلار (سەۋەبىدىن) ئاخىر يەر بىلەن (تەڭ) بولدى.

4525. تۈمەننىڭ مەشھۇر، مەرد بانۇرلارنى  
خوتۇنلار تىرىك يەرگە كۆمگەن.

4526. ئۇلارنى قانداق تۇتۇش (ۋە قانداق) ساقلاش كېرەك؟  
(پەقەت) ساقلىغۇچى تەڭرى ئۆزى ساقلىيالايدۇ.

قول ئاستىدىكى خىزمەتچىلەرنى قانداق  
تۇتۇش كېرەكلىكى ھەققىدە

4527. قول ئاستىدىكىلەرنىمۇ ياخشى تۇتقىن،  
يېمەك - ئىچمەك بەرگىن، يېرتىقنى ياما.

4528. كۈچىگە يارىشا يۈك ئارتقىن،  
قادىر خۇدا سەندىن ھېساب ئالدىۇ.

4529. ئۇلارغا ئارتۇقچە مۇشەققەت يەتكۈزمە،  
(شۇنداق قىلغاندا) خۇدا ئۈچۈن ئەجر قىلغان بولسەن.

4530. ئۇلارنىڭ ھەممىسىمۇ خۇدانىڭ قۇللىرىدۇر،  
ئۇلارغا زۇلۇم قىلىپ، ئۆزۈڭگە دوزاخنى ئالما.

4531. سەن ئۇلۇغ (مەرتىۋىلىك)، ئۇلار بولسا، سەندىن كىچىك،  
ئۇلۇغلار كىچىككە شەپقەتلىك ۋە خۇش مۇئامىلە بولۇشى كېرەك.

4532. ئۇلۇغ (مەرتىۋىلىك) بولغاندا، كۆڭلۈڭنى كىچىك تۇت،

ئەي ئوغۇل، ئۇلۇغقا كىچىكلىك يارىشىدۇ.

4533. ئەقىل - پاراسەتلىكلەر ساڭا نېمە دەيدۇ، ئاڭلا،  
بۇ سۆزگە ئەمەل قىل، ئەي بىلىمى كەڭ:

4534. "ئەگەر سەن خەلققە ئۇلۇغ بەگ بولساڭ،  
دىلىڭ ۋە تىلىڭنى كىچىك تۇت، ئۆزۈڭگە پايدىلىق.

4535. ئۆزۈڭنى ئۇنتۇما، يولۇڭدىن يېڭىلىپ قالما،  
بەخت ۋە سالامەتلىك يولىنى ئېتىپ قويما."

4536. ئۆي - جايىڭنى بەك پاكىز، ئازادە تۇت،  
(ئەي) قولى كەڭ، سېخىي، ساڭا بەخت - دۆلەت كېلىدۇ.

4537. ئاش - تائام، نان - تۇزۇڭنىمۇ كەڭ قىل،  
ياخشى نام قازىنسىن، بەخت ساڭا يار بولىدۇ.

4538. كىرىمىڭگە يارىشا چىقىم قىل،  
چىقىم بولسا، دەرھال كىرىمگە نەزەر سال.

4539. ئېلىم - بېرىمگە ئەپچىل، ياخشى بول،  
ھەرقانداق ۋاقىتتا، يولۇڭ ئوچۇق بولىدۇ.

4540. بەزىدە قولۇڭ قىسقىلىق قىلسا،

كشىگە زارلانما، ئەي مەرد بانۇر!

4541. (سېنى) ياخشى كۆرگۈچىلەر ئاڭلايدۇيۇ، ياردەم قىلالمايدۇ،  
(سېنى) ياخشى كۆرمەيدىغانلار تىنماي كۈلىدۇ.

4542. يولداش، دوست، قېرىنداشلار ئالدىدا ئېتىبارنىڭ قالمايدۇ،  
بۇنىڭ ئەلىمىدىن كۆڭلۈڭ زېدە بولىدۇ.

4543. ئادەملەرنىڭ ياخشىسىغا ئارىلىشىپ، مۇناسىۋەت قىل،  
ئادەم بول ۋە ئادەملەر ئارىسىدا ياشا.

4544. شېرىك (ئىشلار)غا ئارىلاشما، مېلىڭنى قوشما،  
پۇشايىماندىن قىزىل مەڭزىڭ سارغىيدۇ.

4545. چوڭ يولغا يېقىن يەرگە ئۆي - جاي سالما،  
زىيىنى تېگىدۇ، بۇنى ياخشى ھېسابقا ئال.

4546. بەگكە ۋە تاشقىن دەرياغا قوشنا بولما،  
ساراي قورغىنىغا يېقىن تۇرما، ئەي كۆڭلى تۈز.

4547. بۇ ئۈچ قوشنىچىلىقتىن ساڭا پايدا تەگمەيدۇ،  
ئۇنىڭ زىيىنى تەگسە، ئامال بولمايدۇ.

4548. ئۆي ئالماقچى بولساڭ، قوشنىسىنى سورا،

يەر ئالماقچى بولساڭ، سۈيىنى سورا.

4549. يامانغا قوشۇلما، ساق - سالامەت بولسەن،  
-نۇي - پەيلىڭنى توغرا تۇت، تۇلپاردەك جەۋلان قىل.

4550. بارىڭغا قانائەت قىل، بەگ نامىنى ئال،  
(غەم) قايغۇنى قىسقا قىل، شادلىققا يۈزلەن.

4551. ئۆلۈمىڭنى ئۈنتۈما، سەگەك بولسەن،  
ئىگەڭنى ئۈنتۈما، كۆزۈڭ ئېچىلىدۇ.

4552. ئېھتىيات بىلەن سۆزلە، قايغۇ كۆرمەيسەن،  
كۈنلىرىڭنى بەھۈدە ئۆتكۈزمە، پۇشايمان قىلمايسەن.

4553. ئارتۇق تەكەببۇر بولما، تېتىقسىز بولسەن،  
ئارتۇقچە پىخسىق بولما، نەپرەتكە قالسەن.

\* 4554. ئادەمگە ئادەمگەرچىلىك قىلىدىغان،  
دىلى كەمتەر كىشى نېمە دەيدۇ، ئاڭلا:

4555. ياخشى نامغا ئىگە بولاي دېسەڭ،  
سېخىي بولۇشقا بەك دىققەت قىل.

4556. ئەركىن (ئادەمنى) قۇل قىلاي دېسەڭ،



روشەنكى، سېخى بول، مال تارقىتىپ بەر، ئۈلۈشۈڭنى ئادا قىل.

4557. (كۈنلەرنىڭ بىرىدە) يۈكسىلىپ بېشىم كۆككە يەتسۇن دېسەڭ،  
ھەممە ئىشنى كۆزىتىپ، بىلىم بىلەن ئىشلە.

4558. نامىڭنىڭ دۇنياغا تارىلىشىنى خالىساڭ،  
مۇساپىرلارغا ياخشى قارا، نامىڭ تارقىلىدۇ.

4559. راھەت - پاراغەتتە ئۆتەي دېسەڭ،  
غەپلەتنى تاشلا، ئەي خۇش پېئىل.

4560. خۇداغا ئىبادەت قىلاي دېسەڭ،  
ۋۇجۇدۇڭغا بويسۇنما، بۇنىڭ ئىشىكىنى ئەت.

4561. جىمى ياخشىلىققا يېتىشەي دېسەڭ،  
ۋۇجۇدۇڭنى قىسىپ تۇت، ھاۋايى - ھەۋەسنى باس.

4562. تەقۋادار كىشى بەك ياخشى ئېيتقان،  
بۇ سۆزگە ئەمەل قىل، ئەي شاش يىگىت:

4563. "ۋۇجۇدۇڭنىڭ ئارزۇ - تىلەكلىرىنى قاندۇرما،  
(ۋۇجۇد) ئارزۇ - تىلىكىگە يەتسە، ئىگىسىنىڭ بېشىنى يەيدۇ.

4564. ئۇنىڭغا ياخشىلىق قىلسا، ئۇ يامانلىق قىلىدۇ،

ئۇنىڭغا يامانلىق قىلغاندىلا، ئىلاجىسىز بوينىنى ئېگىدۇ.“

\* \* \*

4565. ئۆگدۈلمىش سۆزىنى تۈگەتتى ۋە دەدى: ئەي قېرىنداش،  
ئاۋامنىڭ يوسۇنى ئەنە شۇنداق بولىدۇ.

4566. (بۇلارنى) سۆزلەپ بەردىم، سەن ئاڭلىدىڭ،  
بۇنى چۈشەنگەن بولساڭ، ئەمدى سورايدىغىنىڭ قالمىغاندۇ؟

### ئودغۇرمىشنىڭ ئۆگدۈلمىشكە سوئالى

4567. ئودغۇرمىش جاۋاب بېرىپ، شۇنداق دەدى:  
ئەي تۈز كۆڭۈل، بۇنىڭ ھەممىسىنى ئاڭلىدىم.

4568. سەندىن سورايدىغان يەنە بىر سوئالىم بار،  
ئۇنىمۇ ماڭا ئېچىپ، ئېيتىپ بەرگىن.

4569. مەن كىشىلەر بىلەن ئارىلاشسام،  
(ئۇلار بىلەن) خۇشال - خورام بېرىش - كېلىش قىلىشىم كېرەك.

4570. شۈبھىسىزكى، مېنى زىياپەتكە تەكلىپ قىلىشىدۇ،  
مەنمۇ ئۇلارنى تەكلىپ قىلىشىم كېرەك.

4571. زىياپەتكە قانداق بېرىش ۋە قانداق يېيىش كېرەك،  
تەكلىپ قىلسا، قانداق چاقىرىش كېرەك، ئەي دوست؟

4572. بۇنىمۇ ماڭا ئوچۇق ئېيتىپ بەرسەڭ،  
بۇ ئىشتىنىمۇ بەھرىمەن بولاي.

## ئۆگدۈلمىش ئودغۇرمىشقا زىياپەتكە بېرىش قائىدىسىنى ئېيتىدۇ

4573. ئۆگدۈلمىش جاۋاب بېرىپ، شۇنداق دېدى:  
ئەي قېرىنداش، بۇمۇ ئېيتىشقا تېگىشلىك ئىشلاردۇر.

4574. تەكلىپ قىلىدىغان كىشىلەر ھەر خىلدۇر،  
زىياپەتمۇ ھەر خىل بولىدۇ.

4575. بۇلاردىن بىرى نىكاھ زىياپىتىدۇر،  
(يەنە بىرى) ئوغۇل تۇغۇلسا بېرىلىدىغان سۈننەت زىياپىتىدۇر.

4576. (بەزىدە) دوست، بۇرادەر، ئەل - ئاغىنىلەر چاقىرىلىدۇ،  
چوڭ - كىچىك، قوۋم - قېرىنداشلار تەكلىپ قىلىنىدۇ.

4577. ياكى ئۆلۈم نامىغا ئاتالغان ھازا ئېشى بېرىلىدۇ،  
ياكى نام - ئاتاققا ئىگە بولغاندا، زىياپەت بېرىلىدۇ.

4578. ئاش - سۇ بېرىلىدىغان (زىياپەت) نىڭ قايسىسى بولمىسۇن،

ئۇنىڭغا بېرىش - بارماسلىقىنى ئويلاپ كۆرۈش كېرەك.

4579. دوست، يولداش، يار - بۇرادەرلەرنىڭ زىياپىتى بولۇپ قالسا، بېرىپ ئىشلىرىغا قارىشىپ بېرىش كېرەك.

4580. زىياپەتتە بولۇپ، يات كىشىلەرگە قارىشىش كېرەك، زىياپەت تائاملىرى يېتەرلىكمۇ، ئازمۇ، بۇنى ئېيتىپ تۇرۇش كېرەك.

4581. يېقىن قوشنا ساڭا زىياپەت بەرسە، ياكى خۇدايى دوستلار سېنى تەكلىپ قىلسا،

4582. ئۇلار(نىڭ زىياپىتى)گە ئەلۋەتتە بارغىن، كۆڭلىنى ئايا، ئۇلارنى خۇشال قىل، (سەنمۇ) خۇشال بول، ئەي يىگىت.

4583. ئەگەر ساڭا ئاتاپ ئەتەي زىياپەت بەرسە، ئۇنداق زىياپەتكە دەرھال بارغىن، تائامنى يەپ، رازى قىل.

4584. ئەگەر بۇنىڭدىن باشقا زىياپەتلەر بولۇپ قالسا، ئۇنىڭغا بارمىغان ياخشى، كۆڭۈل رەنجىپ قالدۇ.

4585. ئولتۇرۇپ، تۇرۇش يېرىم - يارتا بولسۇ. كۆڭۈل يامان بولسۇ، ئەي ئېسىلزادە.

4586. يا مەستلەر ئۇرۇشۇپ جاڭجال چىقىرىدۇ،

(يېگەن) ئېشك سىگمەيدۇ، دىلىك رەنجىدۇ.

4587. پەقەت بىر توپغۇدەك تائام يېيىش ئۈچۈن  
ئۆزۈڭنى زورمۇزور ئېتىبارسىز قىلما.

\* 4588. نەپسىنى تىيىپ، گېلىغا ھاكىم بولغۇچى  
(كىشى) نېمە دەيدۇ، ئاڭلا:

4589. گېلىڭغا دىققەت قىل، پەس ئادەم بولۇپ قالما،  
گېلىڭ ئۈچۈن ئىنسانغا قۇل بولما.

\* 4590. قەدىر - قىممەتلىك كىشىلەرنىڭ نەپسىنى باسماي  
يەر بىلەن تەڭ بولغىنىنى كۆپ كۆردۈم.

4591. ئەلدە يۈكسەلگەن كۆپ كىشىلەرنى كۆردۈمكى،  
گېلىغا ئەسىر بولۇپ، تۇپراققا ملەندى.

4592. نۇرغۇن بايلارنى كۆردۈمكى، گېلىغا قۇل بولۇپ،  
(ئاخىر) خانىۋەيران بولدى، كەمبەغەللەشتى.

4593. ئەي نەپسى ئۇلۇغ، گېلىڭغا قۇل بولما،  
گاغا قۇل بولسا، قۇتۇلغىلى بولمايدۇ.

4594. ھەرقانداق بىر زىياپەتكە بارىدىغان بولساڭ،

ئەدەپ بىلەن تائام يېگىن، بۇنى ئۆگەن.

4595. ئەدەپ - قائىدىنى بىلمەيدىغان، ئەقىلسىز كىشى  
ئەدەپ - قائىدىلىك كىشىنى كۆرسە، ھاڭ - تاڭ قالدۇ.

4596. سەندىن چوڭلار تائامغا قول سۇنغاندىلا،  
ئاندىن سەن قول ئۇزات، ئادەت شۇ، بۇنى بىل.

4597. ئوڭ قولۇڭ بىلەن يېگىن، خۇدا نامىنى ئېيت،  
تائام بەرىكەتلىك بولىدۇ، سەنمۇ باي بولسەن.

4598. كىشىلەرنىڭ ئۇدۇلىدىكى تاماققا قول تەڭگۈزمە،  
ئۆز ئۇدۇلىڭدا نېمە بولسا، شۇنى ئېلىپ يېگىن.

4599. (داستىخاندا) پىچاق چىقىرىپ، سۆڭەك غاجلىما،  
بەك ئاچ كۆزلۈك قىلما، سوزۇلۇپ - سىپايىمۇ ئولتۇرما.

4600. قانچىلىك توق بولغاندىمۇ، كەلگەن ئاشنى يېيىش كېرەك،  
ئەي قېرىنداش، تاماقنى ئادەملەرگە قاراپ يېگىن.

4601. يېمەكنى ئېلىپ، چىشلەپ، ئۇششاق چاينا،  
ئىسسىق ئاشنى ئاغزىڭ بىلەن پۈۈلمە.

4602. تاماق يېگەندە، داستىخاندىكى ئاشنى (ئالدىڭغا) تارتما،

كىشىلەرنىڭ پەيزىنى قاچۇرمىغىن، ھەرىكىتىڭگە دىققەت قىل.

4603. (بۇلارنىڭ ھەممىسى) قاندىسىزلىكتۇر، قاندا ھەممىچە يۈر،  
قاندىسىز كىشىلەر كىشىلەرنىڭ تۆۋىنىدۇر.

4604. تەرتىپ - قاندىلىك كىشى ياخشى ئېيتقاندى،  
قاندا بىلگەن ئادەم تۆرگە ئېرىشىدۇ.

4605. ھەممە نەرسىنىڭ تەرتىپ - قاندىسى بار،  
قاندا ھەممىچە ئىش قىلسا، كىشىنىڭ يۈزى يورۇق بولىدۇ.

4606. تەرتىپ - قاندىنى بىلمەيدىغان قىلىقسىز كىشى  
كىشىلەرگە ئارىلاشسا، ئىشى يۈرۈشمەيدۇ.

4607. قولۇڭنى سوزۇپ، تاماقنى لەززەتلىك ئىكەن، دەپ بېيگىن،  
(بۇنداق قىلغىنىڭنى) كۆرگەن ئۆي ئىگىسى سۆيۈنسۇن.

4608. بىراۋ ئەمگەك قىلىپ، ساڭا ئاش تەييارلىسا،  
ئەمگىكىنى زايە قىلىپ، ئۇنى بىئارام قىلما.

4609. قارىغىنا، دىلى سەگەك ئادەم توغرا ئېيتقان،  
دىققەت قىلساڭ، ئۇنىڭ سۆزى رەڭمۇرەڭ ۋە مەنىلىكتۇر.

4610. ئادەمنىڭ كۆڭلى نازۇك، ئۇ بىر ئەينەككە ئوخشايدۇ،



بەك ئېھتىيات قىل، ئۇنى قوزغىما، سۇنۇپ كەتمسۇن.

4611. كىشىنىڭ كۆڭلى قالسا، ھۇزۇر كېتىدۇ،  
يېقىنلىق يىراقلىشىدۇ، پايدا ئۇزۇلىدۇ.

4612. يېقىنلىقنى خالساڭ، كۆڭۈلنى ئايا،  
كۆڭۈل سۇنسا يېقىنلىقمۇ تۈگەيدۇ، ۋاز كېچىسەن.

4613. تاماقنى ئۆلچەملىك يېگىن، كۆپ يېمىگىن،  
ئەقىللىق قەدىردان (كىشى) ماڭا مۇنداق دېگەندى:

4614. كۆپ يېگۈچىلەرنىڭ تامىقى دەرد بولىدۇ،  
تامىقى دەرد بولغان كىشى دائىم كېسەلچان بولىدۇ.

4615. كېسەل گالدىن كىرىدۇ، گېلىڭنى ساقلا،  
يېمەك - ئىچمەكنى لايىقىدا، ئاز يېگىن.

4616. كېسەلگە گىرىپتار بولسا، كىشى دەرھال زەئىپلىشىدۇ،  
ئۇنى داۋالىمىسا، ئۆلۈم يۈگۈرۈپ كېلىدۇ.

4617. تېۋىپ - ھېكىم بەك ياخشى ئېيتقان،  
ھېكىمنىڭ سۆزىنى يامان دەيدىغان كىم بار؟

4618. ”كېسەللىك ئۆلۈمنىڭ دەسلەپكى خەۋەرچىسىدۇر،

كىشى كېسەل بولدىمۇ ئۆلۈم قوشنىسى بولىدۇ.

4619. كېسەل، بالا ۋە جەبىر - چاپادۇر، ئۆلۈم ۋە سۆھبەتسىز. ئۆلۈمدە لەززەت يوق، ئۇنىڭ بولمىغىنى ياخشى.

4620. مەن ئىنسان دېگەن ئادەم بالىسى،  
ئىسسىق - سوغۇقنى بىلىشى، ئاجرىتالشى كېرەك.

4621. مۇزاجنى بىلىپ، ئاندىن لايىقنى يېيىش كېرەك،  
مۇزاجگە ياراشمايدىغاننى يېمەي قويۇش كېرەك.

4622. ئىسسىق ئاشسا، دەرھال سوغۇقلۇق يېگىن،  
سوغۇقلۇق ئېشىپ كەتسە، ئىسسىقلىق قىل.

4623. يىگىت يېشىدا بولسا، پەسىل باھار بولسا،  
سوغۇقلۇق قىل، قېنىڭنى ئىسسىتىدۇ.

4624. يېشىڭ قىزىققا يېتىپ، كۈز ۋاقتى بولسا،  
ئىسسىقلىق نەرسىلەر بىلەن تاۋىڭنى تۈزەت.

4625. يېشىڭ ئاتىشى بولۇپ، قىش ۋاقتى بولسا،  
ئىسسىقلىق بىلەنلا شۇغۇللانغىن، سوغۇقلۇقنى ھەمراھ قىلما.

4626. قۇرۇق سوغۇقنىڭ ئاشقان بولسا، ئىسسىق ۋە ھۆل (نەرسىلەرنىلا)  
ھازىرلا،

بۇ ئىككىسى ئۇنىڭغا جاۋاب بولىدۇ.

4627. ھۆل، سوغۇقلۇق ئېشىپ ساڭا زىيان كەلتۈرسە،

ئۇنى ئىسسىق قۇرۇق نەرسىلەر بىلەن ياندۇر.

4628. مزاجىڭ سوغۇق بولسا، ئىسسىقلىقنى كۈچەيتكىن،

ئىسسىق بولسا، سوغۇق (نەرسىلەرنى) يەپ - ئىچىپ تۇر.

4629. ئەگەر مزاجىڭ بىر خىل (مۆتىدىل) بولسا،

ئىسسىقلىق بىلەن سوغۇقلۇقنى ئارىلاشتۇرۇپ (ئىستېمال قىل).

4630. مزاجىڭنى ئەنە شۇ ئۇسۇلدا توغرا بايقىغىن،

ھاياتىڭ ئېسەن ۋە خاتىرجەم ئۆتىدۇ.

4631. تېۋىپلەر نېمە دەيدۇ، ئۇلارنىڭ سۆزىنى ئاڭلا،

بۇنىڭ مەنىسىنى چۈشىنىپ ياشا، ئەي قوزام:

4632. ”مەن سېنىڭ مزاجىڭنى ئىزاھلاپ بېرەي،

بۇ قىزىل، سېرىق، ئاق ياكى قارا بولىدۇ.

4633. بۇلارنىڭ بىرى يەنە بىرىگە دۈشمەن،

دۈشمەن دۈشمەنگە يېقىنلاشسا (بۇ رەڭ) بىلەن ئايرىلىدۇ.“

4634. مزاجنى تەڭشەش ئۈچۈن كىشى ئەقىللىق بولۇش  
كېرەك،  
(مزاج!) نېمە لايىق كەلسە، شۇنلا يېيىش كېرەك.

4635. ئادەمنى ھايۋاندىن ئايرىيدىغان پەرق شۇكى،  
مزاجقا يارىشا يېيىش كېرەك، ئەي ئوغۇل.

4636. مويىسپىت (ئاقساقاللار) نېمە دەيدۇ، ئاڭلا،  
بۇنى چۈشىنىپ، ھاڭۋېقىپ قالما:

4637. كىشى قىرىق (يىل) ياشاپ ئۆز مزاجنى بىلمىسە،  
نېمە دېسە دېسۇن، ئۇ تامامەن ھايۋاندۇر.

4638. سىناپ كۆرۈپ بىلىم ئۆگەنمىگەن كىشىنى  
ئادەم قاتارىدا ساناشقا بولمايدۇ، ئەي مۇلايىم!

4639. بېشىدىن (كۆپ ئىش) كەچۈرۈپ، يۈرۈش - تۇرۇشنى تۈزەتمىسە،  
(ئۇنداق كىشىنى) ھايۋان دېسە، توغرا سۆزلىگەن بولىدۇ.

4640. دەۋرى - دەۋرانلارنى كېچىپ، كىشى دانا بولمىسا،  
(ئۇنى) ئادەم دەپ ئاتىماي، ھايۋان دېيىش كېرەك.

4641. قاراپ باقسا، تېۋىپلار ياخشى ئېيتقان،  
كىشى تاماقنى قانچە ئاز يېسە، ساغلام ۋە خۇشال ياشايدۇ.

4642. كېسەلسىز ئېسەنلىكنى تىلسەڭ،  
”ئاز“ ناملىق دورىنى يېگىن، ساق ياشىغىن، ئەي بەگزادە.

4643. ھالاۋىتى ئۇزۇن خاتىرجەملىكنى تىلسەڭ،  
”تىل“ ناملىق گۆشنى يېگىن، ساق ياشا، ئەي زات.

ئۆگدۈلمىشنىڭ ئودغۇرمىشقا زىياپەتكە تەكلىپ  
قىلىش قائىدىسىنى ئېيتىدۇ

4644. ئەگەر سەن كىشىلەرنى تەكلىپ قىلىمەن دېسەڭ،  
تەكلىپ قىلغىن، لېكىن ئىشىڭنى پۇختا تەييارلىغىن.

4645. قاچا - قومۇچ، داستىخان، ئۆي - مۈلۈك (ۋە) تۆشەكلەرنى پاكىز  
تۇت،  
تۆشەك سال، يېمەك - ئىچمەك (ۋە باشقا) كېرەكلىكلەرنى  
(تەييارلا).

4646. يېمەك - ئىچمەكلەرنى پاكىز تەييارلا، لەززەتلىك بولسۇن،  
(مېھمانلار) قول ئىزىتىپ، ئارزۇلاپ يېسۇن.

4647. (مېھمان) تەكلىپ قىلمىغاندا ئاش - تائامنىڭ قۇسۇرى بىر بولسىمۇ  
(بىلىنمەيدۇ)  
(مېھمان) تەكلىپ قىلغاندا (تائامنىڭ) قۇسۇرى بىر بولسا،  
(يېگەنلەر) يۈز قىلىدۇ.

4648. يېمەك - ئىچمەكلەرنى ئىمكانقەدەر پاكىز (ۋە) ياخشى تەييارلىغىنىكى،

كەلگەن (مېھمانلارنىڭ) ھەممىسى تويۇپ قوپسۇن.

4649. دوست، قېرىنداش، يىراق - يېقىنلارنى

بىردەك زىياپەتكە تەكلىپ قىل، ھەقىقىنى ئادا قىل.

4650. كېلىدىغانلىرى كېلىدۇ، ئەگەر كەلمىسە،

كېيىنچە كۆڭلى قالمايدۇ.

4651. نەپسىنىڭ خاپىلىقى يامان بولىدۇ،

ئۆچەكشىپ ئاداۋەت ساقلايدۇ، (بۇ ئاداۋەت) ئۆلگەندىلا قالىدۇ.

4652. دىققەت قىلىپ، ھەممىگە ئاش - تائامنى يەتكۈزۈپ بەر،

كېچىكىپ كەلگەنلەر بولسا، ئۇلارغىمۇ تائام يېگۈز.

4653. كىشىلەر ئاش يېسە كېيىن ئىچكۈ تۇتقىن،

ئۇنى ئىچىپ بولغاندىن كېيىن، يەنە تولۇقلاپ قوي.

4654. يېمەك بار يەردە، ئىچىملىكىمۇ بولۇشى كېرەك،

يېمەكنى ئىچىملىك بىلەن تەڭ ئېلىپ بېرىش كېرەك.

4655. يېمەكنىڭ يېنىدا ئىچىملىك تەييار بولمىسا،

ئۇ تاماق يېگۈچىلەر ئۈچۈن ئوغا بولىدۇ.

4656. خالسا شەرىپەت بەر، خالسا مەيزاپ (بەر)،  
خالسا گۈل شارابى، خالسا جۇلاپ (بەر).
4657. بۇنىڭدىن باشقا (يەنە) نېمە بېرىشنى  
مەندىن سورىما، باشقا (مېھمانلاردىن) سورا.
4658. ئۇلۇغلار تائام يەپ تۈگىتىپ بولغاندىن كېيىن،  
كىچىكلەرگە يېمەك - ئىچمەك تارتىش كېرەك.
4659. ھەممىگە تاماقنى تەلتۆكۈس يەتكۈزۈپ بەرگىن، چالا قويما،  
ئىچ قايتۇرما، (سېنى) سۆكۈپ قايتىمسۇن.
4660. ئاش - تائام يېيىلىپ بولغاندا، يەل - يېمىش قوي،  
قۇرۇق - ھۆل يېمىشلەردىن ۋە ئاز - تولا سىمىشكا قوي.
4661. كۈچۈك يەتسە، يىرتىش قىل، يېپەك (رەختلەر) تارقاق،  
چىش ھەققىنى بەرگىن، گەپ - سۆزلەر بېسىلسۇن.
4662. (شۇنىڭ بىلەن) زىياپەت ئىشلىرى تامام بولىدۇ،  
دەرۋازىنى ئېچىۋەت، قايتقۇچىلارنى تۇتۇپ قالما.
4663. زىياپەتكە تەكلىپ قىلىنىدىغانلار تۆت تەبىقە بولىدۇ،  
كېلىدىغانلارمۇ تۆت تەبىقە بولىدۇ، ئەي بوتام.



4664. بىرى، تەكلپ قىلسا، زىياپەتكە بارىدۇ،  
نېمە بەرسە، شۇنى يەپ - ئىچىدۇ.
4665. (لېكىن) ئۆز ئۆيىگە ئادەم تەكلپ قىلمايدۇ،  
ئۆيىدە ئاش - تامىقىنى ئۆزى يالغۇز يەيدۇ.
4666. يەنە بىر (خىل) كىشىلەر زىياپەتكە بارىدۇ،  
قارساڭ، ئاشنى يەيدۇ، جاۋابەن ئاشقا تەكلپ قىلىدۇ.
4667. يەنە بەزى كىشىلەر زىياپەتكە بارمايدۇ،  
كىشىلەرنىمۇ ئۆيىگە چاقىرمايدۇ.
4668. بۇنداقلار ئۆلۈكتۈر، تىرىك ھېسابلىما،  
بۇنداقلارغا قوشۇلما، (بىللە) تىرىكچىلىك قىلما.
4669. يەنە بىر خىل تەبىقە تەكلپ قىلىنسىمۇ زىياپەتكە بارمايدۇ،  
مال سويۇپ، باشقىلارنى زىياپەتكە تەكلپ قىلىدۇ.
4670. بۇلاردىن ئەڭ ياخشىسى مۇشۇ يوسۇندۇر  
دانا بىلىمدانلار ماختىغان قىلىق ئەنە شۇدۇر.
4671. مەيلى زىياپەتكە بارغىن ياكى بارمىغىن،  
گېلىڭنى تىيىپ، تاماقنى ئاز يېگىن، سالامەت ياشىغىن.
4672. نەزەر سال، كۆپ يېگەن كىشى كېسەلچان بولىدۇ،  
چىرايى سېرىق، ماغدۇرسىز، ئېتىبارى يوق بولىدۇ.

\* 4673. كۆڭلى، بىلىمى كەڭ، (كىشىنىڭ) ھىزاجىنى بىلگۈچى تېۋىپلارنىڭ سۆزى ئەنە شۇنىڭغا قارىتىلغان:

4674. "كىشىگە كېسەل گالدىن تاماق بىلەن كىرىدۇ، كېسەل كىشىنى قېرىتىدۇ، تولۇق ياشىيالمىدۇ.

4675. گېلىمىنى تىيىپ، دائىم كېسەلسىز ياشا، كېسەل — كىشىنىڭ يۈزىنى سۇلدۇرىدۇ."

4676. قارا، زىياپەت ئىشلىرى ئەنە شۇنداق بولىدۇ، تەكلىپ قىلغاننىڭكىگە بارساڭمۇ ۋە تەكلىپ قىلساڭمۇ (شۇنداق).

\* \* \*

4677. بۇلارنى مەن سۆزلىدىم، سەن ئاڭلىدىڭ، شۇنىڭ ئۆزى يېتەرلىك، سۆزنى ئۇزارتما.

4678. ئەگەر كىشىلەرگە ئارىلىشىشنى خالىساڭ، دۇنيانىڭ ئەھۋالى، قائىدە — يوسۇنلىرى ئەنە شۇنداق.

4679. ئەي دېلىمنىڭ روشنى، ھەقىقىي يېقىن (دوستۇم)، سۆزۈمنىڭ مەنىسىنى چۈشىنىپ، ياخشىراق ئويلان.

ئودغۇرمىش ئۆگدۈلمىشكە دۇنيادىن يۈز ئۆرۈپ  
بارغا قانائەت قىلماقنى ئېيتىدۇ

4680. ئودغۇرمىش جاۋاب بېرىپ شۇنداق دېدى:  
(سۆزلىرىڭنى) ئاڭلىدىم، ئەمدى جاۋابىنى ئاڭلا،
4681. سەن ئېيتقان بۇ سۆزلەرنى كىمدەكم ئۆگەنسە،  
بۇ دۇنيادا ئارزۇ - تىلىكىگە ئېرىشىدۇ.
4682. ۋە لېكىن، تىرىكچىلىك يەپ - ئىچىشتىنلا ئىبارەتمۇ؟  
ئەي دانا ئالىم، ئالدى بىلەن بۇنى بىلىش كېرەك.
4683. كىشى شۇنچە مۇشەققەت بىلەن (مال - دۇنيا) يىغىپ،  
ئۇزۇن ياشىيالمىسا، مال - دۇنيا يىغىشنىڭ نېمە ھاجىتى؟
4684. ئادەم بۇ دۇنيا (مېلىنى) تىلەپ يۈگۈرۈپ (يۈرسە)،  
تائەت - ئىبادەت ئىشى توختاپ قالىدۇ.
4685. بۈگۈن سەن مېنىڭكىگە كەلگىنىڭدىن بېرى،  
ئىبادەتلىرىمنىڭ ھەممىسى قېپقالدى، قارا.
4686. پەقەت بىر ئادەم بىلەنلا ئارىلىشىش ئۈچۈن،  
شۇنچىلىك زىيان بولغانىكەن. قوي، زورلىما.

4687. مەن ئۆزۈم شەھەر - كەنتكە كىرسەم،  
بارلىق سۆز - ھەرىكەتلىرىم كىشىلەر بىلەن بولىدۇ.
4688. تائەت - ئىبادەتلىرىمنى قانداق ئادا قىلىمەن،  
بۇ جەھەتتىن ماڭا ئىشىك يېپىلغان بولىدۇ.
4689. ياشلىقىمدىن ئۆتۈپ كەتتىم، بۈگۈن قېرىدىم،  
(ئەمدى) خۇداغا ئىبادەت قىلىش بىلەن ياشىشىم كېرەك.
4690. بەھۇدىلىك تەرەپكە قايتا يېنىش  
ماڭا يارىشارمۇ، ئەي مېھرىبان كىشى؟
4691. بىلىمى دەريادەك (كەڭ) دانىشمەن قانداق ياخشى تەلىم بەرگەن،  
بۇنى چۈشەنگەن، ئەي كۆڭلى تۈز.
4692. يىگىتلىكىڭدە قېرىلىق (ئۈچۈن) ئىشلە،  
قېرىغاندا كۈچتىن قالدۇ، كىشى (ئۇنىڭغا) ئۈلگۈرلەمەيدۇ.
4693. يىگىتلىكتە خۇدانىڭ ئىبادىتى ئۈچۈن ئالدىرا،  
قېرىلىقتا بۇنى يېتەرلىك قىلغىلى بولمايدۇ، (بۇنى) بىل.
4694. كىچىك ئوغۇل (ۋاقتىڭدىلا) ئىش - ھەرىكىتىڭنى ياخشى قىل،  
قېرىلىق يەتكەندە بۇ ئوت ئۆچىدۇ.
- \* 4695. قارا، يىگىتلىك مەزگىلىدە ھەممە ياخشىلىقلاردىن  
ئۆز ھەسسىسىنى ئالسا، قانداق ياخشى بولىدۇ.
4696. قارا، كىشى قېرىغاندا، يىگىتلەرچە ئىش قىلىپ،  
بىمەنە بولسا، نېمىدېگەن ياراشمايدۇ (ھە)!

4697. دۇنيانىڭ نەرسىلىرى تىرىكلىك ئۈچۈندۇر،  
تىرىكلىك تۈگسە، مال - دۇنياغىمۇ ئېھتىياج تۈگەيدۇ.
4698. مال - دۇنيا توپلايمەن، دەپ (بۇ) تىرىكلىك تۈگەيدۇ،  
نەپەس ئۈزۈلسە، بۇنىڭ كىمگە قالدىغانلىقى ئېنىق.
4699. سەن ئېيتقان ئەلىگ خىزمىتىنىمۇ قىلاي،  
دوست - بۇرادەر ۋە خەلق خۇلقىنى ئۆگىنەي.
4700. ئاخىر ئۆلۈپ كەتسەم، بۇنىڭ نېمە پايدىسى؟  
ساڭا ئىككى بۆزدىن (باشقا) تېگىدىغان (نەرسە) يوق!
4701. شۇنچىۋالا كۆيۈپ - پىشىش، مۇزلاپ تىترەشنىڭ  
ئىككىلا مۇددىئاسى بار، ئەي مەرد مۇسۇلمان.
4702. بىرى، (بۇ) دۇنيا ھېلى بىلەن ئۆزۈڭنى يۇقىرى كۆتۈرۈش،  
يەنە بىرى، ئەلدە سۆزۈڭ ئۆتىدىغان بولۇش.
4703. بۇ ئىككى نەرسىگە ئېرىشىپ،  
ئۆلمەيدىغان، مەڭگۈ ياشايدىغان (ئىش) بولسا، بەك ياخشى  
ئىدى!
4704. ئۆلۈم مەندىن بۇ ئىككى ھالاۋەتنى تارتىۋالىدۇ،  
(شۇنداق ئىكەن) بۇ دۇنيانى نېمە قىلىمەن، ئەي بىلىمدان!
4705. ياخشىلىقى ھەر كۈنى ئارتىپ بارسا،  
بۇ - بەختلىك كىشىنىڭ بەلگىسى بولىدۇ.
4706. كىشى ئەگەر بەختسىز بولسا، كىشىنى سوۋۇتىدۇ،

قېرىلىق مەزگىلىدە قىلىقى بۇزۇلدى.

4707. بىلىمى كەڭ دانشمەن بەك ياخشى ئېيتقان،  
ئەي خۇش چىراي، بۇنى سەن ئاڭلا:

\* 4708. "قانچە يۈكسەلگەنسېرى يامانلىقنى قويۇپ، بارغانسېرى ياخشى  
بولسا،  
بۇ كىشىنىڭ بەختلىك بولغىنىدۇر.

4709. قېرىغاندىمۇ ھەۋەس كەينىدىن يۈگۈرسە،  
بىلگىنىكى، بۇ تامامەن بەختسىز كىشىنىڭ بەلگىسىدۇر.

4710. بۇ دۇنيا ئارزۇلىرىنى قولغا كەلتۈرگەن،  
ئۆزىگە تۆمۈر قەلئە - تۇرا ياساتقان (كىشى) قېنى؟<sup>①</sup>

4711. بۇ دۇنيانى ئىگىلەپ، قارا قۇشقا مىنىپ،  
كۆك ئاسمانغا چىققان ئاشۇ يامان ئىت قېنى؟<sup>②</sup>

4712. "خۇدامەن" دەپ دەۋا قىلغان،  
خۇدا تەرىپىدىن دېڭىز تېگىگە غەرق قىلىنغان مەلئون قېنى؟<sup>③</sup>

4713. بۇ دۇنيا ماللىرىنى توپلىغان ۋە  
ماللىرى بىلەن (بىللە) يەر قەھرىگە كىرىپ كەتكەن (كىشى)  
قېنى؟<sup>④</sup>

① شەددات كۆزدە تۇتۇلغان، ئۇ ئەپسانىۋى شاھ بولۇپ، ئۆزىگە "باغى ئېرەم" ناملىق بىر  
جەننەت ياساتقان.

② نەمرۇد كۆزدە تۇتۇلدى.

③ فىرەڭگەۋىن كۆزدە تۇتۇلدى. ئۇ، خۇدالىق دەۋاسى قىلغانلىقى ئۈچۈن دېڭىزغا غەرق  
قىلىنغان، دېيىلىدۇ.

④ ئەپسانىۋى باي قارۇن كۆزدە تۇتۇلدى.

4714. شەرقتىن غەربكىچە يۈرۈش قىلىپ،  
ئەللەرنى ئىگىلىگەن دۇنيا بېگى قېنى؟<sup>①</sup>
4715. تايىقى (ھاسسى) يىلان بولغان،  
دېڭىز يېرىلىپ، ئوتتۇرىسىدىن كېچىپ ئۆتكەن (كىشى) قېنى؟<sup>②</sup>
4716. پەرى، قۇشلارغا ۋە ئادەمزاتقا  
ھۆكۈمرانلىق قىلغان ئۇ ئادىل (شاھ) قېنى؟<sup>③</sup>
4717. ئۆلۈكلەرنى تىرىلدۈرگەن كىشى قېنى؟<sup>④</sup>  
ئاخىر ئۆزىمۇ ئۆلۈمگە دۇچار بولدى.
4718. ئادەملەرنىڭ سەرۋەرى، (تاللانغىنى) قېنى؟<sup>⑤</sup>  
دۇنيا ئۇنىڭسىز بوش قالدى، يېتىمسىردى.
4719. بۇ سانغانلىرىمنىڭ ھەممىسىنى ئۆلۈم ئېلىپ كەتتى،  
قارا، سېنى تاشلاپ قويايلىمۇ، ئەي خۇلقى پاك؟!
4720. بۇ دۇنيانىڭ قانۇنى ئەنە شۇنداق تۇر،  
خالساڭ قانۇننى تۇت، خالساڭ (ئۇنىڭ) ئەكسىنى (تۇت).
4721. قارىغىنا، قوڭۇر يەر قوينىغا  
نى - نى ئادەملەر كىرىپ كەتتى، (پېكىن) قوينى تولىمدى.
4722. قارا يەر قېتىنى ئېچىپ كۆرسەڭ ئىدىڭ،

① ئىسكەندەر: زۇلقەرنەين (مىلادىدىن ئاۋۋالقى 356 - 323 - يىللاردا ھۆكۈم سۈرگەن) كۆزدە تۇتۇلدى.

② مۇسا پەيغەمبەر كۆزدە تۇتۇلغان.

③ سۇلايمان پەيغەمبەر كۆزدە تۇتۇلغان.

④ ئەيسا پەيغەمبەر كۆزدە تۇتۇلغان.

⑤ مۇھەممەد پەيغەمبەر كۆزدە تۇتۇلغان.

نى - نى سەرخىل، ئېسىللارنىڭ ۸ ھەسرەتتە ياتقىنىنى كۆرەتتىڭ!

4723 نى - نى بەگلەر قارا تۇپراق بولۇپ ياتماقتا،  
نى - نى بىلىملىك ئالىملار ئۆلۈپ تۇپراققا ئارىلىشىپ كەتتى.

4724 مەن بەگ بىلەن قۇلنى ئايرىيالمايمەن،  
كۆزۈم كەمبەغەلنى بايدىن پەرق ئېتەلمەيدۇ.

4725 ئاغرىپ، كېسەل بولمىغان نى - نى جەسۇر، مەغرۇر ئادەملەر  
قارا يەر تېگىگە كىرىپ، قىمىرلىماي ياتىدۇ.

4726 ئاشۇنداق ئادەملەر قارا يەر تېگىدىن ئورۇن ئالدى،  
ئەمدى سەن بىلەن مەن تىرىك قالاتتۇقمۇ؟

4727 كىشىلەر كارۋاندۇر، ئۇ (ھامان) يۈرۈپ تۇرىدۇ،  
چوڭ يولدا ئۆي ياساپ مەنزىل تۇتمايدۇ.

4728 ھەممە ئارزۇ - تىلەكلەرنى ئۆزۈمدىن نېرى قىلدىم،  
قويۇۋەت، پەقەت بىر خۇدا ماڭا يار - يۆلەكتۇر.

4729 كىشىنى قۇل قىلىدىغان ھەۋەستۇر،  
بۇ ھەۋەسنى تاشلىدىم، كۆزۈم توق يۈرىمەن.

\* 4730 دۇنيادىن ۋاز كەچكەن، بىۋاپا دۇنيادىن  
كۆڭلى قايتقان كىشى نېمە دەيدۇ، ئاڭلا:

4731 "مەن دۇنيادا تىلىگەنلىرىمگە ئېرىشتىم،  
ھېرىسلىق كۆڭۈلدىن كۆزۈم يىراق.



4732. مەن دۇنيانىڭ تىلەك - ئارزۇلىرىنى تاشلىدىم،  
تىلەكلىرىم تۈگىدى، سۆزۈم كېسىلدى.“
4733. بۇ دۇنيا دېگەن بىر ئېتىزدۇر،  
ئۇنىڭغا نېمە تېرىساڭ، كېيىن شۇ ئۇنىدۇ.
4734. ياخشى ئۇرۇقنى چاچساڭ، ياخشىلىق ئۇنىدۇ،  
بۇ ياخشىلىق (ساڭا) يېمەك، كىيىم - كېچەك بولىدۇ.
4735. يامانلىق ئۇرۇقى چېچىلسا، يامانلىق ئۇنىدۇ،  
بۇ يامانلىق ئاقۋەتتە بوينۇڭغا يۈك بولىدۇ.
4736. بۈگۈن ئارزۇ - ھەۋەسلەرنى تاشلىمىغۇچە،  
ئەتىكى ياخشىلىققا ئىگە بولۇشۇم مۇمكىن ئەمەس.
4737. (دۇنيا) سېنى تاشلىماستىلا، سەن دۇنيانى تاشلا،  
سەندىن زېرىكمەستىلا، سەن ئۇنىڭدىن زېرىك، كۆزۈڭدىن يوقات.
4738. سەن ئۇنى تاشلىمىساڭ، ئۇ سېنى تاشلايدۇ،  
ئۇنىڭدىن زېرىكمىسەڭ، ئۇ سەندىن زېرىكىدۇ.
4739. ئېرىشىپ (يەنە) تاشلاپ كەتسە، جاھاننىڭ نېمە كېرىكى؟  
(ئۇ) سېنى (ھامان) تاشلايدۇ، (شۇڭا) سەن ئۇنى تاشلا!
4740. بۇ دۇنيانى قوي، ئۇ دۇنيانى تىلىگىن،  
ئۇ (دۇنيا)دا مەڭگۈ راھەت ئىچىدە ياشا.
4741. بۇنىڭدىن تېخىمۇ ياخشىراقى باركى،  
ئەگەر قولۇڭدىن كەلسە، ھەر ئىككى دۇنيانى ئىزدىمە.

4742. يۈر، ئىككى دۇنيانىڭ ئىگىسىنى ئىزدە،  
دۇنيا ۋە ئاخىرەت — بۇ ئىككىسىنىڭ نېمە ھاجىتى بار؟

4743. تۆرەلدۈرگۈچىگە ئېرىشسەڭ، تۆرەلگەنلەر سېنىڭدۇر،  
ياراتقۇچىنى تاپساڭ، يارىتىلغانلار سېنىڭدۇر<sup>①</sup>.

4744. يارىتىلغاندىن قورقما، ئۇنىڭدىن تىلەك تىلىمە،  
ياراتقاندىن قورق، ئۇنى يۆلەكچى قىل.

4745. ياراتقان ئىگەمگە ئىبادەت قىلىشنى كەينىگە قويۇپ،  
يارالغانغا خىزمەت قىلماق مۇناسىپ بولامدۇ؟

4746. خىزمەت قىلغۇچى ئىككى نەرسىدىن باشقىغا ئېرىشمەيدۇ،  
يا خىزمىتى يارايدۇ، بېشى كۆتۈرۈلىدۇ.

4747. ياكى خىزمىتى — ئەمگەكلىرى يارىمايدۇ،  
كۈنلىرى — ئۆمرى بەھۋەدە زايە بولىدۇ.

4748. خىزمىتى يارىسا، بەگ ئۇنى ئۆستۈرسە،  
بۇنىڭغا يېتىشكەن كۈنى ئۆزى ئەركىسىز بولىدۇ.

4749. بەزىدە ئاچ، بەزىدە توق يۈگۈرۈش كېرەك،  
بېگى ياتسا، ئۇ جاپا چېكىشى كېرەك.

4750. ئەگەر بۇ قىلغان خىزمەتلەر لايىق كۆرۈلمىسە،  
ئەپسۇسكى، ئۆمۈر پۈتۈنلەي زايە بولىدۇ.

① بۇ بېيىتتە خۇداغا سىغىنىپ، خۇدا مەرھەمىتىگە ئېرىشسەڭ، بۇ دۇنيادىكى بارلىق نازۇنېمەتلەر ساغما خاس بولىدۇ، دېگەن پىكىر ئىلگىرى سۈرۈلگەن.

4751. خىزمەتچىگە مەنپەئەت نېمە، بۇنى ئوچۇق ئېيت،  
بۇ خىزمەتلەردە قانداق لەززەت بار؟

\* 4752. خىزمەتچى قاندىسىنى سۆزلىگەن  
ئىلى ھاكىمى نېمە دەيدۇ، ئاڭلا:

4753. نەزەر سالىساڭ، بەگلەرنىڭ ئىشى تەتۈر بولىدۇ،  
شۇنچە كۆپ خىزمەت قىلساڭمۇ، كىشى دەرھال يارىماي قالىدۇ.

4754. خىزمىتى ياراپ قالسا، ئۇ ئۆزىگە ئەركىز بولىدۇ،  
خىزمىتى يارىمىسا، كۈندىن - كۈنگە ئېتىباردىن چۈشىدۇ.

4755. ئەي كۆپ خىزمەت قىلغۇچى، خىزمەتكە ئىشەنمە،  
(قىلغان) خىزمىتىڭ ئاخىر بېشىڭنى ئېگىدۇ.

4756. ”رازى بولدى“ دېگەندە، بەربات قىلىپ، سۆكىدۇ،  
”چىراي ئېچىلدى“ دېگەندە، غەزەپلىنىپ قاپقىنى تۇرىدۇ.

4757. (ئۇنىڭ) قىلىقلىرىنى تۈگەل بىلىپ بولمايدۇ  
ھەمدە ئالىدىغاننىمۇ ئېلىپ بولغىلى بولمايدۇ.

4758. (ئەي) ئوغۇل، نەزەر سال، بۇ دۇنيا بوراندەكتۇر،  
ئۇ بىر كۆلەڭگىدۈركى، (تۇرىدىغان) قارارى يوق.

4759. ئۇ (بەئەينى) سەراپتۇر، قارىساڭ كۆزۈڭگە كۆرۈنىدۇ،  
تۇتاي دېگەندە، غايىب بولىدۇ، يوقاپ كېتىدۇ.

4760. قارا، بۇ دۆلەت دەرىجىسى نۆۋەت بىلەن كېلىدۇ،  
ئۇ قاچقۇن، بىۋاپا ھەم تېز قېرىيدۇ.

4761. ئەمدى بۇ دۇنيا ماڭا كېرەك ئەمەس،  
دۆلەتمۇ، ئۇنىڭ كېلىش نۆۋىتىمۇ (كېرەك ئەمەس)، ئەي مەرد  
يىگىت.

4762. ئىگەمنىڭ يادى ماڭا ھەمراھ بەس، (ئۇ) سۆيۈنچىگە سۆيۈنچ،  
ئۇنىڭ يارلىقى (مەن ئۈچۈن) كۇپايە، شادلىقىمغا شادلىق.

4763. ئىگەمنىڭ سۆيگىنى كۇپايە قىلماسا،  
دۈشمىنىم شەيتاندۇر، شۇنىڭ بىلەن ئېلىشمەن.

4764. تىلىكىمنى ئۇنىڭدىن (تەلەيمەن)، ئۇنىڭدىن ئۈمىد (كۈتمەن)،  
سىغىنغان ئىگەم شۇ، ئۇنىڭدىن شادلىق كۆرمەن.

4765. كىيىمىم قوي يۇڭى، يېمىكىم ئارپا ئېشى بولسا كۇپايە،  
(دېمەك) دۇنيا ماڭا يېتەرلىك، ئەي قېرىنداش.

\* 4766. غارلاردا ياشغۇچى، تەقۋادار،  
مېھرىبان (كىشى) نېمە دەيدۇ، ئاڭلا:

4767. "دۇنيادىن ئۆزۈمگە تېگىشلىكىنى ئالدىم،  
سۆك - كېپەك تامىقىم، كىيىمىم قوي يۇڭى، شۇ كۇپايە."

4768. سۆك - كېپەك ماڭا شېكەردىن تاتلىقتۇر،  
بۇ بۆز ئاق (ماتا) تون، يىپەك (تون)غا تەڭدۇر.

4769. ھەرقانداق يېمەك - ئىچمەك قورساق تويغۇچە يېيىلىدۇ،  
مەيلى ئارپا، تېرىق بولسۇن ئاچلىقىمنى تويغۇزىدۇ.

4770. ئەي قېرىنداش، ئۆلمىگۈدەكلا بىرنەرسە يېگىن،

ئۇيدەك يەپكەتمىگىن، مىزاجىڭ بۇزۇلدۇ.

4771. لەززەت قوغلاشما، لەززەتنىڭ ئازابى قاتتىق بولىدۇ، لەززەتلىنىش بەدىلىگە يېتىدىغان ئورنۇڭ — چوڭقۇر پاتقاقلىقتۇر.

4772. ئاچچىق — چۈچۈك تائام گالىنىڭ لەززىتىدۇر، گال لەززىتىنى قوغلاشقان كىشى ھايۋاندۇر.

4773. يىپەك، زەر كىيىم — كېچەكلەر كىشىلەر كىيىدىغان (نەرسىلەر-دۇر)، بەدىنىڭنى ياپالسىلا بەس قىل، ئەي كىشىلەرنىڭ ياخشىسى.

4774. قورساق بىر توپسا ئىككى كۈنگە يېتىدۇ، كىيىم كىيسە، بىر تون ئىككى يىل چىدايدۇ.

4775. بۇ ئىككى (نەرسە) ئۈچۈن مەن ئۆزۈمنى قۇل قىلىپ، بىلىپ تۇرۇپ، كىشىنىڭ خىزمىتىنى قىلسام يارىشامدۇ؟

4776. ئېگىز ئەرشتىن تەھتىسارغىچە، بارلىق مەۋجۇداتلار بىردەك موھتاجلىقتا ياشايدۇ.

4777. پەقەت بىرلا خۇدا موھتاجسىزدۇر، ئۇ موھتاجلارنى بىلگۈچى ۋە شەپقەت قىلغۇچىدۇر.

4778. كۆڭلۈمنى ئىخلاس بىلەن بىر خۇداغا باغلىدىم، تىلگۈچى (سۈپىتىدە) ئۇنىڭدىنلا تىلەك تىلەيمەن.

4779. ئۇنىڭ بارلىقى شەك — شۈبھىسىز ماڭا ئايان، دىلىم بىلەن ئىشىنىمەن، تىلىم بىلەن ئۇنى ماختايمەن.

4780. بارلىقىغا ئىقرارمەن، ئۇيقۇسىز ئۇنى ئىزدەيمەن،  
قەيەردىن تېپىشىم ئۆزۈمگىمۇ بەلگىسىز.
4781. ئۇخلىماي ئىگەمنى ئىزدەيمەن،  
نشانغا ئېرىشمەنۇ (لېكىن) ئۆزىنى كۆرەلمەيمەن.
4782. تىلگەن ئۇخلىمايدۇ، تىنماي ئىزدەيدۇ،  
ئىزدەپ تاپالمىدىم، دەپ كەينىگە يانمايدۇ.
4783. تىنماي ئىزدىگۈچىلەردىن ئۇنى تاپقانلار يوق،  
ئىزدىسەممۇ تاپالمىدىم، دەپ يانپاشلاپ ياتقانلار يوق.
4784. تىلگۈچى تىنماستىن يۈگۈرۈشى كېرەك،  
ئارامخۇدا ياتقانلار تىلگىنى تاپالمايدۇ.
4785. تىنماي ئىزدىگۈچى نېمىلەرگە ئېرىشمەيدۇ،  
تىنىپ ياتسا، ئارزۇ - تىلەككە كىم يېتەلەيدۇ؟
4786. ئالدى بىلەن ئۇ مېنى ياخشى كۆرۈپ، ئارزۇ قىلدى،  
ئەمدى مەن تىرىشىپ ئۇنى ئىزدىمەكچىمەن.
4787. ئاۋۋال ئۇ مېنى خالىدى، ئۇ ئەزەل ئىدى،  
ئەمدى مەن پۈتۈنلەي ئۇنىڭغا ئىنتىلدىم.
4788. مۇشۇنداق بىر ئىگەمنى قانداقمۇ ياخشى كۆرمەيمەن،  
ئۇنى ئىزدەپ تېپىشقا نېمە ئۈچۈن ئالدىرمايمەن؟
4789. ئۇ (مېنىڭ) ھاجىتىمغا، يالغۇزلۇقۇمغا يارايدۇ،  
بالا - قايغۇ كەلسە، ئۇ مېنى قۇتۇلدۇرىدۇ.

4790. ئالدى بىلەن ئۇ خالاپ مېنى تاللىدى،  
(شۇ سەۋەبتىن) مەن ئۇنى چىن قەلبىمدىن ئارزۇ قىلىمەن

4791. مېنى ئۇ ياراتتى، بۇ چىن سۆزۈمدۇر،  
ئۇ مېنى پەرۋىش قىلدى، ئۆستۈردى.

4792. خەلقىن ۋاز كېچىپ، ئۇنىڭغا سىغىندىم،  
ئۇ ھەر جەھەتتىن مېنى ئاسرايدۇ.

4793. ئۆزۈم يالغۇز قالغاندا، ئىگەمنىڭ يادى كۇپايە،  
(قىلىدىغان) سۆزلىرىمگە ئىگەمنىڭ نامى كۇپايە.

4794. ئاۋۇنچۇم، پاناھىم، يۆلەنچۈكۈم، ئىشەنچىم،  
ئاچلىقىمنى تويغۇزغۇچى ئاشۇ بىر ئىگەمدۇر.

\* 4795. (ئۆزىنى) پاك تۇتقان، ئىگىسىگە ھەقىقىي باغلانغان  
كىشى نېمە دەيدۇ، ئاڭلا:

4796. ”كۆڭۈلدىكى سىرىمنى ساڭا ئاچمەن،  
تىلەك - ئارزۇيۇم بىلەن ساڭا (قاراپ) ئۇچمەن.

4797. كۆيۈنگۈچى، ئاۋۇنقۇچى، يۆلەك بولغۇچى ئىگەم،  
ھەممە (نەرسە)دىن (قول) ئۈزدۈم، ساڭلا ئىنتىلىمەن.“

4798. ئۇ دۇنيادىكى ئورنوڭنى بۇ دۇنيا (بەلگىلەيدۇ)،  
بۇ (دۇنيا)نى قويمىغۇچە، ئۇ (دۇنيا)نى كىم تاپالايدۇ.

4799. بۇ دۇنيانى تاشلاپ، يۈز ئۆرۈپ كېتىش كېرەك،  
شۇنداق قىلغاندىلا، ئاخىرەتلىككە ئېرىشكىلى بولىدۇ.



4800. ۋاپاسىز دۇنياغا بەكرەك ئېسىلىۋالسا،  
مەڭگۈلۈك دۇنياغا قانداق ئېرىشكىلى بولسۇن؟!
4801. (بۇ) دۇنيا خەتەرلىكتۇر، ئۇنىڭ شەرۋىتى ئوغدىدۇر،  
بارلىق يېمەك - ئىچمەكنىڭ ساپ - پاكىزىنى ئىزدە.
4802. بۇ دۇنيانىڭ ئارزۇ - تىلەكلىرىدىن ۋاز كېچىش كېرەك،  
ئاندىن ئاخىرەتنىڭ ياخشى ئورنىغا ئېرىشكىلى بولىدۇ.
4803. ئەي ئۆگدۈلمىش، بۇ ھەقىقەتنى بىلگىن،  
مەن ساڭا ئۆز بىلگەنلىرىمنى ئېيتىپ بېرەي.
4804. كىشى تۆت نەرسىنى تامامەن تاشلىمىغۇچە،  
باشقا تۆت (ئىشنى) ياخشى قىلالمايدۇ؛
4805. بۇ دۇنيا ئىشلىرىنى تۈگەل تاشلىمىغۇچە،  
ئاخىرەتنىڭ ئىشلىرىنى قىلالمايدۇ، ئەي ئىشەنچلىك كىشى،
4806. (ئەي) قېرىنداش، كىشىلەردىن يىراقلاشمىغۇچە،  
خۇدا ئىبادىتى بىلەن شۇغۇللانغىلى بولمايدۇ، ئاداش.
4807. ھاۋايى - ھەۋەس بويىنىنى ئۈزمىگۈچە،  
ۋۇجۇدۇڭنى توغرا يولغا باشلىيالمىسەن.
4808. دۇنيانىڭ ھەممە (نەرسىلىرىنى) كۆڭۈلدىن چىقىرىۋېتىش كېرەك،  
ئاندىن خۇدانىڭ سۆيگۈسى (يولغا) ھەقىقىي ماڭغىلى بولىدۇ.
4809. مۇسۇلمانلار ئۈچۈن بۇ دۇنيا بىر قونالغۇدۇر،  
قونالغۇدا راھەت - پاراغەت ئىزدىمە، كۆڭلۈڭنى تۈزەت.



4810. غەيرەت قىل، ۋۇجۇدۇڭغا نېسىۋە بەرمە،  
شۇنداق قىلغاندىلا (توغرا) يولغا كىرەلەيسەن.
4811. ئۆتۈۋاتقان زامان - كۈنلىرىڭنى بەھۇدە ئۆتكۈزمە،  
ئۆتكەن كۈنلىرىڭگە يەنە ئېرىشەلمەيسەن!
4812. ئۆتكەن كۈنلەر بەھۇدە ئۆتسە، كېيىن پۇشايمان قىلسەن،  
ئۆمۈرنى زايە قىلساڭ، (ئۇنىڭغا) يەنە ئېرىشەلمەيسەن!
- \* 4813. ئەنە بىلىمى دېڭىز، ئۆزى كەمتەر، مۇلايىم،  
كۆڭلى يۈكسەك كىشى نېمە دەيدۇ، ئاڭلا:
4814. شەھەردىن شەھەرگە كۆچكەن كىشى  
يۈك - تاقلىرىنى ئالدىن ئەۋەتسە، ئىشىنى ئۈز - سەرەمجان  
قىلغان بولىدۇ.
4815. كۆچمەستىن ئاۋۋال، يۈك - تاقلىرىنى ئالدىن ئەۋەتىۋەتسە،  
كۆچۈپ بارغاندىن كېيىن پايدىسىنى كۆرىدۇ.
4816. يۈك - تاقلىرىڭنى مەيلى ئەۋەت، مەيلى ئەۋەتمىگەن،  
ئۈزۈڭ بەربىر كۆچسەن، بىخۇد بولما.
4817. مەيلى بەگ بول، مەيلى قۇل بول،  
ئۇزۇن تۇرالمايسەن، (چۈنكى) ئۆلۈم يولغا چىققان.
4818. مەيلى ماڭ (يىل) ياشا، مەيلى ئون سەككىز (يىل) ياشا،  
(بەربىر) ئۆلسەن، ياخشى نامىڭدىن ئىز قالدۇرغىن!
4819. مەيلى باي بول، مەيلى كەمبەغەل بول،

- ئۆتكەن يىل، ئاي، كۈنلەر ئۆمرۈڭنى يەيدۇ.
4820. (مەيلى) بېشىڭ كۆككە يەتسۇن، (مەيلى) بۈيۈك ئاتالغىن، كىرىپ ياتىدىغان ئورنۇڭ قارا يەر قويندۇر.
4821. ھاياتلىققا ئېرىشكەن كىشى ئۆمۈرىنى بەھۈدە ئۆتكۈزسە، ئۆزىنى ئوتقا تاشلىغان بولىدۇ، ئۇ ھاياتىدىن پەرقسىزدۇر.
4822. كىشى ئېسەنلىككە ئېرىشكەندىمۇ ئۆمۈرىنى زايە قىلسا، بۇ، كۆركەمسىز (مەنسىز) ياشىغانلىقتۇر، ئەي قېرىنداش.
4823. ئەي قېرىندىشىم، سەن مەن ئۈچۈن قايغۇرما، كۆزۈڭدىن ياش تۆكۈپ، ئۆز قايغۇڭنى قىل.
4824. بۇ دۇنيانىڭ ئىشلىرى بەك تۇزاقچىدۇر، تۇزاققا ئىلىنمە، سېنى مەھكەم ئىلىندۈرىدۇ.
4825. بۈگۈن (ساڭا) دۆلەت كەلسە، ئارزۇبۇغچە ئىش قىل، (لېكىن) ئۇنىڭغا (تولمۇ) ئىشىنىپ كەتمە، يەنە كېتىدۇ.
4826. ئۆلۈمگە بىخۇد بولما، (ئۇنى) يىراق (دەپ) ئويلىما، ئۇ كۈتۈلمىگەندە پىستىرىمدىن چىققان دەك پەيدا بولىدۇ.
4827. غەپلەتتە قالغان مىڭلارچە (كىشىنى) ئۆلۈم (بىردىنلا) باستى، توپلىغان نۇرغۇن (دۇنيالىرىنى) ئۆلۈم چېچىۋەتتى.
4828. كۆڭلى سەگەك (كىشى) نېمە دەيدۇ، ئاڭلا: ئۆلۈمگە بىخۇد بولما، بالاسى تېگىدۇ:

4829. "قارا، نۇرغۇن ئۇيۇشقانلارنى ئۆلۈم پارچىلىدى،  
ئۆلۈم ئېسىمگە كەلسە، كۆز (يېشىم) بۇلاقتەك ئاقىدۇ.
4830. 'مەنمەن' دەپ كۆكسىگە ئۇرغانلارنىڭ بىرەرسىمۇ قالمىدى،  
قوشۇن - ئەسكەر ۋە پۇختا قوراللارمۇ پايدا بەرمىدى."
4831. بىخۇد بولما، تىرىكلىك چوقۇم ئۆتۈپ كېتىدۇ،  
كۈن - زامانلار يېتىپ كەلمەسكە كېتىدۇ.
4832. راھەت - پاراغەتكە ئاۋۇنۇپ كەتمە، كۈنلىرىڭ زايە بولىدۇ،  
بۇ بەختكە ئىشەنمە، ئۇ قەبىھ، ۋاپاسىزدۇر.
4833. "مەن بۈيۈك" دېگۈچىلەرنى ئۆلۈم تۇتتى،  
"مەن ئۇلۇغ" دېگۈچىلەرنىمۇ ئۆلۈم ئۆتۈپ چىقتى.
4834. ئۆلۈم ئوردا - سارايلارنى، كۆپلىگەن شەھەر - كەنتلەرنى بۇزدى،  
ئۆلۈم قەسىر - ئايۋانلارنى، مېڭلىغان ئۆيلەرنى خانىشەيران قىلدى.
4835. نەچچە مېڭلىغان تىرىكلەر ئۆلدى، يەر تېگىگە كىرىپ يوقالدى،  
(ئۇلار) بىزنىڭ كېلىدىغانلىقىمىزنى كۈتۈپ ياتماقتا.
4836. ئۇلارغا قاراپ باق، كۆزۈڭنى يوغان ئاچ،  
بەگ نەدە، قۇل نەدە (ياتىدۇ)، بىلەمسەن؟
4837. ئۇلۇغلۇق ئۆلۈمگە كار قىلمىدى،  
ئۆلۈمدىن قاچىدىغان كېچىك تېپىلمىدى.
4838. ھۆرمەتلىك پەيغەمبەرلەرنى ئۆلۈم ئېلىپ كەتتى،  
ئۇنىڭغا (قارشى) كىم دورا - دەرمان، قورال تاپالايدۇ؟

4839. بۇ جاپاكەش دۇنيا ئىشەنچسىزدۇر،  
قىلىقلىرى ۋاپاسىز، قىلمىشلىرى قەبەھدۇر.
4840. قانداق ئۆتكۈزسەڭمۇ كۈنلەر تېز ئۆتۈپ كېتىدۇ،  
ياخشىسىمۇ، يامنىمۇ ۋە ئەگرىسىمۇ، توغرىسىمۇ — (ھەممىسى)  
ئۆتۈپ كېتىدۇ.
4841. توقلىرىمۇ ئۆتۈپ كېتىدۇ، ئاچلىرىمۇ ئۆتۈپ كېتىدۇ،  
بەگگە يۈز — خاتىر قىلمايدۇ ياكى باي، قۇلنى ئايرىمايدۇ.
4842. (ئۇنىڭ) نە راھەت — پاراغىتى ئۇزۇن، نە مۇشەققىتى،  
(شۇنداق ئىكەن) مۇنچە شاۋقۇن — سۈرەن كۆتۈرۈشنىڭ نېمە  
كېرىكى؟
4843. ھەرىكىتى بىلەن دىلى بىردەك بولغان،  
بىلىمى كەڭ دانىشمەن بەك ياخشى ئېيتقان:
4844. ”ئادەم ئازغىنە ياخشىلىق بىلەن ئۆزىنى ئۇنتۇيدۇ،  
ئاسمان — پەلەككە يەتكۈدەك سۆزلەيدۇ.
4845. قانچىلىغان مەغرۇر، شۆھرەتلىك ئەرلەرنى  
ئۆلۈم كۆكسىنى ئېزىپ، كۆزىنى چىقاردى.“
4846. ساڭا چىن — مېھرىبانلىقىم ئاشۇ بولغاچقا،  
بۇنى ساڭا سۆزلىدىم، ئەي سېخىي.
4847. كىمدەكىم بۇ ئەھۋالنى ھەقىقىي بىلسە،  
بۇ دۇنيانى (ھەرگىز) ئۆزىگە يېقىن تۇتمايدۇ.

- 4848 . يىگىتلىكىمنى يوقاتتىم، يېشىم ئۇلغايدى،  
بېشىمدىن ئىپار (تۈسى) كېتىپ، كافۇر (تۈسى) قاپلىدى.
- 4849 . ئەي ئادەملەرنىڭ ياخشىسى، بۇندىن كېيىنكى كۈنلەر،  
شۈبھىسىز، ئۆلۈمگە ھازىرلىنىش مەزگىلدۇر.
- 4850 . ئۆلۈم قاينغۇسى كەلدى، شادلىق كەتتى،  
بىلگىنكى، ئۆلۈمدىن كېيىن ئىشىمىز قانداق بولىدۇ؟
- 4851 . ئۆزۈم بۇ قاينغۇ - ئەلەم بىلەن مەشغۇل ئىكەنمەن،  
قانداقمۇ ئەلىگ (ئالدىغا) بارالايمەن، ئەي خۇشخۇي!
- 4852 . ئەلىگكە مەندىن پايدا بولمايدۇ،  
پايدا يەتكۈزسۇن دېسىمۇ، پايدا يەتكۈزەلمەيمەن.
- 4853 . ئەگەر ئۇ دۇنيالىق (ئۈچۈن) مېنى خالىغان بولسا،  
مېنى (ئۆز يېنىغا) بارغان ھېسابلاپ، توغرا (يولدا) ماڭسۇن.
- 4854 . قۇدرەتلىك خۇدا ئادەم ئوغلنى  
ئىككى ئىش ئۈچۈن ياراتتى (ۋە) نام بەردى:
- 4855 . (ئۇ بولسىمۇ) دوزاخقا ياكى جەننەتكە بەگ قىلىش،  
قەدىرلىك قىلىش ياكى تۆۋەن - پەس قىلىش.
- 4856 . قەدىرلىك قىلىشنى خالسا، يول كۆرسىتىپ بەردى،  
خار بولۇش يولىنىمۇ پەرقلەندۈرۈپ بەردى.
- 4857 . بەندە ئۆز بەندىلىكىنى ئادا قىلىشى  
(ۋە) خۇدانىڭ تەۋپىقىگە ئىگە بولۇشى كېرەك.

4858. ئەگەر بەندە خۇدانىڭ تەۋپىقىگە ئىگە بولسا،  
جىمى ياخشىلىقلار ئۈچۈن يول ئېچىلىدۇ.
4859. غەيرەت قىلىپ ئىبادەتنى بەجا كەلتۈرگەندىلا،  
ئاندىن كۆپ ياخشىلىقلارنىڭ ئىشىكى ئېچىلىدۇ.
4860. مانا مېنىڭ بىلىدىغانلىرىم مۇشۇلار ئىدى،  
(بۇلارنى) ساڭا سۆزلىدىم، ئەي ياخشى دوستۇم.
4861. سىلەرگە مەندىن پايدىلىق سۆزلەر كېرەك،  
ئۆزۈمگە قارىغاندا سۆزلىرىم ياخشىراق.
4862. ئەگەر ئاخىرەتلىكىنى ئىزدىسەڭ، ئۇنىڭ يولى ئەنە شۇ،  
ئەگەر (بۇ) دۇنيالىقنى ئىزدىسەڭ، ئۆزۈڭ تولۇق بىلسەن.
4863. پەلەك (ساڭا) يۈزلەندى — بەختىڭ كەلدى،  
ئارزۇيۇڭ نېمە بولسا، شۇ كېلىۋېرىدۇ، (بۇنىڭغا) ئىشەن.
4864. سىلەرگە پايدا بەرگۈدەك ياخشى ئىشتىن باشقا  
مەندە (يەنە) نېمە بار، ئەي ياخشى دوست.
4865. ئەلگ مېنى تەڭرىگە تاپشۇرسۇن،  
ئۇنىڭ ياخشىلىقى ئۈچۈن دۇئاڭغۇي بولاي!
4866. بىلىمىنى سورىسا، ئەنە بىلگەنلىرىمنى ئاڭلىدىڭ،  
نېمە دېگەنلىكىمنى ئېيتىپ بەر.
4867. سۆزۈمگە ئەمەل قىلىڭلار، ئەگەر ئەمەل قىلمىساڭلار،  
بۈگۈن ئىشەنمىگەن (ئىشلارنىڭ) ھەممىسى ئەتىلىككە (بېشىڭ-

لارغا) كېلىدۇ.

4868. ئەي بىلىمى دېڭىز، بۇ سۆز ياخشى ئېيتىلغانكى،  
بۇنىڭغا ئەمەل قىلىنسا، يۈز يورۇق بولىدۇ؛

4869. ”قارا، بۇ سۆزۈم بۈگۈن ساڭا چۈش(تەك) بىلىنىدۇ،  
ئەتىلىككە ئۇ يەردە ساڭا ھەمراھ بولغىنىنى كۆرسەن.

4870. بىخۇد بولما، غەيرەت قىلىپ، سۆزۈمگە ئەمەل قىل،  
ئەگەر ئەمەل قىلمىساڭ، دېگىنىمگە دۇچ كېلىسەن.“

4871. ئەلگىدىن مېنىڭ ئۆزرەمنى سوراپ قوي،  
نېمە لازىم بولسا، ئامال - چارىسىنى قىل.

4872. سەن كېلىپ - بېرىپ مۇشەققەت چەكتىڭ،  
ئەجرىنى خۇدا بەرسۇن، كۈندەك يورۇپ كەتكىن.

4873. مەن ئۈچۈن دىلىڭنى مالال قىلما، ئەي قېرىنداش،  
يېقىنلىقىڭدىن مېنى سىرتتا قويا.

### ئۆگۈلدۈلمىشنىڭ ئودغۇرمىشقا جاۋابى

4874. ئۆگۈلدۈلمىش جاۋاب بېرىپ شۇنداق دېدى:  
مەن ئەمدى ھەقىقەت يولىنى چۈشەندىم.

4875. سۆزۈڭنى ئاڭلىدىم، زېھن بىلەن چۈشەندىم،  
سۆزۈم تۈگىدى، ئەمدى سۆزۈڭگە كۆندۈم.

4876. سۆزنى توغرا سۆزلىدىڭ، بۇ ئىشەنچلىك سۆزدۇر،



بۇنىڭدىن باشقىسىنىڭ (ھەممىسى) ئەگرى يولدۇر.

4877. چىنلىق سەن نەرەپتە بولدى، مېنىڭ (سۆزۈم) ئويۇن،  
ئويۇننى قويۇپ، چىنلىققا بويۇن ئېگىمەن.

4878. ئەمدى مەن قايتاي، سەن ئامان - ئېسەن قالغىن،  
ئەي ئىككى دۇنيالىقى (بار) تاپقۇر (كشى).

4879. خۇدا ساڭا تەۋپىق، كۈچ - قۇۋۋەت بەرسۇن، قېرىنداش،  
دۇئادا ئۇنتۇما، كۆڭلۈڭدىن چىقىرىۋەتمە.

4880. مېنىمۇ خۇدادىن تىلەپ تۇرغىن،  
خۇدا دىلىمنى ئويغىتىپ، كۆڭلۈمنى يورۇق قىلسۇن.

\* \* \*

4881. ئۆگدۈلمىش سۆزىنى تۈگەتتى، ئورنىدىن قوپتى،  
خوشلاشتى ۋە ئۆي تەرەپكە يۈزلەندى.

4882. ئېتىنى مىندى، ئۆيىگە قاراپ ماڭدى،  
(ئېتىدىن) چۈشۈپ (ئۆيگە) كىردى، بىرئاز دەم ئالدى.

4883. يەپ - ئىچتى ۋە بىردەم خىيالغا چۆمۈپ دەم ئالدى،  
ئاڭلىغان سۆزلىرىنى ئۇزۇن مۇلاھىزە قىلدى.

4884. قۇياش يۈزىگە قارا پەردە تارتتى،  
دۇنيا يۈزى بارا - بارا قارا توزانغا پۈركەندى.

4885. رۇمى قىزى چېكە چاچلىرىنى چۈشۈرۈپ، يۈزىنى ياپتى،



يەر يۈزى پۈتۈنلەي قارا چاچ رەڭگىگە كىردى.

4886. ئاسمان پۈتۈنلەي زەڭگى يۈزىگە ئايلاندى،  
ئۇچار (قۇشلار) تىندى، ھەرىكەت قىلغۇچىلار توختىدى.

4887. تاھارەت ئېلىپ، خۇپتەن نامىزىنى ئوقۇدى،  
تۆشەك سېلىپ يېتىشقا ھازىرلاندى.

4888. ئازراق ئۇخلىدى - دە، يەنە ئويغاندى،  
ئەنە، زۆھرە يۇلتۇزى تۆۋەنگە ئېڭىشكەندى.

4889. يەنە قارىدىكى، ئۆكەر بېشى تۆۋەنگە ئېڭىشىپتۇ،  
شەرقتىن چايان<sup>①</sup> كۆتۈرۈلۈپ يۇقىرى ئۆرلەپتۇ.

4890. يەنە بىرئاز كۈتتى، ئۇيقۇسى كەلمىدى،  
قاراۋۇلغا ئوخشاش كۆزىنى يۇمىمىدى.

4891. بىرئاز ۋاقىت خىيال سۈرۈپ، ئۇيقۇسىز، ئويغاق ياتتى،  
ئاسمان قىرغاقلىرى كافۇر رەڭگىگە كىردى.

4892. ئاسمان خۇددى ئەنبەر پۈركىگەندەك قاراڭغۇلاشتى،  
يەردىن قىزىل نەيزىدەك (قۇياش نۇرى) كۆتۈرۈلۈپ، پۇتاقلىرىنى  
يايدى.

4893. قۇياش ئۆرلىدى، يەر يۈزىدىن چاڭ - تۇمان كۆتۈرۈلدى،  
توققۇز ھال رەڭ تۇغ يېقىنلىشىشقا باشلىدى<sup>②</sup>.

① چايان - تارازا يۇلتۇز تۈركۈمى.  
② ئەتىگەنكى شەپق نەزەردە تۇتۇلىدۇ.

4894. ئۆگدۈلمىش ئورنىدىن تۇرۇپ تاھارەت ئالدى، نامىزنى ئوقۇپ دۇئا قىلدى.

4895. قىزىل نەيزىلىك قالغان يەرنى قىزارتىشقا باشلىغاندا، (ئۆگدۈلمىش) تۇرۇپ سارايدا ماڭدى، توپتوغرا (ئىچىگە) كىردى.

\* \* \*

4896. ئەلگ (ئۇنىڭ كەلگىنىنى) ئاڭلىدى، كىرىشكە ئىجازەت بەردى، ئۇ كىرىپ، ئەلگ (ئالدىدا) قول قوۋۇشتۇرۇپ (تۇردى).

4897. ئەلگ ئىشارەت قىلىپ، ئولتۇرۇشقا يەر كۆرسەتتى، (ئۆگدۈلمىش) ئېغىر - بېسىقلىق ۋە ئەدەپ بىلەن كۆرسىتىلگەن يەردە ئولتۇردى.

### ئەلگنىڭ ئۆگدۈلمىشكە سوئالى

4898. بىرئاز جىم تۇرغاندىن كېيىن ئەلگ سۆز باشلاپ شۇنداق دېدى: ئەي خۇش پېئىل، قېنى سۆزلە.

4899. قېرىندىشىڭ نېمە دېدى، ئىشلىرىڭ قانداق بولدى، تىلىكىڭ نېمە بولدى، دوستۇڭ كېلەمدۇ؟

### ئۆگدۈلمىشنىڭ ئەلگكە جاۋابى

4900. ئۆگدۈلمىش جاۋاب بېرىپ، سۆز باشلىدى، نېمە دەپ سۆزلەشكەنلىرىنى توپتوغرا سۆزلەپ بەردى.

4901. ئىككىسىنىڭ ئوتتۇرىسىدا بولۇپ ئۆتكەن سۆزلەرنى تەپسىلىي ھالدا ئەلىگە بايان قىلدى.

4902. ئەلىگ بىرئاز ۋاقىت جىم بولۇپ قالدى، ئويلاندى، كۆڭلى يېرىم بولۇپ، كۆزلىرى ياشقا تولدى.

### ئەلىگنىڭ ئۆگدۈلمىشكە جاۋابى

4903. (ئەلىگ) دېدى: ئۇ قېرىندىشىڭ توغرا سۆزلەپتۇ، ئۇ ئېيتقان، دېگەن سۆزلەر (ھەقىقىي) سۆزلەردۇر.

4904. بۈگۈن بىز ئۆزىمىزگە زۇلۇم قىلماقتىمىز، ئۇنىڭغىمۇ زۇلۇم قىلىپ رەنجىتمەكتىمىز.

4905. بۇ دۇنيا ئۆتكۈنچىدۇر، ئۇ (ھېچكىمگە) قالمايدۇ، قالغان ئۆمۈر قانچىلىك، بۇنىمۇ بىلىپ بولمايدۇ.

4906. شۈبھىسىز، مەڭگۈلۈك دۇنيا (چوقۇم) كېلىدۇ، راھەتمۇ، جاپامۇ ئۇزاققا سوزۇلمايدۇ.

4907. ئۇ، ئۇ يەردە راھەتكە ئېرىشسە، ھۇزۇر شۇ، ئورنى ياخشى بولۇپ ياخشى ئىز قالدۇرىدۇ.

4908. ئۇ قېرىندىشىڭ تامامەن سەگەك ئىكەن، ئۇنى چاقىرىپ، بۇ يەرگە ئەكىلىشىمىز ناتايىن.

4909. بىز ئۆزىمىز ھەۋەسكە تۇتقۇنىمىز، زامانلار ۋە كۈنلەر بىھۇدە ئۆتمەكتە.

4910. كۆڭلى تىرىك كىشى نېمە دەيدۇ، ئاڭلا:  
(ئۇ) ساڭا ياخشى سۆز قىلىپ، پەند - نەسەت بەردى:
4911. ھاۋايى - ھەۋەس دۈشمەندۇر، (ئۇ) ئەگەر غالىب كەلسە،  
شۈبھىسىز، سېنىڭدىن كونا ئۆچىنى ئالدۇ.
4912. ھاۋايى - ھەۋەس نەپسى تىرىلسە، قەلب ئۆلدۇ،  
قەلب ئۆلسە، تائەت - ئىبادەت قېپقالدۇ، ئەي ئوغۇل.
4913. بۈگۈن بىزنىڭ قەلبىمىز ئۆلگەن ئوخشايدۇ،  
ھاۋايى - ھەۋەسنىڭ، نەپسنىڭ بويىنى يوغىناپ كەتتى.
4914. ئۇلۇغلۇق، ئۈستۈنلۈك (ۋە) بەختلىك كۈنلەر،  
ئۇزۇن داۋاملاشمايدۇ، ئەي كۆڭلى تۈز.
4915. قارىساڭ ئۇنىڭ راھىتى ئاز، مۇشەققىتى كۆپ،  
باش ئاغرىقى، قارغىش، سۆكۈشلىرى خېلىلا كۆپ.
- \* 4916. دۇنيانى سىناپ، يېشى ئۇلغايغان،  
بىلىملىك كىشى بەك ياخشى ئېيتىپتۇ:
4917. "ئۇلۇغلۇققا ئارتۇقچە مەغرۇرلىنىپ كەتمە،  
ئۇلۇغ بولساڭ، باش ئاغرىقى (كۆپ بولىدىغانلىقى) نى بىل.
4918. قەيەردە شادلىق بولسا، ئاخىر (بىر) بالا كېلىدۇ،  
قەيەردە راھەت بولسا، مىڭ (خىل) جاپامۇ بىللە كېلىدۇ."

## ئەلگىنىڭ ئۆگدۈلمىشكە سوئالى

4919. ئەلگى يەنە دېدى: ئەي ئۆگدۈلمىش،  
ئۇنى چاقىرىشتىكى مەقسەتم مۇنداق ئىدى:
4920. مېنى ياخشىلىققا (دەۋەت قىلىشقا) سەۋەب بولسا،  
دىلىم ياشناپ كېتەر ئىدى، ئەي پالۋان.
4921. (ئۇ) قاتتىق تۇرۇۋالدى، بۇ يەرگە كېلىشكە ئۈنمىدى،  
دوست، بۇرادەر، قېرىنداشلىرىنىڭ يۈزىنى كۆرۈشكە (رازى  
بولمىدى).
4922. ئۇنىڭ ئېيتقان سۆزلىرىگە قارىسا، ھەممىسى توغرا،  
ئەمدى ئۇنى زورلاشقىمۇ بولمايدۇ.
4923. سەن (ئوتتۇرىدا) يۈرۈپ، كۆپ جاپا چەكتىڭ،  
كۆپ سۆزلەشتىڭ، جىق يول ماڭدىڭ، ھاردىڭ.
4924. ئەمدى كۈتەيلى، قاراپ باقايلى، ئەي سېخىي،  
ئاخىر ئەھۋال، ۋاقت - پۇرسەت قانداق بولىدىكىن.
4925. كەلگۈسىنىڭ ئىشلىرى قاراڭغۇ تۈن ئىچىدە تۇرغان (دەك  
غۇۋا)،  
ئۇنى يورۇق كۈنلا يورۇتالايدۇ، ئەي ياخشى دوست.
4926. زاماننىڭ ئوقىياسى بەتلەڭلىك تۇرىدۇ،  
بەزىدە پايدا كەلتۈرىدۇ، بەزىدە زىيان سالىدۇ.
4927. ھەرقانداق ئىشنى خۇدانىڭ ھۆكۈمىگە قويۇش كېرەك،

ئۆز (ۋاقتى) كەلگەندە پۈتدۈ، (يولى) ئېچىلىدۇ، ئەي سەگەك.

4928. ھەرقانداق (بىر) ئىشنى قىلىپ، لەززەت ئالامسا،  
(ئۇنى) مەلۇم ۋاقىت تاشلاپ قويۇش كېرەك، ئەي بىلىمى كامىل.

4929. بۇ دۇنيانىڭ خۇي - پەيلى شۇنداقكى، ئەگەشسەڭ قاچىدۇ،  
تاشلىۋەتسەڭ، ئۆرۈلۈپ ساڭا قاراپ يۈزلىنىدۇ.

4930. مەلۇم ۋاقىت كۈتەيلى، ئۇنى سىناپ (كۆرەيلى)،  
زامان كۈنلىرىنىڭ ئاخىرقى ئەھۋالى قانداق بولىدىكىن!

4931. ئۇ بەلكىم بىزنى خالىشى مۇمكىن،  
ئويلاپ كۆرۈپ، ئۆزى تېخىمۇ ياخشى (ئىش) قىلار.

\* \* \*

4932. شۇ يەرگە كەلگەندە، ئەلگى سۆزىنى تۈگەتتى،  
ئۆگدۈلمىش ئورنىدىن تۇرۇپ، ئەدەپ بىلەن سىرتقا چىقتى.

4933. بۇ سۆزلەردىن كېيىن يەنە بىرنەچچە كۈن ئۆتتى،  
ئەلگى ئويغا چۆمدى، (ئىشنىڭ) ھەممە تەرىپىگە نەزەر سالدى.

كۈنتۇغدى ئەلگىنىڭ ئودغۇرمىشى ئۈچىنچى قېتىم  
تەكلىپ قىلغانلىقى ئېيتىلىدۇ

4934. بىر كۈنى ئەلگ ئۆگدۈلمىشى چاقىردى (ۋە)  
ساڭا (يەنە) بىر ئىشنى قىلىش لازىم بولدى، دېدى.
4935. چاقىرسام، قېرىندىشىڭ مېنىڭ قېشىمغا كەلمىدى،  
مەن بۇ ئارزۇ - تىلىكىمگە ئېرىشەلمىدىم.
4936. مەن بۇ ئارزۇ قىلغان تىلىكىمدىن كەچتىم،  
ئەمدى تىلىكىمگە يېتىش ئۈچۈن باشقا بىر يولنى (تاللىدىم).
4937. قارا، مېنىڭ ھازىرقى تىلىكىم مۇنداق،  
ئۆزۈم ئۇنىڭ يۈزىنى بىر كۆرەي.
4938. مەن ئۇنىڭ (ئالدىغا) باراي، ياكى ئۇ ماڭا كەلسۇن،  
زىيارىتىمنى ئۇ يورۇق يۈزىگە ئېيتقىن.
4939. مېنىڭ (ئالدىغا) كېلىپ، تەربىيە ۋە نەسىھەت بەرسۇن،  
ئاندىن ئۆز ئورنىغا قايتىپ بېرىپ، ئۆز ئىشلىرىنى قىلسۇن.
4940. ماڭا پايدىسى تەگسۇن، ئۇنىڭغا زىيان بولمايدۇ،  
قەلبىمدىن ھەممە ناپاكىلىقلار تازىلانسۇن.

## ئۆگۈلۈمىشنىڭ ئەلىگە جاۋابى

4941. ئۆگۈلۈمىش جاۋاب بېرىپ، مۇنداق دېدى:  
(بۇ) ھەقىقەتەنمۇ دەل جايدا بولغان بولاتتى، ئەي قۇتلۇق زات.

4942. ئەلىگ خالىغان بولسا، بۇ ئىشنى قىلمەن،  
يارلىق بېرىلسە، يەنە ئۇنى تەكلىپ قىلمەن.

4943. باراي، ئۇنىڭغا بۇ سۆزنى ئېيتاي،  
ئەلىگ بارمىسۇن، مەن ئۇنى كەلتۈرەي.

4944. ئەلىگ يەنە بىر مەكتۇپ يېزىپ بەرسۇن،  
ئوقۇپ ئىشەنسۇن (ۋە ئۇ) مۇلايم بۇ يەرگە كەلسۇن.

## ئەلىگنىڭ ئۆگۈلۈمىشكە جاۋابى

4945. ئەلىگ ئېيتتى، ئەمدى مەكتۇپنىڭ نېمە ھاجىتى،  
مەكتۇپقا قارىغاندا سەن ئىشەنچلىكرەك ئەمەسمۇ، ئەي زېرەك؟

4946. خەت ئىشەنگىلى بولمايدىغان ئادەمگە بېرىلىدۇ،  
سەندىنمۇ ئىشەنچلىك يەنە كىم بار؟

\* 4947. كۆپ ئىشلارنى كۆرۈپ ئەقلى يېتىلگەن،  
ياخشى ياغما بېگى نېمە دېدى، ئاڭلا:

4948. "ئەلىگە ئىشەنسە، مەكتۇپنىڭ نېمە ھاجىتى،  
ئىشەنچىگە ئىگە بولغاندا (ئېھتىيات) چارىلىرىنىڭ نېمە  
ھاجىتى."



4949. ئۆز ئاغزىڭ بىلەن سۆزۈڭنى ئېيت، جاۋابىنى ئاڭلا،  
يەنە مەكتۇپ يېزىشنىڭ نېمە ھاجىتى، زېرەك؟“

4950. بۇ ئانچىلىك ئېغىر كەلگۈدەك،  
چۆچۈپ، يىراق قاچقۇدەك ئىش ئەمەس.

4951. شۇنچىلىك سۆزگە مەكتۇپنىڭ ياكى چارە – تەدبىرنىڭ نېمە  
ھاجىتى؟  
ئەي زېرەك، سەن مەن ئۈچۈن ھەم مەكتۇپ، ھەم  
ئىشەنچ!

4952. بۇ يەرگە كېلىپ، مەن بىلەن كۆرۈشسۇن، ئاندىن قايتىپ  
كەتسۇن،  
زورلاپ تۇتۇپ قالمايمەن، ئۇنىڭغا ئەرك بېرىمەن.

4953. قارا، سېنى مۇشۇ ھاجەت ئۈچۈن ئەۋەتمەن،  
ياخشىلىق بىلەن چاقىرغىن، زورلما.

4954. (ئۇ) بۇ ياققا كەلمىسە، مەن ئۇ يەرگە باراي،  
يۈزىنى كۆرۈپ، قايتىپ كېلەي.

### ئۆگدۈلمىشنىڭ ئەلىگە جاۋابى

4955. ئۆگدۈلمىش جاۋاب بېرىپ، (شۇنداق) دېدى:  
خۇدا يار – يۆلەكتە بولسا، بۇ تىلەك ئورۇندىلىدۇ.

4956. شەخسەن ئۆزۈم ناھايىتى غەيرەت قىلىپ،  
بۇ ئارزۇ – تىلىكىڭنىڭ ئورۇندىلىشى ئۈچۈن تىرىشمەن.

4957. ئەلىگ ئالىبلىرى ئامان - ئېسەن بولسۇن،  
خۇدا بارچە تىلەك - ئارزۇسىغا يەتكۈزىدۇ.

\* \* \*

4958. (ئۆگدۈلمىش) ئورنىدىن تۇرۇپ (سىرتقا) چىقتى، ئاتلاندى،  
ئۆيىگە يېتىپ كېلىپ، تونلىرىنى يەشتى.

4959. (قۇياشنىڭ) قىزىل مەڭزى ئۆزگىرىپ، سېرىق تۈسكە كىردى،  
دۇنيا ئالتۇن رەڭگىدەك ساپ-قىياپەتكە كىردى.

4960. قۇياش يۈزىگە سېرىق زەپىرەڭ سۈرتتى،  
دۇنيا ئۆز رەڭگىنى زەڭگەرگە ئۆزگەرتتى.

4961. ئاسمان مەشۇقلار قېشىدەك (قارا) بولدى،  
دۇنيا زەڭگى - ھەبەشلەر تۈبىگە كىردى.

4962. (ئۆگدۈلمىش) تامىقىنى يەپ، تاھارەت ئېلىپ، ناماز ئوقۇدى،  
ئورۇن سېلىپ ياتتى، ئازراق ئۇخلىدى.

4963. سېرىق بۇلبۇل ئۈنلۈك سايىردى،  
(ئۆگدۈلمىش) چۆچۈپ ئويغاندى، ئۇيقۇسى كەلمىدى.

4964. (بۇلبۇل ئاۋازغا) قۇلاق سېلىپ، بىرئاز ئويغاق ياتتى،  
بۇ ئاۋازغا مەپتۇن بولۇپ، ئورنىدىن قوپتى.

4965. ئۇيقۇسى قاچتى، كېچە ئۇزۇنغا سوزۇلغاندەك (تۇيۇلدى)،  
كۈننىڭ يورۇشىنى تاقەتسىزلىك بىلەن ئارزۇ قىلدى.

4966. ئاسمان كىيگەن قارا كۆڭلىكىنى يىرتتى،  
چۈمپەردىسىنى ئاچتى، يورۇق يۈزى كۆرۈندى.

4967. (قۇياش) ئۆرلەپ، گۈزەل قىزدەك كۈلۈپ قارىدى،  
دۇنيانىڭ كۈنگەي ھەم تەسكەي تەرىپى يورۇدى.  
4968. (كۈن) تۇغۇپ، يۇقىرى ئۆرلەپ، يۈزىنى كۆرسەتتى،  
دۇنيانىڭ بارلىق ۋادىلىرى ھەم دەريالىرىنى يورۇتتى.

4969. (ئۆگدۈلمىش) يەنە قويۇپ تاھارەت ئالدى، كىيىم - كېچىكىنى  
كىيدى،  
ناماز ئوقۇدى، ياخشىلىق تىلەپ دۇئا قىلدى.

\* \* \*

4970. ئېتىنى تۇتۇپ مىندى، بىر خىزمەتچىسىنى ئېلىپ،  
خۇشال - خۇرام ھالدا قېرىندىشى تەرەپكە قاراپ ماڭدى.

4971. ئۇ تۇرغان يەرگە يېقىن كەلگەندە، ئاتتىن چۈشۈپ،  
دەرۋازىغىچە ئاستا پىيادە باردى.

4972. قولى بىلەن دەرۋازىنى ئاستا قاشتى،  
قېرىندىشى ئاڭلاپ، ئورنىدىن قوپۇپ، ئىشىكىنى ئاچتى.

### ئودغۇرمىشنىڭ ئۆگدۈلمىشكە سوئالى

4973. كۆز ئالدىدا تۇرغان ئۆگدۈلمىشنى كۆرۈپ،  
ئەي قېرىندىشىم، سەن ئىشنى ئۇزارتقۇتتىڭ، دېدى.

4974. نېمىشقا زورمۇزور ئۆزۈڭنى قىنايسەن،  
نېمە ئۈچۈن ماڭا بۇنداق قەستەن يېپىشۋالسەن؟

4975. يۈر، (ئۆيگە) كىرەيلى، سۆزلىرىڭنى ئېيت،  
سەن نېمە ئۈچۈن يەنە قايتا (بۇ يەرگە) كەلدىڭ؟

\* \* \*

4976. بۇ ئىككى قېرىنداش بىللە ئۆيگە كىردى،  
قېرىندىشىغا زاھىت قايىقىنى تۈردى.

### ئۆگدۈلمىشنىڭ ئودغۇرمىشقا جاۋابى

4977. كەلگەن قېرىندىشى شۇنداق دېدى: ئەي ئېسىل،  
قايىقىڭنى تۈرمە، ئالدى بىلەن سۆزۈمنى ئاڭلا.

4978. سەن ئېيتقان سۆزلەرنىڭ ھەممىسىنى كەم - كۈتسىز  
ئەلگىگە يەتكۈزدۈم، تەپسىلىي بايان قىلدىم.

4979. ئەلگى سۆزۈمنى چۈشەندى، ھەممىسىنى ئاڭلىدى،  
سۆزلىرىڭنى ئاڭلاپ كۆپ ھەيران بولدى.

4980. ئەي قېرىنداش، سېنى ئەمدى (ئۆز ئىختىيارىڭغا) قويۇۋەتتى،  
بۇنىڭدىن تاشقىرى باشقا بىر تىلىكى بار.

4981. بۇ ئىش ئۈچۈن مېنى ساڭا ئەلچى (قىلىپ) ئەۋەتتى،  
سەن مېنى ئۇيالدۇرما، ئەي باتۇر.

4982. ھەرقانداق نەرسىنىڭ ئېنىق چەك - چېگرىسى بولىدۇ،

ئىشىنى چەكتىن ئاشۇرۇۋەتمە، ئەي شەۋكەتلىك.

4983. ئەقىللىق (بالا) نېمە دەيدۇ، ئاڭلا،  
بۇ سۆزنىڭ ئاساسى ھەممە نەرسىگە ماس كېلىدۇ؛

4984. ”ھەرقانداق ئىشنى چەكتىن ئاشۇرۇۋەتمە،  
چېكىدىن ئېشىپ كەتسە (ئۇ ئىش) سەندىن قاچىدۇ.

4985. ھەرقانداق ئىشنىڭ مۇناسىپ چېكى، (ئۆز) پەيتى بولىدۇ.  
ھەرقانداق نەرسە ئۆز پەيتى بىلەن ساغلامدۇر.“

4986. ئەلگ ئەمدى ئاۋۋالقى تەلپىدىن كەچتى،  
(سېنى) بىر زىيارەتكە چاقىرىدۇ، (ئۇنىڭغا) يۆلەك بول.

4987. سەن ئۇنىڭ ئالدىغا بارغىن، يا ئۇ سېنىڭ (قېشىڭغا) كەلسۇن،  
يۈزۈڭنى بىر كۆرسۇن، ئەي قورسقى كەڭ (كشى).

4988. ئەي قېرىنداش، بۇنىڭدا ساڭا زىيان يوق،  
ماڭا ھەمدەم بول، ئەي باغرى تاش.

4989. ئەلگ ئۆزىمۇ بىر ياخشى سۇلتاندۇر،  
كەمبەغەللەر - مەسكىنلەرگە چېنى سۆيۈنىدۇ.

### ئودغۇرمىشنىڭ ئۆگدۈلمىشكە جاۋابى

4990. ئودغۇرمىش جاۋاب بېرىپ، شۇنداق دېدى:  
(بۇ سۆز) ئەقىلگە مۇۋاپىقتۇر، ئەي كۆڭلى تۈز.

4991. مۇسۇلمان قېرىنداشقا مۇسۇلمان قياشتۇر،

ئەلۋەتتە (بىر - بىرىنى) زىيارەت قىلىشىدۇ، ئەي دىلىمنىڭ يېقىنى.

4992. بۇ سۆزگە تەن بەردىم، بوينۇمنى ئېگىمەن،  
بۈگۈن مەن ئۇنى زىيارەت قىلاي.

4993. بۇنىڭدىن ئاۋۋال مەن ئۇنىڭ (ئالدىغا) بارمىدىم،  
چۈنكى) ئۇ مەندىن ئۆزىگە مەنپەئەت تىلەيتتى.

4994. ئۇنىڭدىن كېچىپ، توغرىلىق يولنى تۇتۇپتۇ،  
توغرا يولغا مەنمۇ كىرىمەن، كۆندۈم (بۇنى) بىل.

4995. (مەن) ئەلگ (ئالدىغا) باراي، ئەلگ (بۇ يەرگە) كەلمىسۇن،  
جاپانى مەن چېكەي، ئۇ چەكمىسۇن.

4996. ئەلگ ئەل بېگى، خەلقنىڭ ئۇلۇغدۇر،  
ئۇنى كۆپ ھۆرمەت قىلىش ۋە قەدىرلەش كېرەك

4997. (ئادىل) يول تۇتۇپ، سۆزىنى توغرا قىلسا،  
ئەلدە يامانلارنىڭ ئىزىنى يوقىتالايدۇ.

\* 4998. ئەقىللىق، ئېغىر - بېسىق، كۆڭلى يۈكسەك زات  
نېمە دەيدۇ، ئاڭلا، ئەي بىلىمى دېڭىز:

4999. "رەئىيەتكە بېگىنىڭ يارلىقى ۋاجىپتۇر،  
چوڭ - كىچىك (ھەممىسى) ئۇنى ئاڭلاپ، قەدىرلىشى كېرەك.

\* 5000. بەگ كۈمۈشكە سېتىپ ئېلىنغان ھىندۇ (قۇل) بولسىمۇ،  
ئۇنىڭ ئۆزىنىمۇ، سۆزىنىمۇ قەدىرلەش كېرەك."

5001. مەنمۇ ئەلىگ يارلىقىنى قەدىرلەيمەن،  
زىيارەت قىلىپ، (ئۇنىڭغا) يېقىن بولىمەن.
5002. يۈر، ئەمدى قايتىقىن ئەلىگكە سۆزۈمنى (يەتكۈز)،  
مېنى كېلىدىغان بولدى، دەپ خەۋەر قىل.
5003. يورۇق دۇنيا يۈزىگە پەردە تارتقاندا،  
ئاندىن مەن (ئۇ يەرگە) بارىمەن، ئەي كونا قەدىردانىم.
5004. كۈندۈزدە كىشىلەر مېنى كۆرسە، ئەگشىدۇ،  
مېنىڭ (ھەققىمدە) سۆزلەپ، ئۆزىنى ئوتقا ئاتىدۇ.
5005. يۈر، ئەمدى قايتىپ كېتىپ، مېنى ئۆيدە كۈت،  
مەن سېنىڭكىگە بارىمەن، ياتماي بىرئاز كۈتۈپ تۇر.
5006. ئالدى بىلەن سېنىڭ يېنىڭغا باراي،  
نېمە قىلىش كېرەكلىكىنى ئاندىن مۇھاكىمە قىلايلى.

### ئۆگدۈلمىشنىڭ ئودغۇرمىشقا جاۋابى

5007. ئۆگدۈلمىش خۇشال بولدى (ۋە مۇنداق) جاۋاب بەردى:  
بۇ ناھايىتى چىرايلىق ھەم خەيرلىك (ئىش) بولدى.
5008. ئەمدى مەن قايتىپ، ئەلىگ ئالدىغا باراي،  
بۇ سۆزلەرنى ئېيتاي، ئۇقۇپ خۇشال بولسۇن.
5009. مەن (كەتكەندىن) كېيىن سەن سۆزلىرىڭنى تەييارلا،  
ۋەدە قىلغان ۋاقىتتا ئۇ يەرگە يېتىپ بار.

\* \* \*

5010. ئىككىلىسى بىر سۆزگە پۈتۈشتى،  
(ئۆگدۈلمىشنىڭ) چىرايى ئېچىلىپ، ئۇ يەردىن چىقتى.

\* \* \*

5011. يەنە تەكرار نەسەت قىلىپ، دېدى: ئەي قېرىنداش،  
ۋەدەڭنى بۇزما، كەلگىن، ئەي دىلىمنىڭ يېقىنى.

5012. قۇياش يەرگە قايتىپ، يۈزىگە پەردە تارتقاندا،  
دۇنيا يۈزىنى كۆمۈر رەڭگىگە كىرگۈزگەندە.

5013. سېنى ئۆيدە كۈتمەن، مېنىڭكىگە كەلگىن،  
سەن ئۈچۈن تەييارلىق قىلىپ قويمەن.

\* \* \*

5014. ئېتىنى مېنىپ، توپتوغرا ئەلىگ (ئالدىغا) ماڭدى،  
(ئېتىدىن) چۈشۈپ، ئىجازەت سوراپ، ئەلىگ ھۇزۇرىغا كىردى.

5015. ئۇققان سۆزلەرنى ئەلىگكە يەتكۈزدى،  
ئەلىگ خۇشال بولۇپ، چىرايى ئېچىلدى.

### ئەلىگنىڭ ئۆگدۈلمىشكە سوئالى

5016. ئەلىگ دېدى: بۇ ئىشنىڭ ھەممىسى ياخشى بولدى،  
ئۇنىڭ ئېيتقانلىرى سۆزلىگىنىڭدەك راست بولسا ئىدى.



5017. ئەلىگ يەنە سورىدى: قايسى ۋاقتتا كېلىدۇ؟  
ئۇنىڭ بىلەن قەيەردە ئۇچرىشىمەن، ئەي بىلەرمەن؟

### ئۆگدۈلمىشنىڭ ئەلىگە جاۋابى

5018. ئۆگدۈلمىش جاۋاب بېرىپ دېدى: كېچىسى —  
يورۇق دۇنيا يۈزى سەل — پەل قاراڭغۇلاشقاندا،

5019. ئۇ مېنىڭ ئۆيۈمگە كەلمەكچى بولدى،  
سەن قاچان كەلسۇن دېسەڭ، شۇ چاغدا ئالدىڭغا كېلىدۇ.

### ئەلىگىنىڭ ئۆگدۈلمىشكە جاۋابى

5020. ئەلىگ دېدى: جاپا چېكىپ، خېلى كۆپ يۈگۈردۈڭ،  
خۇدا ئۆز ئەمگىكىڭگە يارىشا جاۋاب بەرسۇن.

5021. مېنىڭ بۇ دەردىمنىڭ داۋاسى شۇ ئىدى،  
ئەمدى ئۇ مېنىڭ كۆڭلۈمنى سۆيۈندۈردى.

5022. سەن ئۆيۈڭدە كۈتكىن، كەلسە، ماڭا خەۋەر قىل،  
مەن ساڭا چاقىرغۇچى ئادەم ئەۋەتىمەن.

5023. قېرىندىشىڭنى ئېلىپ، مېنىڭ ئالدىمغا كەل،  
يۈزىنى كۆرۈپ زىيارەت قىلاي.

5024. دانا شۇنىڭغا ئوخشايدىغان بىر سۆز ئېيتقان،  
ئۇ تېگى — تەكتىدە نېمە دەيدۇ، ئاڭلا:

5025. ”كىشىنىڭ كۆڭلى دائىم ئارزۇغا يېتىشنى تىلەيدۇ،

ئۇ ئۆزىنى ئارزۇغا يېتىش (ئۈمىدى) بىلەن بەزلەيدۇ.

5026. ئەگەر ئارزۇ - تىلىكىگە تۈگەل ئېرىشسە،  
كۆڭلى كۆتۈرۈلسۇن، سۆزمۇ تۈگەيدۇ.

\* \* \*

5027. ئۆگدۈلمىش: "ئەلۋەتتە شۇنداق" دەپ ئورنىدىن تۇرۇپ چىقتى،  
ئۆيىگە يېتىپ كەلدى - دە، جاي ھازىرلىدى.

5028. قۇياش يەرگە ئېگىشىپ، يۈزىگە پەردە تارتتى،  
دۇنيا يۈزى قارىيىپ، چاڭ - تۇمانغا قاپلاندى.

5029. دۇنيا قاپقىنى تۈرۈپ، قۇللۇق تونىنى كىيدى،  
ئاسمان شەيتان يۈزىدەك ئۆڭۈپ قارايدى.

5030. بارچە جانلىقلار تىندى، كۆزىنى يۇمدى،  
تىرىكلەر سۆزى، شاۋقۇن - سۈرەنلەر بېسىلدى.

## ئودغۇرمىشنىڭ ئۆگدۈلمىش يېنىغا كەلگەنلىكى ئېيتىلىدۇ

5031. قارا، ئودغۇرمىش تۇرۇپ، ئاستا كەلدى،  
ئۆگدۈلمىش (ئۇنى) كۈتۈپ قارشى ئالدى.

5032. سالاملاشتى، ئاندىن قول تۇتۇشۇپ كۆرۈشتى،  
بۇ ئىككى مۇلايم (كىشى) ئۆيگە كىرىشتى.

5033. (ئالدىغا) ئاش - تائام قويدى، كۆز ئالدىدا يېگۈزدى،  
ئەلگە خەۋەر قىلىش ئۈچۈن كىشى ئەۋەتتى.

5034. ئەلگە ئاڭلاپ، دەرھال جاۋاب قايتۇردى،  
ئۇلارغا يېقىنلىق كۆرسىتىپ، (ئالدىغا) چاقىردى.

### كۈنتۇغدى ئەلگىنىڭ ئودغۇرمىش بىلەن كۆرۈشكەنلىكى ئېيتىلىدۇ

5035. ئىككىيلەن (ئورنىدىن) تۇرۇپ، ئەلگى ھۇزۇرغا كىردى،  
ئەلگى كۆرۈپ، (ئورنىدىن) تۇرۇپ (ئالدىغا) باردى.
5036. ئالدى بىلەن ئەلگى سالام قىلدى،  
زاھىت (ئورنىدىن) تۇرۇپ (سالامنى) ئىلىك ئالدى.
5037. ئەلگى زاھىت بىلەن قول ئېلىشىپ كۆرۈشتى،  
خۇشاللىق بىلەن كۈلۈپ تۇرۇپ، ھال - ئەھۋال سوراقتى.
5038. ئۆزىگە يېقىن يەردىن ئورۇن كۆرسەتتى،  
ئالاھىدە مېھرىبانلىق بىلەن ئۇنى ھۆرمەتلىدى.
5039. دېدى: ئەي ئودغۇرمىش، سەن مۇشەققەت چەكتىڭ،  
بۇ يەرگە ئۆزۈڭ پىيادە كەلدىڭ.

### ئودغۇرمىشنىڭ ئەلگىگە جاۋابى

5040. ئودغۇرمىش جاۋاب بېرىپ دېدى:  
سېنى كۆرۈش بىلەنلا (چەككەن) جاپالىرىمنى ئۈنتۈۈم.

5041. سېنىڭ (ئالدىڭغا) ئۆز ئارزۇيۇم بىلەن كەلدىم،  
(شۇنداق ئىكەن)، مەن قانداقمۇ جاپا چەككەن بولسەن، ئەي  
ئەلگ؟

5042. كىشى ئۆز تىلىكى بويىچە ماڭسا،  
چوقۇم تىلىكىگە يېتىدۇ، ھېرىپ قالمايدۇ.

\* 5043. ئەقىل - ئىدراك بىلەن دۇنياغا داڭق چىقارغان  
بۆكە يابغۇسى نېمە دەيدۇ، ئاڭلا:

5044. كۆڭۈل ئارزۇ قىلسا، يىراق يېقىن (بولدۇ)،  
كىشى تىلىكىگە ئەلۋەتتە تېز يېتىدۇ.

5045. كىشى (چىن) كۆڭۈلدىن ئارزۇ قىلىپ، (يول) ماڭسا  
ئۇ ئارزۇسىغا يېقىنلىشىپ تېز يېتىدۇ.

5046. كۆڭۈل خالىمىغان ھەرقانداق يەرگە قەدەم باسسا،  
ئۇ قانچىلىك يېقىن بولسىمۇ، يىراقلىشىدۇ.

5047. قەدەم تاشلىغان كىشى جاپا چېكىدۇ،  
(لېكىن) كۆڭۈل (خالاپ) ماڭسا، جاپا بىلىنمەيدۇ.

5048. ئەي ئەلگ، ساڭا كۆڭلۈم (خاھىشى) بىلەن كەلدىم،  
بىلگىنىكى، ماڭا قانداقمۇ جاپاسى تەگكەن بولدى؟

5049. نەزەر سال، كۆڭۈل كىمنى سۆيسە، خالىسا،  
(ئۇ) يەر قانچە يىراق بولسىمۇ، يېقىن تۇيۇلىدۇ.

## ئەلگىنىڭ ئۇدغۇرمىشقا سوئالى

5050. ئەلگى دەيدى: ئالدى بىلەن سەندىن سورايدىغان سۆزۈم بار، بۇنىڭغا جاۋاب بەر.
5051. مانا، سەن كۆڭلۈڭ خاھىشى بىلەن مېنىڭ ئالدىمغا كەلدىڭ، ۋە لېكىن، بۇ ئىش قانداقلا چە بولدى، باتۇر؟
5052. بىلىسەنكى، سالام قىلىشنىڭ پەزىلىتى ناھايىتى ئۇلۇغ، كىم ئالدى بىلەن سالام بەرسە، (پەزىلەت) يولىنى شۇ ئاچقان بولىدۇ.
5053. (سەن) مېنى كۆرگەندە سالام قىلىمىدىڭ، بۇ پەزىلەتنى ۋە ساۋابىنى نېمە ئۈچۈن خالىمىدىڭ؟

## ئۇدغۇرمىشنىڭ ئەلگىگە جاۋابى

5054. ئۇدغۇرمىش جاۋاب بېرىپ دەيدى: مەن بىلىپ تۇرۇپ، ئالدى بىلەن سالام قىلىمىدىم.
5055. سالام كىشى ئۈچۈن سالامەتلىك يولىدۇر، سالام قىلسا، سالامەتلىكنىڭ ئۇلى قۇرۇلغان بولىدۇ.
5056. سالام كىشى ئۈچۈن تىنچلىق ۋە ئەمىنلىكتۇر، سالام قىلسا، كېيىن جان ئەمىن تاپىدۇ.
5057. بۇنىڭغا تەقلىدەن مۇنۇ سۆز كەلدى، بۇ سۆزنى ئاڭلا، ئەي تۈز كۆڭۈل:

5058. "سالام قىلغۇچى كىشىگە ئامانلىق تىلەيدۇ،  
سالامنى ئىلىك ئالغۇچى سالامەت بولىدۇ.
5059. سالام كىشىلەرنىڭ يامانلىقىدىن سالامەت ساقلايدۇ،  
جاۋاب بەرگۈچى سالامەتلىك كاپالىتىگە ئىگە بولىدۇ.
5060. ئۇلۇغلار كىچىكلەرگە سالام قىلىشى كېرەككى،  
ئاندىن بارچە ئىشلار (ئۆز) يولىدا بولىدۇ.
5061. كىچىكلەر چوغلارنىڭ سۆزىنى ئاڭلاپ، ئەمەل قىلسا،  
سالامەت ياشايدۇ ۋە (بالادىن) قۇتۇلىدۇ.
5062. كىچىكلەر ئۇلۇغلارنىڭ يامانلىق قىلىشىدىن ئەمىن تاپسا،  
ئۇلاردىن ياخشىلىقنى ئۈمىد قىلىپ سالامەت ياشايدۇ.
5063. مەندىن ئەلىگە قانداقمۇ يامانلىق تەگسۇن،  
مەن كىچىك، كىچىكتىن چوڭغا نېمە زىيان تەگسۇن!
5064. ئەلىگ بارچە خەلققە قولى ئۇزۇن،  
قايىقى تۇرۇلسە، خالىغىنىنى قىلالايدۇ.
5065. قاراپ باق، ئاۋام (پۇقرا) بەگكە (ئالدىن) سالام قىلمايدۇ،  
بۇنىڭ مەنىسى يۇقىرىقىلاردەكتۇر، ئەي بىلىمى يېتىلگەن.
5066. سەن مېنى ئاۋۋال خىزمەتكە جەلپ قىلىپ،  
كۆپ ئارزۇلار بىلەن ئۆز ئالدىڭغا چاقىردىڭ:
5067. (باشتا) مەن ئۈنىمدىم، سۆزۈڭنى تۈتىمدىم،

بۇ ئالدامچى دۇنياغا ئىشەنمىدىم.

5068. ئۇ (تەلپىك) نى قويۇپ، زىيارەت ئۈچۈنلا مېنى چاقىردىڭ، ئەمدى مانا بۈگۈن كەلدىم.

5069. ھازىرغىچە سەندىن ئەيىمىنىپ تۇراتتىم، مانا، سالىنىڭ بىلەن ماڭا ئامانلىق بەردىڭ.

5070. يەنە ئاۋۋالقى سۆزىگە يانامدىكىن دەپ، سەندىن ئەيىمىنىپ، قورقۇپ تۇراتتىم.

5071. مانا ئەمدى ساڭا تامامەن ھەقىقىي ئىشەندىم، سەندىن ماڭا پەقەت ياخشىلىقلار تېگىدۇ.

### ئەلگىنىڭ ئودغۇرمىشقا جاۋابى

5072. ئەلگ (شۇنداق) دېدى: بەگ ئۈچۈن دېگەن سۆزىدىن يېنىۋېلىش بەك يامان (ئادەت) دۇر.

\* 5073. ئەگەر (بەگ) دېگەن سۆزىدىن يېنىۋالدىغان بولسا، ئۇلۇغلۇققا ۋە ئۈستۈنلۈككە ئىگە بولالمايدۇ.

5074. تىلى يالغانچى، خۇي - پەيلى غەزەپلىك بولسا، ئۇنداق كىشى دۇنياغا ھاكىم بولمىسۇن.

5075. يالغان سۆزلەيدىغان، قولى قۇرۇق بولسا، ئۇ قانداقمۇ خەلققە بەگ بولالايدۇ؟



5076. تەلىمدە بۇنىڭدىنمۇ ياخشىراق (بىر) سۆز ئېيتىلغان:  
(كىم) سۆزىدىن يانسا، بەختىمۇ ئۇنىڭدىن ياندى، قاچىدۇ  
دېيىلگەن.

5077. كىشىلەرنىڭ يامنى يالغان سۆزلەيدۇ،  
ياماننىڭ ئەڭ يامنى ۋەدىسىدىن ياندىغانلاردۇر.

5078. توغرا سۆزلۈك كىشى بەك ياخشى ئېيتقان،  
توغرا سۆزلۈك كىشىگە خۇدا ئەجر ئاتا قىلسۇن.

5079. ”بەگ چىن سۆزلۈك، ۋەدىسىدىن يانمايدىغان، توغرا بولۇشى  
كېرەك.

سۆزىدىن يېنىۋالدىغان (كىشىنى) ئەر ھېسابلىما.

5080. ئەركەك ئېغىزىدىن چىققان سۆزىدىن يانمايدۇ،  
سۆزىدىن يانغانلارنى خوتۇن دەپ ھېسابلا.

### ئودغۇرمىشنىڭ ئەلىگە جاۋابى

5081. ئودغۇرمىش جاۋاب بېرىپ (شۇنداق) دېدى:  
بۇ ياخشى ئادەتلەرگە ئەلىگە بولدى.

5082. خۇدا (قول ئاستىڭدىكى) ئەللەرنى (يەنىمۇ) كۆپەيتسۇن،  
بۇ ياخشى قىلىق - ئادەتلىرىڭنى (تېخىمۇ) كۈچەيتسۇن.

5083. بەگلەر خەلق ئىچىدە تاللانغان (كىشىلەر) دۇر،  
قىلىق ۋە سۆزلىرىنىمۇ ئۆزىدەك خىل تۇتۇشى كېرەك.

5084. بىلىملىكلەر بىلىم بېرىپ، مۇنداق دەيدۇ:

بەگ ياخشى ۋە توغرا بولسا، خەلقى بېيىدۇ.

\* 5085. دۇنيا (ئىشلىرىنى باشتىن) كەچۈرگەن، كۆپ ياشىغان  
ئاقباش (مويىسىپت) نېمە دەيدۇ، ئاڭلا:

5086. ئەي دۇنيا ھۆكۈمرانى، قىلىقلىرىڭنى ياخشى قىل،  
بەخت كېلىدىغان، يەنە كېتىدىغان (نەرسە).

5087. تىرىشىپ ئۆزۈڭگە ياخشى نام قالدۇر،  
بەخت ساڭا ۋاپا قىلمايدۇ، سېنى تاشلاپ كېتىدۇ.

5088. ئەي قۇدرەت ئىگىسى، يامانلىق قىلما،  
سۆز، ھەرىكەتلىرىڭ بىلەن كۆپ ياخشىلىق قىل.

5089. ئۇلۇغلۇق ۋە بەگلىك سەندىن يۈز ئۆرۈگۈسى،  
پەقەت ياخشىلىقلا سەندىن يۈز ئۆرۈمەيدۇ، ئەي باتۇر!

5090. بۈگۈن ياخشىلىق قازانغىن، خەلق يۈكىنى كۆتۈر،  
زامانلار ئۆتۈپ، كەلگۈسىدە ياخشىلىق كېلىدۇ.

5091. بۇ تىرىكلىك كۈنلىرى شامالغا ئوخشايدۇ،  
بەخت ئىشەنچلىك ئەمەس، سېنى تاشلاپ كېتىدۇ.

### ئەلگىنىڭ ئودغۇرمىشقا جاۋابى

5092. ئەلگى ئېيتتى: چۈشەن، ئەي بىلىمى ئۇلۇغ،  
سەندىن تىلەيدىغىنىم شۇكى، ماڭا ياخشىلىق يولىنى ئېچىپ بەر.

5093. سېنى بۇنچىۋالا چىڭ تۇرۇپ چاقىرىشىمنىڭ (سەۋەبى) شۇ ئارزۇ ئىدى، ئەي (كۆڭلۈم) توقى.

5094. ماڭا ئەمدى پەند - نەسەت بەرگىن،  
شۇنىڭ بىلەن ياخشىلىقلارغا قولۇم ئۇزۇن بولسۇن.

5095. (ئەتراپىمدا كۆپ) كىشىلەر باركى، (ئۇلار) گال ئاۋارىچىلىقىدا يۈرىدۇ،  
توغرا، چىن مېھرىبانلار يوق، ئەي سېخى.

5096. بۇ بەگلەر بارچە ئارزۇ - تىلىكىگە يېتەلەيدۇ،  
(لېكىن) ئۆز كۆڭلىگە سىغقۇدەك يۆلەنچۈككە ئىگە بولالمايدۇ.

5097. ئوردىغا كۆپلىگەن كىشىلەر توپلانغان،  
ماڭا پايدىلىق كىشىلەر يوق، ئەي بىلىمدان.

5098. بۇنىڭغا تەقلىد قىلىپ، بۇ بېيىتتا ئېيتىلغان، ئەي سېخى،  
چۈشىنەي دېسەڭ، مۇشۇنى ئوقۇغىن:

5099. "ئادەم دەپ يۈرۈۋاتقانلارنىڭ سانى كۆپ،  
كىشىلەرگە پايدىلىقنى ئىزدەسەڭ، ئۇ قېنى؟"

5100. (شۇنداق كىشى باركى) بىر كىشى مىڭ كىشىنىڭ ئىشىنى قىلالايدۇ،  
مىڭلاپ كىشى يىغىلسىمۇ (ئۇنىڭ) ئىشىنى قىلالايدۇ.

\* \* \*

5101. ئەلىگ يەنە ئېيىتى: ئەي ئودغۇرمىش،

سەن خۇدانىڭ بارچە پەزىلىتىگە ئېرىشتىڭ.

5102. نامىڭغا يارىشا ھەرىكىتىڭ كامالەتكە يەتتى،  
قۇتلۇق تەڭرىم تىلىكىڭنى تۈگەل بەرسۇن.

5103. خۇدا بەرگەن (ئىنايەتلەر) دىن مېنى بەھرىمەن قىل،  
كۆڭلۈم تىرىلسۇن ۋە نەپىسىم ئۆلسۇن!

### ئودغۇرمىشىنىڭ ئەلىگە جاۋابى

5104. ئودغۇرمىش جاۋاب بېرىپ دېدى: ئەي بەگ،  
سىرتىمغا قارىساڭ كىشىلەر ماختىغۇدەك.

5105. ئەگەر ئىچىمنى بىلسەڭ ئىدىڭ، ئەي دانا،  
بۈگۈن مېنى مىڭ (قېتىم) سۆكۈپ، سۈرگەن بولاتتىڭ.

5106. ماڭا "زاھىت" دېگەن نام بېرىلگەندىن (بۇيان)  
بۇ نام ماڭا تائەت - ئىبادەت بالاسى بولدى.

5107. قارا، مېنى (ھەممىدىن) مەھرۇم قىلغۇچى ئاشۇ نامدۇر،  
بۇ نام ئۈچۈن مېنىڭ نەپىسىم بېكىتىلگەن (ھالدا) تۇرىدۇ.

5108. كىشىلەر كۆرگۈدەك قىلىپ دۈكىنىمنى ياخشى بېزىدىم،  
(لېكىن) بۇ دۈكاندا پايدا يوق، ئېلىپ - ساتىدىغان (نەرسىمۇ)  
يوق.

5109. ئەي ئەلىگ، سەن كىشىنىڭ سىرتىنىلا كۆرمە،  
كىشىنىڭ ئىچىگە - ئۇنىڭ يوشۇرۇن ئىشلىرىغا قارا.

5110. قوغۇننىڭ سىرتقى پوستى قانچىلىك كۆركەم بولسىمۇ، پۇرىقى، شەكلى، رەڭگى (چىرايلىق كۆرۈنسىمۇ)،

5111. ئىچىنىڭ تەمى بولمىسا، ئۇ قوغۇن (بولمايدۇ)، ئۇنى سىرتقا چۆرۈپ تاشلاش كېرەك، ئەي سىغۇن.

5112. دىلى ئويغاق، (كىشى) نېمە دەيدۇ، ئاڭلا: ئىچىڭنى بېزە، سىرتىڭنى بويلاپ، پاراقىراتما.

5113. ھەممە نەرسىنىڭ ئۇلۇغۋارلىقى ئىچىدىن بولىدۇ، ئىچى (ياخشى) بولمىسا، سىرتى ھېچنېمىگە يارىمايدۇ.

### ئەلگىنىڭ ئودغۇرمىشقا جاۋابى

5114. ئەلگى جاۋاب بېرىپ دېدى: ئەي پاك (ئىنسان)، ئىچىڭمۇ، تېشىڭمۇ ھەممىسى تۈزۈك (ئىكەن).

5115. بۇ دۇنيانى تاشلاپ، ئۆز يۈكۈڭنى يەڭگىللەتتىڭ، مەن (ئۇنىڭغا) ئىلىندىم، ئېغىر يۈك يۈدتۈم.

5116. بۇ دۇنيانىڭ ئىشى مېنى مەشغۇل قىلدى، خۇدا ئىبادىتىگە يېتىشەلمەيۋاتىمەن.

5117. ماڭا پەندە - نەسەت بەرگىن، ئۇنىڭغا ئەمەل قىلاي، سۆزلىرىڭ (ماڭا) قۇتاتسۇن، ھەقىقىي پاكلىناي.

## ئودغۇرمىشنىڭ ئەلگە جاۋابى

5118. ئودغۇرمىش جاۋاب بېرىپ دېدى: (ئەي) بېگىم،  
ھەر خىل ياخشىلىقلارغا سەن ياخشىلىق بىلەن يېتىشكىن.

5119. خۇدانىڭ قۇللىرى (ئىچىدە) مەندىنمۇ يامانراقى يوق،  
باشقىنى (ئۇنداق) بىلمە، ئەي بىلىمى دەريا.

5120. ئەي ئەلگى، ئەگەر خۇدانىڭ قۇللىرى (ئىچىدىن) يامانراقى  
ئىزدىسەڭ، ئۇ پەقەت مەن بولىمەن.

5121. مېنىڭ سۆزلىرىمنىڭ قانداق پايدىسى بولسۇن،  
نەسەتلىرىم ساڭا پايدا كەلتۈرەلمەرمۇ؟

5122. بۇنىڭ ئۈستىگە، مەن ئىگەمدىن ئۈمىد ئۈزۈۋىدىم،  
گۇناھنى ئەپۇ قىلغۇچى ئۇدۇر، ئاشۇ بىر ئىگەمدۇر.

\* 5123. گۇناھنى بىلىپ، ئەپۇ قىلىشنى ئۆتۈنگەن،  
گۇناھكار قۇل نېمە دەيدۇ، ئاڭلا:

5124. ”(مەن سېنىڭ) گۇناھكار، جاپاكەش، يامان قۇلۇڭمەن،  
نەزەر سالساڭ، پۈتۈن تۇرغان - پۈتۈن گۇناھدۇر.

5125. سەندىن باشقا سىغىنىدىغان ئىگەم يوق،  
گۇناھىمنى ئەپۇ قىلغىن، بەخت بىلەن يۆلىگىن.“

## ئەلگىنىڭ ئودغۇرمىشقا جاۋابى

5126. ئەلگى جاۋاب بېرىپ دېدى: ئەي سەگەك،  
مىجەز - خۇلقۇڭ ۋۇجۇدۇڭنى (پەزىلەت) بىلەن بېزەپتۇ.

5127. ئۆزۈڭنى يامان دەپ بىلگىنىڭ ئۈچۈن،  
خەلق ئىچىدە ئىختىيارسىز ياخشىلىق تاپتىڭ.

5128. دىلىڭنى، تىلىڭنى پاك تۇتتۇڭ، ئۆزۈڭمۇ پاك بولدۇڭ،  
ماڭا تەربىيە بەرگىن، سۆزۈڭ پايدىلىق بولسۇن.

5129. ئەي ياخشى خۇلقلۇق، بارلىق ئىشلىرى چىن (كىشى)،  
ماڭا مېھرىبانلىق بىلەن پەند - نەسىھەت بەرگىن.

5130. خۇدا بارچە ياخشىلىقنى ساڭا ئاتا قىلدى،  
ماڭمۇ بۇ ياخشىلىق يولىنى ئاچ، ئەي شۆھرەتلىك.

5131. ئەي ياخشى كىشى، ئەمدى ماڭا نەسىھەت قىل،  
خۇدا ساڭا ئاخىرەتتە (ياخشى) جاۋاب بەرسۇن.



### ئودغۇرمىشنىڭ ئەلىگە نەسەت قىلغانلىقى ئېيتىلىدۇ

5132. ئودغۇرمىش جاۋاب بېرىپ دېدى: (ئەي) ئەلىگ. خۇدا (سېنى) بارلىق تىلىكىڭگە يەتكۈزسۇن.
5133. بۇ مەشئۇم، كاۋاك دۇنيا كونا دۇنيادۇر، نەچچە بەگنى قېرىتتى، (لېكىن) ئۆزىنى قېرىتمىدى.
5134. (ئو) سېنىڭدەك كۆپ بەگلەرنى سۆيۈپ ئۆتكۈزۈۋەتتى، (ئەمدى) ساڭمۇ ھېرس بولدى، (لېكىن) سېنىمۇ تاشلايدۇ.
5135. سەن ئۇنىڭغا ھەقىقىي كۆڭلۈڭنى باغلىمىغىن، ئۇ ھەقىقەتەن ۋاپا قىلمايدۇ، ئۈمىدىنى ئۈز.
5136. مېنىڭ پەند - نەسەتلىرىمنىڭ كېرىكى نېمە؟ بۇ زامان نەسەتتى ساڭا كۇپايە، ئەي تىرىك.
5137. سەندىن بۇرۇن جاھان سورىغانلار قېنى؟ ئۇلارنىڭ قانچىسى كەتتى، كۈچ - قۇدرىتى قېنى؟
5138. ئۇلار قەيەرگە كەتتى؟ نەزەر سال، ئويلان، ساڭمۇ ئۇ ياققا بارىدىغان كۈن يېقىن.



5139. ساڭا ئەمدى بەگلىك مەرتىۋىسى نېسىپ بولدى،  
 (سەنمۇ) ئۇزۇن تۇرمايسەن، ھازىرلىق كۆرۈپ يۈر.
5140. ئۇلارغا نېمە پايدا بەرگەن بولسا،  
 بۈگۈن سەنمۇ شۇنى قىل، كېيىن لەززىتىگە ئېرىشسەن.
5141. ئۇلار ئۆلۈم (پەيتىدە) نېمىگە پۇشايمان قىلدى؟  
 سەن شۇنىڭدىن يىراق تۇر، ياخشىلىقنى تىلە.
5142. بىلىملىك دانا ناھايىتى ياخشى ئېيتقان،  
 بىلىملىكنىڭ سۆزىنى ئۈنچە، ياقۇت دېگۈلۈك.
5143. ئۆلگەننى كۆرگەنلەرمۇ تىرىك قالمايدۇ،  
 ئۆلۈمگە ھازىرلان، پەيلىڭنى قوپال تۇتما.
5144. ئەي ئۆلۈمنى بىلگۈچى ۋە غەپلەتتە يۈرگۈچى،  
 بۇ تىرىكچىلىك ئۆتۈپ كېتىدۇ، ئۆز ھەسسەڭنى ئال.
5145. بىخۇد بولۇپ يۈرگۈچى ئەي ئارزۇنىڭ قولى،  
 ئۆلۈمگە سەل قارىما، بىر كۈن سېنى ئالغىلى كېلىدۇ.
5146. بۈگۈن ئۆتكۈزگەن كۈنلىرىڭگە قاراپ باق،  
 ھەممىسى بىر چۈش بولۇپ قالدى، ئەقىل بىلەن ئويلان!
5147. ئەگەر سەن ياخشىلىق قىلغان بولساڭ،  
 ئۆزۈڭ (ئۈچۈن) مەڭگۈلۈك ئەجر قىلغان بولسەن.
5148. ئەگەر ھاياتىڭنى بېھۋەدە ئۆتكۈزگەن بولساڭ،

- كېچە - كۈندۈز ئۇخلىماي، پۇشايماي، نادامەت چەك.
5149. ئارزۇ قىلىش بىلەن مەڭگۈلۈك ھاياتقا ئېرىشكىلى بولمايدۇ، يىگىتلىك كۈچ - قۇۋۋىتى ھەرگىز يېنىپ كەلمەيدۇ.
5150. (سەن) ئىگە بولغان پۇرسەتنىڭ ھەممىسىنى زايە قىلما، ئۆلۈمگە تەييارلان، ئىبادەتكە ئالدىرىغىن.
5151. ئەي ئەلگ، نەزەر سال، سەندىن ئاۋۋال ئاتاڭ ئەلدە تولۇق ھۆكۈمرانلىق قىلغان بەگ ئىدى.
5152. خەزىنە، ھەشەمەت ۋە لەشكەر ئىگىسى بولۇپ، ئارزۇسىغا ئېرىشىپ، بىرنەچچە ۋاقىت ياشىدى.
5153. ئاخىر ئۆلۈم تۇتۇپ، ئۇنى ئېلىپ كەتتى، ئۇنىڭ يۈكسەك داڭقى پايدا بەرمىدى.
5154. ئاتاڭ ئۆلدى - كەتتى، ساڭا پەند - نەسەھەت بەردى، ئاتىنىڭ پەند - نەسەھىتىنى تۇتساڭ، ساڭا قەنت - شېكەر بولىدۇ.
5155. بۇنىڭغا ئوخشاپ كېتىدىغان مۇنۇ سۆزنى ئاڭلا، ئېسىڭدە تۇتساڭ پايدىسى بولىدۇ ۋە كۆز بولىدۇ:
5156. "ئاتاڭ مەيلى قايسى ۋاقىتتا ئۆلگەن بولسۇن، ساڭا بېيىتىقنى شۇكى، ئەي ئرغۇم، كۆزۈڭنى ئاچ، ئويغان.
5157. (مېنى) ئۆلۈم تۇتتى، كېتىۋاتمەن، ساڭمۇ نۆۋەت كېلىدۇ، ئۆزۈڭدىن كېيىن ياخشى نام قالدۇرۇشقا تىرىشقىن."

5158. ئاتنىڭ، ئانىنىڭ ئۆلۈمى — تامامەن  
ئوغۇل — قىز ئۈچۈن پەندە — نەسەبەتتۇر، چۈشىنىپ ئۆزلەشتۈر.

5159. ئاتاڭنىمۇ، ئاناڭنىمۇ ئۆلۈم قويۇۋەتمىدى،  
پەيتى كەلگەندە، سېنىمۇ قويۇۋەتمەيدۇ، كۆزۈڭنى ئاچ.

5160. دۇنيا ئۇلارغا قارشى جاپا قىلدى،  
(بۇ) قىلىقنى تۈزىتىپ، ساڭا ۋاپا قىلاتتىمۇ؟

5161. تىرىكلىكنى قەدىرلە، زۆرۈر ئىشلارغا سەرپ قىل،  
كىشىلەرگە ساخاۋەت قىل (مال بەر)، ساۋابلىق تاپ.

5162. ئۆتۈۋاتقان كۈنىڭدىن كېرەكلىك (نەرسەڭنى) ئال،  
زامان سېنى ئېلىپ كېتىدۇ، تەييارلىقنى قىل.

5163. سەن خەلقنىڭ شۇنچىۋالا يۈكىنى كۆتۈردۈڭ،  
سەگەك بول، غەپلەتتە قالما، ئويلاپ ئىش قىل.

5164. بىر توپ ئاچ بۆرىلەر ئەتراپىڭغا توپلاندى،  
قويلىرىڭنى بەك قوغدا، ئەي باتۇر ھۆكۈمران.

5165. ئېلىڭدە بىرەر (كىشى) بىر كېچە ئاچ قالغان بولسا،  
ئۇنى خۇدا سەندىن سورايدۇ، كۆزۈڭنى ئاچ.

5166. ئەي ئەلىگ، بۈگۈن مەشئەلدەك يانماقتىسەن،  
(لېكىن) يورۇقلۇقى باشقىلارغا (چۈشىدۇ)، ئەي مۇلايىم.

5167. ھاياتىڭ ئاخىرلاشسا، يېشىڭ چوڭايسا،

بۇ كىشىلەرنىڭ ساڭا نېمە مەنپەئەت بېرىدۇ؟

5168. كىشىلەر ئۈچۈن ئۆزۈڭنى ئوتقا ئاتما،  
ئۆزۈڭنى زورمۇزور ئوتقا كۆيدۈرمە.

5169. ئۇلۇغلۇق، بۈيۈكلۈك، بەگلىك — ھەممىسى  
ئۆلۈم كېلىپ ئىشىكىڭنى ئاچسا، قېپقالىدۇ.

5170. توغرا بول، ئادىل قانۇن يۈرگۈزگىن،  
(شۇنداق قىلساڭ) بەگلىك ئۇزۇن پۇت تىرەپ تۇرالايدۇ.

5171. ئۇلۇغ دانىشمەنلەر ئاجايىپ ياخشى بىلىم بەرگەن،  
بۇ سۆزگە ئەمەل قىلىپ، شۇ يول بىلەن ماڭ:

5172. بەگلىكنىڭ ئۇلىنى مۇستەھكەملەشنى خالىساڭ،  
قانۇن چىقار، ئادالەت يولىنى تۇت.

5173. يەنە بىر دۇنيالىققا ئىگە بولاي دېسەڭ،  
ئادالەتنى تۇتقىن، سۆزۈم تامام.

5174. ئەي ”مەن بەگ“ دېگۈچى، كۆڭلۈڭنى چوڭ تۇتما،  
دۇنيا ۋە دۆلەت ۋاپاسىزدۇر، ئۇنىڭدىن ۋاز كەچ.

5175. بۇ دۇنيانىڭ بەختىگە بەكمۇ ئىشىنىپ كەتمىگىن،  
(ئۇنىڭ) قىلىقى ۋاپاسىز، ئۆزى ئىشەنچسىزدۇر.

5176. ئەي ئەلگ، بۇ قەسىر — ساراي، ئوردا ئورنى  
ساڭا نېسىپ بولغان بىر قونالغۇدۇر، بۇنى بىل.

5177. سەندىن ئاۋۋالقىلار (بۇ يەردە) قونۇپ ئۆتكەن،  
(ئۇلار) بۇ قونالغۇدا يەرلەشمىدى، ئۇدۇل كېتىشتى.

5178. بۇ ئوردا - جايلار ئەمدى ساڭا نېسىپ بولدى،  
يۈك - تاقلرىڭنى ئۆزۈڭدىن ئاۋۋال ئەۋەتىۋەت.

5179. بۈگۈن بۇ يەردە قەسر - سارايلارنى ياسما،  
ئۆتۈۋاتقان يىل، ئاي، كۈنلەر سېنىمۇ قويمايدۇ، (ئېلىپ  
كېتىدۇ)!

5180. ئۆزۈڭنىڭ ياتىدىغان ئورنۇڭ ئېنىقتۇر، قارا،  
ئاشۇ ئورۇننى ياخشىلىق بىلەن زىننەتلىگىن، ئەي  
شۆھرەتلىك!

5181. بۇ ئوردا - ساراينى بۈگۈن "مېنىڭ" دەپ بىلىۋاتسەن،  
ھەقىقىي ئويلاپ قارساڭ، سېنىڭ ئەمەس.

5182. بۇ ئوردا - ساراى ساڭا نېمە دەيدۇ، ئاڭلا،  
دىققەت قىلساڭ، پەقەت چىن سۆزلەيدۇ، ئەي قەھرىمان:

5183. "بۇنى سەن مېنىڭكى، مېنىڭ دەۋاتسەن،  
نېمىشقا (شۇنداق) دەيسەن، نېمىشقا سېنىڭ (بولدۇ)؟"

5184. سەندىن كېيىنكىلەر سېنى چىق، دەيدۇ،  
ئۇ يەردە نۆۋەت كۈتۈپ 'مېنىڭ، مېنىڭ' دېيىشۋاتىدۇ.

5185. ئەي دۇنيا بېگى، بۇ دۇنيا بىر زىنداندۇر،  
زىندان ئىچىدە غەم - قايغۇدىن باشقا ھېچ نەرسە بولمايدۇ.

5186. زىنداندا ئارتۇقچە شادلىق تىلىمە،  
شادلىق ۋە ئاراملىق جايى پەقەت جەننەتتۇر.
5187. ئۆتكۈنچى راھەتنى راھەت دەپ ھېسابلىما،  
بۇ ۋاقىتلىق شادلىقنى شادلىق دەپ ئاتما.
5188. قانداقلا بولمىسۇن، بۇ دۆلەت (ئۇزۇن) تۇرمايدۇ، قاچىدۇ،  
توپلىغان مال - دۇنيالىرىڭنىڭ ھەممىسىنى چېچىۋېتىدۇ.
5189. ئۇ (دۇنيانى) ئەبەدىي ھاياتلىق ئورنى بىل،  
بۇ دۇنيانىڭ نەرسىلىرىنى تاشلا، ئۇنىڭدىن يۈز ئۆرۈگىن.
5190. راھەتنى تاشلا، مەڭگۈلۈك ئارزۇلارنى تىلە،  
بۇ مەڭگۈلۈك راھەت مۇشەققەت بىلەن كېلىدۇ.
5191. خۇدانىڭ پەزىلىتىگە بىر قارا، ئويلان،  
قانچىلىغان ياخشىلىقلارنى قىلدى، ياخشىراق نەزەر سال.
5192. كۆپچىلىك خەلق ئۈستىدىن قولۇڭنى ئۇزۇن قىلدى،  
تىلەك - ئارزۇيۇڭنى بەردى، تىل - سۆزۈڭنى راۋان قىلدى.
5193. خۇدا ساڭا ئوخشاش ۋۇجۇدى بار قۇللىرىنى  
ساڭا موھتاج قىلدى، ھەممىسىنى كۆرۈۋاتسەن.
5194. بۈگۈن بۇنىڭغا شۈكۈر قىلىش كېرەك، ئەي ھۆكۈمدار،  
خۇدانىڭ بەندىلىرىگە مۇلايىم ۋە ياخشى بول.
5195. تەڭرى سېنى ئادالەت ئۈچۈن تىكلىدى،

ئادىل بول، ئادالەت بىلەن تۇر.

5196. ھەممە ئىشلارنى ئەقىل - ئىدراك بىلەن ئىشلە،  
ھاۋايى - ھەۋەسكە بېرىلمە، كۆڭلۈڭنى تىرىك تۇت.

5197. بارچە خەلقنىڭگە مېھرىبان بول،  
ئۇلۇغقىمۇ، كىچىككىمۇ ئوخشاش ئادالەت قىل.

5198. خەلقنىڭ خۇي - پەيلى - ئاينىپ بۇزۇلسا،  
كۆرۈپ (تۈرۈپ) قويۇۋەتمە، تۈزەت، يول قويما.

5199. بىلىمى دېڭىز(دەك كىشى) نېمە دەيدۇ، ئاڭلا،  
(ھەر ئىشنى) بىلىم بىلەن قىلىپ، يۈزۈڭنى يورۇق قىل:

5200. بۈگۈن ھەممە (نەرسە) ياخشى بولسۇن دېسەڭ،  
ئۆزۈڭ ياخشى بول، ئەي ئەلنىڭ ئۇلۇغى.

5201. بارلىق بۇلغىنىشلارنى تازىلايمەن دېسەڭ،  
(ئالدى بىلەن) ئۆزۈڭنى تازىلا، ئاندىن خەلقنىڭ تازىلىنىدۇ.

5202. بۇ بەگلەر باشتۇر، باش نەگە بارسا،  
بارچە ئەگەشكەن كىشىلەر ئۇنىڭ كەينىدىن ماڭىدۇ.

5203. خەلق بۇزۇلسا، ئۇنى بەگلەر تۈزەيدۇ،  
ئەگەر بەگ بۇزۇلسا، ئۇنى كىم تۈزەيدۇ؟

5204. سەن ئۆز قىلىقلىرىڭنى تۈزەت، ھەرىكىتىڭنى توغرىلا،  
(ئاندىن) خەلقنىڭ قىلىقلىرى تۈزىلىدۇ، سەن خاتىرجەم بولىسەن.



5205. (سەن) ئۆزۈڭگە يارىشىدىغان (ئىشلارنى) قىلىشنى خالىساڭ،  
يارىماسلىقلارغا يېقىنلاشما، سۆز تامام.
5206. يامانغا قوشۇلما، پىتنە - پاساتتىن يىراق تۇر،  
بۇ ئىككى قىلىق بىلەن كىشىنىڭ (يۈزى) قارا بولىدۇ.
5207. ئۆزۈڭ يارىماس، يامان نەرسىلەرنى خالىمىساڭ،  
يارىماس (ئىشلار)نى قىلما، قەتئىي سۆزۈم شۇ.
5208. راھەتكە بېرىلمە، ئىچىملىك ئىچمە،  
بۇ ئىككىسى بىر دېڭىزدۇر، ئۇنىڭ كېچىكى يوق.
5209. خۇي - پەيلىگىنى توغرا تۇت، ھەرىكىتىڭ مۇلايىم (بولسۇن)،  
ئەقىل يول باشلىغۇچىڭ بولسۇن، بىلىم كېڭەشچىڭ  
(بولسۇن).
5210. دىلىڭ بىلەن تىلىڭنى توغرا قىل، پەزىلىتىڭ ئۇلۇغ بولسۇن،  
ئۆزۈڭنى ئۇنتۇما، يولۇڭدىن ئاداشما.
5211. كۆڭلۈڭنى چوڭ تۇتما، تەكەببۇر بولما،  
قوشۇن - خىزمەتچىلەر كۆپ دەپ كۆكسۈڭنى كەرمە.
5212. قانچىلىغان باتۇر، تەكەببۇر، گىدەيگەن كىشىلەرنى  
ئۆلۈم يەرگە كۆمدى، تۇپراق ئۈستىنى ياپتى.
5213. بىلىملىك، يېتىلگەن (كىشى) بەك ياخشى ئېيتقان،  
بىلىملىكنىڭ سۆزىنى تۇتساڭ بارچە (ئىش) ياخشى بولىدۇ:



5214. ”خەزىنەم كۆپ دەپ مال – دۇنيالىرىڭغا مەغرۇرلانما،  
ھەشەمىتىم، قوشۇنۇم كۆپ، دەپ كۆكسۈڭنى كۆتۈرمە!

\* 5215. كۈچىگە مەغرۇرلىنىپ كۆكرەك كەرگۈچى  
”ئاخىر) بىر پاشىغا ئامال قىلالمدى.“

5216. ئىشتا غەزەپلىك بولما، ئاچچىقنى باس،  
ئەگەر ئاچچىقنىڭ كەلسە، كېكەچ بولۇۋال.

5217. دىن ئىشلىرىدىن (باشقا) ئىشلارغا ئالدىرىما،  
ئالدىراپ (قىلغان) ئىشتا كىشى پايدىغا ئېرىشەلمەيدۇ،

5218. ئىنئام بېرىش توغرا كەلسە، ئالدىرا، ۋاقتىدا بەر،  
جازا بېرىش ۋە قامچىلاشتا ئېغىر – بېسىقلىقنى تاللا.

5219. سۆز ۋە ھەرىكىتىڭدە ھولۇقما، ئالدىراقسان بولما،  
سەۋر قىل، سەۋر قىلغان (كىشى) مۇلايىم دېيىلىدۇ.

5220. سېخىي بول، خەلققە مال تارقىتىپ بەر، يېگۈزگىن،  
خەسسى بولسا بەگلەر، (ئۆز) نامىنى بۇزىدۇ.

5221. قوپال سۆزلىمەسلىك، ئۆزىنى چىڭ تۇتۇش كېرەك،  
قوپال سۆز كىشىلەرنىڭ كۆڭلىنى تېز سوۋۇتىدۇ.

5222. بارچە كىشىگە شېرىن تىل بىلەن سۆزلە.  
ئوچۇق چىراي، يورۇق ماڭلاي بول.

5223. سەن خەلقنىڭ سەرخىلى، ھەرىكىتىڭمۇ سەرخىل بولسۇن،

دىلىك بىلەن تىلىگىنى توغرا تۇت، ئىش ھەرىكىتىڭ توغرا بولسۇن.

5224. ئاۋام ياخشى بولسا، ئۇنىڭ ياخشىلىقى  
ئۆزى ئۈچۈن بولىدۇ، ئەي خەلقنىڭ ئۈلگىسى.

5225. ئەگەر بەگلەر ئىش - ھەرىكىتىنى ياخشى تۇتسا،  
ھەممە ياخشىلىقلىرى بىلەن ئەلگە مىڭ خۇشاللىق بېغىشلايدۇ.

5226. ئەگەر بەگلەرنىڭ خۇي پەيلى يامان بولسا،  
يامانلار كۈچىيدۇ، ياخشىلىقنىڭ ئىزىنى يوقىتىدۇ.

5227. يامان بولۇپ، نامىگىنى يامان قىلمىغىن،  
يامانلارنى باسقىن، (ئۇلارغا) يول قويمىغىن.

5228. يامانلىق زەھەردۇر، بۇ زەھەرنى يېمە،  
زەھەر يېگۈچىنىڭ ھاياتى خاراب بولىدۇ.

5229. كىم ئەقىللىق بولسا، شۇنى يېقىن تۇت،  
بىلىملىكنىڭ سۆزىنى ئاڭلا، ھەققىنى بەر.

5230. ئىشەنچلىك، چىن، توغرا ۋە ياخشى نام چىقارغان كىشىلەرنى  
ئۆزۈڭگە يېقىن تۇت، ئۇلارغا ئىشىگىنى تاپشۇر.

5231. بۇ ئالدامچى دۇنيانىڭ قىلىقلىرى ۋاپاسىز، جاپالىق،  
بخۇد بولما، ھوشيار بول، (ئۇنىڭ) يولى بەك تايغاقتۇر.

5232. قارا، ئۇ بېزىنىپ، جىلۋە قىلىپ كۆڭلۈڭنى ئالىدۇ،  
كۆڭلۈڭنى بەرگەندىن كېيىن، يۈز ئۆرۈپ (تاشلاپ) كېتىدۇ.

5233. ئۆلۈمىڭنى ئۇنتۇما، غەم - قايغۇنى قىسقا قىل،  
ئۆلۈمنىڭ ھۇجۇمىغا ئۇچرىما، ئەي بەختلىك ھۆكۈمدار.

5234. ئەي ئەلىگ، غەپلەت بىلەن ئۇخلىما،  
بۇ بەگلىك بىلەن مەست بولما، ئەي مۇلايىم.

5235. بۈگۈنكى ھالاۋەتكە ئالدىنما، ئويلان،  
ئاخىرەتلىك ھالاۋەتنى ئىزدە، ياخشى ئويلا.

5236. (ئۇ دۇنيانىڭ) شادلىقى ئۇزۇن، ھالاۋىتى كۆپ،  
ھالاۋەت بولسا، ئەنە شۇنداق بولسا مۇۋاپىق بولىدۇ.

5237. ھالاۋەت، ياخشىلىقنى خالىساڭ، يۈر، ياخشى بول،  
كۆپ نازۇنپەتلەر ئىچىدە مەڭگۈ ياشا.

\* 5238. بىلىمگە ئىگە بولغان، بىلىم بىلەن ئەلدە ھۆرمەت  
قازانغان كىشى نېمە دەيدۇ، ئاڭلا:

5239. "خۇدا ئىززەت بەرسە، ئۇنىڭ ئاخىرى بولمايدۇ،  
كۆپ رەھىم - شەپقەت ئىچىدە ھالاۋەت كۆرسەن.

5240. ئەگەر سەن مەغرۇرلانسىڭ، خورلۇق مۇقەررەردۇر،  
خورلىنىش ئازابىغا كىمۇ تاقەت قىلالايدۇ؟"

5241. ئەي ئەلىگ، بۈگۈن ئۆزۈڭنى تېۋىپ دەپ ھېسابلا،  
خەلقىڭنىڭ ھەممىسى ئاغىنۇ، ساڭا موھتاجدۇر.

5242. بەزىسى زۇلۇم - مۇشەققەت كۆرگەن،

بەزىسى كەمبەغەللىك بىلەن ئەلەم چەككەن:

5243. بەزىسى ئاچ، بەزىلىرى يالغىچ،  
بەزىلىرى بولسا، قايغۇ بىلەن نادامەت قىلماقتا.

5244. قارا، بۇلارنىڭ داۋاسى سەندە،  
دورا - دەرمان بىلەن داۋالا، تېۋىپ بول.

5245. ئەگەر سەن دورا - دەرمان بىلەن داۋالمىساڭ،  
خەلق ھاياتىنىڭ ئاپىتى بولسەن.

5246. ئاخىرەتتە بىر خۇدا سەندىن سورايدۇ،  
جاۋابىنى تەييارلا، ئۆزۈڭنى خالاس قىل!

5247. ھايات تېز ئۆتۈپ كېتىدۇ، بەگلىكمۇ قالىدۇ،  
ساڭا زۆرۈر بولغىنى ياخشى نامىڭدۇر.

5248. ئەي ئەلىگ، بۇ دۇنيا بىر تېرىلغۇ (ئېتىز) دۈركى،  
نېمە تېرىساڭ، قولۇڭغا شۇ تېگىدۇ.

5249. يۈر، ياخشىلىق قىل، ياخشىلىق (ئۇرۇقىنى) تېرىغىن،  
بۇنىڭدىن سەن مەڭگۈلۈك ياخشىلىق تاپسەن.

\* 5250. ئەل باشقۇرغان دانا ھاكىم، ئەل ئىشلىرىنىڭ  
يولىنى بىلىدىغان بەگ نېمە دەيدۇ، ئاڭلا:

5251. ئەي بەگ بولغۇچى، (ئەي) خەلقنىڭ ئۇلۇغى،  
دىلىڭ بىلەن تىلىڭنى كىچىك تۇت، ئۆزۈڭگە پايدىلىق.

5252. ئەي (ئەلگە) باش بولغۇچى قولى ئۈستۈن ھۆكۈمدار،  
ھەممە ئىشتا ئالدى بىلەن بىلىمنى ئىشقا سال.
5253. ھەر خىل، ھەر تۈرلۈك ئىشلارنى بىلىم بىلەن ئىشلىگىن،  
ھەممە كۆركەم ئىشلار بىلىمدىن كېلىدۇ.
5254. بۇ دۇنيا كېلىپ - كەتكۈچىدۇر، ئۇ (ھەرگىز) تۇرمايدۇ،  
سەن يوقالمايدىغان بىر ياخشىلىق قىل.
5255. دۇنيا قالدۇ، تۇغۇلغانلار ئاخىر ئۆلىدۇ،  
يامان بولسىمۇ، ياخشى بولسىمۇ، نامى قالدۇ.
5256. يامانغا قېتىلما، يامان كۆيدۈرىدۇ،  
نامىڭ ياخشى بولسا، ياخشىلىق ئىزى قالدۇ.
5257. ئەي ئەلگ، سەگەك - ئويغاق تۇرۇشقا تىرىشقىن،  
غەپلەتتە قالغان كىشىگە (باشقىلارنىڭ) زېىنى تېگىدۇ.
5258. بەگلىكنىڭ نېگىزى ئېھتىياتچانلىق، سەگەكلىكتۇر،  
يەنە بىر دۇنيانى خالىساڭمۇ، شۇنىڭ بىلەن ئېرىشىسەن!
5259. بىخۇد بولما، بىخۇد بولساڭ، بەگلىك كېتىپ (قالدۇ)،  
بىخۇدلار ھەر ئىككى دۇنيادا نادامەت چېكىدۇ.
5260. ئۆزۈڭگە دۈشمەن تېپىۋالما ۋە قان تۆكمە،  
بۇ ئىككى گۇناھ ئۈچۈن جان چىققاندا پەرىيات چېكىسەن!
5261. ھارامغا ئارىلاشما، ئۆزۈڭنى چىڭ تۇت،

ھارامنى يېگۈچىنىڭ ئورنى جەھەننەمنىڭ تېگىدۇر!

5262. بارچە ئادەملەرگە مېھرىبان بول،  
كىشىلەرنىڭ زىيىنىنى كۆزلىمە، يولۇڭدىن ئازما.
5263. مەي ئىچمە، پىتنە - پاساتلارغا قېتىلما، يىراق تۇر،  
بۇ ئىككى (ئىش) ساراي - ئوردا، قەلئەلەرنى بۇزىدۇ.
5264. تۇغۇلغان كىشى ئۆلۈم ئۈچۈن تۇغۇلىدۇ،  
ئۆلگۈچى كىشى نامى بىلەن ئىز قالدۇرۇپ (كېتىدۇ).
5265. بۇ بىر تۇتام ھايات تۈگەيدۇ، ئاخىرلىشىدۇ،  
يامان بولسىمۇ، ياخشى بولسىمۇ نامى قالىدۇ.
5266. بۇ دۇنيا سېنى بەزلەپ تەۋرىتىدۇ،  
بىخۇد بولما، غەپلەت سېنى ئۇخلىتىپ قويمىسۇن.
5267. قارا، كىشىنى ئۇخلىتىدىغان غەپلەتتۇر،  
ئۇخلىغان ئادەم ئىش - كۈشلىرىنى تاشلاپ قويدۇ.
5268. كىشىدە ھەر خىل غەپلەت بولمىغان بولسا ئىدى،  
ئۇ پەرىشتە بولۇپ، ئىبادەت قىلغان بولاتتى.
5269. بىلىملىك بۇ سۆزنى بەك ياخشى ئېيتقان،  
بۇنى چۈشەنگىن، ئەي باغرى كەڭ:
5270. "خۇشاللىق بىلەن ئەيش - ئىشرەت ھەممىسى غەپلەتتۇر،  
ئەپسۇسكى، بۇ غەپلەت بىلەن كىشى ئۆزىنى يوقىتىدۇ!"

5271. بخۇد بولما، غەپلەت ئۇيقۇسى سېنى ئۇخلاتمسۇن،  
يا رەببىم، بۇ غەپلەت ئۇيقۇسىدىن ئۇزۇڭ ساقلا!

5272. ئېلىڭدە كۆز - قۇلقىڭنى ئىتتىك قىل،  
ھەممە كىشىگە شەپقىتىڭنى يەتكۈز.

5273. خۇدا ئاخىر سەندىن سوراق - سوئال سورايدۇ،  
خۇدانىڭ سوراق - سوئالى ھەممە يەرگە يېيىلغان تۇزاق تۇر.

5274. نەزەر سال، تەقۋادار كىشى نېمە دەيدۇ،  
تەقۋادار سۆزىنى تۇتسا، ئىش راۋاج تاپىدۇ؛

5275. ئەي ئەركىن يۈرگۈچى، خەلقنىڭ ئۆكتىمى،  
خۇدانىڭ سوراق - سوئالى بار، تەدبىرىڭنى تەييارلا.

5276. ئەي ئۆز مەيلىچە يۈرگۈچى گۇناھكار مېيىپ،  
خۇدا بىر كۈنى سېنى سوراق - سوئال قىلىدۇ.

5277. ئەي بەھۇدىلىك بىلەن مەئىشەت قىلغۇچى،  
ھېساب (بېرىشكە) تەييار بول، چىقىش يولىنى تاپ.

5278. قارا، خۇدا ھەممىسىنى سورايدۇ (ھېساب ئالىدۇ)،  
قۇتۇلىدىغان يېرىڭ بارمۇ، قېچىپ باققىنە قېنى؟

5279. ئەي ئەلىگ، قىلىچ، قامچا سېنىڭدە تۇرىدۇ،  
بۇ قامچا، جازالار يامانلار ئۈچۈندۇر.

5280. يامانلار يامانلىقلىرىنى تاشلىمىسا،

سەنمۇ جازا بېرىشنى تاشلىما، قامچىنى چىڭ تۇت.

5281. يامانلار قامچا يەپمۇ تۈزەلمىسە،  
ئۆزۈڭنى (ئىمكانقەدەر) ئۇلاردىن قوغدا.
5282. ئەلگ يامان بولسا، دۇنيانى بۇزىدۇ،  
توسۇپ تۇرغۇچىسى بولمىسا، يولدىن ئازىدۇ.
5283. ياخشىلارنى قەدىرلە، ياخشىلىق يەتكۈز،  
(شۇنداق قىلساڭ) خەلق ياخشى بولىدۇ، ئەي شەۋكەتلىك.
5284. ئويۇنغا بېرىلمە، ئۆزۈڭنى ئايا،  
راھەت - پاراغەتكە ھېرىس بولما، كۈنۈڭ ئاز قالدى.
5285. قانۇننى ئادالەت ئۈستىگە ئورنات،  
(توغرا) قانۇن بىلەن بەگلىك قەد كۆتۈرۈپ تۇرالايدۇ.
5286. كۈچۈڭنىڭ يېتىشىچە غەيرەت قىل،  
بەھۇدە (ئىش) قىلساڭ، ئۆزرە سوراپ تۇر.
- \* 5287. خەلققە باشلامچىلىق قىلىپ، قانۇن بىلەن  
ئەلدە داڭق چىقارغان كىشى نېمە دەيدۇ، ئاڭلا:
5288. "ئەي بەگ، تاقىتىڭ يەتكۈچە غەيرەت قىل،  
خەلققە قانۇن يۈرگۈز، تېگىشلىك ھەسسسىنى بەر.
5289. ئەگەر كەمچىلىك يۈز بەرسە، ئۆزرە سورا،  
تىلىڭ بىلەن ھەر كۈنى توۋا قىل."



5290. خەزىنەگە ئالتۇن - كۈمۈشنى كۆپ توپلىما،  
نېمە بولسا (كىشىلەرگە) بەرگىن، كۆپ ئۈلەشتۈر.
5291. ئۆلۈم تۇتسا، (بايلىقنىڭ) سەندىن كېيىنكىلەرگە قالدۇ،  
ئوغۇل - قىزلىرىڭ يامان ئىشلار ئۈچۈن سەرپ قىلىدۇ.
5292. غەيرەت قىل، تىرىكلىكىڭدە مال - دۇنيانى تېز سەرپ قىل،  
ھېساب بېرىشتىن قۇتۇلغىن، ئۆزۈڭگە ساۋابلىق تاپ.
- \* 5293. خەلق ئىچىدە يۈكسەك، كىشىلەرنىڭ ياخشىسى،  
خەلق بېگى بەك ياخشى ئېيتقانىدى:
5294. "ئەي خەزىنە توپلىغۇچى جاھان بەگلىرى،  
خەزىنەڭنى ئۆزۈڭدىن كېيىنكىلەرگە قالدۇرما.
5295. راھەت - پاراغەت باشقىغا كېتىدۇ، ھېسابى ساڭا قالدۇ،  
(ھېساب بېرىش) ساڭا يۈكلەنمىسۇن، ئەي ئېسىل مويىسىپت."
5296. ئەي باي بولغۇچى، خەلقنىڭ سەرخىلى،  
بايلىقىڭنى (كەڭ) تارقىتىپ، كۆپ ساۋاب ئال.
5297. ۋاپاسىز دۇنياغا كۆڭۈل باغلىما،  
ئاخىر (ساڭا) جاپا قىلىدۇ، (ئۇنىڭغا) بېرىلمە!
5298. ئەي خەلقنىڭ ئالدىدا ماڭغۇچى بەگ،  
بۇ بەگلىكىنى بالدۇرراق تاشلاپ، ئۆزۈڭگە ئورۇن ھازىرلا.
5299. ئەي ئاچ كۆز، تەمەخور، خىيالپەرەس كىشى،

ئۆلۈم (ياقاڭنى) تۇتماستا بارىڭنى بېرىۋەت.

5300. ئۆلۈم (ياقاڭنى) تۇتسا، ئاخىر بۇ مال - دۇنيانىڭ پايدىسى يوق،  
ماللىرىڭ قالدۇ، راھىتى ساڭا بولمايدۇ.

5301. ئاز يېگىن، ئەي ئەلىگ، كۆپ ئىبادەت قىل،  
سۆزنى ئاز قىلىپ، بارلىق پەزىلەتلەرنى ئۆگەن.

5302. كەمبەغەل، تۇل - يېتىملارغا نەزەر سال، يوقلاپ تۇر،  
بۇلارنى ئاۋايلىساڭ، ھەقىقىي ئادالەت (قىلغان) بولسەن.

5303. غەيۋەتخورلارنى ئۆزۈڭگە يېقىن يولاتما،  
چېقىمچىلاردىن ئۆزۈڭنى يىراق تۇت، ساقلان.

5304. بۇنداق كىشى كىشىلەرنىڭ زىيانكەشلىرىدۇر،  
كىشىگە زىيانكەشلىك (قىلىدىغانلار)نى سەن دۈشمەن بىل  
دۈشمەن.

5305. ئاچ كۆز كىشىلەرگە ئەلدە ھوقۇق بەرمە،  
شۈبھىلەنمىگىنكى، ئۇلار روناق تاپقان ئەلنى بۇزىدۇ.

5306. ئۆزۈڭنى دوزاختىن يىراقلاشتۇرۇشقا تىرىشقىن،  
كۆپ ياخشىلىق قىل، خۇدا (سېنى) قوغدايدۇ.

5307. بۈگۈنكى كۈنۈڭدىن ئاخىرەتتىكى كۈنۈڭ،  
ئاخىرەتتىكى تۈنۈڭ، ھەممىسى ياخشى بولسۇن.

5308. بىلىملىك، خۇش پېئىل كىشى ياخشى ئېيتقان،

قىلىدىغان ئىشلىرىنى سۆزمۇسۆز يازغان:

5309. ”بۈگۈن ئۈچۈن ئاخىرەتتە سوراق كۈنى بار،  
ئاخىرەتنى ئويلىساڭ، توغرا (يولدا) بۇر.

5310. بىخۇد بولما، سەگەك تۇر، ئۇخلىما، ئويغان،  
ئۇيقۇلۇق كۆزۈڭنى ئويغاق تۇت، ئۇيقۇنى ئۇنتۇغىن!“

5311. دىننىڭ ”دالى“ (بىلەن) دۇنيانىڭ ”دالى“ قارىمۇ -  
قارشىدۇر<sup>①</sup>،  
ئىككىسىنىڭ يولى (بىر - بىرىگە) يېقىنلاشمايدۇ، بىر - بىرىگە  
زىت.

5312. دىننىڭ دۇنيا بىلەن بىرىكىشى قىيىن،  
بۇ ئىككىسى قوۋۇشمايدۇ، بۇنى بىلىش كۇپايە.

5313. بىرسى يېقىنلاشسا، يەنە بىرسى قاچىدۇ،  
ئىككىلىنى بىللە تۇتسا، كىشى يولدىن ئازىدۇ.

5314. دۇنيانى بوران - شامال، يامغۇر (دەپ) ھېسابلا،  
كېلىدۇ - دە، ئازراق گۈلدۈرلەيدۇ، (لېكىن) تېزلا جىمىقىدۇ.

5315. بەخت كېلىپ ھەممىنى ئىشكىڭ ئالدىغا توپلايدۇ،  
كۆڭۈل باغلىساڭ، ھەممىنى باشقىغا بېرىۋېتىدۇ.

5316. ”ئەمدى باي بولدۇم“ دېگەندە كەمبەغەل قىلىۋېتىدۇ،

① ”دال“ - ”د“ ھەرپىنىڭ ئەرەبچە نامى. بۇ يەردە ”دىن“ بىلەن ”دۇنيا“ دېگەن ئىككى  
سۆزنىڭ باش ھەرپى ئوخشاش بولسىمۇ، مەنىلىرىنىڭ قارىمۇقارشىلىقىغا ئىشارەت بېرىلگەن.

“قەدىرلىك بولدۇم” دېگەندە تۇپراقتەك قەدىرسىز قىلىۋېتىدۇ.

5317. دۇنيا توقلۇقىنىڭ ھەممىسى ئاچلىقتۇر،  
راھىتى، شادلىقى بولسا جاپادۇر، قارا.

5318. ئەي ئەلگ، نەپسىڭگە (قارشى) قاتتىق جەڭ قىل،  
(نەپسنىڭ) تىلىكىنى ئورۇندىما، ھۇزۇر كۆرسەتمە.

5319. ھەممىدىن يامانراق دۈشمەن شۇدۇر،  
ئۇنىڭغا ياخشىلىق قىلسا، ئۇ يامانلىق قىلىدۇ.

5320. ۋاپا قىلساڭ، ئۇنىڭ بەدىلىگە بېرىدىغان جاۋابى جاپادۇر،  
جاپا قىلساڭ، ئاندىن ساڭا ۋاپا قىلىدۇ.

5321. نەپسىڭنى خورلىساڭ، ئۆزۈڭ ئەزىز بولسەن،  
بىلىمىڭ بەگ، ئەقلىڭ خان بولىدۇ، قارا.

5322. بۇ دۇنيا بىر دۈشمەن، نەپسىڭمۇ دۈشمەن،  
بۇ ئىككى دۈشمەننىڭ تۇزاقلىرى قۇرۇقلۇق (تۇرىدۇ).

5323. بۇ بەختىڭگە مەغرۇرلىنىپ، كۆڭلۈڭنى چوڭ تۇتما،  
تىرىكلىككە تولىمۇ ئىشىنىپ كەتمە، ئۈمىدىنى ئۇز.

5324. بۈيۈكلۈك، ئۇلۇغلۇق ئۆتكۈنچىدۇر،  
بۇ دۆلەت ئۆتمۇ (بىر كۈنى) ئۆچىدۇ.

5325. ئېسىل، ئۇلۇغ (كىشى) نېمە دەيدۇ، ئاڭلا،  
مېھرىبان (كىشىنىڭ) سۆزىنى تۇتسا، پايدىسى كۆپتۇر:

5326. ”بۇ بەگلىك بىلەن سەن كۆكسۇڭنى كۆتۈرمە،  
ئارتۇقچە كۆكرەك كېرىپ كەتمە، ئۆزۈڭنى ساقلا.
5327. بۇ ئەرزىمەس دۇنيانى تاشلاندىق (نەرسە) ھېسابلا،  
خۇدا ئۇ دۇنيادا كۆپ نازۇ - نېمەتلەرنى بېرىدۇ.“
5328. ئەي ئەلگ، ئۈچ خىل كىشىنىڭ ناھايىتى تاللانغىنىنى ئىزدە،  
ئاندىن كېيىن بۇ ئۈچ (كىشىگە) ئىشىڭنى تاپشۇر:
5329. بۇلارنىڭ بىرى — قازى، ئۇ زېرەك، پاك،  
تەقۋادار (بولۇشى)، خەلققە پايدىسى تېگىشى كېرەك.
5330. ئىككىنچىسى — خەلىپەت، ئۇ ئىشەنچلىك، چىن بولۇشى كېرەك،  
(شۇنداق بولغاندا) خەلق ھالاۋەتكە ئېرىشىدۇ، بەختلىك ياشايدۇ.
5331. ئۈچىنچىسى — ۋەزىر ئۇ بەك تاللانغان بولۇشى كېرەك،  
خەلققە نېمە كەلسە شۇنىڭدىن كېلىدۇ.
5332. بۇ ئۈچ ئىشنى (قىلىدىغان) كىشىلەر توغرا، (ئادىل) بولسا،  
خەلق ھالاۋەتكە يېتىدۇ، كۈنلىرى يورۇق بولىدۇ.
5333. ئېلىڭ روناق تاپىدۇ ۋە خەلقنىڭ بېيىدۇ،  
شۇ چاغدا ساڭا ياخشى دۇئا قىلىدۇ.
5334. بۇ ئۈچ ئىشتىكى كىشىلەر يارامسىز بولسا،  
پۈتۈن ئەلنىڭ ئىشلىرىمۇ يارامسىز بولىدۇ.
5335. بۇنىڭغا تەقلىد قىلىپ، مۇنۇ سۆزلەرنى ئېيتىمەن،

بۇ سۆزلەرنى ئاڭلىغىن، ئەي خۇش چىراي:

5336. "بەگنى تۆتۈپ يېتەكلىگۈچى ۋەزىردۇر،  
(بەگنىڭ) ئېلىنى، ئوردىسىنى، نامىنى (مەشھۇر) قىلغۇچىمۇ  
(ۋەزىردۇر).

5337. ئەگەر ۋەزىر چۆلۈۋۇرنى تەتۈرگە يېتەكلىسە،  
ھەممە ئىش تەتۈر ماڭدۇ، بۇ مېنىڭ كۆز قارشىم.

5338. بۇ دۇنيانى تەييار بىر داستىخان ھېسابلا،  
قىمىرلىغان ئىنسان ئۇنىڭدىن ئاز - تولا يەيدۇ.

5339. بىزدىن بۇرۇن ئۆتكەن ئەجدادلار  
قېنىپ تويغۇچە يېدى (ۋە) ئۆلۈپ كەتتى.

5340. قارا، (ئۇلار) ئۇلۇغ توپغا نەزەر تاشلاپ كۈتۈپ ياتماقتا،  
شۈبھىسىز بىزنىمۇ كەينىدىن بېرىشقا چاقىرماقتا.

5341. يەنە بىر ئەۋلاد — ئۇلار قورساقتىكىلەر (بولۇپ)،  
(ئۇلار) داستىخاندىكىلەرنى بىزدىن كېيىن يېگۈچىلەردۇر.

5342. بۇ ئەۋلاد بىزنىڭ قوپۇپ كېتىشىمىزنى كۈتىدۇ،  
يەنە بىرلىرى بولسا يېنىغا كېلىشىمىزنى كۈتىدۇ.

5343. بۇ داستىخاننىڭ نېمىتى بۈگۈن بىزگە نېسىپ بوپتۇ،  
بىزگە قانچىلىك يېمەك، مەئشەت بېرەلەيدىكەن؟

5344. ئۆلگەنلەر (بىزنى) ئۇ تەرەپكە چاقىرماقتا،

قورساقتىكىلەر بىزنى (ئورنۇڭدىن) قوپ، دەپ قوغلىماقتا.

5345. قارا، بىرى قوغلىماقتا، بىرى چاقىرماقتا،  
بۇ ئىككىسىنىڭ ئوتتۇرىسىدا كىممۇ ھۇزۇر ئالالايدۇ؟

5346. ئەي ئەلىگ، بىخۇد بولۇپ، كۆپ ئويلىما،  
(بەگلىكتە) ئۇزۇن تۇرمايسەن، ئەي خۇش پېئىل.

5347. ئەي ئەلىگ، ھارامغا قوشۇلما، (ئۇنىڭدىن) ساقلان،  
ھارام (بىلەن) كۆڭۈل قارىداپ كېتىدۇ، (بۇنى) چوڭقۇر چۈشەن.

5348. ئەي شۆھرەتلىك، تەقۋادار بولاي دېسەڭ،  
ھالال مەئىشەت قىل، ھالالدىن رىزىق تاپ.

\* 5349. ھالال مەئىشەت قىلغان، تەقۋادارلىقنىڭ بېشى ھالاللىق  
دەپ بىلگەن كىشى نېمە دەيدۇ، ئاڭلا:

5350. ھالال مەئىشەت قىلغان (كىشى) خۇدا ئالدىدا گۇناھ قىلمايدۇ،  
ھالال مەئىشەت قىل، ئەتىلىك ئوزۇقۇڭنىمۇ ھالاللىق بىلەن  
تەييارلا!

5351. كىمنىڭ گېلى ۋە ئەڭگى پاك بولسا،  
ئۇ گۇناھدىنمۇ پۈتۈنلەي پاك بولىدۇ.

5352. پاك بولۇشنى خالىساڭ، گېلىڭنى تازىلا،  
گېلىڭ پاك بولسا، پانداڭ دەريا(دەك) بولىدۇ.

5353. ئۆزۈڭنىڭ پايدىسىنى ئىزدىمە، خەلق پايدىسىنى ئىزدە،



سېنىڭ پايداڭ خەلق پايدىسى ئىچىدە بولىدۇ.

\* 5354. ھەر تۈرلۈك ئىشلارنى، (قىلىپ) ئەقلى يېتىلگەن،  
ئۇلۇغ كەنت بېگى نېمە دەيدۇ، ئاڭلا:

5355. "بەگ سائادەت دېمەكتۇر، خەلققە سائادەت (كەلتۈرۈشى) كېرەك،  
سائادەت كەلتۈرۈش ئۈچۈن، خەلقنىڭ قورسىقىنى تويغۇزۇش  
كېرەك.

5356. بەگلەر تۈۋى ئۈنچىگە تولغان دېڭىزدۇر،  
دېڭىزغا يېقىنلاشقانلار بېيىشى كېرەك."

5357. بەگلەر ئالتۇن - كۈمۈش كانى (بولغان) تاغدۇر،  
كۈمۈش كانىنى قازغانلار كۆپ باي بولىدۇ.

5358. قارا، بەگلەر پايدىلىق، سېخى بولۇشى كېرەك،  
دۇنيا خەلقى ئۇنىڭدىن توقلۇق تېپىشى كېرەك.

5359. ئەي ئەل ھۆكۈمدارى، قۇياشتەك يورۇق بول،  
خەلق سېنىڭ (سايەڭدە) يېمەك - ئىچمەككە ئىگە بولسۇن.

5360. خۇدا بوينۇڭغا ئامانەت يۈكلدى،  
بۇ ئامانەتنى قوغدا، دەپ (ساڭا) ئېيتتى.

5361. ئەي ئەلگ، سەن ئۆزۈڭگە (باشقىلارنىڭ كۆزى بىلەن) قاراپ باق،  
بىر ئۆزۈڭ ئۈچۈن قانچىلىغان نەرسىلەرنى توپلىدىڭ؟

5362. سەن ئۈچۈن دېڭىزدىكى گۆھەرمۇ تۈگىمەيدۇ،



(دېڭىز) تۈۋىدىكى ئۈنچە (مەرۋايىتلارمۇ) يەتمەيدۇ.

5363. بوز يەر تېگىدىكى ئالتۇن - كۈمۈشنى،  
خەزىنەگە يىغسەن، كۆپلەپ توپلايسەن.

5364. تاغلارنىڭ تېگىدىن چىقىدىغان گۆھەرلەرنى  
كولاپ ساڭا يەتكۈزگىلى بولمايدۇ، ئەي پاك.

5365. بوز يەر ئۈستىدە ئۈنىدىغان دانلارنى  
يىغىپ، سەن خەزىنە - قازناقلارنى تولدۇرسەن.

5366. ئۇچار (قۇشلار)، ماڭغۇچى (مەخلۇقلار)، سۇدىكى بېلىقلار  
سەندىن قۇتۇلالمايدۇ، ئەي پەيلى قاتتىق!

5367. كارۋانلىرىڭ ئەلمۇئەل يۈرۈپ، دۇنيا كېزىدۇ،  
تاۋار - دۇردۇن، تىيىن، سۆسەرلەرنى توپلايسەن.

5368. ھىندى شايىسى، رۇمنىڭ كىمخاھلىرى، دۇنيانىڭ نادىر (نەرسىلىرى)  
ساڭا كەلسمۇ، خەزىنە - قازنىڭ توپلايدۇ.

5369. ئەرەب ئارغىمىقى، ئېسىل تۇلپارلار بىلەن  
ئېغىل، ئوقۇرۇڭ تولدى، كۆز - قارنىڭ تويدىمۇ، قېنى؟

5370. تۈمەنمىڭلىغان خىل تۆڭلەرنى توپلىدىڭ،  
يايلاقلرىڭدا سانسىز ئاتلار، ئوقۇرلاردا قېچىرلار تۇرۇپتۇ.

5371. قوي پادىلىرى تاغ - ئوتلاقلىرىدا يامراپ كەتتى،  
قۇل، كېنىزەك، خىزمەتچىلەرمۇ (نۇرغۇن)، ئەي ئاق كۆڭۈل.

5372. تەسكەي تەرەپتە سانسىز قوتازلىرىڭ (يايلاپ) يۈرىدۇ،  
ۋادىلاردا (بولسا) بۇقا، ئىنەك ئۆكۈزلىرىڭ ئوتلايدۇ.

5373. قىيالاردا يۈرىدىغان تاغ ئۆچكىلىرى، تېكىلەرمۇ  
سېنىڭدىن (قېچىپ) قۇتۇلالمايدۇ، ئەي مەرد پالۋان.

5374. ئارقار، جەرەن، بۇغا - ماراللار بولمىسۇن،  
(ھەممىسى) ساڭا تۈگمەس ئوزۇقتۇر، ئەي خۇش پېئىل.

5375. قۇلان ۋە ئايغىر ياكى كۆك تېكە بولسۇن،  
(ھەممىسىنى) تۇتۇپ ساڭا ئەكېلىدۇ، ئەي باتۇر.

5376. بۆرە، تۈلكە، ئارسلان، ئېيىق ياكى توڭگۇز  
سېنىڭدىن قۇتۇلالمايدۇ، ھامان ئوۋىڭدا ئۆلىدۇ.

5377. تۇرنا، قوداي، ئاق قۇياكى ئۆردەك،  
لەڭلەك، كەكلىك، بۆدۈنە ياكى غاز بولسۇن —

5378. ئاسماندا ئۇچىدىغان قارا قۇشلار توپى  
سېنىڭدىن قۇتۇلۇپ (ئۇچالمايدۇ)، ئەي كۆك بۆرە.

5379. سېنىڭ (ئوۋ) قۇشلىرىڭ ئۇچار قۇشلارنى ئۇچقۇزمايدۇ،  
ئىتلىرىڭ ماڭدىغانلارنى ماڭغۇزمايدۇ.

5380. ئاتلىقلار ئانىسىدىن ئايرىلىپ يالغۇز قالىدۇ،  
ئانلىقلار ئانىسىدىن ئايرىلىپ يېتىم قالىدۇ.

5381. شۇنچىۋالا دۇنيانىڭ ھەممىسى پۈتۈنلەي ساڭا يېتىشمەيدۇ،

(بۇلار) تۈگمەيدۇ، ئۆزۈڭ تۈگەپ كېتسەن، ئەي قۇدرەتلىك باتۇر.

5382. پەقەتلا بىر گېلىڭ، بىر ئەگىڭنى دەپ،  
دۇنيانىڭ بارچە (نەرسىلىرىنى) توپلىدىڭ، ئۆلسەڭ تاشلاپ  
كېتسەن.

5383. دۇنيا توپلىشىڭنىڭ ئاقىۋەت پايدىسى نېمە؟  
قارا، ئەجەل جېنىڭنى ئالدى، يىلتىزىڭنى قىرقيدۇ.

5384. نەزەر سالساڭ، بۇنىڭ ھەممىسى ئاچ كۆزلۈكتۇر،  
ئاچ كۆزلۈك بىلەن ئېچىرىقغان شەخسلەر قاچان توپغان؟

5385. كۆزى توق كىشى نېمە دەيدۇ، ئاڭلا:  
كۆزى توقلۇق بايلىقنىڭ بېشىدۇر:

5386. ئاچ كۆز (كىشى) پۈتۈن دۇنياغا ئىگە بولسىمۇ،  
ئۇنىڭ باي بولۇشى ناتايىن.

5387. "كەمبەغەل" دېيىشىدۇ، بۇ كەمبەغەل كىم؟  
قانچىلىك باي بولسىمۇ كۆزى ئاچ كەمبەغەلدۇر.

5388. ئاچ كۆز كىشىگە باي بولۇشتىن پايدا يوق،  
ئەي كۆڭلى توق، ئاچ كۆزلەرگە ئېچىنغىن.

5389. ئاچ كۆز كىشىگە پۈتۈن دۇنيامۇ ئازلىق قىلىدۇ،  
بارىغا قانائەت قىلغۇچى بەخت (ئىچىدە) ياشايدۇ.

\* 5390. قارا تۇپراق كۆز (چانقىنى) تولىدۇرمۇخۇچە،  
ئاچ كۆز كىشىنىڭ مال - دۇنياغا كۆزى تويمايدۇ

\* \* \*

5391. ئەي ئەلىگ، مېنىڭ بىلگەنلىرىم شۇ ئىدى،  
نېمىنى چۈشەنگەن بولسام شۇنى ساڭا ئېيتتىم.

5392. بۇ سۆزلەرنى ئېيتتىم، سەن ئاڭلىدىڭ،  
(تېگىگە) يەتسەڭ كۆڭلۈڭ، كۆزۈڭ ئېچىلغاي.

5393. سۆزۈمنى تۇتساڭ، پەقەت كەلگۈسىدە پايدىسى تېگىدۇ،  
ئەگەر تۇتساڭ، ساڭا بىر يۈك بولۇپ قالىدۇ.

5394. ئەقىللىق تىلى نېمە دەيدۇ، ئاڭلا،  
ئەگەر ئاڭلىساڭ، ساڭا بىر نەسەت بولىدۇ:

5395. "نەسەت كىشىگە پايدا كەلتۈرىدۇ،  
نەسەتنى ئۈلەشتۈر، بىلگۈچىلەر ئالسۇن.

5396. ئەگەر بېرىلگەن (نەسەتنى) ئاڭلىمىسا،  
ئارىلاشما، (ئۆز مەيلىگە) قويۇۋەت، يېنىپ تۇرغان ئوتنى  
(تۇتسۇن)."

### ئەلىگىنىڭ ئودغۇرمىشقا جاۋابى

5397. ئەلىگ بۇ سۆزلەرنى ئاڭلاپ يىغلىدى،  
دېدىكى، ئەي (غەپلەتتىن) ئويغاق، كىشىلەرنىڭ سەرخىلى،

5398. ئەي دىلى سەگەك، سەن ئەمدى پاراغەت بىلەن  
(ياشاۋاتسەن)،

بۇ بەگلىك، مەن ئۈچۈن بىر پالاكەت بولدى.

5399. ئەمدى مەن چۈشەندىم، كۆزۈم ئېچىلدى،  
ئۆزۈمنى ئۆزۈم ئوتقا تاشلاپتىمەن.

5400. مەن توغرا (يولدىن) ئادىشىپتىمەن،  
ماڭا توغرىلىق يولنى ئېيتىپ بەردىڭ.

5401. ئەي ئودغۇرمىش، ئەمدى ماڭا دۇئا قىل،  
ياخشىلىق يولىدا خۇدا ماڭا تەۋپىق بەرسۇن.

### ئودغۇرمىشنىڭ ئەلىگە جاۋابى

5402. ئودغۇرمىش جاۋاب بېرىپ دېدى: ئەي بەگ،  
خۇدا (ساڭا) تەۋپىق بەرسۇن، تىلىڭگە يەت.

5403. ئەقىل بىلەن غەيرەت قىلىپ ھاۋايى - ھەۋەسنى باسقۇن،  
ھاۋايى - ھەۋەسكە بېرىلسە، كىشى بىكارچى بولۇپ كېتىدۇ.

5404. سېنى تۈگەشتۈرگۈچى ۋۇجۇدۇڭنىڭ لەززىتىدۇر،  
ۋۇجۇدۇڭنىڭ قىلمىشى ساڭا بويسۇنماسلىقتۇر.

5405. بۇ دۇنيا كونا، ناھايىتى قېرىدۇر،  
ئاچچىق قىلىقلىرى بىلەن تالاي بەگلەرنى نابۇت قىلدى.

5406. سېنىڭدەك مەرد بەگلەردىن تالايلىرىنى قېرىتتى،

(بۇ دۇنيا) سېنىمۇ ئۇزاق ياشاتمايدۇ.

5407. ئۇلار كېتىپ، بۇ ئورۇن ساڭا قالدى،  
ۋاقىت، كۈنلەرنى بەھۇدە ئۆتكۈزمە، ھازىرلىق قىلىپ قوي.

5408. ئەي ئەلگ، ئۆلۈمىڭنى ئۇنتۇما، ئويغان،  
شۈبھىلەنمە، ساڭمۇ (ئۆلۈم) پەيتى تېز كېلىدۇ.

5409. ئەي ئەلگ، ئۆزۈڭنى ئۇنتۇما، ئويلان،  
ئەگەر ئۆزۈڭنى ئۇنتۇساڭ، ئەسلىڭگە نەزەر سال.

5410. ئەگەر بۇ ئىككى نەرسىنى كىم ئۇنتۇسا،  
ئۇ توغرا يولدىن يىراقلىشىدۇ.

\* 5411. ئۆزىنى چۈشەنگەن، ھەۋەسنى ئەقىلگە بويسۇندۇرغان  
كىشى نېمە دەيدۇ، ئاڭلا:

5412. "ئۆلۈمىڭنى ئۇنتۇما، گۆر (سېنىڭ مەڭگۈلۈك) يۇرتۇڭدۇر،  
ئۆزۈڭنى ئۇنتۇما، (دېگەن) نەسەت ئېسىڭدە بولسۇن!

5413. سەن مەنىدىن تۆرەلگەن 'مەن' دەپ (ماختانما)،  
ۋۇجۇدۇڭ 'مەن' (دەپ ماختانسا)، 'ئەنە سېنىڭ ئورنۇڭ،  
دەپ ئېيت!"

5414. بۇ ئۆلۈم پىستىرىمدا تۇرىدۇ، كۆرۈنمەيدۇ،  
(ئالدىڭغا) كەلمەكچى بولسا، ھەرگىز ئادىشىپ قالمايدۇ.

5415. تىرىك (ئادەم) ئۈچۈن باشقا ھېچقانداق قىيىنچىلىق

بولمىغاندىمۇ،

پەقەت بۇ ئاچچىق ئۆلۈمگە نەزەر سېلىش كۇپايە ئىدى.

5416. ئۆلگەندىن كېيىن، قارا يەر قېتىدا چىرىپ يېتىشنىڭ ئۆزىمۇ يېتەرلىك ئىدى.

5417. ئۇنىڭدىن باشقا، يەنە بىرنەچچە ئىش باركى، ئۆلۈمگە يول تېپىلغاندا، ئۇلارنىڭ ھەممىسىنى كۆرسەن.

5418. بۇ ھالىنى بىلىدىغان ئەقىللىق كىشى قانداقمۇ خاتىرجەم ئۇخلىيالايدۇ، قانداقمۇ مەئشەت قىلىدۇ؟

\* 5419. بىلىم بەرگۈچى، بىلىم بىلەن ھىممىتىنى يۈكسەك تۇتقۇچى نېمە دەيدۇ، ئاڭلا:

5420. ھىممىتىڭنى بۈيۈك قىل، كۆڭلۈڭنى يۈكسەك تۇت، بۇ دۇنيانى تاشلا، ئۇنىڭدىن ئۈمىدىڭنى ئۈز.

5421. بۇ دۇنيا زىنداندۇر، ئۇنىڭ ئىچى يىلانغا تولغان، بۇنى تاشلا، يورۇق، ھەقىقىي دۇنياغا يېتىشكىن.

5422. پاك جاننىڭ قېپى قارا يەر باغرىدۇر، (سەن) قارا يەر قېپىغا كىرگۈچى، ئەي سېخىي.

5423. بۇ دۇنيا قاراڭغۇ قۇدۇققا (ئوخشاش) زىنداندۇركى، بالا - قازا، جاپا - مۇشەققەت ھەممىسى بۇ يەرگە توپلانغان.

5424. زىنداندا تۇرۇپ قانداقمۇ راھەت كۆرەلەيسەن؟



كۆڭلۈڭنى، ئەقلىڭنى بېرىپ نېمىنى ئارزۇ قىلسەن؟

5425. (بۇ) بىر ئوچۇم قارا تۇپراقنى تاشلا،  
ئۇلۇغ، مەڭگۈ ماكاننى ئىزدە، سەراپنىڭ نېمە ھاجىتى؟

5426. بۇ چاڭ - توزان، تۇماندىن ئۆزۈڭنى يۇقىرى تۇت،  
پاك، مەڭگۈلۈك ماكاننى ئىزدە، كۆزۈڭنى ئاچ!

5427. (سەن) مەڭ يىل ياشساڭمۇ (بەرىمىز) ئۆلسەن،  
ئەي كۈنۈم، (ئۆلۈم) بىر كۈنى كېلىپ (ياقاڭدىن) تۇتىدۇ.

5428. مال - دۇنيا قانچىلىك كۆپەيسە،  
(ئۇنىڭ) باش ئاغرىقىمۇ شۇنچىلىك كۆپىيىدۇ، ئەي مەرد ئوغلان.

5429. كىشى نەچچە مەڭ (يىل) ياشاشنى ئارزۇ قىلسىمۇ،  
ئارزۇ ۋە ئېھتىياجلىرىغا تامامەن ئېرىشەلمەيدۇ.

\* 5430. بۇ زامان ئوقىدىن كۆڭلى يارىلانغان كىشى  
نېمە دەيدۇ، ئاڭلا، ئەي ئاق كۆڭۈل:

5431. ”(كىشى) پۈتۈن ئارزۇسىغا يېتىپ، تولۇق مەڭ (يىل) ياشىسىمۇ،  
ئېھتىياجلىق (نەرسىلەرگە) تامامەن ئېرىشەلمەيدۇ.

5432. ئارزۇ قىلغۇچى (ھەممىنىڭ) تەل بولۇشىنى تىلەيدۇ،  
تىلىكى تەل بولغاندا، (ئۆزىمۇ) ھەقىقەتەن تۈگەيدۇ.“

5433. سۆزنىڭ پايدىسى كۆپ سۆزلەشتە ياكى  
سۆزنى تېڭىرقاپ، كۆپ ئاڭلاشتا ئەمەس.



5434. سۆزنىڭ پايدىسى شۇكى، ئاڭلىغان سۆزۈڭنى  
(كۆڭۈلدە) تۇتۇپ، ئەمەل قىل (ۋە) ئۆزۈڭنى توغرا يولغا سال.

\* \* \*

5435. (مەن) كۆپ سۆزلىدىم، (سەنمۇ) تامامەن ئاڭلىدىڭ،  
سۆزۈمگە ئەمەل قىل، ئۇنىڭ پايدىسىنى كۆر.

5436. تىلىم (ئۆزىنى) تۇتالمدى، كۆپ سۆزلەپ (قويدى)،  
سۆزۈم كېمەيمىدى، (لېكىن) ئېتىبارى كېمەيدى.

5437. ئەي ئەلىگ، خۇدا ساڭا تەۋپىق بەرسۇن،  
كۆپ ياخشىلىقلارغا قول يەتكۈزگىن.

5438. تەڭرىم تىلىكىڭگە يەتكۈزسۇن، (سېنى) قوغدىسۇن،  
ئەي ئەلىگ، مېنىمۇ دۇئادا ئۇنتۇپ قالمىغىن.

\* \* \*

5439. (ئودغۇرمىش) سۆزىنى تۈگەتتى (ۋە) ئۆرە تۇردى،  
ئەلىگ (ئۇنى) تۇتۇپ، ئازراق ئولتۇرغىن، دېدى.

5440. يېمەك - ئىچمەك كەلتۈرۈپ، تۈرلۈك غىزالارنى قويدى،  
"ئازغىنە تېتىپ باق ئەي ياخشى كىشى" دېدى.

5441. ئودغۇرمىش قولىنى ئۆزىتىپ، تېگىشلىكىنى ئالدى،  
يېمەك - ئىچمەكتىن ئازراق ئېغىز تەگدى.

5442. ئاندىن، تاماقتىن قولنى تارتىپ (ئارتۇقچە) يېمىدى،  
(ئاللانىڭ) نامنى ئاتا، رەببىگە شۈكۈر قىلدى.

\* \* \*

5443. ئودغۇرمىش ئورنىدىن قويۇپ، سالام قىلدى،  
ئەلگىمۇ (سالامغا) جاۋاب بېرىپ ئورنىدىن تۇردى.

5444. ئودغۇرمىش ئۇ يەردىن قايتىپ چىقتى،  
ئەلگى كەينىدىن چىقىپ ئۇزىتىپ قويدى.

5445. ئەلگى بىلەن قارىشىپ تۇرۇپ خوشلاشتى،  
قول ئېلىشتى، ئەلگى قايغۇرغان (ھالدا) قالدى.

\* \* \*

5446. ئۇ يەردىن يەنە تاغ تەرەپكە قاراپ ماڭدى،  
قېرىندىشى (ئۇنىڭ) قولنى سۆيۈپ، خېلىغىچە بىللە ماڭدى.

5447. ئودغۇرمىش قېرىندىشىنى قايتۇرۇۋەتتى،  
ئۆگدۈلمىشمۇ خوشلىشىپ يېنىپ كەلدى.

5448. كۆڭلى يېرىم (بولغان) ھالدا ئۆيگە يېتىپ كەلدى،  
غەم - قايغۇ بىلەن كۆزىگە ئۇيقۇ كەلمىدى.

\* \* \*

5449. شەرقتىن قۇياش باش كۆتۈرۈپ ئۆرلىدى،  
دۇنيا تولۇق ئاق قۇرەڭگىگە كىردى.

5450. قۇياش (ئورنىدىن) قوپۇپ، كۆكسىنى ئېگىز كۆتۈردى،  
پۈتۈن دۇنيا كافۇر (تۈسى) گە كىردى.

5451. دۇنيا پەرىشتە يۈزىدەك نۇرلاندى،  
ئاسمان يۈزى كافۇر چېچىلغاندەك بولدى.

\* \* \*

5452. (ئۆگدۈلمىش) يەنە تۆشەكتىن قوپتى،  
تاھارەت ئېلىپ، پاك كۆڭۈل بىلەن ناماز ئوقۇدى.

5453. تونى كىيىپ، ئاتلىنىپ ئۆيدىن چىقتى،  
ئۇ يەردىن سارايفغا قاراپ ماڭدى.

5454. (ئېتىدىن) چۈشۈپ، ساراي ئىچىگە كىردى،  
ئەلىگ (ئۇنى) چاقىردى، ئۇ كىرىپ ئەلىگە كۆرۈندى.

### ئەلىگنىڭ ئۆگدۈلمىشكە سوئالى

5455. ئەلىگ ئاۋۋال ئودغۇرمىشنى سورىدى،  
قانچىلىك تۇرغىنىنى ۋە قاچان كەتكىنىنى سۈرۈشتە قىلدى.

5456. ئەلىگ يەنە دېدى: ئەي ئۆگدۈلمىش،  
ئەمدى مېنىڭ يېگەن ئېشىم زەھەر بولدى.

5457. بۇندىن كېيىن قانداق ياشىشىم كېرەك،  
قەدەم پۈكۈلدى، ئەمدى دەس تۇرالمايمەن.

5458. ئەمدى بەگ بولۇشنىڭ، خەلق يۈكىنى كۆتۈرۈشنىڭ نېمە ھاجىتى؟

بۇ قايغۇ - ئەندىشلەر دىلىمنى ۋەيران قىلدى.

5459. ئەسكەر - خىزمەتچىلەر بولمىسا، خەلقنى باشلىغىلى بولمايدۇ، بەگلىك ئىشلىرىنىڭ ھەممىسىنى بەگ ئىشلەپ كېتەلمەيدۇ.

5460. ئەسكەر - خىزمەتچى تۇتسا، شۈبھىسىز، مال - دۇنيا كېرەك بولىدۇ،

بۇ نەرسىلەر بولمىسا، ئەل ئەتراپىڭغا يىغىلمايدۇ.

5461. قوشۇنغا باشچىلىق قىلىپ بەگ ئىشى بىلەن ياشىغان كىشى نېمە دەيدۇ، ئاڭلا:

5462. "خەزىنە، ئەسكەر - خىزمەتچىلەر بەگلەرنىڭ كۈچىدۇر، بۇ ئىككىسى بىلەن كىشى (دۈشمەندىن) ئۆچىنى ئالالايدۇ.

5463. بۇ ئىككىسى بىلەن بەگ ئۈستۈنلۈككە ئىگە بولىدۇ، بۇ ئىككىسى بىرلەشسە، بەگنىڭ تاج - تەختى ئۇلۇغ بولىدۇ."

5464. ئەسكەر - خىزمەتچى توپلاشقا نۇرغۇن مال - دۇنيا كېرەك، مال توپلاش ئۈچۈن جاپا چېكىشكە توغرا كېلىدۇ.

5465. مېنىڭ بىرلا ئەگىم، بىرلا گېلىم بار، نېمە ئۈچۈن شۇنچىۋالا خەلق يۈكىنى بوينۇمغا ئارتىۋالمەن؟

5466. قانچىلىك كەمبەغەل بولسىمۇ (كىشى) ئاچ قالمايدۇ، بۇ ئۆلۈم ھايات (كىشىدىن) ئۆچىنى ئالىدۇ.

## ئۆگدۈلمش ئەلىگە ئەلى ئىدارە قىلىش ئۇسۇللىرىنى ئېيتىدۇ

5467. ئۆگدۈلمش جاۋاب بېرىپ دېدى:  
ئەلىگ، ھەممە ئىشقا (توغرا) تەدبىر قوللانسون.
5468. تىلىڭدىن يارىماس، يامان سۆزلەرنى چىقارما،  
(بۇنى) خۇدا راۋا كۆرمەيدۇ، ئەي بىلىمى دەريا.
5469. بۇ بەگلىكنى سەن ئۆز تىلىكىڭ بويىچە زورلاپ ئالىمىڭ،  
(بۇنى) خۇدا ئۆز پەزىلىتى بىلەن بەلگىلىگەن.
5470. (سېنى) قەدىرلىدى ۋە بۇ بەگلىكنى بەردى،  
بۇنىڭغا شۈكۈر قىل، ئەي بىلىمى كەڭ.
5471. دىلىڭنى تۈز، ئۆزۈڭنى پاك تۇتۇپ، خۇداغا ئىبادەت قىل،  
خەلققە ئادىل ۋە مېھرىبان بول.
5472. ھاۋايى - ھەۋەسلىرىڭنى ئەقىل بىلەن باس، (ئۇنى) يەڭگىن،  
نەپسىڭنى بىلىم بىلەن يانچىپ تاشلا.
- \* 5473. بىلىم بىلەن نەپسىنى، ھەۋەسلىرىنى باسقان  
بىلىم بەرگۈچى نېمە دەيدۇ، ئاڭلا:

5474. "ۋۇجۇدۇڭنىڭ تۈز بولۇشىنى خالساڭ، ھەۋەسنىڭ بويىنى كەس،  
ھاۋايى - ھەۋەس ئۆلسە، ۋۇجۇدۇڭنىڭ ئەگرىسى تۈزلىنىدۇ.

5475. ھاۋايى - ھەۋەسكە قۇل بولماسلىققا تىرىشقىن،  
ھاۋايى - ھەۋەس بىلەن نەپىس ھەر ئىككىلىسىلا دىن  
ئوغرىسىدۇر.

5476. ئەي ئەلگ، سەن نېمىشقا ئاجىز بولۇپ قالدىڭ؟  
ھەر خىل ياخشىلىقلارنى قىلىشقا كۈچۈڭ بار، قولۇڭ (يېتىدۇ).

5477. نېمە ئۈچۈن شۇنچىۋالا قاتتىق غەم قىلسەن؟  
نېمە ئۈچۈن ھاياتىڭنى ئاچچىق قىلسەن؟

5478. يېتەرلىك خەزىنەڭ بار، قوشۇن، ئەسكەر - خىزمەتچىلەر كۆپ،  
ھەممە ئىشقا يول كۆرسىتەلەيدىغان بىلىم، ئەقلىڭ بار.

5479. خەزىنەڭنى ئۈلەشتۈرۈپ، ئەسكەر - خىزمەتچىلەرنى خۇشال قىل،  
ئۇلار ( ئارقىلىق ) ھەممە ئارزۇلىرىڭغا يەت.

\* 5480. كۈمۈش، ئالتۇن تارقىتىپ، دۈشمەننى يەڭگەن  
جەڭگىۋار، شىجائەتلىك كىشى نېمە دەيدۇ، ئاڭلا:

5481. ئەگەر سەن دائىم ئۈستۈنلۈك قازانماقچى بولساڭ،  
ئەسكەر - خىزمەتچىلەرنى خۇشال قىل، باتۇرلارنى ماختا.

5482. ئەسكەر - خىزمەتچىلىرىڭنى خۇشال قىل، (ئاندىن) تىلىكىڭنى  
تىلە،

بارچە تىلەكلىرىڭ ئورۇندىلىدۇ، دۈشمەننىڭ بويىنى ئېگىلىدۇ.

5483. ئەسكەر - خىزمەتچىلەرنى كۆپەيتكىن، ئۇلارنى خۇشال قىل،  
(ئۇلارمۇ) بىر كۈنى سەن ئۈچۈن سۆيۈملۈك جېنىنى پىدا قىلىدۇ

5484. قوشۇن ۋە ئەسكەر - خىزمەتچىلەر بىلەن كاپىر دۈشمەنلەرنى  
يانجىپ تاشلا  
خۇدادىن مەدەت تىلە، سېنىڭ تايانچىڭ پاك تۇر.

5485. بۇ كاپىرلار ئۈچۈن قوشۇن - ئەسكەر توپلا، قورال تەييارلا،  
كاپىرلار بىلەن (بولغان جەڭدە) ئۆلسە، ئۆلۈم ھېسابلانمايدۇ.

5486. ئۆي - ماكانلىرىنى كۆيدۈر، پۇتلىرىنى سۇندۇر،  
ئۇنىڭ ئورنىغا مەسچىت - جامە (بىنا) قىل.

5487. ئوغۇللىرىنى قۇل، قىزلىرىنى چۆرە قىلغىن،  
ئۇنىڭدىن (ئولجا) ئالغان نەرسىلەر بىلەن خەزىنە توپلا.

5488. مۇسۇلمانلىقنى يولغا قوي، شەرىئەتنى تەرغىب قىل،  
(شۇنداق قىلساڭ) ياخشى نام قازىنسىن، ئۇلۇغ بولسىن.

5489. مۇسۇلمانلارغا قارشى تۇرما، قول تەگكۈزمە،  
ئۇلارنىڭ ھامىيىسى تەڭرىدۇر، ئەي ئەلگ.

5490. مۇسۇلمان مۇسۇلمان بىلەن قېرىنداشتۇر،  
قېرىنداشلارغا چېقىلما، دائىم ياخشى ئۆت.

5491. خەلققە ئادالەت قىل، خاتىرجەم ياشىسۇن،  
ساڭا ياخشىلىق (تىلەپ) دۇئا قىلسۇن!

5492. ئاندىن خۇدا ساڭا سۆيۈنچ بېغىشلايدۇ،  
ئىككىلا دۇنيا سېنىڭ بولىدۇ، ئەي قەھرىمان.

### ئەلگىنىڭ ئۆگدۈلمىشكە جاۋابى

5493. ئەلگى دېدى: بۇ سۆزلەرنى ياخشى دېدىڭ،  
ئۆزۈم مۇ خۇددى شۇنداق قىلىشنى خالايمەن.

5494. ئەي يىگىت، مۇشۇ ئىشلارنى قىلىدىغان دوستۇم قېنى؟  
بۇ ئىشلارنى قىلىشتا سەن ماڭا يار - يۆلەكتە بول.

5495. ئالدى بىلەن ئەلنى روناق تاپقۇزۇش، خەلقنى پاك قىلىش كېرەك،  
ئىچكى - تاشقى مۇناسىۋەتنىڭ تەدبىرىنى تۈزۈش كېرەك.

5496. ياخشى كۆرگەنلەرگە ئىنئام بېرىپ، خۇشال قىلىش،  
سېنى ياخشى كۆرمەيدىغانلارنى تەقپ قىلىش كېرەك.

5497. بۇنىڭ ئۈچۈن ئالدى بىلەن ئەلنى روناق تاپقۇزۇش كېرەك،  
ئىچكى - تاشقى مەيخانلارنى تازىلاش كېرەك.

5498. خەلقنى قانۇن بىلەن تامامەن تۈزىتىش،  
ئەلدىكى يارىماس ئەھۋاللارنى تازىلاش كېرەك.

5499. خاتىرجەملىك، ئەل روناقلىقى قېنى؟ مەن (بۆتەنغا) يېتىشەلمىدىم،  
ئىش ئۈستىگە ئىش توپلاندى، كۆزۈم يۈمۈلمەيدۇ.



## ئۆگدۈلمىشنىڭ ئەلىگە جاۋابى

5500. ئۆگدۈلمىش جاۋاب بېرىپ دېدى: ئەي بەگ، سەن ئىشلارنى سوزما، ھەممە ئىشلار بىلەن شۇغۇللان.
5501. قىلىدىغان ئىشنىڭنى نېمىشقا (ئارقىغا) سوزسەن؟ ئىشلىرىڭنى سوزما، (ۋاقتىدا) قىل، ئۆمۈرۈڭ ئۆتۈپ كېتىدۇ.
5502. بۈگۈنكى ئىشنى قىلمىساڭ، ئەتىكى ئىشىمۇ (بۇنىڭغا) قوشۇلىدۇ، ئىش ئۈستىگە ئىش توپلىنىپ قالىدۇ.
5503. بۈگۈنكى ئىشنىڭنى قويۇپ، ئەتە قىلمەن (دېمە)، ئەتە ئىشنىڭ (چىقىپ) قالسا، بۇ قىلىنماي قالىدۇ.
5504. ئەلنى ئىدارە قىلىپ تازىلاپ تۇر، كەلگۈسىدە خەلقىمۇ، ئۆزۈڭمۇ راھەتكە ئېرىشسەن.
5505. يامان بولما، يامانلارغا يامانلىق ئىشلەت، يامانلارنىڭ ھەممىسىنى ئېلىڭدىن تازىلا.
5506. ئادىل بول، توغرا (ئىش) قىل، توغرا ھەرىكەت قىل، (شۇنداق قىلساڭ) يامانلار، ئەگرىلەر قايىل بولىدۇ، ھەرىكىتىنى تۈزەيدۇ.
5507. تەتۈر ھەرىكەت قىلىدىغان تەتۈر كىشىلەر(نىڭ) يامانلىقى چەكلەنمىگۈچە، ئىشلار ئوڭۇشلۇق بولمايدۇ.
5508. يامانلارنى (يېقىن) يولاتما، زىيىنى تېگىدۇ،

ياخشىلار بىلەن سەگەك ياشا.

\* 5509. ئادىل، كۆڭلى تۈز، تىلى بىلەن دىلى (بىر)،  
خۇلقى چىرايلىق كىشى نېمە دەيدۇ، ئاڭلا:

5510. ”يامانغا قېتىلما، توغرا (يولدا) يۈر،  
ئەگرىلەر ئارىسىدا توغرا (كىشىنىڭ) كۈنى تار بولىدۇ.

5511. كىم يامانلىق قىلسا، (ئۆز) يولىدا پالاكەتكە ئۇچرايدۇ،  
قىيامەت كۈنى توغرىغا توغرىلىق ھەمدەم بولىدۇ.“

5512. ئەي ئەلىگ، ئەسكەر توپلىماي ئامال يوق،  
بەگلەر بۇلغىنىشلارنى ئەسكەر بىلەن تازىلايدۇ.

5513. ئەسكەر – خىزمەتچىلەرنى توپلاش ۋە ئىنئاملار بېرىش كېرەك،  
كەمبەغەللەرنى بېيىتىش، ئاچلارنى تويدۇرۇش كېرەك.

5514. خىزمەت قىلىپ يۈرگەنلەر ئۈمىد بىلەن يۈرىدۇ،  
خىزمەتچى ئۈمىدىنى ئۈزسە، تۇرمايدۇ، كېتىدۇ.

5515. ئەي ئەلىگ، خىزمەتچىلەر بىرقانچە خىل بولىدۇ،  
پەرقلىنىدۇرۇپ، ئايرىم (مۇئامىلە قىل)، يولدىن ئاداشمىسۇن.

5516. ئۇلارنىڭ بىر خىلى يۈز – ئابروي ئۈچۈن ئىشلەيدۇ،  
ئۇلارنىڭ يۈز – ئابرويىنى قىلىش كېرەك، ئارزۇسى قانسۇن.

5517. يەنە بىر تەبىقىسى مال – دۇنيا تەلەپ قىلىدۇ،  
ئۇلارغا مال – دۇنيا بەرگىن، چېنىنى پىدا قىلسۇن.

5518. يەنە بىر خىلى مال - دۇنيا ھەم ئابروي تىلەيدۇ،  
شۆھرەت قازىنىش ئۈچۈن ئات ۋە تون تەلەپ قىلىدۇ.

5519. ئەگەر پالۋان، مەرگەن بولسا، كۈمۈش بەرگىن،  
قىلىچ ئۇرۇپ، شەھەر، ئەللەرنىڭ ئىشىكىنى ئاچسۇن.

5520. بىلىملىك، ئەقىللىق، دانا كىشى بولسا،  
قەدىرلە، مال - دۇنيا بەر، (ياردەم) قولۇڭنى ئۇزات.

5521. يامان، زوراۋان بولسا، (ئۇنى) پەقەت ئۆستۈرمە،  
ھوقۇق بەرمە، (ئۇ) سېنى نادامەتتە قالدۇرىدۇ.

5522. يامان، ئۆكتەملەرنى ئۆستۈرمە، بېيىتما،  
شۈبھىسىز، شىپالىق دوراڭنى زەھەرگە ئايلاندۇرىدۇ.

5523. باتۇرلار يابغۇسى نېمە دەيدۇ، ئاڭلا:  
ئەڭ زەئىپ خەلقىمۇ باي بولۇۋالسا، باش ئەگمەيدۇ.

5524. يامانلارنى بېيىتما، ئەي قۇدرەتلىك،  
يامانلار بېيىسا، پەيلىنى بۇزىدۇ.

5525. ياخشىلارنىڭمۇ قولى قىسقا بولسا،  
موھتاجلىققا چۈشۈپ، خۇي - پەيلى بۇزۇلىدۇ.

5526. ياخشى خۇلقلۇق كىشى موھتاجلىققا چۈشۈپ قالسا،  
قىلىقلىرى ۋە ياخشى مەجەز - خۇلقىمۇ ئۆزگىرىپ كېتىدۇ.

5527. يامانلارنى خورلىساڭ، يۈرۈش - تۇرۇشىنى توغرىلايدۇ،

ياخشىلارنى ھۆرمەت قىلساڭ، قىلىقلىرى (تېخىمۇ) ياخشى بولىدۇ.

5528. سەمىيە - سادىق كىشىلەرنى ئۆزۈڭگە يېقىن تۇت،  
ئۇياتسىزلارنى ئۆزۈڭدىن يىراقلاشتۇر، (ئۇلاردىن) ساقلان.

5529. كىملىرى پايدىلىق، كىملىرى پايدىسىز،  
پەرقلەندۈرۈپ، تاللاپ (مۇئامىلە قىل)، ئەي بىلىملىك دانا.

5530. ياخشى كۆرىدىغان ۋە ياخشى كۆرمەيدىغانلارنىمۇ پەرقلەندۈر،  
ياخشى كۆرگەنلەرنى سۆي، دۈشمەنگە ئوت بول.

5531. شادلىقنىڭ خالىمىغان كىشىلەرنى (ئۆزۈڭدىن) يىراق تۇت،  
ئۇنى سۆيۈندۈرمە، قىلىدىغان ئىشلىرىڭنى ئۇنىڭغا بەرمە.

5532. ساداقەتنى خىيانەت بىلەن ئارنلاشتۇرما،  
ياراملىقنى يارامسىز بىلەن بىللە تۇتما.

5533. بىر ئىشنى (بىرلا ۋاقىتتا) ئىككى كىشىگە تاپشۇرما،  
ئىشەنگىنىكى، (بىر - بىرىگە دۆڭگىشىپ) ئىش قىلىنماي قالدۇ.

5534. ئىشنى ئىش بىلىدىغان كىشىلەرگە تاپشۇر،  
ئىش قىلىشنى بىلمىگەن (كىشى) قىيىنلىپ قايغۇغا چۈشىدۇ.

5535. خىزمەت قىلدى، دەپلا (كۆرگەنلا) كىشىگە ئىش تاپشۇرما،  
ئىشنى ساڭا پايدا كەلتۈرەلەيدىغان كىشىلەرگە بەرگىن.

5536. ئەل مەنپەئەتنى ۋە ئۆزۈڭنىڭ مەنپەئەتنى تىلگىن،  
باشقىلارنىڭ مەنپەئەتىگە كۆز تىكمە، ئۇنىڭغا ئىلىنما.

5537. باشقىلارنىڭ كۆڭلىگە قارىما، (ھەركىم) ئۆز پايدىسىنى كۆزلەيدۇ،  
ئەل مەنپەئەتنى كۆزلىگىن، ئۆزۈڭنى زورمۇزور بۇزما.

5538. ساڭا كىم پايدىلىق بولسا، (سەنمۇ) ئۇنىڭغا پايدىلىق بول،  
پايدىسى تەگمەيدىغان كىشىنى ئۆزۈڭدىن يىراقلاشتۇر!

5539. پايدىلىق كىشىنى قەدىرلە، ھۆرمەت قىل،  
ئەي ئەلىگ، مۇھىم ئىشلارنى ئۇنىڭغا تاپشۇر.

5540. ئەي ئەلىگ، سەن ئۈچۈن قىلىدىغان ئىشلار ئەنە شۇلاردۇر،  
بۇلارنى ئىجرا قىلساڭ، ئەل روناق تاپىدۇ.

5541. نامىڭ ياخشى بولىدۇ، ئۆزۈڭ بەخت تاپسەن،  
سېنىڭدىن كېيىن نامىڭ، سۆزۈڭ (يادلىنىپ) قالىدۇ.

5542. خەلق بېيىدۇ، ئەل سەلتەنەت، روناق تاپىدۇ،  
خالغىنىڭچە خەزىنە توپلىيالايسەن.

5543. سەممىي - مېھرىبان كىشى نېمە دەيدۇ، ئاڭلا:  
(ئۇنىڭ) سەممىيلىكى سۆزىگە ماس كېلىدۇ:

5544. "قايسى ئەلنىڭ بېگى ياخشى (ۋە) توغرا بولسا،  
شۇ ئەلنىڭ خەلقى بېيىدۇ، كۈنى تۇغىدۇ.

5545. خەلقنىڭ بايلىقى بەگ ئۈچۈنمۇ بايلىقتۇر،  
خالساڭ ئۇنى ئالسەن، خالساڭ بۇنى."

5546. شەھەر، كەنتلەردىكى ئوغرىلارنى يوقاتقىن،

مۇساپىر، كارۋانلارنى ئامان يۈرىدىغان قىل.

5547. ئەل ئىچىدە خەلققە زۇلۇم قىلىدىغانلارنى يوقات،  
چەت - ياقا جايلاردىكى قاراقچىلارنى تازىلا.

5548. ياماننىڭ پەيلىنى جازا بىلەن تۈزەت،  
يامانغا يامان يارىشىدۇ، سەنمۇ شۇنداق قىل.

5549. ئەي تاش يۈرەك، ياخشىلارنىڭ (ئازادە) يۈرەلىشى ئۈچۈن،  
يامانلارنى يا زەنجىردە ياكى زىنداندا تۇتۇش كېرەك!

5550. بۇنىڭدىن باشقا، ئەلدىكى خەلقلەر بىرنەچچە تۈرلۈك بولىدۇ،  
بۇلارنىمۇ ئايرىپ، پەرقلىنىدۇرۇپ تۇتۇش كېرەك، يولى ئوچۇق  
بولسۇن.

5551. ئۇلارنىڭ بىرى بىلىملىك ئالىملاردۇر،  
بۇ ئالىملار بىلەن كىشىلەر بەخت، دۆلەتكە ئېرىشىدۇ.

5552. بۇلارنى قەدىرلە، نېمە دېسە شۇنى قىل،  
شەرىئەت يولىنى تۇتۇپ، رەت قىلما، ئېگىل.

5553. بۇلارنىڭ يېمەك - ئىچمىكىنى، ھەققىنى ئۆكسۈتمە،  
تەمىنلەپ تۇر، موھتاجلىققا چۈشمسۇن، ئەي ھاكىم.

5554. ئۇلار كۆڭۈل ئازادلىكى بىلەن (باشقىلارغا) ئۆگەنسۇن،  
بىلىمسىزلەر ئۇلاردىن ئۆگەنسۇن.

5555. بۇلاردىن كېيىن مۇختەسىپلەر<sup>①</sup> تۇرىدۇ،  
بۇلارنىڭ ھوقۇقى كۈچلۈك بولۇشى كېرەك، ئەي قۇدرەتلىك.
5556. پاسىق، بىكارچى، بىزادىلارنى قىسىپ تۇتسۇن،  
مەسچىت جامائەتلىرىنى تولۇقلىسۇن.
5557. ئاندىن كېيىنكى تەبىقە ساڭا خىزمەت قىلغۇچىلار بولۇپ،  
قاتتىق تۇتمىساڭ، ئۇلار ئىسيان كۆتۈرىدۇ.
5558. بۇلار يۈك كۆتۈرمەيدۇ، بۇلارنىڭ يۈك، مۇشەققىتىنى  
ئۆزۈڭ كۆتۈرۈشكە توغرا كېلىدۇ.
5559. بۇلاردىن قالسا ئاۋام خەلق تۇرىدۇ،  
بۇلارغا ئادالەت بىلەن ياخشى قاراش كېرەك.
5560. بۇلارمۇ ئۈچ تەبىقىگە بۆلۈنىدۇ، بۇنى پەرقلەندۈرۈش كېرەك.  
زۇلۇم قىلما، زۇلۇم قىلساڭ ئەلگە جۈت كېلىدۇ.
5561. بۇلاردىن بىرى بايلاردۇر،  
خەلقنىڭ كۈچلۈكى ئاشۇلار، ئەي قۇدرەتلىك.
5562. قارا، بۇلاردىن كېيىنكىسى ئوتتۇرا ھال كىشىلەر بولۇپ،  
ئوتتۇرا ھاللار بايلار قىلغان ئىشنى قىلالمايدۇ.
5563. كەمبەغەللەر بۇلاردىن كېيىن تۇرىدۇ،  
ھەممىدىن ئاۋۋال بۇلارنى ئاسراش كېرەك.

① مۇختەسىپ — دىن، شەرىئەت ئىشلىرىنى باشقۇرىدىغانلار.



5564. بايلارنىڭ يۈكىنى ئوتتۇرا ھاللارغا يۈكلىمەسلىك كېرەك،  
(ئۇنداق قىلساڭ) ئوتتۇرا ھاللار بوزۇلدۇ، ھالدىن كېتىدۇ.

5565. كەمبەغەللەرگە ئوتتۇرا ھاللارنىڭ يۈكىنى ئارتماسلىق كېرەك،  
(ئۇنداق قىلساڭ) كەمبەغەللەر ئاچتىن ئۆلدۇ، يىلتىزى ئۈزۈلدۇ.

5566. كەمبەغەللەرنى ئاسرىسا، ئوتتۇرا ھال بولىدۇ،  
ئوتتۇرا ھاللار ئۆزىنى ئوڭشىۋالسا، بايلىققا ئېرىشىدۇ.

5567. كەمبەغەللەر ئوتتۇرا ھال بولسا، ئوتتۇرا ھاللار بېيىدۇ،  
ئوتتۇرا ھاللار بېيىسا، ئېلىڭ بايلىققا تولىدۇ.

5568. ئەل روناق تېپىپ، خەلق راھەتكە ئېرىشىدۇ،  
شۇ زاماندا سەن دۇئاغا ئىگە بولىسەن.

5569. ئۈچ ئوردۇ خانى نېمە دەيدۇ، ئاڭلا:  
نامىڭنىڭ ياخشى بولۇشىنى ئىزدىگىن، ئەي ئۆلگۈچى.

5570. كىمنىڭ ياخشى نام بىلەن جېنى چىقسا،  
ئۇنىڭ ياخشى نامى دۇئا بىلەن داۋاملىق يادلىنىدۇ.

5571. ئۆلگەندىن كېيىن كىم ياخشى دۇئا بىلەن يادلانسا،  
ئۇ (قايتىدىن) تۇغۇلۇپ، يەنە بىر ھايات باشلىغاندەك بولىدۇ.

5572. مەيلى يەرنىڭ ئۈستىدە بول ياكى يەرنىڭ ئاستىدا بول،  
ياخشى نامىڭ مەشھۇر بولسا، (شۆھرىتىنى) ئۆزۈڭ كۆرسەن.

5573. قارا، ئۆزۈڭ ئۆلسەن، ياخشى نامىڭ قېلىشى كېرەك،



كشى ئۆلدى، (ياخشى) نامى قالسا، مەڭگۈ ياشايدۇ.

5574. قارا، سەندە رەئىيەتنىڭ (پۇقرانىڭ) ئۈچ ھەققى بار،  
بۇ ھەقنى ئادا قىل، سەن زۇلۇم قىلما.

5575. بىرسى، ئېلىڭدە كۈمۈشنى ساپ تۇت،  
ساپلىقىنى نازارەت قىل، ئەي بىلىملىك.

5576. يەنە بىرسى، خەلققە ئادىل قانۇن يۈرگۈز،  
بىرىنىڭ ئىككىنچى (بىرسىگە) زۇلۇم قىلىشىغا يول قويما، ئۇلارنى  
قوغدا.

5577. ئۈچىنچىسى، بارلىق يوللارنىڭ ئامانلىقىنى ساقلا،  
قاراڭچى، بۇلاڭچىلارنى پاك - پاكىز تازىلا.

5578. (شۇنداق قىلغاندا) رەئىيەتنىڭ ھەققىنى ئۆتگەن بولسەن،  
ئاندىن كېيىن سەن ھەققىڭنى تەلەپ قىل، ئەي سېخى ھۆكۈمدار.

5579. رەئىيەت ئۆستىدىمۇ سېنىڭ ئۈچ ھەققىڭ بار،  
بۇلارنىمۇ ئۇلاردىن تەلەپ قىلىش كېرەك، ياخشىراق ئاڭلا:

5580. بىرى، يارلىقىڭنى ھۆرمەت قىلسۇن،  
نېمە (دېگەن بولساڭ)، دەرھال شۇنى ئىجرا قىلسۇن.

5581. ئىككىنچىسى، خەزىنە ھەققىنى تۇتۇپ قالمىسۇن،  
(ئۇنى) ئۆز ۋاقتىدا يەتكۈزسۇن، ئەي سېخى.

5582. ئۈچىنچىسى، دۈشمەنگە دۈشمەن بولسۇن،

- كىمنى ياخشى كۆرسەڭ، شۇنى ياخشى كۆرسۇن.
5583. (شۇنداق قىلغاندا) سەنمۇ ئۆز ھەققىڭنى ئالغان بولسەن،  
ئۇلارمۇ ئۆز ھەققىنى ئادا قىلغان بولىدۇ.
5584. بەگ (ئۆز ئىشلىرىنى) ئەنە شۇنداق يۈرگۈزۈشى كېرەك،  
رەئىيەتمۇ خۇددى شۇنداق بولۇشى كېرەك، ئەي ئۇلۇغ.
5585. خەلق بېگنىڭ ياخشىلىقىغا ئىگە بولسا،  
ئاندىن بەگ خاتىرجەم بولىدۇ ۋە شوھرەت قازىنىدۇ.
- \* 5586. ئەي ئەلىگ، سېنى ئىككى ئالەم  
بەختىگە يەتكۈزىدىغان تەلەي ئەنە شۇدۇر.
5587. بۇلاردىن باشقا، ئالىم - دانالار (دەس) تۇرۇپ،  
خەلققە بىلىم بەرسۇن، نازارەت قىلسۇن.
5588. يەنە مۇختەسپلەرنىڭمۇ ھوقۇقى كۈچلۈك بولسۇن،  
جامائەت (ئىچىنى) كېزىپ يامانلارنى يىغسۇن.
5589. سودىگەرلەر ئامانەتلىرىنى ئېھتىيات قىلسۇن،  
ھۈنەرۋەنلەر نەسەپتلىرىنى قىلىپ تۇرسۇن.
5590. دېھقانلار دېھقانچىلىققا ماھىر بولسۇن،  
چارۋىچىلار چارۋىلىرىنى كۆپەيتسۇن.
5591. ئەمدى سېنىڭ خىزمىتىڭنى قىلىدىغان ئەسكەر - خادىملار قالدى،  
بۇلار دۈشمەنگە، بۆرىگە (قارشى) يۈرۈش قىلغۇچىلاردۇر.

5592. بۇلارنى خۇشال قىلىپ، مال ھەدىيە قىل،  
دققەت قىل، ئۇلارنى باشقا ئىشلارغا بەند قىلما.

5593. پايدىلىق بولۇش دەرىجىسىگە قاراپ، ئۇلارنى قەدىرلە، ئېھسان قىل،  
مال - دۇنيا بىلەن بېيىتقىن، كۈچىنى ئاشۇر.

5594. (ئۇلار) دۈشمەنگە، بۆرىگە (قارشى) تولۇق تەييارلانسون،  
دوستلارغا يار - يۆلەك بولۇپ، دۈشمەنگە ئۆلۈم (بەرسۇن).

5595. (شۇنداق قىلغاندىلا) ھەممە دوستلىرىڭ تاللىنىپ چىقىدۇ،  
بارلىق ئىشلىرىڭ پاكىز (ئورۇندىلىدۇ)، روناق تاپىدۇ.

5596. ئىككى دۇنيا ياخشىلىقى سېنىڭ بولىدۇ،  
خۇدايىمنىڭ سۆيۈنچىسىگىمۇ ئىگە بولسەن.

5597. قارىغىنا، ئادالەت دېگەن مۇشۇ، توغرا، ئادىل بول،  
بۇ ئادالەت سېنى تىلىكىڭگە يەتكۈزىدۇ.

5598. ئادىللىقنىڭ ئۈچۈن تەڭرى سېنى ياخشى كۆرىدۇ،  
ئادىللىقتىن باشقا خەلققە ئۆچمەنلىك قىلما.

5599. دىلى يورۇق (كىشى) نېمە دەيدۇ، ئاڭلا:  
بۇنىڭ مەنىسى، (ئويلاپ) قارىساڭ، بۇ سۆزگە گۇۋاھدۇر.

5600. "توغرىلىقى ئۈچۈن ئاسمان ئاياغدا تىك تۇرالايدۇ،  
تەۋرىمگەنلىكى ئۈچۈن يەردە چۆپ - زىرائەت ئۈنىدۇ.

5601. ئۆزگەرمەي، توغرا تۇر، دىلىڭنى توغرا تۇت،

توغرا (ئادەم) ئىككىلا دۇنيادا ئادالەتكە ئېرىشىدۇ.

5602. ئەي ئەلگ، مېنىڭ بىلگەنلىرىم مانا شۇلار،  
ئىچىم ۋە تېشىمدىكى (ھەممىنى) ساڭا بايان قىلدىم.

5603. ئىككىلا دۇنيادا پايدىلىق بولغان سۆز شۇ ئىدى،  
بۇلارنى مەن (ساڭا) ئېيتىپ بەردىم.

5604. بۇ دۇنيانىڭ ھالاۋىتى ۋە ياخشى نام،  
دۇنيامۇ، ئاخىرەتمۇ — ھەممىسى سېنىڭ بولسۇن.

5605. بۇ دۇنيانىڭ مال - دۇنياسى ھەممىسى قالدۇ،  
ئۆزۈڭ ئۆلۈپ كەتسەڭمۇ، ياخشى نامىڭ قالسۇن.

5606. بۇنىڭغا تەقلىد قىلىپ بىلىم ياخشى سۆزلىگەن،  
سۆز مەنىسى بىلەن ئۇنىڭغا ئوخشىتىپ (شۇنداق دېگەن):

5607. ”ئۆزۈم (ئۆلسەممۇ) ئۆلەي، نامم ياخشى بولسۇن،  
تىرىك ئاخىر ئۆلىدۇ، نامم قالسۇن.

5608. تىرىشىپ ياخشىلىق قىلغىن، ياخشى نام ئىزدە،  
ياخشى نامىڭ بىلەن مەڭگۈ تىرىك قال.

\* \* \*

5609. ئەلگ (بۇ) سۆزلەرنى ئاڭلاپ، قاتتىق سۆيۈندى،  
كۆزى (ئېچىلدى)، دىلى يورۇدى، ھۇزۇرلاندى.

## ئەلگىنىڭ ئۆگدۈلمىشكە جاۋابى

5610. (ئەلگى) ئۆگدۈلمىشنى كۆپ ئالغىشلىدى، ماختىدى،  
ۋە دېدى: سەن ئۆزۈڭ بىلگەنلەرنى سۆزلىدىڭ.
5611. بۈگۈندىن باشلاپ خۇدا تەۋپىق بەرسۇن،  
سەن ئېيتقان بۇ سۆزلەرنى ئەستايىدىل (كۆڭلۈمدە) تۇتاي.
5612. رەببىم سەندەك ياردەمچىنى ماڭا ئاتا قىلدى،  
تىلىسەم تىلىكىمنى بېرىدۇ، دەپ ئۈمىد قىلىمەن.
5613. خۇدا (سېنىڭ) بارلىق ئارزۇ - تىلەكلىرىڭنى بەرسۇن،  
ئارزۇلىرىمنى تۈگەل (بايان) قىلدىڭ، ئەي ياخشى دانىشمەن.
5614. بۈگۈندىن باشلاپ سەن مېھرىبانلىق بىلەن  
ماڭا ياردەم قىل، ئەي كۆڭلۈمگە يېقىن!
5615. ساڭا ھەقىقىي ئىشىنىمەن (ۋە) ئىشەنچ باغلايمەن،  
سۆزۈڭنى مەندىن يوشۇرما، ئەي خۇش چىراي.
5616. قۇياش مېنى قانداق يورۇتقان بولسا، سەنمۇ كۈنلىرىمنى  
شۇنداق يورۇتتۇڭ، سېنى سەرمايەم، دەپ ھېسابلايمەن.
- \* 5617. كۆڭۈل بەرگەن، تىلى ۋە دىلى بىلەن يېقىن بولغان كىشى  
بەك ياخشى سۆزلەرنى ئېيتقان:
5618. كۆڭلۈڭ كىمگە ئىشەنسە، شۇنى ئەينەك قىل،  
ئۆزۈمنى كۆرەي، دەپ ئۇنى ئالدىڭغا قوي.

5619. سەمىي كىشى ئادەمگە ئەينەك بولدۇ،  
ئۇنىڭغا قاراپ ئادەم خۇلق - مەجەزنى تۈزۈتەلەيدۇ.

5620. كىمنىڭ كۆڭلى كىمگە ھەقىقىي يېقىن بولسا،  
ئۇنىڭغا ئىشىنىش، ئۆزىگە ھەقىقىي يېقىن تۇتۇش كېرەك.

5621. ئىشەنگەن كىشىگە سىر ئېيتىش كېرەك،  
ئىشەنگەن كىشى سىر ئېيتسا، (مەھكەم) ساقلاش كېرەك.

\* \* \*

5622. قارا، ئۆگدۈلمىش ئەلگىنىڭ سۆزلىرىنى ئاڭلىدى،  
سۆيۈندى، "خوپ!" دەپ تەبەسسۇم قىلدى.

5623. ئەلگ سۆزىنى تۈگەتتى، ئۆزى ھاياجانلاندى،  
ئۆگدۈلمىش ئورنىدىن تۇرۇپ، ئۇ يەردىن چىقتى.

5624. ئەلگ شۇندىن باشلاپ راھەتنى تاشلىدى،  
كۆپ مۇشەققەت چېكىپ، ئېلىنى رەتكە سالدى، تۈزەتتى.

5625. يامانلارنى يىراقلاشتۇردى، ياخشىلارنى توپلىدى،  
(ۋە ئۇلارنى) ئۆزىگە يېقىنلاشتۇرۇپ، ۋەزىپە بەردى.

5626. خەلق تۈزەلدى ۋە ئېلى تازىلاندى،  
يىل، ئاي، كۈنلەر تىنچ (ئۆتتى)، ھالاۋەتكە ئېرىشتى.

5627. ئەل پايدىسى بىلەن ھايات لەززەتلىك بولدى،  
(خەلق) ھالاۋەتكە خۇشال بولۇپ، شادلىق بىلەن كۈلدى.

5628. ئەلىگ ئۆگدۈلمىشنى (ناھايتى) قەدىرلىدى،  
ئىشنىپ، ھەممە ئىشنى ئۇنىڭغا تاپشۇردى.

\* \* \*

5629. (شۇنداق قىلىپ) ئۆگدۈلمىش بىرنەچچە ۋاقىت يۈردى،  
ئەلەم - قايغۇ بىلەن يەنە بىئارام بولدى.

5630. ئۆزىنى ۋە ئىش - ھەرىكەتلىرىنى كۆزەتتى،  
ھاياتىنى ۋە يىگىتلىكىنى زايە قىلىۋاتقانلىقىنى بايقىدى.

5631. كۆڭلى - كۆكسى يورۇدى، كۆزى ئېچىلدى،  
كۆڭلىنى پۈتۈنلەي پاك قىلىشنى ئارزۇ قىلدى.

ئۆگدۈلمىشنىڭ ئۆتۈپ كەتكەن ھاياتغا ئېچىنىپ  
توۋا قىلغانلىقى ئېيتىلىدۇ

5632. (ئۆگدۈلمىش) شۇنداق دېدى: مەن بىخۇد ھالدا شادلىنىپ يۈردۈم،  
ھاياتىم غەپلەت ئىچىدە بىھۇدە ئۆتتى.

5633. ھايات كۈچ - قۇۋۋىتى مەندىن كەتمەكتە،  
تېتىكلىكىمنى يوقىتىپ، قولۇمغا ھاسا ئالماقتىمەن.

5634. (ئۇ) پۇشايمان قىلىپ دېدى: ئىست، كۈنلىرىم ئۆتۈپ كەتتى،  
ئۆمرۈم تۈگىمەكتە، كېچىلىرىم قارىيشقا باشلىدى.

5635. مەن نازۇنپەتلەرنى كالىدەك يېدىم،  
بىلىپ - بىلمەي بىر كالىدەك ياشىدىم.

5636. (يەنە) دېدى: مەن بىخۇد ھالدا (ئويناپ) كۈلۈپ يۈردۈم،  
كۈنلىرىمنى بىھۇدە ئۆتكۈزۈۋەتتىم.

5637. مەندىن يىگىتلىكنىڭ كۈچ - قۇۋۋىتى كەتتى،  
ئەمدى كۆيۈپ - تۈتەپ يىگىتلىككە ئېچىنىمەن.

5638. ھاياتلىق ئۇچۇقتى، ئۆلۈم يېقىنلاشتى،



ئۆلۈمگە چارە يوق، (ئۇنىڭدىن) قۇتۇلۇش يولمۇ يوق.

5639. چېچىم شۇڭقار پەيلىرىدەك كۈل رەڭ تۈسكە كىردى،  
ساقلىم كۈزدە غازاڭ بولغان گۈل بەرگىگە ئايلاندى.

5640. ئوتتۇز ئىككى چىشم ئاق ئۈنچىدەك ئىدى،  
(ئەمدى) يېپى ئۈزۈلۈپ، بىر - بىرلەپ چېچىلدى.

5641. كۆزلىرىم (بىر) كۈنلۈك يەرنى كۆرەتتى،  
(ئەمدى) خىرەلەشتى، ئالدىمدىكى كىشىنىمۇ كۆرەلمەيمەن.

5642. قۇلاق تۇتسام، يىراق (ئاۋازلار)نى ئاڭلايتتىم،  
بۈگۈن قول بىلەن ئىشارەت قىلىپ (سۆزلىشىدىغان) بولۇپ  
قالدىم.

5643. بېشىم قۇزغۇن تۈسىدەك قاپقارا ئىدى،  
(ئەمدى) باشقا ئاق قۇ قوندى، بېشىم يېتىلدى.

5644. (ئەمدى) مەن خۇدا ئالدىغا قايتىدىغان بولدۇم،  
گۇناھلىرىم ئۈچۈن پەرياد چېكىپ يىغلىشىم كېرەك.

5645. مەن خۇدا (ئالدىغا) بارىدىغان بولدۇم،  
گۇناھلىرىم ئۈچۈن ئۆزرە سورىشىم كېرەك.

5646. ئەمدى يارىماس (ئىشلارنى) تاشلاپ،  
كۆڭلۈمنى بۇلغىنىشلاردىن پاك قىلىشىم كېرەك.

\* \* \*

5647. (ئۆگدۈلمىش) (ئورنىدىن) تۇرۇپ، توۋا قىلماقچى،  
خۇداغا سىغىنىپ، گۇناھلىرىنى تىلىمەكچى بولدى.

\* \* \*

5648. (لېكىن) ئويلىنىپ قالدى (ۋە) شۇنداق دەدى: ئالدىرماي،  
ئالدىراغۇلۇق زىيانلىقتۇر، ئۇنداق قىلماي.

5649. ئالدى بىلەن بۇ ئىش (ئۈستىدە) مەسلىھەتلىشىش كېرەك،  
يارىماس ئىشلارنى ئۆزۈمدىن چەتلىشتۈرۈش كېرەك.

5650. (ھەرقانداق) ئىشنى مەسلىھەت بىلەن بىلىپ قىلىش كېرەك،  
مەسلىھەت قىلمىغانلار ئىشتىن زارلىنىپ، پۇشايمان قىلغان.

5651. سۆز ماھىرلىرى نېمە دېگەن، ئاڭلا:  
ھەرقانداق ئىشتا مەسلىھەت ياخشى چارىدۇر.

5652. ئۆز يېقىنلىرىڭ بىلەن مەسلىھەتلىشىش كېرەك،  
مەسلىھەت بىلەن ھەرقانداق ئىش راۋاج تاپىدۇ.

5653. مەسلىھەتلىشىش كىشى ئۆز ئىشنى ئوڭشايدۇ،  
مەسلىھەتلىشىمگەن كىشى ئاخىر پۇشايمان قىلىدۇ.

5654. مەن ئەمدى قېرىندىشىمنىڭ ھۇزۇرىغا باراي،  
ئۇنىڭغا بۇ ئىشلىرىمنى مەسلىھەت قىلاي.

5655. يارايدۇ دېسە، مەن بۇ ئىشلارنى قىلاي،  
بولمايدۇ، دېسە، مەسلىھەتم (ئۆز جايدا) قالسۇن.

5656. كىشى ئۆز ئىشىنى ئۆزى تولۇق كۆرۈپ بىلەلمەيدۇ،  
باشقىلارغا چۈشەندۈرۈپ ئېيتىش كېرەك.

5657. مەسلىھەتلىشىش كىشىنىڭ بىلىمى كېڭىيىدۇ،  
مەسلىھەتكە بىلىم قوشۇلسا، قول ئۇزۇن بولىدۇ.

5658. مەسلىھەتلىشىش كىشى نېمە دەيدۇ، ئاڭلا؛  
كىشى ئۆز ئىشىنى مەسلىھەت بىلەن پۈتتۈرىدۇ؛

5659. "نېمە ئىش قىلىشقا (ھەققىدە) كىشىلەر بىلەن كېڭەش،  
كېڭەشمەيدىغان كىشىگە قېتىلما، يىراقلاش.

5660. قانداقلا ئىشنى قىلماقچى بولساڭ، كېڭىشىپ، ئاندىن قىل،  
تەلەك - ئارزۇلىرىڭنى كېڭەش بىلەن ئەمەلگە ئاشۇر.

\* \* \*

5661. ئاخشىمى يېتىپ قالدى، ئەتىگەندە تۇرۇپ تاھارەت ئالدى،  
ئېتىنى مىنىپ، ئەلگ ھۇزۇرغا باردى.

5662. رۇخسەت سوراپ، ئەلگنىڭ ئالدىغا كىردى،  
ئەلگ ئۇنى ھۆرمەت قىلىپ، ئورۇن كۆرسەتتى.

### ئۆگۈنۈلمىشنىڭ ئەللىگە سوئالى

5663. ئەللىگە بايان قىلىپ دېدى: مەن بۈگۈن  
قېرىندىشىمنى قىزغىن زىيارەت قىلماقچىمەن.

5664. ئەگەر ئىجازەت بېرىلسە، ئۇ يەرگە بارسام،  
زىيارەت قىلىپ، ئاندىن قايتىپ كەلسەم.

### ئەلگىنىڭ ئۆگدۈلمىشكە جاۋابى

5665. ئەلگى دەدى: بارغىن، مەندىن ئۇنىڭغا  
سالام يەتكۈزۈپ قوي، ئەي كامىل بىلىملىك.

5666. خۇداغا ئىخلاىس بىلەن (ئىبادەت قىلغان) پەيتلىرىدە،  
دۇئادا مېنى ئۇنتۇمىسۇن!

5667. خۇدادىن گۇناھلىرىمنى تىلىسۇن،  
دۇئا بىلەن خۇدا گۇناھلىرىمنى كەچۈرسە (ئەجەب ئەمەس).

\* \* \*

5668. ئۆگدۈلمىش "خوپ" دەپ ئۇ يەردىن چىقتى،  
ئۆيىگە يېتىپ كەلدى، چىرايى ئېچىلدى.

5669. دۇنيا يۈزى ئالتۇن رەڭگىگە كىردى،  
قۇياش ياقۇت رەڭگىنى زەپىرانغا ئۆزگەرتتى.

5670. ئاسمان قاپقىنى تۈرۈپ، يۈزىنى قارايتتى،  
بارچە كىشىلەرنىڭ كۆزىنى باغلىدى.

5671. ناماز ئوقۇدى، تۆشەككە كىرىپ ياتتى،  
بىرئاز ھاردۇق ئېلىپ، خېلى ئۇخلايدى.

5672. بەزىدە ئۇخلىدى، بەزىدە ئويغاق (خىيال سۈرۈپ) ياتتى،  
خىيالى ئۇنى ياتقۇزمىدى، يەنە ئورنىدىن تۇرۇپ كەتتى.

5673. (يەنە) تۆشەك سېلىپ ياتتى، ئۇزۇن ئۇخلىدى،  
ئۆزى يالغۇزلۇقتا چۆچۈپ ئويغىنىپ كەتتى.

5674. كېيىن ئىككىلا كۆزى (زادى) يۇمۇلمىدى،  
خىيال سۈرۈپ ئويغاق ياتتى، ئۆزى زېرىكتى.

5675. قارىسا شەرقتىن «قارا قۇش»<sup>①</sup> چىقىپ،  
ئۇچقۇنغا ئوخشاش يەردىن كۆتۈرۈلۈشكە باشلىدى.

5676. كېيىن يىلدىرىك<sup>②</sup> بىلەن ئايغىر<sup>③</sup> يورۇدى،  
ئۆزىدىن بەلگە بېرىپ ئەرەنتىر<sup>④</sup> سەپكە تىزىلدى.

5677. سۈكچ<sup>⑤</sup> ئۆرلەپ ئاسمانغا كۆتۈرۈلدى،  
سۈرە ئىبرىنى<sup>⑥</sup> ئوقۇپ سايراشقا باشلىدى.

5678. شەرققە قارىدى، قۇياش بېشى كۆتۈرۈلۈپتۇ،  
يەردىن يۇقىرىغا قاراپ ئۆرلەپتۇ.

5679. قۇياش شولسى پۇتاقلىنىپ نەيزىدەك يۇقىرىغا يېيىلدى،  
ئاسمان يۈزى چوغدەك يالقۇنلىدى.

5680. دۇنيا سۆيۈملۈك يار كۈلكىسىدەك يورۇپ كەتتى،

---

① يۇپىتىر.  
② ③ ④ — سۈبھىدە شەرقتىن كۆرۈنىدىغان يورۇق يۇلتۇزلارنىڭ نامى.  
⑤ بىر خىل قۇشنىڭ نامى.  
⑥ «سۈرە ئىبرى» 78 - بېيتنىڭ ئىزاھىغا قاراڭ.



- زامان ئوقى (كۆكسۈدگە) تەگدى، دىلىمنى يارىلىدى.
5689. زامان پەند - نەسەت بېرىپ كۆزنى ئاچسا،  
ئۆلگەن كۆڭلۈمۇ تىرىلىدىكەن.
5690. غەپلەتتە قالغىنىم ئۈچۈن، كۆڭلۈم ئۇيقۇدا ئىدى،  
زامان نەسەتتى مېنى ئويغاتتى.
5691. كۆڭۈل كۆزى بىلەن قاراپ، ئۆزۈمنى سىناپ كۆردۈم،  
(توغرا) يولدىن ئازغانلىقىمغا ئەجەبلەندىم.
5692. ھايات ئاخىرلاشتى، يۈكۈم ئېغىرلاشتى،  
گۇناھلاردىن قايتىش پەيتىم كەلدى.
5693. ھاياتىم داۋامىدا كىشىلەرگە خىزمەت قىلدىم،  
خۇدانىڭ ئىبادىتى قىپقالدى، بىخۇد (بولۇپ) ئۇخلىدىم.
5694. دۇنيا ئۆتۈۋەردى، ھاياتىمۇ ئۆتۈۋەردى،  
قارا، بۇ دۇنيا قالدۇ، ھايات تۈگەيدۇ.
5695. ياشاش ئۈچۈن دۇنياغا ئىنتىلدىم،  
ئۆمرۈم ئاخىرلاشتى، ئەمدى بۇ پەس (دۇنيا) نېمىگە كېرەك؟
5696. شۇنىڭدەك بۈگۈنكى كۈنۈمۈ ئۆتۈۋاتىدۇ،  
كەلگۈسى تۈنۈمگە ئېرىشەلەرمەنمۇ؟
5697. چىچىم كۈزگى گۈل بەرگىدەك غازاڭ بولدى،  
ساقلىم شوڭقار پېيىدەك كۈمۈش تۈسكە كىردى.

5698. مەن ئەتىكى تەييارلىقىمنى قىلىشىم كېرەك،  
ئاخىرەتلىك ئىشلىرىم تەييارلانسۇن، ئەي ئەقىللىق.

5699. بۇنىڭغا تەقلىدەن مۇنۇ سۆز ئېيتىلغان،  
بۇ سۆزگە ئەمەل قىل، ئەي كۆڭلى تۈز:

5700. ”ئۆتكەن ھاياتىمغا پۇشايمان قىلىمەن،  
قالغان كۈنلىرىم قانچىلىك ئىكەن، ئەي، ئاي يۈزلۈكۈم؟“

5701. ئىسىت، يىگىتلىك كۈنلىرىم بەھۇدە ئۆتتى،  
(ئەمدى) كەلگۈسى تۈنۈم بەھۇدە بولمىسۇن.“

5702. بىلىملىك، زېرەك (كىشى) ماڭا شۇنداق دېدى:  
ئەتە بولىدىغان ئىشقا بۈگۈن تەييارلىق قىل.

5703. بىخۇد بولما، ئىبادەت ئىشلىرىنى بۈگۈن قىل،  
بۈگۈن قىلساڭ، ئەتىكى ئىشنىڭ ھازىرلانغان بولىدۇ.

5704. كالىدەك يەپ - ئىچىپ، بىكار يۈردۈم،  
ئەمدى ئۈزۈمنى ئاچ - تەشەنلىققا سالاي.

5705. (ۋۇجۇدۇم) كۆپ نازۇنېمەتلەرنى يەپ سەمىردى،  
پەيتى كەلدى، بۈگۈن ئۇنى ئورۇقلىتىشىم كېرەك.

5706. كۆپ ھالاۋەتتە ياشىدى، تىلىگىنىچە بولدى،  
ئەمدى بۈگۈندىن باشلاپ ئۆرە تۇرسۇن.

5707. نۇرغۇن كىشىلەرنى ئۆزىگە دۈشمەن قىلدى،



ئۇلارنى خۇشال قىلاي، تەدبىرىنى كۆرەي.

5708. كىشىلەرگە كۆپ قول تەگكۈزدۈم، تىل سۈردۈم،  
بۈگۈن تىلىم ئۇلار ئۈچۈن ئۆزرە سورسۇن.

5709. مەن ئۇزۇن (ۋاقت) كىشىلەرنى ئەيىبلەپ يۈردۈم،  
ئەمدى ئۆزۈمنى ئەيىبلەي، ئەي ئەزىز.

5710. مەن ئىگەمدىن قاچقان، يامان قاچقۇنمەن،  
پۈتۈن بارلىقىم كۆپ گۇناھقا پاتتى.

5711. بۈگۈن توۋا بىلەن ئۆزۈمگە ياناي،  
ئىگەمدىن ئۆز (گۇناھىم) ئۈچۈن ئۆزرە سوراي.

5712. ئۆلۈم (ياقامنى) تۇتماستا ئىبادەت قىلاي،  
ئۆلۈم يېپىشسا ئىبادەت قىلىنماي قالدۇ.

5713. بىلىمى بەك چوڭقۇر (كىشى) نېمە دەيدۇ، ئاڭلا،  
(ئۇ) ساڭا نەسەت قىلىۋاتىدۇ، ئەي دىلى قاتتىق:

5714. ئۆلۈمدىن بۇرۇن (پەيلىڭدىن) قايت، ئۆزۈڭنى يىغ،  
ئۆلۈم يېپىشقاندا پايدىسىز پۇشايماننى قىلما.

5715. ئۆلۈمۈڭنى ئۇنتۇما، توۋىغا ھازىرلان،  
بىخۇد بولما، ئۆلۈم كېلىپ (بىر كۈنى) ياقاڭدىن تۇتىدۇ.

5716. يىگىتلىك مەزگىلىڭدە ئىبادەت قىلىۋال،  
قېرىلىق يېتىپ كەلگەندە ھەممە كۈچ - قوۋۋەت كېتىدۇ.

5717. ھاياتنى قەدىرلە، ئالدىراپ ئىبادەت قىل،  
ئۆلۈم (ياقاڭنى) تۇتماستا دىققەت قىل، سەگەك بول.

5718. ئۆلۈم يېتىپ كەلمەستە سەگەك بول، (ئۆزۈڭنى) ساقلا،  
ئۆلۈم يېتىپ كەلسە، (سەگەك بولمەن دېيىشنىڭ) پايدىسى  
يوق،

5719. مانا، ئەمدى ئۇ يەردىن چىقىپ، سېنىڭ ئالدىڭغا كەلدىم،  
ياخشى ئويلاپ بۇ ئىشقا بىر مەسلىھەت بەرگىن.

5720. سەن مېنىڭ مېھرىبان قېرىندىشىمىسەن،  
بۇنىڭ ئامالى قانداق، ماڭا ئېيتىپ بەر، ئەي قەھرىمان.

ئودغۇرمىشنىڭ ئۆگدۈلمىشكە مەسلىھەت  
بەرگەنلىكى ئېيتىلىدۇ

5721. ئودغۇرمىش جاۋاب بېرىپ دېدى: (ئەي) قېرىنداش،  
سۆزۈمنى ئاڭلىغىن، ئەي دىلكەش.
5722. سەن ياخشى نىيەت قىلغان ئىكەنسەن،  
خۇدا تەۋپىق بېرىپ، كۆزۈڭنى ئاچسۇن.
5723. بۇ ھەقتىكى بىلىم پەقەت بىر تۈرلۈكلا ئەمەس،  
ھەر تۈرلۈك ئىش بار، بۇنىڭغا قول يەتكۈزۈش كېرەك.
5724. بۇلاردىن بىرسى، مەن ئېيتاي، سەن ئاڭلا،  
يارايدىغىنىنى كۆرۈپ بىل، ئاندىن ئەمەل قىل.
5725. ھازىرچە ئۇ يەردە تۇرۇش سەن ئۈچۈن ياخشى،  
مەن ئۈچۈن بولسا، بۇ يەردە تۇرۇش ئەۋزەل.
5726. بۈگۈن سېنىڭدىن ئەلگە پايدا كۆپرەك (تېگىدۇ)،  
بۇ پايدىنى بۇزۇۋەتسەڭ، قارغىش - سۆكۈشكە قالىسەن.
5727. قارا، ئەلگ ئەل (ئىچىدە) قولۇڭنى ئۇزۇن قىلدى،

نۇرغۇن ياخشى (ئىشلارنى) قىلىۋاتسەن، نامىڭ تونۇلدى.

5728. خەلق ھالاۋەتكە يېتىشتى، ئەل روناق تاپتى،  
رەئىيەت تىنماي دۇئا قىلماقتا.

5729. پايدىلىق كىشى نېمە دەيدۇ، ئاڭلا،  
پايدىلىق كىشى كىشىلەرنىڭ بېشىدۇر:

5730. "قارا، كىشىلەر ئارىسىدا (ھەقىقىي) كىشى شۇكى،  
ئۇنىڭدىن خەلق پايدا كۆرىدۇ.

5731. پايدىسىز كىشىلەردىن كىشىلەر بىزار بولىدۇ،  
پايدىلىق كىشىلەرنىڭ پايدىسى ئەلنى تولدۇرىدۇ."

5732. كىشى كۆڭلىگە ياخشى نىيەت پۈكسە،  
دۇنيادا (ھەممە) ئىشى تىلىگىنىدەك بولىدۇ.

5733. ياخشى نىيەت قىلغان (كىشىگە) ياخشىلىق كېلىدۇ،  
(ئىشنى ئەمەلگە) ئاشۇرالمىسىمۇ ساۋابقا ئېرىشىدۇ.

5734. تىنچلىق ۋە قانۇن مەملىكەتنىڭ خاتىرجەملىكىنى (تەمىنلەيدۇ)،  
ئەل خەلقى سەندىن خۇشال بولىدۇ.

5735. قانۇن - قائىدىلەر ياخشى مۇكەممەل تۇرغۇزۇلسا،  
يامانلار ھىيلە - نەيرەڭلىرىنى قويۇپ، ئەلدىن يوقىلىدۇ.

5736. بۇلارنى تاشلاپ، سەن بۇ يەرگە كەلسەڭ،  
ئۇ ئىشلار بۇزۇلىدۇ، ئۆزۈڭ پۇشايماق قىلسەن.

5737. بۇ قانۇن - قائىدىلەر يەنە ئالمىشىپ كېتىدۇ،  
ئەلمۇ بۇزۇلۇپ، قەددىنى رۇسلىيالىمايدۇ.

5738. سېنىڭ ئورنۇڭغا بىر يامان (ئادەم) ئورۇنلىشىدۇ،  
خەلقىڭنى يىغلىتىپ بىردەممۇ تىنچلىق بەرمەيدۇ.

5739. يامان (ئادەم) ئەلگىنى يامان يولغا باشلايدۇ،  
يامانلار ئىش قىلىپ، يامان ئىز قالدۇرىدۇ.

5740. بىر خۇدا سەندىن بۇنى سورايدۇ،  
خۇدانىڭ سورىقى بار، ياخشى نامىڭنى ساقلا!

5741. يامانلىق قىلماسلىق ۋە قانۇننى بۇزماسلىق كېرەك،  
يامانلىق قىلغۇچىلارغا يول قويماسلىق كېرەك.

5742. قىلىقى ۋە كۆڭلى توغرا كىشى نېمە دەيدۇ، ئاڭلا،  
ئۇ ساڭا نەسەت قىلىدۇ، بۇنى ئۇنتۇما.

5743. "يامانلارغا قېتىلما، قانۇننى بۇزما،  
يامانلىق قىلغۇچىغا يول قويمما.

5744. ئۆزۈڭ ياخشىلىق قىل، ياخشى قانۇننى يولغا قوي،  
ئىككىلا دۇنيادا يامانلىق كۆرمەي ياشايسەن."

5745. خۇدا ساڭا ياخشىلىق قىلىش ئۈچۈن تەۋپىق بەردى،  
ھەر خىل ياخشىلىقلارنى قىلىشنى (نېسىپ قىلدى).

5746. بۇ ياخشىلىقلارنى نېمىشقا بۇزسەن؟

ئەي دىلى سەگەك، بۇنىڭدىن ساڭا زىيان تېگدۇ.

5747. سەن ئەل پايدىسىنى بۇزۇپ، ئۆز پايداڭنىمۇ تاشلاپ،  
بۇ يەرگە كېلىپ، نېمە ياخشىلىق تىلەيسەن؟

5748. مەن بۇ يەر ياخشىراق دېگەنلىكىمنى  
ئۆزۈم ساڭا چۈشەندۈرۈپ بېرەي، ئەي چىرايلىقىم.

5749. مەن دۇنيا، دۆلەت تىلىمدىم،  
ئارزۇ - تىلەكلەرگە كۆڭۈل بەرمىدىم.

5750. خەلققە قوشۇلۇپ، مۇناسىۋەت باغلىمىدىم،  
ياكى بەگلەر بىلەن ئارىلىشىشنىڭ يوللىرىنى ئۆگەنمىدىم.

5751. بۇ دۇنيا مال - مۈلۈكلىرىنى كۆرگىنىم يوق،  
ياكى كىشىلەرنىڭ ياخشى - يامان ئەھۋالىنى (بىلگىنىم يوق).

5752. بۇ ئەھۋاللارنى بىلىپ تۇرۇپ، ئۇ ياققا بارسام  
(ۋە) ئىبادەتنى تاشلىسام، قاملاشمىغان بولاتتى.

5753. كىشى ئالتۇن - كۈمۈشنى كۆرمىگەن بولسا،  
بىر كۆرۈپلا، قىلىقلىرىنى ئۆزگەرتسە، مىڭ لەنەتكە قالدۇ.

\* 5754. ئاڭلا، سودىگەرلەر باشلىقى،  
دۇنيانى كەزگەن قىتان كارۋىنى نېمە دەيدۇ:

5755. "كىشى مال - دۇنياسىز كەمبەغەل ياشىغان بولسا،  
يېيىغاندىن كېيىن ياخشى قىلىقلىرىنى تاشلايدۇ.

5756. ئەگەر بىر كەمبەغەل باي بولۇپ بېيسا،  
ئۇ توغرا يولدىن تېز ئۆزگىرىپ كېتىدۇ.

5757. بەختكە ئېرىشمىگەن ئادەم بىردىنلا بەختكە يېتىشسە،  
بارغانسېرى قىلىقى بۇزۇلۇپ، ئەلگە ئاپەت كەلتۈرىدۇ.

5758. ئەلگ بولمىغان (ئادەم) ئەلگە ئەلگ بولسا،  
خەلققە (زۇلۇم) قولىنى سۇنىدۇ، تىل تەگكۈزىدۇ.

5759. سەن بۈگۈن تامامەن دۇنيا ۋە دۆلەتكە يېتىشتىڭ،  
كۆڭلۈڭنى بېسىپ، ئارزۇ - ھەۋەسلەردىن (ئۆزۈڭنى) ساقلىدىڭ.

5760. كۆزۈڭ تويدى ھەم كۆڭلۈڭنى توختاتتىڭ،  
ئەلگ بىلەن بىللە ياخشى يولدا مېڭىۋاتسەن.

5761. بۇلارنىڭ ھەممىسى خۇدا ساڭا بەرگەن پەزىلەتتۇر،  
ساڭا بارچە ياخشىلىقلارنى ئاتا قىلدى، يۈزۈڭنى يورۇق قىلدى.

توغرىلىققا توغرىلىق، ئادەمگە رىچىلىككە  
ئادەمگە رىچىلىك قىلىش ئېيتىلىدۇ

5762. يۇقىرىقىلار بىر خىلدىدۇر، يەنە بىر خىلنى  
چۈشەندۈرۈپ ئېيتاي، سەن ئۇنى ئاڭلا:

5763. ئۇنتۇدۇڭمۇ ياكى چۈشىنىلمەسلىك بولدىمۇ،  
نېمە پايدىنى كۆزلەپ بۇ ئىشنى قىلماقچى بولدۇڭ؟

5764. بىلسەنكى، دۇنيادا كۆپ مەدھىيەلەنگەنلەر  
ۋاپالىق كىشىلەردۇر، ئۇلار ئالقىشقا ئىگە، ئەي ئەزىز.

5765. دۇنيانىڭ قانۇن - قانۇنلىرى مەۋجۇت بولسا،  
ئادەمگە ئادەمگە رىچىلىك (قىلىش) ئۇنىڭ بەلگىسى بولىدۇ.

5766. كىشى ياخشىلىققا ياخشىلىق قىلىدۇ،  
بىر (ياخشىلىققا) ئون ياخشىلىق بىلەن جاۋاب بېرىدۇ.

5767. كىمنىڭ ئۇرۇقى دادىسىدىن تارتىپ ئېسىل بولسا،  
ئۇنىڭدىن ياخشىلىق، ئەلگە پايدا كېلىدۇ.

5768. ئانا توغرىلىقچە شەھۋەت سۈيىدىن



ئوغۇل تۇغسا، ئۇ ئەلگە ئاپەت كەلتۈرىدۇ.

5769. ئەلگىنىڭ ياخشىلىقلىرىغا نەزەر سال،  
سەن ئۇنىڭ نېمەتلىرىگە، مەئشەتلىرىگە ئېرىشتىڭ.

5770. بۇ پەزىلەتلەر، بىلىم - پاراسەتلەرنىڭ ھەممىسىگە  
ئەلگ سەۋەب بولدى، ئىشكىلەر ئېچىلدى.

5771. سېنى نام ۋە ئۇنۋان بىلەن ئۇلۇغ قىلدى،  
ياخشىلىق (قىلىشنىڭ) ئۈچۈن ساڭا ئىشك ئېچىپ بەردى.

5772. بۇ ياخشىلىقلارنى ئۇنتۇپ قالدىڭمۇ؟  
بۇنىڭغا جاۋاب بېرىش كېرەك ئەمەسمۇ، ئەي دىلكەش؟

5773. ئەي قېرىنداش، مەن سۆزنى قوپال سۆزلىدىم،  
رەنجىمە، خاپا بولما، كۆڭلۈڭنى بىئارام قىلما.

5774. توغرا سۆز قوپال (بولدۇ)، كۆڭۈلگە ئاچچىق تېگىدۇ،  
ھەزىم قىلسا، ئۇنىڭ پايدىسى لەززەت بېرىدۇ.

5775. قاتتىق تەگسىمۇ، قوپال سۆزگە غەزەپلەنمە،  
توغرا سۆز قوپالدۇر، بۇنىڭدىن رەنجىمە.

5776. بۇنىڭغا تەقلىد قىلىپ، مۇنۇ سۆزنى ئېيتاي،  
بۇنى سەن ئاڭلا، ئەي خۇش چىراي.

5777. ”توغرا سۆز ئاچچىق (بولدۇ)، ئۇنى ھەزىم قىل،  
پايدىسى كېيىن بولىدۇ، سېنى لەززەتلەندۈرىدۇ.

5778. قارا، توغرا سۆز كۆڭۈلگە ئاچچىق، قوپال تېگىدۇ،  
قوپال سۆز توغرا بولىدۇ، (قوپال بولسىمۇ) توغرا سۆز قېنى؟“

5779. سەن كىچىك ئوغۇل چېغىڭدىلا ئاناڭ ئۆلدى،  
بىلىم - پەزىلەتنى ئىگىلەپ، يۈزۈڭنى يورۇق قىلالىدىڭ.

5780. ئەلىگ سېنى (ئۆز تەربىيىسىگە) ئالدى، پەرۋىش قىلدى،  
ئۇنىڭ سەۋەبى بىلەن سەن ئادەملەر قاتارىغا قوشۇلدىڭ.

5781. بۇ قۇل - كېنىزەكلەر، ئات - ئارغىماق، يەر - سۇ ھەممىسى،  
ئەلىگ تەرىپىدىن بېرىلىپ، دۆلەت ئىشكىڭ ئېچىلدى.

5782. كۆپ ياخشىلىقلارغا، نازۇنېمەتلەرگە ئىگە بولدۇڭ،  
ئەلدە نامىڭ يېپىلدى، شۆھرەت تاپتىڭ.

5783. ئەمدى بۇنىڭ تەتۈرىچە مەيداندا تۇرۇپ،  
دۈشمەندەك يۈز ئۆرۈسەڭ، ساڭا يارشارمۇ؟

5784. پايداڭ تېگىدىغان مەزگىلدە، سەن ئۇ يەردىن قېچىپ،  
چەتتە تۇرساڭ، ئۇنىڭ كۆڭلى ئېچىشىپ قالىدۇ.

5785. ساڭا ئەلىگ كۆپ ياخشىلىقلارنى قىلدى،  
ئۇنىڭغا جاۋاب بېرىش كېرەك ئەمەسمۇ، ئەي شۆھرەتلىك؟

5786. كىشىلەر سېنى كۆرگەندە ئالقىشلاپ ماختىسۇن،  
ئەلدە ”ۋاپادار“ دېگەن نامىڭ تارقالسۇن.

5787. كىشىلەرنىڭ ياخشىسى نېمە دەيدۇ، ئاڭلا:

- چىن كىشىنىڭ بەلگىسى ئادەمگەرچىلىك قىلىشتۇر.
5788. ئەي يىگىت، ئادەمگەرچىلىك قىل، ئۇلۇغ كىشى بول.  
كىشىلىك يولىنى ئادەم ئەنە شۇنداق تۇتۇش كېرەك.
5789. كىشىگە ئادەمگەرچىلىك قىلىپ ھەقىقىي ئادەم بول،  
ئۆزۈڭگە "ئادەمىي" دېگەن ماختاشلىق نامى ئال.
5790. ساڭا ئەلىگ مىڭ باراۋەر ياخشىلىق قىلدى،  
سەنمۇ ياخشىلىققا ياخشىلىق بىلەن جاۋاب بەر.
5791. ياخشىلىققا جاۋاب بېرەلەيدىغان كىشى ياخشى كىشىدۇر.  
خەلق ئىچىدە سەرخىل، ئادەملەر ئىچىدە تونۇلغىنىدۇر.
5792. بىلىمسىز، نادان بىر كىچىك ئوغۇل ئىدىڭ،  
ئۇ سېنى يۆلەپ، بەخت پەللىسىگە كۆتۈردى.
5793. ئەمدى ئۈنىڭغا جان، تېنىڭنى پىدا قىل،  
ئۇخلاپ ياتما، كېچە - كۈندۈز ئۇنىڭ ئىشىنى قىل.
5794. ئۇ ياخشىلىق ئورنىغا بۇ ياخشىلىق تەييار تۇرسۇن،  
خۇدا ساڭمۇ ياخشى جاۋاب قايتۇرغۇسى.
- \* 5795. مېھرىبانلىق بىلەن ئادەمگەرچىلىك قىلىدىغان  
كىشى نېمە دەيدۇ، ئاڭلا ئەي كۆڭلى يېقىن:
5796. "سەن كىمنىڭ ئېشىنى يېسەڭ، شۇنىڭ ئىشىنى قىل،  
ئېشىنى ھالال يېگىن، مېھرىبانلىقى ئاشىدۇ.

5797. مەرد كىشى نان - تۇز ھەققىگە دىققەت قىلىپ،  
يېگۈزگەن كىشىگە بېشىنى پىدا قىلىدۇ.
5798. ئارزۇ - تىلەككە، كۆپ ياخشى يوللارغا ئېرىشتىڭ،  
بۈگۈن ياخشىلىق بىلەن ئۇنىڭغا پايدىلىق بول.
5799. يىپەك (تون) كىيىدىڭ، ئۆزۈڭنى تاۋار - دۇردۇن بىلەن يۆگىدىڭ،  
ساڭا ھەسەت قىلغۇچىلارنىڭ (ساڭا) قاراپ كۆزى قاماشتى.
5800. ئەمدى سەن ئەلىگە ياخشى نام كەلتۈر،  
دۈشمەنلەر كۆرۈپ ئۆرتەنسۇن، ياتلار بويۇن ئەگسۇن.
5801. ھالاۋەت ئىچىدە كۆپ ئارزۇ، نېمەتلەرگە ئىگە بولدۇڭ،  
بۇقىدەك (سەمرىپ)، بويۇن - كۆكسۈڭنى كۆتۈردۈڭ.
5802. ئەمدى ئەلىگىڭ ئىشىغا كۈچۈڭنى سەرپ قىل،  
ياخشى دۇئاغا ئىگە بول، ئۇزۇن ياشا.
5803. دۇنيا ماللىرىنى توپلىدىڭ، باي بولدۇڭ،  
يورغا ئارغىماقلارنى، ساپ (نەسىللىك) تايلىرىنى مىنىدىڭ.
5804. بۇ نەرسىلەرنى ئەلىگە پىدا قىل، ئىشلەت،  
تىلەكلىرىنى تاپسۇن، يۈزىنى يورۇق قىلسۇن.
5805. ئەلىگ بۈگۈن راھەت - پاراغەت بىلەن تەختكە مىنىسۇن،  
دۈشمەنلىرى ئۇزاق تولغىنىپ، يەر ئۆپسۇن.
5806. (ئەلىگ) قولۇڭنى ئۇزۇن، سۆزۈڭنى راۋان قىلدى،

ياخشى كۆرىدىغانلارمۇ، ياخشى كۆرمەيدىغانلارمۇ ساڭا ئەرزىنى  
ئېيتتى.

5807. سەن ئەمدى كۆپرەك دۇئا قىل، ئەي ياخشى بۇرادەر،  
دۆلەت ساڭا (يار) بولسۇن، ئۆمۈرۈڭ ئۇزۇن بولسۇن.

5808. ئېسىل كىشىلەر ئەنە شۇنداق ياخشىلىق قىلدۇ،  
ئۇنىڭ نامى دۇنيادا مەڭگۈ قالدۇ.

5809. ئەرەبچە ياخشى بىر سۆز ئېيتىلغان:  
(بۇ سۆز) كىشىلەرنىڭ ئېسىلىنى بىلىشكە يول ئاچتى:

5810. ”قارا، كىشىنىڭ ئەسلىگە ئۇنىڭ ھەرىكىتى گۇۋاھ،  
ھەرىكىتى قانداق بولسا، ئەسلىمۇ شۇنداق بولىدۇ.

5811. كىمنىڭ ئەسلى ياخشى بولسا، ھەرىكىتى يېقىملىق بولىدۇ،  
ياماننىڭ ئەسلىگە ئۇنىڭ ئۆزى — ھەرىكىتى گۇۋاھدۇر.“

5812. ئەي خۇش پېئىل، ئەلگ نەپىلىنى ئۆزگەرتسە،  
ئۇنى تەكرار توغرا يولغا باشلا، بىلىم بىلەن (ياندۇر)

5813. بارلىق ياخشىلىقلارغا ئەلگ باش بولدى،  
بۇ ياخشىلىقلارنى تاشلاپ، ئۆزۈڭنى چەتلەشتۈرمە.

5814. ماڭا ئىشىنىپ مەسلىھەت سالىدىڭ،  
بىلگەنلىرىمنىڭ ھەممىسىنى ساڭا ئېيتتىم.

5815. مېنىڭ ئېيتقانلىرىمنى (ۋە) ئۆزۈڭ بىلگەنلىرىڭنى

قاراپ، سېلىشتۇرۇپ كۆر، ئىشلىرىڭ ئايدىڭلىشىدۇ.

### ئۆگدۈلمىشنىڭ ئودغۇرمىشقا جاۋابى

5816. ئۆگدۈلمىش خۇشال بولدى ۋە دەپدى: ئەي قېرىنداش،  
ئۇلۇغ ئادەم مۇشۇنداق بولۇشى كېرەك.
5817. بۈگۈن سۆزلەرنى بەك ياخشى ئېيتتىڭ،  
بۇ (سۆزلەر) مەندىكى تۈگۈننى يەشتى.
5818. بۇ سۆزلەر بەزىدە ماڭا (روشن ئەمەس) ئىدى،  
سەن پەردىنى ئېچىپ، ماڭا روشن سۆزلىدىڭ.
5819. مەن ئەمدى بۇ ئارزۇ - تىلەكلىرىمنى تاشلىدىم،  
پەقەت خۇدايىملا ماڭا ئارقا ترەك بولسۇن.
5820. ئىگەم (مېنى) ھىمايە قىلىپ، دىلىمنى رۇسلىغاي،  
پەيلىم - ھەرىكىتىمنى توغرا (يولغا) سالغاي.
5821. دۇئا بىلەن يار - يۆلەك بول، ياردەم قىل،  
مېنى ئۇنتۇما، (ئۆزۈمنى) ساڭا تاپشۇردۇم.
5822. (ئۆگدۈلمىش) سۆزىنى تۈگىتىپ، ئورنىدىن قوپتى،  
ئېسەنلىشىپ، ئېتىغا مىندى - دە، قايتىپ كەلدى.
5823. ئۆيىگە كېلىپ (ئېتىدىن) چۈشتى، ئۆيىگە كىردى،  
غزا - تاماق يېدى، بىرئاز دېمىنى ئالدى.

5824. (ئاسمان) چېچىنى تۆۋەن چۈشۈردى، يورۇق يۈزىنى ياپتى، ئاسمان تۇل كىيىمى كىيىپ، بېلىنى باغلىدى.
5825. قۇياش ئۆرۈم چاچلىرىنى چۇۋۇغاندەك بولدى، دۇنيا قوينى قۇندۇز ۋە قاما تۈسگە كىردى.
5826. ئورۇن سالىدى، بىرئاز تىنچلىنىپ ياتتى، بىرئاز ۋاقىت راھەتلىنىپ تاتلىق ئۇخلىدى.
5827. ئويغىنىپ، بېشىنى كۆتۈرۈپ (ئەتراپقا) قارىدى، ئاسمان قىز كۈلگەندەك چىشىنى كۆرسىتىپ (تەبەسسۇم) قىلدى.
5828. قۇياش بېشىنى كۆتۈرۈپ، قايتىدىن يۈزىنى ئاچتى، دۇنيانىڭ ھەممە تەرىپى ئاق قۇرەڭگىگە كىردى.
5829. ئۆگدۈلمىش ئالدىراپ ئورنىدىن تۇردى، تاھارەت ئېلىپ، بامدات نامىزىنى ئوقۇدى، ناشتا قىلدى.
5830. ئېتىنى مېنىپ، يەنە ساراياغا باردى، (ئېتىدىن) چۈشۈپ، توپتوغرا ئەلىگ ھۇزۇرغا كىردى.

### ئەلىگىنىڭ ئۆگدۈلمىشكە سوئالى

5831. ئەلىگ ئۇنىڭدىن ئودغۇرمىشىنى سورىدى—  
ئۇ كامىل ئىنسان تىنچ - ئامان بارمۇ، دېدى.
5832. نېمە دېدى، مېنى دۇئادا ئەسلەپ تۇرۇپتىمۇ؟  
(ئۇنىڭ) دۇئاسى بىلەن خۇدا بالادىن ئامان قىلىدۇ.

5833. ئىنسان دۇئا بىلەن ياخشىلىققا يېتىشىدۇ،  
دۇئا بىلەن مەڭگۈلۈك جەننەتكە يېتىشكىلى بولىدۇ.

5834. دۇنيادا ياخشى دۇئا بولمىغان بولسا،  
بۇ يامان يەر پالاكەت ئورسىغا ئايلانغان بولاتتى.

### ئۆگدۈلمىشنىڭ ئەلىگە جاۋابى

5835. ئۆگدۈلمىش جاۋاب بېرىپ، مۇنداق دېدى:  
بىلىمگە مۇناسىپ ھالدا توغرا سۆزلەرنى قىلدى.

5836. قېرىندىشىم بۈگۈن ئۇ يەردە يالغۇزلۇقتا،  
موھتاجلىقتا بىزگە دۇئا قىلماقتا.

5837. بىزدىنمۇ غاپىلراق يەنە كىم بولسۇن،  
گۇناھنى بىز قىلىمىز، ئۇ (بىز ئۈچۈن) دۇئا قىلىدۇ.

5838. بۈگۈن ئۇ ئەلىگە مېھرىبانلىق ۋە  
دىلى يېقىنلىق بىلەن ئۈزمەي دۇئا قىلماقتا.

5839. ئۇنىڭدىنمۇ مېھرىبان يەنە كىم بار؟  
ئۆز قايغۇسىنى تاشلاپ، بىز (ئۈچۈن) قايغۇرماقتا.

5840. ئەي ئەلىگ، بىزدىنمۇ غاپىلراق كىم بار؟  
بىز بىكار ئۆتۈپ كەتتى، ئىبادەتكە قولىمىز تەگمىدى.

5841. ۋۇجۇدىمىزنى ئارزۇ - نېمەتلەر بىلەن سەمرىتىپ،  
راھەت - ھالاۋەتتە ياتماقتىمىز.



5842. ۋۇجۇدىمىز ئاخىر ئۆلۈپ، قۇرت - يىلانغا يەم بولىدۇ،  
جان چىقىۋاتقاندا پۇشايماندىن باشقا (ھېچ ئامال) قالمايدۇ.

5843. ئەقىللىقلار نېمە دەيدۇ، ئاڭلا،  
بۇ سۆزگە ئەمەل قىلىش كۇپايە، ئەي قوزام:

5844. ”ۋۇجۇد سەمرىسە، قۇرت - يىلانغا يەم بولۇشى ئېنىق،  
ئۆز شادلىقىڭنى دېسەڭ، ئۆتكۈنچى مېھمانسەن.

5845. بۇ ھايات چۈشتەك ئۆتۈپ كېتىدۇ، يوقلىدۇ،  
ھاياتلىقنىڭ ئۆتۈپ كېتىشىگە ئۆتۈۋاتقان كۈنلەر گۇۋاھدۇر.“

### ئەلگىنىڭ ئۆگدۈلمىشكە جاۋابى

5846. ئەلگ جاۋاب بېرىپ دېدى: ئەي دانا،  
ئۆزىنى قانداق تۇتۇش ۋە قانداق كۆزىتىش كېرەك؟

5847. مەن ئۈچۈن سەندىنمۇ مېھرىبانراق كىشى يوق،  
ساڭا تامامەن ئىشىنىمەن ۋە ئىشەنچ قىلىمەن.

5848. مەن مانا ئۆي ئىچىدە غەپلەتتە ياتماقتىمەن،  
ئىشلىرىمنىڭ ھەممىسى تاشقىرىدا، ئەي بىلىمى كامىل.

5849. سەن — كۆزۈم ھەم قۇلقىم، كۆر، ئاڭلا،  
نېمىكى مۇۋاپىق كۆرۈنسە، قاراپ تۇرما، چارە كۆر.

5850. مەندىن يار - يۆلەك، ياردەم كېرەك بولسا،

ماڭا دېگىن، مەن ئۇ ئىشقا ئامال تاپاي.

5851. ئەسكەر - خىزمەتچىلەر بىر - بىرى بىلەن يېقىن مۇناسىۋەتتە بولغاي، مېنى ئاۋارە قىلماي، ماڭا ئارام بەرگىن (ئىشى بىر تەرەپ قىلىۋەر).

5852. زالىمنىڭ قولى خەلقنى يىراق تۇرسۇن، بىلىمسىز - نادانلار يوقالسۇن، بىلىم قالسۇن.

5853. خەلق بېيىسۇن ھەم ئىلىم راۋاج تاپسۇن، بۇ تىلىم ئۇنىڭ ئۈچۈن شۈكۈر دېسۇن.

### ئۆگدۈلمىشنىڭ ئەلىگە جاۋابى

5854. ئۆگدۈلمىش جاۋاب بېرىپ دېدى: ئەي بەگ، خۇدا تەۋپىق بەرسۇن، ئەي ئىنسانلارنىڭ ياخشىسى.

5855. قارا، تىلىكىم ھەمدە ئېھتىياجىم شۇكى، تەڭرىم توغرا ۋە ياخشى يول ئېچىپ بەرسۇن.

5856. ئەلىگ ھالاۋەتكە (ئىگە بولسۇن) ۋە بەخت ئىچىدە ياشسۇن، بارلىق مۇشەققەت - باش ئاغرىقى ماڭلا قالسۇن.

5857. مەن ئەمدى ئۆزۈمنى ساڭا پىدا قىلدىم، سەن راھەت ئىچىدە ياشا، ئەي ئەل ئۇلۇغى!

5858. بىرلا ھاجىتىم بار، بۈگۈن سېنىڭدىن (سورايىمەن)، ئۇنى سەن خۇشاللىق (ۋە) ئىدراك بىلەن راۋا قىل.

5859. بىلىسەنكى، بەگلەر كىمنى يېقىن تۇتسا،  
كىشىلەر دائىم ئۇنىڭ بار - يوقلۇقىنى سۈرۈشتۈرىدۇ.
5860. ھېنى سەن قانچىلىك ياخشى تۇتساڭمۇ،  
چېقىمچىلار چاقسا، قايىقىڭ تۇرۇلىدۇ.
5861. جەسۇر، قەھرىمان كىشى نېمە دەيدۇ، ئاڭلا،  
(ئۇ) بۇ پەندە - نەسەھەتنى بىلىپ سۆزلىگەن:
5862. كىشىنىڭ كۆڭلى گۆشتۈر، (ئۇ) ھىدلاپ قالىدۇ، بۇزۇلىدۇ،  
ئۇنى بەك ئاسراش كېرەك، ئەي ئىرادىلىك كىشى.
5863. چېقىمچىلىقنى خالىمايدىغان قانچىلىك ياخشى كىشى بولسىمۇ،  
غەيۋەتخورلار ئارىغا كىرسە، سەۋر قىلالمايدۇ،
5864. نەقەدەر ئەقىللىق، سەگەك بەگ بولسىمۇ،  
چېقىمچىلار يېقىن بولسا، (ئۇنىڭغا) مالاللىق كەلتۈرىدۇ،
5865. كۆڭۈل بەگدۈر، ۋۇجۇد بولسا (ئۇنىڭغا) قۇل، ئەسىردۈر،  
سۆزگە گاھىدا ئىسسىيدۇ، گاھىدا سوۋۇيدۇ.
5866. كىشىنىڭ تەبىئىتى تۆت (خىل) بولۇپ، ئۆزئارا دۈشمەندۈر،  
بىرى كۈلدۈرىدۇ، بىرى ماجىرا تۇغدۇرىدۇ.
5867. بىرى - ئالدىرىسا، (يەنە) بىرى - ئېغىر - بېسىقلىقنى خالايدۇ،  
بىرى كۈلسە، (يەنە) بىرى يىغلاشقا باشلايدۇ.
5868. خۇشال بولدۇم دېگەندە قايغۇ كەلتۈرىدۇ،

قايغۇردۇم دېگەندە، شاد كۈلدۈرىدۇ.

5869. ئەي بەختلىك ئەلىگ، مەن شۇنىڭدىن ئەنسىرەيمەنكى،  
ئادەمنىڭ ئىتى — چىقىمچى چىقىشتۇرۇپ قالسا،
5870. دىلىڭ رەنجىدۇ، (ماڭا) تەتۈر قاراپ (قالسەن)،  
خىزمىتىم بىكار بولىدۇ، يۈزۈڭنى ئۆرۈيسەن.
5871. تىلىكىم ۋە ئىلتىماسم شۇ:  
مېنى كىم چىقىشتۇرسا، مەندىن (ئەھۋالنى) سورىغىن.
5872. تېگىگە يەتكۈچە سۈرۈشتۈر، كۆپ سورا،  
نېمە ئېنىقلانسا، دەرھال چارە كۆر.
5873. ساڭا كىم (مېنى) چاقسا، سۆزىنى ئاڭلا،  
راستىنى، يالغىنىنى سورىغىن، تېگى — تەكتىنى (سۈرۈشتۈر)
5874. بۇرۇنقى كىشىلەر بەك ياخشى ئېيتقانكەن،  
سۆزى ئاڭلا، (لېكىن) ھەممىسىنى كۆڭلۈڭدە تۇتما.
5875. بۇنىڭدىنمۇ ياخشىراق يەنە بىر سۆز بار،  
بۇنىڭغا ئەمەل قىل، ئەي ياخشى كىشى:
5876. ھەممە سۆزى ئاڭلا، كېرەك بولغىنىنى (كۆڭلۈڭگە) ئال،  
كېرەكسىز سۆزى (شۇ يەردىلا) قايتۇرۇۋەت.
5877. سۆزلەرنى ئاڭلىغىن، (لېكىن) راست — يالغىنىنى تەكشۈر،  
راستىنى ئۆزۈڭدە قالدۇر، يالغىنىنى جازالىغىن.

5878. يالغانچى كىشى بىلەن دۇنيا بۇزۇلىدۇ،  
توغرا، چىن كىشىنى (دوست) تۇت، ئەي ھوقۇقدار،

### ئەلگىنىڭ ئۆگدۈلمىشكە جاۋابى

5879. ئەلگ جاۋاب بېرىپ دېدى: ئەي كىشى،  
ھاجىتىڭ تىلگىنىڭچە راۋا بولدى.

5880. قانداق خۇدا ساڭا ئادەمىيلىكنى ئاتا قىلدى،  
دىلىڭ، تىلىڭ، ھەرىكىتىڭ ۋە نامىڭمۇ توغرا بولدى.

5881. سەندىن قانداقمۇ يامان ھەرىكەت سادىر بولىدۇ؟  
ساڭا ياخشى قىلىق ئاق سۈت بىلەن كىرگەن.

5882. سېنى ماڭا (چېقىپ) سۆزلىگۈچى كىشىلەر  
مەن ئۈچۈن ئەشەددىي دۈشمەندۇر، ئەي بىلىمى كەڭ!

5883. مەيلى كۆپ سۆزلىسۇن، مەيلى ئاز (سۆزلىسۇن)،  
ئۇلارنىڭ سۆزىنى قانداقمۇ ئاڭلايمەن؟

5884. ياخشى بىلەن ياماننى ئايرىيالمىسا،  
ئەلدە قانداقمۇ ئۇلۇغ ھاكىم بولغىلى بولىدۇ؟

5885. ئىدراك بىلەن توغرا - ئەگرىنى ئايرىيالمىسا،  
قانداقمۇ خەلقنى باشقۇرىدىغان بەگ بولالايدۇ؟

5886. سىنالغان كىشىنى يەنە سىناپ يۈرسە،  
كەلگۈسى كۈنلەردە ئەلنى قانداقمۇ باشقۇرالايدۇ؟

5887. ئەگەر توغرا بىلەن يالغانى دائىم پەرقلەندۈرەلمىسە،  
قانۇن چىقارغۇچى قانداقمۇ ئارزۇسىغا يېتىدۇ؟

5888. بۈگۈن خۇدا سېنى ماڭا ھەقىقىي ئاتا قىلدى،  
سەن بىلەن نۇرغۇن چىگىش تۈگۈنلەر يېشىلدى.

5889. ئارتۇق مېھربانلىق، (سەممىيلىك) بىلەن خىزمەت قىلدىڭ،  
نان - تۇز ھەققىمنى ئادا قىلدىڭ.

5890. مەن ئەمدى (بۇنىڭغا) ياخشى جاۋاب (قايتۇرۇشۇم) كېرەك،  
ساڭا نېسىپ بولسا، تىرىكلىكىڭدە ئەسقىتىپ قالار.

\* 5891. ئادىللىق بىلەن خەلق ئىچىدە داڭقى چىققان  
ياخشى كىشى نېمە دەيدۇ، ئاڭلا:

5892. "كىشىلەرگە مۇناسىپ ئادەمگەرچىلىك قىلغۇچى —  
كىشىلەرنىڭ ياخشىسى، سەرخىلى.

5893. كىشىگە ئادەمگەرچىلىكىگە مۇناسىپ جاۋاب قايتۇر،  
(ئەنە شۇنداق) جاۋابلىق بولغىنى (ئۈچۈن) كىشىگە ئادەم  
دېگەن نام بېرىلگەن.

### ئۆگۈدۈلمىشنىڭ ئەلىگە جاۋابى

5894. ئۆگۈدۈلمىش جاۋاب بېرىپ دېدى: ئەلىگ،  
ھالاۋەت كۆرسۈن، ئەلىگە بىلىم يەتكۈزسۈن.

5895. خۇدا ئىككى دۇنيانىڭ ياخشىلىقىنى ئاتا قىلسۇن،

ئارزۇ - تىلەك، ئۈمىدلىرى قولغا كەلسۇن.

5896. دەۋران (ئۇنىڭ) بولسۇن، (ئۇ) خالىغانچە ئايلانسۇن،  
زامان (ئۇنىڭ) تىلىگىنىچە ئۆتۈۋەرسۇن.

5897. ئەي كۆڭلى توغرا، مەجەزى كەمتەر، ئىشەنچلىك (ھاكىم)،  
(كۆپ) ياشا، ئامان بول، بەختىيار ھايات كەچۈرگىن!

5898. ماڭا سەندىن كۆپ ياخشىلىقلار كەلدى،  
قەدىرلەندىم، بايلىققا، يېمەك، كىيىم - كېچەككە ئىگە بولدۇم

5899. مانا، مەن خىزمەت (ئۈچۈن) قاتتىق بەل باغلىدىم،  
خۇدا تەۋپىق بەرسۇن، ئەي چوڭقۇر بىلىملىك.

5900. ئۆگدۈلمىش يەنە دېدى: (ئەي) بەختلىك ئەلىگ،  
خۇدا ياخشى نامىڭنى دۇنياغا يايىدى.

5901. خۇدا بەخت بەردى، ياخشى نامىڭنى تىلە،  
بەختكە ئېرىشكەندە، كۆڭلۈڭنى ياخشى تۇت.

5902. داۋاملىق بەگ بولاي دېسەڭ، روشەنكى،  
مۇنۇ تۆت نەرسە كېرەك، ئاندىن (بەگلىكتىن) بەھرىمەن  
بولسەن:

5903. بىرىنچى، تىلى توغرا، سۆزى ئىشەنچلىك بولسا،  
ئىككىنچى، ئەلگە بەخت (بېرىدىغان) قانۇن چىقارسا،

5904. ئۈچىنچى، قولىنى ئېچىپ، سېخىي بولسا،

خەلققە مېھرىبانلىق يەتكۈزسە.

590۰. تۆتىنچىسى شۇكى، باتۇر ۋە جاسارەتلىك بولۇپ،  
دۈشمەننىڭ بويىنى ئېگىپ، ئىشنى سەرەمجان قىلسا.

5906. قايسى بەگ بۇ تۆت ئىشنى تولۇق ئادا قىلمىسا،  
شۇنىڭدىن كېيىن ئەلگە ئىختىلاپ چۈشىدۇ.

5907. بەگلىكنىڭ ئۇلى ۋە يىلتىزى شۇلاردىن ئىبارەت،  
ياخشى بەگلەرنىڭ يولى، ئىزىمۇ شۇدۇر.

5908. يولۇڭنى بۇزما، شۇ ئىز بويىچە ماڭ،  
سەندىن بۇرۇنقىلارنىڭ يولمۇ شۇ ئىدى.

5909. قايسى بەگ بۇ يولنى تاشلاپ، چەتنەپ كەتسە،  
بەگلىكىنى بۇزىدۇ، ئوڭۇشلۇققا ئىگە بولالمايدۇ.

5910. ئەي ئەلىگ، مۇنۇ ئۈچ تۈرلۈك (كىشىنى) قەدىرلە،  
بۇنى ساڭا ئېيتاي، زېھنىڭنى قويۇپ (ئاڭلا):

5911. بىرىنچىسى، جەسۇر مەرگەن، قۇرچ<sup>①</sup> يۈرەكلىك يىگىت،  
(بۇنداقلار) قىلىچ بىلەن ئەلگە كۆپ پايدا كەلتۈرىدۇ.

5912. ئىككىنچىسى، دانا، بىلىملىك ئەل ھاكىملىرى،  
(بۇلار) كېڭەشكە پايدىلىق، ئىشنى روناق تاپقۇزىدۇ.

① قۇرچ - پولات، گاڭ.



5913. ئۈچىنچىسى، زېرەك ۋە چىرايلىق (يازىدىغان) كاتىپلار بولۇپ، كىرىم - چىقىم (ھېسابىنى) بىلسە، خەزىنىنى تولدۇرىدۇ.

5914. سەن بۇلارنى ئايرىمچە، باشقىلاردىن پەرقلەندۈرۈپ تۇت، پايدىسىغا مۇناسىپ (ھالدا) قەدىرلە، ئىنئام قىل.

5915. ھەممە ئىشلىرىڭ تەرتىپكە چۈشۈپ، بارا - بارا راۋاج تاپىدۇ، ئېلىڭنىڭ (كۈچى) ئارتىدۇ، يېرىڭ كېڭىيىدۇ.

5916. نامىڭ ياخشى بولىدۇ، شۆھرىتىڭ چىقىدۇ، دۇنيا خەلقى يۈزۈڭنى كۆرۈشكە ئىنتىلىدۇ.

5917. كىشىلەرنىڭ داناسى بەك ياخشى ئېيتقانكى، ئادەم ئۆلسىمۇ، نامىڭ ياخشىلىقى ئۆلمەيدۇ.

5918. قارىغىنا، (كىشىنىڭ) نامى ياخشى بولسا، ئۆزى ئۆلسىمۇ، نامى ئۆلمەيدۇ، بۇ ئېمىدېگەن ياخشى!

5919. ياخشى نامغا ئىگە بولغان كىشى (ئۆلۈپ) قارا يەر قېتىدا چىرىپ ياتسىمۇ، ئۇنى تىرىك ھېسابلا.

5920. تىرىكلىكنى ئىزدىمە، ياخشى نام (چىقىرىشنى) ئىزدە، نامىڭ ياخشى بولسا، تىرىك ۋە شاد (ياشىغىنىڭ شۇ).

5921. قانداق ياشاش ۋە قانداق ياخشىلىق (قىلىش) كېرەك، بۇنى ماڭا ئېيتىپ بەر، ئەي بىلىملىك دانا.

5922. ھەقىقىي ياخشىلىق چىنلىق ۋە توغرىلىقتۇر،

## ياخشىلىقنىڭ ئۆزى ھاياتلىقتۇر.

5923. كىمكى ياخشىلىق بىلەن ھەرىكەت قىلسا، تىرىك ياشىغان بولىدۇ، كىمكى يامانلىق بىلەن ھەرىكەت قىلسا، تىرىك تۇرۇپ ئۆلگەن بولىدۇ.
5924. دۇنيا ئۆتۈپ كېتىدۇ، ياخشى ئىش - ھەرىكەت (مەڭگۈ) قالىدۇ، ياخشى قىلىق ياخشى ئادەت (يوقالمايدۇ).
5925. بىۋاپا دۇنيا سەندىن يۈز ئۆرۈگەندە، ئەسقاتىدىغىنى (قىلغان) ياخشىلىقىڭدۇر، ئەي قوزام.
5926. ئەي ئەلىگ، بۇ دۇنياغا ھېرىس بولما، (ئۇ) ۋاپا قىلمايدۇ، بۇنى ياخشى بىل.
5927. بۇ دۇنيا ئىشلىرىنى (بىر) ئويۇن ھېسابلا، ئاياغلىشىشنى خالساڭ (يېڭى) باشلىنىشنى كۆرسىتىدۇ.
5928. ئويۇنغا قېتىلما، سەگەك بول، ئەي قۇدرەتلىك، ئويۇنغا قېتىلساڭ، بوينۇڭ باغلىنىدۇ.
5929. دىققەت قىلساڭ، كىتابتا بەك ياخشى يېزىلغان، بۇ سۆزلەرنى ئۇنتۇما، ئەي دىلى زېرەك:
5930. قارا، بۇ دۇنيانىڭ ئىشلىرى بىر ھىيلە - نەيرەڭدۇر، نەيرەڭگە ئارىلاشما، بۇنىڭ نېمە كېرىكى بار؟

\* \* \*

5931. ئىگەننىڭ بۇيرۇقىنى (ئورۇندا)، ئۆز قۇللۇقۇڭنى قىل،  
ئەگەر ئۇنداق قىلمىساڭ، بېشىڭنىڭ كېتىشى ئېنىق.

5932. ئەي ئەلىگ، مېنىڭ بىلگەنلىرىم ئەنە شۇلار ئىدى،  
ئىچىم ۋە تېشىمدىكى (ھەممىنى) ساڭا بايان قىلدىم.

5933. سۆزۈمنى ئاڭلىساڭ ئاڭلا، ئەگەر ئاڭلىمىساڭ،  
ۋە ماڭا ئىشەنمىسەڭ، شەكسىز (بىر كۈنى) ئۆزۈڭ كۆرۈپ قالسىەن.

### ئەلىگنىڭ ئۆگدۈلمىشكە جاۋابى

5934. ئەلىگ ئېيتتى: كۆڭلۈمنى تۈز تۇتۇپ،  
بۇ ئىشقا خۇدادىن تەۋپىق تىلەيمەن.

5935. تەلەپ قىلسا، خۇدا ياردەم - مەدەت بېرىدۇ،  
مەن ئۈچۈن روشەن بولمىغان بولسا، سەن يورۇتۇپ بەر.

5936. نەيرەت قىلىپ، سىرتتىكى نۇرغۇن ئىشلارنى كۆزەت،  
سەگەك بول، قۇلاق، كۆزۈڭنى ئىتتىك قىل.

5937. كۈچۈڭ يېتىشىچە ئىشلە، ماڭا يۆلەنمە،  
يەنە بەزى ئىشلار قالسا، ساڭا ياردەملىشىمەن

\* \* \*

5938. ئەلىگ سۆزىنى تۈگەتتى، ئاغزىنى يۇمدى،

ئۆگدۈلمىش ئاستا ئورنىدىن تۇرۇپ (سىرتقا) چىقتى.

5939. ئېتىنى مەنپ يەنە ئۆيگە كەلدى،  
ئۆيگە كىرىپ، توننى يەشتى.

5940. كېچىدە ئۆخلىدى، ئەتىگەندە يەنە ئاتلىنىپ  
سارايغا باردى، ئېتىدىن چۈشۈپ ئىچكىرى كىردى.

5941. شۇندىن بۇيان ئۆگدۈلمىش غەيرەت قىلدى،  
تىك تۇرۇپ نۇرغۇن ئىشلارنى بېجىردى.

5942. خەلق ھالاۋەتكە يەتتى، دۇنيا تۈزەلدى،  
ئەلىگ خاتىرجەم بولدى، شادلاندى.

5943. ئېلى ياخشى دۇئا بىلەن (مەدھىيە) سۆزلىرىگە تولدى،  
نامى مەڭگۈ يوقالمايدىغان بولۇپ قالدى.

5944. قارا، ياخشى قانۇن نېمىدېگەن ياخشى،  
قانۇن - نىزاملار بىلەن بەگلىك ئۆرە تۇرالايدۇ.

5945. خەلققە ئەنە شۇنداق بەگ باشچىلىق قىلسا،  
خەلقىمۇ، ئەلمۇ — ھەممىسى پاراۋان بولىدۇ.

5946. خەلقىمۇ ئىتائەتكار، قىلىقلىرى توغرا بولسا،  
ئاندىن بەگلەرنىڭ كۈنى يورۇق بولىدۇ.

5947. بۇ بەگلەر خۇدادىن (ئەۋەتلىگەن) يول باشلىغۇچىلاردۇر،  
خەلق ياخشى بولسا، بەگمۇ ياخشى بولىدۇ.

5948. خەلقى يامانلىق قىلسا، بەگمۇ يامانلىق قىلىدۇ،  
يامانغا يامانلىق قىلسا، ئاندىن (يامان) تىنىدۇ.

5949. خەلق يۈرۈش - تۇرۇشىنى تۈزەتسە، بېگمۇ خۇي - پەيلىنى  
تۈزىتىدۇ،  
بەگلەر خۇي - پەيلىنى تۈزەتسە، ئەل تۈزىلىدۇ، تازىلىنىدۇ.

\* \* \*

5950. شۇنداق قىلىپ، كۈن - ئايلار، زامانلار ئۆتتى،  
دۇنيا گۈزەللەشتى، خەلق باي بولدى.

5951. تۇمان - توزانلار تارقىدى، تاڭ يورۇدى،  
ھەممە بۇلغىنىشلار تۈزەلدى، تازىلاندى.

5952. ئەلگ يەنە خۇداغا شۈكۈر قىلدى،  
تۈمەن مەدھىيە بىلەن ھەمدۇسانا ئوقۇدى.

## ئودغۇرمىشنىڭ كېسەل بولۇپ، ئۆگدۈلمىشنى چاقىرغانلىقى ئېيتىلىدۇ

5953. كۈنلەرنىڭ بىر كۈنى كېچىدە ئۆگدۈلمىش  
ئەمدىلا باش قويۇپ ياتاي، دەپ تۇراتتى.

5954. دەرۋازا ئالدىدا ئاۋاز ئاڭلاندى، (بىرسى) ئۈنلۈك چاقىردى،  
ئۆگدۈلمىش دەرھال ئادەم ئەۋەتىپ، قاراپاق دېدى.

## خىزمەتچىنىڭ ئۆگدۈلمىشكە جاۋابى

5955. خىزمەتچى قاراپ كېلىپ دېدى: بىر كىشى تۇردۇ،  
سۆزۈم بار، كۆرۈشەتتىم، دەپ ئىجازەت سوراۋاتىدۇ.

## ئۆگدۈلمىشنىڭ خىزمەتچىگە سوئالى

5956. ئۆگدۈلمىش يەنە دېدى: بېرىپ سورا،  
نېمە سۆزى بار ئىكەن، نېمە دەيدۇ، ئۆزى كىم ئىكەن.

## خىزمەتچىنىڭ خەۋەرچىگە سوئالى

5957. خىزمەتچى يەنە چىقىپ (خەۋەرچىدىن)

نەدىن كەلگەنلىكىنى، تىلىكىنى ۋە ئۆزىنىڭ (كىم ئىكەنلىكى) سورىدى.

### خەۋەرچىنىڭ خىزمەتچىگە جاۋابى

5958. بۇ ئادەم دېدى: مېنى ئودغۇرمىش ئەۋەتتى، سۆزۈم بار، (ئۇنىڭ) قېرىندىشىنى كۆرەي، قېنى؟

### خىزمەتچىنىڭ ئۆگدۈلمىشكە جاۋابى

5959. (خىزمەتچى) ئوقۇپ قايتىپ كىردى، (خەۋەرچىنىڭ) نېمە دېگەنلىكىنى ئېيتتى، قېرىندىشىنىڭ ئىش بىلەن ئەۋەتكەنلىكىنى دېدى.

### ئۆگدۈلمىشنىڭ خەۋەرچىگە سوئالى

5960. (ئۆگدۈلمىش) دەرھال ئورنىدىن تۇرۇپ، ئۇنىڭغا يول بەردى، بۇ ئادەم (ئۆيگە) كىرىپ، ئۇنىڭغا سالام قىلدى.

5961. ئۆگدۈلمىش قەيەردىن كەلدىك، دەپ سورىدى، تىلىكىڭ نېمە، سۆزۈڭنى ئېيت، ئەي دانا، دېدى.

### خەۋەرچىنىڭ ئۆگدۈلمىشكە جاۋابى

5962. ئۇ دېدى: مېنى ئودغۇرمىش ئەۋەتتى، سېنى كېلىپ، ماڭا بىر يولۇقسۇن، دېدى.

5963. ئەھۋالى ئېغىرلاشتى، ھەسرەت چېكىپ ياتىدۇ،  
ئۇنىڭغا بىر يولۇققىن، ئەي دىلى يېقىن.

### ئۆگدۈلمىشنىڭ خەۋەرچىگە جاۋابى

5964. ئۆگدۈلمىش جاۋاب بېرىپ دېدى: كەل،  
بىرنەرسە يېگىن، ئاندىن بىللە بارايلى.

### خەۋەرچىنىڭ ئۆگدۈلمىشكە جاۋابى

5965. (خەۋەرچى) ئۇنۇمدى ۋە دېدى: قېرىندىشىڭنىڭ ئەھۋالى  
يامانراق، ئەي بىلىملىكىم، كېتىپ قالدىغاندەك تۇرىدۇ.

5966. مەن سەندىن ئاۋۋالراق باراي،  
سەن ئالدىنقى ئارقامدىن بارغىن، ئەي خۇش پېئىل.

\* \* \*

5967. خەۋەرچى دەرۋازا ئالدىدىن تېز ئۆيىگە قايتتى،  
ئۆگدۈلمىش ھەيران بولۇپ، قوللىرىنى ئۇۋۇلاپ قالدى.

5968. ئورنىدىن تۇرۇپ، قايغۇلۇق ھالدا ئۆيىگە كىردى،  
خۇشاللىقى يوقالدى، ھەسرەتى ئۇلغايىدى.

5969. بىر ئاز يېتىپ باقتى، ئۇيقۇسى كەلمىدى،  
بىر كېچە بىر يىلدەك ئۇزاق كەتتى، ياتالمىدى.

5970. ئۇخلىماقچى بولۇپ، كۆزىنى يۇمغانىدى،



ئۇيغۇسى قاچتى — كۆزىدىن ئۇيغۇ يىراقلاشتى.

5971. يەنە ئورنىدىن تۇرۇپ ئۇزۇن ئولتۇردى،  
ئالتۇن تاڭ ئېتىش ئۈچۈن ئوقياسنى بەتلىدى.

5972. گۈلزاردا بۇلبۇل خۇش ئاۋاز بىلەن سايرىدى،  
ئىشق ئەھلىلىرى ئاڭلاپ، كۆڭلى ھاياجانلاندى.

5973. (ئۆگدۈلمىش) ئېتىنى مىنىپ، قېرىندىشى تەرەپكە ماڭدى،  
ئىچكىرىگە كىرىپ، قول — يۈزىنى سۆيۈپ كۆرۈشتى.

5974. قېرىندىشىغا قارىدى: پۇتىنى ئۇزۇتۇپ يېتىپتۇ،  
چاپىنىنى تۆشەك، يېڭىنى ياستۇق قىپتۇ.

### ئۆگدۈلمىشنىڭ ئودغۇرمىشقا سوئالى

5975. ئۆگدۈلمىش سورىدى: ساڭا نېمە بولدى، ئەي قېرىنداش؟  
سېنى كۆرۈپلا كۆڭلۈم بىئارام بولدى.

### ئودغۇرمىشنىڭ ئۆگدۈلمىشكە جاۋابى

5976. (ئودغۇرمىش) ئېيتتى: ئەي قېرىندىشىم، يولۇم كۆرۈنۈپ قالدى،  
ئۆلۈم تۇتقاقلقى تۇتتى، كەتكىلىۋاتمەن.

5977. سېنىڭ يۈزۈڭنى بىر كۆرەي دەپ،  
سېنى ئاۋارە قىلىپ بۇ يەرگە چاقىردىم.

## ئۆگدۈلمىشنىڭ ئودغۇرمىشقا جاۋابى

5978. ئۆگدۈلمىش جاۋاب بېرىپ دېدى: ئەي جېنىم، ئىنسان ھاياتلا بولسا، كېسەلگە گىرىپتار بولۇپ تۇرىدۇ.

5979. كۆڭلۈڭنى يامان قىلما، تىلىڭنى يىغ، ئاغرىق - كېسەللىك گۇناھقا كاپارەت بولىدۇ.

5980. بىلىملىك سۆزى نېمە دەيدۇ، ئاڭلا، بىلىم كۆڭۈلنىڭ چاڭ - توزېنىنى تازىلىغۇچىدۇر.

5981. قارا، كېسەل سەن ئۈچۈن گۇناھقا كاپارەتتۇر، گۇناھسىز كىشى كىم، ماڭا ئېيتىپ بەرگىنچۇ؟

5982. كىشى ئاغرىسا، بارچە گۇناھلىرى تۆكۈلىدۇ، گۇناھلىرى تۆكۈلسە، كىشى قۇتلۇق بولىدۇ، ئەي پالۋان.

5983. بارچە كىشىلەر ئازدۇر. - كۆپتۈر گۇناھ قىلىدۇ، گۇناھسىز كىشى بۇ دۇنيادا ئاز ئۇچرايدۇ.

5984. كېسەللىك ياخشى يولار، ئېسەن بولارسەن، گۇناھلىرىڭ تازىلىنىپ ساۋابقا ئىگە بولارسەن.

5985. نېمىشقا ئېغىزىڭدىن ناخۇش سۆزنى چىقىرسەن؟ ئۆلۈشۈڭنى قانداق بىلىدىڭ، ئەي كۆڭلى تۈز؟

## ئودغۇرمىشنىڭ ئۆگدۈلمىشكە جاۋابى

5986. ئودغۇرمىش جاۋاب بېرىپ دېدى: سەۋەبى شۇكى،

ئۆلۈمىمنى رەبىبىم چۈشۈمدە ئايان قىلدى.

5987. كۆرگەن چۈشۈمدىن ماڭا روشەن بولدى،  
ئۆلۈمۈم مەن ئۈچۈن چۈشنىشلىك بولدى، ئەي پالۋان.

5988. خۇدا ياخشى - يامانلىقنى، قازانى بىلدۈرمەكچى بولسا،  
ئۇيقۇدا ياتقاندا چۈشىدە ئايان قىلىدۇ.

### ئۆگدۈلمىشنىڭ ئودغۇرمىشقا جاۋابى

5989. ئۆگدۈلمىش جاۋاب بېرىپ دېدى: بۇ سۆز  
ئانچە ياخشى ئەمەس، ئەي كۆڭلى تۈز.

5990. كىشى كېسەل بولۇش بىلەنلا ئۆلىدىغان بولسا،  
يەر (يۈزى) دە تىرىك ئادەم قالمىغان بولاتتى.

5991. ئادەم بالىسى تىرىك ئىكەن، كېسەل بىلەن ئاغرىيدۇ،  
ھەممە كېسەل ئۆلۈم بىلەن ھايات يىلتىزنى كەسمەيدۇ.

5992. ئادەم يېتىپ ئۇخلىسىلا چۈش كۆرىدۇ،  
ئۇنى ئۆرۈگۈچلەر ياخشىلىققا (قارتىپ) تەبىر بېرىدۇ.

## ئۆگدۈلمىش ئودغۇرمىشقا چۈش تەبىرىنى ئېيتىدۇ

5993. ئالدى بىلەن چۈش ئىلمىنى ياخشى بىلىش كېرەك،  
ئاندىن ياخشى ئويلاپ تەبىر بېرىشكە بولىدۇ.
5994. چۈشنى ئۆرۈش ھەر تۈرلۈك بولىدۇ،  
ئۇنىڭ ھەممىسىنى بىلىش كېرەك، ئەي ئاق كۆڭۈل.
5995. بىلمەيدىغان (كىشى) گە چۈشۈڭنى ئېچىپ ئېيتما،  
بىلىدىغان (كىشى) گە چۈشۈڭنى ئېيت، ئەمما كېچىدە ئېيتما.
5996. كېچىدە (كۆرگەن) چۈشۈڭنىڭ تەبىرى باشقا،  
ئەگەر كۈندۈزى (چۈش) كۆرسەڭ، تەبىرى (يەنە) باشقىدۇر.
5997. چۈش ئىلمىگە نەزەر سالساڭ، شەرتى بەك كۆپ،  
ئالدى بىلەن بۇنى بىلىش، ئەقىل ئىشلىتىش كېرەك.
5998. چۈشنى ئۆز كۆڭلۈڭگە كەلگىنىچە ئۆرۈمەسلىكىڭ كېرەك،  
ياكى كۆرگەنلا كىشىگە ئېيتماسلىقىڭ كېرەك.
5999. ھەممە چۈشنى چۈش دەپ ئۆرۈۋەرمەسلىك كېرەك،

بۇ چۈشنىڭ تەبىرى بەك كۆپتۇر، ئەي دانا.

6000. چۈشكە تەبىر بەرمە، تەبىر بەرسەڭ بىلىم بىلەن بەر،  
قىياسەن مەنىسى بىلەن ياخشى سېلىشتۇرۇپ كۆر.

6001. كىشى چۈش كۆرسە، تەبىرىنى سوراشقا بارىدۇ،  
تەبىر بېرىشنى بىلمىسە، چۈشنىڭ پايدىسى يوقايدۇ.

6002. بىلىمى دېڭىزدەك كىشى نېمە دەيدۇ، ئاڭلا،  
بۇ سۆزگە ئەمەل قىلىپ، يۈزۈڭنى يورۇق قىل:

6003. ”چۈش تەبىرگە قارايدۇ، چۈشكە ياخشى تەبىر بەر،  
تېگى – تەكتىنى بىلگىن، ئەقىل بىلەن قارا.

6004. چۈشنى قانداق ئۆرۈسەڭ، شۇنداق بولىدۇ،  
چۈشنى يامانلىققا ئۆرۈمە، ساڭا زىيىنى تېگىدۇ.“

6005. كۆپ چۈشلەر بولىدۇكى، بۇ يېمەك – ئىچمەككە باغلىقتۇر،  
يارماس يېمەكلىكلەرنى يېگەن بولسا، چۈش قالايمىقان بولىدۇ.

6006. يەنە بىر خىل چۈش يىل پەسلىگە باغلىقتۇر،  
(كىشىنىڭ) خىلىتلىرى كۈچىيىپ (چۈش) شۇنىڭغا تارتىپ  
كېتىدۇ.

6007. يىل پەسلى باھار بولۇپ، ئادەم كىچىك بولسا،  
ھەممىنى قىزىل، يەرنى قوڭۇر كۆرسە،

6008. روشەنكى، ئۇنىڭ قېنى كۈچەيگەن بولىدۇ،  
ئۇنىڭغا ئېيتقىن، مەلۇم مىقداردا قان ئالدۇرسۇن.
6009. يىل پەسلى ياز بولسا، چۈش كۆرگۈچى يىگىت بولسا،  
چۈشىدە سېرىق، ھال ياكى زەپىرەك، ئۇگوتۇلغان (نەرسىلەرنى)  
كۆرسە،
6010. سەپراسى كۈچەيگەن بولىدۇ، ئەي دانا،  
ئۆزىنى بوشتىشى، تەرەنجىۋىل ئىچىشى كېرەك.
6011. يىل پەسلى كۈز بولۇپ، چۈش كۆرگۈچى ئوتتۇرا ياش بولسا،  
چۈشىدە قارا تاغ، قۇدۇق، چوڭقۇرلۇق كۆرسە،
6012. سەۋداسى كۈچەيگەن بولىدۇ، ئەي قېرىنداش،  
دورا ئىچىشى، مېڭىسىنى تازىلىشى كېرەك، ئەي ئاداش.
6013. (يىل پەسلى) قىش بولۇپ، چۈش كۆرگۈچى قېرى بولسا،  
چۈشىدە ئاقار سۇ، مۇز، قار، مۆلدۈر كۆرسە،
6014. قارا، ئۇنىڭ بەلغىمى ئېشىپ كەتكەن بولىدۇ،  
ئىسسىقلىق يېگۈزۈش، دورا ئىچكۈزۈش كېرەك.
6015. يەنە بىرى، قالايمىقان (چۈشلەرمۇ) بولىدۇ،  
(بۇنداق) چۈشكە تەبىر يوق، ئەي قۇدرەتلىك.
6016. كېچىدە ئويلىنىپ ياتسا، شۇنى چۈشىدە كۆرسە،  
ئۇنىڭغىمۇ تەبىر يوق، تەبىر ماس كەلمەيدۇ.

6017. يەنە بىر (خىل) چۈش بار، ئۇ شەيتاندىن بولىدۇ، مۇنداق چۈشنى كۆرگۈچىلەر غۇسۇل قىلىشى كېرەك.
6018. يەنە، بىر كىشى چۈشىدە (ئۆز) ھۈنرىنى كۆرسە، بۇنىڭغىمۇ تەبىر يوق، ئەي مەغرۇر يىگىت.
6019. بۇلارنىڭ ھەممىسىنى بىلىش، ئەقلىنى يەتكۈزۈش كېرەك، ئايرىپ، پەرقلەندۈرۈپ، ئاندىن تەبىر بېرىش كېرەك.
6020. تەبىر بەرگۈچى ھېكم نېمە دەيدۇ، ئاڭلا، كىم چۈش كۆرسە، تەبىرىنى (ئۆزى) سورىشى كېرەك.
6021. كۆرۈلگەن چۈشكە بىلىپ - بىلمەي تەبىر بەرمە، چۈشنى قانداق ئۆرۈسە، شۇنداق بولىدۇ.
6022. چۈشتە غەم - قايغۇ كۆرسە، (ئوڭدا) شادلىق كۆرىدۇ، شادلىق كۆرسە، يىغلاپ قايغۇرىدۇ.
6023. چۈشكە تەبىر بېرىش بىرلا خىل بولمايدۇ، بۇنى بەك ئويلاپ ئېيتىش كېرەك، ئەي ئاق كۆڭۈل.
6024. قارا، ئاۋام چۈشىنىڭ تەبىرى باشقىدۇر، بەگلەرنىڭ چۈشىنى (ئۆرۈش) يەنە باشقىدۇر.
6025. چۈشتە خۇشاللىق، ئويۇن - تاماشا كۆرسە، غەم - قايغۇ پەيتى يېتىپ كەلدى (دېگەن سۆز).

6026. يەنە چۈشتە يىغلاپ، ھەسرەت چەكسە،  
راھەت بىلەن شادلىنىدۇ، مىڭ شادلىققا ئېرىشىدۇ.

6027. يەنە شۇنداق چۈشلەرمۇ باركى، ئۇنىڭ تەبىرى  
ساڭا ئەمەس، باشقىلار ئۈچۈن پايدىلىق.

6028. دېمەك، چۈش ئادەمگە قاراپ ئۆرۈلىدۇ،  
ئۇنىڭغا ياخشى (تەبىر) بېرىلسە، ئەقىلگە يېقىن بولىدۇ.

6029. قارا، چۈش شۇنداقكى، (بەزىنەر) كۆرسە ساغلام بولىدۇ،  
شۇ چۈشنى بەزىلەر كۆرسە كېسەل بولىدۇ.

6030. ئەي قېرىنداش، بۇنىڭ ھەممىسىنى بىلىش كېرەك،  
ئاندىن چۈشنى ئۆرۈش كېرەك، ئەي دوست.

6031. (سېنىڭ) چۈشۈڭ قانداق؟ ماڭا ئېچىپ ئېيت،  
شۇنىڭغا قاراپ، ئايرىپ، پەرقلىنىدۇرۇپ تەبىر بېرى.



## ئودغۇرمىش ئۆگدۈلمىشكە كۆرگەن چۈشنى ئېيتىدۇ

6032. ئودغۇرمىش جاۋاب بېرىپ ئېغىز ئاچتى:  
مەن سۆزلەي، كۆڭلۈڭدە تۈت، دېدى.
6033. (چۈشۈمدە) شوتا كۆردۈم، ئۇنىڭ بالدىقى ئەللىك ئىدى،  
ئېگىز ھەم كەڭ بولۇپ، ئالدىدا تىكلەپ قويۇلغانىدى.
6034. مانا، بالدىقىنى بىر - بىرلەپ بېسىپ، (يۇقىرى) ئۆرلىدىم،  
بېشىغا چىققاندا بالداقنى ساندىم.
6035. (شوتىنىڭ) بېشىدا بىر قاسساپ ماڭا سۇ بەردى،  
(ئۇنى) ئېلىپ، تۈگىتىپ ئىچتىم، ئۆزۈمنى قاندۇردۇم.
6036. ئۇنىڭدىن كېيىن كۆنۈرۈلۈپ ئاسمانغا ئۇچتۇم،  
(بارغانسېرى) ئۆرلەپ (ئاسمانغا) سىڭىپ كەتتىم.

ئۆگدۈلمىشنىڭ ئودغۇرمىشنىڭ چۈشىگە  
تەبىر بەرگەنلىكى ئېيتىلىدۇ

6037. ئۆگدۈلمىش جاۋاب بېرىپ دېدى: بۇ چۈش ناھايىتى ياخشى چۈشتۇر، پايدىسى بەك كۆپ.
6038. نېمە ئۈچۈن ئۆزۈڭگە نامۇۋاپىق تەبىر بېرىسەن؟  
چۈش تەبىرگە (قاراپ) ماڭدۇ، ئەي ئاق كۆڭۈل.
6039. ئۆرلەش ھەممە چۈشتە قەدىرلىك بولۇش بەلگىسىدۇر،  
(كىشى) ئۆرلىگىنىچە ئۇلۇغلۇققا ئىگە بولىدۇ.
6040. چۈشتە قانچە ئۆرلىسە، بەخت - دۆلىتى (شۇنچە) زىيادە بولىدۇ،  
قەدىر - قىممەتكە، يۈز - ئابروىغا ئىگە بولىدۇ.
6041. بەخت شوتا (بىلەن) ئۆرلىگەندەك ئۆرلەيدۇ،  
ئۇلۇغلۇق بىلەن ئەلدە نامى مەشھۇر بولىدۇ.
5042. بۇ سۆزگە مۇنۇ سۆز دەلىل بولالايدۇ،  
چۈش ئۆرۈگۈچى چۈشنى ياخشى ئۆرۈگەن:
6043. "چۈشتىكى شوتا ئەزىزلىكنىڭ بەلگىسىدۇر،

بالداقمۇبالداق كۆتۈرۈلۈش قەدىرلىك بولۇشنىڭ (ئالامىتىدۇر).

6044. قانچە كۆتۈرۈلسە، شۇنچىلىك قەدىر - قىممەت تاپىدۇ،  
دۇنيا مېلى ۋە بەخت - دۆلەتكە ئىگە بولىدۇ.

6045. ئىدىشتىكى سۈنى ئېلىپ ئىچكەنلىكنىڭ -  
ھايات ئاساسىنىڭ ئۇزۇن بولىدىغانلىقىدۇر.

6046. ئۇچۇپ، ئاسمانغا كۆتۈرۈلۈپ، ئۆرلىگەنلىكنىڭ -  
نېمە تىلىسەڭ، خۇدا تىلىكىڭنى بېرىدىغانلىقى.

ئودغۇرمىشنىڭ بۇ چۈشكە باشقىچە تەبىر  
بەرگەنلىكى ئېيتىلىدۇ

6047. ئودغۇرمىش جاۋاب بېرىپ دېدى: بۇ چۈشۈمنىڭ تەبىرى مۇنداق ئەمەس، ئەي تەڭتۇش دوستۇم.

6048. بۇ چۈشنى سەن ئۇخلىغاندا كۆرگەن بولساڭ، تەبىرى سەن ئېيتقاندەك ئوڭۇشلۇق بولغان بولاتتى.

6049. سېنىڭ بارلىق ھىممىتىڭ بۇ دۇنيا ئۈچۈندۇر، بۇ دۇنيانى ئارزۇ قىلغانلار بۇ دۇنياغا ئېرىشىدۇ.

6050. مەن بۇ دۇنيانى تاشلاپ قاچقان (ئادەممەن)، قارا، مۇشەققەت چېكىپ، بۇ يەردە تۇرۇۋاتمەن.

6051. چۈش تەبىرىنى ماڭا تولۇق ئۆزۈمدىڭ، ئاڭلا، بۇ چۈشنى مەن ساڭا ئۆرۈپ بېرەي:

6052. ئېگىز بالداقلىق شوتا كۆرگەنلىكىم — مېنىڭ تەبىرىمچە، تىرىكلىكتۇر، ئەي قېرىنداش.

6053. شوتىنىڭ بېشىغىچە كۆتۈرۈلدۈم،

(دېمەك) يېشىمنى تۈگەتتىم، رىزقىمنى يەپ (بولدۇم)

6054. بېشىغا ئۆرلىگىنىمدە، قاسساپ كېلىپ  
ماڭا بەرگەن سۈنى ئېلىپ ئىچتىم.

6055. ئۇ قاسساپ — ئاتلىقلارنى،  
ئاتسىز قىلغۇچىدۇر، ئەي قىلىقى پاك.

6056. قارا، ئۇ شۇنداق قاسساپكى، راۋاج تاپقانلارنى  
بۇزغۇچى، جانلىقلارنى تىرىك قويمغۇچىدۇر.

6057. ئىدىشتىدىكى سۈنى پۈتۈنلەي ئىچكەنلىكىنى  
ھاياتلىق (دەپ) تەبىر بېرىپ، يېشىمنى ئۇزارتتىڭ.

6058. يېرىمنى ئىچسە، يېرىم ئۈلۈشى قالسا،  
سەن ئېيتقاندەك، سۇ — ھاياتلىق (بەلگىسى).

6059. سۇنىڭ يېرىمنى ئىچىپ، يېرىمنى تويغان بولسام،  
ھاياتىمنىڭ يېرىمى قالغان بولاتتى.

6060. (لېكىن)، ئىدىشتىكى سۇنىڭ (ھەممىسىنى) تۈگەل ئىچتىم،  
(دېمەك) ھاياتىمنى تۈگەتتىم، ئېسەن ياخشى قال.

6061. ئەقىللىق دانا نېمە دەيدۇ، ئاڭلا،  
دانالارنىڭ سۆزىنى سۆزنىڭ نېگىزى، دېيىش كېرەك:

6062. ”چۈشىدە جامدىكى سۇنىڭ يېرىمنى ئىچسە،  
ھاياتلىقىنىڭ يېرىمى تۈگىدى، (يېرىمى) قەرز (قالدى)

6063. ئەگەر سۇنى تۈگىتىپ — تۈگەل ئىچسە،  
ھاياتلىق تۈگىدى، گۆر قېزىلدى (دېگەن سۆز).“

6064. يۇقىرى ئۇچۇپ، (ئاسمانغا) كۆتۈرۈلۈشۈم،  
يېشىل كۆككە ئۆرلەپ، ھاۋاغا سىڭىپ كېتىشىم —

6065. پاك جېنىمنىڭ قېپىدىن چىقىپ،  
يېنىپ كەلمەس يەرگە ئۇچۇپ كەتكەنلىكىدۇر.

6066. دېمەك، خۇدا چۈشۈمدە ماڭا بەلگە بەردى.  
ئۆلۈمگە تەييارلىنىشىم كېرەك، ئەي پالۋان.

6067. بۇ چۈشنىڭ تەبىرى ئەنە شۇنداق تۇر،  
ماڭا باشقىچە ئۆرۈدۈڭ، ئەي قۇدرەتلىك.

6068. سەن مېنىڭ كۆڭلۈمنى ياخشى قىلماقچىسەن،  
(لېكىن) ئۆلۈم ھامان كەلدى، دورا — دەرمانى يوق.

6069. ئەمدى قاراپاياق، ئەي دىلى زېرەك،  
بوز يەرلەرنى ئۆلۈم ئوڭتەي — توڭتەي قىلىۋەتتى.

6070. قانچىلىغان قەسىر، ئوردا، بېزەكلىك سارايلارنى  
ئۆلۈم بۇزدى، (ئۇنىڭدىن) خارابىلار قالدى، ھايات!

6071. قانچىلىغان مەغرۇر، جەسۇر، بۈيۈك بەگلەرنى  
ئۆلۈم يەرگە تىقتى، نەزەر سال، ئەي تىرىك!

6072. قانچىلىغان كۈچلۈك بىلەكلەر توپلىغان (دۇنيالار)نى

ئۆلۈم كېلىپ چېچىۋەتتى، پاك - پاكىز تۈگەتتى.

6073. ئىنسان تۇغۇلىدۇ، ئۆلىدۇ، بۇ، ھەيران قالارلىق ئەمەس،  
ھەممە نەپەس ئالغۇچىلار ئۆلۈمگە مەھكۇمدۇر.

6074. قارا، ئەجەبلىنەرلىكى شۇكى، ئۆلگۈچى ۋۇجۇد  
ئۆلۈمنى ئۇنتۇپ، ئېغىزغا ئېلىپمۇ قويمايدۇ.

6075. بۇ غاپىل ئىنسان ئۆلىدىغانلىقىنى بىلىدۇيۇ،  
(لېكىن) ئۆزىدىن غەپلەت ئۇيقۇسىنى نېرى قىلمايدۇ.

6076. قارا، ئۆلۈم ھەقتۇر، ئۇنىڭدىن كەچكىلى بولمايدۇ،  
ئۆلۈمدىن كېيىن ئەھۋالىم قانداق بولىدىكىن؟

6077. غېمىم شۇكى، ئەي كۆڭلۈمدىكى دوستۇم،  
ئۆلۈمدىن كېيىنكى ئىشلىرىمغا تەڭرىم راۋاج بەرسۇن!

6078. بارىغا قاناتتەت قىلىپ كۈن كەچۈردۈم،  
راھەت - مۇشەققەتلەر ئۆتۈپ كەتتى، كېچىلىرىم يورۇدى.

6079. قولۇمنى قىسقا تۇتتۇم، تاۋار (دۇنيا) يىغمىدىم،  
ئارزۇ - ھەۋەسلەرگە كۆڭۈل بەرمىدىم.

6080. ئۆز يۈكلىرىمنى بۈگۈنكى كۈنگە (ئاتاپ) ساقلىدىم،  
يارلىق گۇناھلىرىمنى يەڭگىللىتىشنى تىلىدىم.

\* 6081. بىلىم، پەند - نەسىھەت (ۋە) تەربىيە  
بەرگۈچى مېھرىبان (كىشى) نېمە دەيدۇ، ئاڭلا:

6082. "بىخۇد بولما، غەيرەت قىل، يۈكۈڭنى يەڭگىللەت،  
يولۇڭ قىلدىن نازۇكتۇر، ئۆزۈڭنى توغرىلا.

6083. بۈگۈن ياتما، ئەمگەك قىل، ئىشىڭنى راۋاجلاندۇر،  
تارتقان مۇشەققەتلىرىڭنى كېتەر ۋاقتىڭدا ئۇنتۇما.

6084. يەنە (شۇنداق) دېدى: ئەي چىن مېھرىبان قېرىنداش،  
مەن كېتىمەن، ئارقامدىن سەنمۇ كېلىسەن، ئەي دوست.

6085. ساڭا بىرنەچچە ئېغىز سۆز قىلاي،  
مېنىڭدىن كېيىن سەن ئۇنى ئۇنتۇما.

6086. ھايات (ۋاقتىمدا) ئۆزۈم (ساڭا) مېھرىبانلىق قىلاي،  
مەندىن كېيىن بۇ سۆزۈم (مېھرىبان بولۇپ) قالسۇن.



ئودغۇرمىشنىڭ ئۆگدۈلمىشكە پەند - نەسەت  
بەرگەنلىكى ئېيتىلىدۇ

6087. سۆزۈم شۇ: بخۇد بولما، ئەي قېرىنداش،  
ھاياتنىڭ (ۋە) ئۆمۈرۈڭنى يامان (ئىشلار ئۈچۈن) بەھۋە زايە قىلما.

6088. توغرا بول، توغرىلىق يولىدىن ئاداشما،  
بۇ يول ئارزۇ - تىلەككە يەتكۈزىدۇ، (بۇنى) بىل.

6089. بارچە جانلىقلارغا مېھرىبان بول،  
دىلىڭنى (ۋە) تىلىڭنى تۈز تۇتۇپ خۇداغا ئىبادەت قىل.

6090. (دۇنيا) غېمىنى ئازراق قىل، ئىبادەتنى كۆپرەك قىل،  
ئالدىرىغاندا تەمكىن بول، غەزەپلەنگەندە مۇلايم بول.

6091. ئۆلۈمۈڭنى ئۇنتۇما، تەييارلىقىڭنى قىل،  
ئۆزۈڭنى ئۇنتۇما، تۈپ - ئەسلىڭنى بىل.

6092. دۇنياغا ئاچ كۆزلۈك بىلەن كۆز تاشلىما،  
بۇ (دۇنيا) قالدۇ، سەن پۇشايمان بىلەن يىغلاپ كېتسەن.

6093. خۇدانىڭ ھۆكۈمىگە رازى بول، (بېشىڭغا) نېمە كەلسە كۆتۈر،

پەيتى كەلگەندە خەلققە پايدىلىق بول.

6094. توغرا سۆزلە، ۋەدەڭ تولۇق (ۋە) ئىشەنچلىك بولسۇن، نادان كىشىلەرنىڭ ۋەدىسى يالغان بولىدۇ.

6095. ئوچۇق چىراي، شېرىن سۆز، ياخشى قىللىق بول، (شۇنداق قىلساڭ) دەۋر كۈلۈپ باقىدۇ، بەخت كېلىدۇ.

6096. سېخى ۋە كەمتەر بول، (كىشىلەرگە) نان - تۈز يېگۈز، كىشىلەرنىڭ ئەيىبىنى ئاچما، يۈگەپ - يوشۇرغىن.

6097. ھاۋايى - ھەۋەسىنى باس، غەزىپىڭ كەلگەندە ئۆزۈڭنى تۇت، ۋۇجۇدۇڭ ئەگرى يولغا ماڭدىغان بولسا، ئۇنى يىغ.

6098. ئۆز پايداڭنى كۆزلىمە، خەلق پايدىسىنى كۆزلە، ئېغىرىڭنى خەلققە ئارتما، يۈكۈڭنى (ئۆزۈڭ) كۆتۈر.

6099. مال - تاۋارلىرىڭنىڭ ھەممىسىنى ئۆزۈڭ ئۈچۈن سەدىقە قىل، خەلقىڭنى شاد - خۇرام قىلغىن، ئەي ئۇلۇغ ئالىم.

6100. قارا، كىشىلەرنىڭ سەرخىلى كىشىلەر ئۈچۈن پىدائى بولىدۇ، سۆيۈملۈك چېنىنى قۇربان قىلىش (بەدىلىگە) كىشىلەرگە شادلىق تىلەيدۇ.

\* 6101. بىلىملىك ئەقىللىق، مېڭىسى ئۆتكۈر، تاللانغان، سەرخىل كىشى بەك ياخشى ئېيتقان:

6102. پايدىلىق كىشى كىشىلەرنىڭ سەرخىلىدۇر،

مېھربان كىشى بولسا، كىشىلەرنىڭ ئۇلۇغىدۇر.

6103. قارا، كىشىلىكنىڭ نامى ئىككى نەرسىدىن ئىبارەتتۇر،  
بىرى — مېھربانلىق، (يەنە) بىرى — سېخى بولۇپ، مال  
بېرىش.

6104. قارىغىنا، ئەقىل بۇنىڭدىنمۇ ياخشىراق سۆزلەيدۇ،  
ئەقىلنىڭ يولىنى تۇتسا، پايدىسى كۆپ بولىدۇ.

6105. سېخى دېيىشىدۇ، سېخى دېگەن كىم؟  
سېخى جېنىنى پىدا قىلىپ، كىشىنىڭ ھەقىقىي ئادا قىلغۇچىدۇر،

6106. (ئالتۇن) كۈمۈش ئۈلەشتۈرسلا سېخى بولۇۋەرمەيدۇ،  
سېخى جېنىنى خەلققە پىدا قىلغۇچىدۇر.

6107. سېخى ئادەم خەلققە مال — تاۋارىنى (سۈدەك) تېقىتسا،  
خەلقىمۇ يۈگۈرۈشۈپ بېرىپ، ئۇنىڭ ئەتراپىغا توپلىنىدۇ.

6108. دۇنيانىڭ شان — شۆھرىتى ئىككى نەرسىدىن ئىبارەت:  
بىرى، مال — دۇنيا، (يەنە) بىرى بولسا يۈز — ئابىرۇيدۇر.

6109. بۇ ئىككىسىگە ئىگە بولۇپ، مىڭ يىل ياشىسىمۇ،  
ئاخىر ئۆلۈم يېتىپ كەلگەندە، ئەھۋال باشقىچە بولىدۇ.

6110. ئاۋام پۇقرا(نىڭ ھىمايىسىگە) ئىگە بولسا، بەگلەر يۈكسىلىدۇ،  
كۆتۈرۈلىدۇ،

ئۆزۈڭگە (مەھكەم) بولسلا، (چەۋەنداز) تىزگىنىنى چىڭ  
تۇتالايدۇ.

6111. مانا، دۇنيا - دۆلەتنىڭ، ئاۋامنىڭ دەرىجىسى ئەنە شۇ،  
(بۇنىڭغا) يېتىشكىلى بولمايدۇ، يېتىشكەندە بەگ قېرىغان بولىدۇ.
6112. ئۆزۈڭنى كۆچمەن ھېسابلا، سېنىڭ نامىڭ كۆچمەندۇر،  
ئاخىر بىر كۈنى سېنى كۆچۈرگۈچى ئۆلۈم يېتىپ كېلىدۇ.
6113. كۆچىدىغان كىشى ئوردا - ساراي ياسمايدۇ،  
يولۇچى كىشى يىل - ئايلاپ يولدا توختمايدۇ.
6114. ئەي قېرىنداش، ئۆزۈڭنى بىر يولۇچى دەپ ھېسابلا،  
ئارتۇق شادلانما، تولىمۇ كۈلۈپ كەتمە.
6115. بۇ دۇنيا ئۆتكۈنچىدۇر، (ساڭا) قالمايدۇ،  
سەن ئۆلگۈچىسەن، (ئۆلىدىغان) كۈنۈڭ بەلگىسىز.
6116. ئۆلۈمنىڭ تىرنىقى (دائىم) تەييار تۇرىدۇ،  
غەپلەتتە يۈرگەندە قارمىقى (دەرھال) تىلىدۇ.
6117. بۇ دۇنيا بىر ئاشتۇر، بۇ ئاشنى يېگەنلەرنىڭ  
نامىنى ئۆزۈڭ ئېيت، مېنىڭ (ئېيتىشقا) جۈرئىتىم يوق.
6118. تىلەك - ئارزۇلارغا (تولا) ئىنتىلمە، ھاۋايى - ھەۋەسىنى يىغ،  
كىشىلەرنىڭ غەپۋىتىنى قىلما، تىلىڭنى كېكەچ قىل.
6119. كۆڭلى سەگەك (كىشى) نېمە دەيدۇ، ئاڭلا،  
بۇ سۆزگە ئەمەل قىلىنسا، زىيان كەلمەيدۇ.
6120. "تىلەك - ئارزۇلارغا ئىنتىلىش بەك شېرىندۇر،

(لېكىن) شېرىننىڭ ئەتە ئاچچىق سورىقىمۇ بار.

6121. شېرىنغا تېتىقسىز، تاتلىققا ئاچچىق،  
كۆتۈرۈلۈشكە چۈشۈش، ئېگىزگە چوڭقۇر بار.

6122. بۇ دۇنيا تامامەن قىزنىڭ خۇلقىغا ئوخشايدۇ،  
ئۇ سېنى ئالداپ قويىمىسۇن، ئەي خۇش پېئىل.

6123. ساڭا ئوخشىغان تالايلىرىنى نابۇت قىلدى،  
ئەلگىدەك تالاي بەگلەرنى (ئۇ دۇنياغا) كۆچۈردى.

6124. سىلەرگە كۆز تىكتى، قولىنى بەردى،  
(ئەمدى) سەن غاپىل بولما، ئەي قىلقى مۇلايىم!

6125. نېمە بەرگەن بولسا، بەربىر يەنە ئالدى،  
قانچىلىك توپلىغان بولسا، بەربىر يەنە چاچىدۇ.

6126. قانچىلىك كۈلدۈرسىمۇ، بىر كۈنى يەنە يىغلىتىدۇ،  
قانچىلىك روناق تاپقۇزسىمۇ، يەنە بۇزىدۇ، ۋەيران قىلىدۇ.

6127. (بۇ دۇنيانىڭ) قىلقى جاپا، قىلمىشى پەسكەشلىكتۇر،  
يورۇقلۇقى ئازراق، پۈتۈن بارلىقى تۈتۈندۇر.

6128. ياسىنىپ، كىشىگە ئۆزىنى كۆرسىتىدۇ،  
كۆڭۈل بېرىپلا قويساڭ، تىرەجەپ تۇرۇۋالىدۇ.

6129. شېكەر بىلەن پەرۋىش قىلىدۇ، ئاچچىق زەھەر بېرىدۇ،  
بۇياپا بەختنىڭ قىلمىشى ئەنە شۇ، ئەي دانا.

6130. مەشھۇر تەقۋادار نېمە دەيدۇ، ئاڭلا،  
(يامانلىقتىن) ئېھتىيات قىل، ئەي دۆلەت ئېگىسى:
6131. قېپقالدىغان دۇنياغا كۆڭۈل بەرمە، ساقلان،  
بۇ (دۇنيا) جاپا سالغۇچى، ئەي سەۋرچان.
- \* 6132. قارا، بىلىملىك، ئەقىللىق، زېھنى تولغان،  
تاللانغان، سەرخىل (كىشى) بەك ياخشى ئېيتقان:
6133. بىۋاپا بەختكە ئەگىشىپ (توغرا) يولۇڭدىن ئاداشما،  
دققەت قىل، بەخت ئىشەنچسىزدۇر، قىلىقنى ئۆزگەرتىدۇ.
6134. دۇنيا، دۆلەت كۈنلىرى بىر كۆلەڭگىدۇر،  
كۆلەڭگە بىرلا يەردە راۋۇرۇس تۇرمايدۇ.
6135. دىنىڭنى قەدىرلە، بۇ دۇنيانى قەدىرسىز تۇت،  
دىنىڭ سېنى قەدىرلىك قىلىدۇ، ئەي بىلىمى دەريا.
6136. راھەت - پاراغىتىڭگە مەپتۇن بولما، خۇشال بولما، ئۆزۈڭنى تۇت،  
خۇدانى يادلاپ ئىبادەت قىل، (ئۇنىڭغا) سىغىن.
6137. ئەي قېرىنداش، دۆلەت سېنى مەست قىلمسۇن،  
ھوشۇڭغا كەلگەندە، شۈبھىسىز كۆزۈڭ ياشقا تولدۇ.
6138. بۇ خەلق بېگى نېمە دەيدۇ، ئاڭلا،  
(ئۇنىڭ) ئەقلى يېتىلىپ، سۆزنى سىناپ سۆزلىگەن:
6139. دۆلەت كېلىپ كىمنى مەست قىلغان بولسا،

قارا يەر قېتىغا كىرگەندە نالە قىلىپ يۈرىكى يېرىلىدۇ.

6140. ئۇلۇغۇققا مەست بولۇپ، كىم نالايىق ئىش قىلسا،  
كېيىن قارا يەر قېتىدا ئازابىنى تارتىدۇ.

6141. يىگىتلىك ۋە بايلىق ياكى بەخت مەستلىكى —  
شاراب مەستلىكىدىن بەتتەردۇر، ئەي ئىرادىلىك كىشى.

6142. ئەگەر مەيخور مەي ئىچىپ مەست بولسا،  
ئۇخلاپ قوپسا (مەستلىكى) ئۇيقۇدا يېشىلىپ كېتىدۇ.

6143. بۇ دۆلەت مەست قىلسا، (كىشى) ئۇزۇنغىچە ھوشغا كەلمەيدۇ،  
ئۆلۈم تۇتمىغۇچە ئۇخلايدۇ، ئويغانمايدۇ.

6144. نامىڭ قۇل ئىكەن، سەن بەگلەرنىڭ ئىشىنى قىلما،  
ئۇزۇڭنىڭ قۇللۇقىنى قىل، ئەي ياخشى كىشى.

6145. ھاياتلىق كۈنۈڭ بەك ئۇزۇن ئەمەس،  
ئۇلۇغۇق شۆھرىتىمۇ بەك ئۇزاق داۋاملاشمايدۇ.

6146. نەچچە مىڭ (يىل) ياشىسىمۇ ئادەم ئۆلىدۇ،  
(بىر — بىرىگە) تۇتاشقان بەدەن پارچىلىنىدۇ.

6147. بۇنىڭغا تەقلىدەن، ئەمدى بۇ سۆزنى ئاڭلا،  
بۇنى ئېسىڭدا تۇت، سەل قارىما:

6148. "تىلەك، ئارزۇ، نېمەتلەردىن سەن تۈگەل بەھرىمەن بولساڭمۇ،  
ئابھىياتى تېپىپ ئىچىۋالغان بولساڭمۇ،



6149. قولۇڭنى سوزۇپ ئەگەر ئاسمان گۈمبىزىنى تۇتساڭمۇ،  
بېشىڭ كۆككە تاقاشقان بولسىمۇ، يەنە يەردە تۇرسەن.

6150. ساڭا توغرا سۆز قىلاي، ئەي قېرىنداش،  
(سەندىن) نېمىنى يوشۇراي، ئەي سىردىشىم؟

6151. قارا، بۇ دۇنيا مېلىنى، تۈرلۈك ناز - نېمەتلىرىنى،  
گۈزەل يۈزلەرنى، (يېقىملىق) قىلىقلار ۋە نازلارنى كىشى قانداقمۇ  
سۆيمىسۇن؟

6152. راھەت، ئارزۇ، نېمەتلەرنىڭ ھەممىسىنى تاشلىشىم ئۈچۈن،  
ۋاپاسىز دۇنيا ماڭا بۇ ئىشكىلەرنى ياپتى.

6153. بۇ دۇنيا كىشىنى خۇدادىن يىراقلاشتۇرىدۇ،  
ياخشى ئىشلارنى قىلغۇزمايدۇ، (قىلىشقا) يول قويمايدۇ.

6154. مانا شۇ قورقۇنچتىن دانالار دۇنيانى تاشلاپ،  
جاھان كېزىپ، مۇشەققەت چېكىپ يۈگۈرۈپ يۈرىدۇ.

6155. بەزىسى تاغلاردا يۈگۈرۈپ يۈرىدۇ، ئۆڭكۈرنى ماكان قىلىدۇ،  
يېمىكى ئوت - چۆپ، ئىچىشى يامغۇر سۈيىدۇر.

6156. بەزىلىرى باياۋان كېزىپ، يۈگۈرۈپ يۈرىدۇ،  
خۇدادىن قورقۇپ، ھەسرەت چېكىدۇ.

6157. بەزىسى جەندە كىيگەن، مۈكچەيگەن،  
بەزىسى كۆزلىرى ياشلىق (ھالدا) جاھان كېزىدۇ.



6158. بەزىسى ئاش - تاماق يېمەي، ئۆزىنى جۈدلىتىدۇ،  
بەزىسى كېچىدە ياتماي، تىك تۇرۇپ (تاڭ ئاتقۇزىدۇ).

6159. سەگەك كىشىلەر ئەنە شۇنداق يۈرىدۇ،  
(بىز) بىخۇد، غەپلەتتە قالغان كىشىلەر مۇز.

6160. ئەي قېرىنداش، سەن ئەمدى ئۆزۈڭنى كۆزەتكىن،  
دۇنيا سېنىڭ بولدى، باشلىق بولدىڭ.

6161. ھاۋايى - ھەۋەسنى باس، ئەقىل ئىشلىتىپ نەپسنىڭ بوينىنى سىق،  
ئەرلىك نىشانىسى، ئەقىل بەلگىسى ئەنە شۇدۇر.

6162. بۇ ئىككىسى بىلەن ئەر كۈچىنى يوقىتىدۇ،  
بۇنىڭغا كىم قۇل بولسا، ئازاب چېكىشكە مەجبۇر بولىدۇ.

6163. شۇنداق قىلىپ، مەن بۈگۈن ئايرىلىپ كېتىۋاتمەن،  
سېنىڭمۇ بارىدىغان (يولۇڭ) شۇ، كەل، ياخشىلىق قىل.

6164. يامانغا قېتىلما، ئىش ھەرىكىتىڭنى ياخشى قىل،  
يامانلار ئىككىلا دۇنيادا ئۆزىگە پالاكەت كەلتۈرىدۇ.

\* 6165. ئۆلۈمدىن ئاۋۋال ئىشلىرىنى پۈتتۈرگەن،  
دىلى پىششىق كىشى نېمە دەيدۇ، ئاڭلا:

6166. ئەي يامانلىق قىلىشتا بۇغرا (تۆگىدەك) يۈرەكلىك ئىنسان،  
يامانلىق قىلما، يامانلىقنىڭ نېپىسۋىسى ئوغدىدۇر.

6167. ئەڭ كەڭ يولغا (ئىگە) بولغان خەلق ئۆكتىمى،

ئۆلۈم تېز يېتىپ كېلىدۇ، ئامال - چارىسىنى قىل.

6168. ئەي مەن - مەن دېگۈچى، مېنى سۆي (دېگۈچى ئىنسان)،  
ئۆلۈمگە ھازىرلان، ئۇ سېنى بەك سورىماقتا.

6169. ئەي بۇ دۇنيانىڭ ئاچ، تەمەخور قولى،  
ئۆلۈم سېنى تۇتۇشنى تەمە قىلماقتا.

6170. (ئۇدغۇرمىش) دېدى: ئەي قېرىندىشىم، ھەسرەت بىلەن  
كېتىۋاتمەن،  
بۈگۈن ئىككى نەرسىگە بەك ئېچىنماقتىمەن:

6171. بىرى، بىر خۇدا ئىبادىتى قېلىۋاتىدۇ،  
ئىككىنچىسى، ئىگەمنى تىلىمدا ياد ئېتەلمىدىم.

6172. بۈگۈن يا ئەتە كۆزۈم يۇمۇلسا،  
مەن سىلەرنىڭ دۇئاڭلارغا موھتاج بولمەن.

6173. دۇئادا مېنى ئۇنتۇما، ئەي قېرىنداش،  
مەندىن كېيىن سەنمۇ ئىز بېسىپ كېلىسەن.

6174. مانا، مېنىڭ ئەھۋالىمنى كۆرۈۋاتىسەن،  
ساڭا ئىبرەت بولسۇن، ئامال - چارىسىنى قىل.

6175. ئېلىپ كەتكىلى ئۆلۈم كەلدى، ھەسرەت بىلەن كېتىۋاتىمەن،  
مەندىن كېيىن ساڭا كېلىدۇ، سەنمۇ تەييارلىق قىل.

6176. بۈگۈن ھەسرەت بىلەن جۇدا بولماقتىمەن،

(يەنە) قاچان كۆرۈشمىز، بۇنى خۇدا بىلىدۇ.

\* 6177. ئۆلۈش (ۋاقتى) دا بېشىنى بەرگە ئۇرۇپ نالغان  
ئۆلگۈچى كىشى نېمە دەيدۇ، ئاڭلا:

6178. ”پۇشايىمان بىلەن ئۆلۈۋاتىمەن، كۆز نۇرۇم ئاقماقتا!  
بۇ ئۆلۈم ھالاۋىتىمنى ھالاۋەتسىز قىلماقتا.

6179. ئۆلۈمدىن كېيىن (مېنى) ئىككى يول كۈتىدۇ،  
ئىككى يولدىن قايسىسىغا بارىمەنكىن (خۇدا بىلىدۇ).“

6180. يەنە تەكىتلەپ ئېيتتى: ئەي مېھرىبان قېرىنداش،  
مېنىڭ تايغۇلىرىمغا سەن كۆڭلۈڭنى بىئارام قىلما.

6181. مەندىن كېيىن يىغلىما، كۆڭلۈڭنى چۈشۈرمە،  
كۆڭلۈڭنى باس، دۇئا قىل، جۈرئەتلىك بول.

6182. ئارتۇقچە يىغا - زارە قىلما، ئۆزۈڭنى سەۋرچان تۇت،  
بۇ، خۇدانىڭ ئەمرىدۇر، تىلىڭنى يىغ!

6183. يۈر، ئەمدى قايتىپ ئۆيۈڭگە بار،  
غەم - قايغۇ بىلەن كۆڭلۈڭنى ئازابلىما.

6184. ساڭا بارلىق كېرەكلىك سۆزلەرنى ئېيتتىم،  
سۆزۈمنى ئۇنتۇما، ئەي تۈز كۆڭۈل.

6185. ئەلىگە مېنىڭدىن سالام يەتكۈز،  
بۇ، ئاخىرقى سالامدۇر، ئەي بىلىمى كامىل.

## ئۆگدۈلمىشنىڭ ئۇدغۇرمىشقا جاۋابى

6186. ئۆگدۈلمىش جاۋاب بېرىپ دېدى:  
مەن سېنى تاشلاپ قانداقمۇ كېتىمەن؟

6187. ئېغىر كېسەل بىلەن سەن يالغۇزلۇقتا  
قانداق قىلسەن، ئەي نەسبى ئۇلۇغ؟

## ئۇدغۇرمىشنىڭ ئۆگدۈلمىشكە جاۋابى

6188. ئۇدغۇرمىش يەنە دېدى: ئەمدى كەت،  
مېنىڭ قايغۇمنى يېمە، ئەي ئوغۇل.

6189. ئىگەمنىڭ يادى كۇپايە، (ئۇ) تەسەللىي بەرگۈچى دوستتۇر،  
تەڭرىم كۆرۈپ (تۇرۇپ) تاشلىۋەتمەيدۇ، ئىشىمنى پۈتتۈرىدۇ.

6190. خۇدا كىمنى ياخشى كۆرسە، ئەزىز قىلسا،  
ئۇنىڭ ھەممە ئىشلىرى ياخشى داۋاملىشىدۇ.

\* 6191. كۆپ ئىشنى كۆرۈپ، كۆزى پىشقان،  
توغرا سۆزلۈك كىشى بەك ياخشى ئېيتقان:

6192. خۇدا كىمگە ئىنايەت قىلسا، ھەمدەم بولسا،  
(ئىككى) دۇنيا ئۇنىڭ بولىدۇ، بەخت تاپىدۇ.

6193. كىم خۇدانىڭ پەزىلىتىگە تامامەن ئىگە بولسا،  
ئىككى دۇنيالىققا ئېرىشىدۇ، ئەھۋالى ياخشى بولىدۇ.

6194. ئەي جەسۇر ئوغلان، (خۇدا) كىمنى تاشلىۋەتسە،  
ئۇت بولامدۇ، ياكى كۆك بۆرە بولامدۇ، بەربىر.

6195. ئودغۇرمىش سۆزىنى تۈگىتىپ دەدى، ئەي قېرىنداش،  
يۈر، قايتىپ كەت، سالامەت بول، كۆزۈڭدىن ياش تۆكمە.

\* \* \*

6196. ئۆگدۈلمىش (ئورنىدىن) تۇرۇپ، ئودغۇرمىشىنى قۇچاقلدى،  
سۆيۈپ يىغلىدى، (كۆزىدىن) ياش تۆكتى.

6197. قارا، يىغلاپ ئۇ يەردىن چىقتى،  
ئېتىنى مىندى، ئۆيىگە قاراپ ماڭدى.

6198. (ئېتىدىن) چۈشۈپ غەمكىن ۋە خاپا ھالدا ئۆيىگە كىردى،  
شادلىقى كېتىپ، كۆڭلى قايغۇ بىلەن تولغانىدى.

6199. دىققەت قىلساڭ، ئىنسان قانچىلىك مۇڭلۇق - ھە،  
شادلىقى ئاز، پۈتۈن ۋۇجۇدى قايغۇ (ماكانى)دۇر.

6200. ھەممە تىلىكىگە ئېرىشسە، شادلىقى كۈلدۈرىدۇ،  
ئەگەر قايغۇ كەلسە، ھەسرەتى يىغلىتىدۇ.

6201. سۆيگۈنىگە ئېرىشسە، سۆيۈنۈپ كۈلىدۇ،  
ئەگەر جۇدا بولسا، قايغۇ بىلەن قالىدۇ.

6202. بەزىدە ۋىسال شادلىقى مەپتۇن قىلىدۇ،  
بەزىدە پىراق (ئەلىمى) يىغلىتىدۇ.

6203. دۇنيادا پىراق (ئەلىمى) دىنمۇ قاتتىق نېمە بار؟  
پىراق ئەلەملىرى دېڭىزدىنمۇ چوڭقۇر.
6204. تىرىك تۇرۇپ ئايرىلسا، يەنە تېپىشىدۇ،  
ئىزدەپ، ئاخشۇرۇپ قايتا دىدار كۆرۈشىدۇ.
6205. ھەممىدىن قاتتىقراق جۇدالىق — ئۆلۈمدۇر،  
ئۆلۈمگە ئامال يوق، ئۇنى قورال بىلەنمۇ توسۇپ بولمايدۇ.
6206. ھەر نەرسىنىڭ پىراقى يېقىن ياكى يىراق بولىدۇ،  
ئۆلۈمنىڭ پىراقى (بولسا) ئۇزۇن پىراقتۇر.
6207. بۇنىڭغا تەقلىد قىلىپ مۇنۇ بېيىتنى ئوقۇ،  
ئوقۇغانسېرى مەنىسى تېخىمۇ ئېچىلىدۇ:
6208. ”ھەممىدىن قاتتىقراق جۇدالىق ئۆلۈمدۇر،  
ئۇنىڭدىن كۆز قارىچۇقلىرى پىراق ئىچىدە ياش تۆكىدۇ.
6209. تىرىك ئۈچۈن جۇدالىقتا ۋىسالدىن ئۈمىد بار،  
ئۆلگەن كىشى شۈبھىسىز ۋىسالدىن يىراقتۇر.“

\* \* \*

6210. ئۆگدۈلمىش يېدى، ئىچتى، بىرئاز دەم ئالدى،  
(ئاندىن) ئورنىدىن تۇرۇپ نامىزنى ئۆتىدى.
6211. قۇياش يەرگە ئېڭىشتى ۋە يۈزىنى يوشۇردى،  
ئاسمان (قۇياشنىڭ) ئىزىنى باستى،

6212. (ئۆگدۈلمىش) تۆشەك سالىدى، ياتتى، ئۇيقۇسى كەلمىدى،  
قايغۇ - ھەسرەت بىلەن كۆزنى يۇمىدى.
6213. قوپۇپ ھويلىغا چىقتى، كۆز يېشى (مەڭزىنى) يۇدى،  
دۇنيا يۈزى ھەبەش (يۈزىنىڭ) رەڭگىگە كىردى.
6214. يەنە ئۆيگە قايتتى، تۆشەككە كىردى،  
ھەسرەت بىلەن تولغىنىپ، يەنە بىرئاز ياتتى.
6215. رۇمى قىزى يۈزىنى يەرگە يوشۇردى،  
دۇنيا يۈزى زەڭگى يۈزىدەك بولدى.
6216. ئۇيقۇسى كەلمىدى، (ئورنىدىن) تۇرۇپ (ئەتراپقا) باقتى،  
ئۆكەر يۇلتۇزى پەسكە چۈشۈپ، كېچە ئاخىرلىشىپ قالغانىدى.
6217. كۆزنى كۆككە تىكىپ، ئۇزاق ۋاقىت قاراپ تۇردى،  
قارا تۈن قاراڭغۇلاشتى، زادى يورۇمىدى.
6218. (يەنە) ئازراق ياتتى، (كېيىن) ئويغىنىپ، ئورنىدىن تۇردى،  
يۇقىرىغا قاراپ، كۆك ئاسمانغا كۆز تىكتى.
6219. شەرقتىن قارا قۇش يۇلتۇزى چىقىپ، يۇقىرى ئۆرلىدى،  
دۈشمەن ئوت ياققانداك، ئوت كۆتۈرۈلدى.
6220. يەتتە تىكەن يەنە بېشىنى يۇقىرى كۆتۈردى،  
يىلدىرىق يۇلتۇزى ئايغىرغا توغرا ئېگىلدى.
6221. ئەرەنتىر بېشىنى يەرگە يېقىن ئەگدى،

قۇياش بېشىنى كۆتۈرۈپ، يورۇق يۈزىنى ئاچتى.

\* \* \*

6222. (ئۆگدۈلمىش) يەنە (ئورنىدىن) قوپتى، پاكىز يۇيۇنۇپ — تاراندى،

ناماز ئوقۇدى، ۋىردىنى \* تولۇق تاماملىدى.

6223. دۇنيا يۈزى ئالتۇن رەڭگىگە كىردى،

ئاسمان يۈزى ئوت يالقۇنىدەك قىزاردى.

6224. تونىنى كىيدى، دەرھال بېتىنى تۇتۇپ (مىندى)،

ئۆيىدىن چىقىپ يەنە ئوردىغا قاراپ ماڭدى.

6225. (بېتىدىن) چۈشۈپ، ئالدىراش ئوردىغا كىردى،

ئەلىگ چاقىردى، (ئۇ) ئۆزىنى تۇتقان ھالدا ئالدىغا كىردى.

6226. ئەلىگ قاراپ، ئۆگدۈلمىشنىڭ ئەھۋالىغا نەزەر سالىدى،

بۇ ياخشى ئادەمنىڭ كۆڭلى چۈشكۈندەك كۆرۈندى.

### ئەلىگنىڭ ئۆگدۈلمىشكە سوئالى

6227. ئەلىگ دېدى: ئەمدى ئەھۋالىڭ قانداق،

سېنى غەمكىن كۆرۈۋاتىمەن، ئەي تەمكىن؟

6228. بۈگۈن كۆڭلۈڭگە قانداق (دەرد) يۈكلىدى،

ماڭلىيىڭدىن خاپىلىق ئالامەتلىرىنى كۆرۈۋاتىمەن؟



6229. نېمە ئۈچۈن قىزىل مەڭزىڭ سارغايىدى،  
دۇنيا ساڭا قانداق ئەندىشلەرنى يۈكلدى؟

6230. تېخى بەخت سەندىن يۈز ئۆرۈمدى،  
بىۋاپا دۇنيا، دۆلەت ساڭا ھېلىمۇ كۈلۈپ باقماقتا.

6231. سەن (ئۈچۈن) پەلەكنىڭ چاقى توغرا ئايلىنماقتا،  
ئاي، كۈن، زامان سېنىڭ ئارزۇيۇڭچە تۇغماقتا، ئەي باتۇر.

6232. مەن ساڭا قاش - قاپقىمنى تۈرمىدىم،  
ساڭا مەمنۇنلۇق بىلەن كۈلۈپ قارايمەن.

6233. ساڭا كىم بۇنداق قايغۇ - ئەلەم يەتكۈزدى؟  
ئەھۋالنىڭ قانداق، نېمە سۆزۈڭ بار؟

6234. ئەي ئوغۇل، مۇشۇنداق بىر ۋاقىتتا، بۇ قانداق قايغۇ؟  
ماڭا ئېيتقىن، بۇنى بىلەي، ئەي ئېغىر - بېسىق كىشى.

6235. ساڭا مۇشەققەت ياكى قايغۇ - ئەلەم يەتسە،  
مەن قانداقمۇ خۇشال - خۇرام يۈرەلەيمەن؟

### ئۆگدۈلمىشنىڭ ئەلىگە جاۋابى

6236. ئۆگدۈلمىش جاۋاب بېرىپ، سۆز باشلىدى:  
قېرىندىشىنىڭ كېسىلى، ئەھۋالى قانداق ئىكەنلىكىنى  
(ئېيتتى).

6237. ئۆزىنىڭ بارغانلىقىنى ۋە نېمە كۆرگەنلىكىنى،

پەند - نەسەتتىن ئىكەنلىكىنى سۆزلىدى.

### ئەلگىنىڭ ئۆگدۈلمىشكە سوئالى

6238. ئەلگىنىڭ كۆڭلى بۇزۇلدى، يېشى تۆكۈلدى،  
ۋادەرخا، ئۇ ياخشى كىشى (ئىدى)، دېدى.
6239. تەڭرىم ئۇنىڭ جېنىنى (ئۆزىگە) ئاتا قىلسۇن،  
ئۇنىڭ تېنى ۋە قېنىنى خوراتمىسۇن.
6240. يەنە دېدى: ئۇنىڭ ئەھۋالى (ھازىر) قانداق،  
ئۇنى قالدۇرۇپ كېلىشكە قانداقمۇ كۆڭلۈڭ ئۇنىدى؟
6241. ئۇنى كىم كۆزىتىدۇ، كېسىلىگە كىم قارايدۇ،  
كېسەل بىلەن ئۇ قانداقمۇ يالغۇز ياتىدۇ؟
6242. نېمىشقا سەۋر قىلىپ، ئۇ يەردە بىر ئاز تۇرمىدىڭ،  
شۇ ئەھۋالدا كۆرۈپ، ئۇنى كىمگە تاشلاپ قويدۇڭ؟

### ئۆگدۈلمىشنىڭ ئەلگىگە جاۋابى

6243. ئۆگدۈلمىش جاۋاب بېرىپ شۇنداق دېدى:  
ئەي بىلىمى دەريا، بۇ سۆزلەرنى مەن ئۇنىڭغا ئېيتتىم.
6244. مېنى قايتۇرۇۋەتتى، سۆزۈمگە كىرمىدى،  
سۆزۈمنى رەت قىلىپ كۆردۈم، كۈچۈم يەتمىدى.

## ئەلگىنىڭ ئۆگدۈلمىشكە جاۋابى

6245. ئەلگ دەيدى: تەڭرىم ئۇنى ساقلىغاي،  
شپالىق ئاتا قىلىپ، ئورنىدىن تۇرغۇزغاي.
6246. (ئۇ) كۆڭلى ۋە پىكرىنى خۇداغا بېغىشلىغان،  
بىر خۇدا (ئۇنىڭ ئەجرىنى) زايە قىلمىغاي، ئەي ئوغۇل.
6247. ھەرقانداق قۇل ھەممە (نەرسىدىن) يۈز ئۆرۈسە،  
ئۆزى ياراتقان ئىگىسىگە سىغىنغان بولسا،
6248. شۈبھىسىز، ئۇنى بىر خۇدا (ئۆزى) ساقلايدۇ،  
تىلىكىنى بېرىدۇ، ياخشى نامغا ئىگە قىلىدۇ.
6249. بۇنىڭغا تەقلىد تەن مانا بۇ سۆزنى ئاڭلا،  
كۆڭلۈڭدە تۇتۇپ، ئەمەلىيەتكە تەتبىق قىل.
6250. ”ھەممە (نەرسىدىن قول) ئۈزۈپ، خۇداغا سىغىن،  
دىلىڭ ۋە تىلىڭنى پاك تۇت، ھەرىكىتىڭنى تازا قىل.
6251. خۇدا ھەممە تىلىكىڭنى تەلتۆكۈس بېرىدۇ،  
شەيتاننى مەغلۇب قىل، خۇداغا (ئۆزۈڭنى) تاپشۇر.“
6252. ئەلگ يەنە دەيدى: ئەي ئۆگدۈلمىش،  
قايغۇ - ئەلەم بىلەن خاپا بولۇپ يۈرمە.
6253. ئۇ ياخشى كىشى ئىدى، ياخشىلارنىڭ بېشى ئىدى،  
ئەگەر ئۆلسە، خۇدا ئۇنىڭ ئىشىنى ئاسان قىلىدۇ.

6254. ئەي دانا، بۇ ئىش ئەتە بىزگىمۇ كېلىدۇ،  
ھاياتىمىز قانداق ئۆتتى، نېمە قىلدۇق، دەپ قالىمىز.
6255. ئىست، ئۆز يىگىتلىكىمىزنى بەھۇدە ئۆتكۈزدۇق،  
ئىست، ۋۇجۇدىمىز، قەلبىمىز، ئوي - پىكىرىمىز يامانلىق  
(بىلەن ئۆتتى).
6256. ئۆتكەن ھايات بۈگۈن چۈشكە ئايلاندى.  
قانداق ئۆتكەن بولسا، شۇنىڭغا يارىشا جاۋاب كېلىدۇ.
6257. (ئەمدى) قالغان ھاياتنى بەھۇدە ئۆتكۈزمەسلىك،  
ئارزۇ - ھەۋەسلەرگە كۆڭۈل بەرمەسلىك كېرەك.
6258. قانداق قىلغان بىلەنمۇ، ئاخىر ئۆلىمىز،  
ئۆلگەندىن كېيىن مىڭ (خىل) پۇشايىمانلار بار.
6259. بۈگۈندىن ئېتىبارەن سەن سىرتتا تۇرۇپ،  
خەلقنىڭ دەردىنى ئاڭلا، شەپقەت قىل.
6260. (شۇنداق قىلىپ) مېنىمۇ، ئۆزۈڭنىمۇ قۇتۇلدۇرغىن،  
بۇنىڭ بەدىلىگە خۇدا ياخشى يول ئاتا قىلغاي.
- \* 6261. ئەي تەمكىن مەجەز، خۇدانىڭ قۇللىرىغا مېھرىبان  
كىشى نېمە دەيدۇ، ئاڭلا:
6262. كىم ياخشىلىق قىلسا ياخشى جاۋاب ئالىدۇ،  
خۇدا چوقۇم ياخشىلىق ئاتا قىلىدۇ، كۆزۈڭنى ئاچ.

6263. كىم يامانلىق قىلسا ئۆزىگە قىلىدۇ،  
ئۇ يامانلىقنىڭ جاۋابىمۇ يامانلىق بولىدۇ.

6264. يامانلىق (قىلىشنى) خالىساڭ، يۈر، يامانلىق قىل،  
بىلگىنىكى، ئۇ يامانلىقنىڭ جاۋابى سېنى يىغلىتىدۇ.

### ئۆگدۈلمىشنىڭ ئەلگىگە جاۋابى

6265. ئۆگدۈلمىش جاۋاب بېرىپ دېدى: ئەلگ  
شۇنچىلىك پەندە - نەسەت قىلغانىكەن،

6266. خەلققە (يۈرگۈزۈلگەن) قانۇن ھامان ياخشى بولىدۇ،  
خۇدا بۇ بەگلىكنى ئۆرە تۇتۇپ تۇرىدۇ.

6267. ئەلگ كۆپ ياشىسۇن، بەخت - سائادەتلىك بولسۇن،  
جان - تېنىم، پۈتۈن ۋۇجۇدۇم (ئەلگىگە) پىدا بولسۇن.

6268. ئۆلگۈچى (كىشىگە) ياخشى نام نېسىپ بولۇش ئۈچۈن،  
قادىر ئىگەم ياخشى نام بىلەن ئۆمۈر سۈرۈشكە نېسىپ  
قىلسۇن.

6269. ئۆلۈم (ياقىدىن) تۇتۇشقا تەييار تۇرىدۇ،  
ئۈزۈڭنى غەپلەت ئۇيقۇسىغا تاشلىما.

6270. بىلىملىك (كىشى) بەك ياخشى ئېيتقان،  
تەقۋادارلىق يولمۇ شۇنداق بولىدۇ:

6271. ”بۇ كۆرۈنمەس ئەجەل يوشۇرۇنۇپ تۇرىدۇ،

غاپىلار ئۈمىدە تۇرغاندا، تۇيۇقسىز ھۇجۇم قىلدۇ.

6272. پۈتۈلگەن ئەجەل (بىر كۈنى) يېتىپ كەلگەندە،  
ياخشى، يامان — ھەممىسى قارا تۇپراققا ئايلىنىدۇ.

### ئەلگىنىڭ ئۆگۈلمىشكە جاۋابى

6273. ئەلگ دەدى: تەڭرىم بۈگۈندىن ئېتىبارەن،  
ماڭا تەۋپىق بەرگەي، قانۇن تۇرغۇزغايەن.

\* \* \*

6274. ئەلگ بىرئاز (ئويلىنىپ) سۆزىنى تۈگەتتى،  
ئۆگۈلمىش (ئورنىدىن تۇرۇپ) ئۇ يەردىن چىقتى.

6275. ئۆگۈلمىش يەنە بىرقانچە كۈن سەۋر قىلدى،  
قايغۇ — ھەسرەتكە چۆكۈپ يۈردى.

6276. قېرىندىشىنىڭ ھەسرەتى بىلەن قايغۇرۇپ،  
رەڭگى سارغايىدى، ئۆزى جۈدەپ كەتتى.

6277. (لېكىن) قېرىندىشى ئۈچۈن ئارتۇق سەۋر قىلالمىدى،  
يەنە بىر بېرىپ (قېرىندىشىنى كۆرگۈسى) كەلدى.

6278. ئورنىدىن تۇرۇپ، ئەلگ ھۇزۇرغا ماڭدى،  
ئەلگ چاقىردى، ئۆگۈلمىش ئالدىغا كىردى.

## ئۆگدۈلمىشنىڭ ئەلىگە سوئالى

6279. ئەلىگە ئىلتىماس قىلىپ، مەن بۈگۈن،  
قېرىندىشىمنىڭ ئالدىغا بېرىپ كېلىشنى خالايمەن، دېدى،
6280. ئۇنىڭ ئەھۋالى قانداق ئىكەن، كۆرەي،  
مېنىڭ قېرىندىشىم تىرىك بارمىكەن.

## ئەلىگىنىڭ ئۆگدۈلمىشكە جاۋابى

6281. ئەلىگە دېدى: بارساڭ توغرا قىلغان بولسەن،  
قېرىنداشلىق، يېقىنلىق رىشتىسى شۇدۇر.
6282. يۈر، مېنىڭ ئۈچۈن كۆپ ئەھۋال سورا،  
كېسىلنى كۆر، كۆڭلىنى خۇشال قىل.
- \* \* \*
6283. (ئۆگدۈلمىش) ئۇ يەردىن "خوپ" دەپ قايتىپ چىقتى،  
ئۆيىگە كېلىپ (بىرئاز) دەم ئالدى.
6284. ئازراق ئاش - تائام يېدى ۋە ئېتىنى تۇتۇپ (مىندى)،  
قايغۇ ئىچىدە قېرىندىشى تەرەپكە قاراپ ماڭدى.
6285. يېقىن كېلىپ (ئېتىدىن) چۈشۈپ پىيادە ماڭدى،  
دەرۋازىغا كېلىپ چاقىردى، ئىجازەت سورىدى.

قۇمارۇ ئۆگدۈلمىشكە ئودغۇرمىشنىڭ  
ئۆلگەنلىكىنى ئېيتىدۇ

6286. قېرىندىشىنىڭ مۇرتى قۇمارۇ چىقىپ،  
سالام قىلدى، كېيىن كۆزىدىن ياش تۆكۈپ،
6287. (ئۆگدۈلمىشنىڭ) ئالدىغا كەلدى ۋە دېدى: ئەي قېرىنداش،  
خۇدا ئەجر ئاتا قىلسۇن، كۆڭلۈڭنى بىئارام قىلما.
6288. قېرىندىشىڭ بۇ دۇنيانى تاشلاپ كېتىپ قالدى،  
(خۇدا ساڭا) خاتىرجەم ھايات، ئۇزۇن ئۆمۈر بەرسۇن.
6289. سەن ئەمدى پەرياد چەكمە، سەۋر قىل، ئۆزۈڭنى تۇت،  
تىرىك ئۈچۈن ئۆلۈشتىن (باشقا) چىقىش يولى يوق.
6290. تۇغۇلغانلار بەربىر ئۆلىدۇ، سۆيۈملۈك جېنىدىن ئايرىلىدۇ،  
بەگ بولسۇن، قۇل بولسۇن، پەيغەمبەر بولسۇن — ھەممىسى  
قالمايدۇ.
6291. بۇ ئۆلۈم بىزگىمۇ تەييار تۇرىدۇ،  
ئۆلۈمگە ئامال يوق، ئۇنى توسۇۋالغۇدەك قورالمۇ يوق.



\* \* \*

6292. بۇنى ئاڭلاپ ئۆگدۈلمش ھۆڭرەپ يىغلىدى،  
تولغىنىپ، بىئارام بولۇپ، كۆز ياشلىرىنى ئېقتى.

## قۇمارۇنىڭ ئودغۇرمىشقا تەزىيە بىلدۈرگەنلىكى ئېيتىلىدۇ

6293. قۇمارۇ (ئۇنىڭ نالە - پەريادىنى) توختىتىشقا تىرىشىپ،  
خۇدانىڭ ھۆكۈمىگە دىلىڭ ۋە تىلىڭ بىلەن رازى بول،  
دېدى.
6294. ھەممە (كىشى) ئۈچۈن ئۆلۈم كېلىدىغان كۈن بار،  
ئۇ ئۆلدى، ئەمدى، نېمۇ ئۆلۈمگە تەييارلان.
6295. ئەي ئوغۇل، نېمە ئۈچۈن يىغا - زارە قىلسەن،  
سېنى كىم ئۇردى، كىم تىللىدى، نېمە زىيان كۆردۈڭ؟
6296. خۇدا ئۇنىڭغا جان بەرگەندى،  
يەنە ئۇنى قايتۇرۇۋالدى - جان چىقىپ كەتتى.
6297. ئۇ ئەمدى يەنە قايتىپ كەلمەيدۇ،  
بىر ۋاقىتلاردىن كېيىن سەنمۇ، مەنمۇ شۇ ياققا بارىمىز.
6298. (يەنە) دېدى: يۈر، قېرىندىشىڭنىڭ قەبرىسىنى كۆرۈپ باق،  
زىيارەت قىلىپ ئاندىن يانغىن.

ئۆگدۈلمىشنىڭ ئودغۇرمىشقا ماتەم تۇتقانلىقى  
ئېيتىلىدۇ.

6299. (ئۆگدۈلمىش) بېرىپ، قېرىندەشنىڭ قەبرىسىنى كۆردى،  
قۇچاقلاپ يىغلىدى، كۆز ياش تۆكتى.

6300. دەدى: ئەي قېرىندىشىم، تۇر، ماڭا بىر قارا،  
يۈزۈڭنى بىر كۆردى، ھەسرەتتىم بېسىلسۇن!

6301. سېنى سېغىنىپ، كۆرگىلى كەلگەندىم،  
نېمە ئۈچۈن مەندىن دىدارىڭنى يوشۇردۇڭ؟

6302. ئەي كۆڭلۈمنىڭ تاجى، جېنىنىڭ سۆيۈملۈكى،  
سېنىڭسىز بۇ پانىي ھاياتىم قانداق ئۆتدۇ؟

6303. سېنى مەن ياتقاندا چۈشۈۋە كۆردۈم،  
سەن كۆزۈمدىن غايىب بولۇپ، مەندىن يىراقلاشتىڭ.

(تېكىست ئۈزۈك)

ئەلگىنىڭ ئودغۇرمىشقا تەزىيە بىلدۈرگەنلىكى  
ئېيتىلىدۇ

6304. ئەلگى ئاڭلاپ، سارايدىن چىقىپ،  
(ئۆگدۈلمىشنىڭ يېنىغا) كەلدى، (چىن) كۆڭلىدىن تەزىيە  
بىلدۈردى.

6305. ئەلگى ئېيتتى: ئەي ئۆگدۈلمىش، ئەقلىڭنى ئىشقا سال،  
سەن ئۇنىڭغا دۇئا بىلەن ياردەم قىل.

6306. ئودغۇرمىشقا خۇدا رەھمەت قىلسۇن.  
ئۇنىڭ گۇناھ - قىلمىشلىرىنى كەچۈرسۇن.

6307. تەڭرىم ساڭا بۇ قايغۇنىڭ ئەجرىنى بەرسۇن،  
خۇدانىڭ سۆيۈنچىگە ئىگە بول، دوزاختىن ئامان قال.

6308. سەن دەرۋازاڭنى ئېتىپ، يولۇڭنى بېكىتىپسەن،  
يۈزۈڭنى يوشۇرۇپ، سۆزلەشتىن توختاپسەن.

6309. بۇ خىل ئادەت ساڭا ياراشمايدۇ،  
ئەقىللىق (كىشى) بۇنداق يول تۇتمايدۇ.

6310. ساڭا كىم زۇلۇم قىلدى، ماڭا ئېيت،  
كىم ئاچچىق قىلدى ياكى كىم ئۆچمەنلىك قىلدى؟
6311. قېرىندىشىڭنىڭ (بېشىغا كەلگەن ئىش) خۇدانىڭ ھۆكۈمى  
ئىدى،  
(خۇدا) قازاسنى يۈرگۈزدى، سەن ئۆزۈڭنى تۇت.
6312. نېمىشقا پەرياد چېكىسەن، نېمە ئۈچۈن يىغلايسەن؟  
بۇ ياخشى قىلىق ئەمەس، بۇنداق قىلما.
6313. تۇغۇلغان ئۆلدى، ئۆرلىگەن تۆۋەنلەيدۇ،  
ماڭغان توختايدۇ، ئالغان بېرىدۇ.
6314. قېرىندىشىڭنىڭ ئۆلۈمى ساڭا ئىبرەت بولسۇن،  
سەۋر قىل، ئەجرىڭنى كۆرسەن، ئۇ شېكەر ۋە قەنتتەك (شېرىن)  
زىيەتلىدۇ.
6315. ئۆلۈمنى كۆرگەن تىرىك قالغۇچىلار  
ئىبرەت ئېلىشى كېرەك ئىدى، قېنى ئىبرەت ئالغانلار؟!
6316. ئۆلگۈچىنىڭ ۋەسىيىتىگە دىققەت قىل، نېمە دەيدۇ:  
ماڭا قارا، مېنى ئۆلۈم تۇتتى، كەتتىم، سېنىمۇ تۇتىدۇ.
6317. بۇنىڭغا تەقلىد قىلىنغان مۇنۇ بېيىتنى ئوقۇ،  
ئوقۇپ دىلىڭغا ياخشىراق ئورناتقىن.
6318. ”سەندىن بۇرۇن مىڭلىغان ئۆلۈپ كەتكەنلەر  
نەسەت قىلىپ شۇنداق دېگەنكى، ماڭا نەزەر سال، ماڭا.  
باق!

6319. غەپلەتتە يۈردۈم، كۆپ خۇشال بولدۇم،  
(ئەمدى) ئۆلۈم ياقامدىن تۇتتى، كەتتىم، ساڭمۇ كېلىدۇ.

\* \* \*

6320. ئەلىگ ئودغۇرمىشىنى قايتا - قايتا سورىدى،  
قانداق ئۆلگەنلىكىنى، ئەھۋالى قانداق بولغانلىقىنى  
(سۈرۈشتۈردى).

### ئۆگۈلمىشنىڭ ئەلىگە جاۋابى

6221. (ئۆگۈلمىش) نېمە كۆرگەنلىكىنى ئەلىگە بايان قىلدى،  
ئۆلۈم (ئالدىدا) ۋەسىيەت قىلغانلىقىنى (ئېيتتى).

6322. ئورنىدىن تۇرۇپ ئۇزۇن بىلەن ھاسسىنى ئېلىپ،  
يادىكارلىق ئۈچۈن ئەلىگىنىڭ ئالدىغا قويدى.

6323. (ۋە شۇنداق) بىدى: قېرىندىشىمنىڭ ماڭا قالدۇرغىنى مانا شۇ،  
(ئۇنىڭدىن) قالغان نەرسە پەقەت مۇشۇلار ئىدى.

6324. ئەلىگمۇ بۇلاردىن بىرىنى ئەستىلىك ئۈچۈن ئۆزىگە قالدۇرسۇن،  
بۈگۈن ئەسقاتقاي، ئەتىگە پايدىسى تەگكەي،

### ئەلىگىنىڭ ئۆگۈلمىشكە جاۋابى

6325. (ئەلىگ) قولىنى سوزۇپ، ھاسسىنى ئالدى،  
”بۇ يادىكارلىق ماڭا قۇتاتسۇن“ دېدى.

6326. سەن قېرىندىشىڭنىڭ بۇ ئۇرۇقىنى ئال،  
بۇنىڭ بىلەن قېرىندىشىڭنىڭ يۈزىنى ئەسلە.

6327. قارا، ئۆگدۈلمىش ئۇرۇقىنى قولغا ئالدى،  
كۆڭلى بۇزۇلۇپ، كۆز ياش قىلدى.

6328. ئەلگ ئېيتتى: قارا، بۇ بىر ئىبرەتتۇر،  
ئەقىل بىلەن ئويلساق، بۇ بىز ئۈچۈن كۇپايدۇر.

6329. ئۇ ئەنە شۇنداق ياشدى، دۇنيادىن خالاس بولدى،  
(بۇ دۇنيا) ئۇنىڭدىنمۇ قالدى، ئەي خۇش پېئىل.

\* 6330. پاراسەت بىلەن ئىش تۇتقان،  
قىلىقلىرى مۇلايىم (كشى) نېمە دەيدۇ، ئاڭلا:

6331. بۇ دۇنيانىڭ نەرسىلىرى كۆپ بولسا، ئوشۇقلۇق قىلمايدۇ،  
قانچىلىك ئاز بولسىمۇ ئۆز لايىقىدا يېتىدۇ.

6332. بۇ دۇنيانىڭ نۇقسانلىرى مىڭ، پەزىلىتى بىر،  
ئادەم ئۇنى قانداق ئۆتكۈزسە، شۇنداق ئۆتۈۋېرىدۇ.

6333. ئۆلۈمدىن كېيىن باياشاتلىقنىڭ نېمە پايدىسى بار؟  
سەندىن كېيىن (قالغانلار) ئۇنى يەپ سۆيۈنىدۇ.

6334. قېرىندىشىڭ دۇنيا نەرسىلىرىدىن ۋاز كېچىپ (ئۇنىڭدىن)  
قاچتى،  
ماتا جەندە كىيىپ، ئارپا يېيىشنى ئۆزىگە لايىق تاپتى.

6335. شۇ ئەھۋالدا تۇرۇپ ياشىدى، ئۆلمىدى،  
يەپ قالغۇچىلارغا نەرسىلىرىنى تاشلاپ كەتمىدى.

6336. كېچە - كۈندۈز غەيرەت قىلىپ، يۈكىنى يەڭگىلەتتى،  
دۇنيا مۇشەققىتى ئۇنىڭدىن يىراقلاشتى.

6337. ئۇ ئىشلىرىنى سەرەمجان قىلىپ، بۈگۈن قۇتۇلدى،  
بىزنىڭ ئىشىمىز قانداق بولىدۇ؟ بۇ تۈگۈن پېشىلمىدى.

\* \* \*

6338. قارا، ئەلىگ مىڭ (خىل) ياخشى سۆزلەر بىلەن نەسەت  
قىلدى،  
نەسەت قىلىش (ئارقىلىق) ئىچىنى بوشتىپ، راھەتلەندى.

6339. ئەلىگ (ئورنىدىن) تۇرۇپ، ئوردىغا قاينتى،  
(ئاتتىن) چۈشۈپ، غەمكىن ھالدا ئۆيىگە كىردى.

\* \* \*

6340. ئۆگدۈلمىش بىرنەچچە كۈن ھەسرەت چەكتى،  
بۇ قايغۇلىرى ئۆتۈپ، چىرايى ئېچىلدى.

6341. بۇ قايغۇ - ھەسرەتلەرنىمۇ ئۇنتۇدى،  
يەپ - ئىچىپ، كۈلۈپ يەنە خۇشال يۈردى.

\* 6342. ئەل - يۇرت ئىشلىرىنى بىلىم بىلەن بېجىرگەن،  
خەلققە باش بولغۇچى (كىشى) بەك ياخشى ئېيتقانىدى:



6343. "قايغۇ - ھەسرەت سېنى تازىلىك ئەسر قىلىسمۇ،  
كۆز قانچىلىك يىغلىسىمۇ، يەنە بەربىر كۈلىدۇ.

6344. دۇنيانىڭ قائىدە - قانۇنى ئەزەلدىن شۇنداق،  
ياخشى - يامان (ئىشلار) نەچچە يىل داۋام قىلىسىمۇ،  
تۈگەيدۇ.

6345. قارا، ئۆگدۈلمىشىمۇ ھەسرەتلىرىنى ئۆتكۈزدى،  
خىزمەتكە تەييارلىنىپ، ئىشلىرىنى داۋاملاشتۇردى.

6346. ئۇ ھېرىسلىق بىلەن خىزمەت قىلىشقا باشلىدى،  
تاڭ سەھەردە بېرىپ، كېچىگىچە ئىشلىدى.

### ئەلگىنىڭ ئۆگدۈلمىشكە سوئالى

6347. بىر كۈنى ئەلگ ئۆگدۈلمىشىنى چاقىردى،  
خەلق ئەھۋالى، ئەل - يۇرت ئىشلىرىنى سورىدى.

6348. ئەلگ سورىدى: ئەلنىڭ ئەھۋالى قانداق، خەلقنىڭ  
ئەھۋالى قانداق؟  
زامان، كۈنلەر قانداق ئۆتۈۋاتىدۇ؟

6349. ھەممە ئىشىمدا ماڭا - كۆز قۇلاقسەن،  
سەندىن سورايمەنكى، دەرۋازامنى ئېچىۋەت.

6350. بىر قانچە كۈن قايغۇ - ھەسرەتكە يولۇقتۇڭ،  
ئىشقا قولۇڭ بارمىدى، ئىشلىرىڭ قانداق كېتىۋاتىدۇ؟

## ئۆگدۈلمىشنىڭ ئەلىگە جاۋابى

6351. ئۆگدۈلمىش جاۋاب بېرىپ دېدى: ئەي بەگ،  
خەلقنىڭ ئەھۋالى ھەققىگە دۇئا قىلغۇدەك ياخشى.

(تېكىست ئۈزۈك)

## ئۆگدۈلمىشنىڭ ئەلىگە جاۋابى

(تېكىست ئۈزۈك)

6352. بىرى، سۆز، بوغۇز، كۆز ۋە شەھۋەت ھەۋسى،  
بۇلار كىشى ئۈچۈن ئائەت - ئىبادەتكە توسقۇن بولىدۇ.

6353. بىرى، بوغۇزنى، گېلىنى تىيسا، ئازراق سۆزلىسە،  
يارىماس نەرسىلەرنى ئۆزىدىن يىراق تۇتسا،

6354. ھاۋايى - ھەۋەسلەرگە يول قويمىسا،  
غەزىپى كېلىپ ئاچچىقلانغاندا، ئۆزىنى چىڭ تۇتالسا،

6355. ئەنە شۇ ئەقىللىق ۋە بىلىملىك كىشىدۇر،  
بۇنداق كىشىنى ئەقىللىق، تەمكىن (كىشى) دېسە بولىدۇ؛

6356. ئەقىللىق كىشىلەرنىڭ سۆزى ماختاشقا لايىقتۇر،  
ئۇلار توغرا، تۈز بولۇپ، ئۆزىنى ئاشكارا تۇتدۇ.

6357. يارىماس ئىشلارغا يېقىنلاشمايدۇ، ئۆزىنى يىراق تۇتدۇ،  
كېرەكسىز نەرسىلەرنى كۆرمەيدۇ، كۆزىنى يۇمدۇ.

## ئەلگىنىڭ ئۆگدۈلمىشكە جاۋابى

6358. ئەلگ دەدى: بۇ سۆزلەرنى سەن بەك ياخشى سۆزلىدىڭ،  
بۇ سۆزۈڭ ماڭا ئارتۇق پايدىلىقتۇر.

## ئۆگدۈلمىشنىڭ ئەلگكە جاۋابى

(تېكىست ئۈزۈك)

6359. بۇ ۋۇجۇد جاپا سالغۇچى ۋە ياماندۇر،  
جاپاغا جاپا قىلىپ ئۆزىنى تۇتۇش كېرەك.

6360. ۋۇجۇدنى ياخشى كۆرۈپ، قانچىلىك ياخشىلىق قىلسا،  
ئۇ شۇنچىلىك يامانلىق، جاپا قىلىدۇ.

6361. كىشىلەرنىڭ سەرخىلى بەك ياخشى ئېيتقاندى،  
(ئۇنىڭ سۆزى) جاپاكەش ۋۇجۇد ئۈچۈن ئامال - چارىدۇر:

6362. ”كىمگە ۋاپا قىلساڭ، جاپاغا تەييار بول،  
جاپاچى كۈنلەرنىڭ بىرىدە ساڭا جاپا قىلىدۇ.

6363. كىمگە ياخشى مۇئامىلە قىلساڭ، ئۇنىڭدىن ئېھتىيات قىل،  
ئۇ سېنى يامانلىق بىلەن پەرياد چەكتۈرىدۇ.“

6364. ئەي ئەلگ، مۇنۇ ئۈچ نەرسىنىڭ سېمىزى ياماندۇر،  
برى - ئىت، برى - قۇش، يەنە برى - ۋۇجۇد.

6365. بۇلارنى ئاچ قويۇش يولىنى تۇتۇش كېرەك،

- ئۇلار ئاندىن يولغا چۈشۈپ بويىنى ئېگىدۇ.
6366. قۇش گالدىن قىسىلمىسا، دان ئىزدىمەيدۇ،  
ئىت توق، سېمىز بولسا، ئوۋ كەينىدىن قوغلىمايدۇ.
6367. ۋۇجۇد تويسا، ھەممىگە قانسا، بۇغرا تۆگىدەك بولىدۇ،  
(ھەر يانغا) قاچىدۇ، ياخشىلىقنى ھەيدەيدۇ، ئۇنى قويۇپ بەرمە.
6368. قۇشۇڭ ئوۋلىمىسا، زىيىنى ناھايىتى بىر ئۆردەك،  
ئىتىڭ ئوۋنى تاشلىسا، زىيىنى ناھايىتى بىر سۆسەر.
6369. ۋۇجۇدۇڭ بۇغرا تۆگىدەك بويىنى ئېگىز كۆتۈرسە،  
سېنى ئوتقا ئىتتىرىپ، نادامەت چەكتۈرىدۇ.
6370. قارا، رىزقى يوق كەمبەغەل رىزقلىقتۇر،  
(چۈنكى) بارىغا شۈكۈر قىلىپ، كۆڭلى باي ياشايدۇ.
6371. ئەگىنى پۈتۈن بولسا، تاماق يەپ قورساق تويدۇرسا،  
تەڭرىگە ئىبادەت قىلىپ، ئىشنى داۋاملاشتۇرىدۇ.
6372. ئۇلۇغۇق، دۆلەت، بەخت - سائادەت كىشىنى  
تەكەببۇرلۇققا تارتىدۇ، قىلىشقا تېگىشلىك ئىشنى قىلغۇزمايدۇ.
6373. تەكەببۇرلۇق بەندىنى خۇدادىن يىراقلاشتۇرىدۇ،  
ئەقىللىق (كىشى) بۇنداق يىرلدا ماڭمايدۇ.
6374. كەمبەغەلمۇ ئۆلىدۇ، شۇنىڭدەك، بايىمۇ ئۆلىدۇ،  
ئىككى بۆز بىلەن قارا يەر قېتىغا كىرىپ كېتىدۇ.

6375. كەمبەغەل ئۆلسە چاپا - مۇشەققەتتىن قۇتۇلدۇ،  
باي ئۆلسە مال - دۇنيالىرى قالدۇ، ۋابالى بىللە كېتىدۇ.

6376. روشەنكى، مۇنۇ سۆز بۇنىڭغا تەقلىد قىلىنغان،  
بۇ سۆزدىن ئۆزۈڭگە تېگىشلىك ئۇلۇش ئال:

6377. "ئەي نېمەت ئىگىسى، ئۆلۈم سېنىڭ مېھنىتىڭدۇر،  
ئەي مېھنەت ئىگىسى، ئۆلۈم نېمىتىڭدۇر.

6378. كەمبەغەل ئۆلسە، مۇشەققىتىدىن قۇتۇلدۇ،  
ئەي باي، ئۆلۈم ياقاڭدىن تۇتسا، ھېساب بېرىشىڭگە  
توغرا كېلىدۇ."

### ئەلگىنىڭ ئۆگدۈلمىشكە ئېيتقان سۆزى

6379. ئەلگ يەنە ئېيتتى: بۇ دۇنيا ئىچى  
كۆپلىگەن يىلان، چاپانلار بىلەن تولغان.

6380. يەيدىغان نېمىتى ئاز، زەھىرى كۆپ،  
ماختايدىغان نەرسىسى ئاز، سۆكىدىغان يېرى كۆپ.

6381. ئەقىللىقنىڭ (قول) سوزۇپ ئالدىغان نەرسىسى ئاز،  
بىلىملىكنىڭ ئىشتىھا بىلەن يەيدىغان نېمىتىمۇ ئاز.

6382. بۇ دۇنيا بىلىمسىزگە جەننەتتۈركى،  
راھەت ئىچىدە شاد يۈرىدۇ، موھتاج بولمايدۇ.

6383. ئەقىللىق ئۈچۈن بۇ دۇنيا تىكەنگە تولغان،

ئاياغ باسقانلا يېرىدە تىكان سانجىلىدۇ، ساقلىنىش كېرەك.

6384. بىلىملىك ئۈچۈن دۇنيا ئىچى بىر زەھەردۇركى،  
ئۇنىڭدىن ئوزۇق ئالالمايدۇ، كۈچ - قوۋۋىتىدىن كېتىدۇ.

6385. زاھىت ئوغۇل - قىزلىرىنى تاشلاپ، دۇنيادىن ۋاز كەچتى،  
ئابدەمۇ<sup>①</sup> دۇنيانى تاشلاپ ئىبادەتكە كىرىشتى.

6386. بۈگۈن بىز دۇنياغا باغلىنىپ قالدۇق،  
خۇدا بىزنى بۇ بالادىن ساقلىسۇن.

### ئۆگدۈلمىشنىڭ ئەلىگە جاۋابى

6387. ئۆگدۈلمىش جاۋاب بېرىپ شۇنداق دېدى: بۇ سۆز -  
سۆزلەرنىڭ ئەڭ توغرىسى، ئەقلىگە ئەڭ يېقىندۇر.

6388. نەزەر سالساڭ، دۇنيانىڭ خۇي - پەيلى  
گويا تويغىنىنى بىلمەيدىغان ئەجدىھاغا ئوخشايدۇ.

6389. ئىنسان ئۆزىنى - ئۆزى بېقىپ، ئۆزىنى سەمەرتىدۇ،  
ئاندىن ئۆز گۆشىنى ئۆزى يەپ، ئۆزىنى زەئىپلەشتۈرىدۇ.

6390. دۇنيا ئەھۋالىغا يېتەرلىك دىققەت قىلساڭ،  
ئۇنى چۈشەنسەڭ، كىشى ئۆز - ئۆزىگە ھەيران بولىدۇ.

6391. ئادەم ئاتا بىلەن ھاۋا (ئانا) دۇنياغا تۇرىلىپ،  
يەر يۈزىگە ئۆز ئۇرۇقىنى تارقاتتى.

① ئابد - خۇداغا ئىبادەت قىلىشنىلا كەسىپ قىلغان كىشى.

6392. ئۇلاردىن باشلاپ تا بۈگۈنكى زامانغىچە  
دۇنياغا نى - نى ئادەملەر - بەگلەرنىڭ بېگى كېلىپ (كەتتى).
6393. بەزىلىرى ئالىم بولۇپ تۇغۇلدى، بەزىلىرى جەسۇر مەرگەن،  
بەزىلىرى تىك قىيادەك مەغرۇر، تەكەببۇر،
6394. بەزىلىرى ئەقىللىق، بەزىلىرى دانا،  
بەزىلىرى تەلۋە - ساراڭ، بەزىلىرى ھۇرۇن - ئېرىنچەك.
6395. قانچىلىغان پەيغەمبەر، كامىل ئۇستازلار تۇغۇلدى،  
(ئۇلار) خۇدا ھۆكۈمى بىلەن ئىنسانغا يول كۆرسەتتى.
6396. بەزىلىرى ئاز ياشىدى، بەزىلىرى - ئۇزۇن (ياشدى)،  
بەزىلىرى دانا سۆزلىرى بىلەن يۈكسەكلىككە ئېرىشتى.
6397. بەزىسى ياراتقان ئىگىسىگە قارشى تۇرۇپ،  
دۈشمەندەك ئوقىياسىنى بەتلەپ ئوق ئاتتى.
6398. بۇ بېيىتنى ئوقۇ، نېمە دېگەنلىكىنى ئاڭلا،  
(ئۇنى) چۈشىنىپ، ئۆز قىلىقىڭنى تۈزەت:
6399. "مەيلى ئالىم بول، مەيلى مىڭ يىل ياشا،  
مەيلى دۇنياغا ئىگە بولۇپ، ھالاۋەتلىك مەئشەت قىل،
6400. ئاخىر سەن ئۆلۈپ، قارا تۇپراتقا ئايلىنسىن،  
ئۆلۈم ياقاڭدىن تۇتسا پۇشايمان بىلەن ياش تۆكسەن."

6401. بۇ دۇنياغا قانچىلىغان ياخشى، دانىشمەن ئالىملار كەلدى،  
ئارزۇسىغا يارىشا، ئەبەدىي ھاياتقا ئىگە بولالمىدى.
6402. بۈگۈن، قارا، گويا بۇ دۇنياغا تۇغۇلمىغاندەك،  
ھەممىسى ئۆلۈپ قارا يەر تېگىدە ياتماقتا.
6403. قارا، ھەر خىل - ھەر تۈرلۈك كىشىلەر تۆرەلدى،  
قارا يەر ئۇلارنى يېدى، يۇتۇۋەتتى.
6404. ھەشەمەتلىك ساراي، ئوردا، قەسىرلەرنى تاشلاپ،  
قارا يەرنى تۆشەك قىلىپ، بەخىرامان ياتماقتا.
6405. ئۇخلاۋاتامدۇ؟ ئۇن - تىن يوق ياكى نەپەس ئالمايدۇ،  
(ئۇلارنىڭ) ئەھۋالى قانداق، بۇنى بىلگۈچىلەر قېنى؟
6406. ئۇلارنىڭ ھەممىسى ئەمدى ياخشىلىققا موھتاج،  
يېمەك، كىيىمەككە قوللىرىمۇ يەتمەيدۇ.
6407. قارا، پۇشايمان بىلەن ئاھ ئۇرۇپ ياتماقتا،  
ياخشىلىققا زارىقىپ، مىڭ (خىل) ئارزۇ قىلماقتا.
6408. بۈگۈن خۇدا بىزگە بۇ كۈنلەرنى ئاتا قىلدى،  
ئىگە بولغان بۇ پۇرسەتنى بەھۇدە ئۆتكۈزسەك بولمايدۇ.
6409. بۈگۈندىن ئېتىبارەن خۇدا بىزگە  
كۆپ ياخشىلىق قىلىش ئۈچۈن تەۋپىق بەرسۇن، ئەي ياخشى  
قانۇن.



\*

\*

\*

6410. ئۆگدۈلمىش تىلى بىلەن ئالقىش ئېيتتى ۋە:  
ئەي دانىشمەن بەگ، ئۇزاق، كۆپ ياشا، دېدى.

6411. دۇنيا سېنىڭسز قۇرۇق قالمىسۇن،  
خۇدا سېنىڭ ئۇرۇق - ئەۋلادىڭنى كەم قىلمىسۇن.

6412. ئارزۇ - تىلەكلىرىڭ نېمە بولسا،  
خۇدا ھەممىسىنىڭ ئىشىكىنى ساڭا ئېچىپ بەرسۇن،

6413. يەنە قانداق ئارزۇ - تىلەكلىرىڭ بولسا،  
خۇدا ھەممىنى تۈگەل بەرسۇن، ئەي مەرد - سېخىي.

6414. خۇشال - خۇرام ھالدا ئۇزۇن ياشا،  
كۆپ راھەت كۆر، ئەي قىلىقى مۇلايىم!

6415. ئەپسۇسكى، سېنىڭدەك كىشىلەر ئۆلۈپ،  
سۆڭىكى چىرىپ، قارا يەر تېگىدە ياتسا،

6416. بۇنىڭغا نېمە ئامال بار؟ خۇدا بۇ دۇنيا ئىشىنى  
ئەنە شۇنداق ياراتقانكەن، ئەي ھۆكۈمدار.

6417. ساڭا بۇخىشاشلار قانچە ئۆلسمۇ، ئۆلگەن بولمايدۇ،  
(چۈنكى) سەن ياخشىلىقلاردىن ئۇلۇش ئالدىڭ.

6418. مەيلى ئۆلگەن، مەيلى ئۇزاق، كۆپ ياشىغىن،  
نامىڭ ياخشى دېگەن سۆز بىلەن داڭ چىقاردى.

6419. ياخشى كۆرگەن (دوستلىرىڭ) كۆپ بولسۇن، رەقىبلىرىڭ  
پەرىشان بولسۇن، يەر (مەملىكىتىڭ) بارغانسېرى كېڭەيسۇن.

\* \* \*

6420. (ئۆگدۈلمەش) سۆزىنى تۈگىتىپ، يەر ئۆپتى، تاشقىرىغا چىقتى،  
ئېتىنى مېنىپ، ئۆيىگە قاراپ يۈزلەندى.

6421. (ئىشكى ئالدىغا) كېلىپ (ئېتىدىن) چۈشتى، ئۆيىگە كىردى،  
يەپ - ئىچىپ، بىرنەز دەم ئېلىپ ياتتى.

6422. يەنە (ئورنىدىن) تۇرۇپ، ئەتىگەندىلا ئىشنى باشلىدى،  
پەرمانلار بەردى، كۆزدىن كۆچۈردى، ئۆزىمۇ ئىشلىدى.

6423. دىلى بىلەن تىلىنى توغرا تۇتۇپ، يۈرۈش - تۇرۇشىنى  
تۈزەتتى،  
پۈتۈن ئەگرىلەر (ئۇنىڭغا قاراپ) توغرا يولغا كىردى، قىلىقلىرىنى  
ياخشىلىدى.

6424. دۇنيا تۈزەلدى، ياخشى دۇئا كۆپەيدى،  
ياخشى دۇئالار كۈندىن - كۈنگە سائادەت كەلتۈردى.

6425. ئۇلار (ئۆتۈپ) كەتتى، (پەقەت) ياخشى ناملىرى قالدى،  
ئۇلارنىڭ نامى، ئىززەت - ھۆرمىتى (ئەبەدىي) يوقالمايدۇ.

\* \* \*

6426. ئەمدى قاراپاياق، بۇ خىل كىشىلەر (ھەقىقىي) كىشىلەر،

ئۇلار (قىلغان ئىشلار) پەرىشتىلەرنىڭ ئىشى.

6427. ئۇلار ئاشۇ دەۋردە ئادەم بولغان بولسا،  
بۈگۈنكى خەلق نېمە؟ ئېيتىپ بەر.

6428. ئەي دانا، ئەگەر بىز ئادەم بولساق،  
ئۇلارنى شۈبھىسىز پەرىشتە دېيىش كېرەك.

6429. ئۇلارنىڭ ھەرىكىتى ۋە قىلىقلىرى، سۆزىنى  
ئاڭلاش، ياخشى ئىزىنى (بېسىش) بىر بەختتۇر.

6430. ئەقىللىق چۈشىنىدۇ، بىلىملىك شۇنى بىلىدۇكى،  
ئادەم شۈبھىسىز ئۆلىدۇ، دۇنيا قالىدۇ.

6431. قولغا كەلگەن بۇ پۇرسەت - كۈنلەرنى بەھۋە ئۆتكۈزمەي،  
ئىبادەت قىلىش كېرەك، بۇنىڭدىن باشقىسى بىكار.

6432. بۇنىڭدىنمۇ ئۇلۇغراق پەند - نەسىھەت يەنە نېمە؟  
سەندىن بۇرۇنقىلار ئۆلىدۇ، بۇنى كۆز كۆرىدۇ.

6433. قەسىر، ئوردا - سارايلار ھەممىسى قالىدۇ،  
بۇنى بەند قىلىپ تۇتالمايسەن، ئەي ئۇلۇغ.

6434. قانچىلىغان قەسىر - ئوردىلارنى، پۇختا قورغانلارنى  
ئۆلۈم بۇزدى، قارىغىنا، قارا يەرگە ئايلاندۇردى.

6435. قانچىلىغان شەھەر، قىشلاق، باغ - گۈلزارلارنى  
بۇ ئۆلۈم قۇرۇقداپ قويدى، نەزەر سال، ئەي تىرىك.

6436. قەسر، ئوردا - سارايلار بوشاپ، ساڭىلا قالدۇ،  
سەن ئۇلارنى، ماڭىلا باقى، دەپ تەسەررۇپ قىلسەن.

6437. سانسىز قوشۇنغا ئىگە بولغان ئۇ جاھانگىر قېنى؟  
قوشۇنلىرىنى قالدۇرۇپ، ئۆزى قارا يەرگە ئايلاندى.

6438. قېنى ئۇ، مەملىكىتىم ئاز دېگەن ئاچ كۆز ھۆكۈمدار؟  
كۆپ ئەللەرگە زورلۇق قىلدى، (لېكىن) بەھرىمەن بولالمىدى.

6439. قېنى ئۇ باشقىلارنىڭ يېرىگە زورلۇق قىلغان (زوراۋان)؟  
(ئەمدى) بىر غۇلاچ يەرگە ئىگە بولۇپ، ھەسرەت بىلەن ياتىدۇ.

6440. قېنى ئۇ مۇسۇلمان قېنىنى تۆككۈچى،  
قانداق قىلىپ يەر (تېگىگە) كىردى، قېنى ئۇنىڭ زورلۇقى؟

6441. قېنى ئۇ باشقىلارنى خورلىغۇچى كىشى؟  
قارا يەرگە تەڭ بولۇپ، قانداق خورلاندى.

6442. قېنى ئۇ دۇنيا ئۈچۈن ئۇرۇش قىلغان (كىشى)؟  
دۇنيا قالدى، ئۆزى ئۆلۈشكە مەجبۇر بولدى.

6443. قېنى ئۇ مال - تاۋارلارنى قويماي توپلىغان (كىشى)؟  
ئىككى بۆزنى ئېلىپ كەتتى، باشقىسى نېسىپ بولمىدى.

6444. قېنى ئۇ كۆپلەپ يەر تىلىگەن كىشى؟  
قارا يەر (تېگىگە) كىردى، ئىشى پۈتتى.

6445. دۇنيانىڭ ھەممە ئەھۋالى ئەمە شۇنداقتۇر،

ئەقىل بىلەن نەزەر سال، (سىرلار) ئىشكى ئېچىلىدۇ.

6446. (بۇ دۇنيانىڭ) راھىتى — مۇشەققەت، شادلىقى — قايغۇ،  
قەدىرلىشى — خورلۇق، خۇشاللىقى — ئەلەم.

6447. (بېشىڭغا) نېمە كەلسە، كۆتۈرگىن، ئاھ ئۇرما،  
راھەتمۇ، مۇشەققەتمۇ ئۆتۈپ كېتىدۇ.

6448. بىلىم بەرگۈچى نېمە دەيدۇ، ئاڭلا،  
ئەي مۇشەققەت بىلەن سەۋر قىلغۇچى:

6449. ”ئەي نېمەت ئىگىسى، شۈكۈر قىلىپ يېگىن،  
ئەي مۇشەققەت چەككۈچى، سەۋر قىلىپ باش ئەگگىن.

6450. سەۋر قىلساڭ، مۇشەققەتنىڭ نېمەت بولىدۇ،  
شۈكۈر قىلساڭ، نېمىتىم كۆپىيىدۇ، دېگىن.“

\* \* \*

6451. ئەي ئالىم، بۈگۈنكى زامانغا نەزەر سال،  
ھەممە ئىش — ئەمەللەر تامامەن باشقىچە بولۇپ كەتتى.

6452. بىلىملىكلەر قەدىرسىزلەندى، ئۆزلىرىنى ئايايدىغان (بولۇپ)  
قالدى،

ئەقىللىقلار كېكەچ بولدى، ئېغىز ئاچمايدىغان بولدى.

6453. ئەلدە يارىماس كىشىلەر كۆپەيدى،  
ياۋاشلار ئازار يەپ بېشىنى كۆتۈرەلمىدى.

6454. قارا، مەي بىلەن يۈزىنى يۇيۇپ، نامازنى تاشلىغانلار مەرد - باتۇر ئاتالدى، زورلۇق قىلدى.

6455. پىتنە - پاسات قىلغۇچىلار ئەر ئاتالدى، مەي ئىچمەيدىغانلارنىڭ نامى خەسس (دەپ) ئاتالدى.

6456. ناماز، روزا بىلەن يۈرگەن كىشىلەر مۇناپىق ئاتالدى، ئەي ئەل ھۆكۈمدارى.

6457. ھالال يوقالدى، ھەممىدە ھارام ئۈستۈنلۈكى ئالدى، ھارام يېگۈچىلەرنىڭ كۆڭلىنى قارا كىر بېسىپ كەتتى.

6458. ھالالنىڭ نامىلا قالدى، (ئۇنى) كۆرگىلى بولمايدۇ، ھارام تالاشتا قالدى، ئۇنىڭغا ھېچكىم تويمىدى.

6459. ھارامنى ھارام دېگۈچىلەر قېنى؟  
ھارامنى تاشلاپ ھالال يېگۈچىلەر قېنى؟

\* 6460. ھەقىقىي، توغرا، تەقۋادار دەپ ئاتالغانلاردىن —  
قۇياش پارلايدىغان قىيامەت كۈنىلا بار، دېگۈچىلەردىن كىم قالدى.

6461. ھارام بىلەن كۆڭۈل راسا قارىيىپ كەتتى،  
ھالالنى ئىزدەپ قەيەردىن تاپقۇلۇق، ئەي ئوغۇل.

6462. بۇنىڭغا تەقلىدەن مۇنۇ سۆز كەلدى،  
بۇنى ياخشى ئاڭلا، ئەي كۆڭلى تۈز:

6463. "ھارام بىلەن كۆڭلۈم قارا، كىر بولدى،

ئۈزۈم يۈز ئىشىنىڭ بىرىدە بىلىمنى كۆزدە تۇتمىدىم.

6464. ۋۇجۇدۇم (ماڭا) ئېگىلىدى، ھەۋەسكە قۇل بولدۇم،  
ئىبادەتكە ۋاقتىم يەتمىدى، سىرىمنى ئاچتىم.

6465. قارا دۇنيانىڭ قىلىقلىرى تامامەن باشقىچە بولۇپ قالدى،  
كىشىلەرنىڭ كۆڭلى تىلىدىن باشقىچە بولۇپ قالدى.

6466. خەلقىن ۋاپا كېتىپ، جاپا ئۈستۈنلۈكنى ئالدى،  
ئىشەنچلىك بىر ئادەمنى ئىزدەپمۇ تاپالمايسەن.

6467. خەلقىن ۋاپا كېتىپ، جاپا ئىز باستى،  
ئىشەنچلىك، تايانغۇدەك كىشىلەر قىس بولۇپ كەتتى.

6468. قېرىنداشلار (ئازسىدا) يېقىنلىق يىراقلاشتى،  
ياخشى دوستلار مېھرىبانلىقتىن كەچتى.

6469. كىچىكتە ئەدەپ يوق، ئۇلۇغدا بىلىم،  
قوپال - نادانلار كۆپەيدى، (ئەدەپلىك) سىلىقلار ئازايدى.

6470. يېقىنلىق (پەقەت) پۇل ئۈچۈنلا بولدى،  
ھەقىقەت ئۈچۈن توغرا ئىش قىلىدىغانلار قېنى؟

6471. ئامەتنىڭ (پەقەت) نامىلا بار، (ئۇنىڭغا ئەمەل) قىلغۇچى  
قېنى؟ نەسىھەت دېگەن سۆزلا بار، ئۇنى تۇتقۇچىلار قېنى؟

6472. ياخشىلىققا دەۋەت قىلغۇچى كىشىلەر قېنى؟  
يامانلىقتىن توسقۇچى كىشىلەر قېنى؟



6473. سودىگەرلەر ئامانەت (مەجبۇرىيىتىنى) ئۇنتۇدى،  
ھۈنەرۋەن ئۇستىلار نەسەتلىرىدىن ۋاز كەچتى.
6474. بىلىملىكلەر سۆزلىرىنى توغرا سۆزلىمەيدىغان بولدى،  
خوتۇنلاردىن ھايا كۆتۈرۈلدى، يۈزلىرى يېپىلمايدىغان بولدى.
6475. توغرىلىق يوقالدى، ئورنىنى ئەگرىلىك ئىگىلىدى،  
قېنى، بىرەر خۇداگۈي كىشى قالدىمۇ؟
6476. كىشىلەرنىڭ ھەممىسى پۇلنىڭ قولى بولۇپ قالدى،  
كىمدە كۈمۈش بولسا، (شۇنىڭغا) باش ئەگدى.
6477. جامائەت كۆپ، مەسچىتلەر ئاز ئىدى،  
مەسچىتلەر كۆپەيسە، جامائەتلەر ئاز قالدى.
6478. تەقۋادار كىشى نېمە دەيدۇ، ئاڭلا،  
بۇنى كۆڭلۈڭدە تۇت، ئەي ياخشىلارنىڭ باشچىسى:
6479. ”بىرەر توغرا (ئىش) قىلغۇچى قېنى؟  
بىرەر خۇدالىق ئىشقا ماڭغۇچى قېنى؟
6480. دۇنيانىڭ ھەممە تەرىپى تامامەن بۇزۇلدى،  
بۇنى كۆرۈپ ھەيران قالغان بىرەر كىشى بارمۇ؟“
6481. مۇسۇلمانلار قارشىلاشتى، (بىر - بىرىنىڭ) گۆشىنى يېيىشمەكتە،  
كاپىرلار بولسا، ھۇزۇر - ھالاۋەت ئىچىدە ياتماقتا.
6482. مۇسۇلمانلارنىڭ مال - دۇنياسى تالان - تاراج قىلىندى،



ئۆزۈم يۈز ئىشنىڭ بىرىدە بىلىمنى كۆزدە تۇتىمىدىم.

6464. ۋۇجۇدۇم (ماڭا) ئېگىلىمدى، ھەۋەسكە قۇل بولدۇم،  
ئىبادەتكە ۋاقتىم يەتمىدى، سىرىمنى ئاچتىم.

6465. قارا دۇنيانىڭ قىلىقلىرى تامامەن باشقىچە بولۇپ قالدى،  
كىشىلەرنىڭ كۆڭلى تىلىدىن باشقىچە بولۇپ قالدى.

6466. خەلق تىن ۋاپا كېتىپ، جاپا ئۈستۈنلۈكنى ئالدى،  
ئىشەنچلىك بىر ئادەمنى ئىزدەيمۇ تاپالمايسەن.

6467. خەلق تىن ۋاپا كېتىپ، جاپا ئىز باستى،  
ئىشەنچلىك، تايانغۇدەك كىشىلەر قىس بولۇپ كەتتى.

6468. قېرىنداشلار (ئازىسىدا) يېقىنلىق يىراقلاشتى،  
ياخشى دوستلار مېھرىبانلىقتىن كەچتى.

6469. كىچىكتە ئەدەپ يوق، ئۇلۇغدا بىلىم،  
قوپال - نادانلار كۆپەيدى، (ئەدەپلىك) سىلىقلار ئازايدى.

6470. يېقىنلىق (پەقەت) پۇل ئۈچۈنلا بولدى،  
ھەقىقەت ئۈچۈن توغرا ئىش قىلىدىغانلار قېنى؟

6471. ئامەتنىڭ (پەقەت) نامىلا بار، (ئۇنىڭغا ئەمەل) قىلغۇچى  
قېنى؟ نەسەت دېگەن سۆزلا بار، ئۇنى تۇتقۇچىلار قېنى؟

6472. ياخشىلىققا دەۋەت قىلغۇچى كىشىلەر قېنى؟  
يامانلىقتىن توسقۇچى كىشىلەر قېنى؟

6473. سودىگەرلەر ئامانەت (مەجبۇرىيىتىنى) ئۇنتۇدى،  
ھۈنەرۋەن ئۇستىلار نەسەپتلىرىدىن ۋاز كەچتى.
6474. بىلىملىكلەر سۆزلىرىنى توغرا سۆزلىمەيدىغان بولدى،  
خوتۇنلاردىن ھايا كۆتۈرۈلدى، يۈزلىرى يېپىلمايدىغان بولدى.
6475. توغرىلىق يوقالدى، ئورنىنى ئەگرىلىك ئىگىلىدى،  
قېنى، بىرەر خۇداگۈي كىشى قالدىمۇ؟
6476. كىشىلەرنىڭ ھەممىسى پۇلنىڭ قولى بولۇپ قالدى،  
كىمدە كۈمۈش بولسا، (شۇنىڭغا) باش ئەگدى.
6477. جامائەت كۆپ، مەسچىتلەر ئاز ئىدى،  
مەسچىتلەر كۆپەيسە، جامائەتلەر ئاز قالدى.
6478. تەقۋادار كىشى نېمە دەيدۇ، ئاڭلا،  
بۇنى كۆڭلۈڭدە تۇت، ئەي ياخشىلارنىڭ باشچىسى:
6479. ”بىرەر توغرا (ئىش) قىلغۇچى قېنى؟  
بىرەر خۇدالىق ئىشقا ماڭغۇچى قېنى؟
6480. دۇنيانىڭ ھەممە تەرىپى تامامەن بۇزۇلدى،  
بۇنى كۆرۈپ ھەيران قالغان بىرەر كىشى بارمۇ؟“
6481. مۇسۇلمانلار قارشىلاشتى، (بىر - بىرىنىڭ) گۆشىنى يېيىشمەكتە،  
كاپىرلار بولسا، ھۇزۇر - ھالاۋەت ئىچىدە ياتماقتا.
6482. مۇسۇلمانلارنىڭ مال - دۇنياسى تالان - تاراج قىلىندى،

ھارامنى (ھالالدىن) پەرقلەندۈرىدىغان (كىشى) قېنى؟

6483. قارا، پىتنە - پاسات ئاۋازى كېچىچە ئۇخلاتمايدۇ،  
ئىلىمۇ قۇرئان ئاۋازى قېنى؟ بۇ بەك ئاز، بۇرادەر.

6484. كۆڭۈللەر قاتتىقلاشتى، تىل يۇمشىدى،  
ھەقىقەتنىڭ ئۆزى يوقاپ كەتتى، پۇرىقى قالدى.

6485. نەزەر سال، ئاتىغا ئوغۇل ئاتلىق قىلىدۇ،  
ئوغۇل بەگ بولۇپ، قارا، ئاتا قۇل بولىدۇ.

6486 ھايات قىسىلدى، دەرد - ئەلەم ئۇزاردى،  
ئاچ كۆزلۈك بارغانسېرى زورايدى، شادلىق خوراپ كەتتى.

6487. كەمبەغەل، تۇل، يېتىملەرگە شەپقەت قىلغۇچى يوق،  
جاھان ئاستىن - ئۈستۈن بولۇپ كەتتى، (بۇنىڭغا)  
ئەجەبلەنگۈچى يوق.

\* 6488. دۇنيانى سىنىغان، سېخىي، قولى كەڭ،  
بىلىمى چوڭقۇر دانىشمەن بەك ياخشى ئېيتقانىدى:

6489. "دۇنيا ئاخىرلاشتى، قانۇن بۇزۇلدى،  
يامانلارنى كۆرۈپ، ياخشىلارمۇ ئاينىدى.

6490. ئەقىللىق چۈشىنىدۇ، بىلىملىك بىلىدۇ،  
يىل، ئاي، كۈنلەر ئۆتكەنسېرى (دۇنيا) بارا - بارا بۇزۇلدى.

6491. ئوغۇل - قىزلار ئاتا ھۆرمىتىنى تاشلىدى،

“قېرى” دېگەن نام كىشى ئۈچۈن ھاقارەت بولۇپ قالدى.

6492. قانۇن - قائىدىلەر پۈتۈنلەي ئاستىن - ئۈستۈن بولۇپ كەتتى،  
ئاق بىلەن قارا ئارىلىشىپ كەتتى.

6493. بۇنىڭ ھەممىسى قىيامەتنىڭ ئالامەتلىرىدۇر،  
ئالامىتى كۆرۈنسە، كېلىدىغىنى كېلىدۇ.

6494. قۇدرەتلىك تەڭرىم ئىمانىمىزنى ساقلىسۇن،  
بۇ پىتىنە، بالا، يامانلىقلارنى ئوتتۇرىدىن كۆتۈرسۇن.

\* \* \*

6495. تۆت يۈز ئاتىش ئىككىنچى يىل ئىدى،  
بۇ سۆزلەرنى تاللاپ، يېزىپ تاماملىدىم.

6496. ئەقلىم يەتكەنلا سۆزلەرنى تۈگەل يازدىم،  
ئوقۇغان ۋە چۈشەنگەنلەر ئۆزى ئىبرەت ئالسۇن

6497. ئىش - ھەرىكىتنىڭ، يولۇڭ قانداق بولۇشى كېرەك،  
(بۇ ھەقتە) ئازراق سۆزلىدىم، ئاساسىنى بېكىتتۇم.

6498. بۇ يول - ھەم دىن يولى ھەم دۇنيا يولىدۇر،  
شۇ يولدا ماڭغىن، بۇ ئاساسى يولدىن ئازمىغىن!

6499. ئەگەر (بۇ) دۇنيانى تىلىسەڭ، ئۇنىڭ يولى شۇ،  
ئەگەر ئاخىرەتنى تىلىسەڭ، ئۇنىڭ ئىزى مانا.

6500. ئۆز بەندىلىكىڭنى قىل، خۇدا كۈچ - قۇۋۋەت بېرىدۇ،  
قايسىسىنى تىلسەڭ تىلە، (پەقەت) ئۈچىنچى بىر يولنى  
ئىزدىمە.

6501. ئىلاھىم، ئۆزۈم بۇ سۆزنى باشلىدىم،  
تىلىكىم نېمە ئىكەنلىكىنى ياخشى بىلسەن، ئەي ئىگەم!

6502. ئۆزۈمگە شان - شۆھرەت، ياخشى نام تىلىدىم،  
مەيلى ئۆز بولسۇن، مەيلى يات بولسۇن، كىشىلەرنىڭ پايدىسىنى  
تىلىدىم.

6503. ئوقۇغانلار ئوقۇغانىپىرى مېنى ئەسلەپ،  
(ھەقىقىگە) دۇئا قىلىپ قويارمىكىن، دەپ (ئويلىدىم).

6504. تىلىكىم شۇ ئىدى، ئۈمىدىمۇ شۇ؛  
ئوقۇغانلار ماڭا بىر دۇئا قىلىپ قوياي، ئەلۋەتتە.

6505. تىلىم سۆزنى سۆزلىدى، قولۇم يازدى،  
ئەي مۇلايىم، بۇ قول ۋە تىل (بەربىر) ئۆلدى!

6506. مانا بۇ كىتاب قول ۋە تىلنىڭ نىشانىسىدۇر،  
بۇنى يېزىپ، ئەمدى ساڭا قالدۇردۇم، ئەي زېرەك.

\* 6507. (گەرچە) مەن دۇنيانى تاشلاپ، يەرنى تۆشەك قىلساممۇ،  
مېنى ئۇنتۇما، ئەي تىرىك كىتابخان.

\* \* \*

6508. ئەي، مەڭگۈ موھتاجسىز ئىگەم، سەن ئۇلۇغدۇرسەن،  
بۇ موھتاج قۇلۇڭنى پەقەت سەنلا كەچۈرگىن.

6509. ئاداشقان، گۇناھىم كۆپ بىر قۇل ئىدىم،  
گۇناھىمنى كەچۈرگىن، بىردىنبىر ئىگەمسەن.

6510. مەن — قۇل، سەن — ئىگەمسەن، قۇل ھامان قۇلدۇر،  
ئىگەمسەن، ھىممىتىڭ بار، ماڭا ئىگىدارچىلىق قىل!

6511. ئەي ئەپۇ قىلغۇچى، مەن — قۇلۇڭمەن، سەن — ئىگەمسەن،  
مېنى ئەپۇ قىلغىن، گۇناھىمنى كەچۈر!

\* 6512. ئەي پاك (خۇدا)، يەنە شەرقتىن غەربكىچە  
ھەممە مۆمىنلەرنى ئەپۇ قىلغىن!

6513. نادانمەن، نادانلاردىن نادانلىق سادىر بولىدۇ،  
سەن پەزىلەتلىكسەن، گۇناھىمنى كەچۈر، ئەي بىلگۈچى.

6514. ئىپاردىن پەقەت ئىپار ھىدىلا پۇرايدۇ،  
ئىپلاس (نەرسە)دىن ناپاك ھىد پۇرايدۇ.

6515. ئەي ئۈمىدىم، مەن ئۈچۈن پەقەت سەنلا ئۈمىد،  
سەندىن ئۈمىد ئۈزمەيمەن، ھەي ئۈمىد!

6516. گۇناھكار قۇلۇڭمەن، قىلغانلىرىم — جاپا،  
ۋاپادار ئىگەمسەن، ماڭا قىل ۋاپا.

6517. ئەي ئىگەم، جاپادىن (پەقەت) جاپالا كېلىدۇ،  
ۋاپادارلىقتا ۋاپادىن باشقىنى كۆرمىدىم.

6518. بارچە مۆمىنلەرنىڭ ھەممىسىنى ئەپۇ قىل،  
شۇلار قاتارىدا مېنىڭ گۇناھىمنىمۇ (كەچۈرگىن).

6519. ياخشى يول كۆرسەتكۈچى، توغرا يولچى،  
پەيغەمبىرىمگە تۈمەننىڭ سالىمىنى يەتكۈز.

6520. (ئۇنىڭ) تۆت دوستىغا كەينى - كەينىدىن،  
ئۈزلۈكسىز سالىمىنى يەتكۈز، ئەي خۇدا.

## E. ئىلاۋىلەر

### 1

#### يىگىتلىككە ئېچىنىپ، قېرىلىق ھەققىدە ئېيتقانلىرى

6521. يىگىتلىكنى كېزىپ يۈرگەن بۇلۇتتەك ئۆتكۈزدۈم،  
ھاياتىمنى ئۆتكۈنچى بوران - شامالداك تۈگەتتىم.

6522. ئىست يىگىتلىك، ئىست يىگىتلىك!  
سېنى تۇتۇپ قالالدىم، تېز قاچۇرۇۋەتتىم.

6523. (ئەي) يىگىتلىك، ماڭا يەنە (بىر قېتىم) كەلسەڭ،  
ئالدىنقىدا كۆتۈرۈپ، (تېگىڭگە) تاۋار - دۇردۇن تۆشەك  
سالاتتىم.

6524. ئەپسۇس، يىگىتلىك قېنى، قاياققا كەتتى؟  
قانچە خالساممۇ ئۇنىڭغا ئېرىشەلمىدىم!

6525. سورسام، ھاياتنىڭ لەززىتى، شېرىن جاننىڭ شادلىقى -  
يىگىتلىكتەك ياخشى (چاغ) يوق ئىكەن.

6526. ياشلىقنىڭ لەززىتىنى، يىگىتلىكنىڭ راھىتىنى



ئەمدى يوقاتتىم، ئۇتاي دېگەندە قاجۇرۇۋەتتىم.

6527. توغرا تۇرسام، قېرىلىقنىڭ زىيىنى يوق (ئىدى)،  
ئىست، ھاياتىمنى بېھۇدە ئۆتكۈزدۈم.

6528. ئەي يىگىتلىك، ئەپسۇس چېكىپ ساڭا ئېچىنىمەن،  
پۈتۈن كۆركەملىكىمنى سەن ئېلىپ كەتتىڭ، يىراقلاشتىم.

6529. مەڭزىم ئارغۇۋاندەك قىپقىزىل ئىدى،  
بۈگۈن يۈزۈمگە زەپىرەڭ ئۇرۇقىنى سۈرتتۈم.

6530. ئىپادەك قارا بېشىغا كافۇر پۈركۈدۈم،  
تولۇن (ئاي)دەك تولغان يۈزۈمنى قاياققا كەتكۈزدۈم؟

6531. تۈمەن خىل گۈل - چېچەكلىك پارلاق باھاردەك ئىدىم،  
خازانلىققا ئايلىنىدىم، ھەممىنى قۇرۇتۇۋەتتىم.

6532. قېيىندەك بويۇم ئوقتەك تۈپتۈز ئىدى،  
(ئەمدى) يادەك ئەگرى بولدى، ئېگىلىدىم، مۈكچەيدىم.

6533. ئىست، ھاياتىمنى ھەۋەس بىلەن بېھۇدە ئۆتكۈزدۈم،  
(ئەمدى) پۇشايمان بىلەن قان، ياش ئاققۇزماقتىمەن!

6534. ياشلىقىمنى ئۆتكۈزۈۋەتتىم، يىگىتلىكىنى يوقاتتىم،  
كۈنلىرىمنى بۇلغىدىم، ئۆزۈمنى چۆكتۈردۈم.

6535. يېمەك - ئىچمەكنى خۇددى كالىدەك يەپ - ئىچتىم،  
ئارزۇ - تىلەكنى قوغلىشىپ، چاڭ - توزان كۆتۈردۈم.

6536. قانچىلىغان قۇشقا، ئوۋغا ھېرىس بولدۇم، سۆيۈندۈم،  
ئۇچار قۇشتەك ئارغماقنى مىنىپ چاپتۇردۇم.
6537. دوست - بۇرادەرلىرىمگە سۆيۈملۈك جاندەك ئىدىم،  
دۈشمىنىم بولغان بولسا، توسۇن (ئاتتەك) ئۈركۈتەتتىم.
6538. قانچىلىغان كىشىلەرنى ئەيىبلەپ سۆكتۈم،  
گۇناھسىزلارغا ھۆكۈم قىلدىم، قول ئۇزاتتىم، تىل تەگكۈزدۈم.
6539. دۈشمەننى يەڭگەن پالۋاندەك خېلى كۆكرەك كەردىم،  
ئۆزۈمنى مەغرۇر تۇتۇپ، تىك چوققىدەك غادايدىم.
6540. ئىچىپ ياتقان ئادەمدەك ئۇخلاپ، (ئەمدى) ئويغاندىم،  
(قارىسام) يولدىن ئازغان ئىكەنمەن، خۇدادىن ئۇيالىدىم.
6541. خۇدانىڭ ئىبادىتىنى قويۇپ، بەندىنىڭ خىزمىتىنى قىلدىم،  
دۇنيا قوغلىشىپ يۈگۈرۈپ، ئۆزۈمنى ھارغۇزدۇم.
6542. ئارزۇ - تىلەك ئۈچۈن خېلى يۈگۈردۈم،  
قۇتىرغان بۆرىدەك جاھاننى ھۇۋلاتتىم.
6543. كىشىلەرنى تۇتۇپ، زورلۇق بىلەن پۇلىنى ئالدىم،  
بەزىلەرگە غەزەپ قىلدىم، كايىدىم، بەزىلەرنى رەنجىتتىم.
6544. مەندىن رەببىم "نېمىشقا ئۇنداق قىلدىڭ؟" دەپ سورىسا،  
قانداق باھانەم بار؟ ئۇياتلىق (ھالغا) چۈشتۈم.
6545. ئەيىسى تەلۋىنىڭ قىلقى يۇنىڭدىن بەتتەر بولغان؟

ئۆتۈۋاتقان كۈنلەر بىلەن ئۆزۈمنى بەزلەپ، ھاياتنى  
ئۆتكۈزۈۋەتتۈم.

6546. شادلىق ئۆتۈپ كەتكىنىدەك، مۇشەققەتمۇ ئۆتۈپ كەتسە ئىدى،  
كۈن، ئايلار بەھۋدە بولدى، پۇشايماغا غەرق بولدۇم.

6547. ئويلاپ باقسام، كىسرادەك<sup>①</sup>ياكى قەيسەردەك<sup>②</sup>بوپتىمەن،  
ياكى شەددات ۋە ئاددەك جەننەت ياساپتىمەن.

6548. دۇنيانى گويا ئىسكەندەر تۇتقاندەك تۇتتۇم،  
(گويا) نۇھ يېشىنى ياشىغاندەك ياشىدىم.

6549. ئۆزۈم (گويا) چاقماقتەك قىلىچ تۇتقان ھەيدەر<sup>③</sup>بولدۇم،  
ياكى رۇستەمچە جاھانغا داڭ تارقاتتىم.

6550. يەنە مەن (گويا) ئېيسا بولۇپ ئاسمانغا ئۆرلىدىم،  
ياكى، نۇشربۇئاندەك<sup>④</sup>توغرا قانۇن يۈرگۈزۈۋەتتۈم.

6551. ھارۇن مال - دۇنياسىدەك بايلىقىم تۈگەل بولدى،  
ياكى ئەسھابى رەستەك<sup>⑤</sup>تۆمۈر شەھەر بەرپا قىلدىم.

6552. ئاخىر تۇپراققا قايتىدىكەنمەن، بۇلارنىڭ پايدىسى نېمە؟  
دۇنيا قىپقالدى، ئىككى بۆز بىلەن كەتتىم.

① كىسرا - ئىران ساسانىلار سۇلالىسى شاھلىرىنىڭ لەقىبى.

② رىم ھۆكۈمرانلىرىنىڭ ئومۇمىي نامى.

③ تۆت چارىيانىڭ بىرى - ئەلنىڭ سۈپەتلەش نامى.

④ نۇشربۇئان (ئانۇشربۇئان) ئىران ساسانىلار سۇلالىسى شاھلىرىدىن بىرى. داستانلاردا

ئادىل شاھ سۈپىتىدە تەسۋىرلەنگەن.

⑤ ئەپسانىلاردا تەسۋىرلەنگەن، شەھەر ياساتقان چوڭ باي.

6553. يالڭاچ كەلگەندىم، يەرگىمۇ يالڭاچ كىرىشىم كېرەك،  
نېمە ئۈچۈن دۇنياغا ئۆزۈمنى مۇنچىۋالا ئۇرۇپ كەتتىم؟

6554. ئۆتكۈنچى دۇنيا بوران - شامالداك ئۆتۈپ كەتتى،  
ئۆتكۈنچى دۇنياغا غاپىللىقىمدىن بېرىلدىم.

6555. ھاياتقا پايدىلىق (بولغان) ياخشى ئىشلىرىم قېنى؟  
تىرىكلىكىمدىن تېرىغان ئېتىزىم قېنى؟

6556. نېمە تېرىغان بولسام، ئاخىر شۇنى ئورۇدۇم،  
نېمە ئورغان بولسام، ئۆزۈم شۇنى تېتىدىم.

6557. يىگىتلىكنى ئۆتكۈزدۈم، قېرىلىققا يەتتىم،  
نېمە ئۈچۈن سۆزۈمنى چېچىۋەتتىم؟ ئەمدى توۋا قىلىمەن.

6558. ئۇزۇن تۈنلەردە ياتما، ئىگەڭگە تائەت - ئىبادەت قىل،  
ئويغان، تىنماي يىغلا، گۇناھلار (تېگىدە) بېسىلىپ قالدىم.

6559. يىلان، قۇرت - قوڭغۇز يېمى بولىدىغان جاننى بېقىپ،  
(ھەر خىل) نېمەتلەر بىلەن نېمە ئۈچۈن پەرۋىش قىلدىم؟

6560. ئەي ئۇخلىغان ۋۇجۇد، سەن ئويغان، تىنماي يىغلا،  
خۇداغا ئىبادەت قىل، ئۇنداق قىلمىساڭ، يوقالغىنىڭ شۇ!

6561. قېرىلىق چاڭگىلىغا ئالدى، يىگىتلىك يىراقلاشتى،  
لەززەت كەتتى، ئەمدى بارىدىغان ئۇدۇل يولنى تاپتىم.

6562. بەك كونا دۇنيا خەلقىنى كۆپ ئالدىدى،

مەن قايسىسىغا (كۈرمەن)، نېمىشقا (دۇنيانى شۇنچە)  
سۆيگەندىمەن؟

6563. يا رەببىم، مېنى ئويغاتقىن، سەن ئىگەمسەن،  
مېنى (دەرگاھىڭدىن) قوغلىما، دىلىمنى پاكلىدىم.

6564. گۇناھلارنى كەچۈرگۈچى ئىگەم يالغۇز ئۆزۈڭسەن،  
مېنى ئەپۇ قىل، گۇناھلىرىمنى ئۇتتۇدۇم.



II

زامانىنىڭ بۇزۇقلۇقى ۋە دوستلارنىڭ جاپاسى  
ھەققىدە

6565. ئەمدى) ئورنۇمدىن تۇرۇپ (ھەر تەرەپكە) بېرىپ، جاھاننى  
كېزەي،

دۇنيادا ۋاپادار كىم ئىكەن، (ئۇنى) ئىزدەيمەن.

6566. ئادەم قىسلىقى باشلاندى، (ئۇنى) قەيەردىن ئىزدەي،  
ئىزدەپ تاپقىلى بولسا، ئىزدەپ كۆرەيمەن.

6567. ھەممە ئارزۇلارغا يېتىشتىم، (لېكىن چىن) ئادەمنى تاپالمىدىم،  
ئەگەر (بۇ) ئارزۇغۇمۇ يېتىشىم، چىرايىغا باقاي.

6568. ۋاپا قەھەتچىلىكى بولدى، دۇنيا جاپا بىلەن تولدى،  
كىمدە ۋاپا بار ئىكەن؟ ئازراق سوراپ باقاي.

6569. ئەگەر مەن بىرەر ۋاپادار، سېخىي ئادەمنى تاپسام،  
يەلكەمدە كۆتۈرەي، كۆزۈمگە سۈرتەي.

6570. ئەگەر مەن ۋاپادار ئىنساننى تاپالمىسام،  
ياۋايى كېيىك بىلەن بىللە ھايات كەچۈرەي.

6571. يېمىكىم ئوت - چۆپ يىلتىزى، (ئىچىشىم) يامغۇر سۈيى بولسا  
بەس،

دەشت - باياۋاندا تۈنەپ، تاغاردىن تون كىيەي.

6572. يا ۋەھشى بولۇپ، مەن باياۋاندا يۈگۈرۈپ،  
كىشلەردىن يىراقلىشىپ، بۇ دۇنيادىن يوقلاي!

6573. بۇمۇ بولمايدىغان بولسا، پۈتۈن دۇنيانى تاشلاپ،  
دەريادەك ئاقايىمەن، قۇيۇندەك ئۆرلەي.

6574. ئەي ئىگەم، موھتاجلىققا چۈشتۈم، ۋاپاسىزغا يولۇقتۇم،  
ۋاپادار كىم ئىكەن، سۆيۈملۈك جېنىمنى بېرەي.

6575. "ئىنسان" دېگەن نام قالدى، كىشلەرنىڭ ياخشى قىلىقى  
تۈگىدى،  
بۇ قىلىق قايىققا كەتتى، مەنمۇ ئارقىسىدىن باراي.

6576. دۇنيانى ئىزدەپ قارىسام، مېھرىبان كىشى يوق،  
مېھرىسىزغا كۆڭلۈمنى قانداقمۇ باغلاي؟

6577. كىمنى ئۆزۈمگە كۆز (قارىچۇقۇم) دەك يېقىن تۇتقان بولسام،  
شەيتاندەك دۈشمەن بولۇپ چىقتى، شەيتاننى نېمە قىلاي؟

6578. كىمنى ياخشى كۆرۈپ، سۆيۈملۈك تۇتقان بولسام،  
ئۇنىڭدىن جاپا كەلدى، ئەمدى كىمنىمۇ سۆيەي؟

6579. كىشىنىڭ كۆڭلىنى بىلىشتە گەپ - سۆزى گۇۋاھ ئىدى،  
كۆڭلى، تىلى ئالا بولدى، (ئەمدى) كىمگە ئىشەنەي؟!

6580. بۈگۈن بۇ يەردە ئۆزۈمگە كىمنى ھەمراھ قىلىمەن،

يا كىمگە ئىشىنىمەن ياكى كىمنى دوست تۇتىمەن؟

6581. كۆڭلۈمنى كىمگە بېرىمەن، مۇڭلۇمنى كىمگە ئېيتىمەن؟  
مەن ئەمدى مۇڭلاندىم، ئاز - تولا گەپ ئاچاي:
6582. دوست - بۇرادەرلىرىمدە ئۈمىد، ۋاپا كۆرمىدىم،  
قېرىنداشلار قىلمىشى يات كەبى بولدى، ئاڭا قانداق سىر  
بېرەي؟
6583. ئەگەر ئىشەنچ، چىنلىق قەسەمگە بولسا،  
قەسىمدە تۇرغۇچى كىم؟ ئۇنى مەرد ئەر ھېسابلاي!
6584. "نان - نۇزىنىڭ ھەقىقى" دەپ رىئايە قىلغۇچى بارمۇ،  
ئەگەر بولسا، ئۇنى مەن ئالتۇن - كۈمۈش، گۆھەر بىلەن  
كۆمۈۋېتەي!
6585. شادلىق، قايغۇغا شېرىك بولىدىغان قوشنا - قولۇم قەيەردە،  
ھەممە نەرسەمنى ئاڭا بېرىپ، مەن ئۆيۈمدىن چىقاي.
6586. دوست - بۇرادىرىم دەپ ئىشەنگۈدەك كىم بار؟  
ئۇنى بەگ قىلىپ مەن، ئۆزۈم ئاڭا قۇل بولاي.
6587. مەن چىن ئادەم تاپالماي، يالغۇز مۇڭلىنىپ قالدىم،  
غەم بىلەن تۈگەپ كېتىۋاتىمەن، مەنمۇ خۇشال بولاي.
6588. خەلق نېمىشقا بۇزۇلدى، نېمە ئۈچۈن ياخشى ئادەتلىرىنى  
تاشلىدى؟  
قانداق زامانغا دۇچ كەلدىم، ئەمدى نەگە باراي؟



6589. تەلۋە، ساراڭ بولدۇممۇ، يا ئەقىلدىن ئازدىممۇ،  
نېمىلەرنى سۆزلىدىم، ئېيتىپ بەرگىن، بىر ئۇقاي.

6590. ياكى سەپرا كۈچىيىپ، مېڭەم ئاينىپ قالدىمۇ؟  
كۆزۈمگە شۇنداق كۆرۈندىمۇ، مەن بىر دورا ئىچەي.

6591. بۇ خىلدىكى كىشىلەر ماڭلا ئۇچرامدۇ؟  
مەن بىر تەتۈر كىشىمۇ، ئۇنداق بولسا قايتاي.

6592. ئەپسۇس، ئەپسۇس، قېنى ئۇ كىشىلەر،  
ۋاپا نامىنى دۇنيادا قالدۇرۇپ كەتكەنلەر، ئۇنى ماختاي؟

6593. بۇ قائىدە، قانۇن، قىلىقلارنى بۈگۈن كۆرسەم ئىدى،  
بۇنى ئۇلار قالدۇرغان بولسا ئىدى، مەنمۇ خۇشال بولاتتىم!

6594. ئۇنداق بولمىسا قائىدە، قانۇن، قىلىقلارنى ئېيتىپ بەرسۇن،  
مۇلايىملار تۆرگە چىقسۇن، يامانلارنى سۈرۈپ قوغلاي.

6595. ھەممە ياخشىلىق كېتىپ قالدى، قانۇن - قائىدىلەرنى ئېلىپ  
كەتتى،

كىشىلەرنىڭ ئەڭ تۆۋىنى قالدى، ياخشىنى قانداق تاپاي؟

6596. بوي - قەددىنى كۆتۈرۈپ يۈرگەنلەرنىڭ ھەممىسى ئادەم  
بولسا،

بۇرۇنقىلار پەرىشتىمىدى؟ بۇنى نەدىن بىلەي.

6597. ئۇلار كەتتى، مەن بۇلار بىلەن قالدىم،  
(ئەمدى) قانداق ھەرىكەت قىلاي، قانداق چىقىشاي؟

6598. قانچىلىك سۆزلىسەممۇ سۆزۈم يەنە تۈگمەيدۇ،  
شۇنچىلىكى بەس ئەمدى، سۆزۈڭ بارمۇ؟ مەن كېتەي.
6599. ئۆزۈم ئۈچۈن بۇ يەردە ياخشىراق نەرسە تاپالمىدىم،  
شەھەر، كەنتنى تاشلاپ، كىشىلەردىن يىراقلىشاي.
6600. نامىنىمۇ بىلمىسۇن، ئۆزۈمنىمۇ كۆرمىسۇن،  
ئىزدەپمۇ تاپالمىسۇن، سۆزلىرىمنى تۈگىتەي.
6601. چاياندەك چاقىدۇ، چىۋىندەك شورایدۇ،  
ئىتتەك ھاۋشىيدۇ، قايسىبىرىنى ئۇراي؟
6602. يامانلار ئارىسىغا چۈشۈپ، ئەمدى پەرياد چەكتىم،  
پۇشايمان بىلەن كېچە - كۈندۈز بارلىق ئېغىر يۈكنى  
كۆتۈرەي!
6603. جەبىر - چاينىڭ ھەممىسى ماڭا كەلمىسۇن،  
قوپال، بىۋاپالاردىن چەترەكتە يۈرەي.
6604. ئىلاھىم، سۆيۈملۈك پەيغەمبىرىمنىڭ يۈزىنى (كۆرۈشكە)  
نېسىپ قىل، يەنە تۆت چارباينىڭ يۈزىنى كۆرەي!



III

كىتاب ئىگىسى يۈسۈپ ئۇلۇغ خاس ھاجىپنىڭ  
ئۆزىگە نەسىھىتى

6605. بىلىم ئۆگەن، ئۆزۈڭگە تۆردىن جاي ھازىرلا،  
بىلىم بىلىش ئۆزۈڭ ئۈچۈن مەزمۇت قورغاندۇر.
6606. بىلىمسىز يۈرىكىڭ، تىلىڭ نېمىگە يارايدۇ؟  
بىلىم بىلەن ھەممە كىشىگە سۈدەك پايدىلىق بول.
6607. قانچىلىك بىلىسەڭمۇ يەنە ئۆگەن، ئىزدەن،  
قارا، بىلىملىك سورا - سورا تىلىكىگە يېتىدۇ.
6608. "بىلىمەن" دېسەڭ، سەن تېخى بىلىمدىن يىراق،  
بىلىملىكلەر ئارىسىدا بىلىمسىز ھېسابلىنسىن.
6609. بىلىم تۈۋى ۋە پېكى يوق بىر دېڭىزدۇر،  
سۇندۇك شوراپ، ئۇنىڭدىن قانچىلىك سۇ ئالالايدۇ؟
6610. بۇ بىلىمىڭ بىلەنلا بېشىڭ ئۆزۈڭنىڭ بولىدۇ،  
بىلمەيدىغان ئۆزۈڭنى ئۆزۈڭدىن يىراقلاشتۇر.

6611. بىلىم ئۆگەن، ھەقىقىي ئادەم بول، ئۆزۈڭنى يۈكسەلدۈر،  
ياكى ھايۋان ئاتىلىپ، كىشىلەردىن يىراقلاشتىن.
6612. بىلىملىك (نىڭ كۆڭلى) ئېچىلمايدۇ، خىيالچان يۈرىدۇ،  
بىلىمسىز خۇشال يۈرۈپ قاقاقلاپ كۈلىدۇ.
6613. بىلىم بىلسە ئوي - غەم ئىچىدە قانداقمۇ قاقاقلاپ كۈلىدۇ؟  
ئەي بىلىمسىز، سەن بۇغمدەك سەكرەپ يۈرسەن!
6614. بىلىملىك كىشەنلەنگەندۇر، خالىغىنىچە يۈگۈرەلمەيدۇ،  
قارا، بىلىمسىز ئارزۇ قوغلىشىپ توختىماي يۈگۈرەيدۇ.
6615. ئەي ئالىم، سەن كىشەنلەندىڭ، بىلىمسىز مېڭىۋېرىدۇ،  
بىلىمسىز كىشەنلەنسە، كىشىنى بۇراپ چىكىتتىن.
6616. مانا مەن بىلىم ئىزدەپ قول سوزدۇم،  
سۆزنى سۆزگە تىزىپ، رەتلىك قۇر تۈزدۈم.
6617. بۇ تۈركچە سۆزنى تاغ كېيىكىدەك ھېسابلىدىم،  
ئۇنى ئاۋايلاپ تۇتۇپ، ئاستا كۆندۈردۈم.
6618. سىلىدىم، ئەركىلەتتىم، تېز كۆڭۈل بەردى،  
شۇنداقتىمۇ، بەزىدە ئۈركۈپ كېتىدۇ.
6619. تۇتالغىنىمچە سۆزنى ئەگەشتۈردۈم،  
ئاخىر ئىپار ھىدى كېلىشكە باشلىدى.
6620. سۆزنى توغرا سۆزلىدىم، ئۇ قوپال ۋە ئاچچىق،

توغرا سۆزنى كۆتۈرەلگەن كىشى ئەقىللىق ئەردۇر،

6621. ئوقۇغانلارغا ئارتۇق ئېغىر كەلمىسۇن دەپ،  
ئۇلاردىن ئوچۇق - يورۇق ئۆزى سۆزلىدىم.

6622. توغرا سۆزدىن باشقا سۆزنى سۆز دېمە،  
توغرا بىلەن ئەگرىنىڭ پەرقى ئاق بىلەن قارىنىڭ پەرقىدۇر.

6623. تۆت يۈز ئاتىش ئىككىنچى يىل ئىدى،<sup>①</sup>  
مەن يۈرەك قېنىم بىلەن بۇ سۆزنى سۆزلىدىم.

6624. بۇ سۆزلەرنى ئون سەككىز ئايدا سۆزلەپ تۈگەتتىم،  
سۆزلەرنى تاللاپ، ئايرىپ، تېرىپ رەتلىدىم.

6625. ھۈپپىدە ئېچىلغان چېچەكتەك خۇش پۇراق تارقىتىدۇ دەپ،  
مەن تەييارلىنىپ ھېكايە قىلدىم، يەكۈنلەپ تۈگەتتىم.

6626. قانچىلىك سۆزلىسىمۇ، كىم سۆزنى تۈگەتەلەيدۇ؟  
(چۈنكى) سۆز بۇلاقتەك تىنماي ئېقىپ تۇرىدۇ.

6627. ئەي يۈسۈپ، كېرەكلىك سۆزنى توغرا سۆزلە،  
كېرەكسىز سۆزلەرنى يوشۇرغىن، زىيان قىلىدۇ.

6628. سۆزنى كۆپ سۆزلىدىڭ، تەمى كەتمىسۇن،  
ئادەم، كۆپ سۆزدىن زېرىكىپ بېزىدۇ.

6629. ئىشەنچسىز دۇنيانىڭ پەيلى جاپا ۋە ۋاپاسىزلىقتۇر،

① بۇ ھىجرىيە يىلى، مىلادى 1069 - 1070 - يىللارغا توغرا كېلىدۇ.

- ئەقىللىقلار ئۇنى ئۆزىدىن چەتلەشتۈرىدۇ، يىراق تۇرىدۇ.
6630. سەن بولساڭ، بۇ دۇنياغا قاتتىق يېپىشتىڭ،  
غەيرەت قىلىپ، بۇنىڭدىن كۆڭلۈڭنى ئۈز، يۈز ئۆرۈڭىن.
6631. بۇ دۇنياغا ئىشەنمە، (زادى) ئىشەنمە،  
قاتتىق يالۋۇرۇپ خۇداغا سىغىن.
6632. بۇ بىۋاپا دۇنيا نۇرغۇن خەلقنى تاشلىدى،  
نى - نى كىشىلەر يولدىن ئېزىپ كەتتى.
6633. ئەمدى ساڭمۇ تەييارلاندى، جىلۋىلىنىپ كۈلىدۇ،  
سەنمۇ كۈلۈپ، ئازراق بولسىمۇ ئۇنى سۆيىمە.
6634. نى - نى مال - دۇنياغا ئىگە بولغان دۇنيا بەگلىرى  
ئۆلۈم (ياقسىدىن) تۇتقاندا، كۆزلىرى تەلمۈرۈپ (ئۆلۈپ)  
كەتتى.
6635. يېڭىلىك بەھۇدە ئۆتتى، ئىست (ياشلىق) كۈنلىرىم،  
بۇ ھايات پۇشايمان - قايغۇ بىلەن تۈگەيدۇ.
6636. نەچچە مىڭ (يىل) ياشىسىمۇ ئاخىر ئۆلۈم بار،  
قانچىلىك دۇنيا توپلىسىمۇ، ئارقىدا قالدۇ.
6637. ساڭلا سىغىندىم، خۇدا (ئۆزۈڭ) ساقلا،  
بۇ غەپلەت ئۇيقۇسىدىن (مېنى) ئويغاتقىن.
6638. ئۇياتسىز قۇلۇڭمەن، گۇناھلىرىم كۆپ،

روشەنكى، رەھىم - شەپقەت سېنىڭ (قولۇڭدىن) كېلىدۇ.

6639. ساڭا گۇناھكار بولدۇم، سېنىڭدىن قاچتىم،  
بۈگۈن ساڭا سىغىنىپ، يالۋۇرۇپ كەلدىم.

6640. ئەي موھتاج ۋۇجۇد، نېمىگە ئىشەندىڭ؟  
كۆز كۆرۈپ تۇرۇپ، نېمىگە تاياندىڭ؟

6641. ئەمدى يولۇڭنى توغرىلا، ھەرىكىتىڭنى تۈزەت،  
ئۆزۈڭ ئىككىلا دۇنيادا تۆردىن ئورۇن ئال.

6642. بۇ دۇنيا پۈتۈنلەي ھەۋەس بىلەن تولغان،  
بۇنى تاشلا، يەنە بىر دۇنياغا ئىنتىلگىن.

6643. تىلىڭنى تىي، گېلىڭنى يىغ، كۆپ ئۇخلىما،  
كۆزۈڭنى يۇم، قۇلقىڭنى ئەت، خاتىرجەم تۇرسەن.

6644. ئەي رەببىم، ھەممە مۆمىنلەرنى ئەپۇ قىلغىن،  
ھېسابسىز رەھىمىتىڭدىن (ھەممىنى) تۈگەل بەھرىمەن قىل.

6645. پەيغەمبىرىمىزگە تۈمەنىڭ سالام يەتكۈز،  
تۆت چارىيارغىمۇ (كۆپ سالام) يوللا.

## ئىزاھاتلار

”A نەسرى مۇقەددىمە“دىكى ئىزاھلاشقا تېگىشلىك نۇقتىلار نومۇر (1، 2) بىلەن كۆرسىتىلدى. قالغان بابلاردىكى ھاشىيىدە ئىزاھ بېرىلگەنلىرىدىن باشقا ئىزاھلاشقا تېگىشلىك سۆز ۋە ئىبارىلەرگە يۇلتۇز ( \* ) قويۇلۇپ، بېيىت نومۇرى ئاساسدا كۆرسىتىلدى.

A

### نەسرى مۇقەددىمە

①② چىن، ماچىن — 9 — ئەسردىن كېيىنكى ئەرەبچە — پارسچە ھۆججەتلەردە جۇڭگونىڭ نامى. بۇ نام ھەققىدە مەھمۇت قەشقەرى مۇنداق كۆرسىتىدۇ: ”... چىن ئەسلىدە ئۈچكە بۆلۈندى؛ بىرىنچى، يۇقىرى چىن، بۇ يەر شەرقتە بولۇپ، ’تاۋغاچ‘ دەپ ئاتىلىدۇ؛ ئىككىنچى، ئوتتۇرا چىن بولۇپ، ’ختاي‘ دەپ ئاتىلىدۇ. ئۈچىنچى، تۆۋەن چىن بولۇپ، ’بارخان‘ دەپ ئاتىلىدۇ. بۇ قەشقەردە. لېكىن ھازىر ’تاۋغاچ‘، ’ماچىن‘ دەپ، ’ختاي‘، ’چىن‘ دەپ تونۇلۇۋاتىدۇ.“ (مەھمۇت قەشقەرى: «تۈركىي تىللار دىۋانى»، 1 — توم، 592 — بەت. شىنجاڭ خەلق نەشرىياتى، 1981 — يىل).

③ بۇغراخان تىلى — بۇغرا — قاراخانىيلار سۇلالىسىدىكى خانلارنىڭ ئۇنۋانى. بۇ يەردە ئېيتىلغان بۇغراخان تىلى قاراخانىيلار دەۋرىدىكى ئەدەبىي تىلنى يەنى «خاقانىيە» تىلىنى كۆرسىتىدۇ. «قۇتادغۇبىلىك» ئەنە شۇ تىلدا يېزىلغان.

④ «تۈركىي شاھنامە» — «شاھنامە» پارس شائىرى فىردەۋى-



سى (940 — 1030 — يىللار) نىڭ مەشھۇر داستانى. بۇ يەردە مۇقەددىمە مۇئەللىپى «قۇتادغۇبىلىك» داستانىنى ئاشۇ ئەسەرگە ئوخشىتىپ، تۈركىي تىلدا يېزىلغان شاھنامە دېمەكچى.

⑤ “تۇرانلىقلار” — “تۇران خەلقى”، يەنى تۈركىي تىللىق خەلقلەر مەنىسىدە. پارسىلار ئوتتۇرا ئاسىيادىكى تۈركىي خەلقلەر ياشىغان ماكاننى “تۇران” دەپ ئاتايتتى.

⑥ بالاساغۇن — قاراخانىيلار سۇلالىسىنىڭ غەربىي پايتەختى بولغان بىر شەھەر، ئۇ يەتتە سۇ رايونىنىڭ چۇ دەرياسى ۋادىسىغا جايلاشقان، ھازىرقى سوۋېت قىرغىزىستانى تېررىتورىيىسىدىكى توقماق شەھىرىنىڭ غەربىي قىسمىغا توغرا كېلىدۇ.

⑦ خاس ھاجىپ — خاس مەسلەھەتچى، تايانغۇ.

⑧ ئەلىگ — ئەل باشقۇرغۇچى، ئەل ئىگىسى، ھۆكۈمران، پادىشاھ دېگەن مەنىلەردە.

## B

### نەزمىي مۇقەددىمە

2. قادر ۋە زۇل جەلال — قۇدرەتلىك، ئۇلۇغلۇق ئىگىسى.
12. ماچىنلارنىڭ بېگى ①② ئىزاھاتقا قارالسۇن.
57. قۇز ئوردۇ — بالاساغۇننىڭ يەنە بىر نامى. تەسكەي ئوردا، غەربىي پايتەخت دېگەن مەنىدە.

## C

### بابلار مۇندەرىجىسى

«قۇتادغۇبىلىك» داستانىنىڭ «ھىرات»، «قاھىرە» ۋە

“نەمەنگان” قوليازما نۇسخىلىرىدا بېرىلگەن مۇندەرىجە بىر - بىرىگە ئوخشىمايدۇ، داستاننىڭ بۇ نەسرى يەشمىسىنىڭ مۇندەرىجىسى تۈركىيلىك ئالىم رېشىت رەخمەتى ئارات تەرىپىدىن رەتلەپ چىقىلغان مەتنىنىڭ مۇندەرىجىسى ئاساسىدا ئېلىندى (رېشىت رەخمەتى ئارات. «قۇتادغۇبىلىك»، I مەتن، ئىستانبۇل 1947 - يىلى نەشرى) ۋە رېشىت رەخمەتى ئارات تەرىپىدىن تولۇقلاپ قوشۇلغان ماۋزۇلارمۇ ئەينى بويىچە قوبۇل قىلىندى.

## D

### قۇتادغۇبىلىك

2. تۈمەننىڭ سانا — تۈمەننىڭ مەدھىيە ۋە ماختاشلار بولسۇن.
8. ئەزەل ھەم ئاخىر سەن — ئەزەل پەيدا بولمىغان، ئەزەلدىن مەۋجۇت، مەڭگۈ يوقالمايدۇ، دېگەن مەنىدە.
- 45 “ھەممە پەيغەمبەرلەرگە ئاخىرقى تامغا بولدى” ھەممە پەيغەمبەرلەرنىڭ ئەڭ ئاخىرقىسى — بېسىلغان تامغىسى بولدى، ئۇنىڭدىن كېيىن پەيغەمبەر كەلمەيدۇ، دېگەن مەنىدە.
49. ... “ئۇنىڭ كۆرۈپ ئاۋۇنىدىغان تۆت ھەمراھى بار ئىدى” — تۆت ھەمراھ يەنى چاربيار. بۇلار: ئەبۇبەكرى (634 - يىلى ۋاپات بولغان) ئۆمەر (644 - يىلى ۋاپات بولغان)، ئوسمان (656 - يىلى ۋاپات بولغان)، ئەلى (661 - يىلى ۋاپات بولغان).
50. “ئىككىسى قىيناتىسى، ئىككىسى كۈيۈغلى” — مۇھەممەد پەيغەمبەر - نىڭ تۆت ھەمراھى (چاربيار) ئىچىدىن ئەبۇبەكرى ۋە ئۆمەر مۇھەممەد پەيغەمبەرگە قېيناتا بولغان، ئوسمان ۋە ئەلى مۇھەممەد پەيغەمبەرگە كۈيۈ - غۇل بولغان.
51. “ھەممىدىن ئاۋۋالقىسى ئاتىق ئىدى” — ئاتىق (ئازاد قىلغۇچى، نىجاتچى دېگەن مەنىدە) ئەبۇبەكرىنىڭ لەقىمى.
53. “ئۇنىڭدىن كېيىنكىسى فارۇق” — فارۇق (پەرقلەندۈرگۈچى دېگەن

مەندە) ئۆمەرنىڭ لەقىمى.

59. "ئۇلار كاپىر ۋە مۇناپىقلارنىڭ يۈكىنى كۆتۈردى" — ئىسلام دىنىغا ئېتىقاد قىلمىغانلار بىلەن ئۇرۇش قىلىپ، چاچا چېكىپ ئۆتتى، دېگەن مەندە.

60. "بۇ تۆت ھەمراھ مەن ئۈچۈن تەبىئەتنىڭ تۆت ئاساسىدەك تۇيۇلىدۇ". تۆت ئاساس — قەدىمكى تەبىئەت قارشى بويىچە تەبىئەت ئوت، سۇ، ھاۋا، تۇپراقتىن ئىبارەت تۆت ئېلېمېنتتىن تەركىب تاپقان. بۇ يەردە تۆت ساھابە ئەنە شۇ تۆت ئېلېمېنتكە تەقلىد قىلىنىدۇ.

66. "بېلىق قۇيرۇقىدىن 'قوزا بۇرنى' غا ئۆتتى" — مەۋسۇم 12 — مۆچەل ("بېلىق") ئۆتۈپ، 1 — مۆچەل ("قوزا بۇرنى") غا ئۇلاشتى، يەنى قىش ئۆتۈپ، ئەتىياز كىردى، دېگەن مەندە.

74. كۈكش — بىر خىل قۇشنىڭ نامى.

78. ... «سۈرە ئىبرى» — داۋۇت پەيغەمبەرنىڭ مۇقام بىلەن ئوقۇغان «زەبۇر» سۈرىلىرى.

120. بوز يەر مستەك قىزىل بولمىغۇچە — قىيامەت بولمىغۇچە، دېگەن مەندە. ئىسلام رىۋايەتلىرىدە، قىيامەت بولغاندا يەر قىزىپ، گويا قىزىل مستەك ئوت ھالىتىگە كېلىدۇ، دېيىلىدۇ.

123. "لۇقمان يېشىدەك ھايات كەچۈرسۇن"، لۇقمان — رىۋايەتتىكى بىر دانىشمەن، غايىۋى شەخس، ماھىر تېۋىپ. ئۇ مىڭ يىل ياشىغان، دېيىلىدۇ.

131. سەكەنتىر — ساتۇرىن يەنى زۇھەل پىلانېتى.

132. ئوڭاي — يۇپىتىر يەنى مۇشتەرى.

133. كۇرۇد — مارس يەنى مەرىخ.

134. ياشىق — كۈن، يەنى قۇياش.

135. سەۋىت — ۋېنېرا، يەنى زوھرا.

136. ئارزۇ — تىلەك — مىركۇرى، يەنى ئوتارت.

137. يالچىق — ئاي.

139. قوزى — ھەمەل بۇرچى. ئۇد — سەۋر بۇرچى. ئەرەنتىر — جەۋزا

قۇچىق — ساراتان.

140. ئارسلان — ئەسەد. بۇغداي باشى — سۇنبۇلە.  
 ئۈلگۈ — مزان. چايان — ئەقرب، يا — قەۋس.  
 141. ئوغلاق — جادى. كۆنەك — دەلۋە. بالق — ھۇت.  
 197. ”ئىنسان يېڭىلگەچكە، ئۇنىڭ نامى يالڭۇق بولغان“ — قەدىمكى  
 ئۇيغۇر تىلىدا ”ئىنسان“ سۆزى ”يالڭۇق“، ”يېڭىلىش“ سۆزى ”ياڭلۇق“  
 ”دېيىلەتتى. بۇ يەردە بۇ ئىككى سۆزنىڭ تەلەپپۇزىنىڭ يېقىنلىقى كۆزدە  
 تۇتۇلدۇ.  
 241. زەھەك — ئىران رىۋايىتىدىكى زالىملىق بىلەن داڭ چىقارغان  
 شەخس. فىردەۋسنىڭ «شاھنامە» داستانىدىمۇ زەھەك جاھالەتپەرەس،  
 زالىم شەخسنىڭ ئوبرازى قىلىپ ئېلىنغان. فىرىدۇن (ئەفىرىدۇن) —  
 ئىراننىڭ غايىۋى ھۆكۈمرانى، جەمشىدىنىڭ نەۋرىسى، ئۇ زەھەكنى يوقىتىپ،  
 ئادالەت ئورباتقان.  
 282. ”تاجىكلار بۇنى كىتابتا يازدى“ — بۇ يەردە تاجىك (پارس) شائىرى  
 فىردەۋسنىڭ «شاھنامە» داستانى كۆزدە تۇتۇلدۇ.  
 290. ”بۇنىڭغا ئىشەنمەسەڭ نۇشرۋانغا قارا“ — نۇشرۋان (ئانۇشرۋان)  
 — ئىران شاھى نۇشرۋان خىسراۋ I (579 - 531) بولۇپ، تارىختا ئادىل  
 شاھ سۈپىتىدە مەشھۇر.  
 310. ”بىلىم گويىا كىمىادە كدۈركى، (پۈتۈن) نەرسىنى ئەتراپىغا  
 يىغدۇ“ — كىمىا — بۇ يەردە ماگىنتتەك ھەممە نەرسىنى ئەتراپىغا توپلاپ  
 يىغدۇ، دېگەن مەنىدە ئېلىنغان.  
 350. «قۇتادغۇبىلىك» — بەخت — سائادەتكە ئېرىشتۈرگۈچى بىلىم، دېگەن  
 مەنىدە.  
 564. قەدىمكى ئۇيغۇر تىلىدا ”قىز“ سۆزى بىلەن ”قىس، نادىر، ئەتۋارلىق“  
 دېگەن مەنىلەرنى بىلدۈرىدىغان ”قىز“ سۆزى شەكىلداش ئىدى. شائىر  
 بۇ يەردە كەم ئۇچرايدىغان، قىس نەرسىلەرنىڭ ئەتۋارلىق بولۇشىنى  
 قىزلارنىڭ ئەتۋارلىق بولۇشىغا ئوخشىتىدۇ.  
 772. ئۇراغۇن — ھىندىستاندىن چىقىدىغان ئاچچىق زەھەردەك دورا.  
 1058. ”قان تۇتتى“ — قان بېسىمى ئۆزلەش مەنىسىدە.

1064. تىرىق — زەھەر قايتۇرغۇچى بىر خىل دورا. ماترىدۇس — بىر خىل دورىنىڭ نامى؛ چۆرنى — ئاجىزلاشتۇرغۇچى دورا پاراشوكى.
- 2002 — 1065. قام — شامان موللىسى.
1758. ياغما بېگى — ياغما قەبىلىسىنىڭ بېگى. ياغما — قاراخانىيلار سۇلالىسىنى تەشكىل قىلغۇچى مۇھىم قەبىلىلەرنىڭ بىرى.
- 2696 — 2319. ”ئىلىنىڭ داڭلىق ئادەمى“، ”ئىلىنىڭ ھېكمەتلىك پۈتۈكچىسى“ — ئىلى، مەھمۇت قەشقەرنىڭ كۆرسىتىشىچە، دەريا نامى، يەنى ھازىرقى ئىلى دەرياسى. بۇ يەردە بىر ئىل، بەگلىك مەنىسىدە ئېلىنغان.
- (1629 — بېيىت ”ئىلى بېگى — ئىلا ئاتلىقى“غا قاراڭ.)
2351. تىل يەنى ”تىل تۇتماق“ — ئەسىر ئالماق مەنىسىدە.
5111. سىغۇن — بۇغا.
5215. بۇ بېيىت نەمەردقا قارىتىلغان. نەمەرد قارا قۇش مىنىپ ئاسمانغا چىقىمۇ ئاخىر پاشا چىقىپ ئۆلتۈرىدۇ.
2226. ۋىرد — كېچىلىك نامازدا ئوقۇلىدىغان ئايەت.

مەسئۇل مۇھەررىر: ئابدۇللا ئابلىز  
مەسئۇل كوررېكتور: رىشت ھاجى ۋاھىدى، خەيرىنسا روزى

## قۇتادغۇبىلىك

(نەسرې يەشمىسى)

يۈسۈپ خاس ھاجىپ

---

نەشر قىلغۇچى	:	مىللەتلەر نەشرىياتى
ئادرېسى	:	بېيجىڭ شەھىرى خېپىڭلى شىمالىي كوچا 14 - قورۇ
ساتقۇچى	:	پوچتا نومۇرى: 100013 تېلېفون: 010-64290862
باشقۇچى	:	جايلاردىكى شىنخۇا كىتابخانىلىرى
نەشرى	:	بېيجىڭ دىشىن باسما زاۋۇتى
بېسىلىشى	:	2006 - يىل 6 - ئايدا 2 - قېتىم نەشر قىلىندى
ئۆلچىمى	:	2011 - يىل 5 - ئايدا بېيجىڭدا 3 - قېتىم بېسىلدى
باسما تاۋىقى	:	850×1168 م م . 32 كەسلەم
باھاسى	:	26.75
	:	40.00 يۈەن
ISBN	:	978-7-105-07716-8

---

## 图书在版编目(CIP)数据

福乐智慧/玉素甫·哈斯·哈吉甫著;新疆社会科学院文学研究所整理.—2版.—北京:民族出版社,2006.5(2011.4重印)  
ISBN 978-7-105-07716-8

I. 福… II. ①玉…②新… III. 维吾尔族—古典诗歌—中国—维吾尔语(中国少数民族语言)  
IV. I222.7

中国版本图书馆CIP数据核字(2006)第052441号

---

---

责任编辑:阿布都拉·阿布里孜

责任校对:热西提,海仁沙

出版发行:民族出版社 <http://www.mzcbs.com>

社址:北京市和平里北街14号 邮编:100013

电话:010-64290862(维文室)

印刷:北京迪鑫印刷厂

版次:2006年6月第2版 2011年5月北京第3次印刷

开本:850×1168毫米 1/32

印张:26.75

定价:40.00元

ISBN 978-7-105-07716-8

---

---

